

New Testament

Kadazan, Coastal Language

Kadazan, Coastal - Bible - New Testament

| | | |
|-----------------|-----|--|
| Matthew | 3 | |
| Mark | 100 | |
| Luke | 162 | |
| John | 267 | |
| Koimaan Ngaavi' | 346 | |
| Romans | 447 | |
| 1 Corinthians | 491 | |
| 2 Corinthians | 535 | |
| Galatians | 564 | |
| Ephesians | 580 | |
| Philippians | 595 | |
| Colossians | 606 | |
| 1 Thessalonians | 616 | |
| 2 Thessalonians | 625 | |
| 1 Timothy | 630 | |
| 2 Timothy | 642 | |
| Titus | 651 | |
| Philemon | 656 | |
| Hebrews | 659 | |
| James | 691 | |
| 1 Peter | 703 | |
| 2 Peter | 715 | |
| 1 John | 723 | |
| 2 John | 734 | |
| 3 John | 736 | |
| Jude | 738 | |
| Kopintahangan | 742 | |
| | | |
| | | |

Kadazan, Coastal - Bible - New Testament

Matthew

Matthew 1

¹Nazatan do kinasakagon di Jesus Kristus, tanak kusai di David, tanak kusai di Abraham:

²I Abraham no i tama' di Isaac, i Isaac no i tama' di Jacob, i Jacob no i tama' di Judah om tobpinai kusai ngaavi' dau.

³I Judah no i tama' di Perez om di Zerah, i Tamar nopo nga' i tina' dioho', i Perez no i tama' di Hezron, i Hezron no i tama' di Ram,

⁴i Ram no i tama' di Amminadab, i Amminadab no i tama' di Nahshon, i Nahshon no i tama' di Salmon.

⁵I Salmon no i tama' di Boaz, i Rahab nopo nga' i tina' dau, i Boaz no i tama' di Obed, i Ruth nopo nga' tina' dau, i Obed no i tama' di Jesse;

⁶om i Jesse no i tama' di Laja' David. I David no i tama' di Solomon, tina' nopo disido nga' savo haid di Uriah,

⁷i Solomon no i tama' di Rehoboam, i Rehoboam no i tama' di Abijah, i Abijah no i tama' di Asa,

⁸i Asa no i tama' di Jehoshaphat, i Jehoshaphat no i tama' di Joram, i Joram no i tama' di Uzziah,

⁹i Uzziah no i tama' di Jotham, i Jotham no i tama' di Ahaz, i Ahaz no i tama' di Hezekiah,

¹⁰i Hezekiah no i tama' di Manasseh, i Manasseh no i tama' di Amon, i Amon no i tama' di Josiah;

¹¹om i Josiah no i tama' di Jechoniah om tobpinai kusai ngaavi' dau. Dadi' kaantakai no o kinopoiduan kumaa doid Babylon.

¹²Kopongo po dii i kinopoiduan kumaa doid Babylon: i Jechoniah no i tama' di Shealtiel, i Shealtiel no i tama' di Zerubbabel,

¹³i Zerubbabel no i tama' di Abiud, i Abiud no i tama' di Eliakim, i Eliakim no i tama' di Azor,

¹⁴i Azor no i tama' di Zadok, i Zadok no i tama' di Achim, i Achim no i tama' di Eliud,

¹⁵i Eliud no i tama' di Eleazar, i Eleazar no i tama' di Matthan, i Matthan no i tama' di Jacob;

¹⁶om i Jacob no i tama' di Joseph i savo di Mary; om doid dosido no do nohodi' i Jesus do i pinunganaan do i Kristus.

¹⁷Dadi' ginumu' nopo do sinakagon nga': opod om apat mantad di Abraham gisom di David; om opod om apat mantad di David gisom di kinopoiduan kumaa doid Babylon; om opod om apat mantad di kinopoiduan kumaa doid Babylon gisom doid di Kristus.

¹⁸Ingkaa i Jesus Kristus do nohodi'. I tina' disido nopo i Mary nga' nopusabazan di Joseph; nga' poguhu i' do nokopiamung izioho' poinggontizan no haid zosido maza' di Spiritu Tobitua.

¹⁹I Joseph i savo dosido nopo nga' otuhid o kogiiginovoo' om au' aanangan do papalaat dosido, om magada' dii daa isido dosido do id lahan i aiso koiho.

²⁰Nokopomusoou no daa isido do mimang diti nga' tigog i' do imbuhai do id disido id nipi i tasab di Tuhan om poboos no, “Oi Joseph, tanak kusai di David, kada' koosizai do maganu di Mary sabaagi do sinavaan nu, tu' poinggontizan zosido mantad di Spiritu Tobitua.

²¹Mogkoosusu mai' zosido do tanak kusai om mositi' pungaanan nu isido do i Jesus, tu' isido no i songuhun i mamasi di tuhun ngaavi' dau do mantad douso ngaavi' dioho'.”

²²Naantakan ngaavi' iti do monuhuk do nunu i noboos di Tuhan maza' di profeta do ka:

²³Bii'o' no! Poinggontizan no i haahangai om mogkoosusu mai' do songuhun tanak kusai i pungaanan mai' dioho' do Immanuel. I ngaan kikomozon do “Miampai dotokou o Kinoingan.”

²⁴Dadi' koposik om kotungag nopo i Joseph, om tonudo' no dau i pinonuu'an di tasab do id disido, om ovito' no dau i savo dau minuhi'.

²⁵Om sundung potuu do au' po nakaamung isido dosido, pogkoosusu no zosido do tanak kusai om pungaana i no disido ii do i Jesus.

Matthew 2

¹Kohodi' nopo i Jesus do doiho' id Bethlehem id Judaea ontok di kopomolintaan di Laja' Herod, tigog i' do koikot doid Jerusalem o piipio tuhun tangabaa mantad kohisaon

²minuot do, “Nomboo no i tanak toniini' i laja' do Johudi? Nokito dagai o tombituan Dau do maamaso humisau om nokoikot zikoi do mongoi samba Disido.”

³Koongou nopo diti i Laja' Herod katangkangau no isido, om ingkaa nogi' o id pototongkop do Jerusalem.

⁴Timungo' no disido toinsanan i huguan ngaavi' do padri' om i tuhun tangabaa do id adat, om minuot dioho' do id nomboo o kinohodion di Kristus.

⁵Poihoo' no dioho' isido do, “Doiho' id Bethlehem id Judaea, tu' iti no i pinosuat di profeta do ka:

⁶“Om iziau, oi Bethlehem, id Judah, kada' pomusoou do onini' ko kozo do poingamung di huguan ngaavi' di Judah, tu' mantad diau no do mikot mai' o songuhun huguan i gumompi mai' di tuhun ku ngaavi' Israel.’ “

⁷Dadi' himuvo' no di Herod i tuhun tangabaa do popotuubung dau. Uoto' no disido izioho' do di songian kozo i tombituan do nokoimbuhai

⁸om suu'o' no disido izioho' do kumaa doid Bethlehem miampai do boos ngaavi' dau do, “Ugad no om iumo' no o saviavi' kokomoi di tanak, om okito po diozu isido, poihoon zou no, do mooi do izou nga' koongoi nogi' daa samba dau.”

⁹Koongou nopo do nunu i pinoboos di laja', pamanau no izioho'. Om tigog i' do tood no doid saau di kinoizonon di tanak i tom̄bituon i nokito dioho' do huminisau om minoguhu dioho'.

¹⁰Kinokitanan nopo di tom̄bituon nga' pinopounsikou dioho',

¹¹om suvon no izioho' doid hamin dii om kokito no dioho' i tanak miampai di Mary i tina' dau, om singkotud no izioho' do suminamba Disido. Dadi', vukazao' no dioho' i kotos ngaavi' dioho', pataako' no dioho' Disido i titaak ngaavi' do amas om kamazan om inggu'.

¹²Nga' poingato' no izioho' do id nipi dioho' do kada' guhi' doid di Herod, om guhi' no izioho' doid pogun dioho' sondii' do id vazaan suvai.

¹³Kotongkizad nopo izioho', tigog i' do im̄buhai no doid di Joseph do id nipi i tasab di Tuhan om poboos no, “Tungag no, ovito' no i tanak om i tina' dau, om pogidu' no kumaa doid Egypt, om tin̄dooi no doiho' do gisom i' do poihoon ku iziau, tu' kigiiginavo i Herod do mogium di tanak om do mamatai disido.”

¹⁴Dadi' tungag no i Joseph om ovito' no dau i tanak om tina' dii, do tuminongkizad kumaa doid Egypt do sodop dii,

¹⁵om doiho' no o tin̄doozon disido do gisom i' do napatai i Herod. Iti nopo nga' monuhuk do nunu i pinoboos di Tuhan maza' di profeta do ka: Hoovon ku i tanak kusai ku do humabus mantad Egypt.

¹⁶Ohodong kozo i Herod do ontok koihaai dau do noduung isido di tuhun tangabaa dii, om id Bethlehem om pohihiput do uvang dii do pinatai dau i tanak kusai tongoniini' i kiumul do duvo toun toi ko' okuang, mantad di kinountaban di timpu di pononto' kozo isido di tuhun tangabaa.

¹⁷Dadi' kotuhuk no i noboos maza' di profeta Jeremiah do ka:

¹⁸Noongou o ohou id Ramah, mogiad om kikatangan tagazo: i Rachel i' ii mogiad di tanak ngaavi' dosido, au' mimang do insasamadan tu' aino' nodii izioho'.

¹⁹Kapatai nopo i Herod, tigog i' do imbuhai no doid di Joseph do id nipi dau do doiho' id Egypt i tasab di Tuhan

²⁰om poboos no, “Tungag no, ovito' no i tanak om i tina' dau om guhi' no doid tana' do Israel, tu' napatai no ngaavi' i kihizab do mamatai di tanak.”

²¹Dadi' tungag no i Joseph om ovito' no i tanak om i tina' dii, do guminuhi' doid tana' do Israel.

²²Nga' koihaai nopo disido do i Archelaus o nokosovohi di tama' dau i Herod do momolinta' do Judaea noosizan isido do minugad doiho', om pinoingat do id nipi om pakaazai no disido doid uvang do Galilee.

²³Om doiho' no do minizon isido do id kakaḡazan toniini' i pinunganaan do Nazareth. Ingkaa no do otuhuk i boos ngaavi' i noboos maza' di profeta ngaavi' do ka: Punganaan mai' Isido do tuhun Nazareth.

Matthew 3

¹Ontok timpu dii, minintahang i John Baptist; pinaabal disido o pason diti do id kotogisan do Judaea do,

²“Tongob no, tu' osomok no i kopomolintaan do surga.”

³Tuhun diti no i kinomoi di profeta Isaiah do ontok poboos isido do ka: Kivaa do ohou do songuhun do maad-haad do id kotogisan do, “Potounda'o' no o lahan montok di Tuhan, potuhido' no o vazaan disido.”

⁴Basaan nopo di John nga' tinodo mantad kuhit do unta' miampai kitiinggot do binulang id tavak dau, om takanon nopo disido nga' hombidai om paa'.

⁵Dadi' ikot no doid disido i tuhun ngaavi' do mantad Jerusalem om i tuhun ngaavi' do Judaea om toinsanan do uvang Jordan,

⁶om di maso izioho' podsuon disido do id bavang do Jordan minokihiong izioho' do ḡouso ngaavi' dioho'.

⁷Nga' kokito nopo disido do ogumu' i tuhun ngaavi' do Pharisee om Sadducee do minikot mokipodsu' biisai no disido izioho' do, “Oi sinakagon do vuhanut, iisai i pinoposoou diozu do mogidu' mantad di kopongukuman di mikot?

⁸Imang kou no do koimaan ngaavi' di kosudong do katangaban,

⁹om kada' kou pongondugo' do popoiho diozu sondii' do, ‘I Abraham no i tama' dagai,’ ka, tu' poihoon ku iziozu do, kaanu i' o Kinoingan do mamadadi do tanak ngaavi' di Abraham do mantad vatu ngaavi' diti.

¹⁰Do baabaino nopo diti nga' potounda' no i kapak doid gamut di kazu ngaavi', do mooi do toombō noopo di kazu i au' momiuva' do tuva' tavasi' nga' tagadon om pagavadon no doid tapui.

¹¹Podsuon ku iziozu do vaig montok do katangaban, nga' ii nopo songuhun i mikot do sumusuut dogo' nga' agazo po o kuasa' ko' izou, om au' zou i' kapadan do mogovit di solipal dau; podsuon kou mai' disido miampai di Spiritu Tobitua om tapui.

¹²Piigit-igit disido i kikizap dau; hanggaan mai' disido o pongongogikan dau om monimung di paai do posuangon do id tangkob, nga' ii nopo tapo nga' tutudan mai' disido doid tapui di au' opiipisok.”

¹³Dadi' intahang no i Jesus: minikot isido do mantad Galilee do pinakaazan doid Jordan do mokipodsu' di John.

¹⁴Kinamai no di John do mogodu disido, miampai do boos ngaavi' do, “Izou i' i mokipodsu' diau, om iziau i' i minikot doid dogo'.”

¹⁵Nga' simba no i Jesus, “Maai no iti do naamot nopo; kosudong iti do ingkaa no o maan dito, maai no iti kotuhidan.” Dadi' tumbōzo' no disido i John.

¹⁶Om kopodsu' nopo i Jesus tuutulus do tumininda isido do mantad di vaig, om tigog i' do koivang no o surga om kokito no disido i spiritu do Kinoingan do suminondot miaga do tombohog asang om timpoon no doid disido.

¹⁷Om tigog i' do kivaa do ohou mantad surga, “Iti no i Tanak ku, i Koginavaan; i kaanangan Ku.”

Matthew 4

¹Dadi' koovit no di Spiritu i Jesus do kuminaa' doid kotogisan do maan ponginamai di logon.

²Kopogkuasa' po isido kihinaid do apat ngoopod tadau om apat ngoopod sodop, hinouson dii isido,

³om koikot no i mongingnam om poboos no doid disido, “Nung Tanak ko nopo do Kinoingan, suu'o' no o vatu ngaavi' diti do dumadi do louti.”

⁴Nga' simba no isido, “Ka do B̄uuk Tob̄itua: Okon i' ko' loolouti no o kopolizon do tuhun, nga' tikid-tikid boos i mikot mantad kabang do Kinoingan.”

⁵Dadi' ovito' no di logon isido kuminaa' doid kakadazan tagazo i tob̄itua om poingkakato' no isido do id tingguzusan di Panambazangan Tagazo.

⁶Poboos no isido do, “Nung Tanak Ko nopo do Kinoingan, nga' imang no tuun, tu' ka do b̄uuk tob̄itua: Nokoponuu' no isido di tasab ngaavi' dau kokomoi diau, om sombuton ko i' mai' dioho' nung sokio do kabadas ko do vatu.”

⁷Biisai no di Jesus isido do, “Noboos nogi' do id B̄uuk Tob̄itua do: Kada' ponginamai i Tuhan i Kinoingan nu.”

⁸Dadi' ovito' no isido do kuminaa' doid nuhu takavas, pokitono' no di logon isido do saviavi' di kopomolintaan ngaavi' do pomogunan om kaazaan dii.

⁹Om biisai no disido isido do, “Pataakon ku mai' ngaavi' iti doid diau, nung sumingkotud ko om sumamba no dogo'.”

¹⁰Dadi' simba no i Jesus do, “Pogidu', oi Saitan! Tu' ka do B̄uuk Tob̄itua: I Tuhan Kinoingan nu no i mositi' do sambaon nu, isiisido no i mositi' do tompuanon nu.”

¹¹Dadi' tongkizadai no di logon isido, om tigog i' do imbuhai no i tasab ngaavi' om tompuano' no isido.

¹²Koongou nopo disido do nagakom i John, pakaazai no disido doid Galilee,

¹³om tongkizad no do Nazareth, ugad no isido om izon no do id Capernaum, id tisan di botung tagazo, id pivohitan ngaavi' do Zebulun om Naphtali.

¹⁴Iti nopo nga' monuhuk do nunu i noboos di profeta Isaiah do ka:

¹⁵Tana' do Zebulun! Tana' do Naphtali! Ponong do id daat, id soboong do Jordan. Tinau' ngaavi' do Galilee!

¹⁶I tuhun ngaavi' i songingizon id kotuvangan nokokito di noikot no ninavau; om doid sontob i songingizon id pogun do tinggohungung i miaga tinuvong do kapatazon, mumba no do sumaang o tudan.

¹⁷Mantad no dii do tinimpuunan di Jesus i kapaabalan disido di pason do, “Tongob no, tu' osomok no i kopomolintaan do surga.”

¹⁸Di maapanau isido do id tisan di Botung Tagazo do Galilee nokito disido o duvo tuhun miobpinai, i Simon, i pinunganaan do i Peter, om i tobpinai dau i Andrew; maamaso izioho' manatak do pukot dioho' do id botung tagazo dii, tu' monginginsada' izioho'.

¹⁹Om biisaai no disido izioho' do, “Tanud kou dogo' om dodizon ku iziozu do monginginsada' do tuhun.”

²⁰Om tuutulus do zadaai no dioho' o pukot ngaavi' dioho' om tanud no disido.

²¹Di kapanau isido do mantad doiho' nokito disido o duvo po tuhun miobpinai, i James tanak di Zebedee om i tobpinai dau i John; pionsakai izioho' do id padau dioho' miampai di Zebedee i tama' dioho', do monombong do pukot ngaavi' dioho', om hoovo' no disido izioho'.

²²Om tuutulus, do duanai no dioho' i padaau om i tama' dioho', om tanud no izioho' disido.

²³Minitootongkop isido do id Galilee do mongia' do id panambazangan ngaavi' dioho', do papaabal di abal tavasi' di kopomolintaan om momohingos do mogikaakavo o toluo om sinduo ngaavi' di tuhun.

²⁴Nokotongkop do id Syria o kobontugan disido, om i sontob nakakanđai do toluo ngaavi' om mogisuusuvai tompoluohon, i nosuang do tombiivo talaat, pamamatazon ngaavi', i napatai sampapas o tinan, nga' nongoovit doid disido, om hiningasan disido izioho'.

²⁵Ogumu' o tuhun do tuminanud disido, minikot mantad Galilee, Decapolis, Jerusalem, Judaea om mantad soboong do Jordan.

Matthew 5

¹Dadi' kokito nopo disido i tuhun togumu', takad no isido di nuhu. Om ko'iikau nopo isido, ikot no i mokiki'ia' ngaavi' disido.

²Dadi' timpuun no isido do moboos. Itia no i pino'ia' disido doid dioho':

³“Songkuo nodii kounsiisikoo' di ongomungkang o ginavo, dioho' no di kopomolintaan do Surga.

⁴Ongounsikou no i tongotoonong: kotungkus mai' izioho' do vinoun.

⁵Ongounsikou no i miad: oinsasamadan i' mai' izioho'.

⁶Ongounsikou no i houson om tutuuvan do kotuhidan: ogonop i' mai' izioho'.

⁷Ongounsikou no i obinsianan: oonuan i' mai' izioho' do kobinsianan.

⁸Ongounsikou no i oniting o ginavo: kokito i' mai' izioho' do Kinoingan.

⁹Ongounsikou no i popipibabas: opunganaan i' mai' izioho' do tanak ngaavi' do Kinoingan.

¹⁰Ongounsikou no i undosoon sabap no do kotuhidan: dioho' no do kopomolintaan do surgu.

¹¹“Ongounsikou kou no i poimamangon om undosoon dovokon om hundaaton dovokon sabap no dogo'.

¹²Kounsikou om koondos no, tu' agazo mai' o tingadan diozu do doiho' id surga; ingkaa no izioho' do minongundoso di profeta ngaavi' i nokopoguhu diozu.

¹³“Iziozu no i tusi' montok do pomogunan. Nga' nung oidu' o loso do tusi' dii, nunu nodii o pongosin vagu' dii. Aiso nodii do guno dii, om pataamon nopo dii do ugokon do tuhun.

¹⁴“Iziozu no o ninavau montok do vinoun. Au' i' aanu do momohosok i kakadazan tagazo i pinavaa id dampa do nuhu.

¹⁵Aiso i' do popoikit do sumbu om tongkuban no ii do bandu'; patampakon dioho' ii do id patatampakan do sumbu do otitiu di dii i saviavi' id daamin dii.

¹⁶Ingkaa nogi' do mositi' kababang doid mato do tuhun ngaavi' i titiu diozu, mooi do kokito nopo izioho' di kalaja' tangavasi' diozu, nga' osoon nodii dioho' i Tama' diozu do id surga.

¹⁷“Kada' kou pomusoou do minikot zou do mongoi pomuhas di undang-undang toi ko' di Profeta ngaavi'. Minikot zou do okon ko' mongoi pomuhas dii nga' do mongoi pomonu' dii.

¹⁸Poihoon ku iziozu totootopot, gisom i' ma do atagak o surga om vinoun, aiso i' tongoiso' o titik, aiso i' tongoiso' o gais do atagak mantad di undang-undang gisom i' do otuhuk i sabap do kinapanaadaan dii.

¹⁹Iho' no poogi', do iisai noopo i kadaandang do tongoiso' po toi di tonini' no kozo do ponuu' ngaavi' diti om mongia' dovokon do momit dau nga' komozon mai' do i tonini' no kozo do id kopomolintaan do surga; nga' ii nopo tuhun i mimozo' ngaavi' dii om popo'ia' dii nga' komozon mai' do agazo do id kopomolintaan do Surga.

²⁰“Tu' poihoon ku iziozu, do nung au' nopo kaahib di kotuhidan di tangabaa do id adat om di tuhun Pharisee ngaavi' o kotuhidan diozu, nga' au' kou i' kosuang do id kopomolintaan do Surga.

²¹“Nokoongou kou do ingkuo o kinabaabaasai dii doid di taki-aki ngaavi' dotokou do, kada' pamatai; om iisai nopo i mamatai nga' mositi' do sumim̄ba dii do id dumbangan do pombisalaan.

²²Nga' poihoon ku iziozu ditia: do iisai nopo i ohodong di songuhun tobpinai, nga' mositi' do sumim̄ba dii do id dumbangan do pombisalaan; iisai nopo i momungaan di songuhun tobpinai do ‘Bosuo,’ ka, nga' sumim̄ba dii do id dumbangan di Sanhedrin; om iisai noopo i momungaan disido do ‘Mogigiduan,’ ka, nga' sumim̄ba dii do doihuu' id tapui do nalaka'.

²³Dadi' iho' no poogi' do nung maamaso ko mogovit do titaak nu kumaa doid altari om oondom nu no do kivaa do kahadangan di tobpinai nu doid diau,

²⁴povihion po i titaak nu do id dumbangan do altari, om ngozon no ponongkibasai i tobpinai nu, om gumuhi' nogi' do mongoi papataak di titaak nu.

²⁵Pisalasai kou no di ponongkihavan nu di sopipaapanau kou do mugad doiho' id pombibisalaan, tu' pataakon ko dati' dau doid di mombibisala' om pataakon ko di mombibisala' doid di upisol, om potolungkuon ko nodii.

²⁶Poihoon ku iziozu totootopot do au' kou i' kahabus gisom i' do aavi' zu do mam̄alai ii.

²⁷“Nokoongou kou do ingkuo do noboos ii do, kada' kou pagampahu.

²⁸Nga' poihoon ku iziozu, do: nung kivaa do kusai do mintong do tondu' miampai alat o pomusaavan, nakapagampahu' no isido miampai do tondu' dii do id ginavo dau.

²⁹Nung ino nopo mato diozu do vanan o magangat diozu do momidouso, konduhon po ii om pagavadon no, tu' moomogot po o sinduo do kivaa iso' di boogizan do tinan diozu do atagak ko' poinsangkazu o tinan diozu do kataam doid nalaka'.

³⁰Om nung ino nopo hongon diozu do vanan o magangat diozu do momidouso, putuhon po ii om pagavadon no, tu' moomogot po do kivaa iso'

boogizan do tinan diozu do atagak ko' poinsangkazu o tinan diozu do kakaa doid nalaka'.

³¹“Noboos nogi' do, Iisai nopo o mamazada' do sinavaan dau nga' mositi' manaak dosido do suat piadaan.

³²Nga' biisaan ku iziozu, do: iisai nopo o mamazada' do sinavaan dau, au' kaampai o kopiomungan di au' po nokopisasavo, nga' mamadadi dosido do songuhun di monongkiamung do id dahabus do pisasavaan, om iisai nopo i manansavo di tonđu' di nazadaan, nga' koimang do koimaan tazamut do id dahabus do pisasavaan.

³³“Nokoongou kou nogi' do ingkuo do noboos doid di taki-aki ngaavi' dotokou do, Kada' ohimo' i tau' nu, nga' mositi' do tuhukon nu i tau' nu doid di Tuhan.

³⁴Nga' biisaan ku iziozu do kada' imang tau', do id ngaan do surga, tu' ii nopo nga' tiikoon do Kinoingan laja';

³⁵toi ko' id ngaan do tana', tu' patatampakan i' dau do hapap dau ii, toi ko' id ngaan do Jerusalem, tu' ii nopo nga' kakadazan tagazo di Laja' tabantug.

³⁶Kada' imang tau' doid ngaan do tuhu nu sondii', tu' au' nu i' koohon o tongoiso' di tobuk nu do mimang puak toi ko' mimang itom.

³⁷Naavi' do booson nu nga', ‘Oo’ nung oo' no o komozon nu toi ko' ‘Au’ nung au' no o komozon nu; nunu nopo i hobi mantad diho' nga' mantad i' di Talaat.

³⁸“Nongokoongou kou do nongoboos no haid do: Mato montok do mato om nipon montok do nipon.

³⁹Nga' biisaan ku izhozu do: Kada' imang gaga' di tuhun talaat. Nga' nung kivaa nopo do manapap do pingas nu do vanan, poumbanganon vagu' ino pingas nu do gibang.

⁴⁰Nung kivaa do mogovit diau doid pombisalaan do magaaau do gaung nu, paampazon nogi' i kuihib nu do papataak dau.

⁴¹Om nung kiva do mononsog diau do mamanan do sabatu, tonudo' no isido do tongoduvo batu.

⁴²Onuai no i mokianu diau, om nung kiva do mokiohos, kada' tohikudai isido.

⁴³“Nongokoongou kou do nongoboos no haid do, ‘Mositi’ do ginovoon nu i sungkad-tukad nu om abaazatan ko di gagut nu.’

⁴⁴Nga' biisaan ku iziozu do, ginovoo' no i gagut nu ngaavi' om sambayangai no i sontob mongundoso diau;

⁴⁵mooi do adadi kou nodii do tanak ngaavi' di Tama' diozu do id surga, tu' posidangon Dau o tatau doid di tuhun tangalaat om doid di tangavasi', om paasamon dau o asam doid di tongouhi' om nogi' doid di tangalaat.

⁴⁶Tu' nung guminavo kou noopo di sontob guminavo diozu, nunu dii o tingadan do aanu diozu? Okon i' naku ko' ii po moninimung ngaavi' do sukai nga' ingkaa.

⁴⁷Om nung montok noopo di tobpinai ngaavi' diozu i tatabi' diozu, kiva dii naku do poinhobi do nimaan diozu dii?

⁴⁸Okon naku ko' ii po i kapil ngaavi' nga' ingkaa? Iho' no poogi' do mositi' no do poinggonop kou daa, miaga di Tama' diozu do id surga tu' poinggonop.

Matthew 6

¹“Ingaton no do kada' pobuhato' doid dumbangan do tuhun ngaavi' montok do kopokiazaan, o koimaan diozu tangavasi' tu' atagikan kou dati' do saviavi' di tingadan do mantad di Tama' diozu do id surga.

²Dadi' ontok nopo do monohud kou, kada' diozu paabalo' ii miampai popouni kou do tolumpit, iti no i maan di mimpupula' ngaavi' do id panambazangan ngaavi' om id tindahanon ngaavi' do maganu do ginavo do tuhun. Poihoon ku iziozu totoopot, do notoimo no dioho' i tingadan dioho'.

³Nga' ontok nopo do monohud kou, mositi' no do au' koiho i hongon diozu do gibang do nunu o maan di hongon diozu do vanan;

⁴Mositi' no do poinhosok i koponohuadan diozu, om okito nopo di Tama' diozu ii i kokito di poinhosok nga' tingadanan kou mai' disido.

⁵“Om songian nopo do sumambayang kou, kada' kou omit di mimpuupula' ngaavi': aanangan izioho' do poingkakat do sumambayang do id suang do panambazangan om id piapangan do tindahanon do mooi do okito dii izioho' do tuhun. Poihoon ku iziozu totootopot, do notoimo no dioho' o tingadan dioho'.

⁶Nga' ontok nopo do sumambayang kou, suang no do id hinimput diozu, pagkansing no, om sumambayang no doid di Tama' diozu i doiho' id kinoizonon tohosok, om okito nopo di Tama' diozu ii i kokito di poinhosok nga' tingadanan kou mai' disido.

⁷“Id sambayang ngaavi' diozu kada' pimboos di au' olotian miaga do maan di kapil ngaavi', tu' nosoou dioho' do oongou izioho' do ontok ogumu' o boos do gunoon dioho'.

⁸Kada' kou omit dioho'; nokoiho no i Tama' diozu do nunu i pokionuon diozu do poguhu i' do mokianu kou dii.

⁹Dadi' apatut do sumambayang kou do miaga ditia: Tama' za do id surga, obitua no daa o ngaan nu,

¹⁰koikot no daa o kopomolintaan nu, kaandak nu adadi no daa do id tana' miaga doid surga.

¹¹Pataako' no dagai do tatau diti o takanon za do tikid tatau.

¹²Om hiongo' no o douso ngaavi' dagai, miaga dagai do popohiong di sontob papakaus dagai.

¹³Om kada' zikoi pohogoso' do id koimbaazatan, nga' pahapaso' zikoi no mantad Kalaatan.

¹⁴“Oo', tu' nung popohiong kou nopo dovokon di kinahasaan ngaavi' dioho', pohiongon mai' di Tama' do surga i kinahasaan diozu;

¹⁵nga' nung au' kou nopo popohiong dovokon, au' nogi' mai' popohiong di kinahasaan ngaavi' diozu i Tama'.

¹⁶“Ontok nopo do mogkodos kou, kada' pihuhungguzo' o kovoovooso' diozu miaga di maan di mimpuupula' ngaavi': popokito izioho' do voos dioho' do mooi do koiho dii o tuhun do mogkodos izioho'. Poihoon ku iziozu totootopot, do notingadanan no izioho'.

¹⁷Nga' ontok nopo do mogkodos kou, umaai no o tuhu diozu om indogupai no o voos diozu,

¹⁸mooi do aiso nodii do koiho do mogkodos kou, nga' ii-ii no Tama' diozu i kokito di poinhosok; om tingadanan kou mai' disido.

¹⁹“Kada' kou ponimung do kotos ngaavi' do doiti' id tana', i opunso do tangangata' om gizuk kazu om osuang do mananakau ngaavi' om apanakau.

²⁰Nga' ponimung kou no do kotos ngaavi' do doiho' id surga, i au' opunso do tangangata' toi ko' gizuk kazu om au' osuang do mananakau ngaavi' om au' apanakau.

²¹Tu' id nomboo noopo i kotos diozu, doiho' nogi' mai' o ginavo diozu.

²²“Tituu nopo do tinan nga' i mato. Nung ohidas o mato diozu, otituu ngaavi' o tinan diozu.

²³Nga' nung kitoluo o mato diozu, pointuvong ngaavi' o tinan diozu. Dadi' nung, pointuvong i tituu id suang diozu, songkuo nodii o kotuutuvongo' dii!

²⁴“Aiso i' do kaanu do dumadi do suupu do duvo o sanganu: abaazatan dati' isido di koiso' om guminavo di koduvo, toi ko' ouhi' di koiso' om pakalaat di koduvo. Au' kou i' kaanu do sumuupu do ngoduvo Kinoingan om usin.

²⁵“Iho' no poogi' do biisaan ku iziozu do kada' kou tongob kokomoi do kopoloson diozu om nunu dati' o akanon diozu, toi ko' kokomoi do tinan diozu om nunu dati' o basaanon diozu. Pointantu' no do kopoloson nopo nga' hobi ko' takanon, om i tinan nopo nga' hobi ko' i basaan!

²⁶Bii'o' mai' iho' tombohog ngaavi' do id tavan. Au' izioho' mananom toi ko' mongomot toi ko' monima' do id tangkob; om sumadon nogi' di Tama' diozu do id surga izioho'. Okon naku ko' agazo po o gatang diozu mantad dioho'?

²⁷Kivaa i' naku diozu do songkuo kou po do tumongob nga' kaanu do mongina'u do numpaasan diozu do tongotopong siku?

²⁸Om nookuo tu' tumongob kokomoi do basaan? Ondomon no i bunga' ngaavi' i songinsuni do id danau; au' izioho' insan do pakalaja' toi ko' momii;

²⁹nga' poihoon ku iziozu do i Solomon po do songkuo noopo o binasaan dau nga' au' kabaga' do basaan dioho'.

³⁰Dadi' nung ingkaa nopo o Kinoingan do mambasaan di sakot ngaavi' do doiho' id danau i songinsuni do baino om pataamon doid podtutudan do suvab, okon naku ko' hobi po pintatamong disido diozu, iziozu i tongoniini' o kotumbasaan.

³¹Dadi' kada' tongob; kada' poboos do, 'Nunu dii dati' o akanon dagai? Nunu dii dati' o inumon dagai? Nunu dii dati' o basaanon dagai,' ka.

³²Ii no kapil ngaavi' o momusoou kokomoi ngaavi' diho'. Koiho i' i Tama' diozu do id surga do momoguno kou ngaavi' diho'.

³³Potuduvo' po haid o ginavo diozu doid kopomolintaan dau, om doid kotuhidan do Kinoingan, om onuan kou i' mai' ngaavi' diho'.

³⁴Om ingkaa no do kada' kou tongob kokomoi do suvab: suvab nopo nga' mintamong i' dau sondii'. Kikobohingkaangan sondii' o potitikid tadau.

Matthew 7

¹"Kada' kou pombisala' do au' kou nodii bisalaon;

²tu' ii nopo kopombisalaan ngaavi' diozu nga' ii nogi' o otoimo diozu, om ii nopo paadangon diozu nga' ii nogi' o kaadang doid diozu.

³Nookuo nodii tu' kokito ko do hivata' doid mato di tobpinai nu, om au' nu okito o vatang tagazo do id mato nu sondii'?

⁴Om nookuo tu' katama' ko do moboos doid di tobpinai nu do, 'Maai ku gia iduo' ino hivata' do mato nu,' ka nu, om au' nu i' okito o vatang tagazo do id mato nu sondii'?

⁵Oi tuhun mimpupula'! Iduon po haid o vatang mantad mato nu sondii' om vagu' nogi' do kokito ko nodii kozo do mongidu' di hivata' mantad mato di tobpinai nu.

⁶"Kada' pataako' doid tasu ngaavi' o nunu i obitua; om kada' pataamo' doid vogok ngaavi' o butiza' nu ngaavi', tu' ugokon po dati' dioho' ii om kumovihi no doid diau om pinggansazan ko no.

⁷"Pokianu no om oonuan ko i' mai' dii; iumo' no om okito nu i' mai' ii; pogkoitik no om oivang i' mai' i toongobon montok diau.

⁸Tu' iisai-isai nopo i mokianu nga' kotoimo mai', iisai-isai nopo i mogium nga' kokito mai'; om iisai-isai nopo i mogkoitik nga' oivang mai' i toongobon.

⁹Kivaa naku diozu do popotunui do vatu doid di tanak diozu do ontok mokianu isido do tindalam?

¹⁰Toi ko' popotunui do vuhanut doid disido do ontok mokianu isido do sada'?

¹¹Dadi' nung soupama do angalaat kou iziozu, nga' koiho kou do manaak do id tanak ngaavi' diozu do nunu i tavasi', hobi po di motuu kozo di Tama' diozu do id surga, do papataak di tangavasi' doid di sontob mokianu Dau.

¹²"Tho' nodii poogi' do nunu noopo i kaanangan diozu do mangan dovokon doid diozu, ingkaa kou nogi' do mimang doid dioho'. Tu' iti no o lati' di Undang-undang om di Profeta ngaavi'.

¹³"Vaza' kou no do vavazaan tokikip, tu' okivang mati' o vavazaan om ahaab o lahan kumaa doid koumbakan om ogumu' o maza' do doiho' dii;

¹⁴nga' okiikip o vavazaan om lahan kumaa doid kopolison, om okuudi' o kotunud do vavazaan diti.

¹⁵"Ingaton no diozu o profeta tongovudut i mikot doid diozu do minghaahasu miaga do kambing biri'-biri' nga' id daasom nopo nga' palagasu tongosiou.

¹⁶Otutunan diozu izioho' mantad do tuva' ngaavi' dioho'. Kaanu i' naku o tuhun do monimung do tuva' ngaavi' do anggur do mantad puun do ugi ngaavi', toi ko' tuva' ngaavi' do tondungu' mantad hintagu'.

¹⁷Ingkaa nogi', tikid-tikid puun tavasi', nga' ongohidas o tuva'.

¹⁸Au' kaanu o puun tavasi' do momiuva' do tuva' talaat, toi ko' i puun talaat do momiuva' do tuva' tavasi'.

¹⁹Tikid puun di au' momiuva' do tuva' tavasi', nga' tagadon om tutudan.

²⁰Moboos zou vagu', do otutunan diozu izioho' mantad do tuva' ngaavi' dioho'.

²¹“Okon i' ko' saviavi' o tuhun i momohoou doid dogo' do, ‘Oi Tuhan, Tuhan,’ ka do kosuang di kopomolintaan do surga, nga' ii no mimang di hizab di Tama' ku do id surga.

²²Ontok oikot i tadau ogumu' mai' i momohoou doid dogo' do ‘Oi Tuhan, oi Tuhan, okon naku ko' minogoohungung zikoi doid ngaan nu, pinopinghabus do logon ngaavi' doid Ngaan nu, minimang do koimaan tongosundu doid ngaan nu?’

²³Dadi' poihoon Ku nodii izioho' doid dumbangan dioho' sondii' do: Pogidu' kou do mantad dogo'; iziozu tu' i tangalaat! Au' zou i' nokotuututun diozu.

²⁴“Iho' nodii poogi' do, iisai noopo i mokinongou diti boos ku ngaavi' om mimang ngaavi' dii nga' miaga no do songuhun di tabaa i minamaa do hamin dau do id pampang.

²⁵Padasam om kohizud no, podtongus om kavazaai no do tongus o hamin dii om au' i' noguugua' ii: tu' poinsungkad gia ii do id pampang.

²⁶Nga' iisai noopo i mokinongou diti boos ku ngaavi' om au' i' minimang dii nga' miaga no do songuhun bosuon i minamaa do hamin dau do id togis.

²⁷Padasam om kohizud no, podtongus om kavazaai no o hamin dii; om kaaba' no ii om noikot no do noumbak ii!”

²⁸Dadi' kopupusai nopo di Jesus i pobooson dau, noikot no do nongoimazaan di pinongia' disido i tuhun ngaavi'

²⁹tu' minongia' isido dioho' miampai do kuasa', om okon ko' miaga di tuhun ngaavi' dioho' sondii' i tangabaa do id adat.

Matthew 8

¹Kounduk nopo isido do mantad di nuhu noikot no ginumu' do tuhun tuminanud disido.

²Tigog i' do koikot no o songuhun i kitoluo do gomu' om singkotud no do id dumbangan disido, do moos-boos do, “Tuhan, nung humizab ko daa, nga' ohingasan zou i' diau.”

³Poohozo' no di Jesus o hongon dau om kamao' no dau isido miampai minoboos do, “Humizab zou. Ohingasan ko no.” Om tuutulus do nohingasan isido.

⁴Dadi' poboos no i Jesus doid disido do, “Kada' poiho' o iisai-isai noopo, nga' ongoi no popokito diau sondii' doid di padri' om manaak no do kapataakan tumanud di pinonuu'an di Moses do ponokokatahangan montok dioho'.”

⁵Kougad nopo isido doid Capernaum koikot no o songuhun huguan atus susumangod om pokiinsian no disido.

⁶“Tuan,” ka disido, “poinhuvi do doiho' id daamin i suupu ku do au' koopud om noikot toomod do aḍaa'.”

⁷Poboos no i Jesus do, “Mikot zou i' sondii' do momohingos disido.”

⁸Simba no i huguan atus susumangod do, “Tuan, au' zou i' kapadan do monoimo diau do sumuang doid daamin ku; nga' poboos no om ohingasan i' mai' i suupu ku.

⁹Tu' izou sondii' nga' id siibo' do koponguasaan om kiva'a do susumangod ngaavi' do id siibo' kuasa' ku; om suu'on ku nopo o songuhun do: ‘Ugad no,’ kangku, nga' mugad no isido; kumaa doid tiso', do ‘ikot doiti,’ nga' mikot no isido; doid di suupu ku, do: ‘toodo' iti,’ nga' toodoon no disido ii.’”

¹⁰Koongou nopo di Jesus iti, noikot no isido do natangahan om poboos no doid di tuminanud ngaavi' disido do, “Poihoon ku iziozu totootopot, do au' zou po i'insan kosoomo' do kotumbazaan do miaga diti ginazo do id pototongkop do Israel.

¹¹Om poihoon ku iziozu do ogumu' mai' mikot mantad kohisaon om mantad kotonobon, om modidiikau no do miampai di Abraham om di Isaac om di Jacob do id pamakanan tagazo do id kopomolintaan do surga;

¹²nga' ii nopo tanak ngaavi' do kopomolintaan diti, nga' pataamon mai' doid kotuvangan, ii id kivaai mai' do kopogiadan om kopomungoitan do nipon.”

¹³Om biisaai no di Jesus i huguan atus susumangod do: “Uhi' no; otuhuk no daa iti doid diau, tumanud di kotumbazaan nu.” Om id timpu po nogi' dii do nohingasan o suupu dii.

¹⁴Om kosuvon nopo i Jesus do id hamin di Peter kokito no disido i minan di Peter do poinhuvi om sogiton.

¹⁵Igitai no disido o hongon dosido, om kotibanasai no zosido, om tungag no zosido om timpuun no do monompuan disido.

¹⁶Di minsosodop nodii ovito' no dioho' doid disido o ogumu' tuhun i nongosuang do logon ngaavi'. Pinapahabus isido do tombiivo ngaavi' miampai do boos noopo om minomohingos do saviavi' i kitoluo.

¹⁷Iti nopo nga' monuhuk do nunu i noboos haid di profeta Isaiah do: Isido sondii' no o minanan-sanganu do komungkangan ngaavi' dotokou om minamabo' do tolue ngaavi' dotokou.

¹⁸Kokito nopo di Jesus do ogumu' i tuhun do pohihiput disido, ponuu' no isido di mokiki'ia' dau do sumoboong doid sampaping.

¹⁹Dadi' koikot no o songuhun di tangabaa do id adat om poboos no doid disido do, “Oi Tuan, tumanud zou daa diau doid nomboo noopo pakaazan nu.”

²⁰Simba no i Jesus do, “Kiluak o tompu ngaavi' om tombohog ngaavi' doid tavan nga' kilumun, nga' ii nopo Tanak do tuhun nga' pohuvizan po di tuhu dau nga' aiso.”

²¹Songuhun po vagu' o mokiki'ia' disido do minoboos do, “Tuan, ngozo' ku po haid hobongo' i tama' ku.”

²²Nga' poboos no i Jesus do, “Tanud no dogo', om pohogoson i nangapatai do momohobong di nangapatai.”

²³Dadi' sakai no isido do padaau om susuut no disido i mokiki'ia' ngaavi' dau.

²⁴Tigog i' do podtongus no do topuod doid botung tagazo dii, gisom i' do modtikotoob no do hakun i padaau. Nga' poingodop isido.

²⁵Dadi' ngozo' no dioho' posikai isido do moos-boos do, “Posizo' zikoi oi Tuhan, otoob tokou!”

²⁶Om poboos no isido doid dioho' do, “Nookuo tu' oosizan kou kozo, iziozu i tuhun do tongoniini' o kotumbazaan?” Om dadi' ingkakat no isido om suu'o' no disido do tumood i tongus om hakun; imozo' no ii om imang no vagu' toonong.

²⁷Natangahan izioho' om poboos no do, “Nunu no ma o tuhun diti, tu' ii po tongus om hakun nga' mimozo' disido?”

²⁸Kadampot nopo isido doid uvang di tuhun Gadara, doiho' id soboong, koikot no do mantad kahabangan o duvo tuhun i nosuang do logon, do minooi tuka' disido — kohigaganan kozo izioho' gisom no ma do aiso katama' do tumahib do lahan dii.

²⁹Tigog i' do gizak no izioho' do, “Kuozon zikoi diau, oi Tanak do Kinoingan? Nokoikot ko naku doiti' do mamadaa' dagai do au' po noikot i timpu?”

³⁰Au' i' osodu' mantad doiho' dii, kivaa panon do vogok do maso mangaangakan,

³¹om pokiinsian no di Jesus i logon ngaavi', do: “Nung papahabus ko dagai, nga' posuango' no izikoi do id panon di vogok.”

³²Om poboos no isido doid dioho' do, “Ugad no,” ka, om padhabus no izioho' om suang no di vogok ngaavi'; om miampai dioho' padtangkus no o panon do vogok dii do tuminudok do id piang di botung tagazo om kohonod no.

³³Panangkus no do minogidu' doid di kakaḍazan tagazo i gugumompi di vogok, om posunudo' no o nangaantakan dii, kaampai no o nunu naantakan doid di tuhun ngaavi' i nongosuang do logon.

³⁴Mantad no diti do huminabus o oinsanan do tuhun kakaḍazan tagazo do minongoi tuka' di Jesus; om kotuubung nopo izioho' disido pokiinsian no izioho' disido do tumongkizad mantad uvang dioho'.

Matthew 9

¹Sakai no vagu' isido di padaau do suminoboong om koikot no doid kakaḍazan kinoizonon dau sondii'.

²Om koikot no doid disido o piipio tuhun i pointanggung do songuhun i kitoluo do napatai o sampapas tinan do pitaatanggung do id huhuvizon dau. Kokito nopo di Jesus i kotumbazaan dioho', poboos no isido doid di tuhun i napatai o sampapas tinan do, “Oi tanak ku, kada' potongobo' o ginavo nu, tu' nongohiong no o ḍouso nu.”

³Om poboos no doid dioho' sondii' o piipio di tangabaa do id adat do, “Tuhun nopo diti nga' mogohunḍaat do Kinoingan.”

⁴Noihaan di Jesus o nitungan ngaavi' dioho', poboos no isido do, “Nookuo tu' mongitung kou do alat doid ginavo diozu?

⁵Toombo diti do touhan: moboos do, ‘Nongohiong no o ḍouso nu,’ toi ko' moboos do, ‘Ingkakat no om pamanau no?’

⁶Nga' do mooi do koiho kou nodii do kikuasa' i Tanak do tuhun do popohiong do ḍouso ngaavi' do doiti' id pomogunan,” — dadi' poboos no isido doid di tuhun i napatai o sampapas tinan do, “Ingkakat no, onuo' no ino huhuvizon nu om uhi' no.”

⁷Om ingkakat no o tuhun dii om uhi' no.

⁸Nangatanganan o tuhun ginumuan dii do ontok kokito dioho' iti, om bontugo' no dioho' i Kinoingan tu' nakapanaak do kuasa' do miaga diti doid tuhun.

⁹Di maapanau i Jesus do mantad doiho', kokito no disido o songuhun i pungaanan do i Matthew do poindikau do id upis do ponunukazan, om poboos no isido doid disido do, “Tanud dogo'.” Om ingkakat no isido om tanud no di Jesus.

¹⁰Kaantakai no di maamaso isido makan do id daamin dii, koikot no o piipio di moninimung do sukai om momimidouso ngaavi' do minakan miampai di Jesus om di mokiki'ia' ngaavi' dau.

¹¹Kokito nopo di Pharisee ngaavi' iti, poboos no izioho' doid di mokiki'ia' ngaavi' dau do, “Nookuo nodii tu' monongkitanud i tuan diozu do makan miampai di moninimung ngaavi' do sukai om di momimidouso ngaavi'.”

¹²Koongou nopo di Jesus iti simba no isido do, “Okon i' ko' i ohidas o momoguno do mongungusap, nga' ii i' kitoluo.

¹³Ugad no om pinsingihai no o lati' do boos ngaavi' diti: Kohizaban ku nopo nga' kosianan, okon ko' kohubukan. Om otopot no do minikot zou do okon ko' momohoou di totuhid, nga' di momimidouso ngaavi'.”

¹⁴Dadi' koikot no doid disido i mokiki'ia' ngaavi' di John om uot no do, “Nookuo nodii tu' mogkuasa' zikoi om i Pharisee ngaavi', nga' ii nopo mokiki'ia' nu ngaavi' nga' au?”

¹⁵Simba no i Jesus do, “Pointantu' no do au' i' mogkoudu' i tambahut ngaavi' di minanansavo do kakaal po i minanansavo do miampai dioho'? Nga' oikot i' mai' o timpu do oongoi po i minanansavo mantad dioho', om vagu' nogi' do mogkuasa' izioho'.

¹⁶Aiso i' do tuhun do popotombi' di kain do vagu doid basaan di hazid, tu' kumongkong nopo mantad di basaan i pinonombong nga' hobi podii ginazo do kinokinisan dii.

¹⁷Aiso i' do tuhun do poposuang di anggur do vagu do id poizazanan hazid i tinoodo mantad binulang; nung ingkaa, otobuk i poizazanan, kahavas i anggur, om au' nodii miho gunoon i poizazanan. Au'; ii nopo anggur vagu nga' posuargon doid poizazanan vagu om duuduvo ii nga' aiso dii do ingkuukuo.”

¹⁸Do naanamot disido do monongkiboos dioho', tigog i' do koikot no o songuhun di upisol do panambazangan, i huminoub doid dumbangan disido om poboos no do, “Kapapaatai di tanak tondu' ku, nga' ikot no om pakamao' no o hongon nu doid dosido om oposizan mai' zosido.”

¹⁹Ingkakat no i Jesus miampai di mokiki'ia' ngaavi' dau om tanud no disido.

²⁰Dadi' tigog i' do koikot no do mantad douvi disido o songuhun tondu' i kitoluo do humuzung o zaa' do opod om duvo toun no o hinaid, om kama' no di pompod di gaung disido,

²¹tu' minomusoou zosido do, “Nung kakama' zou po daa do gaung disido tantu' no do ohingasan zou.”

²²Pogkovihi no i Jesus om kokito no disido zosido, om poboos no isido doid dosido do, “Patatapo' no o ginavo nu, oi tanak ku, kotumbazaan nu no o nokopomohingos diau.” Om tuutulus do nohingasan o tondu' dii.

²³Koikot nopo i Jesus doid hamin di upisol do panambazangan, kokito no disido i monunuahi ngaavi', miampai di tuhun togumu' do maso mogkoudu', om poboos no isido do,

²⁴“Habus kou no do mantad doiti'; au' i' napatai o tanak dino, nga' poingodop noopo.” Om pongiakai no dioho' isido.

²⁵Nga' kahabus nopo i tuhun ngaavi', suvon no isido om igitai no disido o hongon dosido, om ingkakat no zosido.

²⁶Om kotongkop no o abal ngaavi' diti doid kokompungan ngaavi'.

²⁷Di maapanau i Jesus kiva do duvo tuhun nobohou do guminusa' disido do mizak-gizak do, “Kosianai dagai, oi tanak di David.”

²⁸Om koikot nopo i Jesus doid iso' hamin, suvon no o duuduvo tuhun nobohou dii miampai disido om poboos no isido doid dioho' do, “Otumbazaan kou naku do kaanu zou do mimang diti doid diozu?” Simba no izioho' do, “Oi Tuhan, otumbazaan izikoi.”

²⁹Dadi' kamao' no disido o mato dioho' do moos-boos do, “Adadi no daa iti doid diozu, tumanud do kotumbazaan diozu.”

³⁰Om kokito no vagu' izioho'. Dadi' poingato' no kozo di Jesus izioho' do, “Ingaton no do aiso daa do koiho do kinaantakan diti.”

³¹Nga' kotongkizad nopo izioho', nga' popinsunudo' no dioho' kokomoi disido doid pototongkop di kokompungan.

³²Kotongkizad i' kozo izioho' do ovito' no o songuhun doid disido, songuhun nobobou i nosuang do tombiivo talaat.

³³Om kouzazang nopo i tombiivo talaat, koboos nodii i nobobou dii om katangahai no i tuhun ngaavi' om poboos no do, “Aiso po do nokiikito do miaga diti do id Israel.”

³⁴Nga' poboos no i Pharisee ngaavi' do, “Maza' i' ii di huguan do logon ngaavi' do moguzazang isido do logon ngaavi'.”

³⁵Tombuhui no i Jesus doid kakadazan om kokompungan ngaavi', minongia' do id panambazangan ngaavi' dioho', pinapaabal di Abal Tavasi' do kopomolintaan do surga om momohingos do saviavi' kavo do toluo om sinduo.

³⁶Om kokito nopo disido i tuhun togumu' kosianai no isido dioho' tu' ongoundoso om sontootongkop izioho' miaga do kambing biri'-biri' di aiso do gugumompi.

³⁷Dadi' poboos no isido doid di mokiki'ia' ngaavi' dau do, “Ogumu' o tomoton nga' okuudi' o mongongomot.

³⁸Dadi' pokiinsian no di Tuhan do pangamatan do popougad di mongongomot ngaavi' doid pangamatan dau.”

Matthew 10

¹Hoovo' no disido i opod om duvo mokiki'ia' ngaavi' dau om onuai no disido izioho' do kuasa' do moguzazang do tom̄biivo tangalaat om do momohingos do saviavi' kavo do toluo om sinduo.

²Iti no o ngaan ngaavi' di opod om duvo apostol: koiso' nopo nga', i Simon i pinunganaan do i Peter, om i tobpinai dau i Andrew; i James tanak di Zebedee, om i tobpinai dau i John;

³i Philip om i Bartholomew; i Thomas, om i Matthew i moninimung do sukai; i James tanak di Alphaeus, om i Thaddaeus;

⁴i Simon i tuhun do Zealot om i Judas Iscariot, i popopotobus disido.

⁵Pinougad di Jesus iho' opod om duvo, numpangazan disido izioho' do: “Kada' kou ongoi doid uvang do kapil ngaavi', om kada' kou suang doid noonomb̄oo kakaḡazan do tuhun Samaria;

⁶nga' mugad noopo doid di kamb̄ing b̄iri'-b̄iri' i nakaahau do mantad di Kohominan di Israel.

⁷Id kougadan diozu, paabalo' no do osomok no i kopomolintaan do surga.

⁸Hingasai no i kitoluo, potungago' no i napatai, pohidaso' no i gomun ngaavi', uzazango' no o logon ngaavi'. Nokotoimo kou do aiso hoogo, dadi' panaak kou no do aiso hoogo.

⁹Kada' kou pogovit do amas, piok toi ko' usin,

¹⁰miampai aiso do binabo' do id pamanaan toi ko' basaan dohinon toi ko' kasut toi ko' sukud, tu' mipadan i pakakalaja' do onuan do gaji dau.

¹¹“Id nomb̄oo noopo o kakaḡazan toi ko' kampung di tosuang diozu, pogium no do songuhun i miho do hansonon om tindooi no do miampai disido gisom i' do tumongkizad kou.

¹²Ontok do sumuvon kou doid hamin disido, tobio' no o kohominan dii,

¹³om nung kapadan nopo o kohominan dii, nga' mikot i' mai' doid dii i pibabasan diozu; nung au' nopo dii, nga' gumuhi' mai' doid diozu i pibabasan diozu.

¹⁴Om nung iisai nopo i au' monoimo diozu toi ko' au' mokinongou do nunu i pobooson diozu, tumongkizad kou nopo do mantad di hamin toi ko' di kakaḍazan dii, tantagon no o siovuk do mantad di hapap diozu.

¹⁵Poihoon ku iziozu totootopot, do ontok Tadau do Kopombisalaan, agaagaan po o ukum montok do Sodom om Gomorrah ko' montok do kakaḍazan dii.

¹⁶Soovon no, pougadon ku iziozu do miaga di kambing b̄iri'-b̄iri' do mintanga' do paragasu ngaavi'; iho' no poogi' do kitaka kou no daa do miaga do vuhanut ngaavi' om ohinuud do miaga do asang ngaavi'.

¹⁷“Pointounda' kou no tu' kivaai mai' do tuhun do papataak diozu doid di sanhedrin ngaavi' om mamasut mai' diozu do id panambazangan ngaavi' dioho'.

¹⁸Om potuubungon kou mai' do gounal om laja' ngaavi' dioho' do sabap no dogo', do ponokosasi' doid dioho' om doid di kapil ngaavi'.

¹⁹Nga' ontok nopo do oviton kou dioho', kada' no kotongob do ingkuo do moboos toi ko' nunu o pobooson; nunu i pobooson diozu nga' kataak mai' doid diozu do ontok oikot po i timpu,

²⁰tu' okon i' ko' iziozu i moboos; i Spiritu di Tama' diozu i mai' i moboos id suang diozu.

²¹“Papataak mai' do sompitobpinai do pokipatazan om ingkaa nogi' o tama' do mimang do tanak dau sondii'; monongkihavan mai' do mohoiing ngaavi' dioho' o tanak ngaavi' om papataak dioho' do pokipatazan.

²²Kabaazatan kou mai' do tuhun ngaavi' saasabap no do ngaan ku, nga' iisai nopo i kotoboi gisom doid kohimpupuson nga' apasi mai'.

²³Nung daa'on kou nopo dioho' do id iso' kakaḍazan, pogidu' no doid kakaḍazan do tiso', nung daa'on kou do doiho', pogidu' no vagu' doid tiso'.

Poihoon ku iziozu totoopot, do poguhu i' do otombuhui diozu o kakadazan ngaavi' do Israel nokoikot no i Tanak do tuhun.

²⁴“ii nopo mokiki'ia' nga' au' i' kaahib di mongingia' dau, toi ko' i tudipon doid di tuan dau.

²⁵Uha' no di mokiki'ia' do kobuu' do miaga di mongingia' dau om i tudipon do miaga di tuan dau. Nung nopungaanan dioho' do 'Beelzebul' i huguan id hamin, doolu' podii do puu do kohominan disido?

²⁶“Dadi' kada' no koosizai dioho'. Tu' saviavi' i pointokop nga' ovungkaza' mai', om saviavi' i poinhosok nga' kointahang mai'.

²⁷Nunu i pobooson ku doid diozu do id totuvong nga' posunudo' no do id tanavau; nunu i noongou diozu doid pinibuungan, nga' paabalo' no do mantad id tingguzusan do hamin.

²⁸“Kada' kou koosizai di sontob kapamatai do tinan i au' i' kapamatai do koduuduvo; nga' koosizai no disido i kaanu momunso do tinan om koduuduvo doid nalaka'.

²⁹Au' kou i' naku kaanu do momohi do duvo tinan o pilit do sousin no? Sundung potuu do ingkaa nga' aiso i' do tongosonginan dii do aatu' doid tana' miampai do au' oihaan di Tama' diozu.

³⁰Koiho kou, toiso'-iso' do tobuk doid tuhu diozu nga' nountob no.

³¹Dadi' kada' no koosizai; hobi po o hoogo diozu ko' di pilit ngaavi'.

³²“Dadi' iisai nopo i mangakun dogo' doid dumbangan do tuhun, nga' mangakun zou i' mai' dogo' sondii' do montok disido do potuubung di Tama' ku do doiho' id surga.

³³Nga' iisai nopo i mogohim dogo' doid dumbangan do tuhun, nga' ohimon ku nogi' mai' do potuubung di Tama' ku do doiho' id surga.

³⁴“Kada' kou pomusoou do minikot zou do mogovit do pibabasan doid tana': okon ko' minikot zou do mogovit do pibabasan, nga' i ilang.

³⁵Tu' minikot zou do popiunu' do tanak kusai di tama' dau, om tanak tondu' di tina' dau, om i monongivan di tivanon dau;

³⁶gagut nopo dii mai' do tuhun nga' i puu do paganakan dau sondii'.

³⁷“Ii nopo guminavo di tama' toi ko' di tina' dau do hobi ko' mantad dogo', nga' au' i' kapadan dogo'; om ii nopo guminavo do tanak dau do kusai om tondu' do hobi ko' mantad Dogo', nga' au' i' kapadan Dogo'.

³⁸Iisai nopo i au' manaan do salip dau om tumanud no do haang Ku nga' au' i' kapadan dogo'.

³⁹Ii nopo mongkipaapasi nga' apatai mai', om iisai nopo i apatai sabap no dogo' nga' apasi mai'.

⁴⁰“Iisai nopo i monoimo diozu nga' monoimo dogo'; om iisai nopo i monoimo dogo' nga' monoimo di Songuhun i pinopougad dogo'.

⁴¹“Iisai nopo i monoimo do profeta tu' profeta isido nga' otingadanan mai' do tingadan doun profeta, om iisai nopo monoimo do tuhun tavasi' tu' avasi' isido nga' otingadanan mai' do tingadan doun tuhun tavasi'.

⁴²“Nung kivaa do manaak do sansasavan no o vaig tatamis doid di songuhun diti di tonini' no kozo tu' mokiki'ia' isido, nga' poihoon ku iziozu totootopot, do pointantu' no do au' i' isido atagakan do tingadan dau.”

Matthew 11

¹Kopongo nopo i Jesus do minonontuduk di opod om duvo mokiki'ia' Dau, pamanau no Isido mantad doiho' do mongoi pongia' om papaabal do id kakadzazan ngaavi' dioho'.

²Di pointolungku' i John nokoongou isido do nunu o nimaan di Kristus om suu'o' no disido i mokiki'ia' ngaavi' dau do mongoi uot disido do,

³“Iziau no naku i songuhun i mikot, toi ko' mandad zikoi po naku vagu' do suvai?”

⁴Simba no i Jesus do, “Guhi' no om susuzan no i John do nunu o noongou om nokito diozu;

⁵kokito vagu' i nobohou om kapanau i nokimpo, i gomumon ngaavi' nga' nohingasan, om nongokoongou i bongohon, i nangapatai nga' nokotungag, om nakaabal doid di tangasampit i abal tavasi';

⁶om angasanang no i tuhun i au' atagakan do kotumbazaan doid dogo'."

⁷Kapanau nopo izioho' dii, timpuun no i Jesus do minoboos doid di tuhun ngaavi' kokomoi di John, do, "Nunu o nongoi diozu intangai do doiho' id kotogisan? Vaang naku di osuugi' do tongus? Okon?"

⁸Dadi' nunu di o nongoi diozu intangai? Tuhun naku do poimbasaan do basaan tangavasi'? Bii'o', ii nopo sontob songimbasaan do basaan tangavasi' nga' okito doid daamin do laja'.

⁹Dadi' nunu dii o nongoi diozu intangai? Profeta naku? Oo', poihoon ku iziozu, do hobi po ko' i profeta:

¹⁰isido no i songuhun i kinomoi do id buuk tobitua do: Bii'o', suu'on ku o papapaabal ku do moguhu diau, do popotounda' do lahan montok diau.

¹¹"Poihoon ku iziozu totoopot, saviavi' di tanak i nohodi' do id tondu' ngaavi', aiso po i hobi ginazo ko' i John Baptist, nga' ii nopo tonini' no kozo do id kopomolintaan do surga nga' agaagazo po ko' isido.

¹²Mantad po do kinoikatan di John Baptist, om gisom do baino diti, do nokoduumak do ponginaman tangagazo o kopomolintaan do surga om ii nopo mongunguntingau ngaavi' nga' ohizab do monguasa' dii.

¹³Tu' doid di John no o intutukon do saviavi' di pinogoohungungan di profeta ngaavi' om di Undang-undang;

¹⁴om nung otumbazaan kou nopo dogo', nga' isido no i Elijah i mikot vagu'.

¹⁵Iisai nopo i kitohingo nga' pokinongou no!

¹⁶"Nunu nodii o paagahan do to'ium ku montok do sinakagon ngaavi' diti? Izioho' nopo nga' miaga kozo do tanak ngaavi' di songgiigizak do maso dioho' do poindikau do id hivang pitomuvan do:

¹⁷Nunizan dagai iziozu do suling, om au' kou i' suminazau; huminozou zikoi do hozou ngaavi' di kopopo'iad om au' kou i' minogiad!

¹⁸“Tu' nokoikot i John, do minogkodos do makan om moginum om tandasai no dioho' do, ‘Nosuang isido,’ ka.

¹⁹Koikot no i Tanak do tuhun do minangaangakan om minoginum, om poboos no izioho' do, ‘Bii'o', gazo-nakan om magagavuk isido, tambahut di moninimung ngaavi' do sukai om momimidouso ngaavi',’ ka. Nga' kabaahan nopo nga' nokotopot maza' di koimaan ngaavi' dosido.”

²⁰Dadi' timpuun no isido do minogundoonok di kakadazan ngaavi' id nombou do kogumuan di sinundu ngaavi' dau do noimaan, tu' au' izioho' tuminogob.

²¹“Tuukoi podii diau oi Chorazin! Tuukoi podii diau oi Bethsaida! Tu' nung noimaan do id Tyre om Sidon i sinundu ngaavi' do noimaan doid diozu, tantu' no do ahaid no daa izioho' kotongob do poimbasaan do basaan gumi' om monongtavu.

²²Nga' poihoon ku iziozu do agaagaan po o ukum montok do Tyre om Sidon do ontok Tadau Kapanalasan ko' i pongontok doid diozu.

²³Om iziau, oi Capernaum, mongki'ii'insavat ko naku gisom doid sinavat do surga? Pataamon ko i' mai' doid nalaka'. Tu' nung noimaan doid Sodom i sinundu ngaavi' i noimaan doid diau, nga' kakaal po dati' ii do baino.

²⁴Nga' poihoon ku iziau do agaagaan po o ukum montok do Sodom do ontok Tadau Kapanalasan ko' i pongontok doid diau.”

²⁵Ontok timpu dii haad no i Jesus do, “Monongkotohuod zou diau, oi Ama', Tuhan do tavan om tana', tu' pinopohosok ngaavi' diti do mantad di tangabaa om di tangapandai om pinopointahang dii doid di tanak tongoniini'.

²⁶Oo', oi Ama', tu' iti no i kopopounsikou diau do mimang.

²⁷Saviavi' nga' pinahansan di Tama' ku doid dogo'; om aiso i' do songuhun kotutun di Tanak, nga' i Tama' no, miaga nopo do aiso i' kotutun di Tama' nga' i Tanak no om sontob di nongopihi' di Tanak do popointutun disido.

²⁸“Ikot no doid Dogo', saviavi' kou i pakalaja' om angavagatan, om pounoongon ku i' iziozu.

²⁹Saano' no o poku' ku om pinsingiho no mantad dogo', tu' ohinuud om ohuduk o ginavo Ku, om oonuan i' mai' do koundaangan o koduuduvo diozu.

³⁰Oo', poku' ku nopo nga' ouhan om binabo' ku nopo nga' agaan.”

Matthew 12

¹Ontok timpu dii, minamanau i Jesus do minaza' di anau do insan tadau Sabbath. Hinouson i mokiki'ia' ngaavi' dau om pongupu' no do gandum om akano' no dioho' ii.

²Kokito nopo di Pharisee ngaavi' ii nga' poboos no doid disido, do: “Intangai, mimang iho' mokiki'ia' nu ngaavi' do nunu i pogoduan do ontok tadau Sabbath?”

³Nga' poboos no isido doid dioho' do, “Au' kou i' naku nakabasa' do nunu i nimaan di David om di tutumanud ngaavi' dau di ontok hinouson izioho' —

⁴do ingkuo isido do suminuang di hamin do Kinoingan om pangakan no izioho' di louti ngaavi' i nokohubuk sundung potuu do isido nopo toi ko' i tutumanud ngaavi' dau nga' au' i' pakavasaon do mangakan dii, nga' ii noopo padri' ngaavi'?

⁵Toi ko' au' kou i' naku nakabasa' di buuk do Undang-undang do ontok nopo do tadau Sabbath nga' kadaandang do ponuu'an do ontok tadau Sabbath i padri' ngaavi' do id Panambazangan Tagazo, nga' au' i' ma koimang do nuununu o kahasaan?

⁶Do doiti' do baino, poihoon ku iziozu, do kivaa po di hobi ginazo ko' i Panambazangan Tagazo.

⁷Om nung nakalati' kou do komozon do boos ngaavi' diti: Kohizaban ku nopo nga' kosianan, okon ko' kohubukan, om tantu' no do au' kou i' daa mongukum di tangaiso' do hasa'.

⁸Tu' ii nopo Tanak do tuhun nga' tuan do Sabbath.”

- ⁹Pamanau no isido mantad doiho' om suang no do id panambazangan dioho';
- ¹⁰om kiva'a songuhun i nopihadsa' o hongon do doiho'. Uot no izioho' disido do, "Kavasa' i' naku do momohingos do iisai noopo do ontok tadau Sabbath?" do mogiigium do puunon dioho' do pakahasa' disido.
- ¹¹Nga' poboos no isido doid dioho' do, "Nung kiva'a do songuhun diozu i kikambing biri'-biri' do songinan no, om nung kaatu' no ii doid kubong do ontok tadau Sabbath, au' i' naku disido ngozon potindaho' ii?"
- ¹²Hobi ginazo guno do tuhun ko' songinan o kambing biri'-biri'. Sabap poogi' do kavasa' i' do mimang do tavasi' do ontok tadau Sabbath."
- ¹³Dadi' poboos no isido doid di tuhun dii do "Pahanato' no ino hongon nu." Pahanato' no disido ii om kavasi' no ii do miaga di tiso'.
- ¹⁴Habus no i Pharisee ngaavi' om pogiupaapakat no do magaka disido, minogibooboos do ingkuo do mamatai disido.
- ¹⁵Nokoiho i Jesus diti om pogidu' no do mantad uvang dii.
- ¹⁶Ogumu' o tuminanud disido om hiningasan disido izioho', nga' noduan disido izioho' do popingabal do kokomoi disido.
- ¹⁷Iti nepo nga' mooi do otuhuk i nokoboos haid di Profeta Isaiah do:
- ¹⁸Intangai! I suupu ku i pinihi' ku, i koginavaan ku i kaanangan kozo do ginavo ku. Posondoton ku mai' o spiritu ku doid disido, om pointahangon mai' disido i kapanalasan doid tinau' ngaavi';
- ¹⁹au' mai' isido monongkiimang toi ko' minggizak, au' i' oongou o ohou disido doid talun-alun ngaavi',
- ²⁰au' disido tipuon i vaang di nababak toi ko' momisok di sumbu di mogtikopisok no,
- ²¹gisom i' do nadadi disido do kahantazan o kapanalasan; id disido no o kahansanan di tinau' ngaavi'.

²²Dadi' ovito' no dioho' doid disido o songuhun nobohou om nobobou i nosuang do logon; om hiningasan disido o tuhun dii do mooi do koboos om kokito ii.

²³Natangahan i tuhun ngaavi' om poboos no do, “Okon naku ko' Tanak di David iziaho' dii?”

²⁴Nga' koongou nopo di Pharisee ngaavi' ii poboos no izioho' do, “Papahabus do logon o tuhun diti do mantad kuasa' di Beelzebul, i huguan do logon ngaavi'.”

²⁵Miampai do poingihō do nitungan ngaavi' dioho' do poboos no isido doid dioho', do: “Tikid-tikid kopomolintaan i opibaabaagi nga' tumutuk doid koumbakan, om aiso i' do kakaḍazan, aiso do kohominan di opibaabaagi do kaanu do tumaan.

²⁶Nung papahabus do Saitan i Saitan, abaagi no isido dii; dadi' ingkuo nodii do kataan o pomolintaan dau?

²⁷Om nung maza' nopo di Beelzebul do papahabus zou do logon ngaavi', maza' dii diisai i tangabaa diozu do papahabus do logon ngaavi' dii? Dadi' izioho' no mai' i mombibisala' diozu.

²⁸Nga' nung maza' nopo di Spiritu di Kinoingan do papahabus zou di logon ngaavi' dadi' pointantu' no do nokoikot doid diozu i kopomolintaan di Kinoingan.

²⁹“Om vagu', ingkuo nodii do kaanu o iisai-isai do sumuang do hamin do tuhun tavakas om magaaū do kotos dau, sahagi nga' akagasan po haid disido i tuhun tavakas dii? Om vagu' nogi' do aavon disido o kotos dau.

³⁰“Iisai nopo i okon ko' miampai dogo' nga' humavan dogo', om iisai nopo i au' tumimung miampai dogo' nga' tumogizas.

³¹Om ingkaa no do poihoon ku iziozu do tikid-tikid do ḍouso om hundaat do tuhun nga' ongohiong, nga' hundaat nopo doid di Spiritu nga' au' i' ohiong.

³²Om iisai nopo o moboos do humavan di Tanak do tuhun nga' ohiong, nga' aiso i' do songuhun i moboos do humavan di Spiritu Tobitua do ohiong do id pomogunan diti toi ko' i umikot.

³³“Nung podulionon tavaavasi' i kazu nga' avasi' mai' o tuva' dii; nga' nung au' podulionon tavaavasi' i kazu nga' gizukon mai' o tuva' dii. Tu' otutunan i kazu do mantad tuva' dii.

³⁴Oi sinakagon kou ngaavi' do tomumuo, ingkuo kou nodii do moboos do tavasi', do alat kou i'? Tu' ii nopo pobooson do tuhun nga' humabus mantad ginavo dau.

³⁵Tuhun tavasi' nopo nga' papahabus di tavasi' mantad di pinuavangan do kovosian dau: om tuhun talaat nopo nga' papahabus di talaat mantad di pinuavangan do kalaatan dau.

³⁶Dadi' poihoon ku iziozu diti do tikid-tikid boos i aiso lati', i pobooson do tuhun ngaavi', nga' untobon i' do ontok Tadau Kapanalasan,

³⁷tu' mantad no di boos nu ngaavi' do kotopot ko mai', om mantad nogi' di boos nu ngaavi' do oukum ko mai'.”

³⁸Dadi' ikot no o piipio di tangabaa do id adat om i Pharisees ngaavi' om poboos no do, “Oi Tuan,” ka dioho', “Mongkikiikito zikoi daa do tanda' mantad Diau.”

³⁹Simba no Isido do, “Sinakagon no di alat om au' ouhi' i mongkikiikito do tanda'! Tanda' nopo do kataak doid dii nga' ii-ii no i tanda' di profeta Jonah.

⁴⁰Tu' poinsuang i Jonah do id tizan do sada' tagazo do tohu tadau om tohu sodop, ingkaa nogi' i Tanak do Tuhun, do poinsuang do id daasom tana' do tohu tadau om tohu sodop.

⁴¹Ontok Tadau Kapanalasan mingkakat mai' do humavan om pakahasa' do sinakagon diti i tuhun ngaavi' do Nineveh tu' ontok nopo do pongia' i Jonah nongokotogob izioho'; om intangai kiva di agazo po ko' i Jonah do doiti' diti.

⁴²Ontok Tadau Kapanalasan, mingkakat mai' do humavan om pakahasa' do sinakagon diti i Raani do Kabaatan, tu' minikot zosido do mantad pompod ngaavi' do tana' do mokinongou do kabaahan di Solomon; om intangai, kivaa di agazo po ko' i Solomon do doiti' diti.

⁴³“Ontok nopo do kahabus mantad songuhun i tom̃iivo talaat, mintongkop nodii ii do id kotogisan do mogium do hivang uñoongon, nga' au' i' ko'ium isido.

⁴⁴Dadi' poboos no ii do, ‘Gumuhi' zou vagu' doid hamin ku haid,’ ka. Nga' koikot nopo isido, om kokito dau do au' i' noizanan ii, noimuau om poindoodoopi ii;

⁴⁵nga' ugad no vagu' isido om pagangat no do tuu' po vagu' o tom̃iivo i hobi po linaat ko' isido sondii', suang no izioho' om izon no do doiho'; dadi' hobi podii linaat do koulaalaho' do koposizon do tuhun dii ko' di poguhu i'. Iho' no i aantakan doid sinakagon talaat diti.”

⁴⁶Di maamaso po isido moboos doid di tuhun togumu', koikot no i tina' om tobpinai ngaavi' dau om ingkakat no izioho' do id dahabus om tiponongkiboos daa disido.

⁴⁷Nga' sim̃a no i Jesus doid di tuhun i pinopoiho disido diti do,

⁴⁸“Iisai o tina' ku? Iisai o tobpinai ku ngaavi'?”

⁴⁹Dadi' potuduo' no disido o hongon dau doid di mokiki'ia' ngaavi' dau om poboos no do, “Izioho' no i tina' om tobpinai ku ngaavi'.

⁵⁰Iisai nopo i tumanud do hizab di Tama' ku do id surga nga' tobpinai ku do kusai om toñdu' om i tina' ku.”

Matthew 13

¹Ontok tadau po noogi' dii do tongkizad no i Jesus di hamin om iikau no do id tisan di botung tagazo,

²nga' timung no do id pohihiput Disido i tuhun togumu', sakai no isido do padaau om iikau no do doiho'. Songingkakat do id papak i tuhun ngaavi',

³om ogumu' o pinosunud disido doid dioho' do id boovihan ngaavi'. Poboos no isido do, “Pokinongou kou, kivaa songuhun papapasasad do minongoi papapasasad do hinsou.

⁴Di maso isido papapasad, kaatu' no do id tisan lahan o vookon di hinsou, om koikot no o tombohog ngaavi' do minongoi tinduk dii.

⁵Vookon naatu' do id kovotuvan di odiipis o tana' om osikap ii do suminuni, tu' odiipis i tana';

⁶nga' kosidang nopo o tadau kohozi' no ii, tu' au' aahom o kinosunizo' do gamut dii, do kouzou nodii ii.

⁷Vookon naatu' do id kougizan, om kagazo nopo i ugi ngaavi' nga' kohikupai no ii.

⁸Vookon naatu' do id tana' tohuub om pomiuva' no ii do tuva', do inggatus kogumu', vookon inggonom ngoopod, vookon intohu ngoopod.

⁹Iisai nopo i kitohingo nga' pokinongou no!”

¹⁰Dadi' ikot no doid Disido i mokiki'ia' ngaavi' Dau om uot no do, “Nookuo tu' moboos ko dioho' do id boovihan ngaavi'?”

¹¹Simba no isido do, “Tu' nokointahang doid diozu i kopomolotian do misteri di kopomolintaan do surga, nga' doid dioho' nopo nga' au' i' nokointahang ii.

¹²Iisai nopo i kivaa no haid, nga' o'uangan po mai' vagu' om hobi mantad do nogonop; nga' iisai nopo i aiso do nuununu nga' ii po i nunu i id dau nga' aavon mai'.

¹³Sabap nopo do moboos zou doid dioho' do id boovihan ngaavi' nga' mintong izioho' nga' au' i' kokito om mokinongou daa nga' au' i' koongou toi ko' kalati'.

¹⁴Dadi' doid dioho' nopo, nga' notuhuk no i binoos haid di Profeta Isaiah do: Mokinongou kou i' daa kozo, nga' au' kou i' kalati'! Mintong kou i' daa kozo, nga' au' kou i' kokito

¹⁵Nokokodou o ginavo do tuhun ngaavi' diti, nosongsong o tohingo dioho', pinoungkodom dioho' o mato ngaavi' dioho' do mada' do kopomoguno do

mato ngaavi' dioho' do mintong, tohingo ngaavi' dioho' do mokinongou, ginavo dioho' do mamalati', popoohon do lahan ngaavi' do kopolizon dioho' om ongohingasan ku nodii.

¹⁶“Nga' ounsikou no i mato ngaavi' diozu tu' kokito ii, i tohingo ngaavi' diozu tu' koongou ii!

¹⁷Poihoon Ku iziozu totoopot, ogumu' o profeta om tuhun tongotuhid do mongkikiikito do nunu i tokito diozu, nga' au' i' nokokito dii; mongki'oo'ongou do nunu i toongou diozu, nga' au' i' nokoongou dii.

¹⁸“Dadi' pokinongou no di boovihan di papapasasad.

¹⁹Ontok nopo do kiva'a koongou di boos di kopomolintaan om aiso no do kopomolotian, nga' mikot no i Galaat om aavon no dii i nakasasad do id ginavo disido: iti no i hinsou i nakasasad do id tisan lahan.

²⁰Ii nopo hinsou i nakasasad do id kovotuvan nga' songuhun i nokoongou di boos om tuutulus do minonoimo dii miampai do kounsikaan.

²¹Nga' tuhun nopo do miaga diho' nga' au' aahom o kinosunizo' do gamut om au' dii kataan; koikot nopo o ponginaman, toi kosusaan tu' sabap no di boos nga' tuutulus nopo do aatu' isido.

²²Ii nopo hinsou i nakasasad do id kougizan nga' i songuhun i nokoongou di boos, nga' ohikupan do katangkangaan do pomogunan om koloizan do pinuavangan i boos om au' dii kopomiuva' ii.

²³Om ii nopo hinsou i nakasasad do id tana' tohuub, nga' i songuhun di koongou di boos om kalati' dii; iti no i songuhun i minomiuva' tasapou om kapapahabus do tuva' do inggatus kogumu', inggonom ngoopod, intohu ngoopod.”

²⁴Ponukadan no vagu' isido doid dioho' do, “Kopomolintaan nopo do surga nga' miaga do songuhun i pinapasasad do hinsou tavasi' doid pongumaan.

²⁵Ontok do songingodop o saviavi', koikot no i gagut dau, pinapasasad do hinsou tazou-azou doid taatanga' di pinananaman dau do gandum, om pogidu' no.

²⁶Kosuni nopo om kopomiuva' i gandum, i taazou-azou nga' suminuni nogi'.

²⁷Ikot no i pakakalaja' ngaavi' di sanganu di pongumaan dii om poboos no doid disido do, 'Oi Tuan, okon naku ko' i hinsou tavasi' o pinasasad nu do id pongumaan nu? Nung ingkaa, mantad nomboo dii o nontodonon do tazou-azou diho?'

²⁸Poboos no isido doid dioho' do, 'Kivaa vookon di gagut do minimang diti.' Om poboos no i pakakalaja' ngaavi' do, 'Mimang ko naku do ngozon dagai sakato' ii?'

²⁹Nga' poboos no isido do, 'Kada', tu' nung sakaton nopo diozu i tazou-azou kaampai dati' i gandum do asakat.

³⁰Pohogoson do duuduvo ii do sumuni gisom i' do pangangamatan; om ontok nopo do timpu do pangangamatan nga' biisaan ku i mongongomot ngaavi' do: "Timungon po haid diozu i tazou-azou om vongkoson no ii do maan tududai om poopion nogi' i gandum do id tangkob ku." ' "

³¹Ponukadan no vagu' isido doid dioho' do, "Kopomolintaan nopo do surga nga' miaga di hinsou sasawi i nanu do songuhun om potonomo' no do id pongumaan dau.

³²Hinsou nopo dii nga' i tonini' no kozo do saviavi' hinsou, nga' kosuni nopo ii, ii no o tagazo no kozo do saviavi' susumuni tangahazou om adadi do kazu ii, mooi do koikot i tombohog ngaavi' om kopomilumun do id laan ngaavi' dii."

³³Ponukadan no vagu' isido doid dioho' do iso' po o boovihan do, "Kopomolintaan nopo do surga nga' miaga do sasad i nanu di songuhun tondu' om pohomuo' no dosido ii do id tohu nadangan do tapung gisom i' do nakambang ngaavi' ii."

³⁴Id saviavi' kinaantakan diti minoboos i Jesus doid di tuhun togumu' do id boovihan ngaavi'; otopot no, do au' insan isido poboos doid dioho' do okon ko' id boovihan ngaavi'.

³⁵Iti nopo nga' monuhuk di noboos haid di profeta do: Moboos zou mai' doid diozu do id boovihan ngaavi', popointahang do nunu i poinhosok do mantad po do kinopomongunan do vinoun.

³⁶Dadi', tongkizadai no disido i tuhun togumu', guhi' no doid hamin; om ikot no doid disido i mokiki'ia' ngaavi' dau om poboos no do, “Polotio' zikoi gia di boovihan kokomoi do tazou-azou do id pongumaan.”

³⁷Simba no isido do, “ii nopo papapasasad do hinsou tavasi' nga' i Tanak do Tuhun.

³⁸Ii nopo pongumaan nga' pomogunan; ii nopo hinsou di tavasi' nga' tanak ngaavi' do kopomolintaan; ii nopo tazou-azou, nga' tanak ngaavi' di Galaat;

³⁹ii nopo gagut i pinapasasad dii nga' i logon, ii nopo kapangamatan nga' kopupuson do pomogunan; ii nopo mongongomot nga' tasab ngaavi'.

⁴⁰Dadi', miaga di tazou-azou tu' timungon om tutudan do id tapui, ingkaa nogi' mai' do ontok kopupuson do timpu.

⁴¹Suu'on mai' di Tanak do Tuhun o tasab ngaavi' dau do mongoi ponimung di papapalavong ngaavi' om i tangalaat ngaavi' om pohobuson no do mantad kopomolintaan disido,

⁴²om pataamon no izioho' doid podsusuduvan do tapui mindab-sindab, ii id nomboo do kivaai mai' do kopogiadan om kopomungaitan do nipon.

⁴³Dadi' ii nopo tongotuhid nga' numavau miaga do tadau do id kopomolintaan di Tama' dioho'. Iisai nopo i kitohingo, nga' pokinongou no!

⁴⁴“Kopomolintaan nopo do surga, nga' miaga do kotos i poinhosok id pongumaan i nokito do songuhun; hosokon no vagu' dau ii, mamananau no do kikounsikaan, padagangon no disido o saviavi' i doun dau om bohizon no dau i pongumaan.

45“Om vagu', kopomolintaan nopo do surga nga' miaga do songuhun dudumagang i mogium do butiza' tangavasi';

46Ko'ium nopo isido do butiza' i tagazo o hoogo nga' ngozon no disido padagango' o saviavi' i doun dau om bohizon no ii.

47“Om vagu', kopomolintaan nopo do surga, nga' miaga di pukot i polimukon do id daat om kaanu do mogisuusuvai noopo o kavo do sada'.

48Kogumu' po o kohusung dii, tindahon no di monginginsada' ngaavi' ii doid papak; dadi', miikau no izioho', sompion no dioho' i tangavasi' om posuangon no doid balatak ngaavi' om pataamon i au' angavasi'.

49Ingkaa no mai' do ontok kohimpupuson do timpu: Mimbuhai mai' o tasab ngaavi' om sompion dioho' i tangalaat mantad di tongotuhid,

50om pataamon no dioho' doid podsusuduvan do tapui mindab-sindab i tangalaat, id nomboo do kivaa do kopogiadan om kopomungaitan do nipon.

51“Nangakalati' kou no diti?” Poboos no izioho' do, “Oo', nakalati'.”

52Om poboos no isido doid dioho' do, “Dadi', iho' no poogi'; do saviavi' i tangabaa do id adat i dumadi do mokiki'ia' do kopomolintaan do surga nopo nga' miaga do songuhun mananghamin, i papahabus do kotos ngaavi' di vagu om hazid do mantad di hinimput pomomoopian dau.”

53Koboos nopo di Jesus o boovihan ngaavi' diti, tongkizadai no dau o uvang dii;

54om, koikot nopo doid kakadazan do kinoizonon dau sondii', pongia' no isido di tuhun ngaavi' do id panambazangan dioho' om nangatangahan izioho' do nokoongou om poboos no do, “Nomboo ma o kinoonuan do tuhun diti do kabaahan om kuasa' do tongosundu’

55Iti no i tanak di tukang kazu dii, koni'? I tina' nopo dau nga' i tondu' i pungaanan do i Mary, om i tobpinai kusai nopo ngaavi' dau nga' i James om i Joseph, i Simon om i Jude, koni'?

⁵⁶Okon i' naku ko' doiti' nogi' do miampai dotokou i tobpinai ngaavi' dau do tonđu? Dadi' nomboo dii o kinoonuan do tuhun diho' do saviavi' diti?"

⁵⁷Om au' dii tinoimo dioho' isido. Nga' poboos no i Jesus doid dioho' do, "Profeta nopo nga' au' toimoon do id pogun dau sonđii' om do id hamin dau sonđii',"

⁵⁸om okuudi' dii o kosunđuvan do nimaan disido do doiho' dii tu' okuang o kotumbazaan dioho'.

Matthew 14

¹Ontok timpu dii nokoongou i Herod i laja' kokomoi do koimaan tangavasi' di Jesus

²om poboos no doid di upisol ngaavi' dau do, "I John Baptist no sonđii' iti; nokotungag isido mantad di poimpatai, om iho' no o sabap do kiva dii do kuasa' dau do mimang do kosunđuvan."

³I Herod no i minonuu' do mamagakom di John, minambalantai disido om pinopotolungku' disido tu' sabap no di Hirodias, i sinavaan di Philip i tobpinai dau do kusai.

⁴Tu' biniisaan di John isido do, "Kadaandang ko' i' di Undang-undang do maganu ko dosido."

⁵Tipapamatai daa isido disido, nga' oosizan isido di tuhun ngaavi', i monoimo di John do ponokopofeta.

⁶Dadi', ontok nopo do kinapanaandakan do tadau kinohodion di Herod, suminazau do id dumbangan di songintindapou i tanak tonđu' di Herodias om nokopopounsikou kozo di Herod ii

⁷gisom i' do tuminau' isido do papataak dosido do nunu noopo i pokionuon dosido.

⁸Nounsuban zosido di tina' dosido om poboos no zosido do, "Pataako' dogo' do baabaino do poinsuang doid talam i tuhu di John Baptist."

⁹Tuminongob i laja', nga' koondom nopo dau i tau' i pinohombus dau om i tahap ngaavi' dau, ponuu'ai no disido ii do papataak doid dosido,

¹⁰om ponuu'ai no do mongoi pomutu di tuhu di John i doiho' id tolungku'.

¹¹Noovit i tuhu dii do pointampak do talam om pinataak doid di tanak tondu', i minogovit dii doid di tina' dau.

¹²Nokoikot i mokiki'ia' ngaavi' di John om ovito' no i tinan om hobongo' no ii; dadi' ugad no izioho' do pinopoiho di Jesus.

¹³Kotoimo nopo di Jesus o kopoihaan kokomoi do kinaantakan diti sakai no isido do padaau do tumongkizad pakaazan doid iso' kinoizonon i mintotoiso' mooi do kopinsoosondii' dii izioho'. Nga' nokoongou i tuhun togumu' do kokomoi diti om tongkizad no mantad di kakaḍazan ngaavi'; minintana' do guminusa' disido.

¹⁴Dadi' di maso isido tuminda kokito no dau i tuhun togumu'; om kosianai no isido dioho' om hingasai no disido i kitoluo ngaavi'.

¹⁵Di minsosodop nodii, ikot no doid disido i mokiki'ia' ngaavi' om poboos no do, “Mintotoiso' o kinoizonon diti om sumodop nodii; suu'o' no iho' tuhun ngaavi' do tumongkizad mooi do kaanu izioho' do mugad doid kokompungan ngaavi' do mongoi pomohi do takanon montok dioho' sondii'.”

¹⁶Simba no i Jesus do, “Au' i' tagal izioho' do mugad: onuai no diozu izioho' do akanon.”

¹⁷Nga' simba no izioho' do, “Hiihimo no kakib o louti om duvo tinan o sada' dagai.”

¹⁸Dadi' poboos no isido do, “Ovito' ngaavi' ino doiti'.”

¹⁹Ponuu'ai no disido do popoiikau do id sakot i tuhun ngaavi', dadi' onuo' no disido i himo kakib o louti om i duvo tinan o sada', tingaa' no isido doid surga om ponongkotohuod no. Om pingkokibai no disido i louti ngaavi' om pataako' no doid di mokiki'ia' ngaavi' dau, i pinopotikid dii doid di tuhun togumu'.

²⁰Minakan izioho' saviavi' gisom i' do novizau, om timungo' no dioho' i mumu'; noponu' po o opod om duvo balatak.

²¹Ii nopo nangakaakan nga' kuang hobi do himo ngoibu o kokusazan au' kaampai i koonḡuan om i tanak ngaavi'.

²²Om tuutulus do suu'o' disido i mokiki'ia' ngaavi' Dau do suminakai di padau om moguuguhu do sumoboong do naamot disido do popouhi' di tuhun togumu'.

²³Kosuu' po disido do minuhi' i tuhun togumu', takad no Isido di nuhu do minongoi sambayang do soosonguhun. Kotuvong nopo nodii nga' doiho' isido do soosonguhun,

²⁴ii nopo padaau nga' nokointanga' nodii om maamaso sumunsung do hakun tagazo, tu' kitongus topuod.

²⁵Id piahatan do jaam kotohu om jaam konom do minsusuvab, intuituk no isido dioho', do maapanau do id soibau do vaig,

²⁶om okito nopo di mokiki'ia' ngaavi' dau isido do maapanau do id soibau do vaig, nongoosizan izioho'. “Tombiivo i' iho',” ka dioho' om gizak no do nongoosizan.

²⁷Nga' tuutulus do haad no i Jesus doid dioho' do, “Toonong kou no! Izou i' iti! Kada' koosizai.”

²⁸I Peter no i suminimḡa do, “Oi Tuhan,” ka disido, “Nung iziaiu nopo ino suu'o' zou do mikot doid diau do id soibau do vaig.”

²⁹Poboos no i Jesus do, “Ikot no.” Inḡau' no i Peter do mantad di padaau om timpuun no do minamanau minintutuk di Jesus do id soibau di vaig,

³⁰nga' kopiumanai nopo disido i tongus, koosizai no isido om imang no hosod. “Oi Tuhan,” ka disido do huminaad, “Posizo' zou po!”

³¹Tuutulus do poohozo' no di Jesus o hongon dau om igitai no isido. Poboos no isido do, “Onini' kozo o kotumbḡasaan nu, nookuo nodii tu' miniduvo o ginavo nu?”

³²Kasakai nopo izioho' di padaau imang no tood i tongus.

³³Tingkukub no do id dumbangan disido i tuhun ngaavi' dii id padaau dii om poboos no do, “Totoopot no do Tanak ko do Kinoingan.”

³⁴Kosoboong nopo izioho', koikot no izioho' doid Gennesaret.

³⁵Kotutunai nopo di tuhun ngaavi' isido popintongkopo' no dioho' doid tootoning o abal dii om ovito' no dioho' doid disido o saviavi' i kitoluo,

³⁶do minokiinsian do papakavasa' do migit do ii po toi pompod noopo di kuihib dau om saviavi' i nongokoigit dii nga' nongohingasan.

Matthew 15

¹Dadi' ikot no doid di Jesus i Pharisee ngaavi' om i tangabaa do id adat do mantad Jerusalem om poboos no do,

²“Nookuo nodii tu' au' tumanud di koubasanan di komohoingan ngaavi' i mokiki'ia' nu ngaavi'? Makan izioho' miampai do au' momoug do pahad.”

³Simba no isido do, “Om nookuo nodii tu' humavan kou di ponuu' do Kinoingan saasabap no di koubasanan diozu.

⁴Tu' nokoboos o Kinoingan do, ‘Pantango' no i tama' om i tina' nu,’ om ‘Iisai nopo i pokovusung di tama' toi ko' di tina' dau, nga' patazon mai.’

⁵Nga' minoboos kou iziozu do, ‘Nung kivaa nopo do moboos di tama' toi ko' di tina' dau do: “Oonu noopo i gunoon ku daa do gumompi diozu nga' nongokohubuk ku no doid Kinoingan,”

⁶om au' nodii tagal isido do mamantang di tama' om di tina' dau.’ Do id lahan diti tinanud diozu i koubasanan diozu hobi mantad di boos do Kinoingan.

⁷Oi mimpupula' kou ngaavi', otopot no i kinopogoohungungan di Isaiah kokomoi diozu do ontok poboos isido do:

⁸‘Mamantang dogo' o tuhun ngaavi' diti doid munung noopo nga' ginavo nopo dioho' nga' osodu' mantad dogo'.

- ⁹Aiso i' do guno di kapamantangan dioho' dogo'; ii nopo kopongia'an ngaavi' di po'ia'on dioho' nga' ponuu' di doun tuhun.' “
- ¹⁰Hoovo' no disido i tuhun ngaavi' om poboos no do, “Pokinongou no, om lotio' no.
- ¹¹Nunu i sumuang doid kabang au' i' kopomizamut diisai noopo; ii no i humabus mantad kabang o kopomizamut do songuhun.”
- ¹²Dadi' ikot no doid disido i mokiki'ia' ngaavi' om poboos no do, “Nokoiho ko i' naku do nohodong i Pharisee ngaavi' do ontok nokoongou izioho' do nunu i pinoboos nu?”
- ¹³Simba no isido do, “Oonu noopo o tanom i okon ko' tinanom di Tama' ku do Surga nga' sakaton mai'.
- ¹⁴Pohogooson izioho'. Izioho' nopo nga' huguan do nongobohou do montok di nobohou; om nung songuhun nobohou popotunud di songuhun vagu' nobohou, duuduvo izioho' dii do aatu' mai' doid kubong.”
- ¹⁵Iti no sabap do minoboos i Peter doid disido do, “Polotio' no doid dagai i boovihan.”
- ¹⁶Simba no i Jesus do, “Iziozu sondii' — nga' au' kou po naku nakalati'?
- ¹⁷Au' kou i' naku kalati' do nunu noopo i sumuang doid kabang nga' tumihombus maza' do tizan om pohobuson doid pagagawasan?
- ¹⁸Nga' nunu noopo i humabus do mantad kabang nga' mikot mantad ginavo, om iti no i kopomizamut do tuhun.
- ¹⁹Tu' mantad ginavo mikot i angkab tangalaat, kopomodusaan, kopogompohuan, kabantatan, pananakau, kovudutan, kapalaatan.
- ²⁰Iti no ngaavi' o kopomizamut do tuhun. Nga' makan nopo do au' kopomoug do pahad nga' au' i' kopomizamut diisai-isai.”
- ²¹Tongkizad no i Jesus do kinoizonon dii om pakaazai no doid uvang do Tyre om Sidon.

- ²²Om tigog i' do koikot no o songuhun tonḍu' do Canaan do mantad do uvang dii, om timpuun no do mininggizak do, “Oi Tuhan, i Tanak kusai di David, kosianai no dogo'. Nosuang do logon om aḍaa' dii kozo i tanak tonḍu' ku.”
- ²³Nga' au' i' siisinimḅa disido zosido om koikot no i mokiki'ia' ngaavi' dau om pokiinsian no disido miampai minoboos do, “Tumḅozoo' po i pokionuon dosido, tu' minggizakon nopo zosido do gumusa' dotokou.”
- ²⁴Simḅa no isido do, “Pinougad zou noopo doid di kambing biri'-biri' di nangatagak do mantad di kohominan do Israel.”
- ²⁵Nga' insomok no o tonḍu' dii om tingkukub no doid dumbangan disido om poboos no, “Oi Tuhan, tuhungo' zou.”
- ²⁶Simḅa no isido do, “Au' i' kotunud do onuon po i takanon di tanak ngaavi' om pataamon no ii doid di tasu ngaavi'.”
- ²⁷Simḅa no zosido do, “Otopot no, oi Tuhan; nga' ii po tasu ngaavi' nga' mangakan di mumu' i aatu' mantad di mija' di tuan ngaavi' dioho'.”
- ²⁸Dadi' simḅao' no di Jesus zosido do, “Oi tonḍu', agazo o kotumbazaan nu. Otuhuk no i pokionuon nu.” Om mantad do timpu po nogi' dii do navasi' vagu' i tanak tonḍu' dosido.
- ²⁹Pamanau no i Jesus do mantad doiho' om kadampot no doid tisan di Botung Tagazo do Galilee,
- ³⁰om takad no isido di nuhu. Iikau no isido, om podidikot no doid disido o tuhun togumu' do songingovit di nongokimpo', i nongopihadsa', i nongobohou, i nongobobou om ogumu' po i suvai, pinovihiu dioho' izioho' doid dumbangan disido om hingasai no disido izioho'.
- ³¹Nongoimazaan i tuhun togumu' do nokokito do koboos i nongobobou, nohingan vagu' i nongopihadsa', kapanau i nongokimpo' om kokito i nongobohou, om ozoo' no dioho' i Kinoingan do Israel.
- ³²Nga' hoovo' no di Jesus i mokiki'ia' ngaavi' dau om poboos no do, “Osianan zou do tuhun ngaavi' diti; tu' tohu nodii tatau izioho' do manud-tanud Dogo'

om aiso i' dii do akanon. Au' zou mimang do monuu' dioho' do muhi' do songhooous, tu' kiva dati' dioho' do ovunduk do id tindahanon.”

³³Poboos no doid disido i mokiki'ia' ngaavi' do, “Nomboo nodii o pogiuman dotokou do louti i kogonop do akanon do montok do tuhun togumu' diti do doiti' id kinoizonon diti i aiso poingizon.”

³⁴Uoto' no di Jesus izioho' do, “Songkuo no ginumu' do louti diozu.” Simba no izioho' do, “Tuu', om piipio tinan o sada' tongoniini'.”

³⁵Dadi' suu'o' no disido i tuhun togumu' dii do miniikau do id tana',

³⁶om onuo' no disido i tuu' tinan louti om i sada' ngaavi', om koponongkotohuod po isido kokibo' no dau i louti, om timpuun no do papataak dii doid di mokiki'ia' ngaavi' dau, i pinopotikid dii doid di tuhun togumu'.

³⁷Minakan izioho' saviavi' gisom i' do novizau, om timungo' no dioho' i nongoohu', i nokoponu' do tuu' po balatak.

³⁸Ginumu' nopo di nangakaakan nga' apat ngoibu kokusazan, au' nakaampai o koonḡuan om i tanak ngaavi'.

³⁹Om kosuu' nopo disido i tuhun togumu' dii do minuhi', sakai no isido do padau om pakaazai no doid uvang Magadan.

Matthew 16

¹Koikot no i Pharisee om Sadducee ngaavi', do monginam disido do monuu' disido do popokito dioho' do iso' tanda' mantad surga.

²Simba no isido do, “Ontok nopo do minsosodop, nga' moboos kou do, ‘Avasi' o kozuuvo' do tavan tu' aagang o ponong kotonobon,’

³om ontok nopo do dOUNGOSUVAB, nga' moboos kou do, ‘Modtongus o tadau baino tu' aagang om ohuom iho' tavan.’ Koiho kou do mongintutun do koozuvo' do tavan, nga' au' kou i' koiho do mongiho do tanda' ngaavi' do timpu ngaavi'.

⁴Sinakagon i' di tangalaat om di au' ongouhi' o mokianu do iso' tanḁa', nga' ii'iso' no o tanḁa' do kataak, i tanḁa' di Jonah.” Om pamanau no isido do tuminongkizad dioho'.

⁵Kosoboong nopo i mokiki'ia' ngaavi', koihaai no dioho' do nokohiiu izioho' do mogovit do takanon.

⁶Poboos no i Jesus doid dioho' do, “Ingaton no kozo diozu i sasad di Pharisee om Sadducee ngaavi'.”

⁷Om pogibooboos no izioho' do, “Sabap nopo dii nga' au' tokou nokoovit do louti.”

⁸Nokoiho i Jesus diti, om poboos no isido do, “Oniini' kozo o kotumbazaan diozu, nookuo nodii tu' mogibooboos kou kokomoi do aiso louti?

⁹Kakaal po naku do au' kou kalati'? Nohiivan naku diozu i himo tinan louti do montok di himo ngoibu tuhun om i ginumu' di balatak i pinonu' diozu di nongoohu'?

¹⁰Toi ko' i tuu' tinan louti do montok di apat ngoibu tuhun, om ginumu' di balatak i pinonu' diozu do pinosuangan di nongoohu'?

¹¹Ingkuo nodii do au' kou kalati' do okon ko' moboos zou kokomoi di louti? Ii nopo binoos ku nga': Ingaton no i sasad di Pharisee om di Sadducee ngaavi'.”

¹²Dadi' kolotiai nogi' dii dioho' do pinopoiho isido dioho' do mingat-ingat, do okon ko' i sasad i ponodo do louti, nga' i kopongia'an di Pharisee om di Sadducee ngaavi'.

¹³Koikot nopo i Jesus doid uvang do Caesarea Philippi uoto' no disido i mokiki'ia' ngaavi' dau do, “Iisai i Tanak do Tuhun ka do tuhun ngaavi'?”

¹⁴Om poboos no izioho' do, “Vookon moboos do i John Baptist, vookon moboos do i Elijah, om vookon moboos do i Jeremiah toi ko' songuhun di profeta ngaavi'.”

¹⁵Poboos no isido do, “Nga' iziozu, iisai zou, ka diozu iziozu?”

¹⁶Dadi' simba no i Simon Peter do, “Iziau no i Kristus, i Tanak di Kinoingan poimpasi.”

¹⁷Simba no i Jesus do, “Oi Simon tanak di Jonah, tuhun ko do nabalakatan! Tu' okon ko' maza' do tuhun do nokointahang iti doid diau nga' maza' i' di Tama' ku do id surga.

¹⁸Dadi' do baino moboos zou doid diau do: Iziau no i Peter, om do id pampang diti tuidongon ku mai' o Eklizia ku. Om ii po kekuasaan do kapatazon nga' au' i' kaanu do magaagaha' po dii.

¹⁹Pataakon ku doid diau i kungsi' ngaavi' di kopomolintaan do Surga: nunu noopo o timbogon nu do doiti' id tana', nga' kotimbagos nogi' mai' do id Surga, om nunu noopo i vuzadon nu do doiti' id tana', nga' ovuzad nogi' mai' do id Surga.”

²⁰Dadi' oduai no kozo disido i mokiki'ia' ngaavi' do au' daa popimboos doid diisai-isai nopo do isido no i Kristus.

²¹Mantad nodii dii do timpuun nodii i Jesus do pinopointahang doid di mokiki'ia' ngaavi' dau, do nakasandad no haid do mositi' mugad Isido doid Jerusalem om duma' kozo doid hongon di moomohingon ngaavi' om di huguan di padri' ngaavi' om di tangabaa do id adat om do patazon om tungagon isido do ontok tatau kumotohu.

²²Dadi' buungai no di Peter isido om oduai no miampai do minoboos do, “Umohigan ko i' do Kinoingan, oi Tuhan, au' no daa aantakan iti doid diau.”

²³Nga' kovih no isido om poboos no doid di Peter do, “Pogidu' no do mantad dogo', oi Saitan! Iziau no i katahob do lahan ku, tu' pomusaavan nu nopo nga' okon ko' doun Kinoingan nga' i doun tuhun.”

²⁴Dadi' poboos no i Jesus doid di mokiki'ia' ngaavi' dau do, “Nung kiva' nopo i ohizab do dumadi do tutumanud dogo', nga' hiivai no o dau sondii', om saanon no o salip dau om tumanud no dogo'.

²⁵Iisai nopo i mimang do manampasi do kopoloson dau nga' atagakan mai' dii; nga' iisai nopo i atagakan do kopoloson dau sabap no dogo' nga' atampasi mai' ii.

²⁶Dadi' nunu nodii o kountungan do songuhun do kaanu do sompomogunan om atagakan i' do kopoloson dau? Toi ko' nunu dii o pataakon do songuhun do pogohon do kopoloson dau?

²⁷“Tu' mikot mai' i Tanak do Tuhun do id kobontugan di Tama' dau do miampai di tasab ngaavi' disido, om dadi' tingadanan nodii mai' disido o tosoosonguhun tumanud di koulaalaho' dau.

²⁸Poihoon ku iziozu totootopot, do kiva do piipio di songingkakat doiti', i au' koloso do kapatazon gisom i' do kokito izioho' di Tanak do Tuhun do mikot miampai do kopomolintaan dau.”

Matthew 17

¹Onom tadau mantad dii, angatai no di Jesus i Peter om i James om i tobpinai dau i John, do tuminakad do iso' nuhu takavas do osoosondii'an nodii daa izioho'.

²Do doiho' id dumbangan dioho' suminimban o kokiikitanai disido: minimang babang miaga do tadau i upa' disido om kosuong i basaan dau miaga do kiniong do babang.

³Om tigog i' do imbuhai i Moses om i Elijah doid dioho': maamaso izioho' monongkiboos disido.

⁴Dadi' poboos no i Peter doid di Jesus do, “Oi Tuhan,” ka disido, “Avasi' kozo do doiti' tokou, nung mimang ko daa, nga' potuidongon ku doiti' o tohu husap, iso' montok diau, iso' montok di Moses om iso' montok di Elijah.”

⁵Maamaso po isido moboos, tigog i' do kohikupai no izioho' do gavun miampai do tinggohungung dii, om tigog i' do koongou no dioho' o ohou mantad di gavun do minoboos do, “Iti no i Tanak ku, i koginavaan; kaanangan ku kozo isido. Kinongoo' no isido.”

⁶Koongou nopo dioho' ii, tingkukub no i mokiki'ia' ngaavi' do noikot no noosizan.

⁷Nga' insomok no i Jesus om kamao' no disido izioho', miampai minoboos do, “Ingkakat no, kada' koosizai.”

⁸Om tingaa' nopo izioho', aiso i' do suvai do nokito dioho' nga' i Jesus no.

⁹Om di maamaso izioho' do munduk mantad di nuhu pasanai no di Jesus izioho' do, “Kada' popinsunudo' doid diisai-isai kokomoi do kinokitanan diti gisom i' do kotungag po mantad poimpatai i Tanak do Tuhun.”

¹⁰Om uoto' nodii di mokiki'ia' ngaavi' isido do: “Nookuo nodii tu' moboos i tangabaa do id adat do mositi' do moguhu po i Elijah do mikot.”

¹¹Simba no isido do, “Otopot no do umikot i Elijah, om potonduhionon vagu' disido o saviavi';

¹²nga' poihoon Ku iziozu do nokoikot no i Elijah om au' i' nokotutun izioho' disido nga' tinompuan dioho' isido tumanud do hizab dioho' sondii'; om ingkaa no do aḍaa' nogi' i Tanak do tuhun do id hongon ngaavi' dioho'.”

¹³Dadi' kolotiai no di mokiki'ia' ngaavi' do minoboos isido kokomoi di John Baptist.

¹⁴Naamot dioho' do minongoi vagu' amung di tuhun togumu' koikot no doid disido o songuhun kusai om singkotud no do id dumbangan dau.

¹⁵“Oi Tuhan,” ka disido, “Kosianai no di tanak kusai ku: muhau-uhau isido om aḍaa' kozo'; asaasau' isido do kosubo' do tapui om aatu' do id vaig.

¹⁶Om novit ku isido doid di mokiki'ia' nu ngaavi' nga' au' izioho' nakaanu do minomohingos disido.”

¹⁷Simba no i Jesus do, “Oi sinakagon di aiso do kotumbazaan om nangakaahau! Songkuo podii hinaid do mositi' miampai zou diozu? Songkuo podii hinaid do mositi' tumoboi zou diozu? Ovito' doiti' isido.”

¹⁸Om ontok nopo do uzazango' di Jesus ii, habus no i tom̄iivo talaat dii do mantad di tanak, i nohingasan do mantad timpu po nogi' dii.

¹⁹Dadi' pogohimu no do minikot doid di Jesus i mokiki'ia' ngaavi'. Minuot izioho' do, “Nookuo nodii tu' au' izikoi nakaanu do pinapahabus dii?”

²⁰Simba no isido do, “Saasabap no do aiso kozo o kotumbazaan diozu. Poihoon ku iziozu totoopot do, nung kikutumbazaan kou do miaga no do hinsou sasawi moboos kou mai' doid nuhu diti do, ‘Undahiu mantad doiti' kumaa duuhia,’ om mundahiu i' mai' ii; aiso i' di au' mai' aanu diozu do mimang.

[21]”

²²Ontok do pointimung izioho' do id Galilee, poboos no i Jesus doid dioho' do, “Pataakon mai' doid kuasa' do tuhun ngaavi' i Tanak do tuhun;

²³patazon mai' dioho' isido, om ontok do tatau kumotohu, potungagon mai' vagu' isido.” Om noikot no do tuminongob izioho'.

²⁴Koikot nopo izioho' doid Capernaum, intuituk no di Peter i moninimung ngaavi' do sukai tounan do panambazangan om poboos no do, “Au' naku mamalai do sukai tounan i tuan nu?”

²⁵“Mamalai,” ka disido, om suvon no isido di hamin. Nga' poguhu i' do nokoboos isido, poboos no i Jesus do, “Nunu ka do pomusaavan nu iziau, oi Simon? Mantad diisai o pokisukazan di laja' ngaavi' do pomogunan? Mantad di tanak ngaavi' dioho' toi ko' mantad di tuhun ngaavi' songkosuvazan?”

²⁶Om kosimba nopo isido do, “Mantad di tuhun songkosuvazan,” poboos no i Jesus do, “Nung ingkaa, nga' poinggabas i tanak ngaavi'.

²⁷Nga' mooi do au' kapapakaus dovokon, ugad no do doiho' id botung tagazo om magapon no; onuon no i sada' koiso' i naapon nu, ukabon o kabang dii om okito nu mai' o usin piok (shekel); onuon no ii om pataakon no doid doiho' montok dogo' om montok diau.”

Matthew 18

¹Ontok timpu dii, ikot no i mokiki'ia' ngaavi' doid di Jesus om poboos no do: “Iisai i taazou no kozo do doiho' id kopomolintaan do Surga?”

- ²Dadi' hoovo' no disido o songuhun tanak toniini' i pinoingkakat disido do id taatanga' dioho'.
- ³Dadi' poboos no isido do, “Poihoon ku iziozu do totootopot do sahagi ngau' sumimban kou om dumadi miaga do tanak tongoniini' au' kou i' kosuang di kopomolintaan do Surga.
- ⁴Om dadi', ii nopo songuhun i mamadadi dau sondii' do miaga diti tanak toniini' nga' i taazou no kozo do id kopomolintaan do Surga.
- ⁵“Iisai noopo i monoimo do songuhun tanak toniini' do miaga diti do id ngaan Ku nga' monoimo Dogo'.
- ⁶Nga' iisai noopo i papalavong do songuhun diti tanak tongoniini' i kikitumbazaan doid dogo' nga' moomogot no do honodon do id tuvou do daat miampai do givisan do vatu guguzangan tagazo o hiou dau.
- ⁷Odoi podii diti vinoun tu' kiva do kopohidan! Pointantu' no do kiva do kopohidan nga' odoi ma montok diisai noopo i nontodonon ngaavi' dii!
- ⁸“Nung kapagangat nopo diau o hongon nu toi ko' gakod nu do lumavong, pudungon po ii om pataamon no: moomogot no do kosuang ko do id koposizon do nopihadsa' toi ko' nokimpo', ko' kihongon ko do duvo toi ko' kitakod ko do duvo om pataamon i' doid tapui di au' opiipisok.
- ⁹Om nung kapagangat nopo diau o mato nu do momidouso, konduhon po ii om pataamon no, moomogot no do kosuang ko doid koposizon miampai do iso' no o mato, ko' kimato ko do duvo om pataamon i' doid tapui do nalaka'.
- ¹⁰“Ingaton no diozu do au' kou daa popoimamang do tongoiso' diti tanak tongoniini', tu' poihoon ku iziozu do ii nopo tasab ngaavi' dioho' do id surga nga' potihombus doid dumbangan di Tama' ku do id surga.
- ¹¹[Tu' minikot i Tanak do tuhun do manampasi di natagak.]
- ¹²“Poihoo' zou gia. Nung soupama do i songuhun i kikambing biri'-biri' do atus tinan om kaahau no o songinan; au' naku disido insudan i sizam

ngoopod om sizam do doiho' id nuunuhu om ngozon no dau iumo' i nakaahau?

¹³Poihoon ku iziozu do totootopot do, nung o'ium nopo disido ii, agaagazo po o kounsikaan dau doid dii ko' i sizam ngoopod om sizam i au' nakaahau.

¹⁴Ingkaa nogi', tu' okon i' ko' kohizaban di Tama' diozu do id surga do kiva do songuhun diti tanak tongoniini' do atagak.

¹⁵“Nung kiva nopo do kahasa' do mangan di tobpinai nu, ngozo' no ponongkibaasai isido do sopiduuduvo kou, i aiso suvai do doiho'. Nung mokinongou nopo diau isido, nga' naanu nu no vagu' i tobpinai nu dii.

¹⁶Nung au' nopo mokinongou isido, pagangat no do songuhun toi ko' duvo tuhun do tumanud diau: nunu noopo o kahasaan, nga' ii no kointahangan di duvo toi ko' tohu tuhun sasi' o gunoon do popoimagon di katapatan.

¹⁷Nga' nung au' isido mokinongou diho', posoguon nodii doid tinimungan di ongotutumbazaan, om nung au' nopo isido mokinongou di tinimungan di ongotutumbazaan, nga' tantamai no isido do songuhun kapil toi ko' moninimung do sukai.

¹⁸“Poihoon ku iziozu do totootopot, nunu noopo i poimogonon diozu doiti' id tana', koimagon nogi' mai' do doiho' id surga; nunu noopo i gabason diozu do doiti' id tana' nga' agabas nogi' mai' do doiho' id surga.

¹⁹“Poihoon ku iziozu do totootopot do insan po do, nung kopiunung nopo o nunu noopo o pokionuon do tongoduvo tuhun diozu do doiti' id tana' nga' tumbazon kou mai' di Tama' ku do id surga.

²⁰Tu' nomboo noopo o duvo toi ko' tohu tuhun do tumimung do id ngaan Ku, nga' doiho' zou nogi' do poingamung dioho'.”

²¹Dadi' ikot no i Peter doid disido om poboos no do, “Oi Tuhan, impio zou do popohiong di tobpinai ku nung momuhasa' no isido doid dogo'? Intuu' no naku?”

²²Simba no i Jesus do, “Poihoon ku iziau, okon ko' intuutuu' no nga' intuu' ngoopod o tuu'.

²³“Om ingkaa no do kopomolintaan nopo do surga nga' kavasa' do poomitonon di songuhun laja' i pinapatantu' do mositi' do mokibalai di tutang ngaavi' i noutang di suupu ngaavi' dau mantad dau.

²⁴Kotimpun nopo i kapanalasan, potubungo' no dioho' disido o songuhun i kitutang do id disido do opod ngoibu talenta (solizong linggit);

²⁵nga' aiso do pambalai dau do id disido, dadi' ponuu'ai nodii disido do papadagang o suupu dii, miampai di savo om tanak ngaavi' dau om saviavi' o kotos dau, do pambalai di tutang dau.

²⁶Koongou nopo do suupu dii ii, singkotud no doid daadakod di laja', miampai minoboos do, ‘Onuai zou po do timpu om hupuson ku i' do mambalai diau.’

²⁷Om kosianai no do suupu dii i laja' om pohiongo' no dau isido om hiongo' no dau i tutang ngaavi' disido.

²⁸Di maamaso humabus o suupu dii, kasaamaanai no dau o songuhun sompisuupu i kitutang doid disido do opod dinarii (atus linggit), om agkahai no disido o hiou do suupu dii om kotoho' no dau, miampai minoboos do, ‘Balazai zou di tutang nu dogo.’

²⁹Singkotud no i suupu dii do id daadakod disido om pokiinsian no disido, ‘Onuai zou po do timpu om balazan ku i' iziau.’

³⁰Nga' au' nokotumbozo' o suupu dii: pokitolungkuai nogi' dii dau isido gisom i' do kabalai isido di tutang dau.

³¹Tuminongob kozo i kinouvangan ngaavi' disido do sompisuupu do nokokito do kinaantakan dii om ugad no izioho' doid di laja' om posoguo' no dioho' o kinaantakan dii doid disido.

³²Dadi' pokihaavai nodii di laja' o suupu dii om poboos no doid disido do, 'Oi suupu talaat, pinohiong ku o toinsanan di tutang nu, tu' minokiinsian ko dogo'.

³³Okon naku ko' apatut ko do osianan di kouvang nu sompisuupu, miaga dogo' tu' nosianan diau?'

³⁴Om mantad no do kohohodong disido do pokiata dai no dau o suupu dii doid di mongungundoso ngaavi' gisom i' do kabalai isido do toinsanan di tutang dau.

³⁵Om ingkaa no mai' i Tama' ku do id surga, do mimang doid diozu, sahagi ngau' pohiong on diozu o tobpinai ngaavi' diozu do aavi' o ginavo diozu."

Matthew 19

¹Koboos nopo di Jesus i pobooson dau, tongkizad no isido do Galilee om koikot no doid uvang Judaea, id soboong do Jordan.

²Ogumu' o tuhun tuminanud disido, om hiningasan disido izioho' do doiho'.

³Mininsomok disido o piipio di Pharisee ngaavi' do monginam disido. Poboos no izioho' do, "Kadaandang naku do undang-undang o kusai do magada' do sinavaan dau do id nunu nopo o sabap?"

⁴Simba no isido do, "Au' kou i' naku nakabasa' do ii nopo Minamangun do maamantad po di timpun i' nga' minamangun dioho' do kusai om tondu'

⁵om minoboos isido do: Iti no o sabab do tongkizadan di kusai i tama' om i tina' dau, om miiso' no izioho' di sinavaan dau, om adadi izioho' do iso' i' o tonsi?

⁶Iho' no poogi' do okon nodii ko' duvo izioho', nga' iso' no o tonsi. Dadi' nunu nopo i piniiso' do Kinoingan, nga' sakaakahi no do au' kavasa' o tuhun do popitongkizad dioho'."

⁷Poboos no izioho' doid disido do, "Nookuo nodii tu' minonuu' i Moses do manaak do suat piadaan do ontok kivaa do miada'?"

⁸Poboos no isido doid dioho' do, “Sabap no do angahangas kou do minanaak diozu do kavasaan i Moses do magada' do sinavaan diozu, nga' okon i' ko' ingkaa haid iti di timpuun i'.

⁹Baino pobooson ku iti doid diozu do: iisai nopo i magada' di sinavaan dau — okon ko moboos zou kokomoi di piomungan id habus do kootulan — om manansavo no vagu' do suvai, nga' kapagampahu'.”

¹⁰Poboos no doid disido i mokiki'ia' ngaavi' do, “Nung ingkaa nopo ino do id di sansavo om di sinavaan, nga' moomogot no do au' manansavo.”

¹¹Nga' simba no isido do, “Okon i' ko' saviavi' do kaanu monoimo dii pinoboos ku, nga' montok noopo ii di sontob noonuan dii.

¹²Kivaa do tuhun au' kaanu do manansavo tu' nohodi' izioho' do ingkaa no do mantad po doid pagaganakan di tina' dioho', kivaa nogi' tuhun do nadadi do miaga diho' tu' nunggohian om kivaa nogi' o tuhun do tumomod do au' manansavo sabap no do kopomolintaan do surga. Toimoon no daa do iisai noopo iti nung kaanu no.”

¹³Dadi' ovito' no di tuhun ngaavi' doid disido o tanak tongoniini' do pinokikamaan do pahad dau om pokisambayangan. Hodongo' no di mokiki'ia' ngaavi' izioho',

¹⁴nga' poboos no i Jesus do, “Pohogoson ino' tanak tongoniini' om kada' oduai izioho' do mikot doid dogo'; tu' miaga dioho' no o sanganu do kopomolintaan do Surga.”

¹⁵Dadi' pakamao' no disido o pahad dau doid dioho' om tongkizadai no disido o kinoizonon dii.

¹⁶Om koikot no doid disido o songuhun kusai om uot no do, “Oi Tuan, nunu di o koimaan tavasi' do mositi' do maan ku do mooi do kaanu zou do kopoloson salajul?”

¹⁷Simba no i Jesus doid disido do, “Nookuo nodii tu' muot ko dogo' kokomoi do nunu i tavasi'? Ii'iso' no i tavasi'. Nung ohizab ko nopo do sumuang doid kopoloson selajul, nga' igitai no i ponuu' ngaavi'.”

¹⁸Poboos no isido do, “Toombō tiso'?” Simba no i Jesus do, “Itia: Kada' pamatai. Kada' pagampahu'. Kada' panakau. Kada' imang sasi' do ovudut.

¹⁹Pantango' no i tama' om i tina' nu. Ginovoo' no o vokon nu miaga diau sondii'.”

²⁰Poboos no i tanak vagu dii doid disido do, “Noigitan ku no ngaavi' iti, nunu podii vagu' o maan ku?”

²¹Simba no i Jesus do, “Nung mimang ko nopo do ogonop, nga' ngozo' no padagango' i kotos nu ngaavi' om pataakon no i gatang doid tuhun ngaavi' mosikin, om kikotos ko i' mai' do id surga; dadi' mikot no om tumanud no dogo'.”

²²Nga' koongou nopo di tanak vagu o boos ngaavi' diti, tongkizad no isido do ohunggui no tu' isido nopo nga' songuhun kusai i puavang kozo.

²³Dadi' poboos no i Jesus doid di mokiki'ia' ngaavi' dau do, “Poihoon ku iziozu totootopot, do osusa' i' do montok songuhun puavang do sumuang do id kopomolintaan do Surga.

²⁴Oo', poihoon ku vagu' iziozu, do ouhan-uhan po montok do unta' do humapus maza' di luak totombi, ko' montok di songuhun puavang do sumuang do id kopomolintaan do Surga.”

²⁵Koongou nopo di mokiki'ia' ngaavi' iti, nangatangahan izioho'. “Dadi', iisai nodii o atampasi?” ka dioho'.

²⁶Unsalangai no di Jesus izioho' om poboos no do, “Montok nopo do tuhun nga' au' i' aanu iti, nga' montok nopo do Kinoingan nga' aanu ngaavi'.”

²⁷Dadi' simba no i Peter do, “Bio', zinadaan dagai o saviavi' om tuminanud zikoi diau. Dadi', nunu dii o taanu dagai?”

²⁸Poboos no i Jesus doid dioho' do, “Poihoon ku iziozu totootopot, do ontok nopo do oinvaguvan o toinsanan om ko'iikau i Tanak do Tuhun do id tiikoon-laja' do kobontugan dau, nga' ko'iikau kou nogi' mai' do id opod om duvo tiikoon-laja' do mombisala' di opod om duvo tinau' do Israel.

²⁹Om iisai-isai nopo i minamazada' do hamin ngaavi', tobpinai kusai ngaavi', tobpinai tonđu' ngaavi', tama', tina', tanak ngaavi' toi ko' tana' tu' sabap no do ngaan ku nga' kotoimo mai' do inggatus kopihapau o ginumu' do tingadan, om otungkusan po nogi' do kopolizon selajul.

³⁰“Ogumu' i nongokopoguhu do kotouvi mai', om ii nopo nongokotouvi nga' kopoguhu.”

Matthew 20

¹“Kopomolintaan nopo do Surga nga' miaga di songuhun i kitana' i minugad do osuvab i' kozo do mooi pogium do tuhun gojihon do pakalaja' id kabun anggur dau.

²Kopiangazai nopo disido miampai di pakakalaja' ngaavi' do opod linggit sangadau nga' pougado' no disido izioho' doid kabun anggur dau.

³Habus no vagu' isido di kuang hobi do jaam kosizam doungeosuvab om kokito no dau o piipio tuhun aiso maamangan do songingkakat doiho' id pitomuvan

⁴om biisaai no disido izioho' do, 'Iziozu nga' mugad nogi' doiho' id kabun anggur ku, om gojihan ku iziozu di tapatut.'

⁵Dadi' ugad no izioho'. Di kuang hobi jaam koopod om duvo tanga-adau om vagu' di jaam kotohu minsosodop, huminabus vagu' isido om ingkaa nogi' o nimaan dau.

⁶Dadi' di jaam kohimo minsosodop habus no vagu' isido om kokito no dau do ogumu' po vagu' o tuhun songingkakat om uoto' no disido izioho' do, 'Nookuo tu' songingkakat kou nopo do doiti' do sangaangadau do aiso kalajaon?'

⁷'Tu' aiso podii do minanaak dagai do kalaja,' ka dioho'. Dadi' biisaai no disido izioho' do, 'Iziozu nga' mugad nogi' doid kabun anggur ku.'

⁸Di tumuvong nodii, biisaai no di sanganu do kabun anggur i mandur dau do, 'Hoovo' nodii i pakakalaja' ngaavi' om gojihan no izioho' tumimpun mantad di touvi no ngaavi' do nokoikot om potouvizonon i nongokopoguhu.'

⁹Dadi' ikot no i sontob pinakalaja' do mantad di jaam kohimo minsosodop om kotoimo no do opod linggit songuhun.

¹⁰Koikot nopo i nongokopoguhu, minomusoou izioho' do kotoimo do poinhoohobi mantad di suvai, nga' izioho' nga' nokotoimo nogi' do opod linggit songuhun.

¹¹Tinoimo dioho' ii, nga' minogohimut izioho' di sanganu do kabun anggur do,

¹²'I tuhun ngaavi' i nongokotouvi do nokoikot, om saanjaam no do pinakalaja', nga' paagaho' nu nopo dagai izioho' tu' sangaangadau zikoi do pinakalaja' tavagat do minogunsidang.'

¹³Simbao' no disido i songuhun mantad dioho' do, 'Oi tambahut ku, au' zou i' nakahasa' doid diau; au' kito i' naku nokopitumbozo' do opod linggit sangadau?

¹⁴Onuo' no ino gaji nu om pamanau no. Pih'i ku do mamagaji di nokotouvi do miaga nopo di pamagaji ku diau.

¹⁵Nookuo nodii tu' apapahadan ko dogo' do otohuod zou?'

¹⁶Iho' no poogi' do ii nopo nongokotouvi nga' kopoguhu, om ii nopo nongokopoguhu nga' kotouvi mai'."

¹⁷Ontok pakaazai di Jesus doid Jerusalem, timungo' no disido i Opod om Duvo do kopidan dii izioho' om poboos no isido doid dioho' do,

¹⁸"Bio' no, mugad tokou nodii doid Jerusalem om pataakon nodii mai' i Tanak do Tuhun doid hongon di huguan ngaavi' do padri' om di tangabaa do id adat. Ukumon mai' dioho' isido do patazon

¹⁹om pataakon mai' isido doid hongon di kapil ngaavi' do maan soosongio' om posuto' om papapakon do id salip; om ontok tadau kumotohu tungagon mai' vagu' isido."

²⁰Dadi' ikot no doid disido i tina' di tanak kusai ngaavi' di Zebedee miampai di tanak kusai ngaavi' dosido do mokiinsian disido, om tingkukub no;

²¹om uoto' no disido zosido do, “Nunu o pokionuon nu?” Poboos no zosido doid disido do, “Pamadandi' no do po'iikoon nu daa iti tanak ku ngoduvo, songuhun id tavananan nu om i tiso' nopo nga' id togibangan nu do id kopomolintaan nu.”

²²Simba no i Jesus do, “Au' ko i' nokoiho do nunu ino pokionuon nu. Kaanu kou i' naku do monginum di sasavan i inumon ku?” “Kaanu,” ka dioho'.

²³Poboos no isido doid dioho' do, “Otopot no do kaanu kou do monginum di sasavan i inumon ku nga' ii nopo tiikoon ponong vanan om ponong gibang ku nga' okon ko' dogo' do kuasa' do papataak. Sanganu nopo ngaavi' diho' nga' i tuhun ngaavi' i pinotoundaan diho' di Tama' ku.”

²⁴Koongou nopo dii i opod mokiki'ia' suvai, kahadangai no izioho' di duvo miobpinai.

²⁵Nga' hoovo' no di Jesus izioho' om poboos no isido do, “Nokoiho kou do ii nopo laja' ngaavi' do kapil nga' momolinta' dioho', om ii nopo upisol tangakavas nga' momuu'an dioho' miampai do opiumanan o kuasa' dioho'.

²⁶Au' no daa aantakan iti doid diozu. Au'; iisai nopo i mongkigaagazo nga' mositi' no do dumadi do mononompuan diozu,

²⁷om iisai nopo diozu i ohizab do minhuuhuguan nga' mositi' no do dumadi do tudipon diozu,

²⁸miaga nopo di Tanak do Tuhun tu' okon ko' minikot do mokitompuan, nga' do monompuan, om do papataak do kopoloson dau sabaagi do ponokoponobusan montok do ginumuan.”

²⁹Di tongkizad izioho' do mantad pomogunan do Jericho, ogumu' o tuhun tuminanud disido.

³⁰Om kiva duvo tuhun nobohou sopiindikau id tisan lahan. Koongou nopo dioho' do i Jesus i maamaso tumahib, haad no izioho' do, “Oi Tuhan! Tanak di David, kosianai no dagai.”

³¹Om hodongo' no di tuhun togumu' izioho' om suu'o' no izioho' do kumodoit, nga' kousa' nogi' dii izioho' do guminizak do, “Oi Tuhan! Kosianai no dagai, oi Tanak di David.”

³²Tood no i Jesus om hoovo' no disido izioho' om poboos no isido do, “Nunu o pokionuon diozu do maan ku doid diozu?”

³³Poboos no izioho' doid disido do, “Oi Tuhan, mooi do kokito vagu' izikoi.”

³⁴Nosianan dioho' i Jesus om kamao' no dau i mato dioho', om tuutulus do kokito vagu' izioho' om tanud no disido izioho'.

Matthew 21

¹Koinsomok nopo izioho' do Jerusalem, om koimpa' do Bethphage, doid nuhu do Olives, pougado' no di Jesus o duvo mokiki'ia',

²miampai minoboos doid dioho' do, “Ugad kou duuhia id kampung i otoguvangan diozu, kokito' kou mai' do songinan kuḍa' kalḍi' do poindukug om miampai do tananak dau. Uzadon no ii do mantad poingkagos om oviton no doid dogo'.

³Nung kivaa muot diozu, simbaon nopo diozu do, ‘Momoguno diho' i Tuan om poguhion i' mai' vagu' disido tosiisikap,’ kanto.”

⁴Naantakan iti do otuhuk nodii i noboos haid di profeta do:

⁵Poboos no doid tanak tonḍu' do Zion do: Intangai no, maso no minsomok i laja' nu Ohuduk om poinsakai do kuḍa' kalḍi' om i tananak tontohuan, suang-tahun i noubas do pokuan.

⁶Dadi' ugad no i mokiki'ia' ngaavi' om tonudo' no dioho' i sontob pinonuu'an di Jesus.

⁷Ovito' no dioho' i kuḍa' kalḍi' om i tananak dii, dadi' hopikai no dioho' do kuihib ngaavi' dioho' o hikud dii om sakai no isido dii.

⁸Ogumu' kozo o tuhun do pinapahapik do kuihib ngaavi' dioho' do id talun-alun, vookon minonutu' do laan ngaavi' do kazu om paazado' no dioho' doid lahan di vazaan disido.

⁹ii nopo tuhun togumu' i minoguhu disido om i suminusuut ngaavi' disido nga' songgiigizak do: “Hosanna doid Tanak di David! Obitua no isido i mikot do id ngan di Tuhan! Hosanna doid surga takavas kozo!”

¹⁰Om ontok nopo do suang isido do Jerusalem, notigagang i kakaḍazan tagazo om son-uu-uot o tuhun ngaavi' do, “Iisai iti?” ka

¹¹om simba no i tuhun togumu' do, “Iti no i Profeta Jesus do mantad Nazareth do id Galilee.”

¹²Dadi' suang no i Jesus doid Panambazangan Tagazo om uzazango' no dau i dudumagang om i momomohi ngaavi' do doiho', tinggongoo' no dau i mija' ngaavi' di mogogohon ngaavi' do usin om tiikoon ngaavi' di popopobohi' ngaavi' do asang.

¹³Poboos no isido doid dioho' do, “Tumanud nopo di id buuk tobitua nga' hamin ku nopo nga' pungaanan do hamin do sasambayanan; nga' dinadi diozu ii do tiizonon do mananakau ngaavi'.”

¹⁴Kivaa nogi' do tuhun nobohou om nokimpo' do minikot doid disido do doiho' id Panambazangan Tagazo, om hiningasan disido izioho'.

¹⁵Kokito nopo do sinundu do nimaan disido om koongou do haad di tanak ngaavi' do songgiigizak do, “Hosanna doid di tanak di David” do id suang di Panambazangan Tagazo, nongohodong i huguan ngaavi' do padri' om i tangabaa doid adat om poboos no doid disido do,

¹⁶“Koongou ko i' naku do nunu i booson dioho'?” Simba no i Jesus Jesus do, “Oo', au' kou i' naku nakabaabasa' diti: Mantad kabang ngaavi' do tanak ngaavi' om tanak tongopodo' i kakaal po do kibiton nokopopotounda' kou no do kapaazaan?”

¹⁷Dadi' hinsadai no disido izioho' om habus no di kakaḍazan tagazo do pinakaazan doid Bethany do minodop do doiho'.

¹⁸Di maamaso isido gumuhi' doid kakaḍazan tagazo di osuusuvab po, kopiuman no isido do houson.

¹⁹Kokito nopo dau o puun kazu do fig toi ko' tonḍungu' do id tisan do talun-alun, insamakai no disido ii, om kokito no dau do aiso do tuva' dii nga' looloun no. Om biisaai no dau ii do, “Au' ko nodii daa momiimiuva' po,” om tuutulus do nouzou ii.

²⁰Nangatangahan i mokiki'ia' ngaavi' do nokokito dii om poboos no do, “Ingkuo nodii tu' tuutulus do nouzou o kazu do tonḍungu' dii?”

²¹Simba no i Jesus do, “Poihoon ku iziozu totootopot, nung kikitumbazaan kou om aiso do piduvaan do ginavo, okon noopo ko' kaanu kou do mimang do miaga di nimangan ku doid kazu do tonḍungu' dii, nga' nung biisaan noopo diozu o nuhu diti do, ‘Kakat no om gumavad no do doihuu' id daat,’ ka, nga' otuhuk mai' ii.

²²Om nung kikitumbazaan kou, saviavi' di pokionuon diozu do id sambayang nga' otoimo diozu.”

²³Minugad isido do suminuang di Panambazangan Tagazo om di maamaso isido mongia' koikot no doid disido i huguan ngaavi' do padri' om moomohoingon ngaavi' di tuhun om uot no do, “Nunu o kuasa' do pakazon nu do mimang do miaga diti? Om iisai o minanaak diau do kuasa' diti?”

²⁴Simba no i Jesus doid dioho' do: “Om izou nga' kivaa nogi' do ponguot doid diozu, ii'iso' no, nung kosimba kou nopo diti, nomboo o nontodonon do kopodsuan di John? Mantad surga toi ko' mantad do tuhun?”

²⁵Om pogibooboos no izioho' do, “Nung moboos tokou do mantad surga, moboos mai' isido do, ‘Nookuo nodii tu' au' kou nongotumbazaan disido?’;

²⁶nga' nung moboos tokou do mantad tuhun, nga' kikoosi tokou diho' tuhun tu' notoimo dioho' i John do ponokosonguhun profeta.”

²⁷Dadi' sisimba nopo nodii dioho' doid di Jesus nga', “Au' zikoi koiho.” Om simba' no disido izioho' do, “Izou nga' au' nogi' popoiho diozu do kuasa' ku do mimang do miaga diti.”

²⁸“Nunu ka do pomusaavan diozu,” ka di Tuhan Jesus, “do kivaa do songuhun i kitanak kusai do duvo. Biisaai no dau i songuhun do, ‘Oi tanak ku, avasi' do ugad no pakalaja' do id kabun anggur Ku do tadau baino diti.’

²⁹Simba no o tanak dii do, ‘Au' zou i' mugad,’ nga' kopomusoou po isido do tavaavasi', om ugad no isido.

³⁰Minongoi nogi' popohombus o tuhun dii do ii om ii o boos doid di tanak dau do kumoduvo i suminimba do, ‘Oo' no,’ ka, nga' au' i' ma minugad.

³¹Toombo nodii di duvo do minimozo' do hizab di tama' dioho'?” “I kumoiiso',” ka dioho' do suminimba. Poboos no i Jesus doid dioho' do, “Poihoon ku iziozu totoopot do, kopoguhu diozu do sumuang doid kopomolintaan do Kinoingan i monimumung ngaavi' do sukai om i papapadagang ngaavi' do tonsi.

³²Tu' nokoikot i John doid diozu do pinopokito do lahan do kotuhidan, om au' kou i' nongotumbazaan disido, nga' ii nopo monimumung ngaavi' do sukai, om i papapadagang ngaavi' do tonsi nga' nongotumbazaan. Om sundung potuu do nongokokito kou diho' nga' au' kou i' minomusoou do tavaavasi' om do otumbazaan doid disido.

³³“Kinongoo' o iso' po vagu' o tukadan. Kivaa songuhun i kitana' i minomutanom do anggur; ansao' no disido o pohihiput dii, om taadaai no disido do iso' hamin pamagaan do anggur om vaaho' no dau o hamin pogigimpaan; dadi' posivaai nodii dau do suvai tuhun ii om ugad no isido do monompogunan.

³⁴Di minduduuk nodii o timpu do kapangamatan do anggur pougado' no dau o suupu ngaavi' dau do minongoi doid di moniniva' ngaavi' do monimumung di baagi do montok disido.

³⁵Nga' gokomo' no di moniniva' ngaavi' i suupu ngaavi' disido, pimbabagai o iso', patazo' o tiso', om dunsongo' do vatu i kumotohu.

³⁶Om pougado' no vagu' disido o suupu ngaavi' dau, do hobi ginumu' ko' di poguhu, nga' ingkaa om ingkaa o pinonodo dioho' dii.

³⁷Touvi nopo dii, nga' pougado' no disido doid dioho' i tanak dau miampai do minomusoou do, 'Pantangon i' dioho' o tanak ku.'

³⁸Nga' kokito nopo di moniniva' ngaavi' i tanak dii, pogibooboos no izioho' do, 'Iti no i tanak, i tungkusan; kanou patazo' dotokou isido, om sovhionon tokou no o tungkus dau.'

³⁹Dadi' gokomo' no dioho' isido, om pataamo' no do pinapahabus mantad di kabun anggur, om patazo' no dioho' isido.

⁴⁰Koikot po i sanganu do kabun anggur dii, kuzon dii dau i moniniva' ngaavi' do kabun anggur dau dii?"

⁴¹Simba no izioho' do, "Patazon mai' disido i tuhun tangalaat dii om posivaan no dau i kabun anggur doid di moniniva' ngaavi' do suvai i manaak disido do baagi do tuva' do oikot po o timpu."

⁴²Poboos no i Jesus doid dioho' do, "Au' kou naku nakabaabasa' do id buuk tobitua do: 'ii nopo vatu di zaazadaan di mamamaa ngaavi' nga' nadadi do vatu poigitan; Iti no i nimaan di Tuhan om oimazaan tokou dii,'m ka?

⁴³"Dadi', poihoon ku iziozu, do ii nopo kopomolintaan do Kinoingan nga' onuon mai' mantad diozu om pataakon no doid di tinau' i kapanaak do tuva' dii.

⁴⁴[Iisai nopo i aatu' doid vatu dii nga' omuok; iisai nopo i ootungan do vatu dii nga' opipis.]"

⁴⁵Koongou nopo dioho' o tukadan disido, nga' kolotiai no di huguan di padri' ngaavi' om di tangabaa do id adat do izioho' o kinomoi disido dii,

⁴⁶nga' sundung do tipapamagakom daa kozo disido izioho' nga' oosizan izioho' di tuhun togumu' i minonoimo disido do ponokosonguhun profeta.

Matthew 22

¹Timpuun no vagu' i Jesus do minoboos dioho' do id tukadan do,

²"Kopomolintaan nopo do Surga nga' miaga do songuhun laja' i minanaak do kalamazan do piasavaan di tanak kusai dau.

³Ponuu' no isido di suupu ngaavi' dau do minongoi pomohoou di sontob nangaahap, nga' au' izioho' minikot.

⁴Ponuu' no vagu' isido do oguugumu' po o suupu miampai do boos do, 'Poihoon no i sontob nangaahap do: "Nongokotounda' ku no o pangaangakan tagazo ku, nongokoot ku no i tontohuan sapi' om i sapi' ngaavi' i pinohombon ku haid, om saviavi' songintounda' no.

⁵Ikot kou no doid kalamazan do piasavaan," kanto.' Nga' au' izioho' pinopoduli': songuhun minugad doid kabun dau, i tiso' nopo nga' minugad doid pongindopuan dau,

⁶om ii nopo vookon nga' minanabpo di suupu ngaavi' disido, minongundoso dioho' om patazo' no dioho'.

⁷Noikot no hinodong di laja'. Pougado' no disido i susumangod ngaavi' dau do minongoi pamatai di momoduso' ngaavi' om minonutud di kakadazan dioho'.

⁸Dadi' poboos nodii isido doid di suupu ngaavi' dau do, 'Pointounda' no kozo i kalamazan do piasavaan, nga' sabap no do au' mipadan i nangaahap ngaavi',

⁹ugad kou no do doihuu' id pibuutukan do talun-alun tagazo om ahapon no diozu do mikot doid kalamazan do piasavaan diti o saviavi' i tasaamaan diozu.'

¹⁰Dadi' ugad no i suupu ngaavi' dii doid talun-alun tagazo om timungo' no dioho' o saviavi' i nasaamaan dioho', i tangalaat om tangavasi', om koponu' no do tombohui ngaavi' i hintuun do piasavaan.

¹¹Kosuvon nopo i laja' do minongoi intong di tombohui ngaavi' dau om kokito no dau o songuhun do au' poimbasaan do basaan piasavaan

¹²biisaai no dau isido do, 'Oi tambahut ku, ingkuo ko do nokosuvon doiti', do aiso do basaan piasavaan?' ka. Nga' aiso no bongut do tuhun dii.

¹³Dadi' suu'o' nodii di laja' i mononompuan ngaavi' dau do, 'Kagasai o hongon om takod diaho' om pataamon no doid totuvong doiho' id dahabus, id nomboo i kivaa mai' do ko-iadan om kopomungaitan do nipon.'

¹⁴Tu' ogumu' o nongohoou, nga' okuudi' i nopihi'."

¹⁵Dadi' tongkizad nodii i Pharisee ngaavi' do minogiupaapakat do ingkuo do magaka disido di nunu i pobooson dau.

¹⁶Om ponuu' no izioho' di mokiki'ia' ngaavi' dioho' songovian di tuhun ngaavi' di Herod do minongoi doid disido, do minooi poboos disido do, "Oi Tuan, nokoiho zikoi do tuhun ko totuhid o kogiiginovoo' om popo'ia' ko do lahan di Kinoingan miampai kotuhidan, om au' ko oosizan do iisai-isai noopo tu' au' ko oonok do tuhun di kigaagaa'.

¹⁷Dadi' sunudai zikoi gia do nunu ka nu iziau do dau. Apatut i' naku do mambalai do sukai doid di Caesar toi ko' au'?"

¹⁸Nga' poingiho i Jesus do nitungan dioho' om simba no do, "Oi mimpupula' ngaavi'! Nookuo tu' monginam kou dogo'?

¹⁹Pokitono' zou gia do usin do pambalai diozu do sukai." Potunuzo' no dioho' disido o usin dinarius,

²⁰om poboos no isido do, "Diisai do gambal diti? Diisai do ngaan?"

²¹"Di Caesar," ka dioho' do suminimba. Dadi' poboos nodii isido doid dioho' do, "Poguhio' no doid di Caesar o sontob di doun di Caesar om doid Kinoingan o sontob di doun Kinoingan."

²²Nangatanganan izioho' do sisimba dii; tongkizadai no dioho' isido om pogidu' no.

²³Ontok tadau dii — koikot no o piipio tuhun Sadducee, i mogohim do kivaa do kotungagan, do minuot Disido do,

²⁴"Oi tuan, nokoboos i Moses do nung apatai nopo o kusai do aiso tanak, mositi' no do sovoon di tobpinai dau do kusai i magahong dau dii, do papasakag montok di tobpinai dau.

²⁵Dadi' kiva do kinaantakan do tuu' mogiobpiipinai, om panansavo no i totuo om kapatai no do aiso tanak. Om sovo' no di tobpinai kumoduvo i savo dau dii;

²⁶ingkaa nogi' o kinaantakan di kumoduvo om di kumotohu om gisom di toinsanan tuu' mogiobpiipinai dii,

²⁷om touvi nopo nodii nga' kapatai no i tondu'.

²⁸Dadi' ontok nopo do oikot o kotungagan, iisai dii o sansavo no kozo do tondu' dii? Tu' toinsanan tuu' dioho' do nakasavo dosido.”

²⁹Simba no i Jesus doid dioho' do, “Nangakahasa' kou tu' au' kou nakalati' di buuk tob̄itua toi ko' kuasa' do Kinoingan.

³⁰Tu' ontok nopo do oikot o kotungagan, nga' au' nodii manansavo toi mokisavo o kusai om tondu', tu' miaga nodii izioho' di tasab ngaavi' do id surga.

³¹Om kokomoi do kotungagan di nangapatai, au' kou naku nakabaabasa' do nunu ka do Kinoingan sondii' do minoboos doid diozu kokomoi do timpu do kotungagan di nangapatai do,

³²Izou no i Kinoingan di Abraham, i Kinoingan di Isaac, om i Kinoingan di Jacob. Okon ko' Kinoingan isido di nangapatai, nga' di songimpasi.”

³³Om nongoimazaan i sontob nongokoongou di kopongia'an disido dii.

³⁴Koongou nopo di Pharisee ngaavi' do nongokobongut disido i Sadducee ngaavi', imang no timung izioho',

³⁵om do mooi do monginam disido, uot no o songuhun dioho' do,

³⁶“Oi Tuan, toomb̄o o ponuu'an di tagazo no kozo di Undang-undang?”

³⁷Poboos no i Jesus doid disido do, “Mositi' no do ginovoon nu i Tuhan Kinoingan nu miampai aavi' o ginavo nu. Miampai aavi' o koduduvo nu, om miampai aavi' o nitungan nu.

³⁸Iti no o tagazo no kozo om i ponuu' kumoiso'.

³⁹Om kumoduvo nopo nga', miipiaga nogi' diti. Mositi' no do ginovoon nu o vokon nu miaga nopo do guminavo ko' diau sondii'.

⁴⁰Saviavi' di Undang-undang om di kopongia'an di profeta ngaavi' nga' poinsuang no do id duvo ponuu' diti.”

⁴¹Di pointimung po i Pharisee ngaavi' do id poinhiput disido, po'uoto' no di Jesus o tudizo' doid dioho' do,

⁴²“Nunu o pomusaavan diozu kokomoi di Kristus? Iisai sanganak disido?” Simba no izioho' do, “Tanak di David.”

⁴³Poboos no isido doid dioho' do, “Dadi' nookuo nodii i David, do mantad unshub di Spiritu, do monongko-Tuhan disido, do minoboos disido do:

⁴⁴Nokoboos i Tuhan doid di Tuhan ku, 'Iikau no doid tavananan ku, gisom i' do adadi ku i sangod nu ngaavi' do poimpaan do hapap nu?'m ka.

⁴⁵“Nung monongko-Tuhan disido i David, ingkuo nodii do tanak di David isido?”

⁴⁶Aiso tongosonguhun dioho' do nokosimba disido dii, om mantad do tadau dii, do aiso nodii do tongosonguhun do katama' do moguugudizo po disido.

Matthew 23

¹Dadi' di maso moboos i Jesus doid di tuhun ngaavi' om di mokiki'ia' ngaavi' dau, poboos no isido do:

²“Miikau do id tiikoon di Moses i tangabaa do id adat om i Pharisee ngaavi'.

³Om ingkaa no do mositi' imozoon diozu i ponuu'an ngaavi' dioho' om mokinongou kou di pobooson dioho' diozu; nga' kada' omitanai diozu i koimaan ngaavi' dioho' tu' au' i' tumanud izioho' do nunu i po'ia'on dioho'.

⁴Vongkoson dioho' i boboon di tangavagat om pasaanan no dioho' i doid bahazan do tuhun ngaavi', nga' mangakat i' naku izioho' do tongoiso' no o tuntuu' dioho' do mongidu' dii? Au'.

⁵Nunu noopo i maan dioho' nga' maan dioho' i do montok popoopokito om pokiazaan noopo, angahaab i pinosuatan do boos do Kinoingan do poingihit id tuhu dioho', om anganaau o guamb_oi dioho',

⁶om miaga do mongoi izioho' ampa di tiikoon, montok di kigaa' do id pangaangan ngaavi' om i tiikoon ngaavi' id poguhu do doiho' id panamb_zangan ngaavi',

⁷om do mkipantang do doiho' id pitomuvan om mkipungan do Rabbi.

⁸“Kada' kou no kama iziozu kasaga' do punganan do Rabbi, tu' soosonghun no i Tuan diozu, om mogiobpiipinai kou i' ngaavi'.

⁹Kada' kou pomohou diisai-isai do id pomogunan diti do tama' diozu, tu' ii'iso' no i Tama' diozu, om id surga isido.

¹⁰Om kada' kou nogi' kasaga' do punganan do mongingia' ngaavi', tu' ii'iso' no i Mongingia' diozu, i Kristus.

¹¹ii nopo tind_ama' no kozo diozu nga' mositi' do suupu diozu.

¹²Iisai nopo i mongkigaagazo nga' konini' mai', om iisai nopo i poponini' dau sondii' nga' pogozone mai'.

¹³“Odoi po diozu, oi tangabaa do id adat om doid diozu oi Pharisee, oi mimpupula' kou! Nangaban diozu o kopomolintaan do surga montok do tuhun ngaavi' doid dumb_zangan dioho', au' kou po nogi' iziozu sumuang om au' kou ponogi' poposuang di mokisuang ngaavi' do id surga.

¹⁴[Odoi po diozu, oi tangabaa do id adat om doid diozu oi Pharisee kou ngaavi', oi mimpupula' kou ngaavi'! Iziozu i minomololop di kotos ngaavi' di tondu' nangapatazan do savo, sundung i' do popoopokito kou do anganaau o samb_zayang diozu. Hobi po vinagat do ukum do otoimo diozu.]

¹⁵“Odoi po diozu, oi tangabaa do id adat om doid diozu oi Pharisee kou ngaavi', oi mimpupula' kou ngaavi'! Monompogunan kou do id daat om id tinda do mooi pamadadi do songuhun do tumanud diozu, om adadi nopo do

tutumanud diozu i songuhun dii, dodizon diozu ii do inđuvo kapadan do sumuang do nalaka' miaga diozu.

¹⁶“Odoi po diozu, oi mononontuduk nongobohou! Moboos kou do, ‘Iisai nopo i tumau' do id Panambazangan Tagazo nga' aiso i' do lati' dii; nga' ii nopo tumau' do id amas di Panambazangan Tagazo nga' mositi' monuhuk di tau' dau.’

¹⁷Oi bosuon om nongobohou kou ngaavi! Tu' toombō dii o tagaagaazo o hoogo, i amas ko' i Panambazangan Tagazo i popobitua di amas?

¹⁸Om vagu', ‘Iisai nopo i tumau' do id altari nga' aiso i' do lati' dii; nga' ii nopo tumau' do id di pohubukon dau do id altari, nga' mositi' do monuhuk di tau' dau.’

¹⁹Oi tuhun kou nongobohou! Toombō dii o tagaagazo o hoogo, i pohubukon ko' i altari i popobitua di pohubukon?

²⁰Iho' nodii poogi', do iisai nopo i tumau' do id altari nga' tumau' do id dii om nunu noopo pohubukon do id dii.

²¹Om iisai nopo i tumau' do id di Panambazangan Tagazo nga' tumau' do id dii om do id di Isido i poingizon do id dii.

²²Om iisai nopo i tumau' do id surga nga' tumau' do id tiikoon-laja' do Kinoingan om do id di Isido i poindikau doiho'.

²³“Odoi diozu oi tangabaa do id adat om do id diozu oi Pharisee kou ngaavi', oi mimpuupula' kou ngaavi! Sopi-opod di lampa ngaavi' diozu do panaak diozu om au' i' pinoduli' diozu i hobi vinagat i doun Ponuu' — kotuhidan ginavo, kobinsianan, kotumbazaan tavasi! Iho' no daa ngaavi' i tapatut do nimaan diozu miampai au' nogi' hiivan iho' suvai.

²⁴Oi mononontuduk nongobohou! Nidu' diozu i togonok mantad tinumon diozu nga' ii nopo unta' id suang di tinumon diozu nga' tinohon diozu.

²⁵“Odoi diozu oi tangabaa do id adat om oi Pharisee kou ngaavi', oi mimpuupula' kou ngaavi'! Hiungan diozu o id habus do sasavan om pinggan diozu nga' id suang nopo dii nga' noponu' do kododoot om katatamaha'.

²⁶Oi Pharisee nobohou! Hiungan po haid o id suang di sasavan om pinggan om kabaakas nogi' mai' i id soibau dii.

²⁷“Odoi diozu oi tangabaa do id adat om oi Pharisee kou ngaavi', oi mimpuupula' kou ngaavi'! Miaga kou nopo di hobong i nokيسان om opuak dii om ogingo' do okito o id soibau, nga' id suang nopo nga' noponu' do tuhang di nangapatai om mogikavo-kavo o kobuntungan.

²⁸Om ingkaa kou nogi' tu' avasi' kokiikitanai do id soibau, nga' id suang nopo diozu nga' noponu' do kopimpuupulaan om kadaandagan doid ponuu'.

²⁹“Odoi diozu oi tangabaa do id adat om oi Pharisee kou ngaavi', oi mimpuupula' kou ngaavi'! Tuidongon diozu i kahabangan di profeta ngaavi' om gingohon diozu i hobong di tuhun tangavasi' o koimaan

³⁰miampai moboos do, ‘Nung poimpasi zikoi di ontok timpu di taki-aki dotokou, nga' au' zikoi i' mamung dioho' do momoduso di profeta ngaavi'.’

³¹Dadi'! Iho' no o sasi' diozu sondii'! Iziozu no o sinakagon di minomoduso di profeta ngaavi'!

³²Na, avasi' no kozo ino, pongozo' no diozu i kalaja' do tinimpuunan di taki-aki diozu.

³³“Oi vuhanut kou ngaavi', sinakagon ngaavi' do tomumuo, ingkuo kou dii do kaanu mogidu' mantad koukuman id nalaka'?

³⁴Iti no poogi' — bii'on no — poikoton ku doid diozu o profeta ngaavi' om tuhun tangabaa om tangabaa do id adat; vookon dioho' do dusoon mai' diozu om papapakon diozu, vookon do undosoon kozo diozu do id panambazangan ngaavi' diozu om osuvon diozu do mantad kakaḍazan tiso' kumaa doid kakaḍazan tiso';

³⁵om sabap no dino do iziozu i' mai' o oontok do ukum sabap no do kinopomodusaan di tuhun ngaavi' tangaiso' hasa', mantad nopo do zaa' di Abel gisom doid di Zechariah tanak kusai di Barachiah i dinuso diozu do id piahatan di hintuun tobitua om di altari.

³⁶Poihoon ku iziozu totootopot, oontok mai' do ukum dii o sinakagon diti.

³⁷“Jerusalem, oi Jerusalem, iziau i minomoduso di profeta ngaavi' om minomodunsong vatu di sinuu' ngaavi' do minikot doid diau! Impiipio zou nodii hangad do monimung di tanak nu ngaavi', miaga di manuk maganak do monimung di pizak ngaavi' dau do id susut di pahapa' ngaavi' dau, nga' au' ko nasaga'!

³⁸Bii'on no! Opogun mai' o hamin nu,

³⁹tu' biisaan ku iziau, do au' ko nodii kokiikito po dogo' gisom i' do moboos ko do: ‘Obitua no isido i mikot do id di ngaan di Tuhan!’ ka.”

Matthew 24

¹Tongkizad no i Jesus di Panambazangan Tagazo, om di maapanau isido do tuminongkizad dii ikot no doid disido i mokiki'ia' ngaavi' dau do pinopoiho disido kokomoi di hinominon ngaavi' di Panambazangan Tagazo.

²Poboos no isido do suminimba dioho': “Okito i' diozu ngaavi' iho'? Poihoon ku iziozu totootopot, do aiso i' tongoiso' do vatu diho' do oohu' do pointampak id vatu tiso': saviavi' do ovunduk do id tana'.”

³Om di poindikau isido do id Nuhu Olives, ikot no doid disido i mokiki'ia' ngaavi' dau om uot no disido do ontok iziizioho' sondii' o doiho' do: “Poihoo' zikoi, songian dii do angaantakan ino, om nunu o koihaan do koikatan nu om kopupuson do vinoun?”

⁴Om simbao' no di Jesus izioho': “Ingaton no do mooi do au' kou oduung diisai noopo,

⁵tu' ogumu' mai' o mikot om momoguno do ngaan ku om moboos do, ‘Izou no i Kristus,’ ka, om ogumu' o todung dioho'.

⁶Koongou kou mai' kokomoi do pisangadan ngaavi' om kaka kokomoi do pisangadan ngaavi': kada' kou kotigagang, tu' mositi' no do angaantakan ii, nga' kopupuson nopo nga' au' po noikot.

⁷Tu' miimang mai' o pogun sompipogun, om kopomolintaan sompikopomolintaan. Koikot mai' o pononhousan ngaavi' om koguzuan tana' do id mogisuvai-suvai kinoizonon.

⁸Saviavi' iti nga' timpuunon nogi' do toluo' miaga di ponikaan.

⁹“Dadi' pokiundasaan kou nodii mai' om patazon; om kabaazatan kou mai' do pogun ngaavi' tu' sabap no do ngaan ku.

¹⁰Ogumu' mai' o monohikud dogo'; mogi'uu'umpadan om mogibaabaazat mai' o tuhun.

¹¹Ogumu' mai' o profeta tongovudut do mikot; ogumu' mai' o duungon dioho',

¹²om kogumu' nopo dii i au' tumanud do kootulan, kumuang nodii mai' o piginavaan do id kogumuan tuhun;

¹³nga' iisai nopo i kotoboi gisom kohimpupuson nga' atampasi.

¹⁴“Kaabal mai' doid sompomogunan iti abal tavasi' do kopomolintaan, do ponokokatahangan kumaa doid tinau' ngaavi'. Om dadi' mikot nodii mai' i kopupuson.

¹⁵“Dadi' ontok nopo do okito diozu i kopomiumbakan koo'osi, i noboos di profeta Daniel, do poingkakat id kinoizonon tobitua (lotion no do mamambasa' iti),

¹⁶nga' ii nopo ngaavi' id Judaea nga' mositi' mogidu' doid konuhuan ngaavi';

¹⁷nung iisai noopo i doiho' id tampak do taap do hamin, nga' mositi' no do kada' nodii indau' do mooi pogongoi di kotos ngaavi' dau do mantad hamin dii;

¹⁸nung iisai noopo i doiho' id danau, nga' mositi' no do kada' nodii uhi' do mogongoi di kuihib dau.

- ¹⁹Odoi podii dioho' i kitanak, toi i kitanak topodo' do maso posusuvon, do ontok koikot o tadau ngaavi' dino!
- ²⁰Sumambayang kou no do au' daa aantakan iho' doid timpu tosogit toi Sabbath do mogidu' kou.
- ²¹Tu' ontok nopo dino nga' koikot mai' o kopongundasaan do okon ko' mialang-alang linaat i au' po insan kaantakai do mantad tinimpuunon do vinoun gisom do baino, om i au' nodii aantaatakan po.
- ²²Om nung au' noinibaan o timpu dino, nga' aiso i' di songimpasi do oohu'; nga' oinibaan no mai' o timpu dino, do montok saviavi' i nopihi'.
- ²³“Nung kivaa songuhun moboos doid diozu, ‘Intangai, doiti' no i Kristus,’ toi ‘Duuha,’ ka, nga' kada' kou kotumbazaai dii;
- ²⁴tu' mikot mai' o Kristus ngaavi' tovudut om profeta ngaavi' tovudut om popokito do tanda' om sinundu tangagazo, i migonop do pomoduung di nongopih'i, nung kaanu no ino do ingkaa.
- ²⁵Bii'on no! Noonuan ku no iziozu do kopoingatan.
- ²⁶“Om nung moboos izioho' doid diozu do, ‘Intangai, duuhia id kotogisan isido,’ ka, kada' kou ongoi doiho'; ‘Intangai! Duuhia isido do poinhosok,’ ka, kada' kotumbazaai dii;
- ²⁷tu' koikatan nopo di Tanak do tuhun nga' miaga do gonit kumihap id kohisaon om tumokon kumaa doid kotonobon.
- ²⁸Nomboo noopo i bangkai, doiho' no mai' do tumimung i bangkaak ngaavi'.
- ²⁹“Om tuutulus do sumusuut do kountingaan ngaavi' do id timpu ngaavi' dino, do tumuvong mai' o tadau, au' mai' mimang babang i vuhan, umatu' mai' mantad tavan o tombituon ngaavi' om oguzu' mai' o kuasa' ngaavi' do tavan.
- ³⁰Om mimbuhai nodii mai' do id tavan o tanda' di Tanak do tuhun; om tuhun ngaavi' id tana' nopo nga' sontuntung-tuntung mai' do kangkab dioho'; om

okito' mai' dioho' i Tanak do tuhun do mikot id gavun ngaavi' id tavan miampai do kuasa' om kobontugan tagazo.

³¹Om pougadon nodii disido i tasab ngaavi' dau miampai tuni topuod do tolumpit i monimung di nongopihi' dau mantad di apat pisuk do vinoun, mantad pompod tiso' do tavan gisom doid pompod tiso'.

³²“Onuo' no i kazu do ‘tonḍungu’ do ponokotukadan: Songian nopo do momitunḍuk o laan ngaavi' dii om humoput o loun ngaavi' dii, nga' koiho kou no do minḍuduuk no o timpu tahasu'.

³³Ingkaa nogi' do id diozu, do songian okito diozu ngaavi' iti: koiho kou no do osomok no isido, duuhia id doos do vavazaan ngaavi'.

³⁴Poihoon ku iziozu totootopot, do poguhu i' do atagak o sinakagon ngaavi' diti, nangaantakan no ngaavi' iti.

³⁵Katahib ma o tavan om tana', ko' katahib po o boos ku ngaavi'.

³⁶Nga' kokomoi nopo do id tadau om jaam dino, nga' aiso i' do nokoiho, ii po toi tasab ngaavi' do id surga, toi ko' i Tanak nga' au' i' nokoiho, nga' i Tama' no.

³⁷“Miaga di id timpu di Noah, ingkaa nogi' do ontok koikatan di Tanak do tuhun.

³⁸Tu' ontok nopo do tadau ngaavi' di poguhu do nokoikot i Hizud, nga' minangaangkan o tuhun ngaavi', minoginum, minabpanansavo, minobpokisavo, gisom do noikot o timpu do suminuang i Noah do id arka,

³⁹om aiso no saasangka' po dioho' do gisom i' do nokoikot i hizud om sopuvo' no izioho' saviavi'. Miaga no diti o aantakan do ontok mikot i Tanak do tuhun.

⁴⁰Dadi' mantad do duvo kusai doiho' id danau, songuhun o oongoi, songuhun o oohu';

⁴¹mantad do duvo tonḍu' maso gumuzang, songuhun o oongoi, songuhun o oohu'.

⁴²“Dadi' podtudau kou no, tu' au' i' diozu noihaan o tadau do koikatan di Tuhan.

⁴³Nga' koiho kou dati' ditia, do nung nokoiho daa i mananghamin do songian do mikot i mananakau, nga' modtudau i' dati' daa isido om au' i' asaga' do kivaa iisai-isai do monguzas di tobon do hamin dau.

⁴⁴Iho' no poogi', do iziozu nga' mositi' pointounda' tu' mikot i Tanak do Tuhun do ontok jaam di au' diozu pobpiumanan.

⁴⁵“Iisai dii o suupu i tabaa om miho hansonon i dinadi' di tuan dau do mongunguasa' dii suupu ngaavi' id hamin dau, do manaak dioho' do akanon do id timpu di nakatantu'?

⁴⁶Ounsikou no kozo o suupu dii nung okito isido di tuan dau do mimang di pinonuu'an dau do ontok koikatan dau.

⁴⁷Poihoon ku iziozu totootopot, dodizon disido o suupu dii do monguasa' do nunu noopo o kotos disido.

⁴⁸Nga' nung au' avasi' o kogiiginovoo' di suupu dii om moboos do doid dau sondii' do, 'Ahaid po do koikot i tuan ku dii,' ka

⁴⁹om pimbabagan no dau i suupu sompitsuupu ngaavi' om mangaangakan no om moginum isido miampai di magagavuk ngaavi',

⁵⁰mikot mai' i tuan dau do ontok tadau di au' disido pobpiumanan do koikot om ontok jaam do au' disido noihaan.

⁵¹Pahapason mai' di tuan dau isido om poomungon no di tangalaat o kogiiginovoo', om doiho' no mai' o kopogiadan om kopomungoitan do nipon.”

Matthew 25

¹“Dadi' kopomolintaan nopo do Surga nga' miaga mai' ditia: Opod haahangai pangapit minogovit do sumbu dioho' om ongoi no tuka' di manansavo.

²Himo dioho' o bosuon om himo o tabaa':

³sundung i' do novit di bosuon ngaavi' o sumbu dioho', nga' au' izioho' minogovit do tumau,

- ⁴ii nopo tangabaa nga' minogovit do tumau om sumbu dioho'.
- ⁵Naambanan i manansavo, om pintutok no izioho' om koodop no.
- ⁶Nga' di pitanga' sodop kivaa do gizak do: 'Intangai! Ihia manansavo! Ngozo' tukao' isido.'
- ⁷Dadi' posik no i haahangai pangapit ngaavi' om potounda'o' no dioho' i sumbu dioho',
- ⁸om ii nopo bosuon ngaavi' nga' minoboos doid di tangabaa do, 'Iibai zikoi po dino tumau diozu: mimang pisok iti sumbu dagai.'
- ⁹Nga' simba no izioho' do, 'Au' dati' kouha' iti do montok dagai om montok diozu; mogot no do mugad kou doihuu' id popopobohi' do tumau om momohi no montok diozu sondii.'
- ¹⁰Di nokougad nodii izioho' do minongoi pomohi do tumau, koikot no i manansavo. Ii nopo nongokotounda' nga' tuminanud disido do minugad doiho' id hintuun do piasavaan om kaangob no i tataangob.
- ¹¹Koikot no i haahangai ngaavi' i bosuon di touvi no. 'Tuan, tuan,' ka dioho', 'Ivangai zikoi.'
- ¹²Nga' simba no isido do, 'Poihoon ku iziozu totootopot, au' zou i' kotutun diozu.'
- ¹³Dadi', podtudau no, tu' au' kou i' nokoiho di tadau toi jaam.
- ¹⁴"Miaga iti do songuhun kusai i mazu-azu mugad doid soboong daat i minomohoou di suupu ngaavi' dau om pahansano' no disido doid dioho' i kotos ngaavi' dau.
- ¹⁵Nonuan disido do himo talenta i songuhun, ii nopo songuhun nga' duvo, om i kotohu nopo nga' iso' talenta, mozo' do taangazan dioho'. Dadi' ugad no isido do monompogunan.
- ¹⁶Ii nopo tuhun i nokotoimo do himo talenta nga' suminikap do minugad om pimbodungo' no dau ii om kaanu no do himo po vagu'.

¹⁷Ii nopo tuhun i nokotoimo do duvo talenta nga' ingkaa nogi' om nokoindapu' ii do duvo po vagu'.

¹⁸Nga' ii nopo tuhun i nokotoimo do iso' talenta nga' minongoi pogukad id tana' om hobongo' no dau i usin di tuan dau.

¹⁹Dadi' di ahaid nodii, koguhi' nodii i tuan di suupu ngaavi' dino, untobo' nodii disido i piuntaban disido miampai dioho'.

²⁰Ii nopo tuhun i nokotoimo do himo talenta nga' minikot doid disido do poingovit do himo o hobi. 'Tuan' ka disido, 'Pinahansan nu dogo' o himo talenta; nga' itia o himo po vagu' i noindapu' ku mantad diti.'

²¹Poboos no doid disido i tuan dau do: 'Avasi' naangazan nu, oi suupu tavasi' om miho hansanon; nokopopokito ko do miho ko do hansanon do id ahal tongoniini'; pahansanon ku mai' doid diau i agaagazo po; kano om amung no do id kounsikaan di tuan nu,' ka.

²²Susuut no do minikot doid disido i tuhun koduvo i nonuan do duvo talenta. 'Tuan,' ka disido, 'Pinahansan nu dogo' o duvo talenta; nga' itia o duvo po vagu' i noindapu' ku mantad diti.'

²³Poboos no doid disido i tuan dau do: 'Avasi' naangazan nu, oi suupu tavasi' om miho hansanon; nokopopokito ko do miho ko do hansanon do id ahal tongoniini'; pahansanon ku mai' doid diau i agaagazo po; kano om amung no do id kounsikaan di tuan nu,' ka.

²⁴Touvi nopo dii nga' i tuhun i kivaa do iso' talenta. 'Tuan,' ka disido, 'Nokoongou zou do osiou ko kotuutuhun, mongomot ko di okon ko' tinanom nu om monimung ko di okon ko' pinasasad nu;

²⁵dadi' noosizan zou, om ngozo' ku no hosoko' i talenta nu do id tana'. Itia iti; diau i' diti, onuo' no vagu' iti.'

²⁶Nga' simbao' no di tuan dau isido, do: 'Oi suupu talaat om gobulan! Dadi' nokoiho ko do mongomot zou di okon ko' tinanom ku om monimung di okon ko' pinasasad ku?

- ²⁷Nung ingkaa, apatut do pinosuang nu daa id biing i usin ku, om koguhi' zou po, poguhion doid dogo' miampai do bunga' dii.
- ²⁸Dadi' baino, onuo' i talenta mantad disido om pataakon no doid di tuhun i kiva'a do opod talenta.
- ²⁹Tu' iisai-isai nopo i kiva'a nga' onuan do hobi po vagu', om kiva'a dii mai' o disido do hobi po ko' i migonop; nga' iisai-isai nopo i taiso, nunu po id dau nga' aavon mai'.
- ³⁰Montok diti suupu taiso lompu', pagavado' iziaho' doid totuvong doiho' id dahabus, i kiva'a do kopogiadan om kopomugoitan do nipon,' ka.
- ³¹“Ontok nopo do mikot i Tanak do tuhun do id kaazaan dau, tonudon do saviavi' tasab, om miikau mai' isido do id tiikoon-laja' do kobontugan.
- ³²Pouzudon mai' do id dumbangan disido o saviavi' tuhun om sompipion mai' disido o tuhun ngaavi' miaga di mintatamong kambing do monompipi' di kambing biri'-biri' mantad di kambing toomod.
- ³³Timungon disido do id avananan dau i kambing biri'-biri' om id ogibangan dau i kambing toomod.
- ³⁴Dadi' biisaan nodii di Laja' i id avananan ngaavi' dau do, 'Ikot kou no, oi nongobitua di Tama' ku, toimoo' no diozu do ponokotungkus i pomolintaan i pinotounda' montok diozu do mantad po di tuidongo' o vinoun.
- ³⁵Tu' hinouson zou om nonuan zou diozu do akanon, tinuuvan zou om noonuan zou diozu do inumon, songkosuvazan zou om tinoimo zou diozu,
- ³⁶aiso do basaan ku om binasaan zou diozu, kitoluo zou om tinombuhui zou diozu, id tolungku' zou om minikot kou do kuminakap dogo'.
- ³⁷Dadi' sumimba nodii mai' doid disido i tangavasi' do: 'Oi Tuhan, di songian zikoi do nokokito diau do houson om pinapaakan diau, toi ko' tinuuvan om pinopoinum diau?
- ³⁸Di songian zikoi kokito diau do songkosuvazan ko om minonoimo diau, aiso do basaan nu om minanambasaan diau?

³⁹Di songian zikoi kokito diau do kitoluo ko toi id tolungku' om minooi kakap diau?'

⁴⁰Om sumim̄ba mai' i Laja', do: 'Poihoon ku iziozu totootopot, soosongian kou noopo do nokoimang diti doid songuhun diti tobpinai ku tongosiisian, nga' nokoimang kou no diti doid dogo',' ka.

⁴¹Om biisaan mai' disido i id ogibangan dau do, 'Pogidu' kou mantad dogo', miampai do kovusungan doid diozu, kumaa doid tapui aiso kopupuson i pinotounda' montok do logon om tasab ngaavi' dau.

⁴²Tu' hinouson zou om au' kou insan panaak dogo' do akanon, tinuuvan zou om au' kou insan popoinum dogo',

⁴³songkosuvazan zou om au' kou insan do minonoimo dogo', aiso basaan ku om au' kou insan panaak dogo' do basaan, kitoluo om id tolungku' zou om au' kou insan ongoi tombuhui dogo',' ka.

⁴⁴Dadi' izioho' nodii o sumovohi do muot do, 'Oi Tuhan, di songian zikoi do nokokito diau do houson om tutuuvan, songkosuvazan om aiso basaan, kitoluo toi id tolungku', om au' zikoi minikot do manakadai diau?' ka.

⁴⁵Dadi' sumim̄ba mai' isido do: 'Poihoon ku iziozu totootopot, soosongian noopo do au' kou nokoimang diti doid songuhun di tosiisian kozo diti, nga' au' kou nogi' minimang diti doid dogo',' ka.

⁴⁶Om mogidu' nodii mai' izioho' kumaa doid koukuman aiso kopupuson, om ii nopo tangavasi' nga' kumaa doid koposizon aiso kopupuson."

Matthew 26

¹Kahapas nopo i Jesus do popohombus di pobooson dau, biisaai no dau i mokiki'ia' ngaavi' dau, do:

²"Nokoiho kou do duvo po tadau om Paska nodii, om pataakon nodii mai' i Tanak do tuhun do mangan papapako'."

³Dadi' timung no i huguan ngaavi' do padri' om i moomohoingon di tuhun ngaavi' do id moligai di padri' takavas, pungaanan do i Caiaphas,

⁴om ponodo no izioho' do atag ngaavi' do mamagakom di Jesus miampai do taka om mamatai disido.

⁵Nga' minoboos izioho', do “mositi' no do okon ko' id suang timpu do kalamazan ngaavi'; mositi' no do aiso kountingaan doid di tuhun ngaavi'.”

⁶Doiho' i Jesus id Bethany id hamin di Simon, i ginomuon haid, do ontok

⁷ikot doid disido o songuhun tonđu' poingovit do sontunsina' toniini' do tumau tapagon om potunguo' no dau ii doid tuhu disido di doiho' isido id doos do mija'.

⁸Kokito nopo dii i mokiki'ia' ngaavi', nga' poboos no izioho' do, “Nookuo tu' pinsiisimaan iti?

⁹Apatut do pinobohi' iti do tapaapagon om pataakon no doid di tangasampit i usin.”

¹⁰Nga' koihaai no di Jesus ii om poboos no isido do, “Nookuo tu' potongobon diozu o ginavo do tonđu' diti? Nunu nopo i nimaan dosido montok dogo' nga' kalaja' i' do tavasi'!

¹¹Tomoimo do miampai diozu i tangasampit, nga' okon ko' tomoimo kou do miampai dogo'.

¹²Ontok do potunguo' dosido doid tinan ku o tumau diti, nimaan dosido iti do popotounda' dogo' do montok kapamahabangan.

¹³Poihoon ku iziau totootopot, do id nomboo noopo do id vinoun diti do po'ia'on o abal tavasi' diti, i nimaan dosido nga' posunudon nogi', do id kaandaman dosido.”

¹⁴Dadi' songuhun di Opod Om Duvo, i pungaan do i Judas Iscariot, minongoi doiho' di huguan ngaavi' do padri' om poboos no do,

¹⁵“Nunu o panaak diozu dogo' nung pataakon ku doid diau isido?” Balazai no dioho' isido do tohu ngoopod kakib do piok,

¹⁶om mantad nodii dii do timpuun no isido do mogium kosivatan do popotobus disido.

¹⁷Dadi', di ontok tadau kumoiso' do Louti Au' Nasasadan, minikot doid di Jesus i mokiki'ia' ngaavi' om poboos no do, “Nomboo o ponuu'an nu dagai do popotounda' do kapangakanan nu do Paska?”

¹⁸Poboos no isido do, “Ongoi no doid di songuhun i doiho' id kakadazan tagazo om moboos no doid disido do, ‘Minoboos i Tuan ku do: Osomok no o timpu ku. Id hamin nu no o kapanaandakan ku do Paska miampai di mokiki'ia' ku ngaavi'; ka dau, kanto.’ “

¹⁹Tonudo' no di mokiki'ia' ngaavi' i pinoboos di Jesus doid dioho' om potounda'o' no dioho' o Paska.

²⁰Di minsosodop nodii iikau no isido do makan miampai di Opod Om Duvo.

²¹Om di maso makan izioho' poboos no isido do, “Poihoon ku iziozu totootopot, songuhun diozu o mazu-azu no do popotobus dogo'.”

²²Noikot no izioho' do notigavo om pogisoosovohi nodii do muot disido, do: “Okon i' ko' izou, koni', oi Tuhan?”

²³Simba no isido do: “I songuhun nakanamot dogo' do pinopoobug do hongon do id pinggan o popotobus dogo'.

²⁴Ingkuukuo po nga' ingkaa no o koikoton di Tanak do tuhun, miaga di nokosuat do id buuk tob̄itua, nga' odoi ma di tuhun i popotobus di Tanak do tuhun! Moomogot no do au' nohodi' o tuhun dii!”

²⁵I Judas, i popotobus disido, nga' suminovohi do muot, “Okon i' ko' izou, koni', oi Rabbi?” Simba no i Jesus do, “Iziau no i somboos dino.”

²⁶Dadi', di maso izioho' makan, paganu no i Jesus di louti, om kabalakatai po disido ii, kokibo' no dau ii om pataako' no doid di mokiki'ia' ngaavi' dau. Om poboos no do, “Onuo' no iti om akanon no. Iti no i tinan ku.”

²⁷Dadi', paganu no isido do iso' sasavan, om koponngkotohuod po isido pataako' no disido i doid dioho' miampai minoboos do, “Ponginum kou no do mantad diti, saviavi' kou,

²⁸tu' iti no i zaa' ku, i zaa' do pidondian, pinotuntug montok do ginumuan do montok kopohiangan do douso ngaavi'!

²⁹Mantad baino om sohihinaid, poihoon ku iziozu, au' zou nodii mai' mongiinginum po do anggur gisom do oikot i tadau do monginum zou do anggur kavavagu miampai diozu do id kopomolintaan di Tama' ku.”

³⁰Kopongo nopo do huminozou di hius ngaavi' kapaazaan, pakaazai no dioho' doid Nuhu Olives.

³¹Dadi' poboos no i Jesus doid dioho' do: “Mogiduan kou mai' dogo' do sodop baino, tu' noboos id buuk tobitua, do: Badason ku mai' i mintatamong do kambing biri'-biri' om kotogizas mai' i panon do kambing ngaavi' dii,

³²nga' kotungag zou po, moguhu zou mai' diozu doid Galilee.”

³³Poboos no i Peter doid disido, do: “Sundung potuu do oinsanan do mogiduan diau, nga' au' zou i' izou mogiduan diau.”

³⁴Simbao' no di Jesus isido, do: “Poihoon ku iziau totootopot, sodop om sodop diti, poguhu i' do mingkukuuk o tандаa', intohu ko no mai' pogohim dogo'.”

³⁵Poboos no i Peter doid disido, do: “Sundung potuu do matai zou miampai diau, nga' au' zou i' mai' mogoogohim po diau.” Om saviavi' i mokiki'ia' nga' minoboos nogi' do ingkaa.

³⁶Dadi' koikot no i Jesus miampai di mokiki'ia' ngaavi' dau do id iso' kinoizonon toniini' pungaanan do Gethsemane; om poboos no isido doid di mokiki'ia' ngaavi' dau do, “Doiti' kou po do naamot ku mongoi duuhia do sumambayang.”

³⁷Nangatan disido i Peter om i duvo tanak kusai di Zebedee. Om tuminimpun nodii isido do kopiuman do katangaban om kosusaan ginavo.

³⁸Dadi' poboos no isido doid dioho' do: “Tumongob o koduuduvo ku do miaga ko' modtikapatai no. Andad kou po doiti' om modtudau kou po miampai dogo'.”

³⁹Om hoohombus no isido tokuudi', tungub no do id tana' om imang no sambayang. “Oi Ama',” ka disido, “nung aanu daa, nga' potohibo' dogo' o sasavan diti. Nga' okon ko' mozo' do kohizaban ku nga' tumanud do kohizaban nu.”

⁴⁰Koguhi' nopo isido doid di mokiki'ia' ngaavi' dau, kokito no disido izioho' do poingodop, om poboos no isido doid di Peter, do: “Aiso no do vinakas nu do modtudau miampai dogo' do tangsanjaam no?”

⁴¹Podtudau no, om sambayang no mooi do au' nodii oikatan do ponginaman. Mimang daa o sunduvan, nga' omungkang o tonsi.”

⁴²Om insodu' no vagu' isido do kumoinduvo, om imang no sambayang: “Oi Ama',” ka disido, “Nung au' nopo miho do potohibon o sasavan diti, ngau' oinum ku po, nga' otuhuk no o hizab nu!”

⁴³Om koguhi' po isido om kokito no dau izioho' do poingodop, noikot no vinagat do mato dioho'.

⁴⁴Pohogooso' disido izioho' do doiho', om insodu' no vagu' isido om sambayang no do kumointohu, do ii om ii o boos ngaavi' dau.

⁴⁵Dadi' koguhi' no isido doid di mokiki'ia' ngaavi' dau om poboos no doid dioho' do, “Odop kou nodii om undoong kou no. Intangai, nokoikot no o jaam do potobuson doid hongon do momimidouso' ngaavi' i Tanak do tuhun.

⁴⁶Tungag! Kanou mamananau! Intangai, au' i' osodu' iho' popopotobus dogo'.”

⁴⁷Om tigog i' di maamaso po isido do moboos, koikot no i Judas, i songuhun di Opod om Duvo, om maatanud disido o tuhun togumu' i songingovit do ilang om bobobog ngaavi', i sinuu' di huguan ngaavi' do padri' om moomohoingon di tuhun ngaavi'.

⁴⁸Nokopiumpongo' no do iso' tанда' i popopotobus om izioho', do: “Ii nopo songuhun i tunguban ku, nga' ii no o tuhun dii. Gokomon no isido.”

⁴⁹Om tuutulul minintutuk isido di Jesus om poboos no, do: “Kotobian, oi Rabbi,” ka, om tungubai no dau isido.

⁵⁰Poboos no i Jesus doid disido, do: “Oi tambahut, poonjulo' no o nunu ino maan nu do doiti'.” Insomok no izioho', agkahai dioho' i Jesus om gokomo' no isido.

⁵¹Om tigog i', do songuhun di tutumanud ngaavi' di Jesus do minigit om minongodong di ilang dau; pasandatai no dau i suupu di padri' takavas om katatak no o tohingo dii.

⁵²Om poboos no i Jesus, do: “Posusuko' mahik do id tangkap ino ilang nu, tu' saviavi' i momoguno do ilang do pamatai nga' apatai mai' do ilang.

⁵³Toi momusoou ko naku do au' zou kaanu do sumuku' doid di Ama' ku, i osikap do monuu' do opod om duvo nuzudan do tasab ngaavi'; do mongumohig dogo'?

⁵⁴Nga', ingkuo dii do otuhuk i buuk tobitua i minoboos do mositi' no do ingkaa no iti?”

⁵⁵Ontok no di timpu dii do minoboos i Jesus doid di tinimungan do tuhun do, “Magagaau zou naku, tu' minikot kou do mamagakom dogo' do ki'ii'lang om kiboobobobog kou? Miniikau zou do mongia' do doiho' id Panambazangan Tagazo do tikid tadau om au' kou i' insan kama' dogo'.”

⁵⁶Nangaantakan iti do monuhuk di pogoohungungan ngaavi' do id buuk tobitua. Dadi' duanai no di mokiki'ia' ngaavi' isido om panangkus no izioho' do minogidu'.

⁵⁷Ovito' no di tuhun ngaavi', i minamagakom disido, i Jesus do doiho' id hamin di Caiaphas i padri' takavas, i tinimungan di tangabaa do id adat om i moomohoingon ngaavi'.

⁵⁸Tanud no disido i Peter do doiho' id soosodu' do gisom i' do id moligai di padri' takavas, om suang no isido om iikau no miampai di modsusuung ngaavi' do mintong do nunu kozo o taantakan.

⁵⁹Minogium do katahangan, songkuo noopo o vudut, i padri' ngaavi' takavas om saviavi' Sanhedrin do mooi do kaanu izioho' do mamatai disido.

⁶⁰Nga' aiso do to'ium dioho', sundung potuu do ogumu' i sasi' tovudut do minintahang. Di touvi nodii insomok no o duvo tuhun

⁶¹om panaak no do kososian, do: “Minoboos o tuhun diti do: ‘Kikuasa' zou do momuzas diti Panambazangan Tagazo do Kinoingan om otuidong ku iti do id suang tohu tadau.’ “

⁶²Ingkakat no i padri' takavas om poboos no doid disido, do: “Aiso i' do ponimba' nu diho'? Nunu o katahangan do tuhun ngaavi' diti i pamahavan dioho' diau?”

⁶³Nga' poimiizo i Jesus. Om poboos no doid disido i padri' takavas, do: “Potou'on ku iziau do id di Kinoingan poimpasi do popoiho dagai do nung iziau no i Kristus, i Tanak do Kinoingan.”

⁶⁴Simbao' no di Jesus isido, do: “Iziau no o somboos diti. Nga' poihoon ku iziau do mantad baino om sohiihinaid kokito ko mai' di Tanak do tuhun do poindikau id avananan di Kuasa' om mikot doid gavun ngaavi' do tavan.”

⁶⁵Dadi' kiniso' no di padri' takavas i basaan ngaavi' dau om poboos no do: “Nokopogohundaat no isido. Nunu podii o guno do sasi' ngaavi' do baino? Ihia! Ko'o'ongou diozu o pogogohundaat.

⁶⁶Nunu o pomusaavan diozu?” Simba no izioho' do, “Misudong no iziaho' do matai.”

⁶⁷Dadi' duhaai no dioho' o voos disido om tumbuko' no dioho' isido; vookon nopo nga' minoboos di maamaso do monumbuk disido do,

⁶⁸“Intutunai no, oi Kristus! Iisai dati' i minomobog diau dii?”

⁶⁹Do naamot dii, poindikau i Peter do id dahabus di pombibisalaan, om ikot no doid disido o songuhun suupu tondu' i minoboos do, “Iziau nga' miampai nogi' di Jesus i tuhun do Galilee, koni'.”

⁷⁰Nga' ohimo' no di Peter ii do id dumbangan dioho' songovian. “Au' zou i' koiho do nunu ino booson nu,” ka disido.

⁷¹Ontok di habus isido kuminaa' doid vavazaan tagazo nokokito disido o songuhun vagu' o suupu tonđu' om poboos no zosido doid tuhun ngaavi' doiho', do: "Tuhun nopo diti nga' miampai di Jesus i tuhun Nazaret."

⁷²Om imang no vagu' tau' isido do minogohim dii, do: "Au' zou i' kotutun do tuhun diho'."

⁷³Au' i' ahaid mantad dii om intutuk no di Peter i tuhun ngaavi' i songingkakat doiho' om poboos no doid di Peter do: "Totoopot no do iziau nopo nga' songuhun dioho'! Tu' boos nu po nga' miaga do diaho'."

⁷⁴Dadi' timpuun no isido do pokovusung om tumau', "Au' zou i' nokoiho do tuhun diho'," ka. Om tulus do pingkukuuk i tanđaa',

⁷⁵om koondom no di Peter o nunu i noboos di Jesus, do: "Poguhu i' do mingkukuuk i tanđaa' intohu ko no kopogohim dogo'." Om habus no isido om iad nodii kozo.

Matthew 27

¹Kosuvabai nopo, pitimbungak no i huguan ngaavi' do padri' om i momohoingon di tuhun ngaavi' do manantu' do kapatazon di Jesus.

²Pokikagasai no dioho' isido om pootodo' no doid di Pilate, i gounal.

³Dadi' kokito nopo di Judas, i pinopotobus disido, do noukum i Jesus, pononso no isido om onuo' no dau i tohu ngoopod kakib usin piok om poguhio' no dau ii doid di huguan ngaavi' do padri' om momohoingon ngaavi'.

⁴"Nokopomidouso zou. Nokopotobus zou do zaa' di taiso hasa'," ka disido. Simba no izioho' do: "Nunu nodii ino doid dagai? Diau no do ahal dino."

⁵Om potovuko' no disido do doiho' id inantai do id suang panambazangan i kakib ngaavi' do piok om pogidu' no, om ongoi no isido givis sondii'.

⁶Puuto' no di huguan ngaavi' do padri' i kakib ngaavi' do piok om poboos no do: "Kadaandang i' do Undang-undang do papaamung do usin diti do id poninimungan usin; usin do zaa' iti."

⁷Dadi' pibaasai no dioho' o ahal dii om pobohizo' no dioho' do gana' di mononoodo do kuon o usin dii, do dodizon do pamahabangan do songkosuvazan ngaavi',

⁸om iti no sabap do kakaal i' do gana' dii do pungaanan do Gana' do Zaa'.

⁹Dadi' notuhuk dii i noboos di profeta Jeremiah do: Om onuo' no dioho' i tohu ngoopod kakib do piok, i pinatantu' do tanak ngaavi' do Israel do pomohoogo di Iso' i tapagon kozo o hoogo,

¹⁰om pobohizo' no dioho' ii do gana' di mononoodo do kuon, miaga di pinonuu'an dogo' di Tuhan ka.

¹¹Dadi', ovito' no i Jesus doid dumbangan di gounal, om udizoo' no di gounal isido, do: “Laja' ko naku do Johudi ngaavi'?” Simba no i Jesus do, “Iziau no o somboos dino.”

¹²Nga' dawaho' nopo isido di huguan ngaavi' do padri' om di moomohoingon ngaavi', nga' au' toomod isido sumimba.

¹³Om poboos no i Pilate doid disido, do: “Au' ko i' koongou do songkuo ginumu' do pamadawa' dioho' diau?”

¹⁴Nga' natangahan i gounal do aiso songkotob o boos do pinonimba disido do toombo noopo do dadawa' dii.

¹⁵Koubasanan nopo di gounal do ontok tadau kalamazan, nga' papahapas do songuhun di songintolungku', iisai noopo o pihion dioho'.

¹⁶Ontok nopo dii nga' kivaasonguhun pointolungku', i agazo kozo o hasa', pungaanan do i Barabbas.

¹⁷Dadi' kotimung nopo i tuhun ngaavi', poboos no i Pilate doid dioho' do: “Toombo o pokihapasan diozu dogo': I Barabbas, ko' i Jesus i pungaanan do i Kristus?”

¹⁸Tu' nokoiho i Pilate do sabap no do kapapahadan do novit dioho' isido doid disido.

¹⁹Dadi' di poinḍikau isido do id tiikoon do pombisalaan, pobuzuai no di savo dau isido do pason, do: “Kada' ampai do ahal dino tuhun tavasi'; notigavo zou kozo di baino do nipi ku kokomoi disido.”

²⁰Nga' noogutan no di huguan ngaavi' do padri' om di mohoingon ngaavi' i tuhun togumu' do mokihapas di Barabbas om mongukum di Jesus do patazon.

²¹Dadi' ontok poboos i gounal om minudizo dioho' do: “Toombo diti duvo o pokihapasan diozu dogo',” minoboos izioho' do, “I Barabbas.”

²²Poboos no i Pilate doid dioho', do: “Dadi' nung ingkaa, kuozon ku dii i Jesus i pungaanan do i Kristus?” Simba no izioho' do, “Papapakon iziaho'!”

²³Minuot isido do, “Nga' nunu dii o kalaatan do nimaan disido?” Nga' tadon nogi' dii do hobi pinuod dioho' do guminizak, do: “Papapakon iziaho'.”

²⁴Dadi' koihaai no di Pilate do aiso i' vaza' di boos dau, nga' tadon nogi' do koponoodo ii do kougaan. Paganu no isido do vaig tokuudi', om vougai no dau i pahad ngaavi' dau do id dumbangan di tuhun ngaavi' om poboos no, “Aiso i' do hasa' ku do id zaa' do tuhun diti. Diozu no do ahal diti.”

²⁵Om ii nopo tuhun ngaavi', potitikid dioho', nga' suminimba do id gizak, do: “Izikoi no om tanak ngaavi' dagai o toontok do zaa' diti!” ka.

²⁶Dadi' pahapaso' no disido i Barabbas montok dioho'. Pokiposutai po haid disido i Jesus, om pataako' nogi' disido isido do maan papapako'.

²⁷Dadi' ovito' no di susumangod ngaavi' di gounal i Jesus doid hintuun pombisalaan om timungo' no do poinhiput di Jesus i saviavi' susumangod.

²⁸Iduai no dioho' do basaan isido om kuihibai no do kuihib taagang-agang,

²⁹om kopomohingkou po do ugi ngaavi' do tinoodo do siga, posigaai no dioho' disido ii om poigito' no dioho' do sukud vaang o hongon disido do vanan. Asaasabo' no dioho' isido miampai sumingkotud izioho' om moboos do, “Tabi', oi laja' do Johudi ngaavi'!”

³⁰Om duhaai no dioho' isido om onuon dioho' i sukud vaang om poumpokon dioho' ii doid tuhu disido.

³¹Om kopongo po izioho' do magaagasab disido, vuzado' no dioho' i kuihib om pabasaano' no dioho' disido i basaan ngaavi' dau sonḍii' om ovito' no dioho' isido do ngozon papapako'.

³²Id tindahanon dioho', kasaamaanai no dioho' o songuhun mantad Cyrene, pungaanan do i Simon, om suu'o' no dioho' isido do manaan di salip dau.

³³Kodimpot nopo dioho' o iso' kinoizonon pungaanan do Golgotha, kikomozon do, kinoizonon do bangkavan do tuhu,

³⁴poinumo' no dioho' isido do anggur hinangatan do tompodu, i kininaman disido nga' au' disido ninum.

³⁵Kopongo po izioho' do papapapak disido pinsimpuut no izioho' do mogibabaagi di basaan disido,

³⁶om iikau no izioho' om timpoon no do tuminamong disido.

³⁷Id duhuuhu disido pounsuat i totondos dioho' disido; do ka, “Iti no i Jesus, i Laja' do Johudi ngaavi'.”

³⁸Dadi' duvo mananakau pinapapak miampai disido, songuhun id avananan om songuhun id ogibangan.

³⁹Minanaasangi' disido i tuhun ngaavi' santaatahib; pinghingogon dioho' o tuhu dioho'

⁴⁰om moboos do, “Dadi' vuzason nu i Panambazangan Tagazo om id suang timpu tohu tadau, otuidong nu mahik ii! Dadi' imang no pasi diau sonḍii' nung tanak ko no do Kinoingan om mindau' no mantad dino salip!”

⁴¹Ingkaa nogi' do minanaasangi' disido i huguan ngaavi' do padri' miampai di tangabaa do id adat om i moomohoingon ngaavi',

⁴²miampai boos ngaavi' do, “Minamasi iziaho' dovokon; au' iziaho' kapasi dau sonḍii'. Laja' iziaho' do Israel; suu'o' nodii iziaho' do mindau' mantad diho' salip do baabaino, om otumbazaan tokou nodii mai' doid disido.

⁴³Nakahansan iziaho' doid Kinoingan; tomposizo' no daa do Kinoingan iziaho' nung mimang no diaho' isido. Tu' nokoboos iziaho' do, 'Tanak zou do Kinoingan,' " ka.

⁴⁴Ii po mananakau ngaavi' i pinapapak miampai disido nga' ingkaa nogi' do minanaasangi' disido.

⁴⁵Mantad di jaam koopod om duvo do otuvong o pototongkop do tana' gisom di jaam kumotohu.

⁴⁶Om kuang hobi di id jaam kumotohu, guminizak do topuod i Jesus, do: "Eli, eli, lama sabachthani?" ka, komozon do, "Oi Kinoingan ku, oi Kinoingan ku, nookuo tu' zinadaan zou diau?"

⁴⁷Koongou nopo dii o vookon di songingkakat doiho', poboos no izioho', do: "Momohoou di Elijah o tuhun diho',"

⁴⁸om songuhun dioho' o suminikap minogongoi do totogop om potogopo' no do id souka' om, posonggio' no ii do id vaang, om potunuzo' no dau ii doid disido do poinuman disido.

⁴⁹Nga' ii nopo ngaavi' suvai nga' minoboos do: "Andado' po! Intangan po nung mikot i Elijah do mamasi diaho'."

⁵⁰Nga' gizak no vagu' do topuod i Jesus, om kovodtuai no do ginavo.

⁵¹Om tigog i', do nopiduvo do nokinis mantad savat gisom id siibo' i tabil ponokop id suang di panambazangan, noguzu' o tana', nahapak o vatu ngaavi',

⁵²noukab o hobong ngaavi' om i tinan ngaavi' do ginumuan tuhun tongobitua nga' tuminungag mantad hobong,

⁵³om iti nopo ngaavi', di ontok nokotungag nodii isido, nga' huminabus mantad di hobong ngaavi', suminuang di kakadazan tobitua om minimbuhai do id piipio tuhun.

⁵⁴I songuhun huguan atus susumangod miampai do suvai ngaavi' i minintamong di Jesus, nga' nokokito do noguzu' i tana' om nunu noopo i

naantakan, om noikot izioho' do nokotigog om minoboos, do: “Totootopot no do tanak do Kinoingan o tuhun diti.”

⁵⁵Om ogumu' o tondu' do doiho', poingintong mantad soosodu', ii om ii tondu' ngaavi' i tuminanud di Jesus mantad Galilee om minintamong disido.

⁵⁶Poingamung nopo dioho' nga' i Mary do Magdala, i Mary i tina' di James om Joseph, om i tina' di tanak kusai ngaavi' di Zebedee.

⁵⁷Di minsosodop nodii, koikot no o songuhun puavang mantad Arimathaea, pungaanan do i Joseph, i nadadi do mokiki'ia' di Jesus.

⁵⁸Minugad o tuhun dii doid di Pilate om minokianu di tinan di Jesus. Om ponuu'ai no di Pilate ii do papataak.

⁵⁹Dadi' onuo' no di Joseph o tinan dii, hopoto' do kain tahaab tohidang

⁶⁰om posuango' no ii do id suang di kahabangan kavavagu dau sondii' i pinoluak disido doid pampang. Om huvido' no dau i vatu tagazo do pinopotutub di vavazaan sumuang do hobong dii om pamanau no isido do tuminongkizad dii.

⁶¹Om doiho' i Mary do Magdala om i Mary tiso', miniikau id tupak di hobong.

⁶²Di tadau sumusuut, koontok do nopongo o Tadau Kopotoundaan, minugad doid di Pilate i huguan ngaavi' do padri' om i Pharisee ngaavi'

⁶³om poboos no doid disido, do: “Oi Tuan Takavas, osoou dagai do minoboos o minghaahasu diti, di ontok poimpasi po isido, do: ‘Ahapas po tohu tadau, tumungag zou mai' vagu.’”

⁶⁴Iho' no poogi' do ponuu' no do mintamong di kahabangan do gisom kumotohu tadau, tu' kikoosi do mikot dati' i mokiki'ia' ngaavi' dau om panakaon no dioho' isido om oviton no do mogidu' om moboos nodii doid tuhun ngaavi', do, ‘Nokotungag isido mantad poimpatai,’ ka. Vudut nopo diti touvi no nga' hobi linaat ko' ii di poguhu diti.”

⁶⁵Poboos no i Pilate doid dioho', do: “Ngozo' no diozu tamangai kozo, songkuo noopo o toihaan diozu.”

⁶⁶Dadi' ugad no izioho' om tamangai no kozo dioho' i hobong, nimaan pioto' dioho' i vatu om ponuu'ai no do mintamong.

Matthew 28

¹Kopongo nopo o tadau Sabbath, om sumaang tudan nodii di ontok tadau kumoiso' do minggu', minugad tumombuhui di hobong i Mary do Magdala om i songuhun po vagu' i pungaanan do i Mary nogi'.

²Om tigog i' do guminuzu' kozo o tana', tu' minindau' mantad surga o iso' tasab di Tuhan, do minomohuid di vatu om iikaai no dau ii,

³Miaga do gonit o voos dau, noikot pinuak do basaan dau.

⁴Noikot minadtalok i mintatamong ngaavi' tu' oosizan disido om miaga po izioho' do tuhun nangapatai.

⁵Nga' poboos no i tasab; om minoboos isido doid di tondu' ngaavi', do: “Kada' kou koosizai. Koiho zou do mogium kou di Jesus, i pinapapak.

⁶Aino' isido doiti', tu' nokotungag isido, tu' noboos no haid dau. Ngozo' no diozu intangai iho' kinovihion dau,

⁷sikapon no diozu do mugad om poihoon no i mokiki'ia' ngaavi' dau, do: ‘Nokotungag isido mantad poimpatai om baino moguhu diozu isido do id Galilee; doiho' no o kokitanan diozu disido,’ kanto. Intangai! Nobiisaan ku no iziozu.”

⁸Miampai noponu' do ko'o'osi om kounsikaan, suminikap i tondu' ngaavi' do tuminongkizad di hobong om panangkus no do minongoi popoiho di mokiki'ia' ngaavi'.

⁹Om tigog i' do ongoi no soomo' dioho' i Jesus. “Kopivosian,” ka disido. Om intutuk no disido i tondu' ngaavi' om agko' no di takod dau om samba no disido.

¹⁰Om poboos no i Jesus doid dioho', do: “Kada' kou koosizai; ugad kou no om poihoon no i tobpinai ku ngaavi' do mositi' mugad izioho' doid Galilee; doiho' no o kokitanan dioho' dogo'.”

¹¹Di maamaso izioho' mindahan, vookon di mintatamong ngaavi' minugad doiho' id kakaḡazan do popoiho di huguan ngaavi' do padri' do saviavi' naantakan.

¹²Pitimbungak no izioho' miampai di moomohoingon ngaavi' om kopiboos po izioho', tunuzai no dioho' do usin togumu' i susumangod ngaavi'

¹³miampai boos ngaavi' dioho' do, “Mositi' moboos kou do ingkaa, ‘Minikot do doungeosodop i mokiki'ia' ngaavi' disido om panakao' no dioho' isido di ontok poingodop izikoi,' kanto.

¹⁴Om nung koongou diti i gounal, salasazon za i' iti miampai disido do mool do au' kou kaanu do kosusaan.”

¹⁵Dadi' onuo' no dioho' i usin om tonudo' no dioho' i ponuu'an ngaavi', om gisom do baino diti do ino no o susuzon do Johudi ngaavi'.

¹⁶Do naamot dii, ii nopo opod om iso' mokiki'ia' nga' maso pakaazan doid Galilee, doid iso' nuhu takavas i pinoumpongo' di Jesus do pisaamanan miampai dioho'.

¹⁷Kokito nopo dioho' isido, singkotud no izioho' do id dumbangan disido, nga' vookon dioho' do miipiduvo ginavo.

¹⁸Intutuk no dioho' i Jesus om poboos no doid dioho'. Minoboos isido do, “Saviavi' kuasa' do id surga om id tana' nga' nakataak doid dogo'.

¹⁹Ugad kou no poogi', om dodizon no diozu do mokiki'ia' ngaavi' o saviavi' tuhun; podsuon no izioho' do id ngaan di Tama' om di Tanak om di Spiritu Tobitua,

²⁰om ia'on no izioho' do mimozo' do saviavi' ponuu' i nakataak ku doid diozu. Om onḡomo' no, miampai zou i' diozu tomoimo; oo', gisom do id kopupuson do timpu.”

Mark

Mark 1

¹I tinimpuunon di Abal Tavasi' kokomoi di Jesus Kristus, i Tanak do Kinoingan.

²Nokosuat ii do id buuk di profeta Isaiah do: Bii'o', pougadon ku i papapaabal ku do moguhu diau; potoundaon i mai' disido o vazaan nu.

³I ohou do songuhun do maad-haad id kotogisan do: “Potounda'o' no o lahan montok di Tuhan, potuhido' no o vazaan ngaavi' disido.”

⁴Doiho' id kotogisan i John Baptist, papaabal do kopodsuan do katangaban montok kopomohiangan do douso ngaavi'.

⁵Saviavi' tuhun mantad Judaea om mantad Jerusalem minikot doid disido, om di maso izioho' podsuon disido do id bavang Jordan minokihiong izioho' do douso ngaavi' dioho'.

⁶Poimbasaan i John do basaan tinodo mantad kuhit do unta', om takanon nopo dau nga' hombidai no om paa' id tahun.

⁷Di maamaso isido mongia' minoboos isido do, “Kivaa do songuhun i sumusuut dogo' i agazo po o kuasa' ko' izou, om au' zou i' mipadan do sumingkotud do mongidu' di kagos do solipal dau.

⁸Nopodsu' ku iziozu do vaig, nga' podsuon kou mai' disido do Spiritu Tobitua.”

⁹Ontok no do timpu diti do minikot i Jesus mantad do Nazareth id Galilee om nopodsu' di John do id bavang Jordan.

¹⁰Om tuutulus, di maamaso isido tuminda mantad di vaig, do kokito no dau o surga do uminivang om i Spiritu, i miaga do tombohog asang, do suminondot doid disido.

¹¹Om koikot no o ohou mantad surga do, “Iziau no i Tanak ku, i Koginavaan ku; i kaanangan ku.”

¹²Om tuutulus do ovito' no di Spiritu isido do kuminaa' doid kotogisan

¹³om timpoon no isido doiho' do apat ngoopod tadau, om nimaan ponginamai di Saitan. Miampai isido di suang-tahun ngaavi' tongosiou, om tinamangan isido di tasab ngaavi'.

¹⁴Kagakom nopo i John, ugad no i Jesus do doiho' id Galilee. Doiho' no isido do pinapaabal di Abal Tavasi' mantad Kinoingan do minoboos do,

¹⁵“Notuhuk no i timpu, om osomok no i kopomolintaan do Kinoingan. Tongob no, om kotumbazaai no di abal tavasi'.”

¹⁶Di maapanau isido do zumuzu di Botung Tagazo do Galilee do kokito no dau i Simon om i tobpinai dau i Andrew do maamaso manatak do pukot do id botung tagazo dii — tu' monginginsada' izioho'.

¹⁷Om biisaa'i no di Jesus izioho' do, “Tanud kou dogo' om dodizon ku iziozu do monginginsada' do tuhun.”

¹⁸Om tuutulus do zadaai dioho' i pukot ngaavi' dioho' om tanud no disido.

¹⁹Pamanau no vagu' do osoosodu' po, om kokito no disido i James i tanak di Zebedee om i tobpinai dau i John; izioho' nga' songinsakai nogi' di padaau dioho', do monombong di pukot ngaavi' dioho'.

²⁰Tuutulus do hoovo' disido izioho', duanai no dioho' i tama' dioho' i Zebedee do id padaau dii miampai di tuhun gogojihon ngaavi' disido, om tanud no disido izioho'.

²¹Pamanau no izioho' gisom doid Capernaum, om tuutulus do minooi isido doid panambazangan do ontok Sabbath om tuminimpun do mongia'.

²²Om nokosohuut do id ginavo dioho' i kopongia'an disido tu' minongia' isido dioho' miampai do kuasa', om okon ko' miaga di tuhun tangabaa do id adat.

²³Om tigog i' di doiho' id panambazangan dioho' do kiva'a songuhun kusai nosuang do tom̄biivo talaat, om guminizak isido do,

²⁴“Kuozon zikoi diau, oi Jesus do Nazareth? Nokoikot ko naku do momunso dagai? Nokoiho zou do iisai ko: i Tobitua Kozo do Kinoingan.”

²⁵Nga' poboos no i Jesus do opuod do, “Pokodoit! Habus no mantad diaho'!”

²⁶Om pimpulagiu no i tombiivo talaat id tuhun dii om miampai do gizak topuod habus no ii do mantad disido.

²⁷Noikot no do natangahan i tuhun ngaavi' dii om pogi'uu'uot no do nunu o komozon ngaavi' dii, do sombooboos do, “Iti no i kopongia'an kavavagu, om kikuasa' do pointanud dii: tombiivo tangalaat po nga' kuasaon disido om mimozo' izioho' disido.”

²⁸Om kaabal no o ngaan disido doid noonomboo nopo, doid pototongkop do kokompungan ngaavi' di tuhun Galilee.

²⁹Tongkizad nodii isido di panambazangan songovian di James om di John do pakaazan do doiho' id hamin di Simon om di Andrew.

³⁰Ontok dii nopo nga' poinghuvi i minan di Simon do id toodopon dau tu' sogiton, om sunudai no dioho' isido do kokomoi dosido.

³¹Ikot no isido doid dosido, igitai no dau i hongon dosido om sakadazo' no do pinopotungag. Om tuminongkizad dosido o toluo dii om timpuun no zosido do minonompuan dioho'.

³²Minsosodop dii, di kotonob o tadau, ovito' no dioho' doid disido i kitoluo om i nongosuang do tombiivo tangalaat.

³³Nongotimung doid vavazaan dii i tuhun ngaavi' do kakadzazan,

³⁴om ogumu' i hiningasan disido mantad mogisuusuvai toluo; minoguzazang nogi' isido do tombiivo tangalaat, nga' noduan disido izioho' do mimboos, tu' kotutun izioho' do iisai isido.

³⁵Di minsusuvab, di au' po sumaang tudan, tungag no isido om tongkizad no di hamin om ugad no doid iso' kinoizonon i aiso do tuhun om sambayang no do doiho'.

³⁶Ugad no do mooi pogium disido i Simon om i kookoluang ngaavi' dau,

³⁷om ko'ium nopo dioho' isido poboos no izioho' do, “Mogium diau o tuhun ngaavi'.”

³⁸Simba no isido do, “Kanou mugad doid kinoizonon suvai, doid kakadazan ngaavi' id tootoning, do mooi do kapapaabal zou nogi' di boos do doiho', tu' ino' no o sabap do minikot zou.”

³⁹Om pitootongkop no isido do id Galilee, mobpongia' do id panambazangan ngaavi' dioho' om mobpoguzazang do tom̄biivo tangalaat.

⁴⁰Koikot no doid disido o songuhun gomun om singkotud no do mokiinsian do moos-boos do, “Nung mimang ko, ohingasan zou i diau.”

⁴¹Nosianan i Jesus disido om pobunuzo' no i hongon dau om kamao' no dau isido om poboos no doid disido do, “Ino no o kohizaban ku. Kohingasai no.”

⁴²Om tuutulus do noidu' o gomu' disido dii om kohingasai no isido.

⁴³Tuutulus do pinotongkizad di Jesus isido om biisaai no kozo dau isido do,

⁴⁴“Ingaton no, kada' popimbooso' doid iisai-isai noopo, nga' ugad no do popokito diau sondii' doid di padri', om popohubuk no do montok kinohingasan nu tumanud do undang-undang di Moses do ponokokatahangan nu doid dioho'.”

⁴⁵Pamanau no o tuhun dii, nga' popingabalo' no dau o kinaantakan dii om popinsunudo' no doid noonomboo noopo, dadi' mogohimu i' dii i Jesus do sumuang doid nomboo noopo o kakadazan, om tuminimpon dii do id dahabus do kakadazan id kinoizonon ngaavi' do aiso mogiigizon. Sundung potuu do ingkaa, nga' minodidikot i' doid disido o tuhun ngaavi' do mantad nomboo noopo.

Mark 2

¹Di piipio tadau mantad kinoguhian disido doid Capernaum, kaabal no do nokouhi' isido;

²om noikot no ginumu' do tuhun do notimung gisom i' do aiso dii do iikoon, ii po id dumbangan do vavazaan nga' noponu'. Maamaso isido popo'ia' di boos doid dioho'

³do ontok ovito' di piipio tuhun doid disido o songuhun i napatazan sampapas tinan i tinonggungan do apat tuhun,

⁴nga' sabap no do au' izioho' kaanu do mogovit do tuhun dii do tumahib di tuhun togumu', hingkibo' no dioho' i taap id saau di Jesus; om kohingkib nopo dioho' ii, pouhuo' no dioho' i tuhun napatazan sampapas tinan dii do poinghuvi id huhuvizon.

⁵Kokito nopo disido o kotumbazaan dioho' dii, biisai no di Jesus i tuhun napatazan sampapas tinan dii do, “Oi tanak Ku, nohiong no o douso nu ngaavi'.”

⁶Dadi' kivaa do piipio tuhun tangabaa do id adat do poindikau doiho', om pomusoou no doid dioho' sondii' do,

⁷“Ingkuo nodii do kaanu do moboos do ingkaa o tuhun diti? Mogohundaat i' isido do Kinoingan. Iisai dii o kaanu popohiong do douso ngaavi' nga' kii-Kinoingan no?”

⁸Om tuutulus i Jesus, do nokoiho do pomuandaman dioho', biisai no disido izioho' do, “Nookuo nodii tu' kipomuandaman kou do miaga ngaavi' diti do id ginavo diozu?”

⁹Toombo dii ngaavi' diti i touhan do pobooson doid tuhun di napatazan sampapas tinan, ‘Nongohiong no o douso nu,’ ka toi ko’ ‘Tungag no, onuo' no ino huhuvizon nu om mamananau no?’

¹⁰Nga' mooi do katahang doid diozu do kikuasa' i Tanak do tuhun do popohiong do douso ngaavi' do id tana” — minoboos isido doid di tuhun

¹¹napatazan sampapas tinan dii — “Suu'on ku iziau: ingkakat no, onuo' no ino huhuvizon nu, om muhi' no.”

¹²Om ingkakat no o tuhun dii, onuo' no dau i huhuvizon dau om pamananau no huminabus do id dumbangan di ginumuan do tuhun, dadi' noikot no do natangahan izioho' om pangazou no do Kinoingan do sombooboos do, “Au' po izikoi insan kokito do oonu-onu do miaga diti.”

¹³Ongoi no vagu' isido do doiho' id tisan di botung tagazo; om minikot doid disido o saviavi' tuhun, om ia'o' no disido izioho'.

¹⁴Di maapanau isido kokito no dau i Levi i tanak di Alphaeus do poindikau doiho' id upis do pambabalazan do sukai, om biisai no dau isido do, “Tanud dogo'.” Om ingkakat no isido om tanud no disido.

¹⁵Di maamaso i Jesus makan sosodopon do id hamin di Levi, kivaa piipio monimumung sukai om i momimidouso ngaavi' do songindikau id doos do mija' miampai di Jesus om di mokiki'ia' ngaavi' dau; tu' ogumu' dioho' dii do poingamung di tuminanud dau.

¹⁶Kokito nopo di tangabaa do id adat do id tinimungan do Pharisee isido do makan miampai di momimidouso om di monimumung ngaavi' do sukai, poboos no izioho' doid di mokiki'ia' ngaavi' disido do, “Nookuo tu' makan isido miampai di monimumung do sukai om di momimidouso ngaavi'?”

¹⁷Koongou nopo di Jesus iti, biisai no disido izioho' do, “Okon i' ko' i ongohidas o momoguno do mongungusap, nga' i kitoluo. Okon i' ko' minikot zou do momohoou di tongotuhid, nga' momohoou i di momimidouso ngaavi'.”

¹⁸Maamaso mogkuasa' i mokiki'ia' ngaavi' di John om i Pharisee ngaavi', do ontok ikot doid disido o piipio tuhun om poboos no doid disido do, “Nookuo nodii tu' mogkodos i mokiki'ia' ngaavi' di John om i mokiki'ia' ngaavi' di Pharisee ngaavi', nga' au' i' mogkodos i mokiki'ia' nu ngaavi'?”

¹⁹Simba no i Jesus do, “Tantu' no do au' i' mogkodos i mononmpuan ngaavi' di manansavo do ontok kakaal po di manansavo do miampai dioho'? Nung kakaal po do miampai dioho' i manansavo, au' i' kaanu mogkodos izioho'.

²⁰Nga' oikot i' mai' o timpu do ngozon mantad dioho' i manansavo, om vagu' nogi', do ontok tatau dino, do mogkodos mai' izioho'.

²¹Aiso i' do tuhun do popotombong do kain di vagu po doid basaan di hazid no; tu' nung ingkaa, koponginis dati' i tombong dii, i vagu mantad di hazid, om lumalad o kinokinesis dii.

²²Om aiso i' poposuang do anggur vagu do id posusunan anggur do nahazid i tinodo mantad do binulang; tu' nung ingkaa, otobuk mai' di anggur i posusunan i tinodo mantad binulang, om oubat i anggur om nogi' i posusunan dii. Au'! ii nopo anggur vagu nga' posuungan do id posusunan vagu.”

²³Naantakan do insan tadau Sabbath di maapanau isido do dumaapas do anau ngaavi', pongupu' no do gandum di avazaan dioho' i mokiki'ia' ngaavi' disido.

²⁴Om biisaai no di Pharisee ngaavi' isido do, “Bii'o', nookuo nodii tu' mimang izioho' di pogoduan do ontok tadau Sabbath?”

²⁵Om simba no isido do, “Au' kou i' naku insan nakabasa' do nunu i nimaan di David di ontok timpu do kiguno isido, di ontok hinouson isido om i tutumanud ngaavi' disido —

²⁶ingkuo isido do suminuang do id hamin do Kinoingan di ontok i Abiathar o padri' takavas, om minakangan di louti ngaavi' pohubukon i ii-ii no i padri' ngaavi' o kavasa' do mangakan dii, om ingkuo isido do minanaak nogi' do vookon dii doid di tuhun ngaavi' i miampai disido?”

²⁷Om biisaai no disido izioho' do, “Tadau Sabbath nopo nga' notodo montok do tuhun, okon ko' tuhun montok do tadau Sabbath;

²⁸dadi' ii nopo Tanak do tuhun nga' i tuan ponogi' do Sabbath.”

Mark 3

¹Ugad no vagu' isido doid panambazangan, om kivaa do songuhun i nopihadsa' o hongon do doiho'.

²Om tamangai no dioho' isido do mintong nung momohingos isido do tuhun dii do ontok tadau Sabbath, humansan do ko'ium do hasa' do pamadawa dioho' disido.

³Biisaai no disido i tuhun nopihadsa' o hongon do, “Ongoi no ingkakat doiho' id tanga'!”

⁴Dadi' poboos no isido doid dioho' do, “Kavasa' i' naku do mimang do kalaja' tavasi' do ontok tadau Sabbath, toi ko' mimang do alat; mamasi, toi ko' mamatai?” Nga' songimizo izioho'.

⁵Miampai nahadangan isido do minintong dioho', tuminongob do nokokito dioho' do okodou o ginavo, poboos no doid tuhun dii do, “Pahanato' no ino hongon nu.” Pahanato' no disido ii om kavasi' no i hongon dau.

⁶Habus no i Pharisee ngaavi' om tuutulus do minogiupapakat di tuhun ngaavi' di Herod do humavan disido, minogibooboos do ingkuo mamatai disido.

⁷Tongkizad no i Jesus miampai di mokiki'ia' ngaavi' disido do kuminaa' doiho' id tisan do botung tagazo, om ogumu' kozo o tuhun mantad Galilee do tuminanud disido. Mantad Judaea,

⁸mantad Jerusalem, om mantad Idumaea, om Transjordan om uvang do Tyre om Sidon, ogumu' kozo o tuhun i nokoongou di nimaan ngaavi' disido do minikot doid disido.

⁹Om suu'o' no disido, i mokiki'ia' ngaavi' dau do popotounda' do padaau montok disido sabap no di tuhun togumu', do mooi do au' nodii isido oimpit.

¹⁰Sabap no do ogumu' kozo i nongohingasan disido do saviavi' i kitoluo do nunu noopo nga' minogihoohosod do mooi kama' disido.

¹¹Om soosongan noopo do kokito disido i nongosuang do tombiivo tangalaat, nga' modhoub nopo izioho' do id dumbangan disido om gumizak no do, “Iziau no i Tanak do Kinoingan!”

¹²Nga' oduai no kozo disido izioho' do kada' do ointutunan isido.

¹³Takad no isido doid nuhu om hoovo' no dau i kaanangan ngaavi' dau. Dadi' ikot no izioho' doid disido

¹⁴om pomih'i' no isido do opod om duvo; izioho' nodii i kinouvangan disido om pougadon do mooi papaabal di boos,

¹⁵miampai kuasa' do moguzazang do logon ngaavi'.

- ¹⁶Om pihio' no disido i opod om duvo, i Simon i pinunganaan disido do i Peter,
- ¹⁷i James i tanak di Zebedee om i John i tobpinai di James, i pinunganaan disido do i Boanerges toi ko' i “Tanak ngaavi' do Tinggoud;”
- ¹⁸i Andrew, i Philip, i Bartholomew, i Matthew, i Thomas, i James tanak di Alphaeus, i Thaddaeus, i Simon tuhun di Zealot
- ¹⁹om i Judas Iscariot i popotobus disido.
- ²⁰Minuhi' vagu' isido, om timung no vagu' i tuhun togumu' gisom do au' di kosivat izioho' do makan.
- ²¹Koongou nopo di tootobpinai ngaavi' disido iti, ugad no izioho' do minogongoi disido; “Nouhau isido,” ka dioho'.
- ²²Minoboos i tangabaa do id suat i minikot mantad Jerusalem do, “Nosuang isido di Beelzebul,” om, “maza' no di tanak laja' ngaavi' do logon do moguzazang isido do logon ngaavi'.”
- ²³Dadi', hoovo' no di Jesus izioho' om ponukadan no do,
- ²⁴“Ingkuo nodii o Saitan do moguzazang do Saitan? Nung opibaabaagi nopo o kopomolintaan, au' i' mongompusan ii.
- ²⁵Om nung opibaabaagi nopo o kohominan, nga' au' nogi' kaanu do mongompusan ii.
- ²⁶Dadi' nung mogihaahavan nopo o Saitan sondii' om opibabaagi no, nga' au' nogi' isido mongompusan — kopupuson nodii disido ii.
- ²⁷Nga' aiso i' kaanu sumuang do id hamin di tuhun tavakas om magaau no do kotos disido sahagi ngau' akagasan po disido o tuhun tavakas dii. Om vagu' nogi' do kaanu isido magaau do nuununu nopo do id hamin dii.
- ²⁸“Poihoon ku iziozu totoopot do, Saviavi' douso do tuhun nga' ongohiong mai', om saviavi' i hundaat ngaavi' dioho';
- ²⁹nga' iisai nopo i mogohundaat di Spiritu Tobitua nga' au' i' mai' ohiong, tu' kihasa' do douso selajul.”

³⁰Sabap nopo diti nga' minoboos izioho' do, “Kivaa do tom̄biivo talaat doid disido.”

³¹Koikot no i tina' om i tobpinai kusai ngaavi' disido om, songingkakat izioho' do doiho' id dahabus, pobuzuo' no dioho' o pason do mokituubung disido.

³²Songindikau do poinhiput disido i tuhun togumu' do ontok pobuzuo' doid disido i boos do, “Bio', i tina' om i tobpinai nu ngaavi' do kusai om tonđu' momohoou diau do doiho' id dahabus.”

³³Sim̄ba no isido do, “Iisai i tina' om tobpinai kusai ku ngaavi'?”

³⁴Om unsalangai no disido i songindikau do poinhiput disido om poboos no do, “Iti no i tina' ku om tobpinai ku ngaavi' do kusai.

³⁵Iisai noopo i tumanud do kohizaban do Kinoingan, nga' izioho' no i tobpinai ku do kusai om tonđu' om i tina' ku.”

Mark 4

¹Timpuun no vagu' isido do mongia' dioho' do id tisan di botung tagazo, nga' noikot ginumu' do tuhun do tuminimung do pohihiput disido do iho' nodii poogi' do sakai no isido do padaau i poindada' om iikau no do doiho'. ii nopo tuhun togumu' nga' songindikau do id tisan di botung tagazo.

²Ogumu' i pino'ia' disido doid dioho' do id boovihan ngaavi', om id kopongia'an disido dii minoboos isido doid dioho' do,

³“Pokinongou no! Soovo' no do kivaa songuhun papapasasad do minugad papapasasad do hinsou.

⁴Om kaantakai no do, di maamaso isido papapasasad, vookon do hinsou dii do naatu' doid tisan lahan, om koikot no i tom̄bohog ngaavi' om akano' no ii.

⁵Vookon di hinsou do naatu' doid kovotuvan i kitana' todiipis om tuutulus dii do suminuni, tu' odiipis o tana' dii;

⁶om kosidang nopo i tadau nga' kohozi' om kouzou no ii, tu' aiso do gamut dii.

- ⁷Vookon do hinsou dii do naatu' doid kougizan, om kobobot nopo i ugi ngaavi' nga' kohikupai no ii, om au' dii nokopomiuva'.
- ⁸Om vookon do hinsou dii do naatu' doid tana' tohuub, luminanggou ii om apantod, om pomiuva' no do tavasi'; intohu ngoopod kogumu', inggonom ngoopod, om nogi' inggatus kogumu'."
- ⁹Om poboos no isido do, "Iisai nopo i kitohingo nga' pokinongou no!"
- ¹⁰Ontok di soosonguhun isido, minuot do nunu komozon do boovihan ngaavi' dii i Opod om Duvo om i sontonudan ngaavi' disido.
- ¹¹Biisaa'i no disido izioho' do, "Nokointahang no doid diozu o kopomolintaan tohosok do Kinoingan, nga' montok di au' poinpuu diozu nopo nga' pointahangon doid dioho' do id boovihan ngaavi',
- ¹²do mooi do mongkikiikito daa izioho' nga' au' noopo kokito; mongki'oo'ongou, nga' au' noopo kalati'; do mooi do au' di kosimban o kovoovozoo' dioho' om au' ohingasan."
- ¹³Biisaa'i no disido izioho' do, "Au' kou i' naku kalati' do boovihan diti? Dadi' ingkuo kou nodii do kalati' di boovihan ngaavi' do suvai?
- ¹⁴Ii nopo pasasadon di papapasasad nga' i boos.
- ¹⁵Ii nopo ngaavi' id tisan do lahan i kinasasadon di boos nga' tuhun ngaavi' i au' i' ahaid mantad kinaangaan dioho' dii, tuutulus do mikot no i Saitan om aavon no i boos di nakasasad doid dioho'.
- ¹⁶Ingkaa nogi', ii nopo nakasasad ngaavi' do id kovotuvan nga' tuhun ngaavi' i minonoimo tuutulus di boos miampai do kounsikaan, di ontok koinsan nogi' dioho' do nokoongou dii.
- ¹⁷Nga' au' i' nakasaahom o gamut dioho' om au' dii kataan; nung koikot o ponginaman, toi kikoponusaan sabap no di boos, nga' tuutulus do aatu' izioho'.
- ¹⁸Dadi' kiva'a do vookon i nakasasad do id kougizan. Nokoongou izioho' di boos,

¹⁹nga' mikot o koompuvangan ngaavi' do id pomogunan, koohungan do pinuavangan ngaavi' om i hizab ngaavi' do suvai do momohikup di boos, om au' di kopomiuva' ii.

²⁰Om kiva a vookon i nakasasad do id tana' tohuub; koongou izioho' di boos om monoimo dii om momiuva', do intohu ngoopod om inggonom ngoopod om inggatus kogumu'."

²¹Minoboos nogi' isido doid dioho' do, "Oviton po naku o sumbu om tongkuban no ii toi posusuton do id toodopon? Okon naku ko' posumpakon ii do id patatampakan do sumbu?"

²²Tu' aiso i' di poinhosok, nga' mositi' do poimbu hazon, aiso i' di himuvon nga' pointahangon i' ngaavi'.

²³Iisai nopo i kitohingo nga' pokinongou no!"

²⁴Minoboos nogi' isido doid dioho' do, "Ingato' no do nunu i kinongoon diozu. Songkuo noopo i paadangon diozu ingkaa nogi' i aadang do otoimo diozu — om ohobizanan kou po mai' vagu';

²⁵iisai noopo i kiva a, nga' oonuan mai' do hobi po; iisai noopo i aiso, nga' a'avan po mai' vagu' do nunu i kiva a disido."

²⁶Minoboos nogi' isido do, "Miaga ditia o kopomolintaan do Kinoingan. Songuhun o papasasad do hinsou do id tana'.

²⁷Sodop om tadau, ontok do poingodop isido, ontok do oposik isido, humoput i hinsou om gumazo; ingkuo, au' koiho isido.

²⁸Soosondii' i tana' do popohobus po haid do hobus, dadi' momivusak no, dadi' momiuva' no ii.

²⁹Om aansak po o tuva' dii, tuutulus do tumimpuun isido do mongomot tu' noikot no o timpu mongomot."

³⁰Minoboos nogi' isido do, "Nunu dii o paagahan dotokou di kopomolintaan? Nunu dii o boovihan do o'ium dotokou do montok dii?"

³¹Ii nopo nga' miaga di songhinsou o sasawi, ontok nopo di pasasado' ii, nga' ii no i tonini' no kozo do saviavi' di hinsou do id tana'.

³²Nga' kasasad nopo ii nga' gumazo ii do dumadi di tagazo no kozo di kazu tongoniini' om momulaan no ii do laan tangagazo do mooi do kosusut nodii doid dii i tombohog ngaavi' do id tavan.”

³³Miampai minomoguno do boovihan togumu' do miaga diti, pinoboos disido doid dioho' i boos, do gisom noopo di olotian dioho'.

³⁴Au' i' isido moboos doid dioho' nga' id boovihan no, nga' polotion i' ma disido i mokiki'ia' ngaavi' dau do ontok osondii'an izioho'.

³⁵Di minsosodop do tadau om tadau dii, poboos no isido doid dioho' do, “Kanou sumoboong do doihuu' id soboong.”

³⁶Om angatai no dioho' isido do tumongkizad di tuhun togumu', do doihoh' isido id padaau; om kivaa do padaau ngaavi' suvai do miampai disido.

³⁷Dadi' timpuun no do modtongus topuod om sumuang dii di padaau i hakun do modtikoponu' no ii.

³⁸Nga' poingodop isido doid douvi do padaau dii, poinhuvi do kituhunan.

³⁹Posikai no dioho' isido om poboos no do, “Oi Mongingia', au' ko naku momoduli'? Otoob tokou!” Om psik no isido pogodu no di tongus om biisaai no dau i daat do, “Imang tood! Toonong no!” Om kotood no i tongus, om imang no toonong o saviavi'.

⁴⁰Dadi' biisaai no disido izioho' do, “Nookuo tu' ongoosizan kou kozo? Kakaal po naku do aiso kotumbazaan diozu?”

⁴¹Noikot no do nongoosizan izioho' om pogibooboos nodii do, “Iisai bo o tuhun diti? Iho' po tongus om daat nga' mimozo' disido.”

Mark 5

¹Kodimpot nopo izioho' doid uvang do Gerasene id sampaping di botung tagazo,

- ²om ontok di kotinda isido, ongoi no tuka' disido o songuhun mantad kahabangan i nosuang do tombiivo talaat.
- ³Minogiigizon o tuhun dii do id kahabangan dii om aiso songuhun kaanu do papakagos disido, miampai po toi do balantai,
- ⁴tu' saasau' no haid langkapon isido om kagasan do balantai nga' oputu i balantai ngaavi' om ahangkang i langkap ngaavi', om aiso songuhun do kivinakas i kaanu monguasa' disido.
- ⁵Minggaom om gumanit sondii' isido miampai do vatu do id kahabangan om konuhuan ngaavi' dii do sonsoosodop om sangaangadau.
- ⁶Kokito nopo dau i Jesus doihuu' id sodu', panangkus no isido om singkotud no do id daadakod disido
- ⁷om gizak no do topuod kozo do, “Kuozon zou diau, oi Jesus, tanak do Kinoingan i Takavas Kozo? Id ngaan do Kinoingan kada' zou undosoo'!”
- ⁸Tu' nobiisaan no haid di Jesus isido do, “Habus no mantad do tuhun dino, oi tombiivo talaat.”
- ⁹Dadi' uot nodii isido do, “Iisai o ngaan nu?” Simba no isido do, “Ngaan ku nopo nga' i Legion, tu' ogumu' zikoi.”
- ¹⁰Noikot no minokiinsian di Jesus isido do au' daa dau poiduon izioho' do mantad uvang dii.
- ¹¹Id poluukan do konuhuan dii, kiva do panon tagazo do vogok do maamaso mangakan do susumad,
- ¹²om pokiinsian no disido i tombiivo tangalaat dii do, “Pougado' zikoi doid vogok ngaavi' diho', potumbazaai zikoi do sumuang doid dioho'.”
- ¹³Dadi' potumbazaai no disido izioho' dii. Mantad diho', do padhabus no i tombiivo tangalaat om suang no do id vogok ngaavi' dii, om panangkus no minunduk di ungib do tuminuun doid botung tagazo dii i panon do vogok dii i kiginumu' do duvo ngoibu, om kohonod no ngaavi' ii.

¹⁴Panangkus no i mintatamong ngaavi' di vogok om popinsunudo' no dioho' doid kakaḡazan tagazo om kokompungan ngaavi' i naantakan; om minodidikot o tuhun togumu' do minooi intong do nunu kozo i naantakan.

¹⁵Koikot no izioho' doid di Jesus om kokito no dioho' i tuhun i nosuang do tom̄biivo talaat dii do poindikau do doiho' — i tuhun i nosuang do legion — do poimbasaan tavaavasi' om ponsinonod o pomusaavan dau, om nongoosizan izioho'.

¹⁶Om saviavi' i nangakasasi' do kinaantakan dii do pinoposunud do nunu o naantakan doid tuhun i nosuang haid do tom̄biivo tangalaat om nunu o naantakan doid vogok ngaavi' dii.

¹⁷Dadi' timpuun no izioho' do mokiinsian di Jesus do tumongkizad do uvang dioho'.

¹⁸Di maamaso isido sumakai di padaau, pokiinsian no i tuhun i nosuang haid do tom̄biivo talaat dii do katanud daa disido.

¹⁹Au' pinotumbazaan di Jesus isido nga' biisaai no dau isido do, “Guhi' no doid tuhun nu ngaavi' om poihoon no izioho' do sontob nimaan di Tuhan doid diau do mantad no do kobinsianan dau.”

²⁰Dadi' pamanau no o tuhun dii om pintongkop no do popinsunud doid Decapolis do saviavi' i nimaan di Jesus montok disido. Om saviavi' dioho' nga' nangatangahan.

²¹Kosoboong nopo vagu' i Jesus do doiho' id sampaping do suminakai di padaau, hiputai no isido do tuhun togumu' om timpoon no isido do id tisan do botung tagazo dii.

²²Dadi' koikot no i huguan do panambazangan do Johudi, i pungaanan do i Jairus, om kokito nopo disido, singkotud no do id daadakod disido

²³om pokiinsian no kozo disido do moos-boos do, “Avagatan do toluo i tanak tonḡu' ku tonini'. Kano po om ngozo' no pakamao' ino hongon nu doid dosido do moo i do ohingasan om apasi dii zosido.”

- ²⁴Ugad no i Jesus miampai disido om ogumu' tuhun do tuminanud disido; mogidoodonso po izioho' do poinhiput disido.
- ²⁵Om kivaa songuhun tonđu' i kitoluo do humuzung o zaa' do opod om duvo toun no hinaid;
- ²⁶i ahaid no om nosinđuahan no do usapon do mogisuusuvai o mongungusap, naavi' no dosido o usin dosido do pinambalai nga' aiso i' do kinomogoto' dosido; tadon nogi' dii, do uminusa' i tolue dosido.
- ²⁷Nokoongou zosido kokomoi di Jesus, om ongoi no zosido amung di tuhun togumu' om kama' no di basaan disido do mantad douvi, do moou-soou, do
- ²⁸“Nung kakama' zou po daa diho' basaan dau, ohingasan zou i' mai.”
- ²⁹Om tuutulus do kotood i zaa' dau do humuzung, om kopiumanai no dosido sondii' do nohingos no o tolue dosido.
- ³⁰Om kopiumanai nopo di Jesus do kivaa do kuasa' do nakahabus mantad disido, pogkovihi no isido di tuhun togumu' om uot no do, “Iisai i kuminama' do basaan ku?”
- ³¹Poboos no i mokiki'ia' ngaavi' disido doid disido do, “Kokito ko i' motuu do mogidoodonso nopo do poinhiput diau iho' tuhun togumu'; om muot ko po vagu' do, ‘Iisai o kuminama' dogo?’ ” ka nu.
- ³²Nga' piovoovo no isido do minintong do iisai o minimang dii.
- ³³Dadi' intahang no o tonđu' dii, nokotigog om maatalok tu' nokoiho zosido do nunu o naantakan doid dosido, om singkotud no zosido doid daadakod dau om poiho' no dau isido di totopot.
- ³⁴Poboos no isido do, “Oi tanak tonđu' ku, kotumbazaan nu no o nokopomohingos diau; pamanau no do id pibabasan om kahapas no mantad tolue nu.”
- ³⁵Di maamaso po isido moboos koikot no o piipio tuhun mantad hamin di huguan do panambazangan do Johudi do minooi popoboos do, “Napatai no i tanak tonđu' nu: nunu po dii vagu' o kakasaan nu di Tuan.”

³⁶Nga' noongou di Jesus i binoos dioho' dii om biisai no disido i huguan do panambazangan do Johudi do, “Kada' koosizai; nga' kotumbazaai no.”

³⁷Om au' disido pinakavasa' o iisai-isai nopo do tumanud dau nga' i' Peter no om i James, om i John tobpinai di James.

³⁸Dadi' koikot no izioho' doid hamin di huguan do panambazangan do Johudi, om kokito no di Jesus i kountingaan ngaavi' miampai do au' tumood do miad om mogkoudu' i tuhun ngaavi'.

³⁹Suang no isido om poboos no doid dioho' do, “Nookuo tu' ountingau om mogiad kou? Au' i' napatai o tanak dii, nga' minodop noopo.”

⁴⁰Nga' ii'iakai no dioho' isido. Dadi' pohobuso' no disido izioho' om, angatai no dau i tama' om i tina' di tanak om i kinouvangan ngaavi' dau sondii', suang no do id hinimput do pinavantazan di tinan di tanak.

⁴¹Om igitai no dau i hongon di tanak om poboos no doid dosido do, “Talitha kum!” i kilati' do, “Oi Ati', biisaan ku iziau do tumungag.”

⁴²Tuutulus do tuminungag i tanak tondu' om pimpanau no, tu' opod om duvo toun no o umul dosido. Noikot no do natangahan izioho',

⁴³om poingato' no kozo disido izioho' do kada' poposunud doid diisai-isai kokomoi dii, om suu'o' no dau izioho' do papaakan dosido.

Mark 6

¹Tongkizad no isido do uvang dii, pakaazai no doid kakaḍazan kinoizonon dau, om kinouvang isido di mokiki'ia' ngaavi' dau.

²Koikot nopo o tatau Sabbath timpuun no isido do mongia' do id panambazangan Johudi, om kogumuan dioho' do natangahan ontok nokoongou disido. Minoboos izioho' do, “Nomḥoo o kinoonuan do tuhun diho' do toihaan ngaavi' diti? Nunu o kabaahan diti i nakataak doid disido, om i kosunḍuvan ngaavi' i oimaan maza' disido?”

³Iti no i tukang kazu dii, i tanak kusai di Mary, i tobpinai di James om di Joset om di Jude om di Simon, koni'? Okon naku ko' miampai nogi' dotokou, i tobpinai ngaavi' disido do tondu'?" Om au' dii izioho' monoimo disido.

⁴Om poboos no i Jesus doid dioho' do, "Id kinoizonon dau sondii' no do au' pantangon o songuhun profeta, id poingamung do koobpinoizan om paganakan dau sondii';"

⁵om au' dii nakaanu isido do mimang do kosunduwan do doiho', nga' nokopomohingos isido do piipio tuhun i kitoluo miampai do pinakabazan dau do hongon dau izioho'.

⁶Natangahan isido do aiso do kotumbajaan dioho'. Pitootongkop no isido do id kokompungan ngaavi', do mongia'.

⁷Dadi' hoovo' no disido i Opod om Duvo om pougado' no dau izioho' do toduduvo, nonuan dau do kuasa' do moguzazang do tombiivo tangalaat.

⁸Om biisai no disido izioho' do kada' pogovit do nuununu nopo do id pamanaan nga' suusukud no — aiso akanon, aiso pinuput, aiso usin do id poizazanan usin.

⁹Kavasa' izioho' do mononsolipal nga', poboos no vagu' isido do, "Kada' pogovit do basaan dohinon."

¹⁰Om biisai no disido izioho' do, "Nung kasaakoi kou do id hamin id noonomboo noopo, izon no do doiho' do gisom i' do tumongkizad kou do uvang dii.

¹¹Om nung kivaanopo do kinoizonon i au' monoimo diozu om au' mokinongou diozu o tuhun, nga' tantagon no o siovuk mantad hapap diozu do ontok tumongkizad kou do ponokotanda' kumaa doid dioho'."

¹²Dadi' ugad no izioho' do minooi papaabal do katangaban do douso;

¹³om ogumu' o logon do nouzazang dioho', om ogumu' o tuhun kitoluo do noumaan do tumau om nongohingasan izioho'.

¹⁴Nokoongou i Laja' Herod kokomoi disido, tu' noihaan nodii kozo o ngaan disido. Vookon minoboos do, “Nokotungag mantad poimpatai i John Baptist om iho' nodii do kivaa kosunduvan ngaavi' do id kalaja' dau.”

¹⁵Vookon minoboos do, “i Elijah i' isido.” Vookon minoboos do, “Isido nopo nga' songuhun profeta, miaga di profeta ngaavi' haid.”

¹⁶Nga' koongou nopo di Herod iti poboos no isido do, “I John i' ii i pinutuhan ku do tuhu; nokotungag isido mantad poimpatai.”

¹⁷Isido no ii, i Herod i minonuu' do mooi pamagakom di John, om pokibalantazai no dau do id tolungku' sabap no di Hirodias, i sinavaan di tobpinai dau i Philip, i sinavo dau.

¹⁸Tu' biniisaan di John i Herod do, “Kadaandang i' doid Undang-undang do sovoon nu i sinavaan di tobpinai nu.”

¹⁹I Herodias nopo, nga' abaazatan kozo disido om pongkipaapatazan dii daa dau isido nga' au' zosido nakaanu,

²⁰tu' oosizan di John i Herod, tu' nokoiho isido do avasi' om obitua kotuutuhun isido, om numohigan dii dau isido. Ontok nopo do koongou di Herod i John do minoboos, nobuuvong kozo isido, nga' isoo' i' ko' naanangan isido do mokinongou disido.

²¹Koikot nodii o kosivatan di ontok kinouhitan do tatau kinohodion di Herod di ontok minanaak isido do pangaangakan doid upisol ngaavi' kigaa' disido, i upisol ngaavi' do susumangod disido om i tuhun ngaavi' kigaagaa' do id pogun Galilee.

²²Ontok nopo do suang i tanak tondu' di Herodias do suminazau, nokopopounsikou zosido di Herod om di tombuhui ngaavi' dau; dadi' poboos no doid tanak tondu' dii i laja' do, “Pokianu no dogo' do nunu noopo i kaanangan nu om pataakon ku i' mai' diau ii.”

²³Om tau' no isido doid batos do, “Onuan ku iziau do nunu noopo i pokionuon nu, sundung potuu do sampapas kopomolintaan ku.”

- ²⁴Habus no zosido om uot no di tina' dau do, “Nunu dii o pokionuon ku?” Simba no zosido do, “I tuhu di John Baptist.”
- ²⁵Om agab-agab no do guminuhi' doid di laja' i tanak tonđu' om pobooso' no dau i pokionuon dau do, “Mokianu zou diau di tuhu di John Baptist, do baabaino, id suang pinggan.”
- ²⁶Noikot no do tuminongob i laja' nga', tu' koondom isido di batos i nakatau' disido om di tombohui ngaavi' dau, au' dii isido nakaanu do au' monumbozo' di pokionuon dosido dii.
- ²⁷Tuutulus dii do ponuu' no i laja' do songuhun maamata' do mooi pomutu do tuhu di John.
- ²⁸Ugad no o tuhun dii do mooi pomutu do tuhu disido do id tolungku'; dadi' ovito' nodii dau o tuhu dii do poinsuang do id pinggan om pataako' no doid di tanak tonđu' dii, om pataako' no di tanak tonđu' ii doid di tina' dau.
- ²⁹Koongou nopo do kinaantakan diti i mokiki'ia' ngaavi' di John, ikot no izioho' om onuo' no i tinan disido om hobongo' no ii.
- ³⁰Koguhi' no i apostol ngaavi' di Jesus om susuzai no dioho' isido do nangaangazan dioho' om di pino'ia' ngaavi' dioho'.
- ³¹Om poboos no isido doid dioho' do, “Ongoi kou no doid kinoizonon i aiso do tuhun nga' iziiziozu no om mungoong po do toluu'ai no;” tu' ogumu' kozo o tuhun do songikot-ikot om songuhi-uhi' do timpu do makan po nga' aiso.
- ³²Dadi' sakai no izioho' do padaau do mongoi doid kinoizonon taiso tuhun do mooi do ondu'an dii izioho'.
- ³³Nga' nokito izioho' do tuhun do minugad, om ogumu' o nokotutun dioho'; om mantad potitikid kakaḍazan minodidikot izioho' do id kinoizonon dii do minamanau om nongokopoguhu do nokoikot doih' dii do mantad ko' izioho'.
- ³⁴Dadi' kotinda nopo isido do id tisan, kokito no dau i tuhun togumu'; om kosianai no isido dioho' tu' miaga po izioho' do kambing biri'-biri' i aiso mintatamong; om timpuun no isido do mongia' dioho' do ahaahaid i'.

³⁵Tu' maamaso nodii do tumuvong, om ikot no doid disido i mokiki'ia' ngaavi' disido om poboos no do, “Kinoizonon nopo diti nga' aiso tuhun poingizon om tumuvong nodii,

³⁶dadi' pougado' no izioho', om koongoi dii izioho' doid pongumaan om kokompungan ngaavi' id soosomok, do mooi pomohi do takanon montok dioho' sondii.’”

³⁷Simba no isido do, “Onuai no diozu izioho' do takanon.” Simba no izioho' do, “Mooi zikoi dii naku pomohi do louti do kigatang do duvo ngaatus dinar do paakanan dioho'?”

³⁸Uot no isido do, “Pio i' o louti diozu? Ngozo' bii'o'.” Om kobii' po dioho' ii, poboos no izioho' do, “Himo o louti om duvo tinan o sada'.”

³⁹Dadi' suu'o' no disido izioho' do pinopo'iikau di tuhun ngaavi' do id tinimungan ngaavi' do id sakot,

⁴⁰om iikau no izioho' do id tana' do id ginuumungan tosoputang do taatus-atus om tohihimo ngoopod.

⁴¹Dadi' onuo' no disido i himo louti om i duvo tinan sada', tingaa' no isido doid surga om pambalakat no; dadi' kokibo' no disido i louti ngaavi' om pataako' no dau doid di mokiki'ia' ngaavi' dau do maan potikido' doid di tuhun ngaavi'. Pinogibabaagi nogi' disido i duvo tinan sada' doid dioho' saviavi'.

⁴²Akan no izioho' gisom i' do nongovizau.

⁴³Nokotimung po izioho' do opod om duvo balatak do kinoohuan di louti om sada' ngaavi' dii.

⁴⁴ii nopo nangakaakan do louti dii nga' kiginumu' do himo ngoibu kokusazan.

⁴⁵Om tuutulus do suu'o' no disido i mokiki'ia' ngaavi' dau do sumakai di padaau om moguhu kumaa doiho' id soboong id doos do Bethsaida, do naamot dau do popouhi' di tuhun ngaavi'.

⁴⁶Kopopotodo po isido dioho' ugad no isido doid konuhuan do mooi sambayang.

⁴⁷Di minsosodop nodii, nokointanga' nodii doid daat i padaau, om soosonguhun podii isido do id tinda.

⁴⁸Nokito disido izioho' do nouzan do momosi, tu' humusak dioho' i tongus; om kuang hobi do jaam kotohu kosuvabon ikot no isido doid dioho', do maapanau do id soibau do vaig. Tohiban disido izioho' dii,

⁴⁹nga' kokito nopo dioho' isido do maapanau do id soibau do vaig soou dioho' do tombiivo ii om nongokogizak dii izioho';

⁵⁰tu' nokokito izioho' disido om nongoosizan. Nga' tuutulus disido do minoboos doid dioho' do, "Toonong no! Izou i' iti! Kada' koosizai."

⁵¹Dadi' sakai no isido di padaau om tood no i tongus. Noikot no do noompuvong om au' nokoboos izioho',

⁵²tu' au' po izioho' nokokito do nunu o lati' do kosunduvan di louti ngaavi' dii; pomusaavan nopo dioho' nga' au' po noukab.

⁵³Kosoboong nopo nodii, kotinda no izioho' do id Gennasaret om pokogoso' no dioho' i padaau.

⁵⁴Kotinda nopo izioho' tuutulus do notutunan di tuhun ngaavi' isido,

⁵⁵om agab-agab no izioho' do tumongkop do id kokompungan om ovito' no dioho' do id huhuvizon i kitoluo ngaavi' do id noonomboo noopo do oongou dioho' do doiho' isido.

⁵⁶Om id nomboo noopo o ngozon dau, doid kokompungan toi kakađazan toi pongumaan, povihion dioho' i kitoluo ngaavi' do id hivang ngaavi', om mokiinsian disido izioho' do papakavasa' dioho' do kumama' do i po toi pompod di kuihib dau. Om saviavi' i nakakama' disido nga' nohingasan.

Mark 7

¹I Pharisee ngaavi' om vookon di tuhun tangabaa do id adat i nongokoikot mantad Jerusalem tuminimung do poinhiput disido,

²om kokito no dioho' do vookon di mokiki'ia' ngaavi' disido do minakan do azamut o pahad, au' novougan.

³Tu' ii nopo Pharisee ngaavi', om i Johudi ngaavi', nga' tumanud do koubasanan di komohoingan ngaavi' om au' i' makan do au' no nokopomoug do pahad gisom i' doid siku;

⁴om koguhi' nopo mantad do id pitomuvan au' izioho' makan sahagi ngau' kopingizas po haid izioho'. Ogumu' nogi' vagu' o pantang i nakataak doid dioho' do tonudon, kokomoi do momohiung do sasavan om lanjang om pinggan ngaavi' do luzang.

⁵Dadi' uot no disido i Pharisee ngaavi' om i tuhun tangabaa do id adat do, “Nookuo tu' au' mamantang di koubasanan di komohoingan ngaavi' i mokiki'ia' nu ngaavi' nga' makan nopo do azamut o hongon?”

⁶Simba no isido do, “Pointunud no o kinopogoohungungan di Isaiiah do id buuk tob̄itua kokomoi diozu oi tuhun do mimpuupula' ngaavi': ‘Tuhun nopo ngaavi' diti nga' mamantang noopo dogo' miampai do munung, nga' ginavo nopo dioho' nga' osodu' i' kozo mantad dogo'.

⁷Kapamantangan nopo dioho' dogo' nga' aiso i' do guno; tu' ii nopo kopongia'an ngaavi' do po'ia'on dioho' nga' aiso do suvai nga' doun tuhun no,' ka.

⁸“Zinadaan diozu i ponuu' do Kinoingan do mooi do oigitan diozu i koubasanan ngaavi' do tuhun.”

⁹Om poboos no isido doid dioho' do, “Songkuo nodii kabaabaaho' diozu do mamazada' di ponuu' do Kinoingan do mooi do atampasi nodii diozu i koubasanan diozu sondii!

¹⁰Tu' nokoboos i Moses do: Pantango' no i tama' om i tina' nu,om, lisai noopo i pokovusung di tama' toi di tina' nga' mositi' no do patazon, ka.

¹¹Nga' moboos kou do, ‘Nung moboos o songuhun doid di tama' toi ko' di tina' dau do: “Nunu noopo i doun dogo' i noguno ku do monuhung diau nga' nadadi no ii do Korban (ino nopo nga', pinoobi' doid Kinoingan),” ‘

¹²dadi' mantad diho' do oduan dii isido do mimang do nunu noopo montok di tama' toi di tina' dau.

¹³Id lahan no diti do au' diozu pinoduli' i boos do Kinoingan saasabap no di koubasanan diozu i nokotungkus diozu. Om ogumu' po suvai i miaga diti do maan diozu.”

¹⁴Hoovo' no vagu' disido i tuhun ngaavi' om poboos no do, “Pokinongou kou dogo', saviavi' kou, om lotio' no.

¹⁵Aiso i' di mantad dahabus i sumuang do id songuhun do kaanu momizamut do tuhun dii; naavi'-nga' i no ngaavi' humabus mantad do tuhun dii o kaanu do momizamut dau.

¹⁶Iisai nopo i kitohingo nga' pokinongou no!”

¹⁷Kosuang nopo isido do id hamin, osodu' mantad di tuhun togumu', uoto' no di mokiki'ia' ngaavi' dau isido kokomoi di boovihan.

¹⁸Poboos no isido doid dioho' do, “Iziozu po — nga' au' kou kalati'? Au' kou i' naku kalati' do aiso i' di mantad dahabus i sumuang do id tuhun do kopomizamut do tuhun dii,

¹⁹tu' au' i' tumihombus ii doid ginavo dau nga' sumuang i' doid gituko om humombus no doid pagagawasan?” (Ingkaa no do pinoboos disido do ohidang o saviavi' takanon.)

²⁰Om oputai no vagu' disido do, “Ii no humabus mantad do tuhun dii o kopomizamut dau.

²¹Tu' mantad no do id suang, mantad do ginavo, do humabus i atag tangalaat: kababantat, manakau, momoduso,

²²magampahu', kododoot, gaab tangalaat, kopomoduungan, au' opiodo', kopipihadan, momitana', kopokiazaan, kobosuanan.

²³Saviavi' o koimaan tangalaat diti nga' mantad ngaavi' do id suang om kopomizamut do tuhun dii.”

²⁴Tongkizad no isido do kinoizonon dii om pakaazai no doid pivohitan do Tyre. Suang no isido do id iso' hamin do doiho' om au' nasaga' do oihaan diisai-isai do doiho' isido; nga' iso' i' ko' notutunan isido.

²⁵Kivaa mohoing tonḍu' i kitanak tonḍu' i nosuang do tombiivo talaat do nokoongou kokomoi disido om ikot no om singkotud no do id dumbangan disido.

²⁶Tonḍu' nopo dii nga' kapil, nohodi' id songuhun Syrophoenicia, om pokiinsian no disido zosido do moguzazang di logon do mantad di tanak tonḍu' dau.

²⁷Om poboos no isido doid dosido do, “I tanak ngaavi' po haid o poguhuonon do papaakan, tu' au' i' apatut do aavon po i takanon di tanak ngaavi' om pataamon no doid tasu ngaavi'.”

²⁸Nga' poboos no zosido do, “Oo', oi tuan, nga' ii po i tasu id saau di mija' nga' kaakan nogi' di mumu' mantad di tanak ngaavi'.”

²⁹Om biisaai no disido zosido do, “Tu' minoboos ko do ingkaa nga' uhi' no do kikounsikaan; nokotongkizad no i logon mantad di tanak tonḍu' nu.”

³⁰Om uhi' no zosido om kokito no dau i tanak do poinhuvi id toodopon om nokotongkizad no i logon.

³¹Di poguhian disido mantad uvang do Tyre, minaza' do id Sidon do pakaazan doid Botung Tagazo do Galilee, do tuutulus minaza' do uvang Decapolis.

³²Om ovito' no dioho' doid disido i songuhun kusai bongohon i moododo' do moboos; om pokiinsian no izioho' disido do pakamaon daa disido o hongon dau doid tuhun dii.

³³Angatai no dau isido do minsoosondii', mininsodu' mantad di tuhun togumu', poḍunḍulo' no dau o tuntuu' dau do id tohingo do tuhun dii om kamao' no dau i diha' disido miampai do ḍuha'.

³⁴Dadi' tingaa' no isido doid surga do minongonsu; om poboos no doid disido do, “Ephphatha,” komozon do, “Ukab no.”

³⁵Om koukab no o tohingo disido dii, om tuutulus do noidu' i kopododo' di diha' disido om olotian dii o boos disido.

³⁶Om biisaa'i no di Jesus izioho' do kada' popoiho diisai-isai do kokomoi dii, nga' tadon do mogodu isido, tadon nogi' do pinopinsunud izioho' do kokomoi dii.

³⁷Natangahan om noimazaan izioho', om ka dioho', “Avasi' ngaavi' o nimaan disido, pinoongou disido i bongohon om pinoboos disido i nobobou.”

Mark 8

¹Om insan po vagu' do notimung o tuhun togumu', om aiso do akanon dioho'. Dadi' hoovo' no disido i mokiki'ia' ngaavi' dau om poboos no doid dioho' do,

²“Osianan zou do tuhun ngaavi' diti; tu' tohu nodii tadau izioho' do miampai dogo' om aiso nodii do akanon.

³Nung pouhion ku izioho' do mous-hous nga' ovunduk dati' izioho' do id tindahanon; vookon do minikot mantad sodu'.”

⁴Simba no i mokiki'ia' ngaavi' disido do, “Id nomboo dii o pogiuman do louti i kavanga' do tuhun ngaavi' diti do doiti' id kinoizonon mintotoiso'?”

⁵Uot no dioho' isido do, “Pio po o louti ngaavi' diozu?” “Tuu' po,” ka dioho'.

⁶Dadi' suu'o' no disido i tuhun togumu' do miniikau do id tana', om onuo' no dau i tuu' louti, om kopongo po do monongkotohuod kokibo' no ngaavi' dau ii om pataako' no doid di mokiki'ia' ngaavi' dau do maan potikido'; om potikido' no dioho' ii doid di tuhun togumu'.

⁷Kivaa nogi' do piipio tinan o sada' tongoniini' dioho', om balakatai no disido ii om suu'o' no do popotikid nogi' ngaavi' dii.

⁸Akan no izioho' gisom i' do nongovizau, om timungo' no dioho' i noohu' ngaavi' om tuu' po o balatak do noponu'.

⁹Kuang-hobi do apat ngoibu tuhun o doiho' dii. Suu'o' no disido izioho' do tumongkizad

¹⁰om tuutulus, do sakai no isido do id padaau songovian di mokiki'ia' ngaavi' dau, do pakaazan doid uvang Dalmanutha.

¹¹Koikot no i Pharisee ngaavi' om timpuun no do monongkiuva di Jesus; minokianu izioho' disido do tanda' mantad surga, do monginam disido.

¹²Om miampai do onsu topuod poboos no isido do, “Nookuo nodii tu' mokianu do tanda' o sinakagon ngaavi' diti? Poihoon ku iziozu totootopot, aiso i' do tanda' do kataak doid sinakagon ngaavi' diti.”

¹³Om tongkizadai no vagu' disido izioho' om sakai no vagu' do padaau do pakaazan doid soboong.

¹⁴Nokohiu do minogovit do louti i mokiki'ia' ngaavi' om kivaa do il'iso' no kozo o louti do noovit dioho' do id padaau dii.

¹⁵Dadi' poingato' no disido izioho' do, “Piingat-ingat no diozu; intangan no kozo i sasad di Pharisee ngaavi' om i sasad di Herod.”

¹⁶Om pogibooboos no izioho' do, “Sabap nopo dii nga' aiso do louti dotokou.”

¹⁷Om nokoiho i Jesus dii, om biisaai no disido izioho' do, “Nookuo nodii tu' mogibooboos kou do kokomoi do au' kou nokopogovit do louti? Kakaal kou po naku do au' kalati', kakaal kou po do au' koondom? Pointutub naku o pomusaavan ngaavi' diozu?

¹⁸Kivaa naku do mato diozu om au' i' kokito, kitohingo om au' i' koongou? Toi au' kou naku koondom?

¹⁹Ontok di kokibo' ku i himo o louti montok di himo ngoibu tuhun, pio po balatak o noponu' di nongoohu' i nopuu diozu?” Simba no izioho' do, “Opod om duvo.”

²⁰“Om di ontok kokibo' ku i tuu' o louti montok di apat ngoibu tuhun, pio po vagu' balatak o noponu' di nongoohu' i nopuu diozu?” Simba no izioho' do, “Tuu'.”

- ²¹Dadi' uot no dioho' isido do, “Kakaal kou po naku do au' kalati?”
- ²²Koikot no izioho' doid Bethsaida, om kiva a piipio tuhun minogovit doid disido do songuhun kusai nobohou i pinokiinsianan kozo dioho' do kamaon dau.
- ²³Igitai no disido o hongon di tuhun nobohou om angatai no dau do humabus di kampung. Dadi' gigihai no disido do duha' o mato di tuhun nobohou dii om pakabazo' no dau o hongon dau doid disido, om uot no do, “Kiva a no naku do tokito nu?”
- ²⁴Simba no o tuhun dii, i mumba nodii do kokito do, “Kokito zou do tuhun ngaavi'; miaga do kazu izioho' do sampaapanau.”
- ²⁵Dadi' pakamao' no disido o pahad dau doid mato do tuhun dii om kokito nodii kozo isido; nohingasan no isido, om kokito isido do nunu noopo do atalang.
- ²⁶Om suu'o' no di Jesus isido do muhi', minoboos do, “Kada' nodii ongoi doid kampung diho'.”
- ²⁷Tongkizad no i Jesus om i mokiki'ia' ngaavi' dau do pakaazan doid kokompungan ngaavi' posoihi' do Caesarea Philippi. Id tinda hanon dii uot no isido di mokiki'ia' ngaavi' dau do, “Iisai ka do tuhun do Izou?”
- ²⁸Om simba no izioho' do, “I John do Baptist, om vookon minoboos do i Elijah, om kiva a nogi' minoboos do songuhun di profeta ngaavi' ko.”
- ²⁹Uot no isido dioho' do, “Nga' iziozu, iisai zou do tosoou diozu.” Simba no i Peter om poboos no doid disido do, “Iziau no i Kristus.”
- ³⁰Om poingato' no kozo disido izioho' do kada' popimboos doid diisai-isai noopo kokomoi disido.
- ³¹Om timpuun no isido do mongia' dioho' do ii nopo Tanak do tuhun nga' nakasai' do oundoso kozo, om zadaan mai' di moomohoingon ngaavi' om di huguan ngaavi' do padri' om di tangabaa do id adat, om patazon mai' om ontok tadau kumotohu tumungag mai' vagu';

³²om obuhat kozo isido do minoboos dii. Dadi', buungai no di Peter isido, om hodongo' no di Peter isido.

³³Nga', pogkovihi no om intangai no disido i mokiki'ia' ngaavi' dau, hodongo' no disido i Peter om biisaai no dau do, “Kaa duuhia id douvi ku, oi Saitan! Kalaalahano' nu nopo iziau do momusoou nga' okon ko' doun Kinoingan nga' doun tuhun!”

³⁴Hoovo' no disido i tuhun ngaavi' om i mokiki'ia' ngaavi' dau om biisaai no do, “Iisai nopo i aanangan dumadi do tutumanud ku, nga' hiivai no o dau sondii' om saanon no i salip dau om tumanud no dogo'.

³⁵Iisai noopo i mongkipaapasi dau sondii' nga' apatai mai'; nga' iisai noopo i apatai sabap dogo', om sabap di Abal Tavasi', nga' apasi mai'.

³⁶Nunu nodii o kountungan nung aanu do songuhun o sompomogunan om atagikan i' do kopsizon dau?

³⁷Om nunu nodii o pogohon do tuhun montok do numpaasan dau?

³⁸Tu' nung iisai noopo do sinakagon do momimidouso om bantaton diti, i oikum-ikum dogo' om di boos ku ngaavi' nga' oikum-ikum nogi' disido i Tanak do tuhun do ontok mikot isido do id kaazaan di Tama' dau songovian di tasab tongobitua.”

Mark 9

¹Om biisaai no disido izioho' do, “Poihoon ku iziozu totootopot, kivaa do vookon poingkakat doiti' i au' i' mai' kokinam do kapatazon poguhu i' do kokito izioho' di kopomolintaan do Kinoingan do mikot miampai do kuasa.”

²Onom tadau mantad dii, angatai no di Jesus i Peter om i James om i John do tumakad do iso' nuhu takavas do mooi do osoosondii'an dii izioho'. Di songingintong izioho' do doiho' imang no simban o kokiikitanai disido:

³i basaan dau minimang puak do kosuong, opuupuak mantad di nunu noopo i kaanu popopuak dii doid tana'.

⁴Imbuhai no doid dioho' i Elijah miampai di Moses om maamaso izioho' monongkiboos di Jesus.

⁵Dadi' poboos no i Peter doid di Jesus do: “Rabbi,” ka disido, “Avasi' no kozo do doiti' tokou; dadi' kanou no monoodo do tohu husap, iso' montok diau, iso' montok di Moses om iso' montok di Elijah.”

⁶Au' nokoiho isido do nunu o pobooson; noikot no do noosizan izioho'.

⁷Om koikot no o gavun, i minomohindung dioho'; om koikot no o ohou mantad di gavun do, “Iti no i Tanak ku, i Koginavaan. Kinongoo' no isido.”

⁸Dadi' tigog i', do ontok piovoovo' izioho', aiso nodii do suvai nokito dioho' do miampai dioho' nga' i Jesus no.

⁹Di maamaso izioho' munduk mantad di nuhu poingato' no disido izioho' do kada' poposunud doid iisai-isai do nunu i nokito dioho', gisom i' do kotungag po mantad di poimpatai i Tanak do tuhun.

¹⁰Tinanud i' kozo dioho' i kopoiangan dii, sundung i' ma do minogibooboos izioho' sondii' do nunu dati' o komozon do, “Tumungag mantad di poimpatai.”

¹¹Om uot nodii disido izioho' do, “Nookuo nodii i tuhun tangabaa do id adat tu' minoboos do mositi' kopoguhu po haid i Elijah?”

¹²“Otopot no,” ka disido do minoboos doid dioho', “Moguhu i Elijah do mikot do popouhan vagu' do nunu noopo; nga' ingkuo nodii tu' nokoboos o buuk ngaavi' tobitua do kokomoi di Tanak do tuhun do mositi' no do mundoso kozo isido om maan poimamango'?

¹³Nga' poihoon ku iziozu do nokoikot no i Elijah om noimaan no dioho' doid disido o nunu noopo i kaanangan dioho', miaga nopo di noboos do id buuk tobitua kokomoi disido.”

¹⁴Koguhi' nopo izioho' do mamung vagu' di mokiki'ia' ngaavi' kokito no dioho' do ogumu' o tuhun notimung do songinhiput dioho' om vookon di tangabaa do id adat do maamaso monongkiuva dioho'.

¹⁵Kokito nopo di Jesus i tuhun togumu', noikot no do nongoimazaan izioho' om tuutulus panangkus do minooi tabi' disido.

¹⁶Om uot no dioho' isido do, “Nunu o ponongkiuvahan diozu dioho'?”

¹⁷Simba no disido o songuhun di tuhun togumu' do, “Oi Tuan, novit ku doid diau i tanak kusai ku; nosuang isido do tom̄biivo do bobou om au' dii koboos,

¹⁸om ontok nopo do mikot doid disido ii, podunsongon no dau isido do id tana', om momiputa' no o kabang disido om momungait o nipon dau om kumodou no. Om suu'o' ku no i mokiki'ia' nu ngaavi' do moguzazang dii nga' au' izioho' nokouzazang.”

¹⁹“Oi sinakagon kou i taiso do kotumbazaan,” ka disido do suminimba dioho'. “Songkuo podii vagu' hinaid ku do mositi' poingamung diozu? Songkuo podii vagu' hinaid ku do mositi' tumindooi miampai diozu? Ovito' no isido doid dogo'.”

²⁰Ovito' no dioho' doid disido o tanak kusai dii, om tuutulus do pagavado' no di tom̄biivo do bobou o tanak dii do molog-polog, kodunsong no isido doid tana' om pinghuhuvidon no, do muuputa' o kabang.

²¹Uoto' no di Jesus i tama' do tanak dii do, “Songkuo no hinaid diti do naantakan doid disido?” “Mantad di oninii' po,” ka disido,

²²“om saasau' no do pinapataam disido ii do id tapui om id vaig, do mamatai daa disido.

²³Nga' nung kivaa taanu nu do mimang, nga' kosianai no dagai om tuhungo' zikoi no.”

²⁴“Nung kaanu ko no,” ka di Jesus. “Nunu noopo nga' aanu do mimang doid diisai noopo i kikitumbazaan.” Tuutulus do huminaad i tama' di tanak kusai dii do, “Kikitumbazaan zou. Sokodungo' no iti kotumbazaan ku tomungkang!”

²⁵Om ontok nopo do kokito di Jesus do tumimung i tuhun togumu', hodongo' no disido i tom̄biivo talaat do, “Oi tom̄biivo bongohon om nobobou,” ka

disido, “Biisaan ku iziau do: habus no mantad disido om kada' nodii suusuang po vagu' do id disido.”

²⁶Dadi' molog-polog po i tanak do nimangan dii popindunsongo' om habus no ii do mizak-gizak, om miaga po do napatai o tanak dii do poinhuvi om kogumuan dioho' minoboos do, “Napatai no isido.”

²⁷Nga' igitai no di Jesus o hongon disido om sakadazo' no disido do popoingkakat om koingkakat no isido.

²⁸Ontok doid suang hamin nodii i Jesus uot no disido i mokiki'ia' ngaavi' dau do ontok osondii'an izioho' do, “Nookuo nodii tu' au' izikoi nakaanu do moguzazang dii?”

²⁹Simba no isido do, “Saasambayang no o kaanu do moguzazang do taantakan miaga dii.”

³⁰Kotongkizad nopo do kinoizonon dii, pamanau no izioho' do duminaapas do Galilee; om au' isido nasaga' do koiho o iisai-isai,

³¹tu' maamaso isido do mongia' di mokiki'ia' ngaavi' dau; pinopoiho isido dioho' do, “Pataakon mai' doid kuasa' do hongon do tuhun ngaavi' i Tanak do tuhun; patazon mai' dioho' isido; om ontok tadau kumotohu do mantad kinapatazon dau tumungag mai' vagu' isido mantad poimpatai.”

³²Nga' au' izioho' nakalati' do nunu i binoos disido om ongoosizan izioho' do muot disido.

³³Koikot no izioho' doid Capernaum, om kosuang nopo isido di hamin uoto' no disido izioho' do, “Nunu i pinogiuvaavahan diozu do id tindahanon dii?”

³⁴Nga' songingkodoit izioho' tu' minogiuva-uva izioho' do iisai dioho' i tagazo no kozo.

³⁵Dadi' iikau no isido, hoovo' no dau i Opod om Duvo om poboos no do, “Nung kivaa nopo do mongkipoopoguhu, nga' mositi' potouvizonon o dau sondii' om dumadi do suupu do saviavi'.”

³⁶Dadi' igitai no disido o songuhun tanak i pino'iikau disido do id dumbangan dioho' om kibito' no disido ii, om poboos no isido doid dioho' do,

³⁷“Iisai nopo i monoimo do tanak tongoniini' i miaga diti do id ngaan ku, nga' monoimo dogo'; om iisai nopo i monoimo dogo', nga' monoimo do okon ko' izou nga' i iso' i pinopougad dogo'.”

³⁸Poboos no doid disido i John do, “Oi Tuan, kivaa do tuhun nokito dagai i okon ko' songuhun dotokou do minoguzazang do logon ngaavi' doid ngaan nu, om sabap no do okon ko' songuhun mantad dotokou isido do kininaman dii dagai do mogodu disido.”

³⁹Nga' poboos no i Jesus do, “Mositi' no kada' diozu oduai isido; tu' aiso i' do songuhun i mimang do kosunduvan do id ngaan ku om tuutulus do papalaat dogo'.

⁴⁰Iisai nopo i okon ko' gumaga' dotokou nga' pointanud dotokou ii.

⁴¹“Biisaan ku iziozu totootopot do, nung kivaa o manaak diozu do sansasavan no o vaig do inumon sabap no do i Kristus o sanganu diozu, nga' totootopot no kozo do au' mai' isido atagakan do tingadan dau.

⁴²“Nga' iisai nopo i kapapalavong do songuhun diti tongoniini' i kikitumbazaan, nga' moomogot no do pokogoson po do id hiou dau o watu tagazo do pomogilingan om pagavadon no doid daat.

⁴³Om nung kapapalavong diau ino hongon nu, putuhon ii; moomogot no do poimpihadsa' ko do sumuang doid koposizon, ko' kihongon do duvo om sumubo i' do id nalaka', id tapui i au' noopo opiipisok. [⁴⁴]

⁴⁵Om nung kapapalavong diau ino takod nu, putuhon ii; moomogot no do poingkimpo ko do sumuang doid koposizon, ko' kitakod do duvo om posuboon i' do id nalaka'.

[⁴⁶]

⁴⁷Om nung kapapalavong diau ino mato nu, konduhon ii; moomogot no do sumuang ko do id kopomolintaan do Kinoingan miampai do iiso' no o mato, ko' kimato do duvo om posuboon i' do id nalaka'

⁴⁸id nomboo do au' mai' miho do apatai o gizuk om au' nogi' miho sansaban o tapui do doiho'.

⁴⁹Tu' saviavi' tuhun ousian mai' do tapui.

⁵⁰Tusi' nopo nga' avasi', nga' nung kaanau nopo i tusi', ingkuo ko nodii do popoosin vagu' dii? Kitusi' kou no daa tomoimo om mogibaababas kou no.”

Mark 10

¹Kotongkizad nopo isido mantad doiho', koikot no isido doid uvang Judaea om id soboong do Jordan. Om timungai no vagu' isido do tuhun togumu', om ia'o' no vagu' disido izioho', miaga di koubasan dau.

²Kivaa piipio Pharisee minikot doid disido om uot no do, “Kavasa' i' naku do id Undang-undang do magada' do savo dau o songuhun kusai?” Monginam disido izioho'.

³Simbao' no disido izioho' do, “Nunu o pinonuu'an di Moses diozu?”

⁴Simba no izioho' do, “Pinapakavasa' dagai i Moses do monuat do suat piadaan do ontok kivaa miada'.”

⁵Dadi' poboos no i Jesus doid dioho' do, “Sabap no do angahangas kou do minonuat dii isido do ponuu' diti do montok diozu.

⁶Nga' mantad po di timpuun i' do kinopomongunan do minamangun isido dioho' do kusai om tondu'.

⁷Iho' no sabap do tongkizadan po do kusai i tama' om i tina' dau,

⁸om duuvo dioho' do adadi do iso' tonsi. Okon nodii poogi' ko' duvo tuhun izioho', nga' iso' no.

⁹Dadi', nunu nopo i piniiso' do Kinoingan, nga' mositi' do au' kavasa' o tuhun do popitongkizad.”

- ¹⁰Koguhi' nopo doid daamin izioho', uot no vagu' disido i mokiki'ia' ngaavi' kokomoi diti,
- ¹¹om poboos no isido doid dioho' do, "Iisai noopo i magada' do sinavaan dau om manansavo no do suvai nga' kihasa' do kopogompohuan kumaa doid dosido.
- ¹²Om nung magada' do sansavo dau i tonḍu' om mokisavo no do suvai nga' kahasa' nogi' zosido doid kopogompohuan."
- ¹³Minibpogovit o tuhun ngaavi' do tanak tongoniini' doid disido, do pokikamaan disido. Hodongo' no di mokiki'ia' ngaavi' izioho',
- ¹⁴nga' kokito nopo di Jesus iti nohodong isido om poboos no doid dioho' do, "Pohogooson o tanak tongoniini' dino do mikot doid dogo'; kada' oduai izioho'; tu' miaga no ngaavi' dioho' o sanganu do kopomolintaan do Kinoingan.
- ¹⁵Poihoon ku iziozu totootopot, iisai nopo i au' monoimo do kopomolintaan do Kinoingan miaga di tanak toniini' nga' au' i' kosusuuang dii."
- ¹⁶Dadi' gopuso' no disido izioho', pakamao no disido o pahad dau doid dioho' om ḥalakatai no dau izioho'.
- ¹⁷Di tumimpuun nodii isido do mamanan panangkus no minintutuk disido o songuhun kusai, singkotud no doid dumbangan disido om uot no disido do, "Oi mongingia' tavasi', nunu dii o apatut do maan ku do mooi do otungkusan zou do kopolizon salajul?"
- ¹⁸Biisaai no di Jesus isido do, "Nookuo tu' punganan zou diau do avasi'? Aiso i' do avasi' nga' kii-Kinoingan no.
- ¹⁹Nokoiho ko di ponuu' ngaavi': Kada' pamatai; kada' pagampahu'; kada' panakau; kada' pomudut do sumasi'; kada' pomusing; pantango' no i tama' om i tina' nu."
- ²⁰Om biisaai no disido isido do, "Oi mongingia', nangatanud ku ngaavi' ino do mantad po di oninii' zou po."

²¹Unsalangai no di Jesus isido om miampai no ponu' do koginavaan do id disido om poboos no do, “Kivaa do iso' po o nokuang diau. Ngozo' no padagango' o saviavi' i doun diau om pataakon no do id di tongomosikin i usin om kaanu ko i' mai' do pinuavangan do id surga; dadi' mikot no, tumanud no dogo'.”

²²Nga' nokopopohungui disido o boos ngaavi' diti om tongkizad no do pointongob, tu' isido nopo nga' songuhun i puavang kozo.

²³Pitootongkuovo no i Jesus om poboos no do id di mokiki'ia' ngaavi' dau do, “Songkuo nodii kinobohingkango' di kivaa do pinuavangan ngaavi' do sumuang do id kopomolintaan do Kinoingan!”

²⁴Nangatanganan do boos ngaavi' diti i mokiki'ia' ngaavi', nga' posotoho' no di Jesus do minoboos do, “Oi tanak ku ngaavi',” ka disido do id dioho', “Songkuo nodii kinobohingkaango' do sumuang do id kopomolintaan do Kinoingan!”

²⁵Ouhan-uhan no o unta' do humapus do luak do totombi ko' songuhun puavang do sumuang do id kopomolintaan do Kinoingan.”

²⁶Hobi podii o kinatangan dioho' om sombooboos di izioho' do, “Nung ingkaa, nga' iisai nodii o atampasi?”

²⁷Salangai no di Jesus izioho' om poboos no do, “Montok nopo do tuhun nga' au' aanu iti, nga' montok nopo do Kinoingan nga' okon ko' ingkaa: tu' montok nopo do Kinoingan nga' aanu ngaavi'.”

²⁸Poboos no i Peter kokomoi diti do, “Bii'o'” ka disido do id disido, “Nazadaan dagai o nuununu om tuminanud diau.”

²⁹Poboos no i Jesus do, “Poihoon ku iziau totootopot, do aiso i' di nokopogiduan do hamin, tobpinai kusai ngaavi', tobpinai tondu' ngaavi', tina', tama', tanak ngaavi' toi tana' do sabap no dogo' om di Abal Tavasi’

³⁰do au' kotoimo do inggatus kogumu', do hamin ngaavi', tobpinai kusai ngaavi', tobpinai tondu' ngaavi', tina' ngaavi', tanak ngaavi' om tana' ngaavi' — om pongundasaan nogi' ngaavi' — do baino id timpu diti, om, id pomogunan do umikot, kopoloson do po'o'ompus.

³¹Ogumu' mai' i nokopoguhu do kotouvi, om i nokotouvi, kopoguhu.”

³²Id tindahanon izioho' do pakaazan doid Jerusalem; maapanau i Jesus do id poguhu dioho'; nangatangahan izioho', om ii nopo songintanud nga' nongoosizan. Insan po vagu' do hoovo' no disido do tumimung i Opod om Duvo om timpuun no do popoiho dioho' do nunu i aantakan doid disido do,

³³“Baino mugad tokou doid Jerusalem, om ii nopo Tanak do tuhun nga' pataakon nodii mai' doid di huguan do padri' ngaavi' om tuhun tangabaa do id adat. Ukumon mai' dioho' isido do patazon om pataakon mai' isido doid tuhun kapil ngaavi',

³⁴i magaagasab mai' om momoduha' doid disido om mamasut disido om mamatai disido; om katahib po o tohu tadau tumungag mai' vagu' isido.”

³⁵Tuminuubung disido i James om i John, i tanak kusai ngaavi' di Zebedee. “Oi Mongingia',” ka dioho' doid disido, “Kivaa daa diti pokionuon dagai diau.”

³⁶Poboos no isido doid dioho' do, “Nunu ino pokionuon diozu do maan ku montok diozu?”

³⁷Poboos no izioho' doid disido do, “Pakavasao' no izikoi do miikau do songuhun id tavananan nu om songuhun id togibangan nu doid kobontugan nu.”

³⁸Nga' poboos no i Jesus doid dioho' do, “Au' kou i' koiho do nunu ino pokionuon diozu. Kaanu kou i' naku do monginum mantad di sasavan i inumon ku mai', toi ko' opodsu' miampai di kopodsuan i kopodsu' mai' dogo'?”

³⁹Simba no izioho' do, “Kaanu.” Poboos no i Jesus doid dioho' do, “ii nopo sasavan i mositi' do inumon ku nga' oinum nogi' mai' diozu, om miampai di kopodsuan i kopodsu' mai' dogo' nga' kopodsu' nogi' mai' diozu,

⁴⁰nga' ii nopo tiikoon do id tavananan ku toi togibangan ku, nga' okon ko' izou o papataak; sanganu nopo ngaavi' dii nga' i sontob nongoobian dii.”

⁴¹Koongou nopo diti i opod po, timpuun no izioho' do ahadangan di James om di John,

⁴²dadi' hoovo' no di Jesus doid disido izioho' om poboos no doid dioho' do, “Nokoiho kou do id di kapil ngaavi' nopo, nga' ii nopo pungaanan dioho' do momomolinta' dioho' nga' monguasa' dioho', om ii nopo tuhun ngaavi' dioho' i kigaa' nga' popopiumon dioho' do kuasa' dioho'.

⁴³Au' daa aantakan iti doid diozu. Au'; iisai nopo diozu i mongkigaagazo nga' mositi' do dumadi do suupu diozu,

⁴⁴om iisai nopo diozu i mimang do kopoguhu nga' mositi' do dumadi do tudipon do saviavi'.

⁴⁵Tu' i Tanak do tuhun po sondii' nga' okon ko' minikot do mokisuupu nga' do sumuupu, om papataak do koposizon dau montok koponobusan do ginumuan.”

⁴⁶Kadampot no izioho' doid Jericho; om di maso isido tumongkizad do Jericho miampai di mokiki'ia' ngaavi' dau om di tuhun togumu', i Bartimaeus — tanak di Timaeus — i mokikiukut nobohou, poindikau id tisan do talunalun.

⁴⁷Koongou nopo disido do i Jesus do Nazareth ii, timpuun no isido do guminizak om huminaad do, “Oi Jesus, tanak di David, kosianai no dogo'.”

⁴⁸Om ogumu' dioho' do minomohodong disido om minonuu' disido do kumodoit, nga' gizak nogi' dii kozo isido do, “Tanak di David, kosianai no dogo'.”

⁴⁹Tood no i Jesus om poboos no do, “Hoovo' doiti' isido.” Dadi' hoovo' no dioho' i tuhun nobohou. “Pounsikoo' no o ginavo nu,” ka dioho', “Ingkakat no; momohoou diau isido.”

⁵⁰Dadi' pataamo' no dau i kuihib dau, sihok no isido om intutuk no di Jesus.

⁵¹Dadi' poboos no i Jesus do, “Nunu i pokionuon nu do maan ku doid diau?” Poboos no doid disido i tuhun nobohou do, “Oi Mongingia', do kokito zou po vagu'.”

⁵²Poboos no i Jesus doid disido do, “Pamanau no, kotumbajaan nu no o nakapanampasi diau.” Om tuutulus do kokito dii vagu' isido om tanud no isido doid pamanaan dii.

Mark 11

¹Ontok di mintutuk izioho' do Jerusalem, id Bethphage om Bethany, id somok do Nuhu do Olives, suu'o' no disido o duvo di mokiki'ia' ngaavi' dau

²om poboos no doid dioho' do, “Ugad kou no doid kampung i otoguvangan diozu, om kosuang kou nopo dii nga' tuutulus do okito mai' diozu do poindukug o iso' tananak do kuḍa' kalḍi' i aiso po nakaakasakai. Uzadon ii mantad poindukug om oviton no doiti'.

³Nung kivaa nopo do muot diozu do, ‘Nunu o maan diozu?’ ka, nga' simbaon no do, ‘Gunoon di Mongingia' iti om poguhion i' vagu' do tosiisikap,’ kanto.”

⁴Ugad no izioho' om kokito no dioho' i tananak do kuḍa' kalḍi' do poindukug id doos do vavasaan do id talun-alun. Di maamaso izioho' monguzad dii do mantad poindukug,

⁵kivaa piipio tuhun poingkakat doiho' do minoboos do, “Nunu o maan diozu dino, tu' uzadon diozu o kagos dino tananak do kuḍa' kalḍi'?”

⁶Simba no izioho' miaga di pinosunud di Jesus doid dioho', om potumbazaai no di tuhun ngaavi' izioho' do mamananau.

⁷Dadi' ovito' no dioho' i tananak do kuḍa' kalḍi' dii doid di Jesus om hopikai no dioho' do kuihib ngaavi' dioho' o hikud dii, om sakazai no disido.

⁸Ogumu' o tuhun do pinapahapik do kuihib ngaavi' dioho' doid talun-alun, vookon nopo nga' pinapahapik di laan ngaavi' do kazu i tinatas dioho' do id pongumaan ngaavi'.

⁹Om ii nopo sampaapanau id poguhu om ii manud-tanud ngaavi' id douvi nga' songgiigizak do, “Hosanna! Obitua no isido i mikot do id ngaan di Tuhan!

¹⁰Obitua no i kopomolintaan di tama' dotokou i David i mikot! Hosanna id savat kozo!”

¹¹Suang no isido do id Jerusalem om ongoi no doid Panambazangan Tagazo; om kosoinig nopo disido ii, pakaazai no disido doid Bethany songovian di Opod om Duvo, tu' osodop nodii.

¹²Di tongkizad izioho' do Bethany di ontok tadau sumusuut, houso' no isido.

¹³Kokito no dau do doiho' id sodu' o sompuun kazu tonḍungu' i osompug o loun, intutuk no isido do minooi intong nung kituva' ii, nga' kointutuk nopo isido kokito no dau do aiso i' tuva' nga' looloun no; tu' okon ko' pomimiuvaan do kazu tonḍungu' do ontok dii.

¹⁴Om poboos no isido doid kazu tonḍungu' dii do, “Aiso nodii do kaakan-akan po do tuva' nu.” Om nokoongou i mokiki'ia' ngaavi' dau do boos disido dii.

¹⁵Dadi' koikot no izioho' doid Jerusalem om ugad no isido doid Panambazangan Tagazo om timpuun no do moguzazang di papapadagang om di momomohi ngaavi' do doiho'; tinggongoo' no dau i mija' ngaavi' di popopoohon ngaavi' do usin om i tiikoon ngaavi' di papapadagang do tombohog asang.

¹⁶Om au' nogi' pinapakavasa' isido do mogovit do nunu noopo do dumaapas di Panambazangan Tagazo.

¹⁷Om ia'o' no disido izioho' om poboos no do, “Okon naku ko' oboos do id Buuk Tobitua do: Punganaan mai' o hamin ku do hamin sasambayangan do tuhun ngaavi'? Nga' dinadi diozu iti do hohosokon do magagaau ngaavi'.”

¹⁸Noongou di huguan do padri' ngaavi' om di tuhun tangabaa do id adat iti, om kumininam izioho' do mogium lahan do momunso disido; noosizan izioho' tu' naahung do kopongia'an disido i tuhun ngaavi'.

¹⁹Di minsosodop nodii tongkizad no isido do kakaḡazan tagazo dii.

²⁰Di sumongkosuvab, di maso tumahib izioho', kokito no dioho' i kazu tonḡungu' do nouzou gisom doid gamut.

²¹Koonḡom no di Peter om poboos no doid di Jesus do, “Oi Rabbi, bii'o' mai', nouzou no iho' kazu tonḡungu' i tinou'an nu.”

²²Simba no i Jesus do, “Kotumbazaai no do id Kinoingan.

²³Poihoon ku iziozu totootopot, nung moboos doid nuhu diti o iisai noopo do, ‘Sakat no om tumaam no doid daat,’ miampai do aiso kopiduvaan ginavo disido, nga' otumbazaan do nunu nopo i noboos dau nga' adadi ii, nga' adadi ii montok disido.

²⁴Iho' nodii poogi', do poihoon ku iziozu do, nuununu nopo i pokionuon om sambayangan diozu, nga' kotumbazaai no do notoimo zu no ii, om diozu no mai' dii.

²⁵Om ontok nopo do poingkakat kou do sumambayang, pohiongo' no o nunu noopo o kahadangan zu doid iisai-isai, do mooi do pohiongon nogi' di Tama' zu do id surga o hasa' zu ngaavi'.”

[26]

²⁷Koikot no vagu' izioho' doid Jerusalem, om di maapanau i Jesus do id Panambazangan Tagazo, ikot no doid disido i huguan do padri' ngaavi' om i tangabaa do id adat om i moomohoingon ngaavi',

²⁸om poboos no izioho' doid disido do, “Nunu o kuasa' nu do mimang do miaga diti? Toi iisai o minanaak diau do kuasa' do mimang diti?”

²⁹Poboos no i Jesus doid dioho' do, “Om muot zou mai' diozu do iso' tudizo, iiso' no, simbaon zou no om poihoon ku iziozu do nunu o kuasa' ku do mimang do miaga diti.

³⁰I kopodsuan di John, nunu o nontodonon dii, doun surga ko' doun tuhun? Simbao' no dogo' ino'.”

³¹Om pogiuvaavahai no dioho' sonḍii' ii do miaga ditia, “Nung moboos tokou do mantad surga, nga' moboos mai' isido do, ‘Dadi' nookuo nodii tu' minada' kou do otumbazaan disido?’

³²Nga' katama' tokou naku do moboos do mantad tuhun?” — oosizan izioho' di tuhun togumu', tu' iisai noopo nga' otumbazaan do i John no i totootopot do profeta.

³³Dadi' simba nopo dioho' di Jesus nga', “Au' zikoi nokoiho.” Om poboos no i Jesus doid dioho' do, “Izou nga' au' nogi' popoiho diozu do kuasa' ku do mimang do miaga diti.”

Mark 12

¹Oputai no disido do moboos doid dioho' do id boovihan ngaavi' do, “Minomutanom do anggur o songuhun; ansao' no dau o pohihiput dii, pongubong no do pamagaan do anggur om pamaa no do hamin pogigimpaan; dadi' pavahasai no dau i doid momomohos ngaavi' om ugad no do monompogunan.

²Koikot nopo o timpu, suu'o' no disido o songuhun suupu dau do minooi doid di momomohos ngaavi' do mokianu dioho' do baagi dau do tuva' di anggur.

³Nga' gokomo' no dioho' o tuhun dii, pimbabagai no isido om uzazango' no miampai do aiso naanu.

⁴Ponuu' no isido do songuhun po vagu' o suupu dau do suvai do minongoi doid dioho'; bobogo' no dioho' o tuhu dau om soosongio' no kozo isido.

⁵Om ponuu' no vagu' isido di suvai om isido nga' pinatai; om ogumu' po vagu' i suvai, om binobog dioho' o vookon om pinatai o vookon.

⁶Kivaa songuhun podii o noohu': i tanak kusai i koginavaan dau. Pougado' no dau isido doid dioho' di touvi no kozo, souu dau do, ‘Pantangon i' mai' dioho' o tanak ku,' ka.

⁷Nga' pogibooboos no i momomohos ngaavi' do, ‘Doiti' no iho' tanak kusai i tungkusan. Kanou, patazo' tokou isido, om dotokou i' mai' diho' tungkus.’

⁸Dadi' gokomo' no dioho' isido om patazo' no om pataamo' no doid dahabus di kabun anggur.

⁹Nunu di o maan di sanganu do kabun anggur dii? Mikot mai' isido om punsoon dau i momomohos ngaavi' om pataakon no dau o kabun anggur dii doid tuhun ngaavi' suvai.

¹⁰Au' kou naku nakabasa' diti nokosuat id buuk tobitalia do: 'Ii nopo vatu zinadaan di mamamaa ngaavi' nga' nadadi do vatu poimpaan;

¹¹iti no i nimaan di Tuhan, om oimazaan tokou dii?' “

¹²Om tipapamagakom daa izioho' disido, tu' nopiumanan dioho' do kokomoi dioho' i boovihan, nga' nongoosizan izioho' di tuhun togumu'. Dadi' tongkizadai no dioho' isido om pogigidu' no.

¹³Suu'o' no vagu' dioho' do minikot doid disido o piipio Pharisee om i tuhun ngaavi' di Herod, do mooi pogium do kahasaan dau, do moboos.

¹⁴Minikot ngaavi' ii doid disido om poboos no do, “Oi Tuan, nokoiho zikoi do tuhun totuhid ko, do au' ko oosizan do iisai-isai, tu' ningkokoton nopo do tuhun nga' aiso i' doid diau, om do mongia' ko do id lahan do Kinoingan do id saviavi' kotuhidan. Kavasa' naku do mamalai do sukai ngaavi' doid di Caesar ko' au'? Apatut tokou naku do mamalai dii ko' au'?”

¹⁵Nga' noihaan disido o taka dioho' om poboos no doid dioho' do, “Nookuo tu' monginam kou dogo'? Tunuzai om pokitono' zou do usin dinar.”

¹⁶Tunuzai no dioho' isido do iso' om poboos no isido doid dioho' do, “Diisai do gambal diti? Diisai do ngaan?” Poboos no izioho' doid disido do, “di Caesar.”

¹⁷Biisaai no di Jesus izioho' do, “Pataako' no doid di Caesar o nunu i di Caesar — om doid Kinoingan o nunu i doun Kinoingan.” Om natangahan izioho' doid disido.

¹⁸Dadi' kiva' piipio tuhun Sadducee — i au' monoimo do kiva' do kotungagan — do minikot doid disido om uot no izioho' disido do,

¹⁹“Oi Tuan, nokosunud di Moses doid dagai do nung apatai nopo o songuhun di kusai mogiobpinai om oduanan di dau i sinavaan dau do aiso tanak, mositi' no do sovoon di tobpinai dau do sumusuut o tonđu' dii do mooi do kasakag i tobpinai dau.

²⁰Kivaa do tuu' kusai mogiobpinai; panansavo no i koiso' om kapatai no do aiso tanak.

²¹Sovoo' no di koduvo o tonđu' dii, om napatai nogi' isido do aiso tanak, ingkaa nogi' i kotohu,

²²om aiso tongosonguhun di tuu' dioho' dii do nakasakag. Touvi nopo dii kozo nga' kapatai no o tonđu' dii.

²³Ontok do tadau kotungagan, ontok tumungag vagu' izioho', iisai nodii o sansavo dosido, tu' nasavo zosido do tuu'-tuu' mogiobpinai dii?”

²⁴Simba no i Jesus dioho' do, “Saasabap no do au' kou nakalati' di buuk tobitua om kuasa' do Kinoingan do nakahasa' kou di kozo.

²⁵Tu' ontok nopo do kotungag izioho' mantad poimpatai, au' nodii mogisaasavo o kusai om tonđu'; au', miaga dii izioho' di tasab ngaavi' do id surga.

²⁶Om kokomoi do kotungagan vagu' di nangapatai, au' kou i' naku nakabaabasa' do id Buuk di Moses, ii id nazatan kokomoi di kazu tosugoonggong, do ingkuo o Kinoingan do minoboos doid disido do: Izou no i Kinoingan di Abraham, i Kinoingan di Isaac om i Kinoingan di Jacob?

²⁷Kinoingan isido, do okon ko' di nangapatai, nga' di songimpasi. Nakahasa' kou kozo.”

²⁸Nokoongou dioho' do minogiuva-uva o songuhun mantad di tangabaa do id adat om naanangan isido di sisimba tavasi' di Jesus om tihombus no do minuot disido do, “Toombō di ponuu' ngaavi' i tagazo no kozo?”

²⁹Simba no i Jesus do, “Itia i tagazo no kozo: Pokinongou no, oi Israel, ii'iso' no i Tuhan Kinoingan dotokou, i Tuhan no,

³⁰om mositi' ginovoon nu i Tuhan Kinoingan nu miampai aavi' o ginavo nu, miampai aavi' o koduuduvo nu, miampai aavi' o nitungan nu om miampai aavi' o vinakas nu.

³¹Koduvo nopo nga' itia: Mositi' ginovoon nu o vokon nu miaga do guminavo ko diau sondii'. Aiso nodii do ponuu' i hobi ginazo do mantad ngaavi' diti.”

³²Poboos nodii doid disido i tuhun tabaa do id adat do, “Kotunud kozo ino, oi Tuan; otopot ino noboos nu, do ii'iso' no isido om aiso nodii do suvai.

³³Do guminavo disido miampai aavi' o ginavo nu, miampai aavi' o kopomolotian om kavakasan nu, om do guminavo do vokon nu miaga do guminavo ko diau sondii', kiguno po iti ko' nunu noopo o kohubukan toongohis toi ko' kohubukan suvai.”

³⁴Koihaai nopo di Jesus do songkuo binaa do sisim̄ba dau dii, poboos no do, “Au' ko i' osodu' mantad di kopomolintaan do Kinoingan.” Om aiso nodii do nakataatama' po do muot disido.

³⁵Di maamaso i Jesus mongia' do id panamb̄zangan tagazo, poboos no do, “Ingkuo nodii i tuhun tangabaa do id adat do moboos do i Kristus nopo nga' tanak di David?

³⁶I David sondii', di kounsubai di Spiritu Tobitua, minoboos do: Minoboos i Tuhan doid di Tuhan ku, do iikau no do id tavananan ku gisom i' do adadi ku i sangod nu ngaavi' do poimpaan do hapap nu.

³⁷I David po sondii' nga' momohoou disido do Tuhan, dadi' ingkuo nodii do tanak disido isido?” Om minokinongou disido i tuhun togumu' miampai do naanangan.

³⁸Id kopongia'an disido minoboos isido do, “Ingaton no i tuhun tangabaa id adat i aanangan ngaavi' do mimpanau do poinggaung do gaung tanaau, do moki pantang do doiho' id pitomuvan,

³⁹i miikau do id tiikoon ngaavi' id poguhu do id panamb̄zangan ngaavi' toniini' om id tempat ngaavi' di tapantang do id pangaangakan ngaavi' tagazo;

⁴⁰tuhun no ngaavi' diti i magaau di kotos ngaavi' di tondu' nangapatazan do sansavo om popoopokito noopo do anganau o sambayang dioho'. Hobi mai' ginazo do ukum do otoimo dioho'."

⁴¹Iikau no isido do id dumbangan di poizazanan do usin om tamong no di tuhun ngaavi' i poposuang do usin do id poizazanan do usin, om kogumuan di tongopuavang do amaamaa' i' o pinotohuod.

⁴²Koikot no i songuhun tondu' napatazan do sansavo om posuango' no dosido o duvo usin pisa', i miaga hoogo do iso' penny.

⁴³Dadi' hoovo' no disido i mokiki'ia' ngaavi' dau om poboos no doid dioho' do, "Poihoon ku iziozu totootopot, iti no tondu' mosikin i napatazan do sansavo i nokoponohuod do hobi ginumu' ko' di suvai ngaavi' i minonohuod do id poizazanan usin;

⁴⁴tu' pinopotohuod izioho' do hoohobi do usin dioho', nga' nokopotohuod zosido do saviavi' i doun dau, saviavi' i gunoon dau do mamaamasi."

Mark 13

¹Di maamaso isido tumongkizad di Panambazangan Tagazo poboos no doid disido o songuhun di mokiki'ia' ngaavi' dau do, "Oi Tuan, bii'o' mai' o ginazo do vatu ngaavi' diho'! Bii'o' mai' o ginazo do hamin ngaavi' diho'!"

²Om poboos no i Jesus doid disido do, "Okito nu o hamin tangagazo diti? Aiso i' mai' tongoiso' do vatu do poinvantai doid vatu tiso'; ovuzas mai' o saviavi'."

³Om ontok di poindikau isido id Nuhu do Olives, potoguvang di Panambazangan Tagazo, uot no disido i Peter, i James i John om i Andrew di ontok osondii'an izioho' do,

⁴"Poihoo' zikoi, songian iti do aantakan, om nunu dii mai' o tanda' do oduuk no do aantakan ngaavi' iti?"

⁵Dadi' timpuun no i Jesus do popoiho dioho' do, "Ingaton no do au' kou no daa oduung diisai-isai.

⁶Ogumu' mai' o mikot do momoguno do ngaan ku om moboos do, 'Izou no isido,' ka, om ogumu' mai' o toduong dioho'.

⁷Ontok nopo do koongou kou do pisangadan ngaavi' om abal do pisangadan ngaavi', kada' no kotigagang; mositi' no do aantakan iti, nga' au' po ma noikot o kohimpupuson.

⁸Tu' mogisaasangod mai' o pomogunan, om mogihaahavan mai' o kopomolintaan. Gumuzu' mai' o tana' do id mogisuvai-suvai kinoizonon; kivaa mai' do kopononhousan ngaavi'. Iti no i timpuunon do kohodion do timpu kavavagu.

⁹"Ingaton no diozu: pootodon kou mai' doid Sanhedrin ngaavi'; bobogon kou mai' do id panambazangan ngaavi'; om oviton kou mai' doid dumbangan do gounal om laja' ngaavi' do sabap no dogo', sabaagi do katahangan doid dioho',

¹⁰tu' mositi' no do poguhuonon po do papaabal doid saviavi' pomogunan i Abal Tavasi'.

¹¹"Om ontok do oviton kou do id pombisalaan; kada' kou po haid tongob do nunu o pobooson; au', pobooson nopo o nunu i kataak doid diozu do ontok oikot o timpu, tu' okon i' mai' ko' iziozu o moboos; nga' i Spiritu Tobitua i'.

¹²Papataak mai' do tobpinai dau do pokipatazan o songuhun tobpinai, om ingkaa nogi' o tama' do mimang do id tanak dau; humavan mai' do mohoing ngaavi' dioho' o tanak ngaavi' om pokipatazan dioho' izioho'.

¹³Abaazatan mai' diozu o tuhun ngaavi' tu' sabap no do ngaan ku; nga' iisai noopo i kotoboi gisom doid kohimpupuson nga' apasi mai'.

¹⁴"Songian nopo do kokito kou do kaantakan talaat kozo do id tempat di au' daa apatut do doiho' ii (kalati' no daa i mamambasa'), nga' mositi' no do mogidu' doiho' id konuhuan ii ngaavi' id Judaea;

¹⁵nung doihuu' id dampak do hamin o songuhun, mositi' do kada' no indau' isido toi ko' sumuang do mogongoi do nunu noopo do mantad di hamin dau;

- ¹⁶nung doiho' id pongumaan o songuhun, mositi' do kada' no guhi' isido do mogongoi di kuihib dau.
- ¹⁷Odoi podii di sontob poinggontizan toi maamaso poposusu do tanak tongopodo' do ontok oikot o tadau ngaavi' dino!
- ¹⁸Sumambayang no do au' no daa aantakan iti do ontok timpu tosogit.
- ¹⁹Tu' ontok nopo do tadau ngaavi' dino nga' kivaai mai' do kosusaan tagazo kozo, i aiso po do kotiitimbang do mantad po do vonguno' do Kinoingan o vinoun, om i au' nodii aantaatakan po.
- ²⁰Om nung au' daa pinonibo' di Tuhan o timpu dino, aiso i' daa do tongosonguhun apasi; nga' pinonibo' disido o timpu dino, sabap no di nongopihi' i nopihi' dau.
- ²¹“Om nung kivaai nopo moboos doid diozu do, ‘Intangai, doiti' no i Kristus,’ toi ko', ‘Intangai, duuhia isido,’ ka, kada' no kotumbazaai dii;
- ²²tu' mintahang om popoimbuhai mai' do tanda' ngaavi' om koimazaan ngaavi' o Kristus tongovudut om profeta tongovudut do papalavong di nongopihi', nung aanu no ngaavi' ino' do mimang do ingkaa.
- ²³Iho' no poogi', do mositi' no do songintounda' kou. Nagonop ku no iziozu do kopoingatan.
- ²⁴“Nga' ontok nopo do tadau ngaavi' dino, katahib po ino timpu do kosusaan tagazo kozo, potuvongon mai' o tadau, au' mai' mimang babang iho' vuhan,
- ²⁵umatu' mai' mantad tavan o tombituon ngaavi' om oguzu' mai' o kuasa' ngaavi' do id tavan.
- ²⁶Om okito nodii mai' dioho' i Tanak do Tuhun do mikot poinsaag do gavun ngaavi' miampai do kuasa' tagazo om kobontugan.
- ²⁷Dadi' suu'on nodii mai' disido i tasab ngaavi' do monimung di nongopihi' disido do mantad apat pisuk do vinoun, mantad pompod ngaavi' do pomogunan gisom doid pompod ngaavi' do tavan.

²⁸“Onuo' no i kazu tonḍungu' do ponokoboovihan: nokohomi' nopo i laan ngaavi' dii om momuloun no ii, koiho kou no do oluai no o timpu magadau.

²⁹Ingkaa kou nogi' do ontok okito diozu do angaantakan iti: koiho kou do osomok no isido, duuhia i' id vavazaan.

³⁰Poihoon ku iziozu totootopot, poguhu i' do angatagak o sinakagon diti nangaantakan no mai' iti.

³¹Katahib mai' o tavan om tana', nga' au' katahib o boos ku ngaavi'.

³²“Nga' montok nopo do tadau toi jaam dino, nga' aiso i' songuhun koiho, i po toi tasab ngaavi' do id surga toi ko' i Tanak; aiso tongoiso' nga' i Tama' no.

³³“Ingat kou no, podtudau kou no, tu' au' kou i' koiho do songian oikot o timpu dii.

³⁴Miaga ii do songuhun i maamaso monompogunan: nokotongkizad isido di hamin dau, om pinahansanan disido do kalaja' i suupu ngaavi' dau, tosoosonguhun dioho' do kikalaja' do toguvangon; om sinuu' disido do modtudau i mintatamong di vavazaan.

³⁵Dadi' podtudau kou no, tu' au' kou i' koiho do songian mikot i tuan do hamin dii, minsosodop, pitanga' sodop, ontok pingkukuukan do tanḍaa' toi ko' sumaang tudan;

³⁶nung au' nopo oingatan isido do mikot, nga' mositi' do au' kou daa okosupan disido do poingodop.

³⁷Om nunu noopo o pobooson ku doid diozu nga' pobooson ku doid saviavi': Podtudau kou no!”

Mark 14

¹Duvo tadau poguhu i' do Pamakanan do Kinagabasan om i Kalamazan do Louti Au' Nasasadan, om pogium no do lahan do momuaka do mamagakom di Jesus om mamatai disido i huguan ngaavi' do padri' om i tuhun tangabaa do id adat.

²Tu' ka dioho' do minoboos, “Mositi' no do okon ko' id timpu do kalamazan ngaavi' iti, tu' kivaa mai' do kougaan do tuhun.”

³Di doiho' isido id Bethany id hamin di Simon, i ginomuon haid; doiho' isido id mija' di ontok koikot o songuhun tondu' do poingovit do tunsina' toniini' i kisuang do tumau toongid i apagon kozo o hoogo, tumau notinagas. Babako' no dosido o tunsina' dii om potunguo' no i tumau dii doid tuhu di Jesus.

⁴Vookon di doiho' dii do minogibooboos miampai do ohoohodong do, “Nookuo nodii tu' ubaabatn i' iho' tumau toongid?

⁵Tumau nopo do miaga diti nga' kadagang i' daa do hobi tohu ngaatus dinar om potohuodon doid di tongomosikin i usin;” om kohodong no dosido izioho'.

⁶Nga' poboos no i Jesus do, “Pohogoson zosido diho'. Nookuo tu' tangkangaon diozu zosido? ii nopo nimaan dosido doid dogo' dii nga' kalaja' tavasi'.

⁷Tomoimo do miampai diozu i tongomosikin, om kaanu kou do monohuod dioho' do soosongan noopo, nga' okon i' ko' tomoimo zou do miampai diozu.

⁸Noimaan dosido o nunu i aanu dau do mimang: noumaan dosido o tinan ku poguhu i' do hobongon ii.

⁹Poihoon ku iziozu totootopot, id noonomboo noopo do id pototongkop do pomogunan do kaabal i Abal Tavasi', kosunud nogi' mai' o nunu i noimaan dosido, do id kaandaman dosido.”

¹⁰Timbungak no i Judas Iscariot, i songuhun di Opod om Duvo, di huguan do padri' ngaavi' miampai tahang do papataak di Jesus doid dioho'.

¹¹Nounsikou izioho' do nokoongou dii, om duminandi' do manaak disido do usin; om pogium no isido do lahan do popotobus disido do ontok kikosivatan.

¹²Ontok tatau koiso' di Kalamazan do Louti Au' Nasasadan, ontok do nokohubuk i domba' do Kinagabasan, poboos no doid disido i mokiki'ia' ngaavi' dau do, “Id nomboo o kaanangan nu do ngozon dagai potoundaai diau do pangakanan nu di Pamakanan do Kinagabasan?”

¹³Dadi' suu'o' no disido o duvo di mokiki'ia' ngaavi' dau, minoboos isido doid dioho' do, “Ugad no do doiho' id kakaḍazan tagazo om kosoomo' kou mai' do songuhun kusai i poingovit do sontunsina' o vaig. Tonudon no isido,

¹⁴om biisaan no i sanganu do hamin i suangon dau do, ‘Kiboos i Tuan do: Id nomboo i hinimput do iikoon ku om di mokiki'ia' ku ngaavi' do makan di Pamakanan Kinahapasan?’

¹⁵Pokitonon kou mai' disido do iso' hinimput tagazo i id louting i nogoogonop do tiikoon-giging, saviavi' do nokotounda' no. Potoundaon no diozu do montok dotokou do doiho'.”

¹⁶Tongkizad no i mokiki'ia' ngaavi' dii om ugad no doid kakaḍazan tagazo om kokito no dioho' o sontob di nongokosunud disido doid dioho', om potounda'o' no dioho' i Pamakanan do Kinagabasan.

¹⁷Di minsosodop nodii koikot no isido miampai di Opod om Duvo.

¹⁸Di maamaso izioho' makan do id mija', poboos no i Jesus do, “Poihoon ku iziozu totootopot, songuhun mai' diozu o popotobus nodii dogo', songuhun diozu i makan miampai dogo'.”

¹⁹Tuminongob izioho' om poboos no disido, minogisoosovohi do minoboos do, “Okon ko' izou, koni?”

²⁰Poboos no isido doid dioho' do, “Isido nopo nga' songuhun di Opod om Duvo, songuhun i popososok miampai dogo' do id isoo' i' o pinggan.

²¹Oo', mugad nodii doid konasipan dau i Tanak do tuhun, tumanud di boos do id Buuk Tobitua do mimang do ingkaa no o koikoton disido, nga' odoi podii dino tuhun i popotobus di Tanak do tuhun! Moomogot no daa do au' nohodi' o tuhun dino!”

²²Om di maamaso izioho' makan paganu no isido do louti, om koponongkotohud po isido kokibo' no dau ii om pataako' no doid dioho'. “Onuo' no iti,” ka disido, “iti no i tinan ku.”

²³Dadi' paganu no isido do iso' sasavan, om koponngkotohuod po isido poomb̄itai no disido ii doid dioho', om saviavi' izioho' do mininum mantad dii,

²⁴om poboos no isido doid dioho' do, “Iti no i zaa' ku, i zaa' di piḍond̄ian, i nokohuzung montok do ginumuan.

²⁵Poihoon ku iziozu totootopot, au' zou nodii mongiinginum po do anggur gisom i' do tadau do monginum zou do anggur kavavagu do id kopomolintaan do Kinoingan.”

²⁶Kopongo po do huminozou do hozou ngaavi' kapaazaan ugad no izioho' do doiho' id Nuhu do Olives.

²⁷Om poboos no i Jesus doid dioho' do, “Mogigidu' kou mai' ngaavi', tu' ka di buuk tob̄itua: Bobogon ku mai' i mintatamong do kamb̄ing b̄iri'-b̄iri' om kotogizas mai' i kamb̄ing b̄iri'-b̄iri' ngaavi';

²⁸nga', kotungag zou po moguhu zou diozu do mugad doid Galilee.”

²⁹Poboos no i Peter do, “Sund̄ung potuu do mogiduan o saviavi', nga' au' zou i' izou.”

³⁰Om poboos no i Jesus doid disido do, “Poihoon ku iziau totootopot, tadau baino, sodop om sodop diti, poguhu i' do mingkukuuk kumoinḍuvo o tand̄aa', intohu ko no kopogohim dogo'.”

³¹Nga' piuhitanai nogi' dii disido do moboos do, “Nung apatai zou po toi do miampai diau, nga' au' ku i' ohiihimon iziau.” Om saviavi' dioho' nga' minoboos do ingkaa.

³²Koikot no izioho' doid iso' kinoizonon pungaanan do Gethsemane, om poboos no isido doid di mokiki'ia' ngaavi' dau do, “Tood kou po duutia do naamot ku do sumamb̄ayang.”

³³Dadi' angatai no disido i Peter, i James om i John.

³⁴Om timpuun no isido do kopiuman do koo'osi om katangaban. Om poboos no isido doid dioho' do, “Noikot no tumongob o sunduvan ku do gisom i' do modtikapatai no. Andad kou po doiti', om modtudau kou no.”

³⁵Insoosodu' no isido om dunsong no sondii' do id tana' om sambayang no do, nung aanu daa, nga' katahib daa disido o timpu diti.

³⁶“Abba, Oi Ama!” ka disido, “Nunu noopo nga' aanu nu do mimang. Iduo' no mantad dogo' o sasavan diti. Nga' potumbazaa'i no iti nung kaandak nu no, okon ko' dogo'.”

³⁷Koguhi' no isido om kokito no dau do songingodop izioho', om poboos no isido doid di Peter do, “Oi Simon, poingodop ko naku dino? Au' ko naku kaanu modtudau do tangasanjaam no?”

³⁸Podtudau no om sumambayang no do au' nodii kakaa doid ponginaman. Kumaandak i' daa kozo o Sunduvan, nga' omungkang o kovoovozoo' do tuhun.”

³⁹Ugad no vagu' isido om sambayang no, do ii om ii o boos ngaavi' do binoos dau.

⁴⁰Om koguhi' nopo vagu' isido om kokito no disido izioho' do songingodop, titiodop kozo izioho'; om au' dii kosimba disido izioho'.

⁴¹Koguhi' po isido di kumointohu om poboos no doid dioho' do, “Kavasa' kou nodii do modop do baino om undoong kou no. Nahapas no. Nokoikot no o timpu. Potobuson nodii doid hongon ngaavi' di momimidouso ngaavi' i Tanak do tuhun.

⁴²Ingkakat no! Kanou mamanau! Osomok no i popopotobus dogo'.”

⁴³Om di maamaso po isido moboos, koikot no i Judas, songuhun di Opod om Duvo, miampai do piipio tuhun do songingigit do ilang om bobobog, sinuu' di huguan do padri' ngaavi' om di tangabaa do id adat om di moomohoingon ngaavi'.

⁴⁴Noonuan no haid di popopotobus izioho' do tanda' do, “Ii nopo tunguban ku nga' ii no o tuhun dii. Gokomon no isido, om bion no do atamangan kozo isido do ontok do oviton diozu isido.”

⁴⁵Koikot no i popopotobus, tuutulus do intutuk isido di Jesus om poboos no do, “Rabbi!” ka, om tungubai no dau isido.

⁴⁶Tabpaai no di vookon isido om gokomo' no isido.

⁴⁷Dadi' kodongo' no di songuhun di songingkakat doiho' o ilang dau om tibaso' no dau i suupu di padri' tagazo, om koputu no o tohingo dii.

⁴⁸Dadi' poboos no i Jesus do, “Magagaau zou naku,” ka disido, “Tu' nokoikot kou do mamagakom dogo' do ki'ii'ilang om kibobobog?”

⁴⁹Poingamung zou diozu do mongia' do id Panambazangan Tagazo do tikid tatau om au' kou insan pamagakom dogo'. Nga' iti nopo nga' monuhuk di buuk tobitua.”

⁵⁰Om duanai no dioho' isido om panangkus no.

⁵¹Tuminanud o songuhun tanak vagu do aiso basaan nga' kain sutala' no. Notozidan dioho' isido,

⁵²nga' zadaai nopo disido doid hongon dioho' o kain dii om panangkus no do pobulagoi.

⁵³Ovito' no dioho' i Jesus doid di padri' takavas; om saviavi' i huguan do padri' ngaavi' om moomohoingon ngaavi' om i tangabaa do id adat do notimung doiho'.

⁵⁴Tuminanud disido doid soosodu' i Peter, gisom i' doid hamin di padri' takavas, om miniikau miampai di maamata' ngaavi' do moginsiamut id doos di tapui.

⁵⁵Minogium do katahangan do hasa' do pamadawa dioho' di Jesus i huguan do padri' ngaavi' om i Sanhedrin do mooi do oukum isido do patazon. Nga' aiso i' to'ium dioho'.

- ⁵⁶Kivaa piipio do minogovit do kasasian tovudut do pagaha' dioho' disido, nga' au' kopogiunung-unung i katahangan do pamadawa dioho'.
- ⁵⁷Ingakat no o vookon om posoguo' no i' kapamadawahan tovudut do humavan disido do,
- ⁵⁸“Noongou dagai isido do minoboos do, ‘Uzason ku o Panambazangan Tagazo diti i tinoodo do hongon do tuhun, om id daasom tohu tadau tuidongon vagu' o iso' i okon ko' tinoodo do hongon do tuhun.’ “
- ⁵⁹Nga' iti po nga' au' kopogiunung-unung o katahangan do kapamadawahan dioho'.
- ⁶⁰Dadi' ingkakat no i padri' takavas do id dumbangan di tuhun togumu' om uot no di Jesus do, “Aiso naku do ponimba' nu diho'? Nunu o katahangan diti i novit diho' tuhun ngaavi' do pamahavan diau?”
- ⁶¹Nga' poimizo nopo isido om au' no suusuminimba po. Uot no disido do ti'uot kumoduvo i padri' takavas do, “Iziau no naku i Kristus, i Tanak di Tobitua Kozo.”
- ⁶²“Izou no,” ka di Jesus, “om kokito kou i' mai' di Tanak do tuhun do poindikau id tavananan di Kuasa' om mikot miampai do gavun ngaavi'.”
- ⁶³Kiniso' no di padri' takavas i basaan dau om poboos no do, “Nunu podii o guno dotokou do sasi' ngaavi' do baino?”
- ⁶⁴Nokoongou kou no di pogogohundaat. Nunu ka do tosoou diozu?” Oizo' nopo o kapanalaszan dioho' do ukum: do mipadan isido do apatai.
- ⁶⁵Timpuun no o vookon dioho' do momoduha' do voos disido, momobog disido om moboos do, “Pinaanabi no.” Om i maamata' ngaavi' nga' minomobog nogi' disido.
- ⁶⁶Di doiho' po id siibo' id natadon i Peter, koikot no o songuhun di suupu tondu' ngaavi' di padri' takavas.

⁶⁷Kokito no dosido i Peter do maamaso moginsiamut do doiho', salangai no dau isido om poboos no do, "Iziau nga' songovian nogi' di Jesus, i tuhun mantad Nazareth."

⁶⁸Nga' ohimo' no disido ii. "Au' zou i' koiho, au' zou kalati' do nunu ino booson nu," ka disido. Om ongoi no isido doiho' id otoguvangon di hintuun, om pingkukuuk no o iso' tanḍaa'.

⁶⁹Kokito no di suupu tonḍu' isido om poboos no vagu' doid di tuhun songingkakat doiho' do, "Songuhun nogi' dioho' o tuhun diti."

⁷⁰Nga' ohimo' no vagu' disido ii. Au' i' ahaid mantad dii om poboos no doid di Peter i songingkakat do doiho' dii do, "Pointantu' no do iziau nga' songuhun nogi' dioho'! Nookuo, tuhun ko do Galilee."

⁷¹Nga' timpuun no isido do pokovusung om tuminau' do, "Au' zou i' koiho do iisai ino tuhun do komozon diozu dino."

⁷²Om tuutulus do pingkukuuk no do kumoinduvo i tanḍaa', om kosoou no di Peter i boos haid di Jesus doid disido do, "Poguhu i' do mingkukuuk do kumoinduvo i tanḍaa', intohu ko no kopogohim dogo'," ka. Om hogun no isido do miad.

Mark 15

¹Di doungeosuvab, pinoguhu di huguan do padri' ngaavi' miampai di moomohoingon ngaavi' om di tangabaa do id adat om di vookon di Sanhedrin, do pinopotounda' do nunu o maan dioho'. Kinagasan dioho' i Jesus om ovito' om pootodo' no dioho' doid di Pilate.

²Uoto' no di Pilate isido do, "Iziau no nangku i laja' do Johudi ngaavi'?" Simba no isido do, "Iziau sondii' o somboos dino."

³Om ogumu' o totonḍos di huguan do padri' ngaavi' do humavan disido.

⁴Uoto' no vagu' di Pilate isido do, "Aiso nangku sisimba nu? Intangai do songkuo ginumu' do totonḍos do pamahavan dioho' diau!"

⁵Nga', id koimazaan di Pilate, au' nodii suusuminimba po i Jesus.

⁶Ontok timpu do kalamazan noubasanan di Pilate do papahabus montok dioho' o songuhun di pointolungku, iisai noopo i pokionuon dioho'.

⁷Ontok nopo dii nga' kivaa songuhun pungaanan do i Barabbas do pointolungku' songovian di huhumavan ngaavi' i nokopomoduso do ontok kivaa kinougaan.

⁸Koikot nopo i tuhun togumu' om timpuun no do mokianu di Pilate di koubasan do papataak,

⁹simba no dioho' i Pilate do, “Mimang kou naku do pahapason ku montok diozu i laja' do Johudi ngaavi'?”

¹⁰Tu' noihaan disido do sabap no do kopipihadan di huguan do padri' ngaavi' do noovit i Jesus doid disido.

¹¹Nga' nounsuban no di huguan do padri' ngaavi' i tuhun togumu' do apatut do i Barabbas o pahapason disido montok dioho'.

¹²Dadi' poboos no vagu' i Pilate do, “Nga' do ingkaa dii ino', kuozon ku nodii i tuhun i pungaanan diozu do laja' do Johudi ngaavi'?”

¹³Gizak no izioho' do, “Papapakon isido!”

¹⁴Uot no dioho' i Pilate do, “Nunu o hasa' do nimaan disido?” Nga' gizak nogi' dii kozo izioho' do, “Papapakon isido!”

¹⁵Dadi' sabap no do agazo o ginavo di Pilate do monginsasamod di tuhun togumu', do pahapaso' no dau i Barabbas montok dioho' om, kapasut po i Jesus, pataako' no dau isido do maan papapako'.

¹⁶Ovito' no di susumangod ngaavi' isido do suminuvon doid suang di hamin — laja', i pungaanan do Praetorium, om hoovo' no do tumimung i ginuumungan susumangod.

¹⁷Basaanai no dioho' isido do kain taagang-agang binulou, ponodo no do siga do ugi om posigaai no disido.

¹⁸Om timpuun no izioho' do tumabi' disido do, “Kotobian doid diau, oi laja' do Johudi ngaavi'!”

¹⁹Bobogo' no dioho' do vaang o tuhu disido om duhaai no isido; om singkotud no izioho' do mamantang disido.

²⁰Om kopongo po izioho' do moguzok-uzok disido, iduai no dioho' isido di kuihib taagang-agang binulou om basaanai no dioho' isido di basaan dau sondii'. Ovitto' no dioho' isido do humabus do maan papapako'.

²¹Sinuu' dioho' o songuhun tuminahib, i Simon tuhun do Cyrene, tama' di Alexander om di Rufus, i minikot nogi' daa mantad kokompungan, do manaan di salip disido.

²²Ovitto' no dioho' doid iso' kinoizonon pungaanan do Golgotha, i kikomozon do poizanan do bangkavan.

²³Onuai no dioho' isido do anggur nahangatan do inggu' nga' au' i' tinoimo disido ii.

²⁴Dadi' papapako' no dioho' isido, om pogibaabaagi no di basaan disido, mininsimpuut do manantu' do nunu o taanu do tosoosonguhun.

²⁵Di jaam kosizam doungeosuvab do papapako' dioho' isido.

²⁶ii nopo i poinsuat do popoiho do nunu o kapamadawahan kumaa disido nga' kiboos do, "I laja' do Johudi ngaavi'."

²⁷Om pinapapak dioho' miampai disido o duvo mananakau, songuhun id tavananan om songuhun id togibangan disido.

[28]

²⁹Minanaasangi' disido i tuhun ngaavi' santaatahib; songhiihingog o tuhu dioho' om moboos do, "Naa! Uzason nu daa i Panambazangan Tagazo om toodoon no vagu' do id daasom tohu tadau!

³⁰Dadi' imang no pasi sondii'; indau' no mantad dino salip!"

³¹Ingkaa nogi' tu' minanaasangi' disido i huguan do padri' ngaavi' om i tangabaa do id adat do minoboos do, "Nakapasi isido dovokon, au' i' kapasi dau sondii'.

³²Minḍau' i' ma daa do baabaino do mantad salip, i Kristus, Laja' do Israel do kokito om otumbazaan tokou dii.” Ii po i pinapapak ngaavi' miampai disido nga' minanaasangi' nogi' disido.

³³Ontok di jaam koopod om duvo tangaadau, tuminuvong o pototongkop do tana' gisom i' di jaam kotohu minsosodop.

³⁴Om di jaam kotohu minsosodop haad no i Jesus do topuod kozo do, “Eloi, Eloi, lama sabachthani?” ka, i kikomozon do, “Oi Kinoingan ku, oi Kinoingan ku, nookuo tu' zinadaan zou diau?”

³⁵Koongou nopo diti i songingkakat doiho' dii, poboos no izioho' do, “Kinongoo' mai', momohoou isido di Elijah.”

³⁶Panangkus no o songuhun om poobugo' no doid souka' o totogop om posisipo' no ii do id vaang om pataako' no doid disido do inumon do moosboos do, “Daapo! Intangai tokou po nung koikot i Elijah do popoinḍau' disido.”

³⁷Nga' haad no i Jesus do topuod om pomuobo no do touvi no kozo.

³⁸Om kopiduvo no do nokinis mantad savat gisom id siibo' i tabil do Kinoizonon Tobitua.

³⁹Nokokito i huguan do susumangod, i poingkakat doid dumbangan disido, do ingkuo isido do napatai om poboos no do, “Totoopot no do tuhun nopo diti nga' i Tanak do Kinoingan.”

⁴⁰Kivaa do piipio tonḍu' do songingintong doihuu' id soosodu'. Poingamung dioho' i Mary Magdala, i Mary tina' di James tomuhok om di Joset om i Salome.

⁴¹Noubas izioho' do tumanud disido om nokoponmpuan disido di doiho' po isido id Galilee. Om ogumu' po i tonḍu' suvai do doiho' i nangakatanud disido doid Jerusalem.

⁴²Di minsosodop nodii, om sabap no do Tadau Kopotoundaan ii — tadau poguhu i' do tadau Sabbath —

⁴³koikot no i Joseph do Arimathaea, songuhun puu kingaangaan di momumuntu do adat Johudi, i minogiigizon do id kahansanan do kokito daa do kopomolintaan do Kinoingan, om i nakatama' do mooi doid di Pilate om pokionuo' no dau i tinan di Jesus.

⁴⁴Natangahan i Pilate do nokoongou do osikap do napatai isido, hoovo' no dau i huguan do susumangod om uot no nung ahaahaid no do poimpatai isido.

⁴⁵Koimagon nopo di huguan do susumangod iti, pataako' no dau i tinan dii doid di Joseph

⁴⁶i nokobohi no do pomomohopot, poindou'o' no dau i Jesus do mantad di salip, hopoto' no dau isido di pomomohopot om pohuvizo' no isido do id luak hobong i sinangkap do id pampang. Dadi' huvido' no dau i vatu do ponutub di hobong.

⁴⁷Nintutunan di Mary Magdala om di Mary tina' di Joset do id nomboo isido do hinobong.

Mark 16

¹Katahib nopo i tadau Sabbath, pomohi no do tumau toongid, i Mary Magdala, i Mary tina' di James, om i Salome, i oviton dioho' do mooi pongumau disido.

²Om osuvab po kozo di ontok tadau koiso' do minggu' minugad izioho' do doiho' id hobong di nokohisau no o tadau.

³Minogibooboos izioho' do, “Iisai nodii o momohuvid dotokou di vatu do mantad vavazaan di hobong?”

⁴Nga' intong nopo izioho', kokito no dioho' i vatu — i noikot no ginazo — do nohuvid no.

⁵Kosuang nopo izioho' di hobong kokito no dioho' o songuhun tanak vagu i poimbasaan do gaung topuak do poindikau ponong id vanan, om noikot no do natangahan izioho'.

⁶Nga' poboos no isido doid dioho' do, “Kada' kou katangkangau kozo. Mogium kou di Jesus do Nazareth, i pinapapak: nokotungag no isido, aino' no doiti' isido. Bi'o', doiti' no i pinohuvizan dioho' disido.

⁷Nga' mositi' no do ngozon diozu poiho' i mokiki'ia' ngaavi' disido om i Peter do, ‘Mugad isido do poguhu diozu doid Galilee; doiho' no o kokitanan diozu disido, miaga di noboos haid disido doid diozu.’ “

⁸Om habus no i tondu' ngaavi' dii om panangkus no do mantad hobong dii tu' nongokotigog om au' di koiho do nunu o maan dioho'; om au' izioho' minoboos doid iisai-isai, tu' noosizan izioho'.

⁹Kotungag nopo di doungeosuvab di tadau koiso' do minggu', minintahang isido do guhu doid di Mary Magdala i nuzazangan do tuu' logon.

¹⁰Dadi' ugad no zosido doid di koluang haid ngaavi' disido, om i maamaso ngaavi' mogiad om tumongob om poiho' no dau izioho'.

¹¹Nga' au' izioho' notumbazaan dosido di ontok koongou izioho' dosido do moboos do poimpasi isido om do nokokito zosido disido.

¹²Kopongo po iti, intahang no isido do pounsuvai o kokiikitanai doid duvo tuhun dioho' di maamaso izioho' mindahan pakaazan doid kokompungan.

¹³Guminuhi' izioho' om poiho' no dioho' i koluang ngaavi' dioho' do suvai, i au' nogi' notumbazaan dioho'.

¹⁴Di touvi nodii, intahang no isido doid di nosondii'an i opod om iso' di maamaso izioho' makan. Sugato' no disido izioho' tu' aiso do kotumbazaan om okodou o ginavo, tu' au' izioho' notumbazaan di nongokokito disido di ontok nokotungag isido.

¹⁵Om poboos no isido doid dioho' do, “Ugad kou no doid pototongkop do pomogunan; paabalo' no i abal tavasi' doid saviavi' vinangun.

¹⁶Iisai noopo i otumbazaan om opodsu' nga' apasi mai'; iisai noopo i au' otumbazaan nga' oukum mai'.

¹⁷Iti no o tanda' ngaavi' do pointanud di ongotumbazaan ngaavi': moguzazang mai' izioho' do logon ngaavi' do id ngaan ku; ongopining mai' izioho' do mobooboos;

¹⁸mongigit mai' izioho' do vuhanut ngaavi', om aiso i' do ingkuukuo dioho' nung koinum no do kavavanit; om pakabazon mai' dioho' o hongon dioho' doid di kitoluo, i ohingasan mai'."

¹⁹Om kopongo nopo i Tuhan Jesus do minoboos doid dioho', koovit no doid surga, do miniikau do id tavananan do Kinoingan,

²⁰om izioho' nopo nga' minongoi pongia' doid noonomboo nopo, do miampai dioho' i Tuhan do pakalaja' om popoimagon di boos maza' di tanda' do pointanud ngaavi' dii.

Luke

Luke 1

¹Oi Tapantang Theophilus, okito ku do ogumu' o suvai do minonusui di kaantakan ngaavi' i nongotuhuk do id dotokou,

²om do pinotungkus ngaavi' iti doid dotokou di nongokopoguhu, i nangakasasi' om i papapaabal ngaavi' di boos mantad di timpuun i',

³do kosoizuk ku nopo tavaavasi' o saviavi' di susuzan do mantad di timpuun i' nga' nakapapatantu' zou di izou do monuat do susuzan touhud do montok diau,

⁴mooi do oinobos nu dii daa, do songkuo o kopoopontodo' di kopongia'an i notoimo nu.

⁵Ontok timpu di Laja' Herod do Judaea kiva songuhun padri' pinunganaan do i Zechariah i poinsonpuu do tinimungan do padri' ngaavi' di Abijah, om ki-sinavaan, pinunganaan do i Elizabeth, i sinakagon di Aaron.

⁶Duuduvo izioho' do otuhid kogiiginovoo' do id dumbangan do Kinoingan om minimang di ponuu' ngaavi' om kaadat-adato' di Tuhan om aiso kahasaan.

⁷Nga' aiso do tanak dioho': humavun i Elizabeth om nohoing no izioho' ngoduvo.

⁸Kaantakai no do tinimungan disido o noontok do monompuan, om poingkalaja' isido do kalaja' padri' do id dumbangan do Kinoingan

⁹di ontok kopih'i isido do id ponimpuutan, tumanud do koubasanan doun padri', do sumuang doid kinoizonon tobitua di Tuhan do popouvun do kamazan do doiho'.

¹⁰Om ontok timpu do pouvunon i kamazan, id dahabus i tuhun ngaavi', do sumambayang.

¹¹Dadi' imbuhai no doid disido i tasab di Tuhan, poingkakat do id tavananan di altari do kamazan.

¹²Nokountingau di Zechariah o kokitanai dii om noikot no isido do noosizan.

¹³Nga' poboos no doid disido i tasab do, “Oi Zechariah, kada' koosizai, tu' noongou no o sambayang nu. Maganak mai' do tanak kusai montok diau i sinavaan nu i Elizabeth om pungaanan nu isido do i John.

¹⁴Kounsikaan om kaandasan nu mai' isido om ogumu' mai' o munsikou do ontok kohodion disido,

¹⁵tu' agazo mai' isido do id dumbangan di Tuhan; mositi' do au' isido monginum do anggur, aiso do tinumon kaavuk; tu' mantad po do id pagaganakan di tina' dau do oponu' no mai' isido do Spiritu Tobitua,

¹⁶om ogumu' mai' o tuhun Israel do oviton disido do gumuhi' doid di Tuhan Kinoingan dioho'.

¹⁷Miampai do sunduvan om kuasa' di Elijah, moguhu mai' isido disido do popibabas do tama' ngaavi' doid di tanak ngaavi' dioho' om di tangagaga' kumaa doid pomuginavaan tavasi' di totuhid, do popotounda' montok di Tuhan do tuhun ngaavi' i mipadan montok disido.”

¹⁸Poboos no i Zechariah doid di tasab do, “Ingkuo zou dii do koiho diti? Mohoing zou no om i sinavaan ku nga' kiumul-umul nodii.”

¹⁹Simba no i tasab do, “Izou no i Gabriel, i poingkakat do id dumbangan do Kinoingan, om nosuu' zou do moboos doid diau om mogovit doid diau diti abal tavasi'.

²⁰Intangai no! Tu' au' ko notumbazaan di boos ku ngaavi', i otuhuk mai' do id timpu di pinatantu', obobou ko mai' om au' koboos gisom i' do otuhuk iti.”

²¹Do naamot diho' songingandad no di Zechariah i tuhun ngaavi' om nongosuvazan do ahaid isido do id kinoizonon tobitua dii.

²²Kahabus nopo isido nga' au' nodii koboos isido doid dioho', om koihaai no dioho' do kivaa nokito disido do id kinoizonon tobitua dii. Nga' mamaau noopo dii isido doid dioho' ngaavi' tu' poinbobou isido.

²³Kopongo nopo o timpu koponompuanan disido nga' uhi' no isido.

²⁴Au' no ahaid mantad dii pogontizan no i sinavaan disido i Elizabeth om au' zosido huuhuminabus do himo vuhan, minoboos do,

²⁵“Noimaan di Tuhan iti do montok dogo', tu' do baino naanangan isido do mongidu' di kaasab-asab i minongundoso dogo' do id dumbangan do ginumuan.”

²⁶Di kumoonom vuhan pougado' no do Kinoingan i tasab Gabriel doid iso' kakaḡazan id Galilee i pinunganaan do Nazareth,

²⁷doid songuhun haahangai i naabazan do songuhun kusai pinunganaan do i Joseph, do Kohominan di David; om ngaan nopo do haahangai dii nga' i Mary.

²⁸Suvon no isido om poboos no doid dosido do, “Unsikou no, iziau i munsikou do id kaanangan do Kinoingan! Miampai diau i Tuhan.”

²⁹Noikot no zosido do noompuvangan do boos ngaavi' diti om uot no dosido sonḡii' do nunu o komozon do podsusuau diti,

³⁰nga' poboos no i tasab doid dosido do, “Oi Mary, kada' koosizai; kaanangan ko do Kinoingan.

³¹Intangan! Mogontizan ko mai' do songuhun tanak kusai, om mositi' punganan nu isido do i Jesus.

³²Aḡantug mai' Isido om punganan mai' do Tanak Kusai di Takavas Kozo. Pataakon mai' di Tuhan Kinoingan doid disido i tiikoon-laja' di taki-aki dau i David;

³³momolinta' mai' isido salajul do Kohominan di Jacob om aiso mai' do kopupuson do kopomolintaan dau.”

³⁴Poboos no i Mary doid di tasab do, “Nga' ingkuo dii do adadi iti, tu' au' zou po nasavo?”

³⁵Simḡa no i tasab do, “Sumonḡot mai' doid diau i Spiritu Tobitua, om ohungungan ko mai' do tinggohungung do kuasa' di Takavas Kozo. Om

ingkaa no do obitua mai' o tanak dii om punganaan mai' do Tanak do Konoingan.

³⁶Om poihoon ku nogi' iziau ditia: i pinsan nu i Elizabeth, do id kohoingon dosido, nga' poinggontizan no do tanak kusai, sundung nopunganaan zosido do tuhun ngaavi' do humavun nga' kumoonom vuhan no dosido do poinggontizan,

³⁷tu' aiso i' do au' aanu do Kinoingan do mimang.”

³⁸Poboos no i Mary do, “Id dumbangan nu i suupu di Tuhan, adadi no doid dogo' miaga di noboos nu.” Om tongkizadai no di tasab zosido.

³⁹Pamanau no i Mary do ontok dii om agab-agab no do minugad doid kampung id konuhuan do pinakaazan doid iso' kakaḍazan do Judah.

⁴⁰Suvon no zosido do id hamin di Zechariah om suau no di Elizabeth.

⁴¹Kaantakai no do koongou nopo di Elizabeth i susuau di Mary, sihok no i tanak id pagaganakan dosido om koponu' no do Spiritu Tobitua i Elizabeth.

⁴²Poboos no zosido do opuod do, “Iziau no i tobitua no kozo do saviavi' tonḍu', om obitua no o tuva' do pagaganakan nu.

⁴³Nookuo nodii tu' apatut do napantang zou do kotombuhuzan di tina' do Tuhan ku?

⁴⁴Koiho ko, koongou ku nopo i susuau nu, imang no sihok do nounsikou i tanak id pagaganakan ku.

⁴⁵Oo', obitua no zosido i notumbazaan do otuhuk i ḍandi' i nakadandi' di Tuhan doid dosido.”

⁴⁶Om poboos no i Mary do: Papaabal o ginavo ku di kobontugan di Tuhan

⁴⁷om munsikou doid di Kinoingan Mamamasi dogo' i sunduvan ku;

⁴⁸tu' nintangan dau i kohudukan di suupu dau. Oo', mantad baino om po'o'ompus momohoou mai' dogo' do obitua o sinakagon ngaavi',

- ⁴⁹tu' agazo o noimaan di Vovozoon do montok dogo'. Obitua no o ngaan disido,
- ⁵⁰om i koginavaan touhi' disido muzu doid di ongoonok disido.
- ⁵¹Noguno disido o kuasa' do hongon dau, pinotogizas dau i angakakat o kogiiginovoo'.
- ⁵²Pinoinsiibo' dau o tanak-laja' ngaavi' do mantad tiikoon-laja' dioho' om kinakat do pinopoinsavat i tongohuduk.
- ⁵³Ginonop dau di tangavasi' i tongohouson, pinoidu' do aiso nuununu i tongopuavang.
- ⁵⁴Nokoikot isido do monuhung do Israel i suupu dau, oingat kozo do koginavaan touhi' dau
- ⁵⁵— miaga di nakabatos dau doid di taki-aki ngaavi' dotokou — om i kosianan dau doid di Abraham om doid di sinakagon ngaavi' dau do po'o'ompus.
- ⁵⁶Tuminimpoon i Mary miampai dosido do kihinaid do tohu vuhan om uhi' no.
- ⁵⁷Koikot no o timpu di Elizabeth do mogkoosusu, om kopogkoosusu no zosido do songuhun tanak kusai;
- ⁵⁸om koongou nopo i sungkad-tukad ngaavi' om i koobpinoizan ngaavi' dosido do nokopopokito i Tuhan do koginavaan touhi' dau doid dosido, ampai no izioho' do munsikou.
- ⁵⁹Di tatau kumovahu' nodii koikot no izioho' do minonunat di tanak; pungaanan daa dioho' isido do i Zechariah pasangazon di tama' dau,
- ⁶⁰nga' poboos no i tina' dau do, “Au',” ka dosido, “Pungaanan isido do i John.”
- ⁶¹Poboos no izioho' doid dosido do, “Nga' aiso i' doid paganakan nu do kingaan dino,”

⁶²om pamaau no izioho' doid di tama' disido do mongiho do iisai o kaanangan dau do pomungaan disido.

⁶³Pokianu no i tama' do ponuatan om posuato' no do, “Ngaan nopo disido nga' i John.” Om nongoimazaan izioho'.

⁶⁴Tuutulus do koboos dii vagu' isido om poboos no isido om pangazou no do Kinoingan.

⁶⁵Nangatanganan o saviavi' di sungkad-tukad dioho' om pibooboos nopo dii o kinaantakan ngaavi' dii do id pototongkop do kampung konuhuan do pogun Judaea.

⁶⁶Ii nopo nongokoongou dii nga' minomusoou dii do id ginavo ngaavi' dioho'. “Nunu no ma o kododizon do tanak diti?” ka dioho' do nongoimazaan. Om otopot no do miampai disido i hongon di Tuhan.

⁶⁷Noponu' di Spiritu Tobitua i tama' disido i Zechariah om booso' no o kopogoohungungan ditia:

⁶⁸Aazou no daa i Tuhan, i Kinoingan do Israel, tu' notombuhui disido o tuhun ngaavi' dau, nakagabas disido izioho',

⁶⁹om nokopoimagon isido do Kuasa' do koponomposizan montok dotokou do id Kohominan di suupu dau, i David,

⁷⁰miaga nopo di nakaabal dau, maza' do kabang di profeta tongobitua dau do mantad po di tinuu' i',

⁷¹do tomposizon tokou disido do mantad gagut ngaavi' dotokou om mantad do hongon ngaavi' di abaazatan ngaavi' dotokou,

⁷²om popokito do koginavaan touhi' doid taki-aki ngaavi' dotokou, om do opisooou soou i pibatasan tobitua dau.

⁷³Iti no i tau' i pinatau' dau doid di tama' dotokou i Abraham,

⁷⁴do onuan tokou disido, do kagabasan mantad ko'o'osi, pagabason mantad hongon ngaavi' do gagut ngaavi' dotokou,

⁷⁵monompuan disido do id kobituahan om kotuhidan do id dumbangan disido, do sohihinaid dotokou do poimpasi.

⁷⁶Om iziau, oi tanak tonini', pungaanan ko mai' do Profeta di Takavas Kozo, tu' moguhu ko mai' di Tuhan do popotounda' do lahan montok disido,

⁷⁷do manaak di tuhun ngaavi' disido do toihaan do konomposizan maza' do kopomohiangan do douso ngaavi' dioho',

⁷⁸sabap no do koginavaan touhi' di Kinoingan dotokou i nontodonon di Tadau humisau i nokoikot mantad savat do tumombuhui dotokou,

⁷⁹do manaak do binabang di sontob mogiigizon do id kotuvangan om id tinggohungung totuvong do kapatazon, om popotunud do haang dotokou doid lahan do pibabasan.

⁸⁰Naamot diho' do guminazo i tanak om minimang vakas i sunduvan disido. Om minogiigizon isido do id kotogisan gisom i' di tadau do minintahang isido doid Israel.

Luke 2

¹Kaantakai no do ontok timpu diti do pinapahabus i Caesar Augustus do Kootulan do apatut do untobon o tuhun ngaavi' do id pototongkop do pomogunan i noizanan do tuhun.

²Kopoguntaban nopo dii — i kumoinan nogi' — nga' naantakan do ontok i Quirinius o gounal do pogun Syria,

³om saviavi' tuhun nga' minooi pokisuat ngaan, tosoosonguhun doid kakaḍazan dau sonḍii'.

⁴Dadi' ugad no i Joseph do mantad kakaḍazan do Nazareth do id Galilee do pinakaazan doid Judeae, do id kakaḍazan di David i pinungaanan do Bethlehem, tu' mantad isido do Kohominan om sinakagon di David,

⁵do mooi do kosuat ngaan miampai di Mary, i taboi dau, i poingontizan nodii.

⁶Kaantakai no, di ontok doiho' izioho' dii, do noikot timpu do mogkoosusu zosido,

⁷om kopogkoosusu no zosido do songuhun tanak kusai, i sai' dau. Opinai no dosido isido om pohuvizo' no dau isido do id ponunumadan do sapi' tu' aiso do izonon montok dioho' do id hamin sisivaan.

⁸Id kokompungan i au' i osodu' mantad doiho' kiva'a do mintatamong ngaavi' do tazam do maamaso mintamong do kambing b̄iri'-b̄iri' dioho' do id gaagana' do ontok doungeosodop.

⁹Imb̄uhai no doid dioho' o iso' tasab di Tuhan om kababang no do id pohihiput dioho' o kob̄ontugan di Tuhan. Noikot no do nongoosizan izioho',

¹⁰nga' poboos no i tasab do, “Kada' koosizai. Bii'o' no, mogovit zou doid diozu do ābal do kounsikaan tagazo, i kounsikaan di piboboogizon do saviavi' tuhun.

¹¹Di baino do doiho' id kakaḡazan di David nohodi' no doid diozu i Mamamasi; Isido no i Kristus Tuhan.

¹²Om iti no o pogintutunan diozu: kokito kou mai' do tanak do noopinan om poinhuvi do id ponunumadan do sapi'.”

¹³Dadi' tigog i' do imb̄uhai no do miampai do tasab dii o tasab ngaavi' do surga do maso mangazou do Kinoingan miampai do boos ngaavi' do:

¹⁴Kob̄ontugan doid Kinoingan do id surga takavas kozo, om pibabasan montok di sontob kaanangan ngaavi' dau do id tana'.

¹⁵Kotongkizad nopo mantad dioho' i tasab ngaavi' do pinoguhian doid surga, pogibooboos no i mintatamong ngaavi' do tazam do, “Kanou mugad doiho' id Bethlehem do mooi intong do kaantakan diti i pinosunud di Tuhan doid dotokou.”

¹⁶Dadi' agab-agab no izioho' do mamananau om ko'ium no dioho' i Mary om i Joseph, om i tanak poinhuvi do id ponunumadan do sapi'.

¹⁷Kokito nopo dioho' i tanak suguto' no dioho' do pinopoboos i sontob nokoboos doid dioho' kokomoi disido,

¹⁸om saviavi' i nokoongou dii nga' nangatangahan do nunu i pinoboos doid dioho' di mintatamong ngaavi' do tazam.

¹⁹Montok di Mary, impono' no ngaavi' dosido iti doid ginavo dau om pomusaavai no dau.

²⁰Om guhi' no i mintatamong ngaavi' do tazam do maabantug om mangazou do Kinoingan do montok di nongoongou om nongokito dioho', miaga nopo di nokosunud doid dioho'.

²¹Koikot nopo o tatau kumovahu' om koponunatan ponogi' di tanak, pungaana no dioho' isido do i Jesus, i ngaan i pinanaak di tasab doid disido di poguhu i' do nopogontizan isido.

²²Om koikot nopo o tatau do kopomohidangan montok dioho' tumanud do Undang-undang di Moses, ovito' no dioho' isido doid Jerusalem do papataak disido doid di Tuhan —

²³tumanud do nunu i nokosuat do id Undang-undang di Tuhan do: Potitkid do sai' do kusai nga' mositi' do pokibalakatan di Tuhan —

²⁴om nogi' do papataak do id kohubukan, tumanud do nunu i ponuu'an do id Undang-undang di Tuhan, do sapasang o tombohog himbukon toi ko' duvo o tombohog asang i omuhok po.

²⁵Ontok nopo dii nga' kiva songuhun kusai pinunganaan do i Simeon do doiho' id Jerusalem. Tuhun totuhid kogiiginovoo' isido om ogiot do id kotumbazaan; poingandad isido do kopotonduhianan do Israel om poinsuang disido i Spiritu Tobitua.

²⁶Nokointahang di Spiritu Tobitua doid disido do au' i' isido apatai do au' po kokito isido di Kristus di Tuhan.

²⁷Mantad no do kounsuban di Spiritu Tobitua do minikot isido doid Panambazangan Tagazo dii; om koovit nopo di mohoing ngoduvo i tanak

Jesus do suminuang do monuhuk montok disido do sontob pokionuon doid Undang-undang dii,

²⁸kibito' no disido isido om pangazou no do Kinoingan; om poboos no do:

²⁹Do baino, oi Tuan, potumbazaan nu nodii i suupu nu do mugad doid pibabasan miaga di nakabatos nu haid;

³⁰tu' nokokito no o mato ku di koponomposizan

³¹i nokotounda' nu do id dumbangan di bansa' ngaavi';

³²i ninavau do kointahangan montok do kapil ngaavi' om kobontugan montok do tuhun nu ngaavi' Israel.

³³Di maamaso i tama' om i tina' do tanak dii do momusoou do nunu i nongoboos kokomoi disido,

³⁴balakatai no di Simeon izioho' om poboos no doid di Mary i tina' disido do, “Bio' no, nakasandad no haid isido do montok kootuan om koinsavatan do kogumuan id Israel, nakasandad no haid do adadi do tanda' zaazadaan —

³⁵om osuak nogi' mai' do ilang o ginavo nu — do mooi do kointahang nodii daa o pomusaavan tohosok do kogumuan,” ka.

³⁶Kivaa nogi', songuhun Profeta tondu', i Anna tanak tondu' di Phaniel, mantad sinakagon di Asher. Nohoing no zosido. Nakatahib no o timpu dau do poinhaahangai, tuu' toun zosido do pounsavo

³⁷do poguhu i' do napatazan zosido do savo. Vahu' nodii ngoopod om apat toun o umul dau om au' insan hinsad di Panambazangan Tagazo, do monompuan do Kinoingan do sodop om tatau miampai do mogkuasa' om sumambayang.

³⁸Nokoontok zosido do minikot do ontok timpu dii om timpuun no do mangazou do Kinoingan; om poboos no zosido kokomoi do tanak dii doid diisai noopo i songingandad do kapagabasan do Jerusalem.

³⁹Kopongo nopo dioho' i sontob pokionuon di Undang-undang di Tuhan, guhi' no izioho' doid Galilee, doid kakadzazan dioho' sondii' do Nazareth.

⁴⁰Om maso do mimang sukod o tanak dii, noponu' isido do kabaahan; om naanangan disido o Kinoingan.

⁴¹Noubas do mugad doid Jerusalem do tikid toun i mohoing disido ngoduvo do montok di Kalamazan do Kinagabasan.

⁴²Ontok di opod om duvo toun o umul disido, ugad no izioho' doid kalamazan dii miaga tomoimo.

⁴³Kopongo nopo i tadau ngaavi' do kalamazan om di pouhian nodii izioho', tuminimpon i tanak Jesus doid Jerusalem do au' nokoiho i mohoing dau ngoduvo.

⁴⁴Nosoou dioho' do pointanud isido di ginumuan, om di sangadau nodii izioho' do maapanau do pogium no izioho' disido doid taatanga' (poingamung) di koobpinoizan om tambahut ngaavi' dioho'.

⁴⁵Au' nopo dii noko'ium disido izioho' nga' poguhiai no dioho' doid Jerusalem do tuminongkop do mogium disido.

⁴⁶Kaantakai no do, di tadau kumotohu nodii, kokito no dioho' isido do id Panambazangan Tagazo, poindikau miampai di mongingia' ngaavi', mokinongou dioho', om mogudizo dioho' do tudizo ngaavi';

⁴⁷om saviavi' i nokoongou disido nga' natangahan di kabaahan disido om di sisimba ngaavi' disido.

⁴⁸Natangahan izioho' do ontok kokito dioho' isido, om poboos no i tina' disido doid disido do, "Oi tanak ku, nookuo tu' nimaan nu iti doid dagai? Bio' no do songkuo kinosuusao' di tama' nu om izou, do minogium diau."

⁴⁹Simba no isido do, "Nookuo tu' minogium kou dogo'? Au' kou naku nokoiho do mositi' do id hamin zou di Tama' ku."

⁵⁰Nga' au' nakalati' izioho' do nunu o kinomoi disido.

⁵¹Tanud nodii dioho' isido om koikot no doid Nazareth om pogiigizon no do id siibo' do kokuasaan dioho'. Pinoopi' di tina' disido o saviavi' diti do id ginavo dau.

⁵²Om minimang buu' i Jesus do id kabaahan, id tinan, om id kaanangan do Kinoingan om do tuhun ngaavi'.

Luke 3

¹Ontok di toun koopod om himo do kopomolintaan di Tiberius Caesar, ontok do i Pontius Pilate o gounal do Judaea, i Herod o gounal do Galilee, i tobpinai dau Philip o gounal di pogun ngaavi' do Ituraea om Trachonitis, i Lysanias o gounal do Abilene,

²om ii nopo huguan do padri' takavas nga' i Annas om i Caiaphas, koikot no doid di John tanak kusai di Zechariah i boos do Kinoingan, do doiho' id kotogisan.

³Minintongkop isido do id uvang ngaavi' do Jordan do papaabal do kopodsuan do katangaban montok do kopomohiangan do douso ngaavi',

⁴miaga di nokosuat do id buuk di Profeta Isaiah do ka: Ohou do songuhun i maad-haad do id kotogisan: potounda'o' no o lahan montok di Tuhan, potuhido' no o lahan ngaavi' dau!

⁵Ohitai no o potitikid suok, potitikid nuhu takavas om tosiibo' do antazon, lahan ngaavi' nongokihong nga' potuhidon om talun-alun ngaavi' tongounsab nga' humison,

⁶om saviavi' tuhun nga' kokito mai' di koponomposizan di Kinoingan.

⁷Iho' no poogi', do poboos no isido doid di tuhun togumu' i minikot do mokiopodsu' disido do, "Oi tanak kou ngaavi' do vuhanut, iisai o pinopoingat diozu do mogidu' mantad di kopongukuman i mikot?"

⁸Pomiuva' no do tuva' i kosudong do katangaban, om kada' timpuun do mononsunud diozu sondii' do, 'Kivaa i' di Abraham i tama' dagai,' ka, tu', poihoon ku iziozu, koponungag i' o Kinoingan do tanak ngaavi' montok di Abraham do mantad vatu ngaavi' diti.

⁹Oo', baabaino po nga' maso no povihion i kapak do id gamut do kazu ngaavi', mooi do toombō noopo o kazu i au' momiuva' do tuva' tavasi' nga' tagadon mai' om pataamon no doid tapui."

¹⁰Ontok nopo do uoto' di tuhun ngaavi' Isido do, "Dadi', nunu dii i mositi' do maan dagai?"

¹¹simba no isido do, "Iisai nopo i kibasaan do duvo nga' mositi' do mamaagi di aiso, om iisai nopo i kivaa do akanon nga' mositi' do ingkaa nogi'."

¹²Kivaa nogi', di monimumung ngaavi' do sukai, i nokoikot do mokipodsu', om poboos no izioho' doid disido do, "Oi Tuan, nunu dii i mositi' do maan dagai?"

¹³Bisaa'i no disido izioho' do, "Kada' pohobizo' do monimumung do mantad ko' i nakatantu'."

¹⁴Sovohi no do minuot disido o piipio di susumangod ngaavi' do, "Ingkuo izikoi do dau? Nunu dii i mositi' do maan dagai?" Bisaa'i no disido izioho' do, "Aiso do kopogundaanakan! Aiso do kapanansagan! Kasantabai no di gaji diozu!"

¹⁵Guminazo o kopobpiumanan di tuhun ngaavi', i mumba nodii do momusoou do nung i Kristus i John,

¹⁶dadi' pointahango' nodii di John doid dumbangan dioho' do, "Podsuon ku iziozu do vaig, nga' kivaa songuhun i mikot, i hobi po o kuasa' ko' izou, om au' zou i' kapadan do monguzad do kagos do solipal ngaavi' dau; podsuon kou mai' disido di Spiritu Tobitua om tapui.

¹⁷Id hongon no disido o kikizap dau do poninihib, do mambaakas di hisiu do pongongogikan dau om monimumung di tupu' do id tangkob dau; nga' ii nopo tapo nga' tutudan mai' dau do id tapui i au' mai' miho do opisok."

¹⁸Om paabalo' no disido i abal tavasi' doid di tuhun ngaavi' miampai do ogumu' nogi' o pongunsub suvai.

- ¹⁹Pinakahasa' di John i Herod i gounal, tu' sinavo dau i Herodias i savo di tobpinai dau miampai kahasaan ngaavi' dau do suvai,
- ²⁰nokopomo'uang do kalaatan ngaavi' diti tu' pinopotolungku' di John.
- ²¹Kaantakai no do kaavi' nopo do nopodsu' i tuhun om di maamaso i Jesus sumambayang di kopongo o kopodsuan dau, ivang no o surga
- ²²om sondot no doid disido i Spiritu Tobitua do noinan, miaga do tombohog asang. Om koongou no o ohou mantad surga do, “Iziau no i Tanak Kusai ku; tatau di baino no do nadadi zou do tama' nu.”
- ²³Ontok nopo do timpuun i Jesus, kuang hobi do tohu ngoopod toun o umul disido, nga' tumanud nopo do toondom-ondom, nga' isido nopo nga' tanak kusai di Joseph i tanak kusai di Heli,
- ²⁴tanak kusai di Matthat, tanak kusai di Levi, tanak kusai di Melchi, tanak kusai di Jannai, tanak kusai di Joseph,
- ²⁵tanak kusai di Mattathias, tanak kusai di Amos, tanak kusai di Nahum, tanak kusai di Esli, tanak kusai di Naggai,
- ²⁶tanak kusai di Maath, tanak kusai di Mattathias, tanak kusai di Semein, tanak kusai di Josech, tanak kusai di Joda,
- ²⁷tanak kusai di Joanan, tanak kusai di Rhesa, tanak Kusai di Zerubbabel, tanak kusai di Shealtiel, tanak kusai di Neri,
- ²⁸tanak kusai di Melchi, tanak kusai di Addi, tanak kusai di Cosam, tanak kusai di Elmadam, tanak kusai di Er,
- ²⁹tanak kusai di Joshua, tanak kusai di Eliezer, tanak kusai di Jorim, tanak kusai di Matthat, tanak kusai di Levi,
- ³⁰tanak kusai di Symeon, tanak kusai di Judah, tanak kusai di Joseph, tanak kusai di Jonam, tanak kusai di Eliakim,
- ³¹tanak kusai di Melea, tanak kusai di Menna, tanak kusai di Mattatha, tanak kusai di Nathan, tanak kusai di David,

³²tanak kusai di Jesse, tanak kusai di Obed, tanak kusai di Boaz, tanak kusai di Sala, tanak kusai di Nahshon,

³³tanak kusai di Amminadab, tanak kusai di Admin, tanak kusai di Arni, tanak kusai di Hezron, tanak kusai di Perez, tanak kusai di Judah,

³⁴tanak kusai di Jacob, tanak kusai di Isaac, tanak kusai di Abraham, tanak kusai di Terah, tanak kusai di Nahor,

³⁵tanak kusai di Serug, tanak kusai di Reu, tanak kusai di Peleg, tanak kusai di Eber, tanak kusai di Shelah,

³⁶tanak kusai di Cainan, tanak kusai di Arphaxad, tanak kusai di Shem, tanak kusai di Noah, tanak kusai di Lamech,

³⁷tanak kusai di Methuselah, tanak kusai di Enoch, tanak kusai di Jared, tanak kusai di Mahalaleel, tanak kusai di Cainan,

³⁸tanak kusai di Enos, tanak kusai di Seth, tanak kusai di Adam, tanak kusai do Kinoingan.

Luke 4

¹Miampai vinakas kuasa' di Spiritu do id disido, tongkizad no i Jesus mantad Jordan om koovit no doid kotogisan,

²do pinonginaman do logon do apat ngoopod tadau. Ontok nopo do timpu dii nga' aiso do naakan-akan dau om hinouson dii isido.

³Dadi' poboos no doid disido i logon do, “Nung tanak ko nopo do Kinoingan, suu'o' no o vatu diti do dumadi do tindalam.”

⁴Nga' simba no i Jesus, do “Boos nopo do id Buuk Tobitua nga': Okon ko' loolouti no o kapasi do tuhun.”

⁵Dadi' angatai no isido kuminaa' doid saasavat, pokitono' no di logon isido do toluu'ai nopo do kopomolintaan ngaavi' do pomogunan

⁶om poboos no doid disido do, “Pataakon ku diau o kuasa' ngaavi' diti om kaazaan ngaavi' diho', tu' nangakataak iho' doid dogo', do montok pataakon ku doid diisai noopo i pihion ku.

⁷Dadi', sam̄ba no poogi' dogo' om diau nodii ngaavi' diho'."

⁸Nga' sim̄bao' no di Jesus isido do, "Boos nopo do id B̄uuk Tob̄itua nga': Mositi' no do sumam̄ba ko di Tuhan Kinoingan nu, isiisido no i mositi' do suupuvonon nu."

⁹Dadi' ovito' no dau isido doid Jerusalem om poingkakato' no isido do id dampak do tingguzusan di Panam̄bazangan Tagazo. Ka dau doid disido, "Nung Tanak ko nopo do Kinoingan, nga' tuun no mantad doiti',

¹⁰tu' noboos do id B̄uuk Tob̄itua do: 'Nosuu' disido i tasab ngaavi' dau do mintamong kozo diau, om vagu':

¹¹Kakaton ko i' mai' dioho' do id hongon ngaavi' dioho' mmoi do au' ko dii kasaasadu po do vatu.' "

¹²Nga' sim̄bao' no di Jesus isido do, "Oboos nogi' do id B̄uuk Tob̄itua do: Kada' ponginamai i Tuhan Kinoingan nu."

¹³Kababasai nopo do mogim̄baazat disido doid mogisuusuvai noopo o lahan, tongkizadai no di logon isido, gisom i' do kikosivatan vagu'.

¹⁴Miampai kuasa' di Spiritu do id disido, guhi' no i Jesus doid Galilee; om kaabal no do id kokompungan ngaavi' o koimaan disido tangavasi'.

¹⁵Minongia' isido do id synagogue ngaavi' dioho' om minam̄bantug disido o saviavi' tuhun.

¹⁶Koikot no isido doid Nazara, i kinoizonon do kinogozoon disido, om ongoi no doid synagogue do ontok tadau Sabbath miaga di koubasan disido. Ingkakat no isido do mam̄basa',

¹⁷om pataako' no dioho' disido i hiningkuman do b̄uuk di profeta Isaiah. Vahado' no dau i hiningkuman do b̄uuk om kokito no dau i boogizan i nosuatan do:

¹⁸Id dogo' i spiritu di Tuhan, tu' noumaan zou disido do mogovit di ab̄al tavasi' doid di tongosusa'. Pinougad zou disido do papaabal do kagabasan

doid di nongokotolungku', popokito doid di nongobohou, do papagabas di poimaamamangon ngaavi',

¹⁹do papaabal do toun tavasi' mantad di Tuhan.

²⁰Dadi' hingkumo' no disido i hiningkuman do buuk, poguhio' ii doid di mananakadai om iikau no. Om songunsolong nopo disido i doiho' id synagogue.

²¹Dadi' timpuun no isido do moboos doid dioho' do, “Otuhuk do tadau baino o komozon diti Buuk Tobitua do maamaso kou potuu mokinongou.”

²²Om naanangan disido o saviavi', om noimazaan izioho' di boos tangavasi' disido i huminabus mantad munung dau. Minoboos izioho' do, “Iti no i tanak kusai di Joseph dii, koni'?”

²³Nga' simba no isido do, “Pointantu' no do susuzan zou mai' diozu di boobooson do, ‘Oi Mongungusap, pinhingos no sondii,’ om popoiho dogo' do, ‘Noongou dagai o saviavi' i naantakan do id Capernaum, maai no o miaga dii do doiti' id pogun nu sondii.’ “

²⁴Om oputai no vagu' disido do, “Poihoon ku iziozu totootopot, aiso i' do profeta do otoimo do id pogun dau sondii'.

²⁵“Ogumu' o tondu' nangapatazan do sansavo do id Israel, totootopot no kozo, di ontok timpu di Elijah, di ontok poingangob o tavan do tohu toun om onom vuhan om kivaa pononhousan tagazo do id pototongkop do pogun dii,

²⁶nga' au' i' pinougad i Elijah doid tongoiso' diti: pinougad isido doid di tondu' napatazan do sansavo do doiho' id Zarephath, iso' kakaḍazan tonini' id Sidonia.

²⁷Om ontok timpu di profeta Elisha ogumu' o nakakandai do toluo gommu' do id Israel, nga' aiso songuhun dioho' dii do nohingasan — soosonguhun no i Naaman i tuhun do Syria.”

²⁸Koongou nopo dioho' iti kohodong no o saviavi' ii id suang di synagogue.

²⁹Ingakat no izioho' om galazato' no isido do papahabus mantad di kakaḏazan; om ovito' no dioho' isido doid kiop di nuhu i sinumpakon do kakaḏazan dioho', do pataamon daa isido do mantad dii,

³⁰nga' tuutulus isido do duminuapus di tuhun togumu' om pamanau no do mogidu'.

³¹Unduk no isido doid Capernaum, iso' kakaḏazan id Galilee, om pongia' no dioho' do ontok tadau Sabbath.

³²Om nakatanom do id ginavo dioho' i kopongia'an disido tu' ii nopo boos disido nga' kikuasa'.

³³Id suang di synagogue kivaa songuhun kusai i nosuang do logon talaat, om gizak no isido do opuod do,

³⁴“Ha! Kuozon zikoi diau, oi Jesus do Nazareth? Nokoikot ko naku do momunso dagai? Koiho zou do iisai ko: i Tobitua do Kinoingan.”

³⁵Nga' hodongo' no di Jesus ii, do minoboos do, “Poimizo! Habus no mantad disido!” Om pataamo' no di logon do id taatanga' dioho' i tuhun, om habus no mantad disido miampai do au' i' minoninḏuo disido ii.

³⁶Natangahan izioho' om pogibooboos no izioho' do, “Nunu dii o suang do boos ngaavi' disido dii? Miampai kuasa' om vinakas do boos do monuu' isido di tombiivo tangalaat om humabus no izioho'.”

³⁷Om kotongkop no doid kokompungan posoihi' i aḃal kokomoi disido.

³⁸Tongkizad no isido di synagogue om ongoi no doid hamin di Simon. Ontok nopo dii nga' kitoluo do akavas hinasu' i minan di Simon om biisaai no dioho' isido do monuhung dosido.

³⁹Ingakat no isido do id doos dosido om suu'o' no dau do tuminonos i tolue om tongkizad no dosido ii. Om tuutulus dosido do tuminungag om tuminimpun do monompuan dioho'.

⁴⁰Kotonob nopo o tadau nga' saviavi' i kitambahut i kitoluo do mogikavo-kavo o tolue do minobpogovit dioho' doid disido, om kabazai no disido o tosoosonguhun dioho' om hingasai no disido izioho'.

⁴¹Logon po ngaavi' nga' huminabus mantad kogumuan tuhun, songgiigizak do, “Iziau no i Tanak do Kinoingan.” Nga' poingato' no disido izioho' om au' pinapakavasa' dioho' do moboos tu' nokoioho izioho' do i Kristus isido.

⁴²Kanavau nopo tongkizad no isido di hamin om pakaazai no doid kinoizonon taiso tuhun. Ugad no do mogium disido i tuhun ngaavi', om ko'ium nopo dioho' isido pagangai no dioho' isido mada' do tumongkizad dioho',

⁴³nga' simba no isido do, “Mositi' do paabalun ku nogi' doid kakadazan ngaavi' suvai i abal tavasi' do kopomolintaan do Kinoingan, tu' iho' no o sabap do pinougad zou.”

⁴⁴Om tihombus no isido do papaabal do id synagogue do Judaea.

Luke 5

¹Kaantakai no di insan tadau di poingkakat isido do id tisan Botung Tagazo do Gennesaret, miampai do tuhun togumu' do poinhiput disido do mokinongou do boos di Kinoingan,

²do kokito no disido o duvo padaau do poindada' id tisan di botung. Ii nopo monginginsada' ngaavi' nga' nokoindau' no mantad di padaau om maamaso momohiung do pukot ngaavi' dioho'.

³Sakai no isido doid iso' di padaau dii — ii di Simon — om suu'o' no dau isido do popobundus dii do tokuudi' do mantad di tisan botung. Dadi' iikau no isido om pongia' no di tuhun togumu' do mantad di padaau.

⁴Kopongo nopo isido do moboos bisaai no dau i Simon do, “Kaa doihuu' id taahom om pataanon no ino pukot nu do monginsada'.”

⁵Simba no i Simon do, “Oi Mongingia', sonsoosodop zikoi do minomukot om aiso i' do naanu, nga' do monuu' ko i' dii, nga' pataanon ku i' iho' pukot.”

⁶Om kataan nopo dioho' i pukot nga' noikot no ginumu' do sada' do naanu dioho' tu' modtikokinis no i pukot dioho',

⁷dadi' hambazo' no dioho' i kinouvangan ngaavi' dioho' dii id padaau tiso' do mikot do tumamba' dioho'; koikot nopo izioho', nga' suangai no dioho' o duuduvo di padaau gisom do modtikotoob no ii.

⁸Kokito nopo di Simon Peter iti singkotud no isido do potoguvang di Jesus do moos-boos do, “Tongkizadai zou, oi Tuhan; tuhun zou do momimidouso.”

⁹Tu' nosuvazan kozo isido om i kinouvangan ngaavi' dau do nokokito di pinukatan dioho',

¹⁰ingkaa nogi' zo James di John, tanak ngaavi' di Zebedee, i koluang ngaavi' di Simon. Nga' bisaai no di Jesus i Simon do, “Kada' koosizai; mantad baino tuhun nodii o pukoton nu.”

¹¹Dadi', ovito' no dioho' do mingisan i padaau ngaavi' om zadaai no dioho' o saviavi' om tanud no disido.

¹²Kaantakai no do doiho' id iso' di kakadazan ngaavi' i Jesus do tigog i' do imbuhai o songuhun, i nohopot do gomu'. Kokito nopo disido i Jesus singkotud no isido do potiduku' om minokiinsian do moos-boos do, “Oi Tuan, nung hizabon nu nga' ohingasan zou i' diau.”

¹³Pahanato' no disido i hongon dau, om kamao' no disido do moos-boos do, “Hizabon zou. Kohingasai no.” Tuutulus do nohingasan isido.

¹⁴Oduai no dau isido do popimboos dii doid diisai iisai, “Nga' ongoi no popokito diau sondii' doid di padri' om manaak no do kapataakan sabap do kinohingasan nu miaga di pinonuu'an di Moses, do ponokokatahangan montok dioho'.”

¹⁵Nga' kotongkop nogi' dii i ahal kokomoi disido om ogumu' o tuhun do tumimung do mokinongou disido om do mokihingos do toluo ngaavi' dioho',

¹⁶nga' mugad i' isido doid kinoizonon taiso mogiigizon om sumambayang.

¹⁷Kaantakai no di maamaso isido mongia' do insan tadau, om songindikau do doiho' i Pharisee ngaavi' om mongingia' ngaavi' do Undang-undang, i nongokoikot mantad kokompungan ngaavi' id Galilee, mantad Judaea om mantad Jerusalem. Om doiho' i kuasa' di Tuhan do mooi do kopomohingos nodii isido.

¹⁸Om koikot no o piipio tuhun, poingovit do songuhun i napatazan o sampapas tinan do poinhuvi id huhuvizon i kininaman dioho' do mogovit sumuang om povihion do id dumbangan disido.

¹⁹Nga' sabap no do ogumu' o tuhun do au' di nakaanu izioho' do mogovit disido do sumuang, insavat no izioho' doid taap di hamin om pouhuo' no dioho' i tuhun om i huhuvizon dau maza' do luak id taap do pinakaa doid taatanga' di tuhun togumu', do id dumbangan di Jesus.

²⁰Kokito nopo disido i kotumbazaan dioho' poboos no isido do, “Oi tambahut ku, nohiong no o douso nu ngaavi'.”

²¹Timpun no do momusoou diti i tuhun tangabaa do id adat om i Pharisee ngaavi'. “Iisai o tuhun diti, moboos do pogogohundaat? Iisai o kaanu do momohiong do douso ngaavi' nga' kii-Kinoingan no?”

²²Nga' nokoiho i Jesus do pomuandaman ngaavi' dioho', om simbao' no disido izioho' do, “Nunu o nitungan ngaavi' diozu diti i id suang ginavo diozu?”

²³Toombo diti i touhan: moboos do, ‘Nohiong no o douso nu ngaavi’,’ toi ko' moboos do, ‘Ingkakat no om mamanau no?’

²⁴Nga' mooi do kointahang doid diozu do kivaa i' do kuasa' di Tanak do tuhun do momohiong do douso ngaavi' do id tana',” — minoboos isido doid di tuhun napatazan sampapas tinan — “Suu'on ku iziau: tungag no, om oviton no ino huhuvizon nu om muhi' no.”

²⁵Om tuutulus miningkakat isido do id dumbangan dioho', onuo' no dau i huhuvizon dau om uhi' no do maazou-paazou do Kinoingan.

²⁶Nangatanganan izioho' om pangazou no do Kinoingan om noponu' do ko'o'osi, somboobos do, “Nokokito tokou di poinsuusuvai ngaavi' di baino.”

²⁷Habus nopo isido di kopongo iti, kokito no disido o songuhun moninimung sukai, pungaanan do i Levi, poindikau id upis pambalazan sukai, om bisaai no dau isido do, “Tanud dogo’.”

²⁸Zadaai no di Levi o nuununu om ingkakat no om tanud no disido.

²⁹Do id kapamantangan disido minanaak i Levi do pangaangakan tagazo do id hamin dau, om poingampai nopo dioho' do id mija' nga' ogumu' o moninimung sukai om tuhun ngaavi' suvai.

³⁰Pimboos no doid di mokiki'ia' ngaavi' dau i Pharisee ngaavi' om i tuhun tangabaa do id adat do, “Nookuo tu' makan om minum kou miampai diho' moninimung ngaavi' do sukai om momimidouso ngaavi'?”

³¹Simbao' no di Jesus izioho' do, “Okon i' ko' i tongohidas o momoguno do mongungusap, nga' i kitoluo.

³²Nokoikot zou do okon ko' momohoou di tongotuhid nga' i momimidouso ngaavi' do tumongob.”

³³Dadi' poboos no izioho' doid disido do, “Ii nopo mokiki'ia' ngaavi' di John nga' tomoimo nopo do mogkuasa' om sumambayang, om i mokiki'ia' ngaavi' di Pharisee, nga' ingkaa nogi', nga' iho' nopo diau nga' makan om minum nopo.”

³⁴Simba no i Jesus do, “Kaanu kou i' toi do monuu' di tahap ngaavi' di minanansavo do mogkuasa' do kakaal po i minanansavo do miampai dioho'?

³⁵Nga' oikot i' mai' o timpu do oongoi mantad dioho' i minanansavo; dadi', ontok no do id timpu ngaavi' diho', do mogkuasa' mai' izioho'.”

³⁶Sinusuzan nogi' disido izioho' do iso' boovihan do, “Aiso i' do monginis do ponombong do mantad basaan di vagu po om potombongon no ii doid di basaan hazid; nung ingkaa, nga' okon noopo ko' okinis i vagu, nga' i pononombong i naanu mantad di vagu nga' au' mai' kosudong di hazid.

³⁷“Om aiso i' do poposuang do anggur di vagu po doid poizazanan hazid i tinoodo mantad binulang; nung ingkaa, nga' kopopohoput mai' di binulang i anggur do vagu om oubat ii do kohuzung, om i binulang nga' okinis.

³⁸Au'; anggur kavavagu nopo nga' mositi' posuangon doid poizazanan vagu.

³⁹Om aiso i' do songuhun i nokoinum di anggur nakahaid do aanangan monginum di anggur kavavagu. ‘Ii nopo nakahaid nga' avasi,’ ka disido.”

Luke 6

¹Kaantakai no do insan tadau Sabbath do maapanau isido do dumaapas do pomutanaman ngaavi' do huvong, om pongupu' no do tuva' do huvong i mokiki'ia' ngaavi' disido, om onitai no dioho' ii om akanon ii.

²Poboos no o vookon di Pharisee ngaavi' do, “Nookuo tu' mimang kou di pogoduan do ontok tadau Sabbath?”

³Simba no i Jesus doid dioho' do, “Dadi' au' kou i' mazo nakabasa' do nunu o nimaan di David do ontok hinouson isido om ii tutumanud ngaavi' dau —

⁴ingkuo isido do suminuang do id hamin do Kinoingan om paganu no di tindalam ngaavi' do kohubukan om akano' no disido ii om onuai no dau i tutumanud ngaavi' dau, di tindalam do ii-ii no padri' ngaavi' o kavasa' do mangakan?”

⁵Om poboos no isido doid dioho' do, “Ii nopo Tanak do tuhun nga' tuan do tadau Sabbath.”

⁶Ontok di suvai tadau Sabbath ongoi no isido doid synagogue om timpuun no do mongia', om pointindapou o songuhun kusai, om nopihadsa' o hongon vanan dau.

⁷Pointamong disido i tangabaa do id adat om i Pharisee ngaavi' do mintong nung kivaa do hingasan disido do ontok tadau Sabbath, do mooii do ko'ium dii daa do sabap do pakahasa' disido.

⁸Nga' nokoiho isido do nitungan ngaavi' dioho'; om poboos no isido doid di tuhun i nopihadsa' o hongon do, “Inkakat no om kaa no do doiho' id tanga!” Pamanau no isido om inkakat no do doiho'.

⁹Dadi' poboos no i Jesus doid dioho' do, “Uoton Ku iziozu: Pakavasaon i' naku do ontok tadau Sabbath do mimang di tavasi', toi ko' mimang di talaat; manampasi do kiniopon, toi ko' momunso dii?”

¹⁰Dadi' piovoovo no isido do minintong doid saviavi' dioho' om poboos no doid di tuhun do, “Pahanato' ino hongon nu.” Pahanato' no dau ii om kavasi' no i hongon dau.

¹¹Nga' noikot no hinodong dioho' om pogibooboos no do mogium lahan i tavasi' no kozo do monoguvang di Jesus.

¹²Kaantakai no do ontok tadau ngaavi' dii do minugad isido do doiho' id nuhu do sumambayang; om sonsoosodop isido do suminambayang doid Kinoingan.

¹³Kanavau nopo nga' hoovo' no disido i mokiki'ia' ngaavi' dau om pomihi' no do opod om duvo mantad dioho'; pinunganaan disido izioho' do i “apostol ngaavi”:

¹⁴i Simon i pinunganaan disido do i Peter, om i tobpinai dau i Andrew, i James, i John, i Philip, i Bartholomew,

¹⁵i Matthew, i Thomas, i James tanak di Alphaeus, i Simon i pinunganaan do i Zealot,

¹⁶i Judas tanak di James, om i Judas Iskariot i duminadi do popopotobus.

¹⁷Dadi' tanud no dioho' isido do minunduk om tood no do id iso' hivang taantai i kinotimungon di mokiki'ia' ngaavi' dau togumu', miampai do ogumu' kozo o tuhun mantad pototongkop do Judaea om Jerusalem om uvang ponong tisan daat do Tyre om Sidon

¹⁸i nongokoikot do mokinongou disido om do mokiingos do toluo ngaavi' dioho'. Nongohingasan nogi' i tuhun nongosuang do tombiivo tangalaat,

- ¹⁹om kuminam do kumama' disido o tosoosonguhun dii ginumuan do tuhun tu' kivaa kuasa' do huminabus mantad disido i minomohingos dioho' toinsanan.
- ²⁰Intangai no disido i mokiki'ia' ngaavi' dau om poboos no do: “Ongounsikou kou no oi tongomosikin: diozu no di kopomolintaan do Kinoingan.
- ²¹Ongounsikou kou no i tongohouson do baino: ongovizau kou i' mai'. Ongounsikou kou no i mogiad do baino: mongiak kou i' mai'.
- ²²“Ongounsikou kou no do ontok abaazatan diozu o tuhun ngaavi', ontok uzazangon kou, ontok poimamangon kou, ontok au' monoimo do ngaan diozu do miaga' ko i' tuhun kou tangalaat, do sabap no di Tanak do tuhun.
- ²³Unsikou no do ontok koikot o tadau dino om sazau no do id kaandasan, bii'o! — agazo mai' o tingadan diozu do id surga. Ingkaa no kozo i taki-aki ngaavi' dioho' do minimang di profeta ngaavi'.
- ²⁴“Nga' tuukoi ma diozu, i tongopuavang: kikoinsasamadan kou no do baino.
- ²⁵Tuukoi ma diozu i ogumu' o akanon do baino: Ongohouson kou i' mai'. Tuukoi ma diozu i mongiak do baino: mogkoudu' om miad kou' i' mai'.
- ²⁶Tuukoi ma diozu i ozoon do tuhun ngaavi'! Ingkaa no kozo i taki-aki ngaavi' dioho' do minimang di profeta tongovudut.
- ²⁷“Nga' moboos zou diti doid diozu i songingongou: Ginovoo' no o gagut ngaavi' diozu, imang no do kovosian doid di sontob abaazatan diozu,
- ²⁸pokibalakatai no i sontob manaaui' diozu, sambayangai no i sontob alat doid diozu.
- ²⁹Iisai nopo i manapap do pingas diozu do sampapas, pokitapapan nogi' i pingas sampaping; iisai nopo i maganu do kuihib diozu, pasagao' nogi' ii do maganu di gaung diozu.
- ³⁰Panaak no doid iisai noopo i mokianu diozu, om kada' pokiguhiai o kotos diozu do mantad di songuhun i maganu dii.

³¹Maai no doid dovokon do ingkuo i kaanangan nu do maan dovokon doid diau.

³²Nung guminavo kou di sontob guminavo diozu, nunu di o balakat do hansanon diozu? I po i momimidouso ngaavi' nga' guminavo di sontob guminavo dioho'.

³³Om nung mimang kou do avasi' doid di sontob mimang do avasi' doid diozu, nunu di o balakat do hansanon diozu? Tu' i po i momimidouso ngaavi' nga' mimang do miaga diho'.

³⁴Om nung popoohos kou doid di sontob hansanon diozu do koonuan mahik do usin, nunu di o balakat do hansanon diozu? Ii po momimidouso ngaavi' nga' popoohos doid di sompimomidouso do mooi do kotoimo nodii do ii om ii o ginumu'.

³⁵Nga', ginovoo' no o gagut ngaavi' diozu om imang no di tavasi' doid dioho', om popoohos no miampai do au' mobpiumon do koguhi' ii. Agazo i' mai' o tingadan diozu, om tanak kou i' mai' ngaavi' di Takavas Kozo, tu' isido po sondii' nga' otohuod doid di au' koiho do monongkotohuod om di tangalaat.

³⁶“Kobinsianai no miaga nopo di Tama' diozu tu' obinsianan.

³⁷Kada' pakahasa', om iziozu nga' au' i' mai' pakahasaon; kada' pongukum, om iziozu nga' au' i' mai' oukum; popohiong no, om iziozu nga' pohiong on i' mai'.

³⁸Panaak no, om kiva' i' mai' do titaak ngaavi' montok diozu: i poinggonop, noinsok, nouzog, om maahabai po, do pobubuson mai' doid dompungan diozu; tu' ii nopo pagagadang do gunoon diozu nga' i nogi' mai' o pagadangan do gunoon montok diozu.”

³⁹Minononsunud nogi' isido dioho' do iso' boovihan do, “Kaanu naku o songuhun nobohou do popotunud do songuhun po vagu' o nobohou? Pointantu' no do duuduvo do aatu' mai' doid kubong?

⁴⁰Mokiki'ia' nopo nga' au' i' akavas mantad di mongingia'; nga' ii nopo mokiki'ia' i nohuda' kozo nga' adadi do miaga di mongingia'.

⁴¹Nookuo tu' okito diozu o viis do nokohivata' do mato di tobpinai diozu om au' kou i' kokito do vatang tagazo do id mato diozu sonḍii'?

⁴²Ingkuo kou nodii do kaanu moboos doid di tobpinai diozu do, 'Oi tobpinai, iduo' ku po diau ino viis do nokohivata' doid mato nu,' ka, om au' kou i' kokito di vatang tagazo do id mato diozu sonḍii'? Mimpuupula! Iduon po haid i vatang do id mato diozu sonḍii', om vagu' nogi' do kokito kou tataatalang do mongidu' di viis do nokohivata' doid mato di tobpinai diozu.

⁴³"Aiso i' do kazu tavasi' do momiuva' do tuva' nombilukon toi ko' kazu minsilaalaat do momiuva' do tuva' tavasi'.

⁴⁴Tikid-tikid kazu nga' oihaan mantad di tuva' dii: au' i' mongupu' o tuhun do tuva' do fig mantad do kougizan, toi ko' monimung do anggur mantad do kazu ngaavi' kiugi.

⁴⁵Tuhun tangavasi' nopo nga' papahabus di tavasi' mantad poizazanan do kavian do id ginavo dioho'; tuhun tangalaat nopo nga' papahabus do nunu i talaat do mantad poizazanan do kalaatan. Tu' koboobooso' nopo nga' humabus mantad ginavo.

⁴⁶"Nookuo tu' momohoou kou dogo' do, 'Tuhan, Tuhan' om au' i' diozu maan i nunu i binoos ku?

⁴⁷"Iisai nopo i mikot doid dogo' om mokinongou do boos ku ngaavi' om mimang dii — nga' pokitonon ku mai' iziozu do nunu kozo o tuhun dii.

⁴⁸Tuhun nopo dii nga' miaga di tuhun, di ontok pinapavaa isido do hamin, minogukad, om minogukad do taahom-ahom, om potuidongo' no o posumpakan ngaavi' do id vatu pampang; kohizud nopo i bavang koimaai nodii i hamin nga' au' i' nokoguzu' dii, apantod o kinosuusungkadai dii.

⁴⁹Nga' ii nopo mokinongou om au' i' mimang dii nga' miaga di tuhun i pinapavaa' do hamin do id tana', miampai aiso do posumpakan ngaavi'; ontok nopo do koimaai do hizud ii, nogundop ii; om songkuo nodii o kinoumbaambako' do hamin dii!"

Luke 7

- ¹Kopongo nopo disido do popoboos i pobooson ngaavi' dau doid di tuhun ngaavi', ugad no isido doid Capernaum.
- ²Kisuupu i huguan susumangod do doiho' dii, i koupusan dau, i kitoluo om mogimpapatai nodii.
- ³Koongou nopo isido kokomoi di Jesus pougado' no dau doid disido o piipio di moomohoingon do Johudi do monuu' disido do mikot om momohingos di suupu dau.
- ⁴Koikot nopo izioho' doid di Jesus pokiinsian no kozo izioho' disido moos-boos do, "Mipadan isido do sakadazon nu,
- ⁵tu' guminavo kozo isido do tuhun dagai; pinapavaa isido sondii' do synagogue montok dagai."
- ⁶Dadi' tanud no dioho' i Jesus, om au' nodii osodu' mantad di hamin do ontok ponuu' do piipio tambahut dau i huguan do susumangod dii do popoiho disido do, "Tuan, kada' panangkangau diau sondii' tu' au' zou i' mipadan do ikoton nu;
- ⁷om iho' no poogi' do au' zou i' minomusoou do tumuubung zou sondii' diau; hingasai no i suupu ku miampai do papataak ko di boos nu.
- ⁸Tu' izou sondii' nga' id siibo' do koponguasaan, om kivaa do susumangod ngaavi' do id siibo' do kuasaon ku; om suu'on ku nopo i songuhun do, 'Ugad,' om mugad no isido; doid tiso', 'kaa doiti', om mikot no isido; doid di suupu ku, 'Toodoo' iti,' om toodoon no disido ii."
- ⁹Koongou nopo di Jesus o boos ngaavi' diti katangahai no isido doid disido om, pogkovihi no, poboos no doid di tuhun ngaavi' i tuminanud disido, do, "Poihoon ku iziozu, au' zou po nokosoosoomo' do kotumbazaan do miaga diti o ginazo do id Israel."
- ¹⁰Om koguhi' nopo doid hamin dii i sinuu' ngaavi' kokito no dioho' do navasi' no kozo i suupu.

¹¹Kaantakai no do au' i' ahaid mantad dii do ugad no isido doid iso' kakadazan i pinunganaan do Nain, tinanud di mokiki'ia' ngaavi' dau om tuhun do noikot ginumu'.

¹²Koinsomok nopo isido do vavazaan do kakadazan dii kiva songuhun napatai do maamaso tonggungan, i tanak tontoisoon di tina' dau, om zosido nopo nga' napatazan do sansavo. Om ogumu' o tuhun do kakadazan dii do miampai dosido.

¹³Kokito nopo di Tuhan zosido kosianai no dosido isido om poboos no doid dosido do, “Kada' iad.”

¹⁴Dadi' insomok no isido om kamao' no dau i pinavantazan om tuintog no i manananggung ngaavi', om poboos no isido do, “Oi tanak vagu, biisaan ku iziau: tungag no.”

¹⁵Om tungag no i napatai om poboos no, om pataako' no di Jesus isido doid di tina' dau.

¹⁶Noikot no do natangahan o saviavi' om pambantug no do Kinoingan do sombooboos do, “Nokointahang doid dotokou o profeta tagazo; notombuhui do Kinoingan o tuhun ngaavi' dau.”

¹⁷Om kotongkop no doid pototongkop do Judaea om kokompungan ngaavi' o abal diti kokomoi disido.

¹⁸Posunudo' no di mokiki'ia' ngaavi' di John o abal ngaavi' diti doid disido, hoovo' no di John o duvo di mokiki'ia' ngaavi' dau,

¹⁹om pougado' no doid di Tuhan do muot do, “Iziau no naku i songuhun i mikot, toi ko' mandad po naku izikoi do suvai?”

²⁰Koikot nopo doid di Jesus i tuhun ngaavi' dii poboos no izioho' do, “Pinougad izikoi di John Baptist do mooi uot diau do, ‘Iziau no naku i songuhun i mikot toi ko' mandad po naku izikoi do suvai?’ “

²¹Ontok ponogi' do timpu dii do ogumu' o tuhun do nohingasan disido do toluo ngaavi' om kosusaan ngaavi' om tombiivo tangalaat, om ogumu' i nongobohou do pinokito vagu'.

²²Dadi' onuai no dau i susu'on ngaavi' do sisimba dioho' do, "Guhi' no om poihoon no i John do nunu i nokito om noongou diozu: kokito vagu' i nobohou, kapanau i nokimpo, nohingasan i nongoundoso do gomumu', om i bongohon koongou vagu', i nangapatai napasi, i abal tavasi' nakaabal doid di tongomosikin;

²³om obitua no i iisai noopo i okon ko' izou o ontodonon do kootuan."

²⁴Kotongkizad nopo i susu'on ngaavi' di John timpuun no isido do moboos doid di tuhun ngaavi' kokomoi di John do,

²⁵"Nunu o nongoi diozu intangai doiho' id kotogisan? I vaang osuugi' do tongus? Okon! Dadi' nunu di o nongoi diozu intangai? Songuhun i poimbasaan do basaan ngaavi' tavasi'? Bio', sontob nopo di poimbasaan do basaan ngaavi' tavasi' om i mogiigizon do ongosima' nga' okito do id hamin ngaavi' do laja'!

²⁶Dadi' nunu dii i nongoi diozu intangai? Songuhun profeta? Oo', poihoon ku iziozu, do hobi po ko' i profeta:

²⁷Isido no i songuhun i kinomoi di buuk tobitua do ka: Bio', pougadon ku i susu'on ku do moguhu diau do popotounda' do lahan do id poguhu nu.

²⁸"Poihoon ku iziozu, do saviavi' i tanak i nosusu do id di tondu' ngaavi', nga' aiso i' do songuhun do hobi ginazo ko' i John: nga' ii nopo tonini' no kozo do id kopomolintaan do Kinoingan nga' agazo po ko' isido."

²⁹Saviavi' di tuhun i nokoongou disido, om ii nogi' moninimung ngaavi' do sukai, nga' minonoimo do koponomposizan totuhid do Kinoingan miampai do minonoimo do kopodsuan mantad di John;

³⁰nga' miampai do au' monoimo do kopodsuan mantad disido, natahaban di Pharisee ngaavi' om di luyal ngaavi' o tudu do Kinoingan doid dioho'.

31“Dadi' nunu dii o paagahan di to'ium ku montok do tuhun ngaavi' do id timpu diti? Miaga do nunu izioho'?

32Izioho' nopo nga' miaga di tanak ngaavi' do gumizak do id tiso' om tiso' do naamot dioho' do poindikau do id hivang do pitomuvan: Pinouni dagai i tobui ngaavi' montok diozu, om au' kou i' sumazau; huminozou zikoi do hozou ko-iadan, om au' kou i' miad.

33“Tu' nokoikot i John Baptist, do au' minangkalan do tindalam, au' minonginum do anggur, om poboos kou no do, ‘Nosuang isido.’

34Nokoikot i Tanak do tuhun, do minangaangkan om minoginum om poboos kou no do, ‘Bio', godoot om magagavuk, koluang di monimumung ngaavi' do sukai om di momimidouso ngaavi'.’

35Nga' kabaahan nopo nga' nokotopot di tanak ngaavi' dosido.”

36Songuhun di Pharisee ngaavi' minagahap disido do makan. Koikot nopo isido doid hamin di Pharisee om iikau no isido do id dabping mija' taakanan,

37tigog i' do suvon no o songuhun tondu', i alat o ngaan do id kakadazan dii. Nokoongou zosido do maso makan isido miampai di Pharisee om poingovit zosido do sontunsina' tumau toongid.

38Andad no zosido doid douvi disido id daadakod dau, miad-iad, om kotuu' no i lomou ngaavi' dau doid takod disido, om piido' no dosido ii di tobuk dau; dadi' pintungubai no dosido i takod ngaavi' disido om umaai no dosido ii di tumau toongid.

39Kokito nopo di Pharisee i minagahap disido iti, poboos no isido doid dau sondii' do, “Nung profeta nopo o tuhun diti, koiho i' isido do iisai o tondu' diti om nunu kotuutuhun iho' migit dau om nunu o kalalaato' do ngaan diho'.”

40Dadi' hoovo' no di Jesus isido om poboos no do, “Simon, kiva do booson ku diau.” Simba no isido do, “Booso' no, oi Tuan.”

⁴¹“Kivaa do songuhun pongungutangan do kivaa do duvo tuhun do nokoutang disido; songuhun nokoutang disido do himo ngaatus dinarii, i tiso' himo ngoopod.

⁴²Au' izioho' kaanu do mam̄alai, dadi' hiongo' nopo disido i tutang dioho' ngoduvo. Tom̄boo dii dioho' dii i hobi do guminavo disido.”

⁴³Sim̄ba no i Simon do, “Soovon ku nopo nga' i songuhun i ogumu' o nohiong.” Poboos no i Jesus do, “Kotunud ko no.”

⁴⁴Dadi' toguvang no isido di ton̄du' om poboos no doid di Simon do, “Kokito ko i' do ton̄du' diti? Nokoikot zou doiti' id hamin nu, om au' nu i hiniungan do vaig o takod ku, nga' pinotuu' dosido o lomou dau doid takod ku om piido' no dosido ii di tobuk dau.

⁴⁵Au' zou i' diau tinunguban, nga' mantad nopo di kosuvon zou au' nokotiitngkod zosido do mobponungub do takod ku.

⁴⁶Au' nu i' numaan do tumau o tuhu ku, nga' numaan dosido do tumau toongid o takod ku.

⁴⁷Sabap no diti do poihoon ku iziau do ii nopo d̄ouso ngaavi' dosido, ogumu' po toi ii, nga' nohiong no, tu' nokopopokito zosido do koginavaan tagazo. Iisai nopo i okuudi' o nohiong nga' onini' o koginavaan.”

⁴⁸Dadi' poboos no isido doid dosido do, “Nohiong no o d̄ouso nu ngaavi'.”

⁴⁹Ii nopo ngaavi' miampai disido do id mija' nga' tuminimpuun do mogibooboos dioho' sondii' do, “Iisai o tuhun diti, tu' d̄ouso po ngaavi' nga' pohiongong?”

⁵⁰Nga' poboos no isido doid di ton̄du' do, “Kotumb̄azaan nu no o nakapamasi diau; pamanau no do id pibabasan.”

Luke 8

¹Kaantakai no di au' no ahaid mantad diti, do vaza' no isido do kakaḍazan om kampung ngaavi' do popo'ia' om papaabal di abal tavasi' do kopomolintaan do Kinoingan. Pointanud disido i Opod om Duvo,

²om nogi' vookon di koonḡuan i nongohingasan mantad tombiivo tangalaat om toluo ngaavi': i Mary i pungaanan ponogi' do i Magdalene, i hinobuson do tuu' tombiivo tangalaat,

³i Joanna i sinavaan di Chuza i mononompuan di Herod, i Susanna, om ogumu' po i suvai i minonompuan dioho' miampai do kaganapan ngaavi' dioho' sondii'.

⁴Kotimung nopo o tuhun togumu' om tuhun ngaavi' mantad potitikid kakadazan, i minikot doid disido, pobooso' no disido o boovihan ditia:

⁵“Kivaa songuhun papapasasad do pinapasasad do hinsou. Di maamaso isido papapasasad, vookon dii do naatu' do id tisan lahan om kounakai no; om akano' no di tombohog ngaavi' do tavan ii.

⁶Vookon di hinsou do naatu' doid kovotuvan, om kosuni nopo ii nga' kokoing no, tu' aiso do zinopos.

⁷Vookon di hinsou do naatu' doid kougizan om suni no miampai dii i ugi ngaavi' om kohikupai no ii.

⁸Om vookon di hinsou do naatu' doid tana' tohuub om suni no om pomiuva' no do inggatus kogumu'.” Koboos nopo disido iti haad no isido do, “Iisai nopo i kitohingo do pokinongou nga' pokinongou no!”

⁹Uot no disido i mokiki'ia' ngaavi' dau do nunu o komozon do boovihan diti,

¹⁰om poboos no isido do, “Nakataak doid diozu o koihaan ngaavi' di kopomolintaan tohosok do Kinoingan; montok nopo di suvai nga' id boovihan ngaavi' ii, mooi do mintong daa izioho' nga' au' i' kokito, mokinongou daa nga' au' i' kalati'.

¹¹“Dadi', iti no i komozon do boovihan dii: ii nopo hinsou nga' i boos do Kinoingan.

¹²Ii nopo ngaavi' id tisan lahan nga' i tuhun ngaavi' i nokoongou dii, om dadi' mikot no i logon om aavon no i boos mantad di ginavo dioho' tu' otumbazaan om apasi dii dati' izioho'.

¹³Ii nopo ngaavi' id kovotuvan nga' i tuhun ngaavi', i ontok nopo do koongou dii do koinsan nogi', nga' monoimo di boos miampai do kounsikaan. Nga' iti nopo ngaavi' nga' aiso do gamut; otumbazaan izioho' do naamot nopo, om id timpu ponginaman nopo nga' magampu izioho'.

¹⁴“Montok nopo di naatu' do id kougizan, nga' iti no i tuhun ngaavi' i nokoongou, nga' do id tindahanon dioho' otungkabo izioho' do katangaban om pinuavangan ngaavi' om kaanangan ngaavi' do koposizon om au' di kopomiuva'.

¹⁵Montok nopo di id tana' tohuub, nga' iti no i tuhun ngaavi' i ouhi' om otohuod o kogiiginovoo' i nokoongou di boos om toimoon dioho' sondii' ii om momiuva' no maza' do katabazan dioho'.

¹⁶“Aiso i' do popoikit do sumbu om tongkuban no ii do kuon toi ko' posusuton no ii do id saau todopon. Au', patampakon ii doid patatampakan do sumbu do mooi do kokito dii di binabang i tuhun ngaavi' do ontok sumuvon izioho'.

¹⁷Tu' aiso i' do hosokon nga' poimbuhazon i' mai' ii, aiso i' do himuvon nga' pointahangon i' mai' om oovit do id tanavau.

¹⁸Dadi' ingaton no do ingkuo kou do mokinongou; iisai nopo i kivaa, nga' oonuan po mai' do hobi po; iisai nopo i aiso, nga' ii po soovon dau do kivaa do id dau nga' a'au mai'.”

¹⁹Koikot no do mogium disido i tina' om i tobpinai kusai ngaavi' dau, nga' au' izioho' koinsomok disido tu' ogumu' o tuhun.

²⁰Poihoo' no isido do, “Poingkakat do doiho' id dahabus i tina' om i tobpinai kusai nu ngaavi' om ohizab do tumuubung diau.”

²¹Nga' simba no isido do, “I tina' om i tobpinai kusai ku nopo ngaavi' nga' i sontob mokinongou di boos do Kinoingan om mimang dii do id koimaan dioho'.”

²²Kaantakai no do insan tadau do suminakai isido do padaau do miampai di mokiki'ia' ngaavi' dau om poboos no doid dioho' do, “Kanou mongoi doihuu' id soboong di botung tagazo.” Dadi' ugad no izioho',

²³om di maamaso izioho' humazag koodop no isido. Podtongus nopo do topuod do id botung tagazo dii timpuun no do minimang ponu' do vaig i padaau om kokito no dioho' do id kohigaganan izioho'.

²⁴Dadi' ngozo' no dioho' posiko' isido do moos-boos do, “Tuan! Tuan! Otoob tokou!” Dadi' koposik no isido om poimozoo' no dau i tongus om i hakun topuod; om tood no ngaavi' ii om kotoonong no vagu'.

²⁵Poboos no isido doid dioho' do, “Nomboo no o kotumbazaar diozu?” Nongoosizan om nangatangahan izioho' om pogiboobos no do, “Iisai no ma iti, tu' iho' po tongus om hakun ngaavi' do suu'on disido do mimozo' nga mimozo' disido?”

²⁶Kadapit no izioho' doid uvang do Gerasene, id tupak do Galilee.

²⁷Maso isido tuminda do ontok tuka'o' isido di songuhun kusai mantad kakadazan tagazo i nosuang do logon ngaavi'; ahaid no o tuhun dii do minogiigizon do aiso basaan, okon ko' id hamin, nga' id kahabangan ngaavi'.

²⁸Kokito nopo dau i Jesus nga' gizak no isido, singkotud no do id daadakod disido om poboos no do topuod do, “Nunu o maan nu doid dogo', oi Jesus, tanak do Kinoingan i Takavas Kozo? Mokiinsian zou diau, kada' zou daa'o'.”

²⁹Tu' sinuu' di Jesus i tombiivo talaat dii do humabus mantad di tuhun. Saasau' no ii do minamadaa' disido, om dadi' koubasan dioho' do mambalantai om mamalangkap disido mooi do au' di kopimpanau isido, nga' tomoimo do ovodtu' disido i kagos ngaavi', om oviton no isido di logon doid pias.

³⁰Uoto' no di Jesus isido do, “Iisai o ngaan nu?” Simba no isido do, “I Legion,” — tu' ogumu' o logon do poinsuang disido.

³¹Om minokiinsian ngaavi' disido ii do au' daa monuu' dioho' isido do kumaa do id Donjom Totuvong.

³²Kivaa do panon do vogok do maamaso mangakan do susumad do doiho' id nuhu takavas, om pokiinsian no i logon ngaavi' do mokisuang do id vogok ngaavi' dii. Dadi' potumbazaai no disido izioho'.

³³Habus no mantad tuhun dii i logon ngaavi' om suang no do id vogok ngaavi' dii, om panangkus no o panon dii do tuminuun mantad ungib doid botung tagazo om kohonod no.

³⁴Kokito nopo i gugumompi ngaavi' do vogok do nunu o naantakan nga' panangkus no izioho' do minooi poposunud dii doid kakadazan tagazo om doid kokompungan di posoihi';

³⁵om ugad no i tuhun ngaavi' do minooi intong do nunu o naantakan. Koikot nopo izioho' doid di Jesus, kokito no dioho' i tuhun i hinobuson do logon ngaavi' do poindikau do id daadakod di Jesus, do poimbasaan om au' nodii muhau; om nongoosizan izioho'.

³⁶Ii nopo nakasasi' ngaavi' dii nga' pinopoiho dioho' do ingkuo natampasi i tuhun nosuang dii.

³⁷Noikot no do noosizan o tuhun ngaavi' do uvang Gerasene om suu'o' no dioho' i Jesus do tumongkizad dioho'. Dadi' sakai no isido di padaau om guhi' no.

³⁸Ii nopo i tuhun i hinobuson di logon ngaavi' nga' minokianu do kasagaan do tumanud disido, nga' pouhio' no disido isido miampai minoboos do,

³⁹“Uhi' no om paabalo' no o saviavi' i noimaan do Kinoingan do montok diau.” Dadi' pamanau no o tuhun dii om popingabalo' no do pototongkop di kakadazan tagazo o saviavi' i noimaan di Jesus do montok disido.

⁴⁰Koguhi' nopo i Jesus toimoo' no di tuhun togumu' isido, tu' songingandad izioho' disido do doiho'.

⁴¹Om tigog i' do koikot no o songuhun i pinungaanan do i Jairus, i huguan do synagogue. Singkotud no isido do id daadakod di Jesus om pokiinsian no disido do mikot doid daamin dau,

⁴²tu' kitanak tondu' tontoisoon isido i kiumul do kuang hobi opod om duvo toun, i maso mogimpapatai. Om somok no do naansip i Jesus di tuhun togumu' do maso isido mamanau.

⁴³Kivaa songuhun tonḍu' i nounḍoso no do toluo humuzung zaa' do opod om duvo toun no o hinaid, i aiso songuhun do nakaanu momohingos.

⁴⁴Insomok no zosido do id douvi disido om igit no di pompod do basaan disido: om tuutulus do nohingos o toluo humuzung-zaa' dii.

⁴⁵Poboos no i Jesus do, “Iisai o minigit dogo' dii?” Ontok nopo do aiso dioho' monongkoiho dii, poboos no i Peter do, “Oi Tuan, ihia i' tuhun togumu' ii i poinhiput diau, mogisuusung.”

⁴⁶Nga' poboos no i Jesus do, “Kivaa do minigit dogo'. Nopiumanan ku o kuasa' do huminabus mantad dogo'.”

⁴⁷Kopiumanai nopo dosido do noihaan zosido, intutuk no i tonḍu' dii do maatalok, om singkotud no zosido do id daadakod disido do id dumbangan di tuhun ngaavi' do pinapalati' do nookuo tu' minigit zosido disido om ingkuo zosido do tuutulus nohingasan.

⁴⁸“Oi tanak tonḍu' ku,” ka disido, “Kotumbazaan nu no o nokopomohingos diau; pamanau no do id pibabasan.”

⁴⁹Di maamaso po isido moboos, koikot no o songuhun mantad hamin di huguan do synagogue do popoboos do, “Napatai no i tanak tonḍu' nu. Kada' nodii panangkangau dino Tuan.”

⁵⁰Nga' koongou no di Jesus iti, om poboos no isido doid di tuhun do, “Kada' koosizai, kotumbazaai no om atampasi i' mai' zosido.”

⁵¹Koikot nopo isido doid hamin dii, aiso songuhun pinasaga' disido do tumanud disido do sumuang nga' i Peter om i John om i James no, om i tama' om i tina' di tanak.

⁵²Songiadiad om mogkoudu' izioho' dosido, nga' poboos no i Jesus do, “Tood no do miad; au' i' napatai zosido, nga' nokoodop.”

⁵³Nga' ii'iakai no dioho' isido, tu' nongokoiho do napatai no zosido.

⁵⁴Nga' igitai no disido sondii' i hongon dosido om poboos no doid dosido do, “Oi tanak, tungag no.”

⁵⁵Om koguhi' no i sunduvan dosido om tuutulus do tuminungag zosido. Dadi' biisaai no disido izioho' do manaak dosido do takanon.

⁵⁶Noimazaan i mohoing ngaavi' dosido, nga' poingato' no disido izioho' do kada' popoiho diisai-isai do nunu i naantakan.

Luke 9

¹Hoovo' no disido do oinsanan i Opod om Duvo om onuai no izioho' do kavakasan om kuasa' do moguzazang do logon ngaavi' om momohingos do toluo ngaavi',

²om pougado' no dau izioho' do mooi papaabal di kopomolintaan do Kinoingan om momohingos.

³Poboos no isido doid dioho' do, “Kada' pogovit do nuununu do id pamanaan: aiso do sukud, toi ko' boboboon, toi ko' louti, toi ko' usin; om aiso do basaan dohinon.

⁴Toombo noopo o hamin do suvonon diozu, timpoon no doiho'; om songian do tumongkizad kou tongkizad kou no do mantad doiho'.

⁵Montok nopo di au' monoimo diozu, songian nopo do tumongkizad kou di kakadazan dioho' nga' tantagon no o siovuk do mantad hapap diozu do ponokokatahangan do kapamazadaan diozu dioho'.”

⁶Dadi' tongkizad no izioho' om pougadai no doid kokompungan ngaavi' do papaabal di abal tawasi' om momohingos do id noonomboo nopo.

⁷Do naamot dii noongou di Herod i gounal o kinaantakan ngaavi' dii; om noompuvangan isido, tu' vookon do tuhun do minoboos do nokotungag i John do mantad poimpatai,

⁸vookon minoboos do nokoimbuhai vagu' i Elijah, kiva po do vookon minoboos do songuhun di profeta ngaavi' di tinuu i' o nokotungag.

⁹Nga' poboos no i Herod do, “I John? Noputuhan ku isido do tuhu. Dadi' iisai dii iti i oongou ku do popimbooson?” Om ohizab daa isido do mongkikiikito disido.

¹⁰Koguhi' nopo i apostol ngaavi' susuzai no dioho' isido do saviavi' di naangaangazan dioho'. Dadi' ovito' no disido izioho' om pakaazai no doid kakadazan i pinunganaan do Bethsaida do mooi do kopinsoosondii' izioho'.

¹¹Nga' koihaai no di tuhun togumu' om gusa' no izioho' disido. Toimoo' no disido izioho' om poboos no doid dioho' kokomoi do kopomolintaan do Kinoingan; om hiningasan dau i sontob mokihiingos.

¹²Di minsosodop nodii ikot no doid disido i Opod om Duvo om poboos no do, “Pouhio' iho' tuhun ngaavi', om kaanu i' izioho' do mongoi id kokompungan om pongumaan ngaavi' posoihi' do mogium do odopon om takanon; tu' doiti' tokou id kinoizonon i aiso do mogiigizon.”

¹³Simba no isido do, “Onuai no diozu izioho' do takanon.” Nga' poboos no izioho' do, “Hiihimo no o louti om duvo tinan o sada' dagai, sahagi nung au zikoi no mooi po haid pomohi do takanon montok do tuhun ngaavi' diti.”

¹⁴Tu' kivaa do kuang hobi himo ngoibu o kusai do doiho'. Nga' poboos no isido doid di mokiki'ia' ngaavi' dau do, “Suu'o' no izioho' do miikau do id tinimungan do tohiihimo ngoopod.”

¹⁵Maai no dioho' ii om suu'o' no dioho' izioho' do miikau.

¹⁶Dadi' onuo' no disido i himo louti om i duvo tinan sada', tingaa' no isido doid surga, om balakatai no disido ii; dadi' kokibo' no disido ii om pataako' no disido doid di mokiki'ia' ngaavi' dau do potikidon doid di tuhun togumu'.

¹⁷Minakan izioho' gisom do novizau, om kotimung nopo i mumu' nongoohu' nga' nosuangan dioho' o opod om duvo balatak.

¹⁸Kaantakai no di maamaso isido sumambayang soosonguhun, koikot no doid disido i mokiki'ia' ngaavi' dau om uoto' no disido izioho' do, “Iisai ka do tuhun ngaavi' do izou?”

¹⁹Om simba no izioho' do, “Vookon moboos do i John Baptist; vookon do i Elijah; kivaa nogi' do vookon do minoboos do songuhun di profeta ngaavi' guuguhu do nokotungag.”

²⁰“Nga' iziozu,” ka disido doid dioho', “Iisai ka diozu do izou?” Simba no i Peter do, “I Kristus do Kinoingan.”

²¹Nga' oduai no kozo disido izioho' do au' popimboos diti doid iisai-isai nopo.

²²Poboos no isido do, “Nakasai' no do oundoso kozo i Tanak do tuhun, zaazadaan di mohongon om di huguan ngaavi' do padri' om di tuhun tangabaa do id adat om do patazon om potungagon do ontok tadau kumotohu.”

²³Dadi' poboos no isido doid saviavi' do, “Nung kivaa nopo i aanangan do dumadi do tutumanud dogo', hiivai no o dau sondii' om saanon no i salip dau do tikid tadau om tumanud no dogo'.

²⁴Iisai nopo i mongkipaapasi dau sondii' nga' apatai mai'; nga' iisai nopo i apatai sabap dogo', nga' apasi mai'.

²⁵Nunu dii o kounalan doid iisai noopo do mamahantoi do sompomogunan om ololob i' toi ko' atagak o dau sondii'?

²⁶Tu' nung iisai noopo i oikum-ikum dogo' om di boos ku ngaavi', nga' oikum-ikum nogi' mai' disido i Tanak do tuhun do ontok mikot isido do id kobontugan dau sondii' om do id kobontugan di Tama' om di tasab tongobitua.

²⁷“Poihoon ku iziozu totootopot, do kivaa vookon i poingkakat doiti' do au' mai' kokinam do kapatazon do poguhu i' do kokito izioho' di kopomolintaan do Kinoingan.”

²⁸Kuang hobi do vahu' tadau mantad do kinabaasan diti, angatai no disido i Peter, i John om i James om takad no di nuhu do sumambayang.

²⁹Om kaantakai no do, di maamaso sumambayang isido, ohon no o pomooson disido om i basaan dau nga' minimang puak do poinkihap.

³⁰Om tigog i' do kivaa duvo tuhun do maso monongkiboos disido; izioho' nopo nga' i Moses om i Elijah

³¹i minimbuhai do id kobontugan, om minogibooboos izioho' kokomoi do kapatazon disido i aantakan id Jerusalem.

³²Podtiodopon kozo i Peter om i kinouvangan ngaavi' dau, nga' minosik izioho' om nokokito di kobontugan dau om di duvo tuhun poingkakat miampai disido.

³³Di maamaso tumongkizad disido izioho', poboos no i Peter doid di Jesus do, “Tuan, avasi' kozo do doiti' tokou; dadi' kanou no monodo do tohu o husap, iso' montok diau, iso' montok di Moses om iso' montok di Elijah.” Au' isido nokoiho do nunu i pinoboos dau.

³⁴Di maamaso disido do moboos diti, koikot no o gavun om katakapai no izioho' do tinggoohungung dii; om ontok nopo do kosuang izioho' do id gavun dii koosizai no i mokiki'ia' ngaavi'.

³⁵Om koongou no o ohou mantad di gavun do moos-boos do, “Iti no i Tanak ku, i Pinihi' ku. Pokinongou no disido.”

³⁶Om koboos nopo i ohou, koimbuhai no i Jesus do soosonguhun po. Songimiizo dii i mokiki'ia' ngaavi' om, do id timpu dii, au' izioho' pinopoopoiho do iisai-isai do nunu i nokito dioho'.

³⁷Kaantakai no di tatau suminusuut di maamaso izioho' munduk mantad di nuhu koikot no do sumoomo disido o tuhun togumu'.

³⁸Om tigog i' do gizak no o songuhun di tuhun togumu' dii do, “Oi Tuan,” ka disido, “mokiinsian zou diau do bio' po dogo' iho' tanak ku: isido nopo nga' tanak ku tontoisoon.

³⁹Tigog i' mai' do osuang isido do tombiivo talaat, om sakahi do gumizak no ii om popindunsongon no dii i tanak do madan-adan po miampai muta'-puta' o kabang; ahaid ii do tumongkizad disido, nga' kahabus nopo ii, nga' aiso no do kavakasan di tanak.

⁴⁰Minokiinsian zou di mokiki'ia' nu ngaavi' do moguzazang dii, nga' au' izioho' nakaanu.”

⁴¹Simba no i Jesus do, “Oi tuhun kou ngaavi' i aiso kotumbazaan om nangakalavong! Songkuo podii hinaid ku do miampai diozu om tumaan diozu? Ovito' ino tanak nu do doiti'.”

⁴²Ontok po di maamaso mikot i tanak, nga' pinodunsong di logon isido do id tana' do madan-adan po. Nga' uzazango' no di Jesus i tom̄biivo talaat om kohingasai no i tanak om pataako' no isido doid di tama' dau,

⁴³om saviavi' nga' nangatangahan di kuasa' tagazo do Kinoingan. Nga' naamot do noponu' do koimazaan doid di saviavi' i nimaan disido i tuhun ngaavi', poboos no isido doid di mokiki'ia' ngaavi' dau do,

⁴⁴“Montok nopo diozu, nga' mositi' no do pisoosou diozu tomoimo do id ginavo diozu o boos ngaavi' diti: Pataakon mai' doid kuasa' do tuhun ngaavi' i Tanak do tuhun.”

⁴⁵Nga' au' izioho' nakalati' do nunu i binoos disido; poinhosok ii do mantad dioho' mooi do au' dii izioho' koiho do lati' dii, om nongoosizan izioho' do muot disido kokomoi dii.

⁴⁶Timpuun no izioho' do mogiuva-uva kokomoi do iisai dioho' i taazou no kozo.

⁴⁷Noihaan di Jesus o pomusaavan ngaavi' dioho', om onuo' no disido i tanak tonini' i pino'iikau disido doid doos dau

⁴⁸om dadi' poboos no isido doid dioho' do, “Iisai nopo i monoimo do tanak diti doid ngaan ku nga' monoimo dogo'; om iisai nopo i monoimo dogo', nga' monoimo Disido i pinopougad dogo'. Ii no tonini' no kozo diozu i taazou no kozo.”

⁴⁹Poboos no i John, “Oi Tuan,” ka disido, “nokokito zikoi do songuhun minoguzazang do logon ngaavi' do id ngaan nu, om sabap no do okon ko' miampai dotokou isido do kininaman dagai do mogodu isido.”

⁵⁰Nga' poboos no isido doid disido do, “Mositi' no do au' nu oduan isido: iisai nopo i au' humavan diozu nga' montok diozu.”

⁵¹Kaantakai no di momok-somok o timpu disido do pounsavaton, potontuo' no disido o ginavo dau do pakaazan doid Jerusalem

⁵²om poguhuono' no disido i susu'on ngaavi' dau. Ugad no izioho', om suang no izioho' do kampung do tuhun Samaria do popotounda' montok disido,

⁵³nga' au' monoimo disido i tuhun ngaavi' tu' pougadan disido doid Jerusalem.

⁵⁴Kokito nopo diti, i mokiki'ia' ngaavi' i James om i John, nga' poboos no izioho' do, “Tuhan, asaga' ko i' naku do hoovon dagai o tapui mantad surga do monutud dioho'?”

⁵⁵Nga' kovih i no isido om hodongo' no dau izioho',

⁵⁶om pohombusai no dioho' doid kampung suvai.

⁵⁷Di maamaso mindahan izioho' kotuka' no izioho' do songuhun do id lahan i minoboos disido do, “Tumanud zou mai' diau doid nomboo noopo o ngozon nu.”

⁵⁸Simba no i Jesus do, “Kiluak ngaavi' o tompu ngaavi' om tombohog ngaavi' do id tavan nga' kilumun ngaavi', nga' ii nopo Tanak do tuhun nga' aiso do pohuvizan di tuhu dau.”

⁵⁹I songuhun biniisaan dau do, “Tanud dogo',” suminimba do, “Ugad zou po haid mooi pomohobong di tama' ku.”

⁶⁰Nga' simba no isido do, “Pohogooson i napatai do momohobong di napatai; kalaja' nu nopo nga' mugad om papaabal di abal do kopomolintaan do Kinoingan.”

⁶¹Poboos no i songuhun do, “Tumanud zou diau, oi Tuan, nga' ugad zou po haid do mooi popotoodo di tuhun ku ngaavi' doid daamin.”

⁶²Poboos no i Jesus doid disido do, “Nokoigit nopo do ladu i hongon, aiso nodii di mogkovihi do mipadan montok do Kopomolintaan do Kinoingan.”

Luke 10

- ¹Kopongo nopo iti, pomih'i no i Tuhan do tuu' ngoopod om duvo i suvai om pougado' no dau do toduduvo do moguhu disido doid saviavi' kakaḍazan om kinoizonon i ngozon tombuhuzo' disido sondii'.
- ²Om poboos no isido doid dioho' do, "Ogumu' o tomoton nga' okuudi' o mongongomot, dadi' pokianu no di Tuhan do pangamatan do popougad do mongongomot ngaavi' do mongomot di tomoton dau.
- ³Timpuun no do baino, nga' bii'on no, pougadon ku iziozu miaga do kambing b̄iri'-b̄iri' ngaavi' do poingamung do paragasu ngaavi'.
- ⁴Kada' kou pogovit do poizazanan usin, aiso do boboboos, aiso do solipal. Kada' tabi' diisai noopo do id tindahanon.
- ⁵Nunu noopo o hamin do suvonon diozu, poboos no do hobi poguhu do, 'Pibabasan doid hamin diti!' kanto.
- ⁶Om nung poingizon doiho' i tuhun do pibabasan, nga' tumindooi mai' doid disido o pibabasan diozu; nung au', nga' gumuhi' mai' ii doid diozu.
- ⁷Izon no do id hamin dii, do mangakan om monginum do nunu i posuungon dioho', tu' mipadan di gaji ngaavi' dau i kukumalaja'; kada' piundaandahiu do hamin.
- ⁸Soosongian kou noopo do sumuang do id kakaḍazan id nomboo do toimoon kou, akano' no o nunu i posuungon doid diozu.
- ⁹Hingasai no i sontob kitoluo do id suang dii, om moboos no do, 'Osomok no doid diau o kopomolintaan do Kinoingan.'
- ¹⁰Nga' soosongian noopo do sumuang kou doid kakaḍazan om au' kou toimoon dioho', ongoi no doid talun-alun ngaavi' om moboos no do,
- ¹¹'Tantagon dagai o siovuk do kakaḍazan diozu i nokosokot doid hapap dagai, om zadaan dagai ii miampai diozu. Nga' ingaton no iti: osomok no kozo i kopomolintaan do Kinoingan.'
- ¹²Poihoon ku iziozu, ontok Tadau tagazo dii ataataan po mai' montok do Sodom ko' montok do kakaḍazan dino.

¹³“Tuukoi po diau, oi Chorazin! Tuukoi po diau, oi Bethsaida! Tu' nung noimaan do id Tyre om Sidon i sinundu ngaavi' noimaan do id diozu, nga' ahaid no daa izioho' kotongob dii, poimbasaan do gumi' om poindikau do id tavu.

¹⁴Om nogi', ataataan po mai' montok do Tyre om Sidon do ontok Pombisalaan ko' montok diozu.

¹⁵Om montok diau, oi Capernaum, minimang ko naku do pounsavaton miaga do kinavas do surga? Pataamon ko mai' doid nalaka'.

¹⁶“Iisai noopo i mokinongou diozu nga' mokinongou dogo'; iisai noopo i au' monoimo diozu nga' au' monoimo dogo', om sontob di au' monoimo dogo' nga' au' monoimo Disido i pinopougad dogo'.”

¹⁷Koguhi' no i tuu' ngoopod om duvo miampai do ounsikou. “Oi Tuhan,” ka dioho', “I po logon ngaavi' nga' mimozo' dagai do ontok gunoon dagai o ngaan nu.”

¹⁸Poboos no isido doid dioho' do, “Nokito ku i Saitan do uminatu' miaga do gonit mantad surga.

¹⁹Bio', nonuan ku iziozu do kuasa' do mongugok do vuhanut ngaavi' om tompohuhu ngaavi' om saviavi' vinakas di gagut; aiso i' do kaanu moninduo diozu.

²⁰Nga' kada' kounsikou do mimozo' diozu o tombiivo ngaavi'; nga' kounsikou kou no do songinsuat do id surga o ngaan ngaavi' diozu.”

²¹Id timpu po nogi' diti, miampai do pimponu' do kounsikaan do Spiritu Tobitua, poboos no isido do, “Ozoon ku iziau, oi Tama', Tuhan do surga om tana', tu' pinopohosok ngaavi' diti do mantad di kitoihaan om i tangabaa om pinopointahang dii doid di tanak tongonini'. Oo', oi Ama', tu' ingkaa no o kinaanangan nu do mimang.

²²Nangakataak di Tama' ku doid dogo' o saviavi'; om aiso i' do songuhun o koiho do iisai i Tanak nga' i Tama' no, om iisai i Tama' nga' i Tanak no om i pinihi' ngaavi' di Tanak do popointahang disido.”

²³Dadi' koviohono' no disido i mokiki'ia' ngaavi' dau om poboos no doid dioho' do, “Ongounsikou no i mato ngaavi' i kokito di nunu i tokito diozu,

²⁴tu' poihoon ku iziozu do ogumu' o profeta om laja' do mongkikiikito di tokito diozu, om au' i' insan kokito dii; do mokinongou do nunu i toongou diozu, om au' i' insan koongou dii.”

²⁵Om kivaa songuhun luyal do miningkakat om, do monginam disido, uot no do, “Oi Tuan, nunu i mositi' do maan ku do mooi do otungkusan zou do kopoloson salajul?”

²⁶Poboos no isido doid disido do, “Nunu i poinsuat do id Undang-undang? Nunu ka di nabasa' nu?”

²⁷Simba no isido do, “Mositi' do ginovoon nu i Tuhan Kinoingan nu miampai aavi' o ginavo nu, miampai aavi' o koduuduvo nu, miampai aavi' o vinakas nu, om miampai aavi' o nitungan nu, om i vokon nu miaga nopo diau sondii'.”

²⁸Poboos no i Jesus doid disido do, “Otopot no i sisimba nu, maai no iti om apasi ko i' mai'.”

²⁹Nga' mimang o tuhun dii do mongkituutunud dau sondii' om poboos no doid di Jesus do, “Om iisai dii i vokon ku?”

³⁰Simba no i Jesus do, “Kivaa songuhun minindahan mantad Jerusalem kuminaa' doid Jericho om kagakom no di magagaau ngaavi'; vuzadai no dioho' isido, bobogo' no isido om pogidu' no, momoduan disido do modtikapatai no.

³¹Kaantakai no do minindahan do id lahan dii o songuhun padri', nga' kokito nopo disido i tuhun dii, hisang no isido doid sampaping.

³²Ingkaa nogi' i tuhun do Levite i nokoikot doid kinoizonon dii do nokokito disido, om huminisang nogi' doid sampaping.

³³Nga' koikot no doid disido o songuhun tuhun Samaria i maso mindahan i nosianan di ontok kokito dau isido.

³⁴Insamakai no disido isido om hopoto' no dau i ganit ngaavi' disido, tunguai no dau ii do tumau om anggur. Dadi' pasakazo' no dau isido doid kuḍa'-kalḍi' dau om ovito' no doid hamin sisivaan om toinao' no dau.

³⁵Di tadau sumusuut, paganu no isido do duvo dinarii om pataako' no doid di mintatamong di hamin sisivaan om poboos no do, 'Tamangan no isido, om ontok do poguhian ku ḅalazan ku iziau do songkuo i kohobi di naavi' nu.'

³⁶Tomḅoo dii diti tohu, i tosoou nu, do pinopotopot dau sonḍii' do ponokovokon di tuhun i nagakom di magagaau ngaavi'?"

³⁷Simḅa no isido do, "I songuhun i pinopokito do kosianan doid disido." Poboos no i Jesus doid disido do, "Pamanau no, om imang no do miaga dii."

³⁸Id pinamanaan dioho' dii kadampot no isido doid iso' kampung, om toimoo' no isido di songuhun tonḍu' pinungaanan do i Martha doid daamin dosido.

³⁹Kitobpinai tonḍu' zosido i pinungaanan do i Mary, i miniikau do id daadakod di Tuhan om minokinongou disido do moboos.

⁴⁰Ikot no doid disido i Martha, i maso atangkangau do monompuan, om poboos no do, "Oi Tuhan, au' ko dii naku popoduli' do pohogoson zou di toḅpinai ku tonḍu' do soosonguhun do monompuan? Poihoo' po zosido do tumamḅa' dogo'."

⁴¹Nga' simḅa no i Tuhan do, "Martha, Martha, sumusa' ko om ogumu' o katangkangaan nu,

⁴²om okuudi' ma o gunoon, totopot nopo nga' ii'iso' no. I Mary no i nokopihi' di boogizan tavasi', om au' i' aanu ii do mantad dosido."

Luke 11

¹Kaantakai no do maamaso isido sumamḅayang do id iso' kinoizonon, om kopongo nopo isido poboos no o songuhun di mokiki'ia' ngaavi' dau do, "Oi Tuhan ia'o' zikoi do sumamḅayang, miaga di John tu' minongia' di mokiki'ia' ngaavi' dau."

²Poboos no isido doid dioho' do, “Ontok nopo do sumambayang kou, itia o booson: Oi Ama', o_hitua no daa o ngaan nu, koikot o kopomolintaan nu;

³onuai zikoi no do louti tikid tadau, om pohiongo' no o douso ngaavi' dagai,

⁴tu' izikoi son_dii' nga' popohiong do potitikid i kahasa' doid dagai. Om kada' zikoi pohogoso' doid ponginaman.”

⁵Minoboos nogi' isido doid dioho' do, “Nung kiva_a songuhun diozu do kitambahut om mikot no doid disido do ontok tanga' sodop do moboos do, ‘Oi tamb_ah_ut ku, poohoso' zou po do tohu o louti,

⁶tu' ko'i'ikot doid hamin ku i tamb_ah_ut ku i maamaso monompogunan om aiso dii do posuungon ku disido;’

⁷om sumim_ba no i tuhun mantad suang do hamin dii do, ‘Kada' panangkangau dogo'. Nakakansing no iho' tataangob, om miampai dogo' do id toodopon iho' tanak ku ngaavi'; om au' zou kaanu tumungag do manaak diau diti.’

⁸Poihoon ku iziozu, nung au' tumungag i tuhun dii om pataakon no dau ii doid disido do montok kavasian do piomb_ohutan, nga' tumungag mai' isido do ontok asansagan om onuan no dau i tamb_ah_ut dau do saviavi' i pokionuon disido.

⁹“Dadi' moboos zou doid diozu: Pokianu no, om kataak i' mai' doid diozu ii; iumo' no, om o'ium i' mai' diozu, pogkoitik no, om ivangon i' mai' i tataangob do montok diozu.

¹⁰Tu' potitikid i mokianu nga' kotoimo mai'; potitikid i mogium nga' ko'ium; potitikid i mogkoitik nga' oivang mai' i tataangob.

¹¹Toomb_o diozu o tama' do, nung minokianu dau do sada' i tanak dau, nga' vuhanut i' o potunuzon disido?

¹²Toi ko' nung minokianu isido do tontohu', nga' tompohuhu i' o potunuzon disido?

¹³Dadi' nung iziozu po, do soliilinaat potuu diozu, nga' koiho do manaak do tanak ngaavi' diozu do nunu i tavasi', poinhoohobi podii motuu i Tama' do id surga do papataak di Spiritu Tobitua doid di sontob mokianu disido!”

¹⁴Minoguzazang isido do logon om ii nopo nga' nobobou; om kaantakai no do kahabus nopo i logon nga' koboos no i tuhun, om nongoimazaan i tuhun ngaavi'.

¹⁵Nga' vookon dioho' do minoboos do, “Maza' i' di Beelzebul, i tanak-laja' do logon ngaavi', do moguzazang isido do logon ngaavi'.”

¹⁶Minokianu disido o vookon, do monginam disido, do tanda' mantad surga;

¹⁷nga' oihaan disido i nitungan dioho', do poboos no isido doid dioho' do, “Toombo noopo o kopomolintaan i nopibaabaagi nga' tumudu doid koumbakan, om kohominan di nopibaabaagi nga' oumbak.

¹⁸Dadi', ingkaa nogi', montok di Saitan: nung nopibaabaagi isido do humavan disido sondii', ingkuo dii do kataan i kopomolintaan disido? — tu' moboos kou do maza' i' di Beelzebul do moguzazang zou do logon.

¹⁹Dadi' nung maza' zou di Beelzebul do moguzazang do logon, maza' diisai dii i tanak ngaavi' diozu do moguzazang dii? Dadi' izioho' nodii i mombibisala' diozu.

²⁰Nga' nung maza' do tuntuu' do Kinoingan do moguzazang zou do logon, dadi' totoopot no do notigagan kou do koikatan di kopomolintaan do Kinoingan.

²¹Ontok nopo do nogonop do sindata' do pintamong do hamin dau sondii' i tuhun tavakas, nga' au' i' akaakasou o kotos ngaavi' dau;

²²nga' nung havanon isido do songuhun i hobi vinakas ko' isido sondii' om aaha' no isido, nga' aavon no di tuhun tavaavakas i sindata' ngaavi' i hinansan disido om piboboogizon no dau i na'aau dau.

²³“Iisai nopo i okon ko' miampai dogo' nga' humavan dogo'; om iisai nopo i au' sumompuu dogo' nga' kotogizas.

²⁴“Kahabus nopo o tom̄biivo talaat do mantad songuhun nga' mitootongkop no do id pogun totuu do mogium do undoongon; om au' nopo ko'ium ii, moboos no ii do, ‘Gumuhi' zou doid hamin i nontodonon ku.’

²⁵Nga' koikot nopo ii, om okito no dau do noimuavan om nataakas ii,

²⁶nga' humabus no ii om magangat no do tuu' tom̄biivo i hobi linaat ko' dau sondii', om sumuang no izioho' om mogiigizon no do doiho', om hoohobi podii o kalaalaato' do tuhun dii do mantad ko' di poguhu i'.”

²⁷Kaantakai no di maamaso isido moboos, haad no o songuhun tondu' i poingamung di tuhun togumu' om poboos no do, “Asanang no i pagaganakan i pinopoizon diau om i susu di pinoposusu diau!”

²⁸Nga' simba no isido do, “Hobi po kounsiisikoo' di sontob mokinongou di boos do Kinoingan om migit dii!”

²⁹Hobi podii do guminumu' i tuhun om poboos no isido doid dioho' do, “Sinakagon ngaavi' do alat iti; mokianu iti do tanda'. Tanda' nopo do kataak doid diti nga' ii-ii no tanda' di Jonah.

³⁰Tu' miaga di Jonah tu' nadadi do tanda' do id tuhun ngaavi' do Nineveh, ingkaa nogi' i Tanak do tuhun do dumadi do tanda' do id sinakagon diti.

³¹Ontok Tadau Pom̄bisalaan mingkakat mai' do humavan do tuhun ngaavi' do sinakagon diti i Raani do Koibutan om dumadi do mongungkum dioho', tu' minikot zosido mantad pom̄pod ngaavi' do tana' do mokinongou do kabaahan di Solomon; om, bii'on no, kivaa do doiti' do hobi ginazo ko' i Solomon.

³²Ontok Tadau Pom̄bisalaan mim̄buhai mai' i kusai ngaavi' do Nineveh do humavan do sinakagon diti om dumadi do mongungkum diti tu' ontok do minongia' i Jonah tuminongob izioho', om, bii'on no, kivaa do hobi ginazo ko' i Jonah do doiti'.

³³“Aiso i' do popoikit do sumbu om povihion no ii do id tiung toi ko' tongkuban do kakanan; patampakon dioho' ii do id patatampakan do sumbu do mooi do kokito di binabang i tuhun ngaavi' do ontok do sumuang izioho'.

³⁴Sumbu nopo do tinan nga' i mato nu. Ontok nopo do atalang o mato nu, oponu' nogi' do binabang i tinan nu; nga' ontok do noimangan do toluo ii, i tinan nu nga' kotuvong nogi' mai'.

³⁵Dadi' ingaton no do ii nopo binabang do id suang nu nga' okon ko' kotuvangan.

³⁶Iho' no poogi' do nung nosuangan do binabang o tinan nu om okon ko' otuvong ngaavi', nga' mimang no do binabang toinsanan ii, miaga kozo do ontok kababang doid diau i sumbu miampai di binabang dii.”

³⁷Kopopongo disido do moboos di ontok ahapo' isido do songuhun Pharisee do makan do id hamin dau. Suvon no isido om iikau no do makan do id mija' taakanan.

³⁸Nokito di Pharisee iti om nokotigog do au' minomoug isido do poguhu makan.

³⁹Nga' poboos no i Tuhan doid disido do, “Pharisee kou ngaavi'! Piidan diozu o soibau do sangkil om pinggan, nga' noponu' kou i' do pogugundoonok om kalaatan.

⁴⁰Bosun kou! Okon naku ko' i nogi' sontodo di dahabus i sontodo di suang?

⁴¹Mogot nogi', do popotohuod do nunu i kiva diozu om, intangan, kohidang i mai' o saviavi' montok diozu.

⁴²Nga' tuukoi po diozu oi Pharisee, tu' papabalai kou do iso' piopod di tanom diozu do daing om sogumau om i totonomon ngaavi' suvai i toodoon do lampa om au' i' diozu podulionon o kotuhidan om koginavaan do Kinoingan! Apatut do noimaan no daa diozu ngaavi' iti, miampai au' momohiu di suvai.

⁴³Tuukoi po diozu, oi Pharisee, tu' aanangan kou do miikau di tiikoon ngaavi' di tangapantang do id synagogue om aanangan do mokitabi' do kapantangan do id pitomuvan!

⁴⁴Tuukoi po diozu, tu' miaga kou di hobong ngaavi' i au' natandaan i opivaavazaan do tuhun nga' au' nokoiho dii!”

⁴⁵Dadi' poboos no o songuhun luyal do, “Oi Tuan,” ka disido, “moboos ko nopo do miaga diti nga' manaasangi' ko nogi' dagai.”

⁴⁶Nga' poboos no isido do, “Tuukoi po nogi' diozu oi luyal kou ngaavi', tu' pasaanan diozu doid tuhun i pasaanan ngaavi' i au' ataanan o vinagat, i pasaanan i au' diozu kamaon do pompod tuntuu' diozu sondii'.

⁴⁷“Tuukoi po diozu tu' monodo kou do hobong ngaavi' montok di profeta ngaavi', i tuhun ngaavi' i pinatai di taki-aki ngaavi' diozu!

⁴⁸Miaga nopo diti nga' sumasi' kou do nunu i nimaan di taki-aki ngaavi' diozu om do sumokodung kou dii; izioho' o minamatai, iziozu o mamaa.

⁴⁹“Om iho' no sabap do minoboos i Kabaahan do Kinoingan do, ‘Pougadon ku mai' do doiho' o profeta om apostol ngaavi'; vookon do patazon om daa'on mai' dioho',

⁵⁰mooi do sumimba dii mai' o sinakagon diti do montok di zaa' di potitikid profeta i notuntug maamantad po di vonguno' o vinoun,

⁵¹mantad zaa' di Abel kumaa di zaa' di Zechariah, i pinatai do id piahatan di altari om di Panambazangan Tagazo.’ Oo', poihoon ku iziozu, sinakagon no mai' diti o sumimba do montok saviavi' diti.

⁵²“Tuukoi po diozu oi luyal kou ngaavi' i minaganu do kungsi' do toihaan! Au' kou iziozu suminuang sondii' om minagantob kou dovokon i mimang do sumuang.”

⁵³Kotongkizad nopo isido do mantad doiho', tuminimpun do pakalaat kozo disido i tangabaa do id adat om i Pharisee ngaavi' om kumininam do mononsog disido do sumimba do tudizo togumu',

⁵⁴songingandad do monungkasip disido do id nunu i booson disido.

Luke 12

- ¹Do naamot kotimung no o piipio ngoibu tuhun do kopogisaasadu dii izioho'. Om timpuun no isido do moboos, hobi poguhu do kuminaa' doid di mokiki'ia' ngaavi' dau do, "Ingaton no diozu i sasad di Pharisee ngaavi' — i pimpuupulaan dioho'.
- ²Saviavi' i natakapan do baino nga' ovukaza' mai', om saviavi' i poinhosok do baino nga' kointahang i' mai'.
- ³Iti no sabap, do nunu nopo i pinoboos diozu do id totuvong nga' oongou mai' do id tanavau, om nunu nopo i pinobuung diozu do id kinoizonon ngaavi' poinhosok nga' kaabal mai' do mantad tingguzusan ngaavi' do hamin.
- ⁴"Doid diozu oi tambahut ku ngaavi' moboos zou do: Kada' koosizai di sontob mamatai do tinan om aiso nodii do taanuanu do opongo po ino.
- ⁵Poihoon ku mai' iziozu do iisai i koosizan: koosizai no disido, i kapamatai po, om kikuasa' po do papataam doid nalaka'. Oo', poihoon ku iziozu, isido no iso' i koosizan.
- ⁶Au' kou naku kobohi do himo tinan tombohog pilit do duvo ngoopod usin? Om aiso i' do tongoiso' dii do nohiivan do id mato do Kinoingan.
- ⁷Koiho kou, nountob no o potitikid tobuk id tuhu diozu. Kada' nodii koosizai: hobi po o hoogo diozu ko' i tombohog pilit togumu'.
- ⁸"Poihoon ku iziozu do, nung iisai noopo i poimbuhat do monoimo dogo' do id dumbangan do tuhun ngaavi', nga' monoimo nogi' mai' disido i Tanak do tuhun do id dumbangan do tasab ngaavi' do Kinoingan.
- ⁹Nga' iisai nopo i mogohim dogo' do id dumbangan do tuhun ngaavi' nga' ohimon nogi' mai' do id dumbangan di tasab ngaavi' do Kinoingan.
- ¹⁰"Iisai nopo i moboos do boos do humavan di Tanak do tuhun nga' ohiong i' mai', nga' aiso mai' tongosonguhun i pakalaat di Spiritu Tobitua do ohiong.
- ¹¹"Ontok nopo do oviton kou doid dumbangan do panambazangan ngaavi' om doid di mombibisala' ngaavi' om di kikuasa' ngaavi', nga' kada' kosusa' kokomoi do ingkuo kou do mongumohig diozu sondii' toi ko' nunu o booson,

¹²tu' koikot nopu i timpu, ia'on kou i' di Spiritu Tobitua do nunu i apatut do pobooson diozu.”

¹³Songuhun poingamung di tuhun togumu' do minoboos doid disido do, “Oi Tuan, poiho' dogo' i tobpinai ku do mamaagi dogo' di tungkus dagai.”

¹⁴Poboos no isido doid disido do, “Oi tambahut ku, iisai o minamadadi dogo' do mombibisala' diozu, toi ko' i mananantu' do kapagampahan ngaavi' diozu?”

¹⁵Dadi' poboos no isido doid dioho' do, “Ingaton no, om tamangan no o kavo ngaavi' do kododoot, tu' kopoloson nopu nga' okon i' ko' poinhansan do id pinuavangan ngaavi', sundung potuu do ontok kohobi mantad di gunoon ngaavi' dau o songuhun.”

¹⁶Dadi' posunudo' no disido doid dioho' o iso' boovihan do, “Kivaa songuhun puavang i kitininda do paai tavasi' do mantad pobuvatan dau,

¹⁷do minomusoou doid dau sondii' do, ‘Nunu di o maan ku? Au' koumpos i tangkob ku do poizanan ku di tupu' ku ngaavi,’ ka.

¹⁸Dadi' poboos no isido do, ‘Ingkaa i maan ku: Vuzason ku i tangkob ku ngaavi' om monoodo zou no di agaagazo po, om poumposon ku no i tupu' ku ngaavi' om i kotos ku ngaavi' do id tangkob ngaavi' dii, om moboos zou no doid di koduuduvo ku do:

¹⁹Oi koduuduvo ku, ogumu' kozo o kotos tangavasi' do nokoopi' montok diau do piipio toun dumonto; undoong no, akan no, ponginum no, kasanang no,’ ka.

²⁰Nga' poboos no o Kinoingan doid disido do, ‘Oi Bosuon! Sodop om sodop diti do pokionuon o koduuduvo nu; om iti tinimung nu ngaavi', diisai dii dati' diti?’ ka.

²¹Dadi' ingkaa no o songuhun do ontok monimung isido do kotos ngaavi' do montok dau sondii' om au' i' dumadi do puavang do id mato do Kinoingan.”

²²Dadi' poboos no isido doid di mokiki'ia' ngaavi' dau do, "Tho' no o sabap do popoiho zou diozu do au' sumusa' kokomoi do koposizon diozu om nunu i akanon diozu toi ko' kokomoi do tinan diozu om ingkuo kou do manambasaan dii.

²³Tu' koposizon nopo nga' hobi o guno ko' takanon, om i tinan nopo nga' hobi o guno ko' basaan.

²⁴Soovo' no i bangkaak ngaavi'. Au' izioho' mananom toi ko' mongomot; aiso do hamin poopian dioho' om aiso do tangkob ngaavi'; nga' sumadon i' do Kinoingan izioho'. Om hobi podii kozo o guno diozu tu' agazo po o hoogo diozu ko' i tombohog ngaavi'!

²⁵Kaanu naku o iisai noopo diozu, do soosongkuo po toi do tumangkangau, do manamba' tokuudi' no do ninaau do numpaasan dau?

²⁶Nung osusa' montok diozu o iso' ahal toniini', nookuo nodii tu' tumangkangau kou di suvai.

²⁷Ondomo' no do ingkuo do sumuni i bunga' ngaavi'; au' insan izioho' do mangavo toi ko' mamatu; nga' poihoon ku iziozu totootopot, do i Solomon po do miampai saviavi' basaan laja' dau nga' au' i' nabasaan do miaga do iso' dioho'.

²⁸Dadi' nung ingkaa o Kinoingan do mamasaan do bunga' i opoizan do sumuni do tadau diti om pataamon i' do id podtutudan do suvab, hobi podii motuu o pononoina' disido diozu, i oniini' kozo o kotumbasaan!

²⁹Nga' mositi' no do kada' diozu pahansano' o ginavo diozu do id takanon om tinumon ngaavi'; mositi' nogi' do au' kou tumangkangau.

³⁰Ii no kapil ngaavi' do pomogunan diti i papahansan do ginavo dioho' do id kotos ngaavi' diti. Nokoiho i' kozo i Tama' diozu do momoguno kou diho'.

³¹Au'; pahansano' no o ginavo ngaavi' diozu do id kopomolintaan disido, om kataak nogi' mai' doid diozu o saviavi' itia suvai.

32“Au' i tagal do oosizan, oi tinimungan tokuudi', tu' kinaanangan i' di Tama' diozu do manaak diozu di kopomolintaan.

33“Padagango' no i kotos ngaavi' diozu om panaak no doid di tangasampit. Paganu kou no sondii' do poizazanan ngaavi' do usin i au' humunsoi, kotos i au' popobuvang diozu, id surga i au' adampot do mananakau om i aiso bubuk do mongumbak.

34Tu' id nomboo noopo i kotos diozu dii, nga' doiho' nogi' mai' i ginavo diozu.

35“Bii'on no do songintaagkos o taagkos ngaavi' diozu om songingikit o sumbu ngaavi' diozu.

36Omit kou no di tuhun ngaavi' i songingandad do koguhian di tuan dioho' do mantad kalamazan do matod, pointounda' do mogivang di tataangob do ontok mikot isido om mogkoitik.

37Asanang no i suupu ngaavi' i okosupan di tuan do pointudau do ontok mikot isido. Poihoon ku iziozu totootopot, potoogkoson i' mai' disido i taagkos dau, po'iikoon izioho' do id mija' taakanan om tompuanon no dau izioho'.

38Mikot dati' isido do id jaam kosizam totuvong, toi ko' pitanga' sodop, nga' asanang no i suupu ngaavi' nung okosupan no dau izioho' do songintounda'.

39Pointantu' no motuu do koiho kou diti, do nung nokoiho i sanganu do hamin do jaam kopio i magagaau do mikot, tantu' no do au' disido potumbazaan o iisai-isai do monguzas di tobon do hamin dau.

40Iziozu nga' mositi' do pointounda', tu' mikot i Tanak do tuhun do ontok di jaam au' diozu pobpiumanan.”

41Poboos no i Peter do, “Oi Tuhan, monusui ko naku do boovihan diti montok dagai toi ko' montok saviavi'?”

42Simba no i Tuhan do, “Dadi', iisai dii, i suupu tabaa om miho hansonon do hansonon di tuan dau do id daamin dau do manaak dioho' do akanon do ontok timpu di natantu'?

⁴³Asanang no o suupu dino nung okosupan isido di tuan dau do mimang do miaga dino do ontok koikot isido.

⁴⁴Poihoon ku iziozu totootopot, dodizon mai' disido isido do mongunguasa' do saviavi' i doun dau.

⁴⁵Nga' nung moboos i suupu doid dau sondii' do, 'Ahaid po i tuan ku do koikot,' ka, om mobpomobog no di suupu ngaavi' kusai om tondu', om makan om moginum om magavuk no,

⁴⁶mikot mai' i tuan disido do ontok tadau om jaam di au' disido pobpiumanan. Patazon mai' di tuan dau isido om pokoozon no do id konosipan miaga nopo di tuhun ngaavi' i au' ouhi'.

⁴⁷"Ii nopo suupu i koiho do nunu o pokionuon di tuan dau, nga' aiso i' do nokotounda' om aiso i' do nimaan dau tumanud di pokionuon ngaavi', nga' kotoimo mai' do pasut togumu' do papasut.

⁴⁸Ii nopo au' nokoiho, nga' nokoimang i' ma do miaga dii do kapadan dii do posuton, nga' okuukudi' mai' o papasut do otoimo. Nung ogumu' o nakataak doid songuhun, nga' ogumu' nogi' mai' o pokiguhian do mantad tuhun dii; nung ogumu' o pinahansanan doid songuhun, nga' hobi po mai' ginumu' do pobpiumanan mantad tuhun dii.

⁴⁹"Nokoikot zou do mogovit do tapui kumaa do id tana', om songkuo dii o kohiihizabo' ku do miisikit no daa ii!

⁵⁰Kivaa po do kopodsuan i mositi' do toimoon ku, om noikot zou no do opudson do gisom po do opongo ii!

⁵¹"Soou naku diozu do doiti' zou do mogovit do pibabasan do id tana'? Okon, poihoon ku iziozu, nga' do piboogizan.

⁵²Tu' mantad baino, abaagi mai' i himo do id iso' kohominan: tohu humavan do duvo om duvo humavan do tohu;

⁵³i tama' humavan di tanak, i tanak doid di tama', i tina' doid di tanak tonḍu', i tanak tonḍu' doid di tina', i tivanon doid di monongivan, i monongivan doid di tivanon.”

⁵⁴Poboos no vagu' isido doid di tuhun togumu' do, “Ontok nopo do okito diozu o gavun do sumuung doid kotonobon tuutulus do moboos kou do mikot nodii o asam, om nga' adadi no ii.

⁵⁵Om ontok nopo do mantad koibutan o tongus nga' moboos kou do mikot nodii o timpu tahasu', om nga' adadi no ii.

⁵⁶Oi mimpuupula' ngaavi'! Koiho kou do papalati' do koozuvo' do tana' om tavan. Ingkuo nodii tu' au' kou koiho do papalati' do timpu ngaavi' diti?

⁵⁷“Nookuo tu' au' diozu ihoon sonḍii' do nunu i totuhid?

⁵⁸Miaga do iso' poomitanan: ontok nopo do mugad kou doid hamin pombisalaan do miampai di minanaman diozu, kinamai no do manalasai dii do miampai disido do id tinḍahanon, tu' potimbḍungakon kou dati' disido di mombiḍisala' om pataakon kou no di mombiḍisala' doid upisol om posuargon kou no di upisol doid tolungku'.

⁵⁹Poihoon ku iziozu, do au' kou i' kahabus sahagi ngau' aavi' po diozu do mamḍalai i nakadḍanda' doid diozu.”

Luke 13

¹Id timpu po nogi' dii do koikot no o piipio tuhun om poihoon' no isido kokomoi di tuhun ngaavi' i do Galilee i pinohongot di Pilate do id kohubukan dioho' o zaa'. Poboos no isido doid dioho' do,

²“Soou naku diozu do hobi po pomimidouso do tuhun Galilee ngaavi' diti ko' i suvai ngaavi', do apatut dii do naantakan iti doid dioho'?

³Poihoon ku iziozu do, au' i'. Au'; nga' sahagi do tumongob kou apatai kou mai' miaga dioho'.

⁴Toi ko' i opod om vahu' tuhun i napatai do nootungan di pogigimpaan i naaba' do id Siloam? Soou naku diozu do agaagazo po o hasa' dioho' ko' di tuhun ngaavi' suvai i mogiigizon do id Jerusalem?

⁵Poihoon ku iziozu do, au' i'. Au'; nga' sahagi do tumongob kou apatai kou mai' miaga dioho'."

⁶Pinosunud disido o boovihan diti do, "Kivaa songuhun i kitanom do kazu fig do id kabun anggur dau, om koikot no isido do mogium do tuva' dii nga' aiso i'.

⁷Biisaai no dau i mintatamong di kabun anggur dau do, "Tohu toun nodii do baino do mikot zou do mooi pogium do tuva' do kazu fig diti om aiso i'. Tagadon iho': nunu dii o sabap do magavi' iho' do hinuub diho' tana?'" ka.

⁸Simba no i tuhun do, 'Oi tuan, pohogonon po dati' iti do tongosontoun om onuai zou po do timpu do manangkul do pohihiput diti om manaak diti do pomohuub:

⁹momiuva' dati' iti do toun tiiso'; nung au', nga' tagadon nu nogi' dii iti,' ka."

¹⁰Insan tadau Sabbath di maamaso isido mongia' id iso' di panambazangan tongoniini',

¹¹om kivaa do songuhun tondu' do id dumbangan disido i nosuang do tombiivo talaat i nokokimpo' dosido do kihinaid do opod om vahu toun; nobongkud dii kozo zosido om au' kaanu do mingkakat do pointunud.

¹²Kokito nopo di Jesus zosido hoovo' no dau zosido om poboos no do, "Oi tondu', nakahapas ko no do mantad kompokangan do tinan nu,"

¹³om pakamao' no disido i hongon dau doid dosido. Om tuutulus do nokotuhid zosido do poingkakat, om bontugo' no dosido o Kinoingan.

¹⁴Nga' kohodong no i huguan di panambazangan tu' minomohingos i Jesus do ontok tadau Sabbath, om poboos no isido doid di songintindapou do, "Kivaa do onom tadau do pakalaja'. Ikot no do mokihingos do ontok tadau do id suang do tadau ngaavi' dino om okon ko' ontok tadau Sabbath."

¹⁵Nga' simba'o' no di Tuhan isido om poboos no do, “Oi mimpuupula' ngaavi'! Kivaa naku diozu do au' monguzad do dukug di sapi' toi ko' di kuḍa'-kalḍi' dau do mantad di kukuungan do ontok tadau Sabbath om oviton no ii do mooḱ popoinum?

¹⁶Om tonḍu' diti, i tanak di Abraham i nakagasan di Saitan do opod om vahu toun — au' naku kotunud do mongidu' do kagos diti do ontok tadau Sabbath?”

¹⁷Koboos nopo disido iti, nga' kabaavong no i huhumavan ngaavi' dau, om noinsanan i tuhun do nounsikou kozo di koimazaan ngaavi' i nimaan disido.

¹⁸Ompusanai no disido do moboos do, “Nunu dii o poomitanan di kopomolintaan di Kinoingan? Nunu dii i apatut do paagahan ku dii?

¹⁹Ii nopo nga' miaga do hinsou sasawi i nanu om pinasasad do tuhun do id kabun dau: suni no ii om kadadi no do kazu, om pomilumun no do id laan ngaavi' dii i tomḱohog ngaavi' do id tavan.”

²⁰Poboos no vagu' isido do, “Nunu dii o paagahan ku do kopomolintaan do Kinoingan?

²¹Ii nopo nga' miaga di sasad i nanu di tonḍu' om poguoho' no dosido ii do id tohu nadangan do tapung gisom i' do nokopihamu' kozo ii.”

²²Duminout isido do minongia' do id kakaḍazan om kokompungan ngaavi', do maamaso minḍahan do pakaazan doḱd Jerusalem.

²³Kivaa songuhun minoboos doḱd disido do, “Oi Tuan, okuudi' naku o atampasi?” Poboos no isido doḱd dioho' do,

²⁴“Pinggisom kou no do sumuang maza' di vavazaan tokikip, tu' poihoon ku iziozu, ogumu' mai' i kuminam do sumuang om au' mai' kaanu.

²⁵“Koingkakat nopo i sanganu di hamin om kakansing i tataangob, poingkakat kou mai' do id dahabus do mogkoitik di tataangob, do moos-boos do, ‘Oi Tuhan, ivangai zikoi,’ ka, nga' sumimḱa mai' isido do, ‘Au' zou i' koiho do mantad kou id nombḱoo,’ ka.

²⁶Dadi' tumimpuun kou nodii mai' do moboos do, 'Minakan om mininum zikoi haid miampai diau; minongia' ko do id talun-alun ngaavi' dagai,' ka,

²⁷nga' sumimba mai' isido do, 'Au' zou i' koiho do mantad kou id nomboo; pogidu' mantad dogo', oi tangalaat o koimaan!' ka.

²⁸“Dadi' kivaa nodii mai' do miad om momungait do nipon do ontok kokito kou di Abraham om di Isaac om di Jacob om saviavi' di profeta do id kopomolintaan do Kinoingan, om kataam kou iziozu sondii'.

²⁹Om modidikot nodii mai' om miikau do id pamakanan tagazo do kopomolintaan do Kinoingan, o tuhun ngaavi' mantad kohisaon om kotonobon, mantad kabaatan om koibutan.

³⁰“Bio', kivaa do baino i nongokotouvi do kopoguhu mai', om i nongokopoguhu do baino do kotouvi mai'.”

³¹Id timpu po nogi' diti koikot no o piipio Pharisee. “Pogidu',” ka dioho'. “Tongkizadai o kinoizonon diti, tu' mamatai diau i Herod,” ka.

³²Simba no isido do, “Ugad kou no om pobuzuon no doid di tompu o pason diti: Bion no! Baino om suvab moguzazang zou do logon ngaavi' om momohingos, om ontok tadau kumotohu nopo nga' opongo ku no.

³³Nga' montok nopo do tadau baino om suvab om suvabiino mositi' no do tumihombus zou do mamanan, tu' au' mipadan montok do songuhun profeta do apatai do id dahabus do Jerusalem.

³⁴“Jerusalem, oi Jerusalem, iziau no i mamatai di profeta ngaavi' om momodunsong vatu di pinougad ngaavi' doid diau! Asaasau' zou no do huminangadon do monimung di tanak nu ngaavi', miaga di manuk maganak do mongungkub di pizak ngaavi' dau doid saau do pahapa' ngaavi' dau, om au' ko i' mimang!

³⁵Bion no! Kohogos mai' o hamin nu. Oo', mamaḍandi' zou diau, au' ko' i' mai' kokito dogo' gisom i' do koikot po i timpu do ontok moboos ko do: Obitua no isido i mikot do id ngaan di Tuhan! ka.”

Luke 14

¹Kaantakai no do ontok tadau Sabbath do minongoi isido akan id hamin di songuhun di huguan ngaavi' do Pharisee; om intangai no kozo dioho' isido.

²Id dumbangan disido do doiho' dii kiva songuhun gampadaon,

³om poboos no i Jesus doid di luyal ngaavi' om Pharisee ngaavi' do miampai boos ngaavi' ditia, “Kadaandang naku do undang-undang do momohingos do tuhun do ontok tadau Sabbath toi ko' au?”

⁴Nga' songimizo izioho', dadi' igitai no disido i tuhun om hingasai no dau om suu'o' no dau do mamananau.

⁵Dadi' poboos no isido doid dioho' do, “Iisai diozu do doiti', do nung aatu' doid toobong o tanak dau, toi ko' i sapi' dau, do ontok tadau Sabbath do au' magab-agab do moninda dii?”

⁶Om au' izioho' noko'ium do sisimba montok diti.

⁷Dadi' susuzai no disido do iso' boovihan i tombuhui ngaavi', tu' nokito disido do ingkuo izioho' do minomihi' do tiikoon ngaavi' di tapantang.

⁸Poboos no isido ditia, “Ontok nopo do aahap kou do mongoi atod, kada' kou iikau do id tiikoon di tapantang. Kiva dat' do tuhun naahap i kingaangaan po ko' iziozu,

⁹om mikot no dat' i tuhun i minagahap diozu ngoduvo om moboos no do, ‘Pataako' ino tiikoon nu doid tuhun diti,’ ka. Om dadi', miampai do oikum-ikum ko, ingkuo po nga' mundahiu ko om miikau no do id tiikoon di au' apantang.

¹⁰Au'; ontok nopo do aahap ko, pakaazai no do id tiikoon di au' apantang om miikau no do doiho', mooi do, koikot nopo i minagahap diau, moboos dat' isido do, ‘Oi tambahut ku, insaasavat po do miikau,’ ka. Dadi', kokito mai' diozu o saviavi' dii id mija' do napantang kou.

¹¹Tu' iisai nopo i mongkigaagazo dau sondii' nga' kohuduk mai', om ii nopo popohuduk dau sondii' nga' koinsavat mai'.”

¹²Dadi' poboos no isido doid di minagahap dau do, “Ontok nopo do manaak ko do pangaangkan doungeadai toi minsosodop, kada' ahapo' i tambahut nu ngaavi' toi ko' i tobpinai nu ngaavi' toi ko' ualis nu ngaavi' toi ko' sungkad-tukad nu ngaavi' i tongopuavang, tu' humusi' dati' izioho' do magahap diau om ohusian ko dii.

¹³Au'; ontok nopo do kiva kalamazan nu, ahapo' no i tangasampit, i nongokimpo', i au' ngaavi' kovou', i nongobohou;

¹⁴dadi' abalakatan ko dii mai', tu' au' izioho' kaanu do humusi' diau om dadi' ohusian ko i' mai' do ontok tumungag vagu' i tuhun tongotuhid kogiiginovoo'.”

¹⁵Koongou nopo diti, poboos no doid disido o songuhun di songindikau do poinhiput di mija' do, “Asanang no o iisai noopo tuhun i koihang do makan do id Kopomolintaan do Kinoingan!”

¹⁶Nga' poboos no isido doid disido do, “Kiva songuhun i minanaak do kalamazan tagazo, om pagahap no isido do tuhun togumu'.

¹⁷Koikot nopo i timpu do kalamazan tagazo dii, suu'o' no disido i suupu dau do minongoi poboos di nangaahap do, 'Ikot kou no: nongokotounda' no ngaavi', ka.

¹⁸Nga' oizo nopo ngaavi' do tuminimpun do mogimpapahi. Poboos no i koiso' do, 'Nakapagatang zou do tana' om mositi' no do ngozon ku bio' ii. Toimoon no iti pason ku kio,' ka.

¹⁹Poboos no i songuhun po vagu' do, 'Nokobohi zou do himo o tontohuan sapi' om pougadan ku no diti do mongoi panganda' ngaavi' diho'. Toimoon no iti pason ku kio,' ka.

²⁰Nga' poboos no vagu' i tiso' do, 'Kasaasavo ku om au' zou dii kaanu do mikot,' ka.

²¹“Guhi' no i suupu dii om posunudo' no dau iti doid di suupuvonon dau. Dadi' noikot nahadangan i mananghamin, om poboos no doid di suupu dau do, 'Sikapai no do mugad doid talun-alun ngaavi' om doid lahan ngaavi' do id

kakaḍazan om angatan no do mikot doiti' i tangasampit, i nongokimpo, i nongobohou om i au' ngaavi' kovou', ka.

²²'Oi tuan,' ka di suupu, 'Notuhuk no i ponuu'an nu ngaavi' nga' kakaal i' do kivaa do iikoon,' ka.

²³Dadi' poboos no doid di suupu dau i tuan do, 'Ugad no doid talun-alun ngaavi' om doid lahan ngaavi' om sansagan no do mikot i tuhun ngaavi', do moo' do oponu' iti hamin ku;

²⁴tu', poihoon ku iziozu, aiso i' do tongosonguuhun di nangaahap do kotopuun do kalamazan tagazo ku diti,' ka."

²⁵Noikot no ginumu' do tuhun do tuminanud disido doid tinḍahanon dau om pogkovihi po isido om poboos no doid dioho' do,

²⁶"Iisai nopo i mikot doid dogo' do au' i' abaazatan di tama', di tina', di sinavaan, di tanak ngaavi', tobpinai kusai ngaavi', tobpinai tonḍu' ngaavi', om nogi' di koposizon dau sonḍii' nga' au' adadi do mokiki'ia' ku.

²⁷Iisai nopo i au' manaan di salip dau om tumanud no dogo' nga' au' adadi do mokiki'ia' ku.

²⁸"Om totootopot no, do iisai diozu i doiti', i kiangkab do papavaa do hamin pogigimpaan, do au' miikau po om untobon po kozo haid i taavi' do moo' do oihaan nodii nung kogonop isido do pomongo dii?

²⁹Tu' nung nokotounda' nopo disido i posumpakan dii om dadi' koihaai no dau sonḍii' do au' i' kopongo di kalaja', nga' soosongion isido di sontob kokito dii om moboos do,

³⁰'Iti no i songuhun i tuminimpuun do papavaa om au' i' dii kopongo,' ka.

³¹Toi ko' vagu', toombo o laja' i mugad monongkisangod do humavan do laja' suvai do au' miikau po haid do momusoou nung kaanu ko' au' o opod ngoibu tuhun do tumoguvang do duvo ngoopod ngoibu tuhun i sumuung do humavan disido?

³²Nung au', nga' monuu' i' isido do hahansanon ngaavi' do mongoi ponongkitantu' do monongkibabas do ontok osoosodu' po i laja' tiso'.

³³Dadi' ingkaa nogi', aiso i' diozu do adadi do mokiki'ia' ku do au' po diozu azadaan o saviavi' i doun diozu.

³⁴“Tusi' nopo nga' avasi'. Nga' nung atagak nopo o loso do tusi', nunu dii o kaanu vagu' do popoosin dii?

³⁵Aiso i' do guno dii do montok do tana' toi ko' montok dodizon do pomohuub. Pataamon do tuhun ngaavi' ii. Iisai nopo i kitohingo do pokinongou nga' apatut do mokinongou!”

Luke 15

¹Nga' hiniputan isido di moninimung ngaavi' do sukai om momimidouso ngaavi', do mokinongou disido,

²om pimboos no i Pharisee ngaavi' om i tangabaa do adat do, “Tuhun nopo diti nga' monoimo di momimidouso ngaavi' om makan miampai dioho'.”

³Dadi' posunudo' no disido doid dioho' o boovihan ditia:

⁴“Iisai diozu i kiva'a do atus tinan o kambing b̄iri'-b̄iri', do nung atagakan do songinan dii, do au' mogiduan di sizam ngoopod om sizam do id kotogisan om mooi no pogium di natagak gisom i' do o'ium dau ii?

⁵Om ontok nopo do o'ium disido ii, tantu' no do saanon disido ii do muu'unsikou,

⁶om dadi', kouhi' nopo isido, timungon no disido i tambahut ngaavi' om i sungkad-tukad ngaavi' dau om moboos no doid dioho' do, ‘Unsikou no do miampai dogo', tu' no-ium ku no i kambing b̄iri'-b̄iri' ku i natagak haid,' ka.

⁷Ingkaa nogi', poihoon ku iziozu, hobi po kounsiisikoo' do id surga montok do songuhun momimidouso i tumongob ko' i sizam ngoopod om sizam tuhun totuhid kogiiginovoo' i aiso i' do tongobon.

⁸“Toi ko' vagu', toom̄bo o ton̄du' i kivaa do opod usin piok, do nung atagakan do iso' dii, do au' popoikit do sum̄bu om imuavan no i hamin om iumon no kozo dosido ii gisom i' do o'ium?

⁹Om dadi', o'ium po dosido ii, timungon no dosido i tamb̄ahut ngaavi' om i sungkad-tukad ngaavi' dau om moboos no do, ‘Unsikou no miampai dogo', nokito ku no i usin piok ku i natagak,' ka.

¹⁰Ingkaa nogi', poihoon ku iziozu, kivaa do kounsikaan do tasab ngaavi' do Kinoingan do id di songuhun momimidouso i tumongob.”

¹¹Dadi' poboos no isido do, “Kivaa songuhun kusai i kivaa do duvo tanak kusai.

¹²Poboos no doid di tama' dau i tomuhok do, ‘Oi ama', pataako' dogo' i baagi ku di kabun,' ka. Dadi' piboogizo' no di tama' i tungkus doid dioho'.

¹³Kivaa no piipio tatau mantad dii, pomuumuput no i tanak tomuhok om tongkizad no do pinakaazan doid pomogunan tosodu' do minagavi' di usin dau do id pamaamasi talaat.

¹⁴“Kaavi' nopo disido ii, koikatai no o pomogunan dii do pononhousan topodos om tuminimpuun dii isido do momiumon do linuo do kosompitan;

¹⁵dadi' ongoi no isido pakalaja' do id di songuhun mogiigizon do id kinoizonon dii i minanaak disido do kalaja' do monumad do vogok ngaavi' dau do id kabun dau.

¹⁶Om titiakan no daa isido di susumad do vogok nga' aiso do pinapasaga' disido do mangakan dii.

¹⁷Dadi' koukab no o pomuandaman disido om poboos no do, ‘Songkuo nodii ginumu' do pakakalaja' di ama' ku do ogonop om kohobi o akanon, om doiti' zou i' izou do mogimpapatai do houson!

¹⁸Tongkizadan ku o kinoizonon diti om gumuhi' zou no doid di ama' ku om moboos do: “Oi ama', nokopomidouso zou do nakahavan do surga om diau;

¹⁹au' zou nodii kosudong do pungaanan do tanak nu; dodizo' zou no do songuhun di pakakalaja' nu ngaavi,' ' ka.

²⁰Dadi' tongkizadai no disido o kinoizonon dii om guhi' no doid di ama' dau. “Di osodu' po isido, kokito no di ama' dau isido om kosianai no. Panangkus no isido do minintutuk di tanak, gopuso' no om tungubai no dau isido.

²¹Dadi' poboos no i tanak dau do, ‘Oi ama', nokopomidouso zou do nakahavan do surga om diau. Au' zou nodii kosudong do pungaanan do tanak nu,' ka.

²²Nga' poboos no i tama' doid di suupu ngaavi' dau do, ‘Sikapai! Pogovit po di basaan tavasi' kozo om pabasaan no disido; sinsingan om solipalan no isido.

²³Ngozon no i tananak sapi' i pinohombon dotokou om kooton no ii; lumamai tokou miampai do pangaangakan tagazo,

²⁴tu' napatai haid o tanak ku diti om napasi vagu'; natagak haid isido om noium vagu,' ka. Om tuminimpun nodii izioho' do lumamai.

²⁵“Ii nopo tanak totuo nga' doiho' id pongumaan ngaavi', om di pouhian nodii disido, om koinsomok nopo isido di hamin, koongou no disido o tuunizon om sazau.

²⁶Hoovo' no disido o songuhun di suupu ngaavi' om uot no do nunu o kaantakan dii.

²⁷Poihoo' no di suupu isido do, ‘Nokoikot i tobpinai nu, om kinoot di ama' nu i tananak sapi' i pinohombon dotokou tu' nokoguhi' isido doid disido do aiso ingkuukuo,' ka.

²⁸Dadi' kohodong no isido om mada' do sumuang, om habus nodii i tama' dau om unubo' no isido do sumuang;

²⁹nga' simba no isido di ama' dau do, ‘Botoun-toun zou no do kuminalaja' montok diau om au' zou i' insan do au' minimozo' do ponuu'an nu ngaavi', nga' au' ko insan do minanaak dogo' do tongosonginan po toi o tananak

kambing biri'-biri' do gunoon ku do lumamai miampai di tambahut ku ngaavi'.

³⁰Nga', montok do tanak nu diti, koguhi' nopo isido do mantad minagavi' di kotos nu — isido om i tondu' sundal ngaavi' dau — kinoot nu i tananak sapi' i pinohombon dotokou,' ka.

³¹“Poboos no i tama' do, ‘Oi tanak ku, tomoimo ko do miampai dogo' om saviavi' i doun dogo' nga' diau i'.

³²Nga' pointunud i' kozo do apatut do lumamai om munsikou tokou, tu' i tobpinai nu diti napatai haid om napasi vagu'; natagak haid isido om no-ium vagu,' ka.”

Luke 16

¹Minoboos nogi' isido doid di mokiki'ia' ngaavi' dau do, “Kivaa songuhun puavang om kisuupu isido do mintamong do kotos dau i natandasan do minomiubat di kotos dau.

²Hoovo' no disido o tuhun dii om poboos no do, ‘Nunu iti i toongou ku do kokomoi diau? Onuai zou do luputan do kalaja' nu tu' okon nodii ko' mintatamong ko do kotos ku,' ka.

³Dadi' poboos no i mintatamong kotos dii doid dau sondii' do, ‘Do baino tu' pahapason zou nodii di tuan ku do mantad kalaja' ku, nunu nodii o mangan ku? Manangkul? Au' zou songkuo avakas. Mongoi pokiukut? Oikum-ikum zou.

⁴Aa, koiho zou do nunu o mangan ku do papatantu' do kivaa popoizon dogo' do id daamin dioho' do kahapas zou po do kalaja',' ka.

⁵“Dadi' hoovo' no disido do tosoosonguhun i nongokoutang do id di tuan dau. Doid di koiso' biisaai no disido do, ‘Songkuo ginumu' do tutang nu do id di tuan ku?’ ka.

⁶‘Atus kakanan o tumau,’ ka disido. Poboos no i mintatamong kotos dii do, ‘Na, onuo’ iti suat do tutang nu; iikau no om sikapon no do poposuat do himo ngoopod,’ ka.

⁷Doid di tiso’ minoboos isido do, ‘Om iziau, oi tuan, songkuo ginumu’ do tutang nu?’ ka. ‘Atus bandu’ o gandum,’ ka disido. Poboos no i mintatamong kotos dii do, ‘Na, onuo’ iti suat do tutang nu om posuaton no o vahu’ ngoopod,’ ka.

⁸‘Naazou di tuan i mintatamong kotos i au’ ouhi’ dii tu’ kitaka isido. Tu’ tanak ngaavi’ nopo do pomogunan diti nga’ hobi po do kitaka do manalasai dioho’ sondii’ ko’ i tanak ngaavi’ do binabang.

⁹‘Om ingkaa no do poihoon ku iziozu ditia: gunoo’ no o usin, songkuo potuu do nalangatan ii, do pagahung do tambahut ngaavi’ diozu, om potontuon no do au’ nopo dii kopomoduli’ diau ii, nga’ toimoon ko dii dioho’ do id kinoizonon ngaavi’ i aiso kopupuson.

¹⁰Iisai nopo i miho hansanon do id ahal tongonini’ nga’ miho nogi’ hansanon do id ahal tangagazo; iisai nopo i au’ miho hansanon do id ahal tongonini’ nga’ au’ nogi’ miho hansanon do id ahal tangagazo.

¹¹Dadi’ nung au’ kou nopo miho hansanon do id usin, i nalangatan, iisai dii o ahansan diozu do id pinuavangan ngaavi’ di totopot?

¹²Om nung au’ kou nopo miho hansanon do id di okon ko’ diozu, iisai dii o manaak diozu di diozu kozo sondii’?

¹³‘Aiso i’ do suupu do kaanu sumuupu do duvo o tuan: abaazatan dati’ isido di koiso’ om guminavo di koduvo, toi ko’ umunung doid di koiso’ om mogohimut di koduvo. Au’ kou i’ kaanu sumuupu do duuvo do Kinoingan om usin.’”

¹⁴Ii nopo Pharisee ngaavi’, i guminavo do usin, nga’ nokoongou diti om minagaagasab disido.

¹⁵Poboos no isido doid dioho’ do, “Iziozu no kozo i pakavasi’ diozu sondii’ do miaga ko’ i otuhid kogiiginovoo’ do id mato do tuhun ngaavi’, nga’ nokoiho i’

o Kinoingan do ginavo ngaavi' diozu. Tu' nunu nopo i apantang kozo doid mato do tuhun nga' kababaazatan do id mato do Kinoingan.

16“Ii nopo Undang-undang om Profeta ngaavi' nga' gisom no doid di John; mantad nopo nodii dii om po'o'ompus, nga' i nodii kopomolintaan do Kinoingan o pino'ia', om mogi'a'aau podii o tuhun do sumuang dii.

17“Ouhan-uhan po o surga om tana' do tumagak ko' iso' o gais toniini' do opuhas mantad di Undang-undang.

18“Iisai nopo i magada' do sinavaan dau om manansavo no vagu' nga' kikaasaan do magampahu', om ii nopo kusai i manansavo do tondu' i nazadaan di sansavo dau nga' kapagampahu'.

19“Kivaa songuhun puavang i oubas do manambasaan do aagang-agang binulou om kain sutala' tavasi' om monikid tadau do mangaangakan do takanon tangavasi'.

20Om id vavazaan disido noubasanan do songuhun mosikin i pinunganaan do i Lazarus, i notongkop do gandas, do miikau,

21i humizab do kaakan di mumu' i aatu' mantad di mija' di tuhun puavang. Tasu po ngaavi' nga' minikot om minoniha' di gandas ngaavi' dau.

22Kaantakai no do kapatai nopo i tuhun mosikin om koovit no di tasab ngaavi' doid dompungan di Abraham. I tuhun puavang nga' napatai nogi' om hobongo' no.

23“Di maamaso isido do oundoso do id Nalaka' tingaa' no isido om kokito no disido i Abraham do doiho' id sodu' do poingkibit dau i Lazarus.

24Dadi' haad no isido do, ‘Oi ama' Abraham, kosianai po dogo' om suu'o' po i Lazarus do popososok do pompod tuntuu' dau do id vaig om tomisan po iti diha' ku, tu' oundoso zou do id tapui ngaavi' diti,’ ka.

25Poboos no i Abraham do, ‘Oi tanak ku, ondomo' no do ii nopo di poimpasi ko po nga' nokotoimo ko di tangavasi', nga' i Lazarus nopo nga' nokotoimo di

tangalaat. Baino nopo nga' maso no do insasamadan isido do doiti' nga' iziau nopo nga' maamaso do oundoso.

²⁶Nga' okon ko' ii'ino: id piahatan nopo dagai om diau nga' kivaa do kounng tagazo do poingkounng, do manahob di sontob sumoboong mantad dagai kumaa doino' diau toi ko' mantad doino' diau kumaa id dagai,' ka.

²⁷“Dadi' poboos no isido do, ‘Oi ama', mokiinsian zou diau do monuu' di Lazarus do mugad doid hamin di ama' ku,

²⁸tu' kitobpinai zou do himo, do manaak dioho' do kopoungatan do mooi do au' nodii izioho' kakaa doid kinoizonon do koundasaan diti,' ka.

²⁹Poboos no i Abraham do, ‘Miampai i' dioho' i Moses om i profeta ngaavi', suu'o' no izioho' do mokinongou dioho',’ ka.

³⁰Simba no i tuhun puavang do, ‘Au' bo, oi ama' Abraham, nga' nung kivaa songuhun mikot doid dioho' mantad di poimpatai, nga' tumongob i' mai izioho',’ ka.

³¹Dadi' biisaai no di Abraham isido do, ‘Nung au' nopo izioho' mokinongou di Moses toi ko' di profeta ngaavi', nga' au' i' izioho' otumbasaan sundung potuu do kivaa kotungag mantad poimpatai.’ ”

Luke 17

¹Poboos no isido doid di mokiki'ia' ngaavi' dau do, “Ontodonon nopo ngaavi' do kootuan nga' pointantu' no do mikot, nga' odoi podii di songuhun i monimpuun ngaavi' dii!

²Moomogot no do givisan po do vatu do guguzangan o hiou disido om pataamon no isido doid daat ko' adadi do kootuan do songuhun do tongomungkang ngaavi' diti.

³Ingaton no diozu sondii! “Nung kahasa' nopo o tobpinai nu, nga' hodongo' no isido om, nung mokiinsian isido, pohiongo' no isido.

⁴Om nung kahasa' isido do intuu' do sangadau om intuu' guhi' doid diau om moboos no do, ‘Pohiongo' zou,' ka, mositi' no do pohiongon nu isido.”

- ⁵Poboos no i apostol ngaavi' doid di Tuhan do, “Pogozoo' no o kotumbazaan dagai.”
- ⁶Simba no i Tuhan do, “Nung kikitumbazaan kou daa do tongomiaga no do hinsou do sasawi', kaanu kou i' do moboos doid kazu fig diti do, ‘Sakat no om ongoi no tanom doid daat,’ ka, om mimozo' i' daa diozu iti.
- ⁷“Toombo diozu, i kisuupu do maso mamaladu toi ko' popokotop do kambing biri'-biri', do moboos doid disido do ontok do koguhi' po isido mantad pongumaan do, ‘Suang no om tuutulus do mongoi akan,’ ka?
- ⁸Okon toi ko' moboos isido do, ‘Potounda'o' po dogo' o takanon ku; ponontaagkos no om andadon zou po do naamot ku do makan om minum. Makan om minum ko iziau do touvi,’ ka?
- ⁹Mositi' naku do monongkotohuod isido di suupu tu' minimang do nunu i pinonuu'an dau?
- ¹⁰Ingkaa kou nogi': songian nopo do opongo diozu o saviavi' i pinonuu'an doid diozu, moboos no do, ‘Suupu ngaavi' izikoi i aiso guno: au' i' nokohobi do mantad di kalaja' dagai o nimangan dagai,’ ka.”
- ¹¹Kaantakai no do id tindahanon pakaazan doid Jerusalem minindahan isido do id pivohitan do Samaria om Galilee.
- ¹²Ontok suang isido doid iso' di kokompungan ngaavi', ikot no doid disido o opod tuhun i kitoluo gomu'. Songingkakat izioho' id soosodu’
- ¹³om haad no doid disido do, “Oi Jesus! Oi Tuan! Kosianai no dagai.”
- ¹⁴Kokito nopo disido izioho' poboos no isido do, “Pamanau kou no om ngozon no diozu pokitono' diozu sondii' i padri' ngaavi'.” Di sampaapanau izioho' kohingasai no izioho'.
- ¹⁵Kokito nopo di songuhun do nohingan isido, guhi' no isido do maazou-paazou do Kinoingan do noikot no pinuod
- ¹⁶om dunsong no isido do huminoub do id daadakod di Jesus om minonongkotohuod disido. Tuhun nopo dii nga' Samaritan.

- ¹⁷Nokoovit di Jesus iti do moboos do, “Okon naku ko' saviavi' i opod do nohingasan? Nomboo nodii i sizam?”
- ¹⁸Miaga ko' aiso tongosonguhun guminuhi' do mangazou do Kinoingan, nga' ii'iti no tuhun songkosuvazan.”
- ¹⁹Om poboos no isido doid di tuhun do, “Ingkakat no om pamanau no. Kotumbazaan nu no o nakapamasi diau.”
- ²⁰Ontok do uoto' isido di Pharisee ngaavi' do songian do koikot i kopomolintaan do Kinoingan, itia no i sisimba disido, “Koikatan nopo do kopomolintaan do Kinoingan nga' au' i' tagal do pogintangan
- ²¹om aiso i' moboos do, ‘Intangai, doiti' ii! Intangai, duuhia ii!’ ka. Tu' intangai, ii nopo kopomolintaan do Kinoingan nga' poingamung diozu.”
- ²²Poboos no isido doid di mokiki'ia' ngaavi' do, “Mikot mai' o timpu do hangadon kou do mongkikiikito do iso' di tadau ngaavi' di Tanak do tuhun om au' kou i' mai' kokito dii.
- ²³Moboos mai' izioho' doid diozu do, ‘Intangai, duuhia ii!’ ka toi ko', ‘Intangai doiti' ii!’ ka. Kada' insud; kada' gusa’;
- ²⁴tu' miaga di gonit do kumihap mantad iso' boogizan do tavan tu' kotitiu doid sampaping, ingkaa nogi' i Tanak do tuhun do oikot po o Tadau disido.
- ²⁵Nga' nakasai' no do mundoso po kozo haid isido om au' toimoon do sinakagon diti.
- ²⁶“Miaga di ontok timpu di Noah, ingkaa nogi' mai' do id timpu ngaavi' di Tanak do tuhun.
- ²⁷Maamaso makan om moginum o tuhun ngaavi', manansavo om sovoon, gisom i' di tadau do suminuang i Noah di arka, om koikot no i Hizud om punsoo' no izioho' saviavi'.
- ²⁸Isoo' i' mai' do miaga di id timpu di Lot o kaantakan diti: maamaso makan om moginum o tuhun ngaavi', momohi om popobohi, mananom om maaaa,

²⁹nga' ontok tadau do tuminongkizad do Sodom i Lot, uminasam do tapui om watu do mantad tavan om punsoo' no izioho' saviavi'.

³⁰Ingkaa nogi' mai' do ontok oikot po i tadau montok di Tanak do tuhun do mintahang.

³¹“Iisai nopo i doiho' id dampak do hamin, do ontok koikot o tadau dino nga' mositi' no do au' mindau' do mooi ponimung di kotos ngaavi' dau do id daamin, toi ko' iisai nopo i doiho' id pogumaan ngaavi' nga' mositi' no do au' gumuhi'.

³²Ondomon no i sinavaan di Lot.

³³Iisai nopo i kuminam do mongkipaapasi nga' atagakan mai' dii; om iisai nopo i atagakan dii nga' katampasi mai' dii.

³⁴Poihoon ku iziozu, ontok sodop dino, ontok do duvo tuhun id iso' toodopon, aanu mai' o songuhun, otimpon i tiso';

³⁵ontok do duvo tondu' maso monutu do gandum,

³⁶aanu' mai' o songuhun, otimpon i tiso'.”

³⁷Poboos no i mokiki'ia' ngaavi' om uot no do, “Nomboo, oi Tuhan?” ka. Poboos no isido do, “Nomboo nopo i tinan, doiho' nogi' mai' i longkug ngaavi' do tumimung.”

Luke 18

¹Dadi' sunudai no disido izioho' do iso' tukadan kokomoi do tumoboi do sumambayang om au' ababasan o ginavo.

²“Kivaa songuhun mombibisala' id iso' kakaḍazan,” ka disido, “i aiso koosi doid Kinoingan toi ko' kapamantangan do iisai-isai nopo.

³Id kakaḍazan po nogi' dii do kivaa nogi' songuhun tondu' napatazan sansavo i' mingguguhion do mikot doid disido om moboos do, ‘Mimang zou do kotuhidan do mantad diau do humavan di gagut ku!’

⁴Ahaid isido do au' minonoimo dii, nga' touvi nopo dii nga' poboos no isido doid dau sondii' do, 'Sundung i' ma do aiso koosi ku do Kinoingan toi ko' kapantangan ku doid iisai nopo tuhun,

⁵nga' mositi' do onuan ku o tonđu' napatazan sansavo diti do kotuhidan tu' mingguguhion zosido do mononsog dogo', toi ko' mikot po dati' zosido om tapapon no o voos ku,' ka."

⁶Om poboos no i Tuhan do, "Koiho kou naku do nunu i booson di mombibisala' i au' otuhid?

⁷Dadi', au' di naku bii'on do Kinoingan do oimaan o kotuhidan do montok di nongopihi' dau nung au' tumingkod izioho' do momohoou disido do tadau om sodop sundung i' ma do osonod isido do monuhung dioho'?

⁸Dondian ku iziozu, do bii'on mai' disido do oimaan o kotuhidan doid dioho'; om oimaan ii do tosiisikap. Nga' koikot nopo i Tanak do tuhun, kokito i' naku isido do kotumbazaan do id tana'?"

⁹Pobooso' no vagu' disido o boovihan ditia doid vookon do tuhun i mongkituutihid dioho' sondii' om pakalaat dovokon do,

¹⁰"Kivaa duvo tuhun minongoi sambayang do id Panambazangan Tagazo, ii nopo songuhun nga' Pharisee, ii nopo tiso' nga' moninimung sukai.

¹¹Inggakat no doiho' i Pharisee om booso' no dau o sambayang ditia do, 'Monongkotohuod zou diau, oi Kinoingan, do okon ko' magagaau zou, okon ko' au' otuhid, okon ko' magagampahu miaga dovokon, om hobi no kozo do okon ko' miaga zou dihia moninimung sukai.

¹²Mogkuasa' zou do induvo sominggu'. Manaak zou do iso'-do-opod mantad di taanu ku ngaavi,' ka.

¹³Miningkat i moninimung sukai do id soosodu' po, do nakatama' po do tumingaa' doid tavan nga' au'; nga' tuntungo' no disido o kangkab dau om poboos no do, 'Oi Kinoingan, kosianai no dogo', tu' momimidouso,' ka.

¹⁴Poihoon ku iziozu, do tuhun nopo diti, nga' minuhi' do pointopot vagu'; ii nopo tiso' nga' au'. Tu' iisai nopo i papakavas dau sondii' nga' pohudukon mai', nga' iisai nopo i humuduk dau sondii' nga' poingkavason mai'."

¹⁵Tanak po tongonini' nga' novit di tuhun ngaavi' doid disido, do akama' nodii disido izioho'; nga' kokito nopo di mokiki'ia' ngaavi' iti hodongo' no dioho' izioho'.

¹⁶Nga' hoovo' no di Jesus doid disido i tanak ngaavi' om poboos no do, "Pohogoson o tanak tongonini' do mikot doid dogo', om kada' oduai izioho'; tu' miaga no dioho' o manansanganu do kopomolintaan do Kinoingan.

¹⁷Poihoon ku iziozu totoopot, iisai nopo i au' monoimo di kopomolintaan do Kinoingan miaga do tanak tonini' po nga' au' i' mai' kosuang dii."

¹⁸Uot no disido o songuhun di momumuu'an ngaavi' do, "Oi tuan tavasi', nunu dii o maan ku do mooi do kaanu zou do kopouloson salajul?"

¹⁹Poboos no i Jesus doid disido do, "Nookuo tu' pungaanan zou diau do avasi'? Aiso i' di avasi' nga' kii-Kinoingan no.

²⁰Nokoiho ko di ponuu' ngaavi': kada' pagampahu'; kada' pamatai; kada' panakau; kada' panaak do kasasian au' otopot; pantango' no i tama' nu om i tina' nu."

²¹Simba no isido do, "Natanud ku ngaavi' iti do mantad di omuhok zou po."

²²Om koongou nopo di Jesus iti poboos no isido do, "Kivaa do iso' po i au' nu natanud. Padagango' no o saviavi' i doun diau om potikido' no i usin kumaa doid di tangasampit, om kikotos ko i' mai' do id surga; dadi' mikot no, tumanud dogo'."

²³Nga' koongou nopo disido iti nga' tuminongob kozo isido, tu' isido nopo nga' puavang kozo.

²⁴Intangai no di Jesus isido om poboos no do, "Songkuo nodii kosuu-susao' di kipinuavangan ngaavi' do sumuang do id kopomolintaan do Kinoingan!

²⁵Oo', ouhan-uhan po o unta' do sumiat di mato do totombi ko' songuhun puavang do sumuang doid Kopomolintaan do Kinoingan.”

²⁶Poboos no i songingongou do, “Nung ingkaa dii ino', iisai dii o apasi?”

²⁷Simba no isido do, “Ii nopo i au' aanu do tuhun do mimang, nga' aanu tomoimo do Kinoingan.”

²⁸Nga' poboos no i Peter do, “Intangai, tinongkizadan dagai o saviavi' i doun dagai do tumanud diau.”

²⁹Poboos no isido doid dioho' do, “Poihoon ku iziozu totoopot, aiso i' tongosonguhun i tuminongkizad do hamin, sinavaan, tobpinai ngaavi', tama' om tina' toi ko' tanak ngaavi' sabap no do kopomolintaan do Kinoingan

³⁰do au' kotoimo do tingadan di poinhoohobi ginumu' do id timpu diti om, id pomogunan do umikot, kopolizon salajul.”

³¹Dadi' hoovo' no disido i Opod om duvo om poboos no doid dioho' do, “Intangai, pakaazan dotokou doid Jerusalem, om saviavi' i nokosuat di profeta ngaavi' kokomoi di Tanak do tuhun nga' otuhuk mai'.

³²Tu' pataakon mai' isido doid kapil ngaavi' om maan no asaasabo', poimamango' om pinđuhaai,

³³om patazon mai' dioho' isido do apasut po; om ontok tadau kumotohu tumungag mai' vagu' isido.”

³⁴Nga' aiso i' noloolotian dioho' dii; tu' nunu nopo i noboos disido doid dioho' nga' au' aanu dioho' do mamalati', au' izioho' nakalati' do nunu i pinoboos disido doid dioho'.

³⁵Kaantakai no di minsosomok nodii isido do Jericho, kivaasonguhun nobohou poindikau id tisan do talun-alun do mokiukut.

³⁶Koongou nopo isido di tuhun togumu' do tumahib uot no isido do nunu o kaantakan dii,

³⁷om sunudai no dioho' isido do tumahib i Jesus do Nazareth.

³⁸Dadi' gizak no isido do, “Oi Jesus, Tanak di David, kosianan no dogo'.”

³⁹Hodongo' no isido di tuhun ngaavi' do id poguhu om suu'o' no isido do kumodoit, nga' hobi podii pinuod disido do guminizak do, “Oi Tanak di David, kosianan no dogo'.”

⁴⁰Tood no i Jesus om suu'o' no dau izioho' do mogovit di tuhun doid disido, om koikot nopo isido, uoto' no dau do,

⁴¹“Nunu o pokionuon nu do maan ku doid diau.” Simba no isido do, “Oi Tuhan, kokito zou po daa vagu'.”

⁴²Poboos no i Jesus doid disido do, “Kokito ko nodii vagu'. Kotumbazaan nu no o nakapanampasi diau.”

⁴³Om tuutulus do kokito nodii vagu' isido om tanud no isido disido do maazou-paazou do Kinoingan, om saviavi' di tuhun i nokokito dii nga' minangazou do Kinoingan.

Luke 19

¹Suang no isido doid Jericho om di maapanau do dumaapas di kakaḍazan

²om tigog i' do ikot o songuhun pungaanan do i Zacchaeus; isido nopo nga' songuhun di puu takavas di moninimung ngaavi' do sukai om tuhun puavang isido.

³Au' isido tuminingkod do mongintutun do toombō i Jesus, nga' osiibo' kozo isido om au' dii kokito disido tu' ogumu' o tuhun;

⁴dadi' panangkus no isido do minoguuguhu om puva' no do iso' kazu Sycamore mooi do okivatan dii dau i Jesus do tumahib.

⁵Kadampot nopo i Jesus do id hivang dii nga' tingaa' no isido om poboos no doid disido do, “Oi Zacchaeus, inḍau' no. Sikapon, tu' tumimpon zou do id hamin nu do tadau baino.”

⁶Om sikapo' no disido do mininḍau' om toimoo' no dau isido miampai do ounsikou.

⁷Pimboos no izioho' di ontok kokito dioho' o nunu i naantakan. “Tuminimpon isido do id hamin di momimidouso,” ka dioho'.

⁸Nga' ingkakat no i Zacchaeus om poboos no doid di Tuhan do, “Intangai, oi Tuan, pataakon ku doid di tongomosikin o sampapas di kotos ku, om nung kivaa do nopusingan ku nga' balazan ku isido do inggapat kogumu'.”

⁹Om poboos no i Jesus doid disido do, “Tadau baino nokoikot o koponomposizan doid hamin diti, tu' tuhun nopo diti nga' tanak nogi' di Abraham;

¹⁰tu' nokoikot i Tanak do tuhun do mogium om manampasi di natagak.”

¹¹Di maamaso mokinongou diti i tuhun ngaavi' ponusui no isido do iso' boovihan, tu' minsosomok no isido do Jerusalem om soou dioho' do mintahang sondii' do doiho' i kopomolintaan do Kinoingan.

¹²Dadi' poboos no isido do, “Kivaa tuhun kigaagaa' do minugad doid pogun tosođu' do dodizon do laja' om poguhian no.

¹³Hoovo' no disido i opod di suupu ngaavi' dau om onuai no disido izioho' do opod usin amas, minoboos dioho' do, 'Poindopuo' no diozu iti, gisom do koguhi' zou.’

¹⁴Nga' nabaazatan disido i tuhun ngaavi' do pogun dau om ponuu' no do piipio tuhun do mongoi gusa' disido do kipason ditia, 'Au' zikoi mimang do tuhun diti do dumadi do laja' dagai.’

¹⁵“Kaantakai no di ontok koguhi' isido, di kotoimo po disido i kinododizan dau do laja', pokihaavai no disido i suupu ngaavi' i nonuan dau do usin, do mongiho do kountungan do tosoosonguhun dioho' do minongindapu'.

¹⁶Suvon no i koiso' om poboos no do, 'Oi tuan, ii nopo usin amas nu dii nga' nokopogumu' do opod.’

¹⁷Simba no isido do, 'Avasi' kozo ino, oi suupu ku tavasi! Sabap no do miho ko do hanson doid ahal tongoniini', do kikopomolintaan ko mai' do opod kakadzazan tagazo.’

¹⁸Dadi' ikot no i kumoduvo, 'Oi tuan,' ka disido, 'Ii nopo usin amas nu dii nga' nokopogumu' do himo.’

- ¹⁹Doid diti tiso' minoboos nogi' isido do, 'Om monguasa' ko mai' do himo kakadazan tagazo.'
- ²⁰Susuut no do minikot i tiso', 'Oi tuan,' ka disido, 'Itia i usin amas nu. Pinoopi' ku iti do tavaavasi' do hinopot ku do kain
- ²¹tu' oosizan zou diau; tu' oimat ko kotuutuhun: monimung ko do nunu i au' nu pinotimpun om mongomot di au' nu pinasasad.'
- ²²Poboos no isido doid disido do, 'Suupu ko do talaat! Mantad do kabang nu sondii' do ukumon ku iziau. Dadi' nokoiho ko no do tuhun zou toimat, monimung doid di okon ko' pinotimpun ku om mongomot di okon ko' pinasasad ku?
- ²³Dadi' nookuo nodii tu' au' nu pinosuang do id pomoopian usin i usin ku? Koguhi' zou nopo nga' pokihobusan ku daa ii miampai di bunga' dau.'
- ²⁴Om poboos no isido doid di songingkakat do doiho' do, 'Onuo' no i usin amas mantad disido om pataakon no ii doid di tuhun i kiva' opod usin amas.'
- ²⁵Om biisai no dioho' isido do, 'Nga', oi tuan, kiva' no do disido do opod usin amas...'
- ²⁶'Poihoon ku iziozu, iisai nopo i kiva' nga' onuan mai' do ogumu'; nga' iisai nopo i aiso nga' ii po doun dau nga' a'au mai'.
- ²⁷“ 'Montok di gagut ku ngaavi' i au' minimang dogo' do laja' dioho', ovito' no izioho' doiti' om patazon no izioho' do id dumbangan ku.' “
- ²⁸Koboos nopo disido iti poguuguhu no isido, pinakaazan doid Jerusalem.
- ²⁹Kaantakai no di osomok no isido do Bethphage om Bethany, id doos di Konuhuan i pungaanan do Olives, suu'o' no disido o duvo di mokiki'ia' ngaavi', miampai minoboos do,
- ³⁰“Ugad kou no doid kampung i otoguvangan diozu, om kosuang kou nopo dii nga' kokito kou mai' do iso' tananak do kuḍa'-kalḍi' do poingkagos i au' po nasaasakazan diisai-isai. Uzadan no ii do kagos om oviton no doiti'.

³¹Nung kivaa nopo do muot diozu do, 'Nookuo tu' uzadan diozu do kagos ino?' ka, nga' booson diozu itia, 'Momoguno i Tuan diti,' kanto."

³²Pougadai no di sinuu' ngaavi' om kokito no dioho' o saviavi' do miaga nopo di pinosunud disido doid dioho'.

³³Di maamaso izioho' do monguzad do kagos di tananak do kuḍa'-kalḍi', poboos no i sanganu dii do, "Nookuo tu' uzadan diozu do kagos ino?"

³⁴Om simbao' no dioho' do, "Momoguno i Tuan diti."

³⁵Dadi' ovito' no dioho' doid di Jesus i tananak do kuḍa'-kalḍi' om, hopikai po dioho' do kuihib ngaavi' dioho' o hikud dii, pasakazo' no dioho' dii i Jesus.

³⁶Di ontok pamanau isido, pohopiko' no dioho' do id talun-alun i kuihib ngaavi' dioho',

³⁷om dadi', di momok-somok isido do pounḍukan di Konuhuan do Olives, tuminimpun do munsikou do mangazou do Kinoingan do opuod kozo i tinimungan di mokiki'ia' ngaavi' sabap no di kosunḍuvan ngaavi' i nokito dioho'.

³⁸Guminizak izioho' do: Obitua no isido i mikot sabaagi do Laja' do id ngaan di Tuhan!Pibabasan id surga om kobontugan do id surga takavas kozo!

³⁹Kivaa vookon di Pharisee i poingamung di tuhun togumu' do minoboos doid disido do, "Oi tuan, oduai iho' mokiki'ia' nu ngaavi',"

⁴⁰nga' simba no isido do, "Poihoon ku iziozu, nung songimizo ngaavi' iti, nga' gumizak mai' iho' vatu ngaavi'."

⁴¹Di momok-somok nodii isido om oimpa' nodii i kakaḍazan tagazo hogun no isido do mogiad dii

⁴²om poboos no do, "Nung nokotutun ko po daa di lahan do id pibabasan do tadau diti! Nga' totopot nopo nga' poinhosok ii do mantad mato nu!

⁴³Oo', mikot nodii o iso' timpu do papaansa do tohig do poinhiput diau o gagut nu ngaavi', ontok do hiputan ko mai' dioho' om aansip ko doid potitikiḍ pisuk;

⁴⁴podunsongon ko om i tanak ngaavi' do id tana' id suang di tobon nu; au' dioho' ohuon o tongoiso' di vatu do pointampak do tiso' do id suang nu tu' au' nu nintutunan o timpu do kotombuhuzan nu.”

⁴⁵Dadi' suang no isido di Panambazangan Tagazo om timpuun no do moguzazang di maso ngaavi' atangkangau do mogidaadagang, do moos-boos doid dioho' do,

⁴⁶“Tumanud nopo di Buuk Tobitua nga', hamin ku nopo nga' hamin sasambayangan nga' dinadi diozu ii do tizonon do magagaau ngaavi'.”

⁴⁷Minongia' isido do id Panambazangan Tagazo do tikid tadau. Kumininam do mamatai disido i huguan ngaavi' do padri' om i tangabaa do adat, do songovian di tuhun ngaavi' mamasok i kigaagaa',

⁴⁸nga' au' izioho' noko'ium do lahan do mimang diti tu' poinhansan di boos ngaavi' disido i tuhun ngaavi'.

Luke 20

¹Dadi' kaantakai no di insan tadau di maamaso isido mongia' di tuhun ngaavi' do id Panambazangan Tagazo om papaabal di abal tavasi', koikot no i huguan do padri' ngaavi' om i tangabaa do adat, miampai di moomohoingon ngaavi',

²om poboos no doid disido do, “Sunudai izikoi,” ka dioho', “nunu o kuasa' nu do mimang do miaga diti? Toi ko' iisai manaak diau do kuasa' diti?”

³Simbao' no disido izioho' do, “Om muot zou mai' diozu do iso' ponguot, ii'iso' no kozo. Sunudai zou:

⁴I kopodsuan di John: nunu o tinimpunon dii, doun surga ko' doun tuhun?”

⁵Om pogibooboos nodii izioho' sondii' do, “Nung moboos tokou do doun surga, moboos dati' isido do, ‘Nookuo tu' minada' kou do otumbazaan disido?’;

⁶om nung moboos tokou do doun tuhun, nga' gavadon tokou diho' tuhun ngaavi' do vatu, tu' otumbazaan izioho' do i John nopo nga' songuhun profeta.”

- ⁷Dadi' sisimba nopo dii dioho' nga' au' izioho' nokoiho do mantad nomboo ii.
- ⁸Om poboos no i Jesus doid dioho' do, “Izou nga' au' nogi' mononsunud diozu do kuasa' ku do mimang do miaga diti.”
- ⁹Om tihombus no isido do mononsunud di tuhun ngaavi' do boovihan ditia do, “Kivaa songuhun minomutanom do anggur om posivaa' no dau ii doid moniniva' ngaavi', om ugad no monompogunan do ahaahaid i'.
- ¹⁰Koikot nopo o timpu pointantu', pougado' no disido doid di moniniva' ngaavi' o songuhun suupu do mokianu do baagi do asil di kabun anggur. Nga' bobogo' no isido di moniniva' ngaavi' om poiduo' no do aiso nuununu.
- ¹¹Nga' pougado' no vagu' disido o suupu kumoduvo; binobog nogi' dioho' isido om asaasabo' no kozo om poiduo' no do aiso nuununu.
- ¹²Pougado' po vagu' disido i kumotohu; sininduahan nogi' dioho' isido, om pataamo' no do pinapahabus.
- ¹³Dadi' pomusoou nodii i sanganu di kabun anggur dii do, ‘Nunu nodii o maan ku? Pougadon ku mai' doid dioho' i tanak koginavaan ku sondii'. Pantangon i' dati' dioho' isido.’
- ¹⁴Nga' kokito nopo di moniniva' ngaavi' isido pogiupaapakat no izioho' do sombooboos do, ‘Iti no i tungkusan, kanou patazo' dotokou isido mooi do dotokou nodii do tungkus diti.’
- ¹⁵Dadi' pataamo' no dioho' isido do pinapahabus mantad di kabun anggur om patazo' no isido. “Dadi' nunu dii o maan di sanganu do kabun anggur doid dioho'?”
- ¹⁶Mikot mai' isido om patazon no dau o moniniva' ngaavi' dii om pataakon no doid suvai ngaavi' i kabun anggur.” Koongou nopo dioho' iti poboos no izioho' do, “Au' pakavasaon do Kinoingan!”
- ¹⁷Nga' sonsodo' no disido izioho' do mintong om poboos no do, “Dadi' nunu dii o lati' ditia nazatan do suat do id Buuk Tobitua do: ‘I vatu zaazadaan di mamamaa ngaavi' nadadi do vatu poigitan?’

18“Isai nopo i aatu' doid vatu dino nga' otimuok mai' do abambang; iisai nopo i ootungan dii nga' outa' mai'.”

19Om mimang kozo daa i tangabaa do adat om i huguan do padri' ngaavi' do mamagakom disido do ontok po nogi' dii, tu' nopiumanan dioho' do boovihan nopo diti nga' pinotuđu do id dioho', nga' oosizan izioho' di tuhun ngaavi'.

20Dadi' andado' nodii dioho' o kosivatan dioho' om pougado' no dioho' i susuu'on ngaavi' do minhaahasu do tuhun ngaavi' totuhid kogiiginovoo', om do mongingkosp do nunu nopo i booson dati' disido mooi do kaanu nodii izioho' do papataak disido doid suang kuasaon om kuasa' di gounal.

21Uoto' no dioho' isido do, “Oi tuan, koiho zikoi do moboos om mongia' ko do nunu i kotunud; aiso i' songuhun do pihion nu, nga' popo'ia' ko' di lahan do Kinoingan do ouhi' kozo.

22Kavasa' i' naku izikoi do mamalai do sukai doid di Caesar toi ko' au'?”

23Nga' poingihio isido di taka dioho' dii om poboos no do,

24“Pokitono' zou do usin dinarius. Diisai do gambal om ngaan do doiti' diti?” Poboos no izioho' do, “Di Caesar.”

25Poboos no isido doid dioho' do, “Avasi' kozo, pabalazo' no doid di Caesar o nunu i doun di Caesar — om doid Kinoingan o nunu i doun Kinoingan.”

26Au' izioho' nakaanu do monungkasip disido do id nunu nopo i pobooson disido doid ginumuan tuhun; noimazaan izioho di sisimba ngaavi' disido om nokomizo dii.

27Vookon di Sadduce ngaavi' — i monongkiuva do aiso do kotungagan — tuminuubung disido om uoto' no dioho' isido ditia ti'uat do,

28“Oi tuan, nokoponuat do kootulan montok dagai i Moses do, nung apatai o tobpinai kusai do songuhun i nakasavo om aiso do tanak, mositi' do sovoon do tuhun dii i tonđu' napatazan savo mooi do kasakag do montok di tobpinai kusai dau dii.

²⁹Dadi', kivaa do tuu' kusai mogiobpiipinai; kasavo no i koiso', om napatai do aiso tanak.

³⁰I kumoduvo

³¹om dadi' i kumotohu nga' minanansavo di tonḍu' napatazan savo dii. Om ingkaa dii ii do montok saviavi' di tuu' dii, napatai izioho' do aiso tanak.

³²Touvi nopo dii nga' kapatai no i tonḍu'.

³³Do id timpu do kotungagan, iisai nodii o sansavo dosido, tu' nakasavo ngaavi' dosido o toinsanan di tuu' dioho' dii?"

³⁴Simba no i Jesus do, "Tanak nopo ngaavi' do pomogunan diti nga' manansavo om sovoon,

³⁵nga' ii nopo nobisala' ngaavi' do kosudong do koizon do id pomogunan sampaping om do id kotungagan mantad poimpatai nga' au' mogisaasasavo

³⁶tu' au' nodii izioho' apatai, tu' miaga nopo izioho' di tasab ngaavi', om sabap no do tanak izioho' do kotungagan do tanak ngaavi' dii izioho' do Kinoingan.

³⁷Om nokosunud di Moses sondii' do tumungag vagu' i nangapatai, di id nokosuat kokomoi di kazu tosugoonggong i pungaanan disido i Tuhan do Kinoingan di Abraham, Kinoingan di Isaac om Kinoingan di Jacob.

³⁸Dadi' Kinoingan isido, do okon ko' di nangapatai, nga' di songimpasi; tu' id disido nopo nga' poimpasi o tosoosonguhun."

³⁹Dadi' poboos no o vookon di tangabaa do adat. Minoboos izioho' do, "Koontok no kozo ino, oi Tuan."

⁴⁰Au' nodii izioho' nakatama' do muot disido do nunu noopo o ponguot.

⁴¹Dadi' poboos nodii isido doid dioho' do, "Ingkuo di o tuhun do papatatap do moboos do i Kristus nopo nga' tanak di David?"

⁴²Nookuo, tu' moboos i David sondii' do id Buuk do Hozou Ngaavi' Kapaasaan do: Pinopoiho i Tuhan doid di Tuhan ku, 'Ikau no do id tavananan ku,

⁴³gisom i' do adadi ku i gagut nu ngaavi' do poimpaan do hapap nu.'

⁴⁴“Pungaanan di David isido do doiti' do i Tuhan; dadi' ingkuo di isido do adadi do tanak dau?”

⁴⁵Di maamaso i tuhun ngaavi' do mokinongou poboos no isido doid di mokiki'ia' ngaavi' dau do,

⁴⁶“Piingat-ingat no diozu i tangabaa do adat i aanangan do mamanan do poimbasaan do gaung ngaavi' tanaau om aanangan do pantangon do id pitomuvan ngaavi', miikau do id tiikoon ngaavi' id poguhu do id panambazangan om hivang ngaavi' tapantang do id kalamazan pangaangakan,

⁴⁷i momololop do kotos ngaavi' di tonđu' nangapatazan savo, om popoopokito do sumambayang do sambayang tanganaau. Kotoimo mai' izioho' do kopongukuman i hobi po vinagat.”

Luke 21

¹Tingaa' nopo isido, kokito no disido i tuhun tongopuavang do poposuang do titaak ngaavi' dioho' do id tozibut usin;

²om kokito no disido o songuhun tonđu' napatazan savo i mosikin kozo do poposuang do duvo usin pisa',

³om poboos no isido do, “Poihoon ku iziozu totootopot, do tonđu' napatazan savo i mosikin nopo diti nga' nokopoposuang do hobi ko' iisai noopo dioho';

⁴tu' izioho' nopo nga' pinoposuang do mantad di hoohobi dioho', nga' zosido nopo doid kosompitan dosido nga' nokopoposuang di saviavi' di gunoon dau do masi.”

⁵Di ontok pogibooboos o vookon kokomoi di Panambazangan Tagazo, kikomi do ingkuo ii do nogingo miampai do vatu tongogingo om kapataakan ngaavi' doid Kinoingan, poboos no isido do,

⁶“Saviavi' diti i okito diozu do baino — oikot mai' o timpu do aiso mai' do tongoiso' vatu do oohu' do pointampak do vatu tiso'; ombak mai' o saviavi'.”

⁷Dadi' uoto' no dioho' isido do, “Oi Tuan, songian iti do aantakan, om nunu mai' o koihaan do oluai no ii do aantakan?”

⁸Nga' poboos no isido do, “Ingaton no mooi do au' kou nodii oduung, tu' ogumu' mai' o mikot do momoguno do ngaan ku om moboos do, ‘Izou no ii,’ om ‘Osomok no o timpu.’ Kada' no amung dioho'.

⁹Om ontok nopo do koongou kou do pisangadan ngaavi' om kahavanoan ngaavi', kada' kou koundoosi, tu' iti no i mositi' do aantakan po haid, nga' ii nopo kopupuson nga' au' i' mai' mikot do tuutulus.”

¹⁰Dadi' poboos no isido doid dioho' do, “Mogi'ii'imang mai' o tinau' ngaavi', om kopomolintaan humavan do kopomolintaan.

¹¹Kivaa mai' do tana' gumuzu' i noikot no linaat om koponusaan ngaavi' om pononhousan ngaavi' do id piipio kinoizonon; kivaa mai' do kaantakan ngaavi' i koundoosi om tanda' tangagazo do mantad tavan.

¹²“Nga' poguhu i' do angaantakan iti, gokomon om undosoon kou mai'; pataakon kou mai' doid panambazangan ngaavi' om potolungkuon, om oovit doid dumbangan do laja' om gounal ngaavi' sabap no do ngaan ku

¹³— om ino' no mai' o kosivatan diozu do sumasi'.

¹⁴Patatapon no o pomusaavan diozu do au' kou daa popotounda' do koumohigan diozu,

¹⁵tu' izou i' sondii' o manaak diozu do kabaadaan do mobooboos om kabaahan do aiso di tongoiso' di humavan diozu do kaanu do manahob toi ko' papalavong.

¹⁶Ii po mai' mohoing ngaavi' om tobpinai ngaavi', tootobpinai ngaavi' om kinoluangan ngaavi' po nga' popotobus mai' diozu; om vookon diozu nga' patazon mai'.

¹⁷Kababaazatan kou mai' do id noonomboo nopo do id pomogunan sabap no do ngaan ku,

¹⁸nga' aiso i' tongoiso' di tobuk do id tuhu diozu do atagak.

- ¹⁹Katabazan no diozu o mamahantoi mai' diozu do kopolizon diozu.
- ²⁰“Ontok nopo do okito diozu do nohiputan do susumangod ngaavi' o Jerusalem, dadi' mositi' no do soovon diozu do oluai no mai' ii do oumbak.
- ²¹Dadi' sontob di id Judaea mositi' no do mogidu' doid konuhuan, sontob di id suang di kakadazan tagazo mositi' do tumongkizad dii, om sontob di doiho' id kokompungan mositi' do au' mogidu' mantad doiho'.
- ²²Tu' iti no i timpu do mositi' tuhukon o saviavi' kohusian i noboos do id Buuk Tobitua.
- ²³Odoi podii di sontob kitanak toi ko' i maamaso poposusu do tanak tongopodo', do ontok oikot o tadau ngaavi' dino! “Tu' dumonto mai' doid tana' dii o kosusaan tagazo om kohusian doid tuhun ngaavi' diti.
- ²⁴Apatai mai' izioho' maza' di tinaom di mato di ilang om asazangan kumaa doid toiso'-iso' pomogunan do kapil; om apadsakan mai' do kapil ngaavi' o Jerusalem gisom i' do ogonop o timpu dioho'.
- ²⁵“Kivaa mai' do tanda' ngaavi' do id tadau om vuhan om tombituon ngaavi'; ongoundoso mai' o tinau' ngaavi' do id tana', ongountingau do kakasaan do id nasaud om i hakun ngaavi' dii;
- ²⁶oizazangan do kotigagan om koo'osi o tuhun ngaavi' sabap no di kopongumbakan do pomogunan, tu' oguzu' mai' o kuasa' ngaavi' do tavan.
- ²⁷Om dadi' okito mai' dioho' i Tanak do tuhun do mikot do id gavun miampai kuasa' om kobontugan tagazo.
- ²⁸Tumimpuun nopo do aantakan ngaavi' iti, imang no pantod do mingkakat, tiangog no, tu' osomok no o kapagabasan diozu.”
- ²⁹Om sunudai no disido izioho' do iso' boovihan do, “Intangai no i kazu fig om totopot nopo nga' potitikid kazu.
- ³⁰Okito nopo diozu ii do momutohid, koiho kou do osomok no o timpu magadau.

³¹Ingkaa kou nogi' do ontok okito diozu iti do angaantakan: ihoo' no do osomok no i kopomolintaan do Kinoingan.

³²Poihoon ku iziozu totoopot, poguhu i' do katahib o sinakagon diti nangaantakan no mai' ngaavi' iti.

³³Katahib mai' o tavan om tana', nga' boos ku nopo ngaavi' nga' au' i' tumahib.

³⁴“Mingat-ingat kou no, tu' kahangas dati' o ginavo diozu do id kozomutan om kopogovukan om i kotogipusan ngaavi' do koposizon, om mikot mai' o tatau dino doid diozu do au' oingaangan,

³⁵miaga do tungkasip. Tu' mikot mai' ii doid saviavi' i songimpasi do id soibau do tana'.

³⁶Podtudau no, sumambayang tomoimo montok do kavakasan do monoguvang diho' angaantakan, om kataan do poingkakat do id dumbangan di Tanak do tuhun.”

³⁷Mongia' isido do sangaagadau do id Panambazangan Tagazo, nga' doungeosodop nopo nga' kumaa isido doid konuhuan i pinunganaan do Konuhuan do Olives.

³⁸Om mantad osuvab po do tumimung do id Panambazangan Tagazo do mokinongou disido o tuhun ngaavi'.

Luke 22

¹Ii nopo kalamazan do Louti Au' Nasasadan, i pungaanan do Pamakanan do Kinagabasan, nga' osomok no,

²om i huguan do padri' ngaavi' om i tangabaa do adat nopo nga' mogium do lahan do mamatai disido, tu' oosizan izioho' di tuhun ngaavi'.

³Dadi' suang no i Saitan do id di Judas, i nopunganaan do i Iscariot, i songuhun di opod om duvo.

⁴Tuubung no isido di huguan do padri' ngaavi' om i upisol ngaavi' di mimintamong do mogium lahan do ingkuo do papataak di Jesus doid dioho'.

⁵Nounsikou izioho' om nasaga' do manaak disido do usin.

⁶Tinoimo disido ii om timpuun no do mogium do kosivatan do popotobus disido doid dioho' miampai do au' nokoiho i tuhun ngaavi'.

⁷Koikot no i tadau do Louti Au' Nasasadan, ontok do pohubukon i Pamakanan do Kinagabasan,

⁸om suu'o' no disido i Peter om i John, do moos-boos do, “Ugad no om potounda'o' no montok dotokou do mangakan di Pamakanan do Kinagabasan.”

⁹Uot no izioho' disido do, “Id nomboo o kaanangan nu do potoundaan dagai dii?”

¹⁰Poboos no isido doid dioho' do, “Intangan no, ontok nopo do sumuang kou di kakaḍazan tagazo kosoomo' kou mai' do songuhun i poingovit do sontunsina' o vaig. Tonudon no isido do sumuang doid hamin di suangon disido

¹¹om poihoon no i sanganu di hamin do, ‘Moboos i Tuan diti doid diau: Id nomboo i hinimput do montok dogo' do pangakanan ku di Pamakanan do Kinagabasan miampai di mokiki'ia' ku ngaavi?’ kanto.

¹²Potunudon kou mai' di tuhun di hinimput tagazo do id louting, i nogoogonop do tiikoon ngaavi' nongogingo. Potoundaon no diozu do doiho'.”

¹³Ugad no izioho' om kokito no dioho' o saviavi' miaga di noboos disido doid dioho' om potounda'o' no i Pamakanan do Kinagabasan.

¹⁴Koikot nopo i timpu iikau no isido do id mija' taakanan, om poingampai disido i apostol ngaavi'.

¹⁵Om poboos no isido doid dioho' do, “Humangadon zou do mangakan do Pamakanan do Kinagabasan diti do miampai diozu do poguhu ku i' do mundoso;

¹⁶tu', poihoon ku iziozu, au' zou nodii mangakan dii gisom i' do otuhuk po ii do id kopomolintaan do Kinoingan.”

- ¹⁷Dadi' onuo' no disido i sasavan, ponongkotohuod no om poboos no do, “Onuo' no iti om pogibooboogizo' no diozu iti,
- ¹⁸tu' mantad baino om sohiihinaid, poihoon ku iziozu, au' zou nodii mogiiginum po do anggur gisom i' do koikot i kopomolintaan do Kinoingan.”
- ¹⁹Dadi' paganu no isido do louti, om koponongkotohuod po isido, kokibo' no disido ii om pataako' no ii doid dioho', moos-boos do, “Iti no i tinan ku i pataakon montok diozu; maai no iti do id kaandaman dogo'.”
- ²⁰Ingkaa nogi' isido do minimang di sasavan di kopongo po izioho' do makan, om poboos no do, “Iti no i sasavan do pidondian kavavagu do id zaa' ku i potuntugon montok diozu.
- ²¹“Nga' intangai no, miampai dogo' do doiti' id mija' i hongon di tuhun i popotobus dogo'.
- ²²Totootopot no do id lahan di nakasai' no haid i Tanak do tuhun, nga' odoi ma di tuhun i popotobus disido!”
- ²³Om timpuun no izioho' do Mogi'uu'uot do iisai dioho' i komozon do mimang diti.
- ²⁴Minogi'uu'uva' nogi' izioho' kokomoi do iisai dioho' i apatut do ohoou do i tagazo no kozo;
- ²⁵nga' poboos no isido doid dioho' do, “Do id di kapil ngaavi' nopo nga' i laja' ngaavi' no o ponokotuan dioho', om ii nopo kikuasa' ngaavi' do id dioho' nga' onuan do gaa' do Mononohuod.
- ²⁶Id diozu nopo nga' mositi' no do au' aantakan iti. Au'; ii nopo tagazo no kozo diozu nga' mositi' no do dumadi do miaga ko' isido no i tomuhok no kozo, ii nopo huguan nga' miaga ko' isido no i songuhun monompuan.
- ²⁷Tu' iisai bo i tagaagazo: i songuhun do id mija' toi ko' i monompuan? Tantu' no do i songuhun i id mija', koni? Nga' doiti' zou no miampai diozu miaga do songuhun i monompuan!

28“Iziozu no i tuhun ngaavi' i ouhi' do tuminatap do id dogo' do id koponginaman ngaavi' dogo';

29om baino pataakon ku doid diozu o kopomolintaan, miaga di Tama' do pinapataak do iso' doid dogo':

30makan om minum kou mai' do id mija' ku do id kopomolintaan ku, om miikau kou mai' do id tiikoon-laja' do mombisala' di opod om duvo tinau' do Israel.

31“Simon, oi Simon! Intangai, nakaanu no i Saitan di kaanangan dau do mamagagan diozu miaga do gandum;

32nga' nakasambayang zou no montok diau, oi Simon, do au' no daa aatu' o kotumbazaan nu, om kotonduhi' ko po, iziau nodii o mositi' do papavakas do tobpinai nu ngaavi'.”

33“Oi Tuhan,” ka disido, “Potounda' zou do sumuang do tolungku' miampai diau; om do matai.”

34Simba no i Jesus do, “Poihoon ku iziau, oi Peter, kopingkukuuk nopo o tandaa' do tatau baino nokopogohim ko no mai' do intohu do kotutun ko dogo'.”

35Poboos no isido doid dioho' do, “Ontok di pougado' ku iziozu do aiso do poizanan usin toi ko' kampil boboboon toi ko' solipal, nosompitan kou naku do nuununu?”

36“Au', aiso i',” ka dioho'. Poboos no isido doid dioho' do, “Nga' baino nung kipoizanan kou do usin, onuo' no ii, om ingkaa nogi' do id di kampil boboboon; nung aiso do ilang diozu, dagango' no i basaan diozu om pomohi no do iso',

37tu' poihoon ku iziozu do iti nopo boos ngaavi' do id Buuk Tobitua nga' nakasai' no haid do otuhuk do id dogo': Pinountob isido miaga do songuhun di huhumavan ngaavi'. Oo', nunu o booson dii do kokomoi dogo' nga' do baabaino po nga' oluai no do otuhuk.”

- ³⁸Poboos no izioho' do, “Oi Tuhan, kiva a duvo ilang do doiti'.” Poboos no isido doid dioho' do, “Nogonop no ino!”
- ³⁹Dadi' tongkizad no isido miaga tomoimo do pinakaazan doid Nuhu do Olives, miampai do maatanud i mokiki'ia' ngaavi' dau.
- ⁴⁰Koikot nopo isido doid kinoizonon dii poboos no isido doid dioho' do, “Sambayang no do mooi do au' kou nodii aatu' do id ponginaman.”
- ⁴¹Dadi' insodu' no isido do mantad dioho', i kisinodu' do kuang hobi sanggavad do vatu, om singkotud no om sambayang no.
- ⁴²“Oi Ama', nung kohizaban nu daa, nga' iduo' no o sasavan diti do mantad dogo'. Nga' ingkuukuo po nga' potumbazaai no do adadi o kohizaban nu, okon ko' dogo'.”
- ⁴³Dadi' imbuhai no doid disido o iso' tasab, minikot mantad tavan do manaak disido do kavakasan.
- ⁴⁴Do id koundasaan disido hobi po dii do suminambayang kozo isido, om tuminuu' no do id tana' o tumos disido do miaga do titik do zaa' do tumuu'.
- ⁴⁵Kopongo nopo isido do sumambayang ugad no isido doid di mokiki'ia' ngaavi' dau om kokito no do songingodop izioho' tu' songintongob.
- ⁴⁶Om poboos no isido doid dioho' do, “Nookuo tu' songingodop kou? Tungag no om sambayang no do mooi do au' nodii aatu' do id ponginaman.”
- ⁴⁷Tigog i', di maamaso po isido moboos, imbuhai no o piipio tuhun, om id poguhu nopo dioho' nga' songuhun i pinunganaan do i Judas, songuhun di Opod om Duvo, i minikot doid di Jesus do monungub disido.
- ⁴⁸Poboos no i Jesus do, “Oi Judas, popotobus ko naku di Tanak do tuhun miampai do tutungub?”
- ⁴⁹Kokito nopo di tutumanud ngaavi' dau do nunu i maamaso aantakan, poboos no do, “Oi Tuhan, apatut naku do gunoon dagai o ilang ngaavi' dagai?”

50Om tibaso' no di songuhun dioho' dii i suupu di padri' takavas om koputu no i tohingo vanan dii.

51Nga' poboos no i Jesus do, “Uha' no ino.” Om kamao' no disido i tohingo di tuhun dii om kohingasai no dau isido.

52Dadi' poboos no i Jesus doid di huguan do padri' ngaavi' om di huguan ngaavi' do mintatamong di Panambazangan Tagazo om i moomohoingon ngaavi' i minikot do mamagakom disido do, “Mananakau zou naku, tu' nokoikot kou do ki'ii'ilang om ki-boo-bobobog?”

53Di ontok miampai zou diozu do id Panambazangan Tagazo do tikid tadau au' zou diozu ginakom. Nga' iti no i jaam diozu; iti no i kopomolintaan do kotuvangan.”

54Dadi' gokomo' no dioho' isido om ovito' no isido do minogidu', om ovito' no dioho' isido doid hamin di padri' takavas. Tanud no i Peter do id soosodu'.

55Minodsudu izioho' do id taatanga' do natadon di hamin om iikau no i Peter do songovian dioho',

56om di poindikau isido do doiho' dii do moginsiamut kokito no disido i songuhun suupu tondu', i suminolong disido, om poboos no do, “Tuhun diti nga' miampai nogi' disido.”

57Nga' ohimo' no disido ii, “Oi tondu', au' zou i' kotutun disido.”

58Au' i' ahaid do mantad dii, kokito no vagu' disido i songuhun om poboos no do, “Iziau nga' songuhun nogi' dioho'.” Nga' simba no i Peter do, “Oi tambahut ku, okon ko' izou.”

59Kuang hobi sanjaam no mantad dii poboos no vagu' o songuhun do, “Totootopot no do iziau nopo nga' songuhun dioho'! Tu' boos nu po nga' miaga do diaho'.”

60Poboos no i Peter do, “Oi tambahut ku, au' zou i' koiho do nunu ino booson nu.” Ontok po nogi' dii, di maamaso po isido moboos, pingkukuuk no i tandaa',

⁶¹om kovihi no i Tuhan om unsalangai no dau i Peter, om koondom no di Peter i boos ngaavi' di Tuhan di ontok minoboos isido doid disido do, “Poguhu i' do kopingkukuuk i tandaa' do tadau baino, nokopogohim ko no dogo' do intohu.”

⁶²Om habus no isido om iad no kozo.

⁶³Do naamot dii asaasabo' om bobogo' no di tuhun ngaavi' i minintamong dau i Jesus.

⁶⁴Takapai no dioho' o mato disido om pinguatai no do moos-boos do, “Pogintangai no! Iisai i minomobog diau?”

⁶⁵Om ogumu' po vagu' o kapagasaban dioho' do suvai do nimaan dioho' doid disido.

⁶⁶Kanavau nopo nga' pogitiitimbungak no i moomohoingon ngaavi' di tuhun, i huguan do padri' ngaavi' om i tangabaa do adat. Novit isido do id dumbangan di tinimungan momumuntu dioho',

⁶⁷om poboos no izioho' doid disido do, “Nung i Kristus ko nopo, nga' poihoon zikoi no.” Simba no isido do, “Nung poihoon ku iziozu, nga' au' kou i' mai' otumbazaan,

⁶⁸om nung uoton ku iziozu, nga' au' kou i' mai' sumimba.

⁶⁹Nga' mantad baino om sogiigisom, poindikoon mai' i Tanak do tuhun do id tavananan do Kuasa' do Kinoingan.”

⁷⁰Poboos no izioho' do, “Dadi' Tanak ko dii do Kinoingan.” Simba no isido do, “Iziozu no o somboos do izou no.”

⁷¹Dadi' poboos no izioho' do, “Nookuo tu' momoguno tokou po vagu' do katahangan? Nokoongou tokou no dii do mantad munung disido sondii'.”

Luke 23

¹Dadi' ingkakat no i puu ngaavi' do momumuntu om ovito' no dioho' isido do id dumbangan di Pilate.

²Tinimpuunan dioho' i totonḡos dioho' do ka, “Noihaan dagai do tuhun nopo diti nga' mongunsub do tuhun dotokou do humavan, gumaga' do kapambalazan sukai doid di Caesar om magampa do isido no i Kristus, songuhun laja'.”

³Uot no disido i Pilate do, “Iziau no naku i laja' do Johudi ngaavi'?” Simba no isido do, “Iziau no o somboos dino.”

⁴Dadi' poboos no i Pilate doid di huguan do padri' ngaavi' om di tuhun togumu' do, “Nokito ku do aiso i' do hasa' do tuhun diti.”

⁵Nga' sonsog no izioho' do, “Mongunsub isido do tuhun ngaavi' miampai di kopongia'an dau do id pototongkop do Judaea om mantad nopo do id Galilee, i tinimpuunon disido, gisom do doiti'.”

⁶Koongou nopo di Pilate iti, uot no isido nung tuhun do Galilee o tuhun dii;

⁷om koihaai nopo do mantad isido do kokuasaan di Herod, pohombuso' no disido isido doid di Herod, i doiho' ponogi' id Jerusalem do ontok dii.

⁸Nounsikou i Herod do nokotuubung di Jesus; nokoongou no isido do kokomoi disido om ahaid no do mongkikiikito disido; om nogi' vagu', kikhansanan isido do kokito do vookon kosunduvan do maan disido.

⁹Dadi' ahaahaid i' isido do minogudizo disido, nga' au' i' nakaanu do sisimba.

¹⁰Do naamot dii, doiho' i huguan do padri' ngaavi' om i tangabaa do adat, do poposonsog kozo di totonḡos dioho'.

¹¹Dadi' pakalaato' om asaasabo' no isido di Herod miampai di mintatamong ngaavi' disido; basaanai no dau isido di basaan tapagon om poguhio' no isido doid di Pilate.

¹²Om sundung i' ma do au' haid mitunud zo Herod di Pilate di poguhu i', nga' nokopivasi' izioho' do tadau om tadau dii.

¹³Dadi' hoovo' no di Pilate i huguan do padri' ngaavi' om i momumuu'an do tuhun om i tuhun ngaavi'.

¹⁴Poboos no isido doid dioho' do, “Novit diozu o tuhun diti doid dumbangan ku miaga do songuhun bontugon do popipiimang. Nosoizuk ku no sondii' o ahal diti do id dumbangan diozu om nokito ku do aiso i' do sabap do kapanandasan doid diho' tuhun di totondos ngaavi' i ponondos diozu disido.

¹⁵I Herod nga' ingkaa nogi', tu' pinoguhi' dau isido doid dotokou. Okito motuu diozu, do aiso i' do nimaan diho' tuhun do misudong do patazon iziaho',

¹⁶dadi' posuton ku noopo dii isido om pahapason ku no.”

[17]

¹⁸Nga' miaga ko' do soosonguhun no izioho' do guminizak do, “Patazon isido! Pataako' dagai i Barabbas.”

¹⁹(Pinotolungku' o tuhun diti tu' nokogompit isido do kougaan om kopomodusaan do id kakaḍazan tagazo dii)

²⁰Tu' kihizab isido do papahapas di Jesus, poboos no vagu' i Pilate doid dioho',

²¹nga' husi' no izioho' do guminizak do, “Papapakon isido! Papapakon isido!”

²²Om di kointohu nodii poboos no isido doid dioho' do, “Nga' nunu o hasa' do nimaan do tuhun diti? Aiso i' do hasa' do nokito ku do nimaan disido do kosudong do patazon, dadi' posuton ku noopo dii isido om pahapason ku no.”

²³Nga' gumizak nogi' dii izioho' do topuupuod, mooi do papapakon dii isido. Om imang nogi' dii kozo izioho' gizak.

²⁴Dadi' panaak no i Pilate do kopootuan dau do ukum: pinotumbazaan i pokionuon dioho'.

²⁵Pahapaso' no disido i tuhun i pinokianu dioho', i pinotolungku' tu' nokogompit do id kougaan om kopomodusaan, om pataako' no i Jesus doid dioho' do mangan do ingkuo nopo o kaanangan dioho'.

²⁶Di maamaso izioho' mogovit disido sansagai no dioho' o songuhun, i Simon mantad Cyrene, i poguhian mantad kokompungan, om pasaanai no dioho' disido i salip om saanon ii do id douvi di Jesus.

²⁷Ogumu' o tuhun do tuminanud disido, om kiva'a nogi' do koonḡuan, i minogiad om nosusa' sabap disido.

²⁸Nga' kovihi no i Jesus doid dioho' om poboos no do, “Oi tanak tonḡu' ngaavi' do Jerusalem, kada' kou iad sabap dogo'; nga' iad kou no sabap diozu sonḡii' om sabap di tanak ngaavi' diozu.

²⁹Tu' intangan no, totootopot do mikot nodii o tadau ngaavi' do ontok moboos mai' o tuhun ngaavi' do, ‘Angasanang no i sontob humavun, i pagaganakan di au' nakaakaanak, i susu di au' nosususuvan!’

³⁰Dadi' tumimpuun nodii mai' izioho' do moboos doid di konuhuan ngaavi' do, ‘Otung no doid dagai!’ ka; doid di nuhu tongoniini' do, ‘Takapai zikoi no!’ ka.

³¹Tu' nung iti nopo i adadi do id kazu poimizau, nunu dii o tadadi do ontok okoing i kazu?”

³²Minogovit nogi' izioho' do duvo tuhun suvai, tuhun nangakahasa', do patazon miampai disido.

³³Koikot nopo izioho' doid kinoizonon i pungaanan do Bangkavan, papapako' no dioho' isido om i duvo tuhun kihasa' dii, songuhun id tavananan disido, om songuhun id togibangan.

³⁴Poboos no i Jesus do, “Oi Ama', pohiogo' no izioho': au' i' izioho' nokoiho do nunu o maan dioho',” ka. Dadi' pinsimpuutai no dioho' i basaan disido do maan pogibooboogizo'.

³⁵Tuminimpoon i tuhun ngaavi' do doiho' do mintong. Ii nopo momumuu'an ngaavi', nga' minanaasangi' disido miampai do boos ngaavi' do, “Minanampasi iziaho' dovokon, imang no daa pasi dau sonḡii' nung i Kristus do Kinoingan no iziaho', i Songuhun Nopihi'.”

³⁶I susumangod ngaavi' nga' minanaasangi' nogi' disido, mininsomok disido, minanaak disido do souka',

³⁷om moos-boos do, “Nung laja' ko nopo do Johudi ngaavi' nga' tampasi no diau sondii'.”

³⁸Id duhuuhu disido kiva'a do pinosuat do, “Iti no i Laja' do Johudi ngaavi'.”

³⁹Pinapakalaat disido o songuhun di tuhun nangakahasa' dii i poinggini do ka: “Okon ko' iziau no i Kristus? Tampasi no diau sondii' om izikoi nogi'.”

⁴⁰Nga' poboos no i tiso' om hodongo' no dau isido do, “Aiso naku do koosi nu do Kinoingan? Iziau om isido nopo nga' isoo' i' o ukum,

⁴¹nga' montok nopo dito nga' kosudong kito dii: mam̄alai kito do nunu i nimaan dito. Nga' tuhun nopo diti nga' au' i nakahasa'.”

⁴²Dadi' poboos no isido do, “Oi Jesus, on̄domon zou no do koikot ko po do id kopomolintaan nu.”

⁴³Sim̄ba no isido doid disido do, “Poihoon ku iziau totootopot, do miampai ko mai' dogo' do doiho' id Paradais do tadau baino.”

⁴⁴Di kuang hobi jaam koopod om duvo tanga-adau, imang no tuvong i tadau, dadi' kohikupai no do tinuvong o pototongkop do kinoizonon dii do gisom i' di jaam kotohu.

⁴⁵Kopiduvo no do nokinis id tanga' mantad savat gisom id siibo' i tabil di Kinoizonon Tobitua.

⁴⁶Gizak no do topuod i Jesus do, “Oi Ama', pataakon ku doid hongon nu o koduuduvo ku.” Miampai do boos ngaavi' diti kovodtuai no isido do pinuobo.

⁴⁷Kokito nopo di huguan di susumangod o nunu i naantakan, ozoo' no disido o Kinoingan om poboos no do, “Otopot no do otuhid o kogiiginovoo' do tuhun diti.”

⁴⁸Om kokito nopo di tuhun togumu' i nongotimung do mintong do nunu i naantakan, uhi' no izioho' do sontuntung-tuntung do kangkab dioho'.

⁴⁹Songingkakat do id soosodu' i tam̄bahut ngaavi' disido; ingkaa nogi' i koon̄duan ngaavi' i minongoluang disido do mantad Galilee om nokokito izioho' do kaantakan diti.

⁵⁰Om koikot no o songuhun di puu do Momumuntu, i tuhun tavasi' om totuhid kogiiginovoo' pinunganaan do i Joseph.

⁵¹Au' i' isido nokotumbozo' do nunu i pinogiangaangazan om i nimaan di suvai. Mantad isido doid Arimathaea, i kakaḡazan do Johudi, om minogiigizon isido do id kahansanan do kokito daa do kopomolintaan do Kinoingan.

⁵²Minugad o tuhun diti doid di Pilate om minokianu di tinan di Jesus.

⁵³Dadi' poinsiboo' no disido ii, hopoto' no ii do kain pasangkazu om posuango' no ii do id hobong i sinangkap id pampang om i au' po nosuusuanan do tinan do tuhun napatai.

⁵⁴Tadau nopo dii nga' tadau do Kopotoundaan om Tadau do Sabbath nga' osomok no.

⁵⁵Ontok nopo dii nga' maatanud doid douvi i koonḡuan ngaavi' i tuminanud haid di Jesus do mantad Galilee. Intutunai no kozo dioho' i hobong om ingkuo i tinan do pinavantai.

⁵⁶Dadi' uhi' no izioho' om potounda'o' no o lampa om tumau ngaavi'. Om undoong no izioho' di ontok tadau Sabbath, tumanud do ponuu'an di Undang-undang.

Luke 24

¹Di ontok koiso tadau do minggu', ontok sumaang tudan nogi', ugad no izioho' do doiho' id hobong miampai do lampa i nokotounda' dioho'.

²Kokito no dioho' do nohuvid no i pampang do mantad di hobong,

³nga' au' i' nokito dioho' i tinan di Tuhan Jesus do ontok suang izioho' dii.

⁴Di songingkakat izioho' do doiho' do noompuvangan kokomoi diti, tigog i' do imbuhai no do id doos dioho' o duvo tuhun poimbasaan do basaan kosuong.

⁵Potidukuo' no di koonḡuan ngaavi' o tuhu dioho' do id tana' do nongoosizan. Nga' poboos no doid dioho' i duvo tuhun do, "Nookuo tu' mogium kou disido i poimpasi do poingamung di nangapatai?"

⁶Aino' isido doiti'; nokotungag no isido. Ondomo' no i binoos disido doid diozu di ontok doiho' po haid isido id Galilee:

⁷do nakasai' no haid i Tanak do tuhun do pataakon doid kokuasaan do tuhun ngaavi' momimidouso om papapakon no, om tumungag vagu' do ontok tadau kumotohu.”

⁸Om koondom no dioho' i boos ngaavi' disido.

⁹Om guhi' no izioho' do mantad di hobong om posunudo' no ngaavi' ii doid di Opod om Iso' om doid di suvai ngaavi'.

¹⁰Koonduan nopo ngaavi' dii nga' i Mary Magdala, i Joanna, om i Mary i tina' di James. Om i koonduan ngaavi' do suvai i miampai dioho' nga' minononsunud nogi' di apostol ngaavi',

¹¹nga' miaga ko' mogunsamang toomod o susuzan dioho' diti, om au' dii izioho' notumbazaan dioho'.

¹²Nga' panangkus no i Peter, do kuminaa' doid hobong dii. Tingkukub no isido om intong no do id suang dii om aiso do suvai do nokito dau nga' ii-ii no kain pinongovongkos; dadi' uhi' no isido, noimazaan do nunu i naantakan.

¹³Dadi' tadau om tadau dii, maapanau o duvo dioho' dii do pakaazan doid iso' kampung pinunganaan do Emmaus, tuu' batu mantad Jerusalem,

¹⁴om maamaso izioho' misuususi kokomoi di naantakan ngaavi'.

¹⁵Om kaantakai no di maamaso izioho' miboos om misusui kokomoi dii, koikot no i Jesus sondii' om imang no pahud dioho' do mamananau;

¹⁶nga' au' izioho' nokotutun disido.

¹⁷Poboos no isido doid dioho' do, “Nunu o ahal ngaavi' dino i pibaasan diozu do maamaso kou mamananau?” Tood no izioho', miampai do ohunggui o pomooson.

¹⁸Dadi' simba no disido o songuhun dioho', i pungaanan do i Cleopas, do, “Iziiziau po dati' i poingizon do id Jerusalem i au' koiho di naantakan ngaavi' do doiho' di piipio tadau nakatahib.”

¹⁹Uot no isido do, “Nunu ngaavi' ino?” Simba no izioho' do, “Kokomoi di Jesus do Nazareth, i pinopointahang dau sondii' sabaagi do songuhun profeta i kikuasa' do id koimaan om boos do id dumbangan do Kinoingan om do id tuhun ngaavi';

²⁰om ingkuo i huguan padri' ngaavi' om i momumuu'an ngaavi' dagai do pinapataak disido do ukumon do kapatazon, om do pinapapapak disido.

²¹Kahansanan nopo daa dagai nga' isido no daa i songuhun i papahapas do Israel. Om okon ko' ii iti no: duvo nodii tadau o kinotohibon mantad di kaantakai iti

²²om kivaa do piipio di koonduan do mantad tinimungan dagai do nokopopotigog dagai: minugad izioho' do doiho' id hobong di osuvab po kozo,

²³om ontok nopo do au' izioho' noko'ium di tinan, guhi' no izioho' do popoiho dagai do nokokito izioho' do tasab ngaavi' i pinopoiho do poimpasi isido.

²⁴Vookon di tambahut dagai do minugad doiho' id hobong om kokito no dioho' o miaga di noboos di koonduan ngaavi', nga' au' i' izioho' nokokito disido.”

²⁵Dadi' poboos no isido doid dioho' do, “Bosun kou kotuutuhun! Osonod do otumbazaan di saviavi' i noboos di profeta ngaavi'!

²⁶Okon naku ko' apatut do mundoso po haid i Kristus do poguhu i' do sumuang doid kobontugan dau?”

²⁷Dadi', tumimpuun mantad di Moses om gisom i' di profeta ngaavi', susuzo' no disido doid dioho' i songinsuat do id buuk tobitua do kokomoi disido sondii'.

²⁸Di moosomok nodii izioho' di kampung di ugadon dioho', miaga ko' pohombusan i' disido do mamanau;

²⁹nga' pagangai no dioho' isido do tumimpoon miampai dioho' do minoboos do, “Osodop nodii iti, om oluai no do tumuvong.” Dadi' timpoon no isido miampai dioho'.

³⁰Di ontok miampai isido dioho' do id dabping mija' taakanan, onuo' no disido i louti om ponongkotohuod no; dadi' kokibo' no disido ii om pataako' no doid dioho'.

³¹Om koukab no o mato dioho' om kotutunai no dioho' isido; nga' katagak no isido do mantad mato dioho'.

³²Dadi' piboos nodii izioho' do, “Okon naku ko' miaga ko' miisindab po o ginavo dito di maamaso isido moboos doid dito do id tindahanon om pinapalati' di buuk tobitua doid dito?”

³³Tuutulus do pamanau izioho' om pakaazai no doid Jerusalem. Kokito no dioho' do doiho' dii, i Opod om Iso' do pointimung miampai do kinoluangan ngaavi' dioho',

³⁴i minoboos doid dioho' do, “Otopot no do nokotungag i Tuhan om nokoimbuhai doid di Simon.”

³⁵Dadi' posunudo' no dioho' i susuzan dioho' kokomoi di naantakan do id tindahanon om do ingkuo izioho' do nokotutun disido do ontok di kopongokiban do louti.

³⁶Di maamaso izioho' mogibooboos kokomoi diti do imbuhai no isido sondii' doid dioho' om poboos no doid dioho' do, “Pibabasan doid diozu!”

³⁷Nokotigog om noosizan izioho', souu dioho' do nokokito izioho' do tombiivo.

³⁸Nga' poboos no isido do, “Nookuo tu' nokotigog kou kozo, om nookuo tu' id ginavo diozu o piduvaan ginavo?”

³⁹Intangai no o hongon om takod ku ngaavi', izou no sondii' iti. Kama' kou no dogo' om intangai zu no sondii', tombiivo nopo nga' aiso do tonsi om tuhang om kiva' i' do dogo'.”

⁴⁰Om di maamaso isido do moboos diti pokitanai no disido dioho' o hongon om takod dau.

⁴¹Noikot no nounsikou izioho' nga' miaga ko' kakaal po do au' izioho' otumbajaan dii, tu' nohibabaan izioho'; dadi' poboos no isido doid dioho' do, “Kivaa naku do takanon diozu do doiti?”

⁴²Om tunuzai no dioho' isido do sada' hinugu,

⁴³i nanu disido om akano' no do poingintong izioho'.

⁴⁴Dadi' poboos no isido doid dioho' do, “Iti no i kinomoi ku, di poingamung zou po haid diozu, di ontok poboos zou do, saviavi' i nokosuat kokomoi dogo' do id Undang-undang di Moses, di Profeta ngaavi' om do id hozou ngaavi' kapaasaan, do nakasai' no haid do tuhukon.”

⁴⁵Dadi' ukabo' no disido o pomusaavan dioho' do mamalati' di buuk tob̄itua,

⁴⁶om poboos no isido doid dioho' do, “Dadi' nokosuat do mimang no do mundoso i Kristus om ontok tadau kumotohu tumungag mantad poimpatai,

⁴⁷om mantad diho', do id ngaan disido, do ko'ia' mai' doid saviavi' tinau' o katangaban montok do kopomohiangan do d̄ouso, tumimpun mantad Jerusalem.

⁴⁸Iziozu no i sasi' ngaavi' diti.

⁴⁹“Do baino, pougadon ku doid diozu i nunu i nakabatos di Tama'. Dadi', timpoon no do id kakaḍazan tagazo diti gisom i' do abasaan kou do kuasa' mantad savat.”

⁵⁰Dadi' ovito' no disido izioho' do humabus gisom i' doid pivohitan do Bethany, om kakato' no disido o hongon dau do mambalakat dioho'.

⁵¹Di maso isido mambalakat dioho', tongkizad no isido mantad dioho' om koovit no do minsavat doid surga.

⁵²Suminamba izioho' disido om dadi' guhi' no doid Jerusalem do noponu' do kounsikaan;

53om tomoimo dioho' do id Panambazangan Tagazo do mangazou do Kinoingan.

John

John 1

¹Di timpuun i' nopo nga' i Boos: i Boos nopo nga' miampai do Kinoingan om i Boos nopo nga' Kinoingan.

²Miampai isido do Kinoingan di timpuun i'.

³Nadadi o nuununu nopo maza' disido, aiso i' do iiso' do nadadi nung okon no ko' maza' disido.

⁴Ii nopo nadadi do id disido nga' koposizon, koposizon i ninavau do tuhun ngaavi';

⁵om ii nopo ninavau nga' tumitiu id totuvong, om au' i' nakabaga dii o kotuvangan.

⁶Koikot no o songuhun, i sinuu' do Kinoingan. Ngaan nopo dau nga' i John.

⁷Nokoikot isido do ponokosasi', do sumasi' di ninavau mooi do otumbazaan nodii o saviavi' tuhun maza' disido.

⁸Okon ko' i ninavau isido, nga' sumasi' noopo isido di ninavau.

⁹Ii nopo ninavau totopot nga' i Boos i manaak do ninavau doid saviavi' tuhun; isido no i minikot doid pomogunan.

¹⁰Doiti' no haid id pomogunan isido, i nadadi maza' disido, om au' i' nokotutun disido o pomogunan.

¹¹Minikot isido doid doun disido om au' i' tinoimo isido di tuhun dau sondii'.

¹²Nga' doid sontob di minonoimo disido nonuan disido do kuasa' do dumadi do tanak ngaavi' do Kinoingan, doid sontob di otumbazaan do id ngaan disido,

¹³i okon ko' nongosusu mantad zaa' do tuhun toi mantad kaandak do tonsi do tuhun toi kohizaban do tuhun nga' mantad i' do Kinoingan sondii'.

¹⁴I Boos duminadi do tuhun, minogiigizon isido do poingamung dotokou, om nokito dotokou i kobontugan dau, i kobontugan i notoimo dau mantad di

Tama' do sabaagi do Tanak tontoison di Tama', i noponu' do graasia om katapatan.

¹⁵Suminasi' disido i John. Moboos isido do: “Iti no i songuhun i noboos ku do: ii nopo mikot do sumusuut dogo' nga' i nakaahib dogo' tu' isido no i poinsandad no haid do poguhu dogo'.”

¹⁶Otopot no, do mantad kaganapan disido, do saviavi' nokotoimo — do iso' titaak i pogohon di tiso',

¹⁷tu' ii nopo Undang-undang nga' pinataak maza' di Moses, ii nopo graasia om katapatan nga' nokoikot maza' di Jesus Kristus.

¹⁸Aiso i' songuhun do nokokiikito do Kinoingan; nga' ii-ii no i Tanak tontoison, i poinsomok do ginavo di Tama', i pinopointutun disido.

¹⁹Iti no i kososian di John, di ontok pougado' di tuhun Johudi ngaavi' doid disido o padri' ngaavi' om i tuhun ngaavi' do Livai do mantad Jerusalem do muot disido do, “Iisai ko?”

²⁰Pinointahang disido, au' minogohim isido nga' pinopointahang do, “Okon ko' i Kristus zou.”

²¹Dadi' uot no izioho' do, “Dadi' i Elijah ko naku?” Simba no isido do, “Okon.” “I profeta ko naku?” Simba no isido do, “Okon.”

²²Dadi' poboos nodii izioho' doid disido do, “Iisai ko dii? Mositi' no do kisisimba zikoi do oviton doid di pinopougad ngaavi' dagai. Nunu o booson nu do kokomoi diau sondii?”

²³Dadi' poboos no isido do, “Tumanud di pinogoohungungan di Isaiah, Izou nopo nga': I ohou di songuhun i mizak-gizak id kotogisan do, ‘Potounda'o' no o lahan montok di Tuhan. Potuhido' no o lahan ngaavi' do vazaan dau!’ “

²⁴Ii nopo pinougad nga' Pharisee ngaavi', om uot nodii izioho' doid disido do,

²⁵“Nookuo nodii tu' momodsu' ko nung okon no ko' i Kristus ko, om okon ko' i Elijah ko, om okon ko' i profeta ko?”

²⁶Simba no i John doid dioho' do, “Momodsu' zou miampai do vaig, nga' kivaa songuhun poingkakat do poingamung diozu — i au' diozu otutunan —

²⁷i mikot do sumusuut dogo'; om au' zou i' kapadan do monguzad do kagos do solipal dau.”

²⁸Naantakan iti doid Bethany, doihuu' id soboong do Jordan, i kinoizonon do maso momodsu' i John.

²⁹Di tadau suminusuut, kokito no disido i Jesus do mikot doid disido om poboos no do, “Intangai, iho' no i domba' do Kinoingan i mongidu' do douse do pomogunan.

³⁰Isido no i komozon ku di ontok poboos zou do, ‘Mikot o songuhun do sumusuut dogo' i nakaahib dogo' tu' isido no i pionsandad no haid do poguhu dogo.’

³¹Izou po sondii' nga' au' i' nokotutun disido, nga' tuđu ku nopo do minikot do momodsu' miampai do vaig nga' mooi do kointahang nodii isido doid tuhun ngaavi' do Israel.”

³²Om pointahango' no di John do minoboos do, “Nokito ku i Spiritu do suminondot doid disido do mantad surga i miaga do tombohog asang om timpoon no doid disido.

³³Izou po sondii' nga' au' i' nokotutun disido, nga' nokoboos doid dogo' i pinopougad dogo' do momodsu' miampai do vaig do, ‘Ii nopo tuhun i okito nu do sondoton di Spiritu do mundoong, nga' isido no i momodsu' miampai do Spiritu Tobitua,’ ka.

³⁴Nokokito om sumasi' zou do isido no i Songuhun Nopihi' do Kinoingan.”

³⁵Di tadau sumusuut, di poingkakat vagu' i John do doihoh' miampai di duvo di mokiki'ia' ngaavi' dau, tahib no i Jesus,

³⁶om intong no i John doid disido om poboos no do, “Intangai no, ihia iho' i domba' do Kinoingan,” ka.

³⁷Om noongou di duvo mokiki'ia' i binoos disido om tanud no izioho' di Jesus.

³⁸Kovihi no i Jesus, kokito no dau izioho' do manud-tanud dau om poboos no do, “Nunu o pokionuon diozu?” Simba no izioho' do, “Oi Rabbi” — i kikomozon do Mongingia' — “Id nomboo ko do poingizon?”

³⁹Simba no isido do, “Kanou, om kokito kou i'” dadi' ugad no izioho' om kokito no dioho' do id nomboo isido do poingizon, om tinđooi no miampai disido do tadau dii. Ontok nopo dii nga' kuang hobi do jaam kaapat do minsosodop.

⁴⁰Songuhun nopo diti duvo i duminadi do tutumanud di Jesus di ontok koongou po di boos di John nga' i Andrew, tobpinai di Simon Peter.

⁴¹Guhu nopo do nimaan di Andrew nga' mogium di tobpinai dau om poboos no doid disido do, “Nokito no dagai i Messiah” — i kikomozon do i Kristus —

⁴²dadi' ovito' no disido i Simon doid di Jesus. Intong no disido i Jesus om poboos no do, “Iziau no i Simon i tanak di John; pungaan ko do i Cephas” — i kikomozon do Pampang.

⁴³Di tadau suminusuut, di ontok katantu' di Jesus do mooi doid Galilee, kasaamaanai no disido i Philip om poboos no do, “Tanud dogo'.”

⁴⁴I Philip nga' mantad nogi' do kakađazan dii, Bethsaida, i kinoizonon di Andrew om di Peter.

⁴⁵Kasaamaanai no di Philip i Nathanael om poboos no doid disido do, “Nokito no dagai isido i kinomoi di Moses doid Buuk Undang-undang om di profeta ngaavi' do, i Jesus tanak di Joseph, mantad Nazareth.”

⁴⁶Poboos no i Nathanael doid disido do, “Mantad Nazareth? Kivaa naku di tavasi' do mikot mantad kinoizonon diho'?” Simba no i Philip do, “Kano om kokito ko i'.”

⁴⁷Kokito nopo di Jesus i Nathanael do umikot, poboos no isido do kokomoi disido do, “Otopot no, do iho' no i bansa' do Israel i aiso do kopomudutan.”

⁴⁸Uot no i Nathanael do, “Ingkuo ko do kotutun dogo'?” ka. Simba no i Jesus do, “Poguhu i' do nokoikot do momohoou diau i Philip, nokito ku iziau do id susut do kazu fig.”

⁴⁹Simba no i Nathanael do, “Oi Rabbi, iziau no i Tanak do Kinoingan, iziau no i laja' do Israel.”

⁵⁰Simba no i Jesus do, “Otumbazaan ko sabap no do minoboos zou do: nokito ku iziau do poususut do kazu fig. Kokito ko i' mai' di hobi po ngaavi' ginazo do mantad diho'.”

⁵¹Om poboos no vagu' isido do, “Poihoon ku iziau totoopot, do kokito ko mai' do surga do poingivang, om i tasab ngaavi' di Kinoingan do minsavat om sumondot doid di tanak do tuhun.”

John 2

¹Ontok di tadau kumotuhu kiva do matod doiho' id Cana id Galilee. I tina' di Jesus nga' doiho',

²om i Jesus om i mokiki'ia' ngaavi' dau nga' naahap nogi'.

³Om kooviai no izioho' do anggur, tu' ii nopo anggur ngaavi' i nokotounda' montok di kalamazan nga' naavi' no, om poboos no i tina' di Jesus doid disido do, “Aiso no do anggur dioho'.”

⁴Poboos no i Jesus do, “Oi tondu', nunu o pokionuon nu mantad dogo'? Au' po noikot o jaam ku.”

⁵Poboos no i tina' disido doid di suupu ngaavi' do, “Maan no diozu o nunu noopo o pobooson dau diozu.”

⁶Kiva do onom kakanan do poinsumpak doiho', i gunoon do pomohiungan i koubasan do Johudi ngaavi': Iso' nopo dii nga' kosuang o duvo ngoopod toi tohu ngoopod galon.

⁷Poboos no i Jesus doid di suupu ngaavi' do, “Suangai do vaig iho' kakanan ngaavi'.” Dadi' suangai no dioho' ii do somok no do kahabai.

⁸Dadi' poboos no isido doid dioho' do, “Sogoo' nodii diozu om oviton no doid di buu'an do kalamazan.”

⁹Maai no dioho' ii; kinamai no di buu'an do kalamazan dii i vaig om navahiu no ii do anggur. Au' isido nokoiho do mantad nomb_{oo} ii — nga' nokoiho i suupu ngaavi' i minanagou di vaig — hoovo' nodii di buu'an do kalamazan dii i minanansavo

¹⁰om poboos no do, “Iisai-isai nopo nga' poposuung po haid do anggur tavasi' om angaavuk podii i tomb_{uhui} ngaavi' om ii nogi' dii i okuang o vinasii' o posuungon; nga' iziau nopo nga' poopio' nu po haid i anggur tavasi' gisom i' do baino.”

¹¹Iti no i tandra' di Jesus do kumoisoi' nogi': iti nopo nga' doiho' id Cana id Galilee. Pinointahang disido o kob_{ontugan} dau, om notumb_{azaan} disido i mokiki'ia' ngaavi' dau.

¹²Kahapas iti, ugad no isido do doiho' id Capernaum miampai di tina' dau om di tobpinai ngaavi' dau do kusai om di mokiki'ia' ngaavi' dau, nga' tuminind_{ooi} izioho' do doiho' do piipio no tadau.

¹³Ontok nopo di osomok no i Pamakanan do Kinahapasan do Johudi ugad no i Jesus doid Jerusalem,

¹⁴om kokito no disido o tuhun ngaavi' do id Panamb_{azangan} Tagazo dii do papadagang do sapi', kamb_{ing} b_{iri}'-b_{iri}' om tomb_{ohog} asang, om songind_{ikau} doiho' i popopoohon ngaavi' do usin.

¹⁵Ponoodo no isido do papasut mantad dukug, uzazango' no disido izioho' saviavi' do papahabus mantad di Panamb_{azangan} Tagazo, kaampai no i sapi' om kamb_{ing} b_{iri}'-b_{iri}', potovuko' no dau i usin di popopoohon ngaavi' do usin, om tinggongoo' no dau i mija' dioho'

¹⁶om poboos no doid di papapadagang ngaavi' do tombohog asang do, “Pohobuso' ngaavi' iti do mantad doiti' om kada' dodizo' do pitomuvan o hamin di Tama' ku.”

¹⁷Dadi' kosoou no di mokiki'ia' ngaavi' dau i boos ngaavi' do poinsuat id buuk tob̄itua do: “Mindab-sindab po o kohizaban ku montok do hamin nu.”

¹⁸Sampalag no i Johudi ngaavi' om poboos no do, “Nunu o tanda' do pokitanan nu dagai do apatut ko do mimang do miaga diti?”

¹⁹Simba no i Jesus do, “Vuzaso' no iti Panambazangan Tagazo, om id daasom tohu tadau tuidongon ku vagu' iti.”

²⁰Simba no i Johudi ngaavi' do, “Apat ngoopod om onom toun do minonuidong diti Panambazangan Tagazo: kaanu ko do monuidong diti do tohu no tadau?”

²¹Nga' minoboos isido do kokomoi di Panambazangan Tagazo do i i' tinan dau,

²²om kotungag nopo i Jesus do mantad poimpatai, kosoou no di mokiki'ia' ngaavi' dau do nokoboos isido diti, om kotumbazaai no izioho' di buuk tob̄itua om nunu i noboos haid disido.

²³Ontok di potindooi isido do id Jerusalem montok do kalamazan do Pamakanan do Kinahapasan ogumu' o nongotumbazaan doid ngaan disido ontok di kokito dioho' i tanda' ngaavi' di nimaan disido,

²⁴nga' nokoiho i Jesus do saviavi' tuhun om au' di pinapahansan dau sondii' doid dioho';

²⁵tu' au' isido insan do momoguno do katahangan kokomoi do iisai noopo; koiho isido do nunu o id pomusaavan do tosoosonguhun.

John 3

¹Kivaa songuhun Pharisee punganan do i Nicodemus, songuhun huguan do Johudi,

²i minikot doid di Jesus do doungosodop om poboos no do, “Oi Rabbi, nokoiho zikoi do mongingia' ko i nokoikot mantad Kinoingan; tu' aiso i' do kaanu do mimang di tanda' ngaavi' i nimaan nu nung okon no ko' miampai disido o Kinoingan.”

³Simba no i Jesus do: “Poihoon ku iziau totootopot, do aiso i' do songuhun do kokito do kopomolintaan do Kinoingan do au' no ohodi' do mantad savat.”

⁴Poboos no i Nicodemus do, “Ingkuo dii do ohodi' vagu' o tuhun di nohoing no? Kaanu po naku isido do sumuang vagu' doid pagaganakan om ohodi' no vagu?”

⁵Simba no i Jesus do: “Poihoon ku iziau totootopot, do aiso i' kaanu sumuang do id kopomolintaan do Kinoingan do au' no ohodi' maza' do vaig om di Spiritu;

⁶nunu i nohodi' do tonsi nga' doun tonsi; nunu i nohodi' di Spiritu nga' doun spiritu.

⁷Kada' kosuvazai do moboos zou do: ‘Mositi' ohodi' ko do mantad savat.’

⁸Sumuugi' o tongus doid noonomboo o kaanangan dii; koongou ko do tuni dii, nga' au' ko kaanu do popoiho do mantad id nomboo ii toi id nomboo o pakaazan dii. Ingkaa nogi' doid iisai-isai i ohodi' mantad di Spiritu.”

⁹Uot no i Nicodemus do, “Ingkuo dii do adadi ino'?”

¹⁰Simba no i Jesus do, “Iziau no i Mongingia' do Israel om au' ko i' nokoiho do kokomoi ngaavi' diti!

¹¹Poihoon ku iziau totootopot, do ii-ii no i noihaan dotokou o booson dotokou om ii-ii no i nokito dotokou o sosion dotokou om nga' tuhun kou i' ngaavi' i au' monoimo di kososian dagai.

¹²Nung au' kou nopo otumbazaan dogo' do ontok moboos zou doid diozu kokomoi do nunu i doun pomogunan, ingkuo kou dii do otumbazaan dogo' do ontok moboos zou kokomoi do nunu i doun surga?

¹³Aiso po do nokoongoi doid surga suvai ko' i songuhun i minikot mantad surga, i Tanak do tuhun;

¹⁴miaga di Moses tu' pinopoinsavat di vuhanut do doiho' id kotogisan, ingkaa nogi' i Tanak do tuhun do maan poinsavato'

¹⁵mooi do iisai nopo i otumbajaan nga' kaanu mai' do koposizon selajul id disido.

¹⁶Tu' ingkaa no o Kinoingan do gumininavo do pomogunan: pinataak disido i Tanak tontoisoon dau, mooi do iisai nopo i otumbajaan disido nga' au' mai' apatai nga' kaanu mai' do koposizon selajul.

¹⁷Tu' pinougad do Kinoingan i Tanak dau doid pomogunan do okon ko' mombisala' do pomogunan, nga' mooi do maza' disido atampasi no daa o pomogunan.

¹⁸Aiso i' do songuhun i otumbajaan doid disido do maan bisalao'; nga' iisai noopo i au' otumbajaan nga' nobisala' no haid, tu' au' otumbajaan o tuhun diho' doid Ngaan di Tanak tontoisoon do Kinoingan.

¹⁹Om Kopombisalaan nopo dino nga': sundung i' ma do nokoikot no doid pomogunan i ninavau nga' minomih'i' o tuhun do kotuvangan ko' i ninavau tu' angalaat o koimaan dioho'.

²⁰Om otopot no, do iisai nopo i mimang di kahasa' nga' abaazatan di ninavau om modihui mantad dii, mooi do au' di oimbuhazan o koimaan ngaavi' dau;

²¹nga' iisai nopo i mimang di totopot nga' mintahang doid ninavau, mooi do nunu nopo i maan disido nga' kointahang kozo do noimaan doid Kinoingan."

²²Kahapas nopo iti, ugad no i Jesus miampai di mokiki'ia' ngaavi' dau do doiho' id uvang do Judaea, om tindooi no doiho' do miampai dioho' om minomodsu'.

²³I John nga' minomodsu' nogi' do doiho' id Aenon id doos do Salim, tu' ogumu' o vaig do doiho' om minodidikot doiho' o tuhun ngaavi' om nongopodsu'.

²⁴Tu' au' po notolungku' i John.

²⁵Om kadadi no o pibaasan do id piahatan di piipio mokiki'ia' di John om songuhun Johudi kokomoi do adat do kopomohidangan,

²⁶dadi' ugad no izioho' doid di John om poboos no do, “Oi Rabbi, ii nopo tuhun i miampai haid diau do doihuu' id soboong do bavang Jordan, i tuhun di sinasi' nu, nga' maamaso nogi' momodsu' do baino, om modidikot doid disido o tuhun ngaavi'.”

²⁷Simba no i John do, “Aiso i' do songuhun do kaanu monoimo do nuununu, nung okon no ko' pinataak ii do mantad surga.

²⁸“Iziozu sondii' nga' kaanu sumasi' dogo', do nokoboos zou do, ‘Okon i' ko' i Kristus zou; Izou nopo nga' i songuhun i sinuu' do moguhu disido.’

²⁹“Ii no i manansavo i poinsanganu di sovoon, nga' ii nopo tambahut di manansavo, i poingkakat do doiho' om mokinongou disido, nga' oponu' do kounsikaan do ontok koongou do ohou di manansavo. Iti no i kounsikaan i topiumanan ku, om poinggonop nodii ii.

³⁰Mositi' gumazo isido, nga' izou nopo nga' mositi' do numini'.

³¹Ii nopo mikot do mantad id savat nga' id savat do saviavi'; ii nopo doun pomogunan nga' poimpomogunan isido om moboos isido do id kalaalahano' do doun pomogunan. Nga' ii nopo mikot mantad surga

³²nga' sumasi' doid nunu i nokito om noongou dau, nga' aiso i' do songuhun do monoimo di kososian dau;

³³ii nopo monoimo do kososian disido nga' manaak do katahangan do otopot o Kinoingan,

³⁴tu' ii nopo i sinuu' do Kinoingan nga' moboos di boos ngaavi' do Kinoingan, tu' onuan do Kinoingan isido di Spiritu miampai do aiso gontob.

³⁵Guminavo di Tanak i Tama' om pinahansan dau o nunu noopo doid hongon disido.

³⁶Iisai nopo i otumbazaan doid di Tanak nga' kikoposizon selajul, nga' iisai nopo i mada' do otumbazaan di Tanak nga' au' i' kokito do koposizon: tumimpon doid disido i kohohodong do Kinoingan.”

John 4

¹Koongou nopo di Jesus do noihaan di Pharisee ngaavi' do ogumu' o mokiki'ia' do dodizon om podsuon disido ko' i' John —

²sundung i ma do totopot nopo nga' ii i' mokiki'ia' ngaavi' dau o minomodsu', om okon ko' i' Jesus sondii' —

³tongkizad no isido do Judaea om poguhiai no doid Galilee.

⁴Nga' mositi' do kavaza' isido do uvang Samaria.

⁵Id tindahanon dau, koikot no isido doid kakaḍazan do Samaria i pungaanan do Sychar, i id somok do tana' i pinataak di Jacob doid di tanak dau i Joseph.

⁶Doiho' no i toobong di Jacob om iikau no i Jesus id doos di toobong, tu' nouzan kozo isido doid pinamanaan dau. Ontok nopo dii nga' kuang hobi do jaam koopod om duvo do doundadau.

⁷Koikot nopo o songuhun tonḍu' do Samaria do sumagou do vaig, poboos no i Jesus doid dosido do, “Onuai zou po do inumon.”

⁸Nokougad do doiho' id kakaḍazan i mokiki'ia' ngaavi' dau do minongoi pomohi do takanon.

⁹Poboos no doid disido i tonḍu' do Samaria do, “Iziau nopo nga' Johudi. Nookuo nodii tu' mokianu ko dogo' do inumon tu' tuhun Samaria?” — Totopot nopo nga' au' i' monongkisamo do tuhun Samaria o Johudi.

¹⁰Simba no i Jesus doid dosido do: “Nung nokoiho ko po daa do nunu i pataakon do Kinoingan om iisai i maso moboos doid diau do, ‘Poinumo' zou po,’ ka, nga' iziau i' daa i mokianu dii, om oonuan ko i' daa disido do vaig poimpasi.”

¹¹Simba no i tonḍu' do, “Oi Tuan, aiso do sasagou nu, om aahom iho' toobong: ingkuo ko dii do kasagou do vaig poimpasi diti?”

¹²Agaagazo ko po naku ko i' tama' dagai i Jacob, i minanaak dagai diti toobong om i mininum sondii' do mantad diti miampai di tanak kusai ngaavi' dau om di sapi' ngaavi' dau?"

¹³Simba no i Jesus: "ii nopo monginum diti vaig nga' tutuuvan po vagu';

¹⁴nga' ii nopo monginum do vaig i taakon ku nga' au' nodii tutuuvan po: ii nopo vaig i taakon ku disido nga' dumadi doid disido do tovud do vaig i sumimpuhak, kumaa doid koposizon selajul."

¹⁵Poboos no i tondu' do, "Oi Tuan, onuai zou do vaig dino do tokuudi' no mooi do au' zou nodii tutuuvan po toi ko' mikot vagu' do doiti' do sumagou."

¹⁶Poboos no i Jesus doid dosido do, "Ngozo' hoovo' i savo nu om gumuhi' no do doiti'."

¹⁷Simba no i tondu' do, "Aiso i' do savo ku." Poboos no i Jesus doid dosido do, "Otopot no i boos nu do, 'Aiso i' do savo ku,' ka nu,

¹⁸tu' sundung potuu do himo no haid tuhun do nakasavo diau nga' ii nopo miampai diau do baino nga' okon i' ko' savo nu. Pointopot ngaavi' i noboos nu."

¹⁹Poboos no i tondu' dii do, "Oi tuan, okito ku do profeta ko.

²⁰Suminamba i taki-aki dagai doid konuhuan diti, sundung i' ma do minoboos ko do doihuu' id Jerusalem i tizonon do apatut o tuhun do sumamba."

²¹Poboos no i Jesus: "Kotumbazaai no dogo', oi tondu', tu' mikot nodii o jaam do sumamba kou di Tama' do okon ko' doid konuhuan diti toi ko' doiho' id Jerusalem.

²²Iziozu nopo nga' sumamba di nunu i au' diozu noihaahaan; nga' izikoi nopo nga' sumamba di noihaan no dagai, tu' koponomposizan nopo nga' mikot mantad Johudi ngaavi'.

²³Nga' mikot nodii o jaam — totopot nopo nga' doiti' no iho' — do sumamba mai' i susumamba ngaavi' totopot di Tama' doid spiritu om katapatan: tu' miaga no diho' i susumamba do iumon di Tama'.

²⁴Kinoingan nopo nga' spiritu, om iisai nopo i sumamba nga' mositi' sumamba doid spiritu om katapatan.”

²⁵Poboos no i tondu' doid disido do, “Nokoiho zou do mikot i Messiah — komozon do, i Kristus; om koikot po isido, polotion i' mai' disido o saviavi'.”

²⁶Poboos no i Jesus do, “Izou no ino', izou i maso monongkiboos diau.”

²⁷Ontok no diti do koguhi' no i mokiki'ia' ngaavi' disido om nosuvazan izioho' do nokokito disido do maso monongkiboos do songuhun tondu', nga' aiso dioho' do minuot do, “Nunu o pokionuon nu do mantad dosido?” toi ko', “nunu o booson nu doid disido?”

²⁸Povihio' no di tondu' i tunsina' do sagaan dau om agab-agab no do guminuhi' doid kakadazan do popoiho do tuhun ngaavi' do,

²⁹“Kanou mongoi intong di tuhun i pinopoiho dogo' do saviavi' i nimaan ku; Isido nodii ma naku i Kristus?”

³⁰Nokopogovit iti di tuhun ngaavi' do huminabus di kakadazan om pamanau no do mintutuk disido.

³¹Do naamot dii, unsubo' no di mokiki'ia' ngaavi' dau isido do, “Oi Rabbi, imang po akan”;

³²nga' poboos no isido do, “Kivaa i' do takanon i akanon ku i au' diozu oihaan.”

³³Dadi' pogibooboos nodii i mokiki'ia' ngaavi' do, “Kivaa dii naku do minogovit disido do takanon?”

³⁴Poboos no i Jesus do: “Takanon ku nopo nga' mimang di hizab di songuhun i minonuu' dogo', om do momongo di kalaja' dau.

³⁵Okon naku ko' kiboobooson kou do: ‘Apat po vuhan om pangamatan nodii?’ ka. Nga' avasi' do poihoon ku iziozu, intong kou do posoihi' diozu, intangai no iho' pongumaan; ongopuak no ngaavi', songindansaan no do omoton!

³⁶Maamaso no do balazan do gaji dau i mongongomot, maso no isido mogovit do tuva' do montok kopoloson selajul, mooi do sompimunsikou i manananom om i mongongomot.

³⁷Tu' kosudong do doiti' i boovihan do: Songuhun o papasasad, i suvai o mongomot;

³⁸pinougad ku iziozu do mongomot do tomaton di okon ko' binuvat diozu. Vokon i' o minoobuvat dii om iziozu i' o noumbosian do binuvatan dioho'."

³⁹Ogumu' o tuhun Samaria do id kakadazan dii do notumbazaan disido sabap no do vinakas di boos ngaavi' kasasian di tondu' do ontok minoboos do, "Pinosunud dogo' disido o saviavi' i nimaan ku."

⁴⁰Kointutuk nopo disido i tuhun ngaavi' do Samaria, pokiinsian no izioho' disido do tumindooi isido miampai dioho'. Tindooi no isido do duvo tadau, om

⁴¹ogumu' po vagu' o notumbazaan disido sabap no do vinakas di boos ngaavi' do noboos disido doid dioho';

⁴²om poboos no izioho' doid di tondu' do, "Do baino, okon nodii ko' otumbazaan zikoi sabap no do nunu i noboos nu doid dagai; nokoongou zikoi no sondii' disido om nokoiho zikoi do totootopot do isido no i Mananampasi do pomogunan."

⁴³Katahib nopo i duvo tadau, tongkizad no i Jesus do pinakaazan doid Galilee.

⁴⁴Tu' isido no sondii' i minoboos do au' i' pantangon o songuhun profeta do id kakadazan do kinoizonon dau sondii'.

⁴⁵Ontok nopo do koikot isido doid Galilee, tinoimo tavaavasi' do tuhun Galilee isido, tu' nongokokito do saviavi' i nimaan disido do id Jerusalem di ontok kiva kalamazan i notindapou nogi' dioho'.

⁴⁶Ugad no vagu' isido doid Cana id Galilee, i kinoizonon do pinapavahiu isido do vaig do duminadi do anggur. Om kivaa songuhun upisol i kitanak kitoluo do doiho' id Capernaum;

⁴⁷koongou nopo disido do nokoikot no i Jesus doid Galilee mantad Judaea, ugad no isido om pokiinsian no disido do mikot do momohingos di tanak dau, i maamaso no do mogimpapatai.

⁴⁸Poboos no i Jesus doid disido do, “Au' ko i' otumbazaan sahagi-ngau' kokito ko po do tanda' om koimazaan ngaavi'!”

⁴⁹Simba no i upisol dii do, “Oi Tuan, ikot no do poguhu i' do apatai i tanak ku.”

⁵⁰Poboos no i Jesus do, “Uhi' no, apasi i' mai' i tanak nu.” Notumbazaan di noboos di Jesus i tuhun om pamanau no do minuhi';

⁵¹om di kakaal po isido do id tindahanon, tukao' no isido di suupu ngaavi' dau i kiabal do napasi no i tanak disido.

⁵²Uoto' no dau izioho' do di songian i tanak do tuminimpuun do notibanasan. Om simba no izioho' do, “Nohinganganan isido do mantad toluo dau di koniab di jaam koiso' doungeadau.”

⁵³Koihaai no di mohoing do ontok timpu diho' no do minoboos i Jesus do, “Apasi i' mai' i tanak nu”; om kotumbazaai no isido om saviavi' puu do paganakan dau.

⁵⁴Tanda' kavavagu kumoduvo nopo diti, nga' i nimaan di Jesus ontok di guminuhi' isido mantad Judaea pakaazan doid Galilee.

John 5

¹Kahapas nopo ii, kivaa do kalamazan do Johudi, om ugad no i Jesus doid Jerusalem.

²Do doiho' id Jerusalem, kivaa do botung pungaanan do Bethesda do id boos do Hebrew id doos di Botung Doumba' i kivaa do himo hamin kinaakapa';

- ³om songinsusut nopo dii nga' tuhun togumu' i kitoluo, i nobohou, i nokimpo' om i napatai o sampapas tinan — songingandad do ohinggu' i vaig;
- ⁴tu' kitimpu do mikot doid botung dii i tasab do Kinoingan, om ohinggu' no i vaig, om ii nopo kopoguhu do katabung doid vaig dii do ontok ohinggu' ii nga' ohingasan do nunu nopo i toluo dau.
- ⁵Kivaa songuhun do doiho' dii do kitoluo do tohu ngoopod om vahu' toun no o hinaid,
- ⁶om kokito nopo di Jesus isido do poinhuvi doiho' om koihaai dau do ahaid no isido dii do poingkaa nopo, poboos no isido do, “Mimang ko naku do ohingasan ko?”
- ⁷Simba no i tuhun kitoluo do, “Oi Tuan, aiso songuhun do popoobug dogo' do doiho' id botung do ontok ohinggu' iho' vaig; om ontok do maso ku pakaazan do doiho', doiho' no o songuhun nokopoguhu dogo' do nakatabung.”
- ⁸Poboos no i Jesus do, “Tungag no, onuo' ino tikam toodopon nu om mamananau no.”
- ⁹Kohingasai no tuutulus o tuhun dii om onuo' no dau i tikam dau om pamananau no. Nga' tadau nopo dii nga' nokoontok do tadau Sabbath,
- ¹⁰dadi' poboos no doid di tuhun nohingasan i Johudi ngaavi' do, “Tadau Sabbath iti; au' ko i' pakavasaon do mogovit dino tikam toodopon nu.”
- ¹¹Simba no isido do, “Nga' minoboos i tuhun i minomohingos dogo' do, ‘Onuo' ino tikam nu om mamananau no,’ ka.”
- ¹²Uot no izioho' do, “Iisai o tuhun dino i minoboos diau do, ‘Onuo' ino tikam nu om mamananau no,’ ka?”
- ¹³Au' i' nokoiho o tuhun dii do iisai ii, tu' nokoidu' no i Jesus do mantad doiho', tu' ogumu' o tuhun do doiho' dii.
- ¹⁴Au' no ahaid do mantad dii kasaamanai no di Jesus isido do id suang di Panambazangan Tagazo, om poboos no isido do, “Nohingasan ko nodii do

baino, kada' nodii pomiimidouso po, tu' alaalaat po dati' vagu' o koontok doid diau.”

¹⁵Guhi' no ii tuhun om poiho' no dau i Johudi ngaavi' do i Jesus i' i minomohingos dau.

¹⁶Sabap no do minimang isido do miaga ngaavi' diti do ontok tadau Sabbath do tuminimpun dii i Johudi ngaavi' do minonusa' di Jesus.

¹⁷Simba nopo di Jesus doid dioho' nga', “Kakaal i' di Tama' ku do kumalaja', om izou nga' kumalaja' nogi'.”

¹⁸Nga' hobi podii o kavaavakaso' do ginavo di Johudi ngaavi' do tipapamatai disido, tu' okon noopo ko' au' isido mamantang do tadau Sabbath nga' minama'ait nogi' do Kinoingan do i Tama' dau sondii' om minamadadi dau sondii' do miaga do Kinoingan.

¹⁹Simba no i Jesus doid dioho' do: “Poihoon ku iziozu totootopot do, doid dau sondii' do aiso i' taanu-anu di Tanak do mimang; ii-ii no tokito disido do maan di Tama' o taanu disido do mimang: om nunu nopo i maan di Tama' nga' maan nogi' di Tanak.

²⁰Tu' guminavo di Tanak i Tama' om popokito disido do nuununu nopo i maan dau sondii', om pokitonon po mai' dau isido di hobi po ngaavi' ginazo ko' mantad ngaavi' diti, i kalaja' ngaavi' do kopopotigog mai' ngaavi' diozu.

²¹Tu' miaga di Tama' tu' popotungag di nangapatai om manaak dioho' do koposizon, ingkaa nogi' i Tanak do manaak do koposizon doid iisai noopo i pihion dau;

²²tu' au' i' mombisala' i Tama' do iisai-isai; nakataak no disido doid di Tanak o saviavi' kopombisalaan,

²³mooi do mamantang nodii di Tanak o saviavi' miaga nopo do mamantang izioho' di Tama'. Iisai nopo i au' mamantang di Tanak nga' au' nogi' mamantang di Tama' i pinopougad disido.

²⁴Poihoon ku iziozu totootopot do, iisai nopo i mokinongou di boos ku ngaavi'; om otumb**u**zaan doid di songuhun i pinopougad dogo'; nga' kikoposizon selajul; au' i' oovit doid kopomb**u**salaan tu' nakavaza' no do mantad kapatazon kumaa doid koposizon o tuhun miaga diho'.

²⁵Poihoon ku iziozu totootopot, do mikot nodii i jaam — totootopot nopo nga' doiti' no ii — do mokinongou mai' di ohou di Tanak do Kinoingan i nangapatai om saviavi' i koongou dii nga' apasi mai'.

²⁶Tu' miaga di Tama' tu' kikoposizon doid dau sondii', ingkaa nogi' do nakapanaak isido di Tanak do koposizon doid disido sondii';

²⁷om, sabap no do Tanak isido do tuhun, do nakapanaak dii disido do kuasa' do momb**u**sala'.

²⁸Kada' kosuvazai diti, tu' mikot nodii o jaam do tumongkizad mai' do hobong dioho' i nangapatai do ontok koongou do ohou disido:

²⁹ii nopo sontob nokoimang di tangavasi' nga' tumungag mai' doid koposizon; om ii nopo sontob nokoimang do tangalaat nga' tumungag mai' do maan **u**salao'.

³⁰Aiso i' do taanu ku do mimang do soosondii'; kopomb**u**sala' zou noopo miaga di pinotuduk dogo' do momb**u**sala', om kopomb**u**salaan ku nopo nga' otuhid, tu' okon ko' hizab ku sondii' o iumon ku nga' hizab i' disido i minonuu' dogo'.

³¹Nung sumasi' zou do montok dogo' sondii', nga' au' i' otopot i kososian ku;

³²nga' kivaa i' do sasi' do suvai i moboos do id koobian ku, om koiho zou do otopot i kososian dau.

³³Pinopougad kou do susuu'on doid di John, om minanaak isido do kososian doid di katapatan —

³⁴okon i' ko' humansan zou do kososian do tuhun; au', moboos zou diti do montok do koponomposizan diozu.

³⁵I John nopo nga' i titiu i miisikit om maababang, om naanangan kou do munsikou do naamot nopo di ninavau i pinataak dau.

³⁶Nga' hobi po ginazo do kososian ku ko' i di John: ii kalaja' ngaavi' i pinataak di Tama' doid dogo' do maan tuhuko', kalaja' ngaavi' diho' maan ku sumasi' do sinuu' zou di Tama'.

³⁷Suvai ko iho', manaak do kososian sondii' doid dogo' i Tama' i minonuu' dogo'. Au' kou i' insan nokoongou do ohou dau, au' kou insan nokokito do okuukuo isido,

³⁸om au' i' kotindooi i boos disido doid diozu tu' au' kou otumbazaan doid di songuhun i sinuu' dau.

³⁹Inoboson diozu i buuk tob̄itua, tu' otumbazaan kou do kaanu kou do koposizon selajul doid dii; nga' buuk tob̄itua i' ngaavi' diti i sumasi' dogo',

⁴⁰nga' impio i' do au' kou mikot doid dogo' do monoimo do koposizon!

⁴¹Kobontugan nopo do tuhun nga' aiso i' do montok doid dogo'.

⁴²Suvai ko' iho', nokoiho zou kozo diozu: aiso i' do koginavaan do Kinoingan doid suang diozu.

⁴³Minikot zou doid ngaan di Tama' ku om au' kou i' monoimo dogo'; nga' nung kivaa mikot do id ngaan dau sondii', toimoon i' diozu isido.

⁴⁴Ingkuo kou dii do otumbazaan, do mogium kou i' do kobontugan do mantad tiso' om tiso' om au' kou i' opusou di kobontugan i mikot mantad di Kinoingan i ii'iso' no?

⁴⁵Kada' kou pomusoou do papahasa' zou diozu do id dumbangan di Tama': huminansan kou di Moses, om i Moses i mai' o pakahasa' diozu.

⁴⁶Nung totoopot kou do otumbazaan disido tantu' no do otumbazaan kou nogi' dogo', tu' kokomoi i' dogo' i sinuat dau;

⁴⁷nga' nung au' kou nopo otumbazaan do nunu i sinuat dau, ingkuo kou nodii do otumbazaan do nunu i binoos ku?"

John 6

¹Kahapas nopo iti, soboong no i Jesus di Daat Galilee — toi Tiberias —

²om ogumu' o tuhun do tuminanud disido, tu' nongoimazaan di tanda' ngaavi' i nimaan disido do minomohingos di kitoluo.

³Takad no i Jesus di nuhu om iikau no doiho' miampai di mokiki'ia' ngaavi' dau.

⁴Oluai no om oikot no i kalamazan Pamakanan do Kinahapasan do Johudi.

⁵Kotiangog nopo, nga' kokito no di Jesus o tuhun togumu' do minsomok om poboos no i Jesus doid di Philip do, “Id nomboo o bohizan dotokou do louti do paakanan diti tuhun ngaavi'.”

⁶Minoboos isido diti do monginam noopo di Philip; tu' nokoiho isido sondii' do nunu i maan dau.

⁷Simba no i Philip do, “Au' i' kogoogonop o duvo ngaatus dinarius do pomohi do toniinian po toi izioho' do songuhun.”

⁸Poboos no o songuhun di mokiki'ia' ngaavi' disido, i Andrew, i tobpinai di Simon Peter do,

⁹“Kivaa tanak doiti' do kivaa himo louti om duvo tinan sada', nga' nunu dii iho' do maan pogibooboogizo' do tuhun togumu'?”

¹⁰Poboos no i Jesus doid dioho' do, “Suu'o' miikau iho' tuhun ngaavi'.” Oombung o sakot do doiho' dii, dadi' iikau no i tuhun ngaavi' i kiginumu' do himo ngoibu o kusai.

¹¹Dadi' onuo' no di Jesus i louti, ponongkotohuod no, om potikido' no ii doid di songindikau do doiho'; dadi' ingkaa nogi' o nimaan disido doid di sada', do pinopintikid dii do gisom i' do nogonop izioho'.

¹²Kovizau nopo izioho' do makan, poboos no isido doid di mokiki'ia' ngaavi' dau do, “Puuvo' nodii diozu iho' nongoohu' mooi do aiso nodii do toubat.”

¹³Dadi' puuvo' no dioho' ii om nokoponu' po do opod om duvo balatak tagazo o kinoohuan di takanon do himo o louti huvong.

¹⁴Kokito nopo di tanda' i noimaan disido i tuhun ngaavi', poboos no izioho' do, “Totoopot no do i profeta iti i mikot doid pomogunan.”

¹⁵Koihaai nopo di Jesus do miaga ko' mikot izioho' do mononsog do mogovit dau do dodizon do laja', pogidu' no isido soosonguhun do pinakaazan doid konuhuan.

¹⁶Di kosodopon dii, ugad no i mokiki'ia' ngaavi' do doiho' id tisan di daat

¹⁷om sakai no do padaau do pakaazan doid Capernaum i id soboong di daat. Otuvong nodii om au' po nokoikot doid dioho' i Jesus.

¹⁸Modtongus do topuod, om i hakun do daat nga' mimang puod.

¹⁹Kivaa no do tohu toi apat batu izioho' do momosi' di padaau do ontok kokito dioho' i Jesus do manau-panau do id soibau do daat om mintutuk di padaau. Nongoosizan izioho',

²⁰nga' poboos no isido do, “Izou i' iti. Kada' koosizai.”

²¹Songintounda' izioho' do papasakai disido doid padaau, om tuutulus do kadapit no ii doid tisan daat di ngozon dioho'.

²²Di tadau suminusuut, kokito no di tuhun togumu' i tuminimpon do doiho' id soboong do ii'iso' no o padaau do doiho', om do au' i' suminakai di padaau i Jesus do miampai di mokiki'ia' ngaavi' dau nga' nosondii'an i' do minugad i mokiki'ia' ngaavi' dau.

²³Nga' kivaa do padaau ngaavi' suvai nongokoikot do mantad Tiberias, id somok di pinangakanan do louti.

²⁴Kokito nopo di tuhun ngaavi' do aino' doiho' i Jesus om i mokiki'ia' ngaavi' dau, sakai no izioho' do padaau ngaavi' dii om soboong no do pinakaazan doid Capernaum do mogium di Jesus.

²⁵Kokito nopo dioho' isido do doiho' id soboong, poboos no izioho' doid disido do, “Oi Rabbi, di songian ko koikot doiti'.”

²⁶Simba no i Jesus do: “Poihoon ku iziozu totootopot do, mogium kou dogo' do okon ko' sabap do nokokito kou di tanda' ngaavi' nga' sabap do nongovizau kou do nakaakan di louti.

²⁷Kada' kou pakalaja' montok do takanon au' kataan, nga' pakalaja' no montok do takanon kataan montok do koposizon selajul, i pataakon mai' di Tanak do tuhun doid diozu, tu' i Tama', i Kinoingan sondii', o minananda' disido.”

²⁸Dadi' poboos no izioho' doid disido do, “Nunu di i mositi' do maan dagai nung maan no dagai i kalaja' i ponuu'an do Kinoingan?”

²⁹Simba no i Jesus doid dioho' do, “Ingkaa do mimang do kalaja' montok do Kinoingan: mositi' do otumbazaan kou doid di songuhun i sinuu' disido.”

³⁰Dadi' poboos no izioho' do, “Nunu di o tanda' do pokitanan nu doid dagai, mooi do otumbazaan zikoi diau? Nunu dii o kalaja' do maan nu?

³¹Minangakan do manna id kotogisan i taki-aki dagai; miaga di poinsuat id buuk tob̄itua do: Nonuan disido izioho' do louti akanon do mantad surga, ka.”

³²Simba no i Jesus doid dioho' do, “Poihoon ku iziozu totootopot do, Okon i' ko' i Moses i minanaak diozu do louti mantad surga, i Tama' ku i' o manaak diozu do louti mantad surga, i louti totopot;

³³tu' louti nopo do Kinoingan nga' i louti i mikot mantad surga om i manaak do koposizon do id pomogunan.”

³⁴Poboos no izioho' do, “Oi tuan, onuai zikoi no tomoimo do louti dino.”

³⁵Simba no i Jesus doid dioho' do, “Izou no i louti do koposizon. Ii nopo mikot doid dogo' nga' au' nodii hoohouson po; om ii nopo otumbazaan dogo' nga' au' nodii tuutuuvan po.

³⁶Nga', miaga di noboos ku diozu, do kokito kou dogo' om kakaal i' do au' kou otumbazaan.

³⁷Saviavi' i taakon dogo' di Tama' nga' mikot mai' doid dogo'; om iisai nopo i mikot doid dogo' nga' tantu' no do au' ku i' tohikudan,

³⁸tu' nokoikot zou mantad surga, do okon i' ko' mimang do hizab ku sondii', nga' mimang di hizab disido i minonuu' dogo'.

³⁹Om ii nopo hizab disido i minonuu' dogo' nga' do aiso daa do atagak di saviavi' i pinataak dau doid dogo', nga' do potungagon ku daa ii do ontok tadau kohimpupuson.

⁴⁰Tu' ii nopo hizab di Tama' ku nga' iisai nopo i kotuubung di Tanak om otumbajaan no doid disido nga' kikoposizan selajul, om potungagon ku i' o tuhun dino do ontok tadau kohimpupuson.”

⁴¹Do naamot dii, au' navanangan disido i Johudi ngaavi', tu' nokoboos isido do, “Izou no i louti i nokoikot mantad surga.”

⁴²Poboos no izioho' do, “Iti no bo i Jesus dii, i tanak di Joseph, kotutun tokou di tama' om tina' dau. Ingkuo nodii isido do kaanu moboos do, ‘Minikot zou mantad surga?’ ka.”

⁴³Simba no i Jesus doid dioho' do, “Tood kou do mogikomi-komi.

⁴⁴Aiso i' do kaanu do mikot doid dogo' nung okon no ko' noovit isido di Tama' i minonuu' dogo', om tungagon ku i' mai' o tuhun dino do ontok tadau kohimpupuson.

⁴⁵Nokosuat ii doid buuk di profeta ngaavi' do, ‘Ongo'ia' i' mai' izioho' do Kinoingan;’ om iisai nopo i nokopokinongou di Tama'; om nokopinsingiho mantad disido nga' mikot doid dogo'.

⁴⁶Aiso i' songuhun do nokokito di Tama', suvai ko' isido no i minikot mantad Kinoingan: i nokokito di Tama'.

⁴⁷Poihoon ku iziozu totootopot, do iisai nopo i otumbajaan nga' kikoposizon selajul.

⁴⁸Izou no i louti do kopouloson.

⁴⁹Minangakan do manna id kotogisan i taki-aki diozu om nangapatai izioho';

⁵⁰nga' iti no i louti i mikot mantad surga, mooi do aakan do tuhun ii om au' dii apatai.

⁵¹Izou no i louti i poimpasi i nokoikot mantad surga. Iisai nopo i mangakan do louti diti nga' apasi selajul; om louti nopo do pataakon ku nga' i tonsi ku, montok koposizon do pomogunan.”

⁵²Dadi' timpuun nodii i Johudi ngaavi' do minogiuva-uva do, “Ingkuo dii do kaanu o tuhun diti do manaak dotokou do tonsi dau do akanon?”

⁵³Simba no i Jesus do: “Poihoon ku iziozu totootopot do, nung au' kou nopo mangakan do tonsi di Tanak do tuhun om au' monginum do zaa' dau, nga' aiso i' do koposizon id suang diozu.

⁵⁴Iisai nopo i mangakan do tonsi ku om monginum do zaa' ku nga' kikoposizon selajul, om tungagon ku isido do ontok tadau kohimpupuson.

⁵⁵Tu' tonsi ku nopo nga' i takanon totopot om zaa' ku nopo nga' i tinumon totopot.

⁵⁶Ii nopo mangakan do tonsi ku om monginum do zaa' ku nga' mamaamasi id dogo' om mamaamasi zou id disido.

⁵⁷Miaga dogo' tu' sinuu' di Tama' poimpasi, om kaanu zou do koposizon mantad di Tama', ingkaa no do iisai nopo i mangakan dogo' nga' kaanu nogi' do koposizon mantad dogo'.

⁵⁸Iti no i louti i nokoikot mantad surga, okon ko' miaga di louti i nakan di taki-aki dotokou: nangapatai no izioho', nga' iisai nopo i mangakan do louti diti nga' apasi mai' do po'o'ompus.”

⁵⁹Iti no o pino'ia' disido do id sinagog do doiho' id Capernaum.

⁶⁰Koongou nopo dioho' ii, ogumu' di tutumanud ngaavi' disido do minoboos do, “Au' ataanan o boos diti. Ingkuo nodii do otoimo iho'?”

⁶¹Nokoiho i Jesus do au' kotoimo i tutumanud ngaavi' dau do kokomoi dii om poboos no do, “Kakasou dii naku diozu iti?”

⁶²Ingkuo nung kokito kou di Tanak do tuhun do minsavat kumaa doid nontodonon haid dau?

⁶³I Spiritu no i manaak do koposizon, tonsi nopo nga' aiso i' do titaak. Boos nopo ngaavi' i nokoboos ku diozu nga' spiritu om koposizon.

⁶⁴“Nga' kiva do vookon diozu do au' otumbazaan.” Tu' nokoiho i Jesus do mantad timpuun i' do iisai i au' otumbazaan, om iisai i popotobus disido.

⁶⁵Poboos no vagu' isido do, “Iti no o sabap do nookuo tu' pinopoiho zou diozu do aiso i' do songuhun do kaanu mikot doid dogo' nung au' no isido pakavasaon di Tama'.”

⁶⁶Kahapas nopo iho', ogumu' di tutumanud ngaavi' disido do minogiduan disido om tuminood do tumanud disido.

⁶⁷Dadi' poboos no i Jesus doid di opod om duvo do, “Ingkuo kou iziozu, mogidu' kou nogi' naku?”

⁶⁸Simba no i Simon do, “Oi Tuhan, doid diisai dii o pakaazan dagai? Kiva do diau do boos do koposizon selajul,

⁶⁹om otumbazaan zikoi; om nokoiho zikoi do iziau no i Tobitua di Kinoingan.”

⁷⁰Simba no i Jesus do, “Okon naku ko' pinihi' ku iziozu, i Opod om Duvo? Nga' songuhun diozu nopo nga' logon.”

⁷¹Komozon nopo disido nga' i Judas i tanak di Simon Iscariot, tu' isido no i songuhun di Opod om Duvo, i popotobus disido.

John 7

¹Kahapas nopo iti douto' no di Jesus o Galilee; au' nakaanu isido do diminout do id Judaea, tu' mogium do lahan do mamatai disido i Johudi ngaavi'.

²Di osomok nodii ii tatau-kalamazan-tagazo do Tabernakel do Johudi,

³poboos no doid disido i tobpinai ngaavi' dau do, “Tongkizad no mantad doiti' om mugad no doid Judaea, mooi do i mokiki'ia' nu ngaavi' nga' kokito' nogi' di kalaja' ngaavi' i maan nu;

⁴tu' aiso i' do tuhun di mimang do oihaan kozo do tuhun ngaavi' do mogohimu do mimang id kohimuvan; nung mimang ko do miaga diti, apatut do popointahang ko daa diau sondii' doid pomogunan.”

⁵Tu' ii po tobpinai ngaavi' disido nga' aiso do kotumbazaan doid disido.

⁶Simba no i Jesus do, “Au' po noikot o timpu ku, nga' montok nopo diozu nga' soosongan noopo o timpu nga' koontok i'.

⁷Au' i' kaanu do abaazatan diozu o pomogunan, nga' abaazatan dogo' ii, tu' manaak zou do katahangan do alat o kalaja' ngaavi' dii.

⁸Ugad kou no soosondii' doid kalamazan dino: Au' zou i' mugad doid kalamazan diti, tu' montok nopo dogo' nga' au' po noikot o timpu.”

⁹Koboos nopo dau iho', timpoon no isido do id Galilee.

¹⁰Nga' kotongkizad nopo i tobpinai ngaavi' dau do minugad doid kalamazan dii, nga' ponongkiugad no isido, do okon ko' noihaan do tuhun nga' minogohimu' i'.

¹¹Mogium disido do doiho' id kalamazan dii i Johudi ngaavi': “Nomboo no isido?” ka dioho'.

¹²Ogumu' kozo o boos di tuhun togumu' do kokomoi disido. Vookon minoboos do, “Tuhun tavasi' isido;” nga' ii nopo suvai nga' minoboos do, “Okon, papalavong isido dotokou.”

¹³Nga' aiso i' do songuhun do moboos kokomoi disido do pointahang, tu' oosizan izioho' di Johudi ngaavi'.

¹⁴Ontok do piintangan do kalamazan dii, ugad no i Jesus doid Panambazangan Tagazo om timpuun no do mongia'.

¹⁵Nangatanganan i Johudi ngaavi' om poboos no do, “Ingkuo dii isido do miningsiho do mambasa'? Au' i' insan do no'ia' isido.”

¹⁶Simba no doid dioho' i Jesus do, “Kopongia'an ku nopo nga' okon ko' mantad dogo' sondii': nga' mikot ii do mantad songuhun i minonuu' dogo';

¹⁷Iisai nopo i pointounda' do mimang di hizab disido, nga' koiho mai' do mantad Kinoingan i kopongia'an ku ko' moboos zou montok dogo' sondii'.

¹⁸Ontok nopo do moboos o tuhun do kokomoi dau sondii', nga' mogium isido do kapantangan montok dau sondii'; nga' ontok nopo do mogium isido do kapantangan montok di minonuu' disido nga' otopot no isido om aiso i' kopomudutan disido.

¹⁹Okon naku ko' nonuan kou di Moses do Undang-undang? Nga' aiso tongosonguuhun diozu do minigit di Undang-undang! Nookuo nodii tu' ohizab kou do mamatai dogo'?"

²⁰Simba no i tuhun togumu' do, "Muhau ko! Iisai dii o mamatai diau?"

²¹Simba no i Jesus do, "Nokoimang zou do iso' kalaja', om noimazaan kou dii.

²²Sinuu' kou di Moses do migit do kootulan do koponunatan — do okon ko' disido do ponuu' dii, nga' maamantad po di komohoingan ngaavi' ii — om monunat kou do ontok Sabbath.

²³Dadi' nung kavasa' do sunatan o tuhun do ontok do Sabbath do mooi do atanud nodii i Undang-undang di Moses, nookuo nodii tu' ohodong kou dogo' do kopomohingos zou do songuhun do ontok do Sabbath?

²⁴Kada' kou pombisala' tumanud do nunu i tokito diozu; nga' pombisala' kou no tumanud di nunu i totopot."

²⁵Do naamot dii kiva'a do vookon di tuhun do Jerusalem do minoboos do, "Okon naku ko' iti no i tuhun i maan dioho' patazo' dii?"

²⁶Om doiti' isido diho', do okito do moboos, om aiso i' do kookomi dioho' doid disido! Otopot dii naku do nointutunan no di mongunguasa' ngaavi' do isido no i Kristus?

²⁷Nga' nokoiho tokou ngaavi' do mantad id nomboo isido, nga' ontok nopo do mintahang i Kristus, aiso i' do koiho do mantad nomboo isido."

²⁸Dadi', di maamaso i Jesus do mongia' id panambazangan Tagazo, haad no isido do: "Koiho kou dogo' om koiho kou do mantad nomboo o nontodonon

ku. Nga' okon i' ko' nopoizan zou do minikot: nga' otopot isido i minonuu' dogo'; au' kou i' nokoiho disido,

²⁹nga' koiho zou disido tu' mantad zou disido om isido no i minonuu' dogo'."

³⁰Dadi' mimang daa izioho' do mamagakom disido, nga' sabap no do au' po noikot o timpu disido do aiso dii do minamagakom disido.

³¹Nga', ogumu' di tuhun togumu', ii notumbazaan doid disido; minoboos izioho' do, "Ontok nopo do mikot i Kristus, manaak i' naku isido do hobi gumu' do tanga' ngaavi' ko' tuhun diti?"

³²Koongou nopo do tumongkop doid di tuhun ngaavi' o boos do miaga diti do kokomoi disido, pougado' no di Pharisee ngaavi' i maamata' do panambazangan tagazo do mooi pamagakom disido.

³³Dadi' poboos no i Jesus do: "Oduuk nopo o timpu ku miampai diozu; dadi' gumuhi' zou nodii mai' doid di songuhun i minonuu' dogo'.

³⁴Mogium kou i' mai' dogo' om au' kou i' mai' ko'ium dogo'; au' kou i' kaanu mikot doid nomboo zou."

³⁵Dadi' pogibooboos no i Johudi ngaavi' do, "Id nomboo dii o ngozon disido tu' au' tokou kaanu do mogium dau? Mugad dii naku isido doid di tuhun ngaavi' i nongokotongkop do id tuhun ngaavi' do Greek om mongia' do tuhun ngaavi' do Greek?"

³⁶Nunu di komozon disido do ontok moboos do, 'Mogium kou i' mai' dogo' om au' kou i' mai' ko'ium dogo'; au' kou i' kaanu do mikot doid nomboo zou,' ka?"

³⁷Di tadau touvi nodii, i tadau tagazo kozo di kalamazan, ingkakat no i Jesus om haad no do: "Iisai nopo i tutuuvan nga' ikot no doid dogo'!

³⁸Pohogooso' i otumbazaan doid dogo' do mikot om minum! Tu' ka di Buuk Tobitua: 'Humuzung mai' do mantad tunduundu' disido o hokos ngaavi' do vaig poimpasi.' "

³⁹Komozon nopo dau dii nga' i Spiritu i toimoon mai' di sontob otumbazaan disido; tu' au' po nakataak i Spiritu sabap au' po nabantug i' Jesus.

⁴⁰Vookon di tuhun togumu' i minokinongou minoboos do, “Otopot no do profeta isido,”

⁴¹om vookon minoboos do, “Isido no i Kristus,” om i suvai ngaavi' nopo nga' minoboos do, “Mantad dii naku do id Galilee i Kristus?”

⁴²Au' naku noboos id Buuk Tobitua do i Kristus nopo nga' mositi' no do sinakagon di David om mikot mantad Bethlehem, i kampung nontodonon di David?”

⁴³Dadi' au' di kopogituutumbozo' do kokomoi disido i tuhun ngaavi'.

⁴⁴Mimang daa do mamagakom disido o vookon, nga' aiso i' do songuhun dioho' do nakatama' do mamagakom disido.

⁴⁵Guhi' no i maamata' ngaavi' doid di huguan ngaavi' do padri' om doid di Pharisee ngaavi' i minoboos doid dioho' do, “Nookuo tu' au' diozu novit isido?”

⁴⁶Simba no i maamata' ngaavi' do, “Aiso po do songuhun i nokopoboos do miaga do tuhun diti.”

⁴⁷Simba no i Pharisee ngaavi' do, “Dadi', iziozu nga' noovit nogi' dii bo dino do uminahau?”

⁴⁸Kivaa dii naku di mongunguasa' ngaavi' do notumbazaan doid disido? Kivaa i' di Pharisee ngaavi'?

⁴⁹Tuhun ngaavi' diti nopo nga' aiso do toihaahaan kokomoi do Undang-undang — notou'an no izioho'.”

⁵⁰Songuhun mantad dioho', i Nicodemus, i guhu no kozo do nokoikot doid di Jesus minoboos doid dioho' do,

⁵¹“Nga' tantu' no do au' i' tokou pakavasaon di Undang-undang dotokou do mongukum do tuhun do au' oongou po haid isido om soizukon po haid o nunu i nimaan dau?”

⁵²Simba no izioho' do, “Tuhun ko nogi' naku do Galilee? Soizuko' no, om bii'on no sondii': au' i' mikot mantad Galilee i profeta ngaavi'.”

⁵³Uhi' no ngaavi' izioho',

John 8

¹om ugad no i Jesus doid di Nuhu do Olives.

²Kanavau nopo, imbuhai no vagu' isido do doiho' id Panambazangan tagazo; om sabap no do minodidikot doid disido i tuhun ngaavi', do miniikau isido om tuminimpuun do mongia' dioho'.

³Ovito' no di tangabaa do adat om di Pharisee ngaavi' o songuhun tondu' di nagakom do maso mimang talaat; om poingkakato' no zosido doid dumbangan do saviavi',

⁴poboos no izioho' doid di Jesus do, “Oi Tuan, nagakom o tondu' diti do maamaso mimang do koimaan talaat,

⁵om id suang nopo do Undang-undang nga' nokoponuu' dagai i Moses do dunsongon do watu o tondu' ngaavi' do miaga diti. Nunu ka nu iziau?”

⁶Minuot izioho' diti do monginam disido, do mogium do kahasaan do pamadawa dioho' disido. Nga', tingkukub no i Jesus om timpuun no do monuat doid tana' do miampai di tuntuu' dau.

⁷Sabap no do osonsog izioho' miampai di ti'uo' dioho', tiangog no isido om poboos no do, “Kivaa nopo diozu i au' nokopomidouso nga' poguuguhu no do momodunsong dosido do watu.”

⁸Dadi' tingkukub no isido om ponuat no vagu' do id tana'.

⁹Koongou nopo dioho' iti nga' pogigidu' no izioho' do toiso'-iso' i', tuminimpuun mantad di totuo no kozo, gisom i' do songuhun podii i Jesus do noohu' miampai di tondu', i au' mininsud do poingkakat do doiho'.

¹⁰Tiangog no vagu' i Jesus om poboos no do, “Oi tondu', nomboo no izioho'? Aiso naku do songuhun do minongukum diau?”

- 11**“Aiso i', oi tuan,” ka dosido do suminim̃ba. Om poboos no i Jesus do, “Izou nga' au' nogi' mongukum diau. Pamanau no, om kada' nodii pomidouso.”
- 12**Koboos nopo vagu' i Jesus doid di tuhun ngaavi', poboos no isido do: Izou no i ninavau do pomogunan; iisai nopo i tumanud dogo' nga' au' i' mai' mamanan do id totuvong nga' kininavau mai' do koposizon.
- 13**Poboos no doid disido i Pharisee ngaavi' do, “Sumasi' ko doid diau sondii'; kososian nu nopo nga' au' i' otopot.”
- 14**Sim̃ba no i Jesus do: “Sundung i' ma do sumasi' zou doid dogo' sondii', nga' kakaal i' do otopot i kososian ku, tu' koiho zou do mantad nomb̃oo zou om nomb̃oo o pakaazan ku; nga' au' kou i' koiho do mantad nomb̃oo zou toi ko' id nomb̃oo o pakaazan ku.
- 15**Momb̃isala' kou do tumanud do tonsi; aiso i' do b̃isalaon ku,
- 16**nga' nung momb̃isala' zou, nga' otopot mai' i pomb̃ib̃isala' ku, tu' okon ko' soosonguhun zou: miampai i' dogo' i songuhun i minonuu' dogo':
- 17**om nokosuat do id Undang-undang diozu do ii nopo kososian do duvo sasi' nga' otopot.
- 18**Sumasi' zou do id koobian ku sondii', nga' i Tama' i minonuu' dogo' nga' sumasi' nogi' do id koobian ku.”
- 19**Uot no disido izioho' do, “Id nomb̃oo dii i Tama' nu?” Sim̃ba no i Jesus do: “Au' kou i' kotutun dogo' toi ko' di Tama' ku; nung nokotutun kou dogo' nga' nokotutun kou nogi' di Tama' ku.”
- 20**Binoos disido o boos ngaavi' diti do id doos di Poizazanan do Titaak, do maso mongia' id Panamb̃azangan tagazo. Aiso songuhun do minamagakom disido, tu' au' po noikot o jaam dau.
- 21**Poboos no vagu' isido doid dioho' do, “Mogidu' zou nodii; mogium kou i' mai' dogo' om matai kou i' mai' doid d̃ouso diozu. Au' kou i' koongoi doid nomb̃oo o ngozon ku.”

²²Dadi' pogibooboos no i Johudi ngaavi' do, “Dumuso sondii' naku isido tu' moboos isido do, ‘Au' kou i' koongoi doid nomb̄oo o ngozon ku,’ ka?”

²³Tihomb̄us no i Jesus do minoboos do: “Mantad kou do id siibo'; mantad zou izou do id savat. Mantad kou do id pomogunan diti; okon ko' mantad zou do id pomogunan diti.

²⁴Nobiisaan ku no haid iziozu: apatai kou mai' doid d̄ouso ngaavi' diozu. Oo', nung au' kou no otumb̄azaan do izou no Isido, apatai kou mai' do id d̄ouso ngaavi' diozu.”

²⁵Dadi' poboos no izioho' doid disido do, “Iisai ko?” Sim̄ba no i Jesus do: “Nunu i pinoihaan ku doid diozu do mantad timpuun i'.

²⁶Ogumu' o booson om b̄isalaon ku do kokomoi diozu; nga' otopot ii songuhun i minonuu' dogo', om nunu i noongou ku mantad disido nga' booson ku kumaa doid pomogunan.”

²⁷Au' i' izioho' nakalati' do moboos isido doid dioho' kokomoi di Tama'.

²⁸Dadi' poboos no i Jesus do, “Ontok nopo do koinsavat diozu i Tanak do tuhun, dadi' koiho kou nodii do izou no Isido om do aiso i' dii maan ku do mantad dogo' sondii'. Nunu i noko'ia' di Tama' doid dogo' nga' ii no i po'ia'on ku;

²⁹miampai i' dogo' i minonuu' dogo', om au' zou i' dinuanan dau do soosonguhun, tu' tomoimo zou do mimang do nunu i kopopounsikou ngaavi' disido.”

³⁰Di maamaso isido do moboos diti, ogumu' i notumb̄azaan doid disido.

³¹Poboos no i Jesus doid di Johudi ngaavi' i notumb̄azaan disido do, “Nung dodizon diozu do tizonon diozu i boos ku nga' otopot no do mokiki'ia' ku iziozu;

³²kalati' kou i' mai' di katapatan, om pagabason kou i' di katapatan.”

³³Simba no izioho' do, “Sinakagon zikoi ngaavi' di Abraham om au' i' izikoi insan do nokosuupu do iisai nopo, nunu o komozon nu do, ‘Kagabas kou i' mai' ngaavi',’ ka?”

³⁴Simba no i Jesus do: “Poihoon ku iziozu totootopot, iisai nopo i momidouso nga' suupu.

³⁵Ii nopo tizonon di suupu do id hamin nga' au' i' potihombus, nga' ii nopo tizonon di tanak nga' potihombus.

³⁶Dadi', nung pagabason kou di Tanak, nga' totootopot kou i' do kagabas.

³⁷Nokoiho zou do sinakagon kou di Abraham; nga' mimang kou do mamatai dogo', tu' au' ko'ium do izonon do id diozu o boos ku.

³⁸Iti nopo booson ku nga' mantad do nunu i nokito ku do id di Tama' ku, om iziozu nga' mimang nogi' di kopongia'an ngaavi' i nopingsingiaan diozu mantad di tama' diozu.”

³⁹Poboos no vagu' izioho' do, “I tama' nopo dagai nga' i Abraham.” Poboos no i Jesus doid dioho' do, “Nung tanak kou nopo di Abraham, nga' imang no do miaga di noimaan di Abraham.

⁴⁰Nga', mimang kou i' do mamatai dogo', i songuhun i nokopononsunud diozu di katapatan i noihaan ku mantad Kinoingan; okon i' ko' ino' i nimaan di Abraham.

⁴¹Kalaja' i' di tama' diozu ino maan diozu.” Simba no izioho' do, “Okon i' ko' nosusu zikoi do mantad nompou'an, i tama' nopo dagai nga' ii'iso' no i Kinoingan.”

⁴²Simba no i Jesus do: “Nung Kinoingan nopo o Tama' diozu, nga' guminavo kou i' dogo', tu' nontodonon ku nopo nga' Kinoingan om mantad zou i' doid disido; okon i' ko' nopoizan zou do minikot, nga' sinuu' zou i' disido.

⁴³Nookuo tu' au' kou kalati' do nunu i booson ku? Sabap nopo nga' au' kou kataan do mokinongou di boos ku ngaavi'.

⁴⁴Mantad kou i' di tama' diozu, i logon, om momihi' kou do mimang do nunu i pokionuon ngaavi' di tama' diozu. Momomoduso no haid isido do maamantad po; tu' isido nopo nga' au' insan katatap do id katapatan; tu' aiso i' do katapatan do id disido. Ontok nopo do momudut isido, nga' moboos isido do otopot tumanud di koulaalaho' dau, tu' momumudut isido, om i tama' do saviavi' vudut.

⁴⁵Nga' sabap no do moboos zou di totopot, do au' kou dii otumbazaan dogo'.

⁴⁶Iisai diozu o kaanu do monondos do nokopomidouso zou? Nung moboos zou di totopot, nookuo nodii tu' au' kou otumbazaan dogo'?

⁴⁷Iisai nopo i mikot mantad Kinoingan nga' mokinongou di boos ngaavi' do Kinoingan; sabap nopo do au' kou mokinongou nga' okon ko' mantad Kinoingan kou.”

⁴⁸Simba no i Johudi ngaavi' do, “Okon naku ko' pointunud zikoi do moboos do tuhun ko do Samaria om i nosuang do logon?” Simba no i Jesus do:

⁴⁹“Au' zou i' nosuang; nga' mamantang zou di Tama', om au' kou i' mamantang dogo'.

⁵⁰Okon i' ko' mogium zou do kobontugan ku sondii'; kivaa i' do songuhun i mogium dii om i mombibisala' dii.

⁵¹Poihoon ku iziozu totootopot, iisai nopo i tumanud di boos ku nga' au' i' kokito do kapatazon.”

⁵²Poboos no i Johudi ngaavi' do, “Noihaan nodii dagai do baino do nosuang ko do logon. Napatai no i Abraham, om i profeta ngaavi' nga' napatai, om moboos ko po do, 'Iisai nopo i tumanud di boos ku nga' au' i' kokinam do kapatazon,' ka nu.

⁵³Agazo ko podii naku ko' i tama' dagai i Abraham, i napatai no? I profeta ngaavi' nga' napatai nogi'. Iisai ko dii do tosoou nu?”

⁵⁴Simba no i Jesus do, “Nung mogium zou do kobontugan ku sondii' nga' aiso i' do hoohoogo do kobontugan ku dii; totopot nopo nga', ii nopo kobontugan

ku nga' pinataak di Tama' doid dogo', i songuhun noboos diozu do, 'Isido no i Kinoingan dagai,' ka,

⁵⁵sundung i' ma do au' kou kotutun disido. Nga' kotutun zou i' disido, om nung moboos zou do, 'Au' zou i' kotutun disido,' ka nga' momumudut zou, miaga diozu tu' momumudut. Nga' kotutun zou disido, om ouhi' zou do tumanud di boos dau.

⁵⁶Minunsikou i tama' diozu i Abraham do momusoou do kokito isido do Tadau ku; nokokito isido dii om nounsikou.”

⁵⁷Dadi' poboos nodii i Johudi ngaavi' do, “Au' ko po nokohimo ngoopod toun, om nokokito ko no di Abraham!”

⁵⁸Simba no i Jesus do, “Poihoon ku iziozu totootopot, poguhuu i' do nohodi' i Abraham, izou no haid.”

⁵⁹Dadi' paganu no izioho' do vatu ngaavi' do pamagavad dioho' disido, nga' hosok no i Jesus om tongkizadai no dau i Panambazangan tagazo.

John 9

¹Do maso i Jesus mamananau, kokito no disido o songuhun i nobohou mantad po di kohodi'.

²Uot no disido i mokiki'ia' ngaavi' dau do, “Oi Rabbi, iisai dii o nokopomidouso, tuhun diti ko' i mohoing dau, tu' nohodi' isido do poimbohous?”

³Simba no i Jesus do, “Okon i' ko' tuhun diti toi ko' i mohoing dau o nokopomidouso, nga' nohodi' isido do poimbohous mooi do kointahang nodii doid disido i kalaja' ngaavi' do Kinoingan.

⁴“Do maso po do anavau mositi' no do kalajaon dotokou i kalaja' di songuhun i minonuu' dogo'; kotuvong nopo mai' nga' aiso nodii kaanu do pakalaja'.

⁵Do naamot ku do doiti' id pomogunan, izou no i ninavau do pomogunan.”

⁶Koboos nopo disido iti, pomoduha' no isido doid tana', pomisi' no isido do tana' miampai di duha', potopiso' no dau ii doid mato di tuhun nobohou

⁷om poboos no doid disido do, “Ugad no om momohiung no doid Botung do Siloam” (i kilati' do, “i songuhun i sinuu”). Dadi' ugad no isido om pomohiung no, om guhi' no om kokito nodii.

⁸Poboos nodii i sungkad-tukad disido om i tuhun ngaavi' i noubas do kopikiikito haid disido (tu' mokikiukut haid isido) do, “Okon ko iti no i tuhun i noubas do miikau om mokiukut dii?”

⁹Vookon minoboos do, “Oo', isido no iho'.” Vookon minoboos do, “Okon, nga' kokiikitanai nopo disido nga' miagaaga disido.” Poboos no i tuhun dii sondii' do, “Izou no i tuhun dii.”

¹⁰Dadi' poboos no izioho' doid disido do, “Dadi' ingkuo dii ino mato nu do nokoungkahat?”

¹¹Simba no isido do, “I tuhun pungaanan do i Jesus minomisi' do tana', potopiso' no ii doid mato ku om poboos no doid dogo' do, ‘Pamanau no om momohiung no do doiho' id Siloam,’ ka; dadi' ugad zou no, om kopomohiung zou nopo nga' koungkahat no o mato ku.”

¹²Uot no izioho' do, “Id nomboo no isido?” Simba no isido do, “Au' zou nokoiho.”

¹³Ovito' no dioho' i tuhun nobohou haid dii doid di Pharisee ngaavi'.

¹⁴Nokoontok do tadau Sabbath ii di ontok minomisi' i Jesus do tana' om pinopoungkahat do mato di tuhun,

¹⁵dadi' uoto' nopo isido di Pharisee ngaavi' do ingkuo isido do nokokito, nga' poboos no isido do, “Tinopisan disido do tana' o mato ku, om pomohiung zou no om kokito zou no.”

¹⁶Dadi' minoboos o vookon di Pharisee ngaavi' do, “Okon i' ko' mantad Kinoingan o tuhun diho': au' isido mamantang do tadau Sabbath.” Vookon minoboos do, “Ingkuo dii o momimidouso do kaanu mimang do tanda' ngaavi' do miaga diti?” Om nopibaabaagi dii izioho'.

¹⁷Dadi' poboos no vagu' izioho' doid di tuhun nobohou do, “Kuo ka nu iziau sonḍii' do kokomoi disido, tu' do baino nokoungkahat nodii disido o mato nu?” Simba no o tuhun dii do, “Profeta isido.”

¹⁸Nga' au' otumbazaan i Johudi ngaavi' do nobohou haid o tuhun dii nung au' po kopomohoou di duuduvo mohoing di tuhun nokoungkahat o mato do muot dioho' do,

¹⁹“Totoopot naku do tanak diozu o tuhun diti i noboos diozu do nohodi' do poimbohohou? Nung ingkaa, ingkuo di isido tu' kokito do baino?”

²⁰Simba no ngoduvo i mohoing disido do, “Koiho zikoi do isido no i tanak dagai om koiho zikoi do nohodi' isido do poimbohohou,

²¹nga' au' i' zikoi koiho do ingkuo isido tu' kokito nodii toi ko' iisai i pinopoungkahat do mato dau. Uoto' no isido. Nosukod no isido: pohogoso' isido do moboos montok dau sonḍii'.”

²²Minoboos ngoduvo i mohoing disido do miaga diti tu' koosi izioho' di Johudi ngaavi', i nokopogiakun-akun no do popoidu' mantad di sinagog do iisai noopo i mangakun do i Jesus no i Kristus.

²³Iti no o sabap do minoboos ngoduvo i mohoing disido do, “Nosukod no isido; uoto' no isido.”

²⁴Dadi' pokihaavai no vagu' di Johudi ngaavi' o tuhun dii om poboos no doid disido do, “Bontugo' no o Kinoingan! Nokoiho zikoi no do tuhun nopo dii nga' momimidouso.”

²⁵Simba no o tuhun dii do, “Au' zou i koiho nung momimidouso isido; koiho zou noopo do nobohou zou haid om baino kokito zou nodii.”

²⁶Poboos no izioho' doid disido do, “Nunu o nimaan disido doid diau? Ingkuo isido do pinopoungkahat do mato nu?”

²⁷Simba no isido do, “Nobiisaan ku no haid iziozu om au' kou i' minokinongou. Nookuo nodii tu' mokisusui kou po vagu' do kokomoi dii? Mimang kou nogi' naku do dumadi do mokiki'ia' ngaavi' dau?”

²⁸Soosongio' no dioho' isido do, “Iziau no i mokiki'ia' dau, nga' izikoi nopo nga' mokiki'ia' ngaavi' di Moses:

²⁹koiho zikoi do minoboos o Kinoingan doid di Moses, nga' montok nopo do tuhun diti, au' i' izikoi koiho do mantad nomboo isido.”

³⁰Simba no i tuhun do, “Ino' no o au' olotian! Pinoungkahat disido o mato ku, om au' kou i' koiho do mantad nomboo isido!

³¹Koiho tokou do au' i' mokinongou do momimidouso ngaavi' o Kinoingan, nga' mokinongou doid tuhun ngaavi' tobinsambayang om mimang di hizab dau o Kinoingan.

³²Mantad po di kavangun o pomogunan aiso po do songuhun do noongou do pinopoungkahat do mato do tuhun i nohodi' do poimbohau;

³³nung okon nopo ko mantad Kinoingan o tuhun diti, nga' au' i' kaanu isido do mimang do nuununu.”

³⁴Simba no izioho' do, “Kuminam ko naku do mongia' dagai, momimidouso ko no haid do maamantad po di kohodi' ko!” Om uzazango' no dioho' isido.

³⁵Noongou di Jesus do nouzazang dioho' isido, om kokito nopo dau isido, poboos no isido doid disido do, “Otumbayaan ko naku doid di Tanak do tuhun?”

³⁶Simba no o tuhun dii do, “Oi tuan, poihoo' zou gia do iisai isido mooi do otumbayaan zou nodii doid disido.”

³⁷Poboos no i Jesus do, “Nokokito ko no disido; maso isido moboos doid diau.”

³⁸Poboos no o tuhun dii do, “Oi Tuhan, otumbayaan zou,” om samba no disido.

³⁹Poboos no i Jesus do: “Montok i' do kopombisalaan do nokoikot zou do doiti' id pomogunan, mooi do iisai nopo i au' kokito nga' kokito mai' om iisai nopo i kokito nga' obohau mai'.”

⁴⁰Koongou nopo di vookon di Pharisee ngaavi' i doiho' iti, poboos no doid disido do, “Dadi' nobohou dii naku izikoi?”

⁴¹Simba no i Jesus do, “Nung nobohou kou daa, nga' au' kou i' kahasa', nga' sabap no do moboos kou do, ‘Kokito zikoi,’ ka nga' pointimpon no i hasa' ngaavi' diozu.”

John 10

¹“Poihoon ku iziozu totootopot, iisai nopo i au' maza' di vavazaan do sumuang doid kukuungan di doumba', nga' muva' i' doid vazaan suvai, nga' mananakau om magagaau.

²Ii nopo sumuang maza' di vavazaan nga' i gugumompi di doumba';

³posuangon isido di mintatamong do vavazaan, koongou do ohou disido i doumba', hoovon disido o toiso'-iso' di doumba' dau om oviton no disido izioho' do humabus.

⁴Ontok nopo do kahabus disido o saviavi' i doun dau, moguhu no isido dioho', om tumanud no i doumba' ngaavi' tu' kotutun izioho' do ohou dau.

⁵Au' i' mai' izioho' tumanud di songkosuvazan, nga' mogidu' izioho' mantad disido tu' au' i' izioho' kotutun do ohou di songkosuvazan ngaavi'.”

⁶Pinosunud di Jesus doid dioho' o boovihan diti nga' au' i' nakalati' izioho' do nunu i booson disido doid dioho'.

⁷Dadi' poboos no vagu' i Jesus doid dioho' do, “Poihoon ku iziozu totootopot, Izou no i vavazaan do kukuungan do doumba'.”

⁸Saviavi' i nokoikot do poguhu dogo' nga' mananakau om magagaau ngaavi', nga' au' i' nokotutun dioho' i doumba' ngaavi'.

⁹Izou no i vavazaan. Iisai nopo i sumuang maza' dogo' nga' atampasi mai': om sumuang om humabus mai' isido om ko'ium i' do pagkatapan.

¹⁰Ii nopo mananakau nga' mikot noopo do manakau om mamatai om mogohimas. Nokoikot zou mooi do kikoposizon nodii izioho' om kasanganu dii do poimponu'.

11Izou no i gugumompi tavasi': ii nopo gugumompi tavasi' nga' popoundun do kiniopon dau do montok di doumba' ngaavi' dau.

12Ii nopo gogojihon, tu' okon i' ko' i gugumompi isido om okon ko' disido di doumba' ngaavi', nga' manangkus do mogiduan di doumba' ngaavi' do ontok kokito di tasu-tahun do mikot, om dadi' tabpaan om pogitootongkizadon nodii di tasu-tahun i doumba' ngaavi';

13manangkus isido do mogidu' tu' isido nopo nga' gogojihon noopo om au' i' oupus di doumba' ngaavi'.

14Izou no i gugumompi tavasi'; kotutun zou i' di doun dogo' om i doun dogo' nga' kotutun dogo',

15miaga nopo do kotutun dogo' i Tama' om kotutun zou di Tama'; om poundunon ku o kiniopon ku montok di doumba' ku ngaavi'.

16Om kiva po do doumba' ku ngaavi' do suvai i au' poingampai do id kukuungan diti, om iti ngaavi' nga' mositi' nogi' do buu'anon ku. Mokinongou nogi' mai' izioho' do ohou ku, om ii'iso' po dii mai' o panon om iso' o gugumompi.

17Guminavo dogo' i Tama', tu' poundunon ku o kiniopon ku mooi do aanu ku vagu' ii.

18Aiso i' kapagaau dii do mantad dogo'; izou i' sondii' o popoundun dii om sabap no do kikuasa' zou do popoundun dii, do kikuasa' zou po nogi' do maganu vagu' dii: om iti no i ponuu' i notoimo ku mantad di Tama' ku.”

19Hobi po do nopibabaagi vagu' i Johudi ngaavi' sabap no do boos ngaavi' diti.

20Ogumu' o minoboos do, “Nosuang isido do logon, muhau isido; nookuo tu' mokinongou kou disido?”

21Minoboos o vookon do, “Okon i' ko' ingkaa o boos ngaavi' do tuhun i nosuang do logon: kaanu dii naku o logon do popoungkahat do mato di nobohou?”

- ²²Timpu do kalamazan tagazo do Kapamantangan do Hamin Sasambayangan Tagazo do id Jerusalem do ontok dii. Timpu tosogit ii,
- ²³om doiho' id Panambazangan tagazo i Jesus do minzuzu do mamananau do id Bantaan di Solomon.
- ²⁴Dadi' guumungai no isido di Johudi ngaavi' om poboos no do, “Songkuo di hinaid do popohogos ko dagai doid koompuvangan? Nung i' Kristus ko, poiho' no izikoi do pointahang.”
- ²⁵Simba no i Jesus do, “Nokoiho ku no iziozu, nga' au' kou otumbazaan. Kalaja' nopo ngaavi' i maan ku do id ngaan di Tama' ku nga' sumasi' doid dogo';
- ²⁶nga' au' kou otumbazaan, tu' okon i' ko' i domba' ku ngaavi' iziozu.
- ²⁷Ii nopo dogo' do domba' nga' mokinongou do ohou ku; kotutun zou dioho' om tumanud dogo' izioho'.
- ²⁸Onuan ku izioho' do koposizon selajul; au' i' mai' atagak izioho' om aiso i' mai' do kaanu do manakau dioho' do mantad hongon ku.
- ²⁹Hobi po ginazo di Tama' i pinapataak dioho' doid dogo', ko' i suvai, om aiso i' kaanu do manakau do nunu noopo do mantad hongon di Tama'.
- ³⁰I Tama' om izou nopo nga' isoo' i'.”
- ³¹Paganu no do vatu do pomodunsong disido i Johudi ngaavi',
- ³²dadi' poboos no i Jesus doid dioho' do, “Ogumu' o kalaja' tangavasi' do pinokitanan ku diozu do mantad di Tama' ku; toombo nodii diho' o kopomodunsangan diozu dogo' do vatu?”
- ³³Simba no disido i Johudi ngaavi' do, “Okon i' ko' momodunsong zikoi diau do vatu sabap do nokoimang ko do kalaja' tavasi', nga' sabap i' do pakalaat ko do Kinoingan; tu' tuhun ko' i' toomod, om magampa ko do Kinoingan ko.”
- ³⁴Simba no i Jesus do, “Au' naku poinsuat do id Undang-undang diozu: do minoboos zou do, kinoingan kou ngaavi'?”

³⁵Dadi' momoguno iho' do boos do 'kinoingan ngaavi" do montok di tuhun ngaavi' di pinotuḍuvan di boos do Kinoingan — om au' i' miho do pobibion o Buuk Tobitua.

³⁶Dadi' kumaa doid songuhun i nobitua di Tama' om i pinougad doid pomogunan moboos kou do, 'Pakalaat ko do Kinoingan,' ka tu' minoboos zou do, 'Tanak zou do Kinoingan.'

³⁷Nung au' zou kumalaja' di kalaja' di Tama' ku, au' i' tagal do otumbazaan dogo';

³⁸nga' nung kumalaja' zou dii, dadi' sundung potuu do au' kou otumbazaan dogo', nga' sokuukuang no do kotumbazaai no daa di kalaja' di nimaan ku; dadi' pointantu' dii do koiho kou do i Tama' nopo nga' id suang dogo' om id suang zou di Tama'."

³⁹Dadi' maan daa dioho' gokomo' isido, nga' pogidu' no isido mantad dioho'.

⁴⁰Guhi' no vagu' isido doid soboong di Jordan i uvang i pinomodsuan haid di John om izon no doiho'.

⁴¹Ogumu' o tuhun i minikot doid disido do minoboos do, "Aiso i' do tanda' ngaavi' do nimaan di John, nga' ongotopot i noboos disido kokomoi do tuhun diti;"

⁴²om ogumu' dioho' o notumbazaan disido.

John 11

¹Kivaa tuhun pungaanan do i Lazarus do mantad Bethany, i kampung di Mary om di tobpinai dau tonḍu', i Martha, om kitoluo isido.

²I Mary no ii, i tobpinai di tuhun kitoluo i Lazarus, i minongumau di Tuhan do miampai do tumau toongid om piido' no dau do tobuk dau o gakod disido.

³Pobuzuo' no do tonḍu' miobpinai dii o pason kumaa doid di Jesus do, "Oi Tuhan, kitoluo i tuhun i koginavaan nu."

⁴Kotoimo nopo di Jesus i pason poboos no isido do, “Au' i' popoikot doid kapatazon o toluo diti, nga' montok i' do kobontugan do Kinoingan mooi do maza' diti do abantug nodii mai' i Tanak do Kinoingan.”

⁵Guminavo i Jesus di Martha om di tobpinai tondu' dosido om di Lazarus,

⁶nga' koongou nopo disido do kitoluo isido nga' timpoon po vagu' isido do duvo po tadau do id nombuu isido dii

⁷do poguhu i' do minoboos doid di mokiki'ia' ngaavi' dau do, “Kanou gumuhi' doid Judaea.”

⁸Poboos no i mokiki'ia' ngaavi' do, “Oi Rabbi, au' po ahaid mantad di nimaan ko daa di Johudi ngaavi' dunsongo' do vatu; gumuhi' ko po naku vagu' do doiho'?”

⁹Simba no i Jesus do: “Okon naku ko' opod om duvo jaam do sangadau? Aiso i' do kasadu do mamanan do ontok anavau, tu' kininavau i' o pomogunan diti do pamabang;

¹⁰iisai nopo i mimpanau do ontok dungsodop nga' kasadu, tu' aiso do ninavau do popotunud disido.”

¹¹Binoos disido iho' om oputai no vagu' do, “Poingundoong no i Lazarus i tambahut dotokou; mugad zou do momosik disido.”

¹²Poboos no i mokiki'ia' ngaavi' doid disido do, “Oi Tuhan, nung poingundoong isido nga' atampasi i' mai' isido.”

¹³Binoos nopo di Jesus nga' kokomoi do kapatazon di Lazarus, nga' soou dioho' do komozon nopo disido do “mundoong” nga' “modop”;

¹⁴dadi' patahango' no di Jesus do, “Napatai no i Lazarus;

¹⁵om nga' montok i' diozu do ounsikou zou do aino' zou do doiho' sabap do baino otumbasaan kou nodii mai'. Nga' kanou no mongoi do doiho' disido.”

¹⁶Dadi' poboos no i Thomas — i punganan do i Tapid — doid di mokiki'ia' ngaavi' suvai do, “Kanou no mongoi nogi' patai miampai disido.”

- ¹⁷Koikot nopo, koihaai no di Jesus do apat nodii tadau i Lazarus do poinsuang do id hobong.
- ¹⁸Bethany nopo nga' kuang hobi do duvo no batu mantad Jerusalem,
- ¹⁹om ogumu' o Johudi do minikot doid di Martha om di Mary do monginsasamod dioho' sabap no di tobpinai kusai dioho'.
- ²⁰Koongou nopo di Martha do mikot i Jesus, ngozo' no dosido tukao' isido. Au' mininsud do poindikau do id daamin i Mary.
- ²¹Poboos no i Martha doid di Jesus do, “Oi Tuhan, nung doiti' ko daa dii, nga' au' i' daa apatai i tobpinai ku,
- ²²nga' baabaino po diti nga' koiho zou do nunu nopo i pokionuon nu do Kinoingan nga' onuan ko i' disido.”
- ²³Poboos no i Jesus doid dosido do, “Tumungag i' mai' vagu' i tobpinai nu.”
- ²⁴Poboos no i Martha do, “Koiho zou do tumungag i' vagu' isido do ontok kopotungagan do id timpu kohimpupuson.”
- ²⁵Poboos no i Jesus do: “Izou no i kotungagan. Iisai nopo i otumbazaan dogo', sundung potuu do apatai isido, nga' apasi mai',
- ²⁶om iisai nopo i masi om otumbazaan doid dogo' nga' au' mai' apatai. Otumbazaan ko naku diti?”
- ²⁷Poboos no zosido do, “Oo', oi Tuhan, otumbazaan zou do iziau no i Kristus, i Tanak do Kinoingan, i songuhun mikot do doiti' id pomogunan.”
- ²⁸Koboos nopo dosido iti, ngozo' no dosido hoovo' i tobpinai dau i Mary, buungai no dau do, “Doiti' i Tuan om ohizab do tumuubung diau.”
- ²⁹Koongou nopo dosido iti, sikapo' no di Mary do miningkakat om ongoi no tuka' disido.
- ³⁰Au' po nokoikot i Jesus doid kampung dii; kakaal po isido do doiho' id kinsaamaanan di Martha disido.

³¹Kokito nopo di Johudi ngaavi' i doiho' id daamin do ontok dii do monginsasamod di Mary, do magab-agab i' zosido do mingkakat om habus no, tonudo' no dioho' zosido, soou dioho' do mugad zosido doid kahabangan do mooi pogiad.

³²Ongoi no tuka' di Jesus i Mary om kasaamaanai nopo dosido isido singkotud no zosido do id doos do takod disido do moos-boos do, “Oi Tuhan, nung doiti' ko daa dii, nga' au' i' daa apatai i tobpinai ku.”

³³Kokito nopo di Jesus zosido do miad, om di Johudi ngaavi' i maatanud dosido, noikot no do nosusa' i Jesus, om miampai do onsu topuod poboos no isido do,

³⁴“Id nomboo o pinoizanan diozu disido?” Poboos no izioho' do, “Oi Tuhan, kanou mongoi intong.”

³⁵Iad no i Jesus;

³⁶om poboos no i Johudi ngaavi' do, “Bii'o' no do songkuo o koupuupuso' dau disido!”

³⁷Nga' kiva'a do vookon minoboos do, “Pinoungkahat disido i mato di tuhun nobohou. Au' dii naku daa isido kaanu manahob do tuhun diti do mantad kapatazon?”

³⁸Pongonsu no vagu i Jesus, kadampot no doid hobong: ii nopo nga' luak-ungib miampai do kitutub do vatu.

³⁹Poboos no i Jesus do, “Iduo' iho' vatu.” Poboos no i Martha, i tobpinai di tuhun napatai, doid disido do, “Oi Tuhan, kivongi' nodii isido do baino; tu' iti no o tatau kumaapat do mantad di kinapatazon disido.”

⁴⁰Simba no i Jesus do, “Au' ku naku nobiisaan iziozu do nung otumbazaan kou, kokito kou mai' do kobontugan do Kinoingan?”

⁴¹Dadi' iduo' no dioho' i vatu. Om tingaa' no i Jesus om poboos no do, “Oi Ama', monongkotohuod zou diau tu' mokinongou ko do sambayang ku.

⁴²Nokoiho zou sondii' do mokinongou ko dogo' tomoimo, nga' moboos zou sabap no diti tuhun ngaavi' i poingkakat do poinhiput dogo', mooi do otumbajaan nodii izioho' do iziau no i minonuu' dogo'."

⁴³Koboos nopo disido iti, haad no isido do topuod do, "Oi Lazarus, habus no!"

⁴⁴Habus no i tuhun napatai, noihitan do kagos o hongon om takod dau, om tinakapan do kain o voos disido. Poboos no i Jesus doid dioho' do, "Iduai isido diho' kagos, do kapanau nodii isido."

⁴⁵Ogumu' di Johudi ngaavi' i nokoikot do tumombuhui di Mary, om nokokito di nimaan disido, do notumbajaan disido,

⁴⁶nga' vookon dioho' do minugad doid di Pharisee ngaavi' do popoiho dioho' do nunu i nimaan di Jesus.

⁴⁷Dadi' pogitiitimbungak nodii i huguan ngaavi' do padri' om i Pharisee ngaavi'. Poboos no izioho' do, "Doiti' no iti tuhun i mimang do tanda' ngaavi' diti, om nunu dii o mangan dotokou?"

⁴⁸Nung pohogoson dotokou isido do mimang do miaga diti nga' umavi' o tuhun do otumbajaan disido, om mikot mai' i tuhun ngaavi' do Rome om punsoon no i Tizonon Tobitua om bansa' dotokou," ka.

⁴⁹Songuhun mantad dioho', i Caiaphas, i padri' takavas do toun dii, minoboos do, "Miaga ko' au' kou i' kalati' do kaantakan ngaavi' diti;

⁵⁰au' kou kokito do montok i' do kovosian diozu do apatut do apatai o songuhun do montok do songovian tuhun, ko' opunso po o saviavi' bansa'."

⁵¹Okon i' ko' minoboos isido do dau sondii', nga' sabaagi do padri' takavas do toun dii do minogoohungung isido do matai i Jesus montok do bansa' —

⁵²om okon ko' montok noopo do pogun, nga' monimung nogi' do popisompuu di tanak ngaavi' di Kinoingan i nokotongkop.

⁵³Mantad nopo dii do tadau diho', do nakapapatantu' izioho' do mamatai disido.

⁵⁴Dadi' au' nodii huminongot di Johudi ngaavi' i Jesus, nga' tongkizad no do mantad do uvang dii do pinakaazan doid kakadazan i pungaanan do Ephraim, i pogun do id somok do kotogisan om timpoon no doiho' do miampai di mokiki'ia' ngaavi' dau.

⁵⁵Osomok nodii i Pamakanan do Kinahapasan di Johudi ngaavi', om ogumu' di tuhun mantad pogun dii i minugad doid Jerusalem do poguhu i' di Pamakanan do Kinahapasan do mooii pomohidang dioho' sondii'

⁵⁶do mogium di Jesus di ontok songingkakat izioho' do id suang di Panambazangan tagazo om sombooboos do, “Ingkuo tosoou nu? Mikot naku isido doid kalamazan toi ko' au'?”

⁵⁷Nokoponuu' no i huguan ngaavi' do padri' om i Pharisee ngaavi' do: iisai nopo i nokoiiho do id nombuu isido nga' mositi' do popoiho dioho' mooii do kaanu izioho' do mamagakom disido.

John 12

¹Onom po tadau poguhu i' do Pamakanan do Kinahapasan, ugad no i Jesus doid Bethany, i kinoizonon di Lazarus, i pinotungag disido mantad poimpatai.

²Nonuan dioho' isido do makan sosodopon do doiho'; i Martha nopo nga' minonompuan dioho' om poingamung i Lazarus di sontob doiho' id mija' taakanan.

³Pogovit no i Mary do sombutul tumau toongid i apagon o hoogo, tumau notinagas i oongid, om umaai no i takod di Jesus, om piidai no dau ii di tobuk dau; noponu' o hamin dii do vongi' do tumau dii.

⁴Dadi' i Judas Iscariot — songuhun di mokiki'ia' ngaavi' dau, i tuhun i popotobus disido minoboos — do,

⁵“Nookuo nodii tu' au' dinagang o tumau diti do tohu ngaatus dinarii om taakon no i usin doid tuhun tongomosikin?”

⁶Binoos disido iti, do okon ko' momohizo isido di tongomosikin, nga' sabap i' do mananakau isido; isido nopo nga' momoopi' do kousinan dioho' om noubas isido do mabpaganu do mantad di notiitimung.

⁷Dadi' poboos no i Jesus do, “Pohogoson zosido; pohogoson zosido do popoopi' diho' do montok tadau do hobongon zou.

⁸Miampai i' diozu tomoimo i tongomosikin, nga' okon i' ko' tomoimo zou do miampai diozu.”

⁹Do naamot dii, ogumu' o Johudi do nokoongou do doiho' isido om minikot do okon ko' saasabap no di Jesus nga' mooi nogi' soomo' di Lazarus i pinotungag disido do mantad poimpatai.

¹⁰Dadi' potontuo' nodii di huguan do padri' ngaavi' do mamatai nogi' di Lazarus,

¹¹tu' sabap no disido do ogumu' di Johudi ngaavi' o minogiduan dioho' om notumbajaan di Jesus.

¹²Di tadau suminusuut nongokoongou i tuhun ngaavi' togumu', i minodidikot do montok di kalamazan, do id tindahanon no i Jesus do pakaazan doid Jerusalem.

¹³Paganu no izioho' do laan ngaavi' do paam om ugad no do minooi tuka' disido, do songgiigizak do, “Hosanna! Obitua no isido i mikot doid ngaan di Tuhan, i laja' do Israel.”

¹⁴Kokito no di Jesus o tananak do kuda'-kaldi' om sakazai no dau ii — miaga di noboos do id Buuk Tobitua do:

¹⁵“Kada' koosizai, oi tanak tondu' do Zion; intangai no, mintutuk nodii i laja' nu, pounsakai do tananak kuda'-kaldi'.”

¹⁶Au' haid nakalati' diti i mokiki'ia' ngaavi' dau, nga' di touvi nodii di ontok nabantug nodii i Jesus, kosoou nodii dioho' do nokosuat iti kokomoi disido om ingkaa no do naantakan iti doid disido.

¹⁷Ii nopo tuhun ginumuan i tuminanud disido di ontok hoovo' disido i Lazarus do humabus mantad di hobong om potungago' no isido do mantad poimpatai nga' tuminihombus do suminasi' dii;

¹⁸iti no vagu' o sabap do minodidikot i tuhun ginumuan do minooi tuka' disido: nokoongou izioho' do nokoimang isido do tanda' diti.

¹⁹Dadi' pogibooboos no i Pharisee ngaavi' do, “Bii'o' no, aiso i' do kobuu'on diozu; intangai, nakatanud no disido o sompomogunan!”

²⁰Songingamung nopo di sontob minooi samba do id kalamazan dii nga' vookon do tuhun Greek.

²¹Suminoomo' izioho' di Philip i mantad Bethsaida doid Galilee om uot no disido do, “Oi tuan, aanangan zikoi daa do tumuubung di Jesus.”

²²Ngozo' no poiho' di Philip i Andrew, om ugad no zo Andrew di Philip do minooi popoiho di Jesus.

²³Simba no i Jesus doid dioho' do, “Baino noikot nodii o jaam do bontugon i Tanak do tuhun.

²⁴Poihoon ku iziozu totootopot, sahagi-ngau' aatu' po doid tana' o songhinsou o gandum om matai no, nga' au' i' mundahiu ii do soosonghinsou no; nga' nung apatai ii nga' kapanaak ii do tomoton togumu'.

²⁵Iisai nopo i guminavo do kopoloson dau nga' atagakan dii; iisai nopo i abaazatan do kopoloson dau do doiti' id pomogunan nga' kopopotihombus dii doid kopoloson selajul.

²⁶Iisai nopo i monompuan dogo', mositi' do tumanud dogo', om id nombou zou nopo nga' doiho' nogi' i suupu ku. Iisai nopo i monompuan dogo', nga' pantangon i' mai' di Tama'.

²⁷Baino nopo nga' id kountingaan o koduuduvo ku. Nunu kangku dii: ‘Oi Ama', tomposizo' zou do mantad jaam diti?’ Nga' montok i' do sabap diti do nokodimpot zou doid jaam diti.

- ²⁸Oi Ama', bontugo' no o ngaan nu!" Koongou no o ohou mantad surga do, "Nabantug ku no ii, om bontugon ku po vagu' ii."
- ²⁹Koongou nopo diti i tuhun ginumuan i songingkakat, nga' poboos no do, "Tuni i' do tinggoud ii," om vookon nopo nga' minoboos do, "Tasab i' ii do minonongkiboos disido."
- ³⁰Simba no i Jesus do, "Okon i' ko' montok do sabap dogo' do noongou i ohou, nga' montok diozu songovian.
- ³¹Baino nopo nga' nakaatu' no doid pomogunan diti o kopongukuman, baino nopo nga' uzazangon nodii i tanak laja' diti pomogunan.
- ³²Om ontok nopo do koinsavat zou mantad tana', oviton ku nodii o tuhun ngaavi' kumaa doid dogo'."
- ³³Miampai do boos ngaavi' diti, pinopointahang isido do kovoovozoo' di kapatazon disido.
- ³⁴Simba no i tuhun ginumuan do, "Nokopongia' dagai i Undang-undang do tumimpon mai' selajul i Kristus. Dadi' ingkuo ko nodii do moboos do, 'Mositi' do poinsavaton i Tanak do tuhun?' Iisai iti Tanak do tuhun?"
- ³⁵Dadi' poboos no i Jesus do, "Au' no ahaid do miampai diozu i tanavau. Pamanau kou no do kivaa po do tanavau, tu' okosupan kou mai' do totuvong, om aiso i' di mamanau doid totuvong do koiho doid nomboo o pakaazan dau.
- ³⁶Naamot do miampai diozu i tanavau, kotumbazaai no di tanavau mooi do adadi kou do tanak ngaavi' di tanavau." Koboos nopo disido iti, tongkizadai no di Jesus izioho' om kohosok no do mantad dioho'.
- ³⁷Sundung potuu do songintindapou izioho' di ontok minimang isido do tanda' togumu', au' i' izioho' notumbazaan disido;
- ³⁸iti nopo nga' monuhuk di boos ngaavi' di profeta Isaiah: "Oi Tuhan, iisai o nokopopokito do kotumbazaan doid nunu i nongoongou dioho' do mantad dagai, om iisai o nokokito doid suang dii do kinopointahangan do kuasa' di Tuhan?"

³⁹Otopot no, do au' izioho' kaanu do otumb**u**zaan, tu' miaga di noboos vagu' di Isaiah:

⁴⁰Binohou disido i mato ngaavi' dioho', pinahangas disido o ginavo ngaavi' dioho', do au' dii izioho' kopomoguno di mato dioho' do pongintong, do momoguno do ginavo dioho' do mamalati', do popound**u**hiu do kozuuzuvo' dioho' om ohingasan ku no.”

⁴¹Minoboos i Isaiah diti tu' nokokito isido do kob**u**ntugan disido, om boos nopo ngaavi' disido nga' kokomoi di Jesus.

⁴²Sund**u**ng potuu do ingkaa, nga' ogumu' i' o notumb**u**zaan disido, kaampai no i tuhun ngaavi' momumuu'an, nga' okon i' ko' pinointahang dioho' ii, tu' sabap no di Pharisee ngaavi' om oosizan izioho' do au' pasagaon do sumuang do panamb**u**zangan:

⁴³poguhuonon dioho' o kob**u**ntugan do tuhun do mantad ko' di doun Kinoingan.

⁴⁴Poboos no i Jesus doid dumb**u**ngan do saviavi' do, “Iisai nopo i otumb**u**zaan dogo' nga' okon i' ko' otumb**u**zaan dogo' nga' doid di songuhun i minonuu' dogo',

⁴⁵om iisai nopo i kokito dogo', nga' kokito di songuhun i minonuu' dogo'.

⁴⁶Nokoikot zou doid diti pomogunan do sabaagi do ii tanavau, do mongumohig di otumb**u**zaan dogo' mooi do au' nodii kotin**u**doi doid totuvong.

⁴⁷Iisai nopo i koongou di boos ku ngaavi' om au' no isido ouhi' do tumanud dii, nga' okon i' ko' izou i momb**u**isala' do tuhun dino, tu' okon i' ko' nokoikot zou do momb**u**isala' do pomogunan, nga' manampasi do pomogunan:

⁴⁸iisai nopo i mamazada' dogo' om au' monoimo do boos ku ngaavi' nga' kiva no do potound**u**' do momb**u**isala' dau: ii no boos i noboos ku o d**u**madi do momb**u**isala' disido do ontok tadau kohimpupuson.

⁴⁹Tu' okon i' ko' minoboos zou doid koobian dogo' sondii'; nga' i Tama' ku i', i minonuu' dogo' do nunu o booson om nunu o pobooson,

⁵⁰om noihaan ku do ponuu' nopo ngaavi' disido nga' koposizon selajul. Om iho' no poogi' do nunu i nokosunud di Tama' doid dogo' nga' iho' no i booson ku.”

John 13

¹Poguhu i' di kalamazan do Pamakanan do Kinahapasan, nokoiho no i Jesus do nokoikot no i jaam dau do tumahib do pomogunan diti kumaa doid di Tama', miampai do nokoginavo no di sontob doun disido do id pomogunan diti, gumininavo isido dioho' gisom i' doid kopupuson.

²Di maso izioho' makan, om nakatanom no di logon do id ginavo di Judas Iscariot tanak di Simon do popotobus disido.

³Nokoiho i Jesus do nakataak no di Tama' doid hongon ngaavi' disido o nuununu nopo, om do minikot isido do mantad Kinoingan om gumuhi' nodii doid Kinoingan,

⁴om ingkakat no isido mantad di mija', iduo' i kuihib dau, om paganu no do tuala', pokogoso' no dau ii do id tavak dau;

⁵dadi' potunguo' no disido doid mimpun i vaig om timpuun no do momohiung di hapap di mokiki'ia' ngaavi' dau om piido' no dau ii di tuala' i pitaataagkos dau.

⁶Kodimpatai no dau i Simon Peter, i minoboos doid disido do, “Oi Tuhan, hiungan nu dii naku o hapap ku?”

⁷Simba no i Jesus do, “Au' ko po koiho do baabaino do nunu o maan ku, nga' kalati' ko i' do touvi.”

⁸“Kada' no!” ka di Peter, “Kada' no pomohiung do hapap ku.” Simba no i Jesus do, “Nung au' ku nopo iziau hiungan, au' ko i' kaanu do baagi miampai dogo'.”

- ⁹Poboos no i Simon Peter do, “Dadi' ingkaa nopo ino, oi Tuhan, nga' okon noopo ko' hapap ku, nga' hongon om tuhu ku nogi'.”
- ¹⁰Poboos no i Jesus do, “Aiso i' di nokopimpodu' no do mokihiung vagu', tu' tuhun nopo dino, nga' ohidang nodii kozo. Iziozu nga' ohidang nogi', sundung i' ma do okon ko' saviavi' kou.”
- ¹¹Nokoiho isido do iisai i popotobus disido, om iho' no poogi' do minoboos isido do, “Sundung i' ma do okon i' ko' saviavi' kou.”
- ¹²Kohiungai nopo disido i hapap dioho' om kokuihib vagu' dau i kuihib dau, guhi' no isido doid mija'. Poboos no isido do, “Kalati' kou naku do nunu i nimaan ku doid diozu?”
- ¹³Pungaanan zou diozu do i Mongingia' om i Tuhan, om otopot no; ino zou no.
- ¹⁴Dadi', nung nokopomohiung zou do hapap diozu, izou, i Tuhan om mongingia', iziozu nga' mositi' do mogihiihiung do hapap diozu.
- ¹⁵Noonuan ku no iziozu do poomitanan mooi do momit kou nodii daa do nunu i nimaan ku doid diozu.
- ¹⁶Poihoon ku iziozu totootopot, do aiso i' do suupu i hobi gazo ko' i tuan dau, aiso i' do susuu'on i hobi gazo ko' i minonuu' disido.
- ¹⁷“Do baino, tu' koiho kou nodii diti, ongounsikou kou no nung ingkaa o maan diozu.
- ¹⁸Okon i' ko' moboos zou kokomoi do saviavi' kou: nokoiho zou di nopihi' ku ngaavi'; nga' mositi' tuhukon i noboos do Buuk Tobitua do: ‘Ii nopo mihang do id mija' taakanan ku, nga' momuaka dogo'.’
- ¹⁹Poihoon ku iziozu diti do baabaino, do poguhu i' do aantakan iti, mooi do aantakan nopo iti nga' otumbazaan kou nodii daa do izou no Isido.
- ²⁰Poihoon ku iziozu totootopot, iisai nopo i monoimo di suu'on ku nga' monoimo dogo', om iisai nopo i monoimo dogo' nga' monoimo di minonuu' dogo'.”

²¹Koboos nopo iti, kosusa' no kozo i Jesus, om poboos no do, “Poihoon ku iziozu totootopot, potobuson zou do songuhun diozu.”

²²Pogi'ii'intong no i mokiki'ia' ngaavi', nobuuvong do iisai o komozon disido.

²³Ii nopo mokiki'ia' i koupusan di Jesus nga' poinsonḍiu id doos di Jesus;

²⁴hambazo' no di Simon Peter isido om poboos no do, “Uoto' do iisai o komozon dau,”

²⁵dadi' sonḍiu no vagu' isido id doos di kangkab di Jesus om poboos no do, “Iisai ino, oi Tuhan?”

²⁶Simba no i Jesus do, “Isido nopo nga' i onuan ku do kinokokiban do louti i pososokon ku doid pinggan pangakanan.” Kososok nopo disido i kinokokiban do louti, taako' no dau ii doid di Judas tanak di Simon Iscariot.

²⁷Kaakan nopo di Judas i louti, tuutulus do suango' no isido di Saitan. Dadi' poboos no i Jesus do, “Nunu i maan nu, maai no do tosiisikap.”

²⁸Aiso i' di suvai i doiho' id dabping mija' taakanan do nakalati' do nookuo tu' binoos disido iti.

²⁹Sabap no do mononoina' i Judas do kousinan dioho', do minomusoou dii o vookon dioho' do minonuu' i Jesus disido do, “Poomohi no do kagaaganapan montok di kalamazan,” toi ko' monuu' disido do monohuod doid di tongomosikin.

³⁰Kaakan nopo di Judas i kinokokiban di louti habus no isido. Ontok nopo dii nga' doungeosodop.

³¹Kahabus nopo isido, poboos no i Jesus do, “Nabantug nodii do baino i Tanak do tuhun om nabantug no o Kinoingan do id disido.

³²Nung nabantug nopo o Kinoingan do id disido, bontugon nogi' mai' do Kinoingan isido do id dau sonḍii', om bontugon i' mai' isido do oluai no.

³³Oi tanak ku ngaavi', oduuk zou no do miampai diozu. Mogium kou i' mai' dogo', om, miaga di noboos ku doid Johudi ngaavi', do au' kou i' koongoi doid nomboo o pakaazan ku.

³⁴Onuan ku iziozu do ponuu' kavavagu: pigiiginavo kou no; mositi' mogiiginavo kou miaga nopo do gumininavo zou diozu.

³⁵Mantad no do pogigiiginavaan diozu, do ointutunan kou mai' do saviavi' do sabaagi mokiki'ia' ku ngaavi'."

³⁶Poboos no i Simon Peter do, "Oi Tuhan, nomb̄oo o pakaazan nu?" Simba no i Jesus do, "Do baabaino nopo nga' au' ko po kaanu do tumanud dogo' doid nomb̄oo pakaazan ku; nga' katanud ko i' mai' dogo' do touvi."

³⁷Poboos no i Peter doid disido do, "Nookuo tu' au' zou kaanu tumanud diau do baabaino? Pounḍunon ku o kiniopon ku do montok diau."

³⁸Nga' samba no i Jesus do, "Popounḍun ko do kiniopon nu do montok dogo'? Poihoon ku iziau totootopot, poguhu i' do kopingkukuuk o tanḍaa' intohu ko no mai' kopogohim dogo'.

John 14

¹"Kada' posusao' o ginavo diozu. Kotumb̄azaai kou no doid Kinoingan, kotumb̄azaai nogi' doid dogo'.

²Ogumu' o tizonon do izonon id hamin di Tama' ku; tu' nung okon ko' ingkaa nga' nosunudan ku no motuu iziozu. Mugad zou nodii do mooi popotounda' do izonon diozu,

³om kougad zou nopo om kopopotounda' do izonon diozu, gumuhi' zou vagu' do mogongoi diozu do kumaa doid dogo' sondii', mooi do miampai kou di daa dogo' doid nomb̄oo zou.

⁴Koiho kou i' do lahan kumaa doid izonon i pakaazan ku."

⁵Poboos no i Thomas do, "Oi Tuhan, au' i' izikoi koiho doid nomb̄oo pakaazan nu, dadi' ingkuo zikoi dii do koiho di lahan?"

⁶Poboos no i Jesus do, "Izou no i Lahan; i Katapatan om Kuposizon. Aiso i' do koongoi doid di Tama' nung okon no ko' maza' dogo'.

⁷Nung kotutun kou dogo', nga' kotutun kou nogi' mai' di Tama' ku. Mantad do baabaino kotutun kou i' disido om nokokito kou disido."

⁸Poboos no i Philip do, “Oi Tuhan, pokitono' zikoi gia di Tama' om asantaban zikoi dii daa.”

⁹Poboos no i Jesus doid disido do, “Ahaid zou no do miampai diozu, oi Philip, om kakaal kou po naku do au' kotutun dogo'? Iisai nopo i nokokito dogo' nga' nokokito no di Tama', dadi' ingkuo ko nodii do moboos do, ‘Pokitono' zikoi di Tama'?’

¹⁰Au' ko naku otumbazaan do izou nopo nga' id suang di Tama' om i' Tama' nopo nga' id suang dogo'? Okon i' ko' mantad dogo' sondii' i booson ku doid diau: i Tama' i' ii, i poingizon do id dogo', i maamaso kumalaja' do kalaja' ngaavi' dau.

¹¹Mositi' no do otumbazaan ko dogo' do ontok moboos zou do, izou nopo nga' id suang di Tama' om i Tama' nopo nga' id suang dogo'; toi ko' sokuukuang no do kotumbazaai no daa do id katahangan do kalaja' ngaavi' diti.

¹²Poihoon ku iziau totootopot, iisai nopo i otumbazaan dogo' nga' koimang mai' do isoo' i' di kalaja' ngaavi' i maan ku sondii', om koimang mai' do poinhoohobi po ginazo do kalaja' ngaavi', tu' mugad zou nodii doid di Tama'.

¹³Nunu nopo i pokionuon diozu do id ngaan ku nga' maan ku ii, mooi do abantug nodii i Tama' do id di Tanak.

¹⁴Nung mokianu kou dogo' do nunu noopo do id ngaan ku, nga' maan ku i' mai' ii.

¹⁵Nung guminavo kou dogo' nga' tonudon i' mai' diozu i ponuu'an ku ngaavi'.

¹⁶Mokianu zou i' di Tama', om onuan kou i' mai' disido do iso' po o Mananampung do tumindooi id diozu do sohihinaid,

¹⁷i Spiritu do katapatan i au' i' tootoimoon do pomogunan tu' au' i' kokito ii toi ko' kotutun disido ii; nga' kotutun kou i' disido, tu' miampai diozu isido, id suang diozu isido.

¹⁸Au' ku i' duanan iziozu miaga di tanak nangapatazan do mohoiing; gumuhi' zou i' mai' doid diozu.

- ¹⁹Au' no ahaid om au' nodii mai' kokito dogo' o pomogunan; nga' kokito kou i' mai' do apasi zou om iziozu nga' apasi nogi'.
- ²⁰Ontok tadau dino, koiho kou mai' do poinsuang zou di Tama' ku om poinsuang kou dogo' om poinsuang zou diozu.
- ²¹Iisai nopo i migit do ponuu'an ku ngaavi' om mimang ngaavi' di nga' isido no i guminavo dogo'; om iisai nopo i guminavo dogo' nga' oginavo mai' di Tama' ku, om guminavo zou mai' disido om mintahang zou mai' sondii' doid disido.”
- ²²Poboos no i Judas — iti nopo nga' okon ko' i Judas Iscariot — doid disido do, “Oi Tuhan, nunu o sabap tu' kitudu ko do popointahang diau sondii' doid dagai om okon ko' doid pomogunan?”
- ²³Simba no i Jesus do, “Iisai nopo i guminavo dogo' nga' tumanud i' mai' di boos ku, om ginovoon i' mai' di Tama' ku isido, om mikot i' mai' izikoi doid disido om mizon no do id disido.
- ²⁴Ii nopo au' guminavo dogo' nga' au' i' tumanud di boos ku ngaavi'. Om ii nopo boos i oongou diozu nga' okon i' ko' i dogo' sondii': ii nopo nga' boos di Tama' i minonuu' dogo'.
- ²⁵Noboos ku ngaavi' iti doid diozu do kakaal zou po do poingampai diozu;
- ²⁶nga' ia'on kou i' di Mananampung, i Spiritu Tobitua, i suu'on di Tama' do id ngaan ku, do nuununu nopo om poposoou diozu di saviavi' i noboos ku doid diozu.
- ²⁷Potimponon ku do id diozu o pibabasan, pibabasan ku sondii' i pataakon ku doid diozu, pibabasan i au' aanu do pomogunan do papataak, iti no i titohud ku doid diozu. Kada' diozu posusao' toi ko' potohoo' o ginavo diozu.
- ²⁸Nokoongou kou dogo' do moboos do: tumongkizad zou nodii om gumuhi' i' mai' vagu'. Nung guminavo kou dogo' nga' oondos kou i' daa do gumuhi' zou doid di Tama', tu' agaagazo i Tama' ko' izou.

²⁹Nokopopoiho zou diozu diti do baino, do poguhu i' do aantakan iti, mooi do otumbazaan kou nodii do ontok aantakan iti.

³⁰Au' zou i' humaid do moboos doid diozu, tu' id tindahanon no dau i tanak laja' diti pomogunan. Aiso i' do kuasa' disido doid dogo',

³¹nga' mositi' do koiho o pomogunan do guminavo zou di Tama' om do mimang zou do miaga nopo di pinonuu'an dogo' di Tama'. Kanou no, mamananau tokou nodii.

John 15

¹Izou no i guvas anggur totopot, om i Tama' ku nopo nga' i momumutanom do anggur.

²Kotobon disido o tikid-tikid laan do id dogo' i au' momiuva', om potitikid laan i momiuva' nopo nga' pudungan disido mooi do hobi ginumu' do tuva' di.

³Nongokohidang kou nodii ngaavi', sabap no di boos i noboos ku doid diozu.

⁴Tindooi no doid dogo', miaga dogo' doid diozu. Miaga di laan tu' au' i kopomiuva' do osondii'an no, sahagi-ngau' pointimpon ii doid guvas di anggur, ingkaa kou nogi' sahagi ngau' pointimpon kou id dogo'.

⁵Izou no i guvas anggur, iziozu no i laan ngaavi'. Iisai nopo i tumimpon id dogo', om izou id disido, nga' kopomiuva' tasapou; aiso i' do taanuanu diozu do kopidan kou no mantad dogo'.

⁶Iisai nopo i au' tumindooi id dogo' nga' kagavad miaga di laan — om kumoing; timungon o laan ngaavi' di om pataamon doid tapui om tutudan no.

⁷Nung tumindooi kou id dogo' om pointindooi id diozu i boos ku ngaavi', pokianu kou no do nunu noopo o kohizaban diozu om kotoimo kou i' mai' di.

⁸Montok i' do kobontugan di Tama' ku do apatut kou do momiuva' tasapou om do mokiki'ia' ku iziozu.

⁹Nokoginavo zou diozu miaga nopo di Tama' tu' nokoginavo dogo'. Tindooi no do id koginavaan ku.

- ¹⁰Nung tonudon diozu o ponuu'an ku ngaavi' nga' pointindooi kou i' mai' do id koginavaan ku, miaga nopo do natanud ku i ponuu'an ngaavi' di Tama' ku om pointimpon do id koginavaan dau.
- ¹¹Nokosunud ku diozu iti mooi do id diozu nodii daa o kounsikaan ku sondii' om ogonop no daa i kounsikaan diozu.
- ¹²Iti no o ponuu'an ku: pogigiiginavo kou no, miaga do nokoginavo zou diozu.
- ¹³Aiso i' di kikoginavaan do hobi gazo mantad ko' popoundun do koposizon dau do montok tambahut ngaavi' dau.
- ¹⁴Tambahut ku iziozu, nung tonudon diozu i ponuu'an ku diozu.
- ¹⁵Au' zou nodii momohoou diozu do suupu, tu' au' i' koiho o suupu do nunu o maan di tuan dau; pungaanan ku iziozu do tambahut ngaavi', tu' nokosunud ku no doid diozu o saviavi' i noihaan ku mantad di Tama' ku.
- ¹⁶Okon ko' iziozu o minomihi' dogo', au', pinihi' ku iziozu; om minonuu' zou diozu do mugad om momiuva', i tuva' totogui; mooi do onuan kou di Tama' do nunu noopo o pokionuon diozu disido do id ngaan ku.
- ¹⁷Ponuu'an ku nopo diozu nga' mogigiiginavo.
- ¹⁸“Nung abaazatan nopo diozu o pomogunan, mositi' do soovon diozu do nabaazatan dogo' ii do poguhu i' do abaazatan diozu.
- ¹⁹Nung doun pomogunan kou, nga' ginovoon kou i' do pomogunan sabaagi do doun dau; nga' sabap no do okon ko' doun pomogunan kou, tu' kinopomihian ku nopo diozu nga' nakapapahabus diozu do mantad pomogunan, iho' no poogi' do abaazatan diozu o pomogunan.
- ²⁰Soovon no i boos ngaavi' i noboos ku doid diozu: Okon i' ko' agaagazo mantad di tuan dau i suupu. Nung nokopongundoso dogo' izioho', nga' undosoon kou nogi' mai' dioho', nung tonudon dioho' o boos ku, nga' tonudon nogi' mai' dioho' i diozu.

²¹Nga' sabap i' mai' dogo' do maan mai' dioho' ngaavi' iti doid diozu, tu' au' izioho' kotutun di minonuu' dogo'.

²²Nung au' zou daa nokoikot, nung au' zou daa nokoboos doid dioho', nga' aiso i' daa do hasa' dioho'; nga' miaga nopo di diho' nga' aiso di do sabap do aiso hasa' dioho' do sabap no do douso dioho'.

²³Iisai nopo i abaazatan dogo' nga' abaazatan di Tama' ku.

²⁴Nung au' zou daa nokoimang do kalaja' ngaavi' diho' doid dioho', miaga di aiso po tongosonguuhun do nokoimang, nga' aiso i' daa do hasa' dioho'; nga' sabap no do ingkaa di iho', sundung i' ma do ingkaa i nongokito dioho', nga' kakaal i' do abaazatan izioho' dogo' om di Tama' ku.

²⁵Nga' monuhuk noopo ngaavi' iti di boos ngaavi' i songinsuat id Undang-undang dioho' do: 'Aiso sabap dioho' do nabaazatan dogo',' ka.

²⁶Koikot nopo i Mananampung, i poikoton ku mai' doid diozu mantad di Tama', i Spiritu do katapatan i humabus mantad di Tama', nga' isido no mai' o sasi' ku.

²⁷Om iziozu nga' sasi' nogi' ngaavi', tu' nakasandad kou miampai dogo' mantad po di timpuun i'.

John 16

¹"Nokosunud ku ngaavi' diozu iti mooi do au' kou nodii aatu'.

²Uzazangon kou mai' dioho' do mantad panambazangan ngaavi', om totootopot no do mikot nodii o timpu do iisai nopo i mamatai diozu nga' momusoou mai' do mimang isido do kalaja' tobitua montok do Kinoingan.

³Maan mai' ngaavi' dioho' iti tu' au' izioho' nokookoiho di Tama' toi ko' dogo'.

⁴Nga' nokosunud ku no ngaavi' iti doid diozu, mooi do oikot nopo o timpu di nga' osoou mai' diozu do nokopononsunud zou diozu. "Au' ku haid pinoiho iziozu diti mantad di tinimpuun i', tu' miampai zou haid diozu;

⁵nga' do baino mugad zou nodii doid di minonuu' dogo'. Aiso tongosonguhun diozu do muot do, 'Nomboo o pakaazan nu?' ka.

⁶Nga' osusa' i' ma o ginavo diozu tu' nokosunud ku diozu iti.

⁷Kakaal i', do popoiho zou diozu totootopot: do montok i' do kavasian diozu do mugad zou, tu' sahagi ngau' kougad zou, au' mai' mikot doid diozu i Mananampung; nga' nung mugad zou, pougadon ku isido doid diozu.

⁸Om koikot po isido, pokitonon i' mai' disido o pomogunan do songkuo kahaahasao' di, kokomoi do douso, om kokomoi do iisai i pointunud, om kokomoi do kopombisalaan:

⁹kokomoi do douso: do iho' no do mada' izioho' do otumbazaan dogo';

¹⁰kokomoi do iisai i pointunud: do iho' no do mooi zou nodii doid di Tama' om au' kou di mai' kokito po dogo';

¹¹kokomoi do kopombisalaan: id dino no do i tanak laja' do pomogunan diti nga' noukum no.

¹²Ogumu' po daa o booson ku doid diozu nga' oindaandamaan kozo dati' do montok diozu do baino.

¹³Nga', ontok nopo do koikot i Spiritu do katapatan tudukan kou i' disido kumaa doid katapatan poinggonop, tu' okon i' ko' moboos isido do montok dau sondii'; nga' popohombus noopo do nunu i nokosunud doid dau; om pointahangon i' mai' disido doid diozu o ahal ngaavi' i umikot.

¹⁴Bontugon zou mai' disido, tu' saviavi' i pointahangon disido doid diozu nga' mantad mai' ngaavi' di nunu i dogo'.

¹⁵Nunu nopo i kivaa di Tama' nga' dogo'; iho' no poogi' do minoboos zou do: do saviavi' i pointahangon disido doid diozu nga' naanu mantad di nunu i dogo'.

¹⁶“Oduuk no om au' kou di mai' kokito dogo', om dadi' au' i' ahaid om kokito kou di vagu' dogo'.”

¹⁷Dadi', minogibooboos o vookon di mokiki'ia' ngaavi' disido do, “Nunu komozon disido do, ‘Oduuk no om au' kou di mai' kokito dogo', om dadi' au' i’

ahaid om kokito kou di mai' vagu' dogo,' ka, om, 'Mugad zou doid di Tama',
ka?

¹⁸Nunu o komozon diti, 'Oduuk no,' ka? Au' tokou i' kalati' do nunu ngaavi' o komozon disido."

¹⁹Nokoiho no i Jesus do ohizab izioho' do muot disido, dadi' poboos no isido do, "Mogi'uu'uot kou do nunu kinomoi ku do minoboos do, 'Oduuk no om au' kou di mai' kokito dogo', om dadi' au' no ahaid om kokito kou di mai' vagu' dogo'.'

²⁰"Poihoon ku iziozu totootopot, do miad om mogkoudu' kou mai' do maso munsikou o pomogunan; tumongob kou mai' nga' umohon i' doid kounsikaan i katangaban diozu.

²¹Oundoso i tondu' do maso mogkoosusu, tu' nokoikot no o timpu dau; nga' kopogkoosusu nopo zosido di tanak, ohiivan nodii dosido i koundasaan dau tu' ounsikou zosido do nohodi' o songuhun tuhun do id pomogunan.

²²Ingkaa kou nogi': tumongob kou do baino, nga' kokito zou i' vagu' diozu, om oponu' mai' do kounsikaan o ginavo ngaavi' diozu, om aiso mai' do kaanu do magaa do kounsikaan di do mantad diozu.

²³Koikot nopo o tadau dino, au' kou i' mai' muot dogo' do tongoiso' o ponguot. Poihoon ku iziozu totootopot, nunu nopo o pokionuon diozu mantad di Tama', nga' onuan kou i' mai' disido do id ngaan ku.

²⁴Gisom do baino, au' kou po nokopokianu do nuununu do id ngaan ku. Pokianu no om kotoimo kou i' mai', om ogonop nodii mai' o kounsikaan diozu.

²⁵Nokoboos ku ngaavi' iti doid diozu do id boos i au' poimbuhat. Mikot nodii o jaam do au' zou nodii mai' moboos doid diozu do id boos i au' poimbuhat nga' popoiho diozu kokomoi di Tama' do id boos ngaavi' tatahang.

²⁶Koikot nopo o tadau dino, mokianu kou mai' do id ngaan ku; om au' zou i' moboos do sumambayang zou doid di Tama' do montok diozu,

²⁷tu' guminavo diozu i Tama' sonḍii' tu' guminavo kou dogo' om otumbazaan do minikot zou mantad Kinoingan.

²⁸Minikot zou mantad di Tama' om nokoikot doid pomogunan om baino tumongkizad zou di do pomogunan om pakaazan ku doid di Tama'."

²⁹Poboos no i mokiki'ia' ngaavi' disido do, "Poimbuhat nodii o boos nu do baino om okon nodii ko' au' poimbuhat.

³⁰Koiho nodii izikoi do baino do nokoiho ko do saviavi' om au' i' tagal do mandad do ponguot do maan pohombuso': sabap no diti do otumbazaan izikoi do minikot ko mantad Kinoingan."

³¹Simba no i Jesus doid dioho' do, "Ongotumbazaan kou nodii naku ngaavi'?

³²Pokinongou kou po; mikot nodii mai' o timpu — totopot nopo nga' nokoikot no ii — do kotogizas kou mai', sandaadau do pakaazan om mogiduan dogo' do soosonguhun. Nga' okon i' ko' soosonguhun zou, tu' miampai dogo' i Tama'.

³³Nokosunud ku ngaavi' iti doid diozu mooi do ko'ium kou nodii do pibabasan do id dogo'. Kikosusaan kou mai' do id pomogunan, nga' kada' kou koosizai: naaha' ku no o pomogunan."

John 17

¹Kahapas nopo do minoboos diti, tingaa' no i Jesus doid surga om poboos no do: "Oi Ama', nokoikot no i jaam: ḥontugo' no i Tanak nu mooi do ḥontugon ko nodii di Tanak nu;

²mooi do, miaga di noonuan nu isido do kuasa' doid saviavi' tuhun, kapanaak no daa isido do kopoloson selajul kumaa doid saviavi' i nakataak nu doid disido.

³Om kopoloson selajul nopo nga' itia: mintutun diau, i Kinoingan totopot i ii'iso' no, om di Jesus Kristus i sinuu' nu.

⁴Nabantug ku no iziau do id tana' miampai pinongo ku i kalaja' i nitaak nu dogo' do kalajaon.

- ⁵Baino, oi Ama', b̄ontugo' zou nodii miampai di kob̄ontugan di miampai zou po haid diau di poguhu i' do navangun o pomogunan.
- ⁶Nokointahang ku no o ngaan nu doid di sontob i nanu nu do mantad pomogunan i pinataak nu dogo'. Iziau no o sanganu haid dioho' om pinataak nu izioho' doid dogo', om natanud dioho' i boos nu.
- ⁷Noihaan nodii dioho' do baino do saviavi' i nakataak nu doid dogo' nga' mantad diau
- ⁸tu' nakataak ku no doid dioho' i kopongia'an i pinataak nu dogo', om totoopot no do notoimo dioho' ii om au' miniduvo o ginavo do minikot zou mantad diau, om nongotumb̄azaan do iziau no i minonuu' dogo'.
- ⁹Montok no dioho' do sumamb̄ayang zou. Okon ko' sumamb̄ayang zou montok do pomogunan nga' montok i' dioho' i pinataak nu dogo', tu' iziau no i sanganu dioho'.
- ¹⁰Saviavi' i dogo' nga' diau om saviavi' i diau nga' dogo', om ab̄antug zou doid dioho'.
- ¹¹Okon nodii ko' id pomogunan zou, nga' id pomogunan po izioho', om mikot zou nodii doid diau. Oi Tama' Tob̄itua, gompizo' no i sontob pinataak nu dogo' do otopot doid ngaan nu, mooi do kopiiso' no daa izioho' miaga dito.
- ¹²Ontok di miampai zou po haid dioho', ginompi ku i sontob pinataak nu dogo' do otopot do id ngaan nu. Natamangan ku izioho' om aiso songuhun do natagak nga' ii no songuhun i nakasai' do atagak, om iti nopo nga' monuhuk di Buuk Tob̄itua.
- ¹³Nga' baino, mikot zou nodii doid diau om booson ku ngaavi' iti doid pomogunan do papabaagi do kounsikaan ku miampai dioho' do poimponu'.
- ¹⁴Pinohomb̄us ku o boos nu doid dioho', om nabaazatan dioho' o pomogunan, tu' miaga nogi' dogo' izioho' tu' okon ko' down pomogunan.
- ¹⁵Okon i' ko' monuu' zou diau do popoinsud dioho' do mantad pomogunan, nga' do mongumohig dioho' do mantad di Iso' Talaat.

- ¹⁶Miaga dogo' tu' okon i' ko' doun pomogunan ingkaa nogi' kozo izioho'.
- ¹⁷Bituaho' no izioho' do id katapatan; boos nu nopo nga' katapatan.
- ¹⁸Miaga dogo' tu' pinougad nu doid pomogunan, pinougad ku nogi' izioho' doid pomogunan,
- ¹⁹om montok no dioho' do papataak zou dogo' sondii' do maan bituaho' mooi do kataak nogi' daa izioho' do maan bituaho' do id katapatan.
- ²⁰Okon ko' iziizioho' no o sambayangan ku nga' montok nogi' dioho' i otumbayaan mai' do id dogo' do ontok koongou di kopongia'an dioho'.
- ²¹Kopiiso' no daa izioho, Oi Ama', miaga nopo do iziau id dogo' om izou id diau, mooi do id dito nogi' daa izioho', mooi do otumbayaan nodii daa o pomogunan do iziau no i minonuu' dogo'.
- ²²Nakataak ku no doid dioho' i kobontugan i pinataak nu doid dogo', mooi do kopiiso' no daa izioho' miaga dito tu' iso'.
- ²³Miampai do izou id dioho' om iziau id dogo', poinggonop no daa kozo o piisaan dioho' do ointutunan di mai' do pomogunan do iziau no i minonuu' dogo' om do gumininavo ko dioho' miaga do gumininavo ko dogo'.
- ²⁴Oi Ama', mimang zou di sontob pinataak nu dogo' do miampai nopo dogo' do nombou zou, mooi do kokito nodii daa izioho' tomoimo do kobontugan ku i nakataak nu dogo' tu' gumininavo ko dogo' di au' po navangun o pomogunan.
- ²⁵Oi Ama', i Totuhid, au' i' nokotutun diau o pomogunan, nga' nokotutun zou diau, om nokoiho ngaavi' iti do nokoponuu' ko dogo'.
- ²⁶Nokointutun ku no o ngaan nu doid dioho' om otiombusan mai' do popointutun di, mooi do id dioho' nodii daa i koginavaan i pinoginavo nu dogo', om mooi do id dioho' zou nodii daa.”

John 18

- ¹Koboos nopo ngaavi' disido iti, tongkizad no i Jesus miampai di mokiki'ia' ngaavi' dau om soboong no do suok Kidron i kikaḅun om doiho' no o pinakaazan disido miampai di mokiki'ia' ngaavi' dau.
- ²Nokoiho nogi' i Judas i popopotobus, do tizonon di, tu' saasau' i Jesus do suminoomo' di mokiki'ia' ngaavi' dau do doiho',
- ³dadi' ovito' no di Judas o sontinimungan susumangod kuminaa' doid tizonon di do miampai do mintatamong ngaavi' i sinuu' di huguan do padri' ngaavi' om di Pharisee ngaavi', do songingigit do sumḅu, titiu ngaavi' om sindata' ngaavi'.
- ⁴Miampai poingihō do nunu o aantakan ngaavi' doid dau, intutuk no i Jesus om poboos no do, “Iisai o iumon diozu.”
- ⁵Simḅa no izioho' do, “I Jesus do Nazareth.” Poboos no isido do, “Izou no isido.” Poingkakat do poingamung dioho' i Judas i popopotobus disido.
- ⁶Koboos nopo i Jesus doid dioho' do, “Izou no isido,” pogunḅul no izioho' om kodunsong no do id tana'.
- ⁷Uot no isido dioho' do kumoinḅuvo do, “Iisai o iumon diozu?” Poboos no izioho' do, “I Jesus do Nazareth.”
- ⁸Simḅa no i Jesus do, “Nobiisaan ku no iziozu do izou no isido. Nung izou nopo o iumon diozu, pohogoso' itia suvai ngaavi' do mogidu'.”
- ⁹Iti nopo nga' monuhuk di boos ngaavi' i noboos dau do, “Aiso i' songuhun di pinataak nu dogo' do natagak ku.”
- ¹⁰Kodongo' no di Simon Peter i ilang dau, om tibaso' no i suupu di padri' takavas miampai noputu o tohingo vanan dau. Ngaan nopo do suupu di nga' i Malchus.
- ¹¹Poboos no i Jesus doid di Peter do, “Posusuko' ino ilang nu do id tangkap dino; au' ku naku inumon i sasavan i pinataak dogo' di Tama' ku.”
- ¹²Gokomo' no di tinimungan do susumangod om di upisol do undang-undang om di mintatamong do Johudi ngaavi' i Jesus om kagasai no isido.

¹³Ovito' po haid dioho' isido doid di Annas, tu' i Annas nopo nga' tivan di Caiaphas, i padri' takavas do toun di.

¹⁴I Caiaphas no i minonontuduk do Johudi ngaavi' do, “Moomogot no do apatai o songuhun do montok do tuhun ngaavi'.”

¹⁵Tuminanud di Jesus i Simon Peter miampai songuhun po o mokiki'ia'. Mokiki'ia' nopo diti i otutunan di padri' takavas nga' suminuang miampai di Jesus doid hamin tagazo di padri' takavas,

¹⁶nga' tuminimpoon i Peter do id habus di vavazaan. Dadi' habus no i mokiki'ia' tiso', i otutunan di padri' takavas, om ponongkiboos no di mintatamong di vavazaan om ovito' no suminuang i Peter.

¹⁷Poboos no doid di Peter i tonḡu' i mintamong di vavazaan do, “Okon ko' iziau nga' mokiki'ia' nogi' do tuhun diho'?” Simḡa no isido do, “Okon.”

¹⁸Osogit do ontok di, om podsudu' no do alang i suupu ngaavi' om i mintatamong ngaavi', om ingkakat no izioho' do moginsiamut do doiho'; dadi', poingkakat nogi' i Peter do doiho' do moginsiamut dau sondii' miampai di suvai.

¹⁹Uoto' no di padri' takavas i Jesus kokomoi di mokiki'ia' ngaavi' dau om di kopongia'an dau.

²⁰Simḡa no i Jesus do, “Nokopoboos zou do pointahang do montok kinongoon do pomogunan; tomoimo zou do minongia' do id suang do sinagog om id suang do Panambazangan Tagazo i titimungon do Johudi ngaavi': Aiso i' do nokoboos ku do poinghosok.

²¹Nookuo tu' muot kou dogo'? Uoto' no i nongokoongou dogo' do nunu i pino'ia' ku; koiho izioho' do nunu o noboos ku.”

²²Koboos nopo o boos ngaavi' diti, tapapo' no di songuhun di mintatamong songingkakat doiho' o voos di Jesus do moos-boos do, “Ingkaa ko no naku do sumimḡa do padri' takavas?”

²³Simba no i Jesus do, “Nung kiva no po do nakahasa' do id nunu i noboos ku, pointahango' no ii; nga' nung aiso, nookuo nodii tu' tapapon zou diau?”

²⁴Dadi', ponuu'ai no di Annas isido do papaatod doid di Caiaphas i padri' takavas do poingkagos o hongon.

²⁵Ontok di poingkakat i Peter do doiho' do moginsiamut, poboos no doid disido o songuhun do, “Okon naku ko' iziau nga' songuhun di mokiki'ia' ngaavi' disido?” Ohimo' no disido ii miampai minoboos do, “Okon.”

²⁶Songuhun di suupu ngaavi' di Padri' takavas, i koobpinoizan di tuhun i noputuhan do tohingo do tinibas di Peter, minoboos do, “Okon naku ko' iziau no i nokito ku do doiho' id kabun do miampai disido?”

²⁷Om ohimo' no vagu' di Peter ii; om imang no pingkukuuk o iso' tandra'.

²⁸Dadi' ovito' no dioho' i Jesus do mantad hamin di Caiaphas do kuminaa' doid Tizonon do Gounal. Ontok nopo di nga' doungosuvab. Au' i' izioho' sondii' suminuang do id Tizonon do Gounal mooi do au' izioho' ozomutan om do kaakan nodii di Pamakanan do Kinahapasan.

²⁹Dadi' habus no i Pilate doid dioho' om poboos no do, “Nunu o kahasaan do ponondos diozu do tuhun diti.” Simba no izioho' do,

³⁰“Nung okon nopo ko nakahasa' o tuhun diti, nga' au' i' dagai oviton isido doid diau.”

³¹Poboos no i Pilate do, “Ovito' no diozu sondii' isido, om bisalaon no isido tumanud di Undang-undang diozu sondii'.” Simba no i Johudi ngaavi' do, “Au' zikoi i' pakavasaon do mongukum do tuhun do patazon.”

³²Iti nopo nga' monuhuk di boos ngaavi' i noboos di Jesus do popointahang di lahan do ingkuo isido do matai.

³³Dadi' guhi' no doid Tizonon do Gounal i Pilate om hoovo' no i Jesus om uot no disido do, “Laja' ko naku do Johudi?”

³⁴Simba no i Jesus do, “Iziau naku sondii' o muot diti, toi ko' kiva suvai do pinopoboos diti doid diau kokomoi dogo'?”

³⁵Simba no i Pilate do, “Tuhun zou naku do Johudi? Tuhun nu no ngaavi' sondii' om i huguan do padri' ngaavi' o pinapataak diau doid dogo': nunu o nimangan nu?”

³⁶Simba no i Jesus do, “Kopomolintaan ku nopo nga' okon ko' doun pomogunan diti; nung doun pomogunan diti o kopomolintaan ku, nga' nokoponongkihavan no daa o tuhun ku ngaavi' do mongumohig dogo' do kada' do kataak zou doid Johudi ngaavi'. Ingkaa no iti, kopomolintaan ku nopo nga' okon ko' doun doiti.”

³⁷Poboos no i Pilate do, “Dadi', laja' ko di naku?” Simba no i Jesus do, “Iziau no o somboos do laja' zou. Nohodi' zou do montok diti, minikot zou doid pomogunan do montok diti: do sumasi' di katapatan; om saviavi' ii id ponong do id katapatan nga' mokinongou do ohou ku.”

³⁸“Katapatan?” ka di Pilate, “Nunu di ino?” Koboos nopo do ingkaa, habus no vagu' isido do kuminaa' doid di Johudi ngaavi' om poboos no do, “Aiso i' do kahasaan do to'ium ku do id disido.

³⁹Nga' tumanud nopo do koubasanan diozu nga' apatut zou do papahapas do songuhun i pointolungku' do ontok Pamakanan do Kinahapasan; dadi' mimang kou naku do pahapason ku montok diozu i laja' do Johudi ngaavi'.”

⁴⁰Gizak no izioho' do, “Okon ko' tuhun diti, nga' i Barabbas?” I Barabbas nopo nga' mananakau.

John 19

¹Dadi' pokiovitai no di Pilate i Jesus om pokiposutai no;

²om kahapas nopo iti, ponoodo no do siga mantad ugi i susumangod ngaavi' om posigaai no disido om gougai no isido do gaung i aagang-agang binulou.

³Mingguguhion izioho' do mikot doid disido om mimboos no do, “Tabi', oi laja' do Johudi ngaavi'!” ka, om tapapon dioho' o voos disido.

⁴Habus no vagu' i Pilate om poboos no doid dioho' do, “Bio', oviton ku isido do humabus doid diozu do popokito diozu do aiso i' do hasa' dau do tokito ku.”

⁵Dadi' habus no i Jesus do pounsiga do ugi om poinggaung do gaung i aagang-agang binulou. Poboos no i Pilate do, “Doiti' no iti tuhun.”

⁶Kokito nopo dioho' isido, gizak no i huguan do padri' ngaavi' om i mintatamong ngaavi' do, “Papapakon isido! Papapakon isido!” Poboos no i Pilate do, “Ovito' no diozu sondii' isido om papapakon no isido: aiso i' do hasa' disido do tokito ku.”

⁷Simba no i Johudi ngaavi' do, “Kivaa i' Undang-undang dagai, om tumanud nopo diho' Undang-undang nga' apatut isido do patazon, tu' minagampa' isido do Tanak isido do Kinoingan.”

⁸Koongou nopo di Pilate izioho' do minoboos diti, ko'uangai no o ko'o'osi disido.

⁹Suang no vagu' isido do id di Tiizonon do Gounal, poboos no isido doid di Jesus do, “Mantad ko nomboo?” Nga' au' suminimba i Jesus.

¹⁰Dadi' poboos no i Pilate doid disido do, “Au' ko naku mimang do moboos doid dogo'? Tantu' no do koiho ko do kikuasa' zou do papagabas diau om kikuasa' zou do papapapak diau?”

¹¹Simba no i Jesus do, “Aiso i' daa do kuukuasa' nu doid dogo' nung au' no nakataak doid diau ii do mantad savat; iho' no poogi' do poinhoohobi no o hasa' di songuhun i pinapataak dogo' doid diau.”

¹²Mantad nopo di diho' do tipapagabas nopo di daa disido i Pilate, nga' gizak no i Johudi ngaavi' do, “Nung pagabason nu nopo isido nga' okon i' ko' tambahut ko di Caesar; iisai nopo i mamadadi dau sondii' do laja' nga' humavan di Caesar.”

¹³Koongou nopo di Pilate o boos ngaavi' diti, ovito' no dau do huminabus i Jesus, om po'iikoo' no dau do id tiikoon pombibisalaan id iso' tizonon i punganan do Nuhudan do Vatu, id Hebrew nopo nga' Gabbatha.

¹⁴Ontok nopo di nga' Tadau Kopotoundaan do Pamakanan do Kinagabasan, kuang hobi do jaam koopod om duvo tangaadau. “Doiti' no iti laja' diozu,” ka di Pilate doid di Johudi ngaavi'.

¹⁵Nga' gizak no izioho' do, “Patazon isido, patazon isido, papapakon isido.” Poboos no i Pilate do, “Papapakon ku di naku o laja' diozu?” Simba no i huguan ngaavi' do padri' do, “Aiso i' do laja' dagai nga' i Caesar no.”

¹⁶Dadi' pataako' no di Pilate isido doid dioho' do maan papapako'. Dadi' ovito' no dioho' i Jesus,

¹⁷om habus no isido do poinsaan do salip dau do kuminaa' doid Tizonon do Bangkavan, toi ko' id Hebrew nopo nga' Golgotha,

¹⁸i pinapapakan dioho' disido miampai do duvo tuhun, sopisonguhun do miampaping disido, id tanga' nopo nga' i Jesus.

¹⁹Ponuat no i Pilate do kopoihaan om posokoto' no ii do id di salip; ii nopo poinuat nga', “I Jesus do Nazareth, Laja' do Johudi ngaavi'.”

²⁰Ogumu' o Johudi ngaavi' do nakabasa' do kopoihaan diti, tu' ii nopo pinapapakan di Jesus nga' au' i' osodu' mantad di kakaḍazan tagazo, om suat nopo di nga' id boos do Hebrew, Latin om Greek.

²¹Dadi' poboos no doid di Pilate i huguan ngaavi' do padri' do Johudi do, “Au' ko apatut do poposuat do, ‘Laja' do Johudi ngaavi’,’ ka, nga' ‘Minoboos o tuhun diho' do Laja' zou do Johudi ngaavi’,’ ka.”

²²Simba no i Pilate do, “Nunu nopo i nokosuat ku, nga' nokosuat ku no.”

²³Kopongo nopo di susumangod ngaavi' do pinapapapak di Jesus, onuo' no dioho' i basaan disido om pogibooboogizo' no ii do id apat boogizan, iso' montok do songuhun susumangod. Ii nopo gaung saahom disido nga' aiso do hupi, navo do pasalangkai mantad hiou gisom doid hinupian id siibo';

²⁴dadi' pogibooboos nodii izioho' do, “Kada' dotokou kiniso' iti, nga' kanou no pinsimpuutai dotokou iti do manantu' do iisai o kaanu diti.” Id lahan diti no do notuhuk i boos ngaavi' di Buuk Tobitua do: “Piboboogizon dioho' o basaan

ku ngaavi' tahaab om pinsimpuutan dioho' o basaan ku ngaavi'." Ingkaa no i nimaan di susumangod ngaavi'.

²⁵Poingkakat id doos di salip di Jesus i tina' dau om i tobpinai tondu' di tina' dau, i Mary savo di Clopas om i Mary do Magdala.

²⁶Kokito nopo disido i tina' dau om i mokiki'ia' i kinoginavaan dau do poingkakat id doos dosido, poboos no i Jesus doid di tina' dau do, "Oi tondu', iti no i tanak-kusai nu."

²⁷Dadi' poboos no isido doid di mokiki'ia' dau do, "Iti no i tina' nu." Om mantad do jaam di do ovito' no di mokiki'ia' zosido doid hamin dau.

²⁸Kopongo nopo iti, nokoiho i Jesus do nopongo nodii o saviavi', om do mooi do otuhuk nodii kozo i Buuk Tobitua, poboos no isido do, "Tuuvan zou."

²⁹Kivaa do sontunsina' noponu' do anggur toonsom do doiho' di; dadi' poobugo' no dioho' doid anggur o totogop di om posonggio' no do id sampatod o laan kazu hisop om posungguvo' no ii doid kabang disido.

³⁰Koinum nopo di Jesus i anggur, poboos no isido do, "Notuhuk no iti;" om potidukuo' no dau o tuhu om kovodtuai no isido do ginavo.

³¹Ontok nopo di nga' Tadau Kopotoundaan, om mooi do au' kotindooi doid salip i tinan ngaavi' do ontok tadau Sabbath — tu' tadau Sabbath nopo nga' tadau i pantangon poimbida' — pokianu no do kasagaan di Pilate i Johudi ngaavi' do monipu' di takod ngaavi' om do mogovit di tinan ngaavi' dioho'.

³²Dadi' ngozo' nodii tipuo' di susumangod ngaavi' o takod ngaavi' di songuhun i nakapapak miampai disido om ii nogi' tiso'.

³³Kodimpatai nopo dioho' i Jesus, nga' kokito no dioho' do napatai no isido, om au' di tinipuan dioho' isido do takod ngaavi' dau,

³⁴nga' duako' no di songuhun di susumangod ngaavi' o tobik disido miampai do tandus; om tuutulus do huminuzung o zaa' om vaig.

³⁵Iti no o kososian di songuhun i nokokito di — i kososian totopot, om nokoiho isido do ii nopo booson dau nga' otopot — om manaak isido diti mooi do iziozu nga' otumbazaan nogi' daa.

³⁶Tu' nangaantakan iti do monuhuk di boos ngaavi' di Buuk Tobitua do: “Aiso mai' tongoiso' do tuhang dau do otipu'.”

³⁷om noboos vagu' do id sinuatan suvai do id buuk tobitua do, “Mintong mai' izioho' di songuhun i dinuak dioho'.”

³⁸Kahapas nopo iti, pokianu no di Pilate do kasagaan do mogongoi di tinan di Jesus i Joseph do Arimathaea, i mokiki'ia' i mogohimu do tumanud di Jesus tu' oosizan isido di Johudi ngaavi'. Panaak no i Pilate do kasagaan, dadi' ngozo' no dioho' ii om ovito' no.

³⁹I Nicodemus nga' minikot nogi' — isido no i minikot haid doid di Jesus do dongsodop — om minogovit isido do kamazan pinigu' do tumau kazu toongid, i kivinagat do kuang hobi atus paun.

⁴⁰Ngozo' no dioho' i tinan di Jesus om hopoto' no dioho' ii do kain sutala' miampai di lampa, tumanud do koubasanan do Johudi ngaavi' do momohobong.

⁴¹Kivaa do kabun do doiho' id pinapapakan disido do id salip, om id kabun nopo di nga' kivaa do luak hobong i vagu po, i aiso po do songuhun nohobong.

⁴²Sabap no do Tadau Kopotoundaan do Johudi ngaavi' ii om osomok i kahabangan, hobongo' no dioho' i Jesus do doiho'.

John 20

¹Osuwab po kozo di ontok tadau koiso' do minggu' om kakaal po do otuvong, do ontok koikot doid hobong i Mary do Magdala. Kokito no dosido do nosuung mantad di hobong i vatu

²om panangkus no do minongoi doid di Simon Peter om doid di mokiki'ia' tiso', i kinoginavaan di Jesus. Poboos no zosido do, “Nongoi dioho' do mantad

di hobong i Tuhan, om au' di izikoi nokoiho do id nomboo pinoizanan dioho' disido.”

³Dadi' ugad no i Peter do doiho' id hobong miampai di mokiki'ia'.

⁴Mininamot izioho' do minanangkus, nga' oidau-ida'u i mokiki'ia' tiso' do minanangkus ko' i' Peter, om nokopoguhu di isido do nokoikot doid hobong di;

⁵tingkukub no isido om kokito no dau i kain sutala' ngaavi' do poimbihui id tana', nga' au' i' suminuang isido.

⁶I Simon Peter, i muugusa' disido, nga' nokodimpot nogi', suang no di hobong, kokito no dau i kain sutala' ngaavi' do poimbihui id tana'

⁷om ii nogi' kain i pointokop haid di tuhu disido; i poimpidan mantad di kain sutala' ngaavi' om poinghingkum sondii' do id iso' pinovihian.

⁸Dadi' suminuang nogi' i mokiki'ia' tiso' i nokopoguhu do nokoikot doid hobong; nokokito isido om notumbazaan.

⁹Gisom do timpu diti, au' i' izioho' nakalati' di buuk tobitua, do mositi' tumungag isido mantad poimpatai.

¹⁰Dadi' uhi' nodii doid hamin dioho' i mokiki'ia' ngaavi'.

¹¹Nga' poingkakat i Mary do id habus id somok di hobong, do miad-iad. Dadi', do maso miad zosido, tingkukub no zosido do minintong doid suang,

¹²om kokito no do duvo tasab do poimbasaan do opuak, poindikau do id kinovihion haid di tinan di Jesus, iso' ponong id tuhu om iso' ponong id takod.

¹³Poboos no izioho' do, “Oi tondu', nookuo tu' miad ko?” Simba no zosido do, “Nongoi dioho' i Tuhan ku, om au' zou di nokoiho doid nomboo o pinoizanan dioho' disido.”

¹⁴Do maso zosido moboos diti, kovihi no zosido om kokito no dau i Jesus do poingkakat do doiho', nga' au' i' zosido nokoiho do i Jesus ii.

¹⁵Poboos no i Jesus doid dosido do, “Oi tonḡu', nookuo tu' miad ko? Iisai iumon nu.” Soou dosido do i momumutanom isido, poboos no zosido do, “Oi tuan, nung iziau nopo o minogongoi disido, poiḡoo' zou do id nombḡoo o pinoizanan nu disido, om ngozon ku i' ovito' isido.”

¹⁶Poboos no i Jesus do, “Mary!” Dadi' kovihi no zosido om poboos no doid disido do id boos do Hebrew do, “Rabbuni!” — kikomozon do oi Mongingia'.

¹⁷Poboos no i Jesus doid dosido do, “Kada' igit dogo', tu' au' zou po nokoinsavat doid di Tama'. Nga' ngozo' no iumo' i tobpinai ku ngaavi', om poiḡoon no izioḡo' do: Minsavat zou doid di Tama' ku om Tama' diozu, doid di Kinoingan ku om di Kinoingan diozu.”

¹⁸Dadi' poiḡoo' no di Mary do Magdala i mokiki'ia' ngaavi' do, “Nokokito zou di Tuhan,” om do noboos ngaavi' disido iti doid dosido.

¹⁹Di sosodopon do tadau om tadau di, i tadau koiso' do minggu', songingangob i vavazaan di hinimput i kinotimungon di mokiki'ia' ngaavi', tu' ongoosizan izioḡo' do Johudi ngaavi'. Ikot no i Jesus om ingkakat no do poingamung dioḡo'. Poboos no isido doid dioḡo' do, “Pibabasan doid diozu,”

²⁰om koboos po disido iti, pokitanai no disido dioḡo' i hongon ngaavi' om tobik dau. Noikot no do nongounsikou do nokokito di Tuhan i mokiki'ia' ngaavi',

²¹om poboos no vagu' isido doid dioḡo' do, “Pibabasan doid diozu. Miaga di Tama' tu' minonuu' dogo', ingkaa nogi' tu' suu'on ku iziozu.”

²²Koboos po disido iti, puabaai no dau izioḡo' om poboos no do, “Toimoo' no i Spiritu Tobitua.

²³Nung pohiongon diozu o ḡouso diisai noopo, nga' ongoḡiong ii; nung timpoonon diozu o ḡouso diisai noopo; nga' ongotimpoon ii.”

²⁴I Thomas nopo, i pungaanan do i Tapid, i songuhun di opod om duvo, nga' aino' do miampai dioḡo' di ontok koikot i Jesus.

²⁵Dadi' biisaai no di mokiki'ia' ngaavi' suvai isido do, “Nokokito zikoi di Tuhan,” nga' simba no isido do, “Sahagi-ngau' okito ku i luak ngaavi' di paku' ngaavi' do id hongon ngaavi' disido om kosusuk ku o tuntuu' ku do id luak ngaavi' di, om sahagi-ngau' kosusuk ku o hongon ku do id tobik dau, au' zou i' otumbazaan.”

²⁶Vahu' nodii tadau mantad di, doiho' vagu' id hamin di i mokiki'ia' ngaavi' om miampai dioho' i Thomas. Songingangob i vavazaan ngaavi', nga' suang no i Jesus om ingkakat no do minamung dioho'. Poboos no isido do, “Pibabasan doid diozu.”

²⁷Dadi' poboos no isido doid di Thomas do, “Posusuko' ino tuntuu' nu do duutia; bii'o', itia iti hongon ku ngaavi'. Poohozo' no ino hongon nu; posusuko' ino do id tobik ku. Kada' nodii do au' otumbazaan nga' kotumbazaai no.”

²⁸Simba no i Thomas do, “Oi Tuhan om Kinoingan ku!”

²⁹Poboos no i Jesus doid disido do, “Otumbazaan ko tu' kokito ko dogo'. Ongounsikou no i au' ngaavi' nokokito nga' otumbazaan i'.”

³⁰Ogumu' o tanda' ngaavi' suvai i nimaan di Jesus do nokito di mokiki'ia' ngaavi', nga' au' i' nongokosuat ii do id buuk diti.

³¹Itia nopo nga' nongokosuat do otumbazaan kou nodii daa do i Jesus no i Kristus, i Tanak do Kinoingan, om do otumbazaan kou nopo diti nga' kikoposizon kou mai' maza' do ngaan disido.

John 21

¹Kahapas nopo iti, intahang no vagu' sondii' i Jesus doid di mokiki'ia' ngaavi' dau. Doiho' id tisan daat do Tiberias ii, om ingkaa ii do naantakan:

²Notimung zo Simon Peter, i Thomas i punganan do i Tapid, i Nathanael mantad Cana do Galilee, i tanak ngaavi' di Zebedee om duvo po vagu' di mokiki'ia' ngaavi' disido.

³Poboos no i Simon Peter do, “Mongoi zou ponginsada'.” Simba no izioho' do, “Tumanud zikoi diau.” Ugad no izioho' om sakai no di padaau nga' aiso do naanu dioho' do sodop di.

⁴Kanavau nopo, poingkakat doiho' id papak i Jesus, nga' au' i' nokoiho i mokiki'ia' ngaavi' do i Jesus ii.

⁵Pomohoou no i Jesus do, “Oi tambahut ku ngaavi', kivaa i' do naanu diozu?” Om kosimba nopo izioho' do, “Aiso,”

⁶poboos no isido do, “Pahanato' ino pukot do id ponong vanan dino padau om kaanu kou i' mai'.” Dadi', pahanato' no dioho' i pukot om au' izioho' nakagazat di tu' noikot no ginumu' do sada'.

⁷Poboos no doid di Peter i mokiki'ia' i kinoginavaan di Jesus do, “I Tuhan iho'.” Koongou nopo o boos ngaavi' diti, “I Tuhan iho',” poihto' po di Simon Peter i basaan dau do soibau (tu' pobuhagas isido) om tuun no do id vaig.

⁸Ii nopo mokiki'ia' ngaavi' suvai nga' minikot do poinsakai di padaau, poinggazat di pukot miampai di sada'; kuang hobi do atus no ila izioho' mantad di papak.

⁹Kotinda nopo izioho', kokito no dioho' do kivaa louti do doiho' om kisada' do maamaso huguon do id popou.

¹⁰Poboos no i Jesus do, “Pogovit kou do tokuudi' di sada' i ka'a'anu diozu.”

¹¹Ongoi no sakai di padaau i Simon Peter om gazato' no i pukot do pinopoingisan i noponu' do sada' tangagazo, kiginumu' do atus om himo ngoopod om tohu; om ingkaa potuu o ginumu' di nga' au' i' navandak i pukot.

¹²Poboos no i Jesus doid dioho' do, “Kanou no makan.” Aiso songuhun di mokiki'ia' ngaavi' do nakatama' do muot do, “Iisai ko?”; nokoiho izioho' do i Tuhan no ii.

¹³Insomok nodii i Jesus, om paganu no di louti om pataako' no ii doid dioho', om ingkaa nogi' do id di sada' ngaavi'.

14Iti no i kumointohu di Jesus do minintahang sondii' doid di mokiki'ia' ngaavi' di mantad kotungag isido mantad di poimpatai.

15Kaakan nopo izioho' poboos no i Jesus doid di Simon Peter do, “Oi Simon tanak di John, guminavo ko naku dogo' do hobi ko' mantad koginavaan diti suvai ngaavi'?” Simba no isido do, “Oo', oi Tuhan, nokoiho ko do guminavo zou diau.” Poboos no i Jesus doid disido do, “Sumado' no i kambing biri'-biri' ku ngaavi'.”

16Poboos no isido do kumoinduvo doid disido do, “Oi Simon tanak di John, guminavo ko naku dogo'?” Simba no isido do, “Oo', oi Tuhan, nokoiho ko do guminavo zou diau.” Poboos no i Jesus doid disido do, “Tamangai no i kambing biri'-biri' ku ngaavi'.”

17Dadi' poboos no isido doid disido do kumointohu do, “Oi Simon tanak di John, guminavo ko naku dogo'?” Kotongob no i Peter do minuot dau isido do kumointohu do, “Guminavo ko naku dogo'?” om poboos no isido do, “Oi Tuhan, koiho ko do saviavi'; koiho ko do guminavo zou diau.” Poboos no i Jesus doid disido do, “Sumado' no i kambing biri'-biri' ku ngaavi'.

18Poihoon ku iziau totootopot, ontok nopo di omuhok ko po nga' soosondii' ko do minanantaagkos om minamanau doid nomboo noopo o kinaanangan nu; nga' ohoing ko nopo nga' pahanaton nu o hongon nu ngaavi', om vokon i' mai' o manaagkos diau om oviton ko no doid di okon ko' kaanangan nu.”

19Miampai do boos ngaavi' diti, pinopointahang disido do okuukuo o kapatazon di Peter i kapambantug do Kinoingan. Kahapas nopo iti poboos no isido do, “Tanud dogo'.”

20Kovihi no i Peter om kokito no i mokiki'ia' i kinoginavaan di Jesus do manud-tanud dioho' — i songuhun i suminondu do id kangkab disido di ontok makan touvi no om minoboos doid disido do, “Oi Tuhan, iisai ino popotobus diau?”

21Kokito nopo di Peter isido, poboos no isido doid di Jesus do, “Ingkuo isido do dau, oi Tuhan?”

²²Simba no i Jesus do, “Nung mimang zou do kotimpoon isido gisom i' do koikot zou, kokuukuo di diau ino? Iziau nopo nga' tumanud dogo'.”

²³Dadi', kotongkop no doid di tutumanud ngaavi' i abal do au' i' apatai o mokiki'ia' diti. Nga' au' i' nokoboos i Jesus doid di Peter do, “Au' i' mai' apatai isido,” nga', “Nung mimang zou do kotimpoon isido gisom i' do koikot zou.”

²⁴Iti no i songuhun mokiki'ia' i suminasi' ngaavi' diti om pinoposuat ngaavi' diti, om nokoiho tokou do otopot i kososian dau.

²⁵Ogumu' po suvai o nimaan di Jesus; nung soinigon ngaavi' ii do poposuat, nga' opiumanan ku do pomogunan po sondii' nga' au' koumpos di buuk ngaavi' do osuatan.

Koimaan Ngaavi'

Koimaan Ngaavi' 1

¹Oi Theophilus, id kalaja' ku kumoiso', minonuat zou kokomoi di nimaan om pino'ia' ngaavi' di Jesus mantad di tinimpuunon i'

²gisom di tadau do minanaak isido do koponontudukan ngaavi' doid di apostol ngaavi' i pinihi' dau maza' di Spiritu Tobitua, om noovit doid surga.

³Minintahang isido sondii' doid dioho' do poimpasi isido di ontok kopongo i Kadaa'an disido miampai do ogumu' o katahangan: do sohinaid apat ngoopod tadau do tuminihombus isido do mintahang doid dioho' om mononsunud dioho' kokomoi di kopomolintaan do Kinoingan.

⁴Di maamaso isido makan miampai dioho', minononsunud isido dioho' do kada' tongkizad do Jerusalem nga' mandad po di nokoumpongo di Tama' do doiho'. Ka disido, "Iti nopo nga' i noongou diozu do noboos ku kokomoi do:

⁵minomodsu' i John miampai do vaig, nga' au' no ahaid mantad baino, ongopodsu' kou mai' do miampai di Spiritu Tobitua."

⁶Dadi' uoto' nodii dioho' isido ontok di kotimung izioho' do, "Oi Tuhan, nokoikot no naku o timpu nu do popotonduhi' do kopomolintaan do Israel?"

⁷Suminimba isido do, "Okon i' ko' iziozu i mongiho do timpu ngaavi' toi ko' tadau ngaavi' i nakatantu' di Tama' do mantad kuasa' dau sondii',

⁸nga' kotoimo kou mai' do kuasa' di Spiritu Tobitua i mikot mai' doid diozu, om dadi' iziozu no mai' o sasi' ku ngaavi' do okon noopo ko' id Jerusalem nga' pototongkop do Judaea om Samaria, om gisom i' do id pompod no kozo do tana'."

⁹Di maamaso isido do moboos diti koovit no isido do minsavat do songingintong izioho', om kohikupai no isido do gavun.

¹⁰Di maamaso izioho' do munsolong doid tavan do maso isido do minsavat do tigog i' do kivaa duvo tuhun i poimbasaan do opuak do poingkakat id doos dioho'

¹¹om poboos no izioho' do, “Oi tuhun kou ngaavi' do Galilee, nookuo tu' songingkakat kou doiti' do mintong doid tavan? I Jesus nopo diti i novit do minsavat mantad diozu kumaa doid surga nga' gumuhi' i mai' vagu' miaga nopo di nokito diozu isido do mininsavat doid surga.”

¹²Dadi' guhi' no izioho' doid Jerusalem mantad di nuhu i pinunganaan do Olivit, i kuang hobi do sangadau tadau Sabbath no o sinodu' do panaon;

¹³om koikot nopo izioho' doid kakadazan tagazo di, ongoi no izioho' doid hinimput id louting i tinimponon dioho', doiho' nopo di nga' i Peter, om i John, i James om i Andrew, i Philip om i Thomas, i Bartholomew om i Matthew, i James tanak di Alphaeus om i Simon i pinunganaan do i Zealot, om i Jude tanak di James.

¹⁴Miampai iso' o ginavo suminompoo izioho' do sumambayang tomoimo, songovian di piipio koonduan, kaampai no i Mary i tina' di Jesus, om i tobpinai kusai ngaavi' disido.

¹⁵Insan tadau miningkakat i Peter do moboos doid di tobpinai ngaavi' — kuang hobi do atus om duvo ngoopod tuhun id tinimungan di,

¹⁶poboos no isido do, “Oi tobpinai kou ngaavi', ii nopo poinsuat do id buuk tobitua nga' mositi' no do tuhukon i noboos di Spiritu Tobitua, minaza' di David, do pinopoiho hobi poguhu di konosipan di Judas, i minonontuduk di tuhun ngaavi' i minamagakom di Jesus — i songovian haid dotokou om poimbaagi' haid do id kalaja' dotokou.

¹⁷Miaga di noihaan diozu, minomohi isido do sonsibo' o tana' miampai di usin i pinabalai doid disido montok di hasa' dau.

¹⁸Nokotudok isido do naatu' om nokohoput o tizan, om nobubus i tinai' ngaavi' dau.

¹⁹Saviavi' i id Jerusalem nga' nokoongou kokomoi di om kopunganaanai di i sonsibo' tana' do ‘Tana' do Zaa',’ Hakeldama ka do id boos dioho'.

²⁰Noboos id Buuk do Hozou Kapaasaan do: Dodizo' no do nopogun o kinoizonon disido om duanai no o husap disido do aiso mizon. Om vagu': Suu'o' no o songuhun do sumovohi disido di kalaja' dau.

²¹“Mantad di tuhun ngaavi' i nakaamung dotokou do sohinaid di Tuhan Jesus do poingizon miampai dotokou,

²²mantad di timpu do minomodsu' i John gisom di tadau do novit isido do mininsavat mantad dotokou — mositi' do pihion o songuhun dioho' do kumalaja' do miampai dotokou do ponokosasi' di kinotungangan disido.”

²³Kopomihi' po do duvo tuhun do pihion, i Joseph i pinungaanan do i Barsabbas, om pinungaanan po nogi' do i Justus, om i Matthias,

²⁴imang no sambayang izioho' do, “Oi Tuhan, kabasa' ko do ginavo do toiso'-iso' tuhun; pokitono' zikoi no poogi' do toombo tiso' diti duvo i nopihi' nu

²⁵do sumovohi do kalaja' diti om ponoko'apostol, i tinongkizadan di Judas do minooi doid tizonon dau pointantu'.”

²⁶Dadi' ponimpuut no izioho' montok dioho', om do i Matthias di o nopihi', do poomungo' no isido di opod om duvo apostol.

Koimaan Ngaavi' 2

¹Koikot nopo i tadau do Pentekos, pointimung izioho',

²do tigog i' do koikot mantad tavan o tuni miaga do tongus topuod i nokoponu' di hamin do tinimungon dioho';

³om imbuhai no doid dioho' i miaga do diha' ngaavi' do tapui; minimang pibaagi ii om sondot no doid tuhu do toiso'-iso' dioho'.

⁴Nongoponu' izioho' di Spiritu Tobitua om timpuun no do moboos do mogisuusuvai o boos tu' nonuan izioho' di Spiritu do kuasa' do popohombus dioho' sondii' do id boos.

⁵Ontok nopo di nga' kiva'a do tuhun i obingimozo' do Kinoingan do mantad toiso'-iso' pomogunan do poingizon id Jerusalem,

⁶om sabap no do tuni diti do timung no izioho', om nokotigog o toiso'-iso' dioho' di do nokoongou do tuhun ngaavi' diti do moboos do id boos dioho' sondii'.

⁷Nongoimazaan om nosuusuvazan izioho'. Poboos no izioho' do, “Okon ko' tuhun ngaavi' do Galilee iti?

⁸Ingkuo nodii tu' koongou o toiso'-iso' dotokou do moboos izioho' do id boos dotokou sondii'?

⁹Tuhun tokou ngaavi' do Parthian, Midia om Elam, tuhun mantad Mesopotamia, Judaea om Cappadocia, Pontus om Asia,

¹⁰Phrygia om Pamphylia, Egypt om boogizan ngaavi' do Libya ponong id Cyrene; tuhun ngaavi' do Rome —

¹¹Johudi ngaavi' toi ko' tuhun ngaavi' i nokosuang do id adat do Johudi — tuhun do Crete om Arab; koongou tokou dioho' do mongia' do id boos dotokou sondii' kokomoi do koimazaan do kalaja' ngaavi' do Kinoingan.”

¹²Potitikid tuhun nga' natangahan om noompuvangan; minogi'uu'uat di izioho' do nunu o komozon ngaavi' di.

¹³Nga', kivaa vookon do kasaasangi'. “Noindamaan izioho' do minoginum do anggur kavavagu,” ka dioho'.

¹⁴Dadi' ingkakat no i Peter miampai di Opod om iso' om miampai do ohou topuod poboos no isido doid di tuhun togumu' do: “Oi tuhun kou ngaavi' do Judaea, om saviavi' kou i songingizon id Jerusalem, kada' kou koompuvong kokomoi diti, nga' pokinongou po tavaavasi' do nunu o booson ku.

¹⁵Okon ko' naavuk o tuhun ngaavi' diti, miaga dino tosoou diozu; nokoiho kou do jaam kosizam nogi' do doungeosuvab iti.

¹⁶Aiso suvai, nga' iti no i noboos di profeta do:

¹⁷Id tadau ngaavi' do kohimpupuson — ka di Tuhan — Posondoton ku mai' o Spiritu ku doid saviavi' tuhun. Mogoohungung mai' o tanak kusai om tanak tondu' ngaavi' diozu, Pokiikitonon mai' o komuhakan ngaavi' diozu,

¹⁸Ii po tudipon ngaavi', kusai ngaavi' om tondu' ngaavi' nga' pasandatan ku nogi' do Spiritu Ku.

¹⁹Popokito zou mai' do kosunduvan ngaavi' do id tavan om tanda' ngaavi' do id tana'.

²⁰Avahiu mai' do totuvong i tadau om id zaa' iho' vuhan do poguhu i' do mikot i tadau di Tuhan, i Tadau tagazo om koundoosi.

²¹Om saviavi' i momohoou do id ngaan di Tuhan nga' apasi mai'.

²²“Oi tuhun ngaavi' do Israel, kinongoo' po do nunu iti booson ku: Nokoiho kou do i Jesus do Nazareth nopo nga' i sinuu' do Kinoingan do kuminaa' doid diozu miampai do kosunduvan ngaavi' om kuasa' ngaavi' om tanda' ngaavi' i nimaan do Kinoingan do maza' disido di ontok miampai po haid diozu isido, koiho kou diti.

²³Tuhun diti, i pinataak doid kuasa' diozu maza' di tudu i tinomod om noihaan no haid di Kinoingan, o ginakom om pinapapak diozu om pinatai di tuhun ngaavi' do id dahabus do Undang-undang.

²⁴Nga' pinotungag isido di Kinoingan, pinagabas isido do mantad kadaa'an ngaavi' di Tizonon Di Nangapatai; tu' au' i' kaanu montok disido do oigitan do id kuasa' di,

²⁵tu' minoboos i David kokomoi disido do: Timpoonon ku tomoimo i Tuhan do id dumbangan di mato ku, tu' id tavananan ku nopo isido nga' aiso i' do kouzog dogo'.

²⁶Dadi' minunsikou o ginavo ku noondos o diha' ku; i tinan ku, nogi', nga' koundoong do id kahansanan,

²⁷tu' au' ko i' momoduan dogo' do id Tizonon di Nangapatai toi ko' popohogos di nobitua nu do id kobuntungan.

²⁸Nokopongia' ko' dogo' di lahan do kopouloson, ponuon zou diau do kounsikaan do id dumbangan nu.

²⁹“Oi tobpinai kou ngaavi', aiso i' do kaanu mogohim do napatai om nohobong i taki-aki dotokou, i David sondii': kakaal po di hobong dau.

³⁰Nga' sabap no do profeta isido, om nokoicho do nakatau' doid disido i Kinoingan do mamadadi do songuhun di sinakagon ngaavi' dau do sumovohi disido do momolinta',

³¹minoboos isido miampai do kopogoohungungan kokomoi di kotungagan di Kristus: isido no i songuhun i au' pinohogos do id Tizonon Di Nangapatai, om au' nobuntung o tinan dau.

³²Pinotungag di Kinoingan i Jesus, om izikoi no o sasi' ngaavi' diti.

³³Pinoinsavat isido om id tavananan do Kinoingan do baino, nokotoimo isido di Spiritu Tobitua do mantad di Tama', i nokoumpongo no haid, om nunu i tokito om toongou diozu nga' ii no i Spiritu diho' i pinosondot.

³⁴Tu' i David sondii' nga' au' i' nokookoongoi doid surga, nga' minoboos isido do: Minoboos i Tuhan doid di Tuhan ku, 'Iikau no do id tavananan ku,

³⁵gisom i' do adadi do poimpaan nu do hapap nu i gagut nu ngaavi'.'

³⁶“Sabap no diti do poingiho nodii kozo o saviavi' i Kohominan do Israel do iti no i Jesus i dinadi di Kinoingan do i Tuhan om Kristus i pinapapak diozu.”

³⁷Koongou nopo dioho' iti, noikot no do tuminongob izioho' om poboos no doid di Peter om doid di apostol ngaavi' suvai do, “Oi tobpinai kou ngaavi', nunu di o mangan dagai?”

³⁸Simba no i Peter do, “Mositi' tumongob kou, om mositi' no do mokiopodsu' o toiso' iso' diozu do id ngaan di Jesus Kristus do montok do kopomohiongan do douso ngaavi' diozu, om kotoimo kou mai' do tutungkap di Spiritu Tobitua.

³⁹Ii nopo batos do notodo nga' montok diozu om di tanak ngaavi' diozu, om montok di ongopodsu', om montok di hoovon di Tuhan Kinoingan dotokou doid disido sondii'.”

⁴⁰Ahaid isido do minoboos doid dioho' miampai minomoguno do boos ngaavi' do kasasian suvai om unsubo' no disido izioho' do, “Tomposizo' no o diozu sondii' do mantad diti tuhun tangalaat.”

⁴¹Tinoimo dioho' i noboos disido om nongopodsu' di izioho'. Ontok tadau om tadau di do kuang hobi tohu ngoibu o noko'uang do id tinimungan dioho' di.

⁴²Izioho' nopo ngaavi' diti nga' tuminatap do migit di kopongia'an di apostol ngaavi', do mogiobpiipinai, do id kopongokiban do louti om do id sambayang ngaavi'.

⁴³Nongoponu' izioho' do koimazaan; minimang i apostol ngaavi' do tanda' om kosunduvan togumu'.

⁴⁴Om saviavi' i nokosompoo do id kotumbazaan di nopo nga' poinsanganu ngaavi' di nuununu i doun dioho';

⁴⁵dinagang dioho' i kotos ngaavi' om nuununu nopo i doun dioho' om minogibaabaagi do gatang di do tumanud do kogunaan tosoosonguhun.

⁴⁶Oizo o ginavo dioho' do tuminimung do tikid tadau do id Panambazangan Tagazo nga' mogisoosoomo' i' do id hamin dioho' do montok kopongokiban do louti; ongounsikou om ongotohuod izioho' do mogibabaagi di takanon dioho';

⁴⁷minangazou izioho' do Kinoingan om pantangon do iisai-isai do tikid tadau. Tikid tadau do poomungon di Tuhan do id tinimungan dioho' i nangakasai' do atampasi.

Koimaan Ngaavi' 3

¹Insan no, ontok di pougadan di Peter om di John do mooi sambayang id Panambazangan tagazo di jaam kumosizam (jaam kotohu minsosodop),

²kaantakai no do kiva songuhun maamaso tonggungan. Nokimpo' isido do mantad di kohodi' isido; om koubasan dioho' do popo'iikau disido do tikid tadau do id doos di vavazaan di Panambazangan Tagazo i pinunganaan do i

Vavazaan Togingo moo i do kopokiukut isido do mantad di tuhun ngaavi' i sumuang.

³Kokito nopo o tuhun di di Peter om di John do sumuang doid di Panambazangan Tagazo pokiukut no isido dioho'.

⁴Unsalangai no di Peter om di John isido om poboos no do, “Intong po doid dagai.”

⁵Intong no isido doid dioho', poinhansan do kivaa do taakon dioho',

⁶nga' poboos no i Peter do, “Aiso i' do piok toi ko' amas ku, nga' onuan ku iziau do nunu i kivaa do id dogo': id ngaan di Jesus Kristus do Nazareth, pamanau no!”

⁷Dadi' igitai no disido o hongon di do vanan om sakadazo' no dau isido do mingkakat. Tuutulus do imang no vakas o takod ngaavi' om tampangi ngaavi' disido,

⁸sihok no isido, miningkakat om tumimpun do mamanan, om tanud no dioho' do moo doid di Panambazangan tagazo, do maapanau om miisimpod om maazou-paazou do Kinoingan.

⁹Saviavi' tuhun do doihoh' nga' nokokito disido do maapanau om maazou-paazou do Kinoingan,

¹⁰om kotutunai no dioho' isido do i tuhun i noubas do miikau do mokiukut do id doos di Vavazaan Togingo di Panambazangan Tagazo. Nongoimazaan om nongosuvazan izioho' do nunu i naantakan doid disido.

¹¹Ikot no doid dioho' do maatangkus i tuhun ngaavi' miampai do noikot no do noimazaan, do id bantaan i pinunganaan do Bantaan di Solomon, do poingigit po di Peter om di John i tuhun di.

¹²Kokito nopo di Peter i tuhun ngaavi' pamason no isido doid dioho' do, “Oi tuhun kou ngaavi' do Israel, nookuo tu' otigagang kou kozo kokomoi diti? Nookuo tu' munsolong kou doid dagai do miaga ko' izikoi o nakaanu do papapanau do tuhun diti maza' do kuasa' om kobituahan dagai sondii'?

¹³Ii i' Kinoingan di Abraham, di Isaac om di Jacob, i Kinoingan di taki-aki ngaavi' dotokou, i nakapambantug di suupu dau i Jesus i pinataak diozu om i au' diozu tinoimo do id dumbangan di Pilate di kopongo isido do manaak do kopootuan do ukum do papagabas disido.

¹⁴Iziozu no i minonondos di Tobitua om Totuhid, iziozu no i minokianu do pagabason montok diozu i momomoduso

¹⁵om pinatai diozu i tanak-laja' do kopoloson. Nga' pinotungag do Kinoingan isido do mantad poimpatai, om izikoi no o sasi' do katapatan di;

¹⁶om ngaan no di Jesus, maza' do kotumbazaan do id disido, i nokopopotonduhi' do vinakas do tuhun diti i okito diozu do doiti' om i notutunan kozo diozu. Kotumbazaan no do id disido i nokopopotonduhi' do tuhun diti do id kohidasan, miaga di tokito diozu.

¹⁷“Oi tobpinai kou ngaavi', nokoiho zou nodii do baino do aiso i' do noloolotian diozu toi ko' i huguan po toi ngaavi' diozu do nunu kozo i nimaan diozu;

¹⁸nga' iti no i lahan do Kinoingan do minimang do nunu i pinoguhu disido do poposunud, di ontok minoboos isido maza' di profeta ngaavi' disido do mundoso mai' i Kristus disido.

¹⁹Do baino mositi' do tumongob kou om gumuhi' doid di Kinoingan, mooi do ohiong nodii o douso ngaavi' diozu,

²⁰om mooi do poikoton nodii di Tuhan i timpu do koinsasamadan. Dadi' suu'on mai' disido do mikot doid diozu i Kristus i pinasai' disido, ii nopo nga' i Jesus,

²¹i mositi' do opion do surga gisom i' do oikot o kopotonduhianan do nunu nopo i pinointahang do Kinoingan, maza' di profeta tongobitua disido.

²²Sabaagi do poomitanan minoboos i Moses do, ‘Mantad tobpinai ngaavi' diozu poingkakaton mai' di Tuhan Kinoingan do montok diozu o songuhun profeta miaga dogo'; mokinongou kou mai' do nunu nopo i posunudon disido doid diozu.

²³Iisai nopo i au' mokinongou do profeta di nga' potongkizadon mai' do mantad di tuhun ngaavi'.'

²⁴Id katapatan, saviavi' di profeta i nokoboos, do mantad po di Samuel om po'o'ompus, nga' nokopogoohungung do tadau ngaavi' diti.

²⁵“Iziozu no i tutumungkus di profeta ngaavi', i tutumungkus ngaavi' di batos do Kinoingan i notoodo miampai di taki-aki diozu di ontok minoboos isido di Abraham do, ‘Saviavi' di tinau' ngaavi' do id tana' nga' abalakatan mai' do id di sinakagon ngaavi' diozu.’

²⁶Montok no kozo diozu do tinungag do Kinoingan i suupu dau om sinuu' isido do mam̄balakat diozu do ontok tumongkizad o toiso' iso' diozu do mantad di lahan dau tangalaat.”

Koimaan Ngaavi' 4

¹Di maamaso izioho' moboos doid di tuhun ngaavi' ikot no doid dioho' i padri' ngaavi', tinanud di huguan di Panam̄bazangan tagazo om di Sadducee ngaavi'.

²Noikot no izioho' do abaazatan do mongia' izioho' di tuhun ngaavi' kokomoi do kotungagan mantad di poimpatai maza' do kapaabalan di kinotungangan di Jesus.

³Gokomo' no dioho' izioho', om, tu' osodop nodii i tadau, potolungkuo' no dioho' izioho' gisom do nosuvaban.

⁴Nga' ogumu' di minokinongou di kopongia'an dioho' do notumbazaan; no'uangan di do gisom kuang hobi do himo ngoibu o ginumu' do kokusazan.

⁵Kaantakai no do sumongkosuvabon di, pitimbungak no do id Jerusalem i momomolinta' ngaavi' om i tangabaa adat

⁶miampai di Annas i padri' takavas, i Caiaphas, i Jonathan, Alexander om saviavi' di puu di padri' tangakavas.

⁷Poingkakato' no dioho' i Peter om i John do id tanga' om timpuunai no do minononto' dioho' do, “Miampai do kuasa' do nunu, om do id ngaan diisai do nokoimang kou do miaga diti?”

⁸Dadi' miampai do noponu' do Spiritu Tobitua i Peter, poboos no isido doid dioho' do, “Oi momomolinta' kou ngaavi' do tuhun, om moomohoingon kou ngaavi'!

⁹Nung muot kou dagai do baino kokomoi di koimaan tavasi' kuminaa' doid di nokimpo' om muot dagai' do ingkuo isido do nohingasan,

¹⁰mositi' do koiho kou, saviavi' kou, om saviavi' tuhun do Israel, do maza' i' di ngaan di Jesus Kristus do Nazareth, i pinapapak diozu, om i pinotungag do Kinoingan do mantad di poimpatai, maza' no diti ngaan om aiso no suvai do poingkakat o tuhun diti do id dumbangan diozu do nohingasan.

¹¹Iti no i vatu i zinadaan diozu, i mamamaa ngaavi', i zinadaan nga' i nadadi do vatu poigitan. Id diidido no do kivaa do koponomposizan;

¹²tu' saviavi' i ngaan do id pomogunan i nakataak doid tuhun ngaavi', ii'iso' no iti i kaanu do manampasi dotokou.”

¹³Noimazaan izioho' do nokokito di Peter om di John do katama' do moboos, hoohobi podii do tuhun i' toomod om aiso do sinikulan dioho'; om notutunan dioho' do izioho' nopo nga' tutumanud ngaavi' di Jesus;

¹⁴nga' kokito nopo dioho' i tuhun i nohingasan do poingkakat id timbang dioho', nga' aiso do sisimba dioho'.

¹⁵Dadi' suu'o' no dioho' izioho' do humabus do naamot do minogiboobos i Momumuntu ngaavi' do undang-undang Johudi.

¹⁶Pogi'uu'uat no izioho' do, “Kuozon tokou nodii o tuhun ngaavi' diti. Ingkuukuo po nga' noihaan no do saviavi' id Jerusalem do kivaa do kosunduan do nadadi do maza' dioho', om au' tokou i' kaanu do mogohim di.

¹⁷Nga' mooi do au' di kotongkop kozo doid tuhun ngaavi' o haal diti, poingato' dotokou izioho' do kada' nodii pobooboos po doid iisai noopo do id ngaan diti.”

¹⁸Dadi' hoovo' no dioho' izioho' do sumuang om poingato' no dioho' izioho' do kada' nodii poboos po toi ko' pongia' do id ngaan di Jesus.

¹⁹Nga' suminim̄ba i Peter om i John do, “Mositi' ihoon diozu do kotunud naku do id mato di Kinoingan do mokinongou zikoi diozu om okon ko' doid Kinoingan.

²⁰Au' zikoi i' kaanu tumood do papaab̄al do nunu i nokito om noongou dagai.”

²¹Dadi' suguto' no dioho' i kopointangan dioho' om pagabaso' no izioho'; au' izioho' noko'ium do lahan do mongukum dioho', tu' mam̄bantug di Kinoingan i tuhun ngaavi' do sabap no do kinaantakan di.

²²Ii nopo tuhun i nohingan maza' do kosund̄uvan di nga' hobi do apat ngoopod toun o umul.

²³Kagabas nopo izioho' tuutulus do guminuhi' izioho' doid di tinimungan ngaavi' dioho' om susuzo' no dioho' i noboos di huguan ngaavi' padri' om di mohoingon ngaavi' doid dioho'.

²⁴Koongou nopo dioho' ii, sam̄bayang no izioho' doid Kinoingan miampai oizo o ginavo. Ka dioho', “Oi Tuhan, iziau no o sontodo do tavan om tana' om daat, om saviavi' i poinsuang di;

²⁵iziau no i minoboos maza' di Spiritu Tob̄itua om i minoboos maza' di David i taki-aki dagai, i suupu nu do: Nookuo tu' kiva'a do kotigagangan do id di tinau' ngaavi' momudahi' do haal ngaavi' taiso guno o tuhun ngaavi'?

²⁶Songindansaan i laja' ngaavi' do pomogunan mogiupaapakat i tanak-laja' ngaavi' do humavan di Tuhan om di Numaan disido.

²⁷“Iti no i nokotopot: id kakaḍazan tagazo diti no do miniupakat zo Herod di Pontius Pilate miampai di kapil ngaavi' om di tuhun ngaavi' do Israel, do gumaga' di Jesus i suupu nu tob̄itua i numaan nu,

²⁸do mogovit do kaantakan di do mantad no do kavakasan om kabaahan nu i nakasai' nu no haid do aantakan.

²⁹Om baino, oi Tuhan, soovo' no iho' pogugunḍoonok ngaavi' dioho' om sakadazo' no i suupu nu ngaavi' do papaabal di boos nu miampai do aiso koosizan,

³⁰miampai do papahanat ko do hongon nu do momohingos om mimang do kosunḍuvan om koimazaan ngaavi' maza' di ngaan di Jesus i suupu nu tob̄itua.”

³¹Naamot dioho' do suminambayang, koguzu' no i hamin i tinimungan dioho'. Mantad do timpu diti do noponu' izioho' di Spiritu Tob̄itua om tuminimpun do papaabal di boos do Kinoingan miampai do aiso koosizan.

³²Ongosompuu i tinimungan ngaavi' do ongotumbazaan, oizo o ginavo om koduuduvo; aiso minagampa' do nuununu nopo do doun dau, tu' nuununu nopo i doun dioho' nga' saviavi' o sanganu.

³³Tuminihombus i apostol ngaavi' do sumasi' doid di kinotungagan di Tuhan Jesus miampai do kuasa' tagazo, om nonuan izioho' do kapamantangan tagazo.

³⁴Aiso i' songuhun di puu dioho' do id kosintukan, tu' iisai nopo i kitana' toi ko' kihamin nga' padagangon ngaavi' dioho' ii, om oviton no i usin i gatang di,

³⁵do pataakon doid di apostol ngaavi'; dadi' boogizon nodii ii doid di iisai nopo i osintukan dati'.

³⁶Kivaa songuhun tuhun Levi mantad Cyprus pinunganaan do i Joseph i pinunganaan di apostol do i Barnabas (i kikomozon do “tanak kusai do kopongunsuban”).

³⁷Kitana' isido do sonsibo om padagango' no dau ii om ovito' no i usin om taako' no ii doid di apostol ngaavi'.

Koimaan Ngaavi' 5

¹Kivaa nogi' songuhun pinunganaan do i Ananias. Nokotumbozo' isido om i sinavaan dau, i Sapphira, do papadagang di tana' dioho';

²nga' nanu disido o vookon do gatang di miampai do poingiho i sinavaan dau om ovito' no i vookon di doid di apostol ngaavi'.

³Poboos no i Peter do, “Oi Ananias, ingkuo ko di tu' nasanganu ko kozo di Saitan om vudutan nu di i Spiritu Tobitua om poopio' nu no o vookon di gatang di tana'?

⁴Di kakaal po do iziau o sanganu di tana', okon i' naku ko' diau di, om kadagang nu nopo ii okon naku ko' diau di usin do gunoon nu do ingkuo nopo o kinaanangan nu? Nunu o minonodo do taka diti do id ginavo nu? Okon ko' tuhun i vinudutan nu, nga' Kinoingan.”

⁵Koongou nopo diti i Ananias kodunsong no isido do napatai. Om koosizai no kozo i songintindapou do doiho'.

⁶Ngozo' no di komuhakan kusai ngaavi' hopoto' i tinan, pohobuso' i om hobongo' no.

⁷Kuang hobi do tohu jaam mantad di koikot no i sinavaan disido, au' nokoiho do nunu i naantakan.

⁸Sontoho' no di Peter zosido do, “Poihoo' zou, ii iti no naku o gatang di tana' i pinadagang diozu di?” “Oo',” ka dosido, “Ii'ino no o gatang di.”

⁹Dadi' poboos no i Peter do, “Nookuo nodii tu' miniupakat kou di savo nu do monginam di Spiritu di Tuhan? Kinongoo! Sampaapanau no duuhia id vavazaan i minomohobong ngaavi' di savo nu; iziau nga' tonggungan nogi' mai' dioho' do humabus.”

¹⁰Tuutulus do nogundop zosido do napatai do id daadakod disido. Kosuang nopo i tanak vagu ngaavi' kokito no dioho' do napatai no zosido, om

tonggunjai no dioho' zosido do huminabus om hobongo' no do pinodoos di savo dosido.

¹¹Om koosizai nodii kozo o saviavi' di ongotumbazaan om saviavi' di nokoongou di.

¹²Ogumu' o tanda' om kosunduvan do kinalaja' di apostol ngaavi' do id di tuhun ngaavi'. Oizo o ginavo dioho' do tumimung misoomo' do id Bantaan di Solomon.

¹³Aiso do suvai do nakatama' do mamung dioho', nga' pantangon i' kozo izioho' di tuhun ngaavi'

¹⁴om muugumu' o kokusazan om koonduan do notumbazaan doid di Tuhan. Ogumu' o tanda' om kosunduvan do kinalaja' di apostol ngaavi' do id di tuhun ngaavi',

¹⁵do ii po kitoluo ngaavi' nga' oviton doid talun-alun ngaavi' om pohuvizon do id toodopon ngaavi' om do id tikam ngaavi' toodopon miampai kahansanan do sokuukuang no daa do ohungungan po di tinggohungung di Peter o vookon dioho' do ontok tumahib isido.

¹⁶Mantad po do id posoihi' do Jerusalem nga' ogumu' o tuhun do mikot do songingovit di kitoluo om i nosuang ngaavi' do tombiivo tangalaat, om saviavi' izioho' do nohingasan.

¹⁷Dadi' sampalag no i padri' takavas miampai saviavi' di mononokodung ngaavi' disido do mantad tinimungan do Sadducee. Miampai noponu' do kopipihadan,

¹⁸gokomo' no dioho' i apostol ngaavi' om potolungkuo' no izioho' do id hamin-tolungku' montok do tuhun togumu'.

¹⁹Nga' ontok dongsodop nivang di tasab di Tuhan i vavazaan ngaavi' di tolungku' om minoboos di maso mogovit dioho' do humabus do,

²⁰“Ongoi kou no doiho' id Panambazangan tagazo om poihoon no i tuhun ngaavi' kokomoi diti Kuposizon kavavagu.”

²¹Nimaan dioho' i nunu i nokosunud doid dioho'; ugad no izioho' do doiho' id Panambazangan tagazo ontok di sumaang tudan nogi' om timpuun no do mongia'. Koikot nopo i padri' takavas, timungo' no disido om di mononokodung ngaavi' dau i Momumuntu ngaavi' do Undang-undang Johudi — iti nopo nga' Mohoingon Poimponu' do Momumuntu Undang-undang do Israel — om ponuu' no mongoi doid di hamin-tolungku' do mogongoi dioho'.

²²Nga' koikot nopo do doiho' id hamin tolungku' i upisol ngaavi' kokito no dioho' do aino' no izioho', dadi' poguhiai no dioho' do poposuku' di do,

²³“Nokito dagai do nokunsian togiigiot i hamin-tolungku' om songintamong do id vavazaan i mintatamong ngaavi', nga' koivang nopo dagai i vavazaan nga' aiso i' songuhun do doiho' id suang.”

²⁴Koongou nopo di huguan di Panambazangan tagazo om di huguan do padri' ngaavi' o ahal diti nongobuuvong izioho' do nunu i naantakan.

²⁵Dadi' koikot no o songuhun miampai do abal kavavagu. Poboos no isido do, “Pokinongou kou po!” ka disido, “ii nopo tuhun ngaavi' i pinotolungku' diozu nga' doihuu' id Panambazangan tagazo. Poingkakat izioho' doiho' do mongia' di tuhun ngaavi'.”

²⁶Ugad no do songovian di tuhun ngaavi' dau i huguan om ngozo' no izioho — nga' okon ko' miampai do sonsog, tu' koosi izioho' do dunsongon di tuhun ngaavi' do watu.

²⁷Koovit nopo dioho' izioho' do tumuubung di Momumuntu ngaavi' do Undang-undang Johudi, pokiiho no kozo i padri' takavas do ka,

²⁸“Noduan kozo dagai iziozu do mongia' do id ngaan diti, om nunu i nimaan diozu? Noponu' diozu o Jerusalem miampai do kopongia'an diozu, om miaga ko' pinapatantu' do papabalat doid dagai do kahasaan do sabap do kinapatazon diti tuhun.”

²⁹Simba no i Peter om i apostol ngaavi' do, “Kinoingan po haid o guhu do imozoon do poguhu i' do tuhun;

³⁰i Kinoingan i' di taki-aki dotokou ii i pinopotungag di Jesus, i pinatai diozu do pinogini do id kazu.

³¹Miampai di hongon vanan dau do notungag no di Kinoingan isido do dumadi do huguan om Mamamasi, do manaak do katangaban om kopomohiongan do douso ngaavi' do maza' disido kumaa doid Israel.

³²Izikoi no o sasi' ngaavi' diti, izikoi om i Spiritu Tobitua i pinataak do Kinoingan doid di mimozo' ngaavi' disido.”

³³Noikot no do naasang izioho' do miaga' ko' mamatai i' dioho' izioho'.

³⁴Nga' songuhun di puu ngaavi' di momumuntu undang-undang Johudi, songuhun Pharisee pinunganaan do i Gamaliel, i mongingia' di Undang-undang i pantangon do tuhun ngaavi', do miningkakat om ponuu'ai no i tuhun ngaavi' do papahabus do toluu'ai.

³⁵Dadi' pamason no isido di Momumuntu ngaavi' do Undang-undang Johudi do, “Oi tuhun kou ngaavi' do Israel, ingaton no do ingkuo kou do monoizuk do tuhun ngaavi' diti.

³⁶Kivaa di poguuhu do songuhun pinunganaan do i Theudas. Mininghuuhuvat isido, om ponimung no do kuang hobi apat ngaatus tutumanud; nga' kapatai nopo isido, padtavuk no i tutumanud ngaavi' dau om ingkaakaa no o kinoikoton dioho' di.

³⁷Om kivaa nogi' songuhun pinunganaan do i Judas mantad Galilee, ontok di koponguntaban do tuhun, i nakapangahung do mononokodung togumu'; nga' isido nga' napatai, om saviavi' i tutumanud ngaavi' disido nga' tuminogizas.

³⁸Dadi' iho' no poogi', do kiatag zou do pohogoson diozu o tuhun ngaavi' diti om poiduo' no izioho'. Nung mantad nopo do tuhun o kalaja' do pinggisaman dioho' diti nga' sondii' i' iho' do oumbak;

³⁹nga' nung totootopot nopo do mantad Kinoingan iho' nga' au' kou i' kaanu do momunso dioho'. Ingaton no diozu sondii' do au' kou daa kahavan do Kinoingan.” Notoimo i koponontudukan disido;

⁴⁰om hoovo' no dioho' i apostol ngaavi', ponuu'ai no izioho' do mamasut, om poingato' no izioho' do kada' pongia' do id ngaan di Jesus om pahapaso' no izioho'.

⁴¹Om tongkizad no izioho' mantad dumbangan di Momumuntu ngaavi' do Undang-undang Johudi, do ounsikou do nakaanu do kapantangan do mimang undoso do sabap no di ngaan.

⁴²Au' izioho' tumingkod do mongia' do tikid tadau om papaabal di abal tavasi' di Kristus Jesus, do id di Panambazangan tagazo om id hamin ngaavi'.

Koimaan Ngaavi' 6

¹Ontok timpu di, ontok di muu'uang o ginumu' di mokiki'ia' ngaavi', imang no poposogu' di au' kaanangan do ginavo dioho' i Johudi ngaavi' i moboos do Greek doid di Johudi ngaavi': tu' id kopomoogizan di kagaaganapan takanon do tikid tadau oizuvan i' dioho' do manaak i koonduan ngaavi' napatazan savo.

²Dadi', pomohoou nodii do pitimbungakan poimponu' di mokiki'ia' ngaavi' i opod om duvo om pamason no doid dioho' do, "Au' i' kotunud montok dagai do mamazada' di boos do Kinoingan mooi do kopopotikid do kagaaganapan takanon:

³oi tobpinai kou ngaavi', mositi' no do momihi' kou do tuu' kokusazan i avasi' o pogiigizon do mantad tinimungan diozu, i noponu' di Spiritu om kikabaahan, do pahansanan dagai do kalaja' diti.

⁴Izikoi nopo sondii' nga' tumihombus i' do tumoina' do id sambayang om popo'ia' di boos."

⁵Tinoimo do id pitimbungakan di o atag diti om kopihii' no i Stephen, i songuhun noponu' do kotumbazaan om di Spiritu Tobitua, kaampai no i Philip, Prochorus, Nicanor, Timon, Parmenas, om i Nicolaus do Antioch, i nokosuang do id adat do Johudi.

⁶Potuubungo' nodii izioho' di apostol ngaavi', om kopongo nopo do sumambayang nga' pakabazo' no dioho' o pahad ngaavi' dioho' doid dioho'.

⁷Tihombus nodii do tumongkop i boos di Tuhan: no'uangan di kozo i ginumu' di mokiki'ia' ngaavi' do id Jerusalem om ogumu' di padri' ngaavi' do tuminaak do id kotumbazaan.

⁸Noponu' i Stephen do graasia om kuasa' om tuminimpuun do mimang do kosunduvan ngaavi' om tanda' tangagazo do id di tuhun ngaavi'.

⁹Dadi', kivaa piipio tuhun minikot do monongkiuva di Stephen, vookon mantad Cyrene om Alexandria i puu ngaavi' di sinagog do Johudi i pinunganaan do Panambazangan do tuhun Nangakahapas, om vookon mantad Cilicia om Asia.

¹⁰Koihaai no dioho' do au' izioho' kabaga' do monongkiuva disido sabap no di kabahaan disido, om di Spiritu i mongunsub di pobooson disido.

¹¹Dadi' upakato' no dioho' o vookon tuhun do moboos do, “Nokoongou zikoi disido do pakalaat di Moses om pakalaat do Kinoingan.”

¹²Kaangatai nopo dioho' i tuhun ngaavi' do humavan disido kaampai no i moomohoingon ngaavi' om i tuhun tangabaa do id adat Johudi, potigagai no dioho' i Stephen, om gokomo' no isido om ovito' no do id dumbangan di momumuntu undang-undang Johudi.

¹³Ovito no dioho' o sasi' tongovudut do moboos do, “Tomoimo o tuhun diti do moboos do pakalaat diti Tizonon Tobitua om di Undang-undang.

¹⁴Nokoongou zikoi disido do minoboos do vuzason di Jesus do Nazareth iti Tizonon om simbanan no i koubasanan ngaavi' i nataak di Moses doid dotokou.”

¹⁵Unsolong no kozo di Stephen i puu ngaavi' di momumuntu undang-undang Johudi om kokito no dioho' i upa' disido do miaga do upa' do tasab.

Koimaan Ngaavi' 7

¹Uot no i padri' takavas do, “Otopot naku iti?”

²Simba no isido do, “Oi tobpinai ku ngaavi', oi tama' ku ngaavi', pokinongou kou po do nunu o booson ku. Minimubuhai i Kinoingan do kobontugan doid di

taki-aki dotokou Abraham, di doiho' po isido id Mesopotamia do poguhu i' do minogiigizon doiho' id Haran,

³om poboos no doid disido do, 'Tongkizadai no ino pogun nu, koobpinoizan nu om hamin di tama' nu do kumaa doid diti pogun i potudukon ku diau,' ka.

⁴Dadi' tongkizadai no disido o Chaldaeae om ongoi no poguigizon do id Haran; om kapatai nopo i tama' dau suu'o' no isido do Kinoingan do tumongkizad di tizonon om mikot doid diti tana' i izonon diozu do baino.

⁵Au' i' minanaak disido o Kinoingan do nunu nopo kotos do id diti tana' toi ko' ii po toi poimpaan do hapap, nga' minamadandi' isido do papataak di doid disido om ahapas isido nga' doid di sinakagon ngaavi' dau, sundung i' ma do aiso po do tanak disido.

⁶Boos nopo kozo do Kinoingan di ontok poboos isido doid disido nga' songingizon mai' do id tana' dovokon id tana' okon ko' dioho' o sinakagon ngaavi' dau do oudipon om koimamang do apat ngaatus toun.

⁷'Nga' onuan ku i' do koponontuan o tinau' i mongudipon dioho',' ka do Kinoingan, 'om tumongkizad mai' izioho' do opongo po iti, om sumamba no dogo' do id diti tizonon,' ka.

⁸Dadi' ponoodo no isido do batos do sunat miampai disido: om ingkaa no do kohodi' nopo i tanak disido i Isaac nga' sunatai no di Abraham isido di ontok kavahu' tadau; ingkaa nogi' do sunatai no di Isaac i Jacob, om ingkaa nogi' i Jacob doid di opod om duvo taki-aki.

⁹"Nopipihadan di Joseph i taki-aki ngaavi' om dagango' no isido doid koudipanan id Egypt. Nga' miampai disido o Kinoingan,

¹⁰om tomposizo' no isido do mantad kosusaan ngaavi' disido miampai do minamadadi disido do abaa kozo do kaanangai no disido i Pharaoh i laja' do Egypt, i minamadadi disido do gounal do Egypt om pokuasao' no do kohominan dau.

¹¹Dadi' koikatai no do pononghousan i nakapanaak do koundasaan do id pototongkop do Egypt om Canaan, om aiso di do akanon di taki-aki ngaavi' dotokou.

¹²Koongou nopo di Jacob do kiva do takanon doiho' id Egypt, pougado' no dau i taki-aki ngaavi' dotokou do doiho' do koinsan nogi';

¹³om ontok di kotombuhuzan kumoinduvo intahang no i Joseph doid di tobpinai ngaavi' dau om koihaai no di Pharaoh o nontodonon disido.

¹⁴Dadi' pokiangezai no di Joseph i tama' dau i Jacob om i kohominan dau, i kiginumu' do tuu' ngoopod om himo tuhun.

¹⁵Ugad no i Jacob doid Egypt om kapatai nopo isido om i taki-aki ngaavi' dotokou do doiho',

¹⁶noovit gumuhi' doid Shechem i tinan ngaavi' dioho' om hobongo' no do id pamahabangan i binohi di Abraham do usin do mantad di tanak ngaavi' di Hamor, i tama' di Shechem.

¹⁷“Di muai-luai nodii do monuhuk o Kinoingan di dandi' i nakadandi' haid disido do id di Abraham, imang no kozo vakas om sapou i tinau' dotokou do id Egypt,

¹⁸gisom do kosovohi o laja' kavavagu' do momolinta' do Egypt i au' nokoongou-ongou di Joseph.

¹⁹Oingat kozo isido om minamadaa' do tinau' dotokou, minononsog di taki-aki dotokou do mamazada' di tanak ngaavi' dioho' di tongoomuo' po mooi do apatai nodii izioho'.

²⁰Ontok no do timpu di do nohodi' i Moses, songuhun tanak togingo do id dumbangan do Kinoingan. Ginompi isido kihinaid do tohu vuhan do id hamin di tama' dau,

²¹om kazadaai nopo isido, gompizo' no isido di tanak tondu' di Pharaoh om nagazo isido do miaga nopo do tanak dosido sondii'.

²²No'ia' i Moses do saviavi' kabaahan do tuhun ngaavi' Egypt om nadadi do songuhun i kikuasa' do id koboobooso' om koimaan ngaavi' dau.

²³“Di apat nodii ngoopod toun o umul disido ongoi no isido kakap di koobpinoizan ngaavi' dau, i tuhun ngaavi' do Israel.

²⁴Kokito nopo disido o songuhun dioho' do nimaan unḡosoo' ngozo' no disido umohigai isido om natampasi dau o tuhun di miampai do pinatai dau i tuhun do Egypt.

²⁵Nosoou disido do koiho i koobpinoizan ngaavi' disido do papahapas dioho' o Kinoingan do maza' disido, nga' au' i' nokoiho izioho'.

²⁶Di tatau sumuusut, kokito no disido o vookon dioho' do mogi'ii'imang, kinamai no disido izioho' do popitunud om poboos no do, ‘Oi tambahut kou ngaavi', mogiobpiipinai kou i' ngaavi'; nookuo nodii tu' mogisiisinduo kou?’ ka.

²⁷Nga' sugagango' nogi' di isido di songuhun i minongimang di tambahut ngaavi' dau, do moos-boos do, ‘Om iisai i minomihi' diau do ponokotanak-laja' om mombibisala' dagai?’

²⁸Kiatag ko naku do mamatai dogo' miaga di tuhun do Egypt i pinatai nu di koniab?’ ka.

²⁹Koongou nopo di Moses o boos di pogidu' no isido om ongoi no pogiigizon do id di tana' do Midian, i tizonon id nomboo do nohodi' montok disido o duvo tanak kusai.

³⁰“Kotuhuk nopo i apat ngoopod toun, imbuhai no doid disido o iso' tasab do id tapui mindab-sindab do id kazu tosiibo' do doiho' id kotogisan id doos do Nuhu Sinai.

³¹Natangahan i Moses di nokito dau. Insomok nopo isido do mintong di, koongou no i ohou di Tuhan do,

³²‘Izou no i Kinoingan di taki-aki nu ngaavi', i Kinoingan di Abraham, di Isaac om di Jacob,’ ka. Minadtalok i Moses om noosizan do mintong.

³³Poboos no i Tuhan doid disido do, 'Iduo' ino solipal nu, tu' ino nopo tizonon do ningkokoton nu nga' obitua.

³⁴Nokito ku o koundasaan di tuhun ku ngaavi' do id Egypt, noongou ku no o tiad dioho' do mokisakadai, om nokoikot zou do manampasi dioho'. Dadi' ikot no doiti', pougadon ku iziau doid Egypt,' ka.

³⁵"Ii no i Moses di i au' tinoimo dioho' di ontok poboos izioho' do, 'Iisai o minomihi' diau do dumadi do huguan om mombibisala' dagai?' ka, i sinuu' do Kinoingan do dumadi do huguan om mononobus maza' di tasab i minimbuhai doid disido do id kazu tosiibo'.

³⁶Tuhun no diti i minomuu'an dioho' do humabus, di kopongo po isido do popokito do kosunduvan ngaavi' om tanda' ngaavi' do id Egypt om id di Daat Taagang om id di kotogisan kihinaid do apat ngoopod toun.

³⁷Iti no ii Moses di i pinopoiho di tanak kusai ngaavi' do Israel do, 'Mantad do koobpinoizan ngaavi' diozu sondii' do poinkakaton mai' do Kinoingan o songuhun profeta miaga dogo',' ka.

³⁸Ontok di kotimung izioho' do id pitimbungakan do id kotogisan isido no ii i miampai di taki-aki ngaavi' dotokou om di tasab i minonongkiboos disido do id Nuhu Sinai; isido no ii i pinahansanan di batos ngaavi' do kposisi on do potungkuson doid dotokou.

³⁹Tuhun diti no i au' kininongou di taki-aki ngaavi' dotokou; zinadaan dioho' isido, guminuhi' doid Egypt o pomusavaan dioho',

⁴⁰om minoboos doid di Aaron do, 'Taadaai zikoi do kinoingan do moguhu dagai; tu' i Moses nopo, i minogovit dagai do doiti' do mantad Egypt, nga' au' zikoi i nokoiho do nunu o naantakan doid disido,' ka.

⁴¹Iho' no do ponodo no izioho' do siningazanak do tananak sapi' om podsuung no do kohubukan doid masou di. Noikot no izioho' do nounsikou di tinodo dioho' sondii'.

⁴²Tohikudai no do Kinoingan izioho' om pinohogos do id kasambaan doid di tinimungan ngaavi' do surga, miaga di oboos di buuk tobitua do id di buuk di

profeta ngaavi' do: 'Minogovit kou i' doid dogo' do kohubukan ngaavi' i soobon om titaak ngaavi' tob̄itua di sohinaid do apat ngoopod toun do id kotogisan, oi Kohominan do Israel?

⁴³Au', sinaan diozu do minogovit i husap di Moloch om i tomb̄ituan di kinoingan di Rephan, siningazanak ngaavi' do tinoodo diozu do montok samb̄aon diozu sondii', om do baino pointounda' zou no do moguzazang diozu do id kagakaman do katahib do Babylon,'m ka.

⁴⁴“Di doiho' izioho' id kotogisan nasanganu i' di taki-aki ngaavi' dotokou i Husap do Pinibatasan i vinaa tumanud di pononsunudan do Kinoingan doid di Moses, do minononsunud disido do kumalaja' di tumanud di kotootoodoo' i pinokitanan doid disido.

⁴⁵Nokopogisoosovohi i taki-aki ngaavi' dotokou do notungkusan di do mantad tiso' kuminaa' doid tiso' do gisom i' do novit di Joshua ii doid pogun i doun tinau' ngaavi' i nuzazang do Kinoingan do id dumb̄angan dotokou. Nokotindooi ii do doiti' gisom i' di timpu di David.

⁴⁶Naanangan disido o Kinoingan om minokianu isido do kasagaan do mogium do iso' tizonon montok do Kohominan di Jacob,

⁴⁷sund̄ung i' ma do i Solomon no i minamaa no kozo di hamin montok do Kinoingan.

⁴⁸Ingkaa potuu di iho' nga' au' i' mizon i Takavas Kozo do id hamin i tinoodo do hongon ngaavi' do tuhun: tu' oboos di profeta do:

⁴⁹“Surga nopo nga' tiikoon-laja' ku om tana' nopo nga' poimpaan ku do hapap ku, nunu nodii o hamin do vaahon nu montok dogo', ka di Tuhan, nunu o tizonon do und̄oongon ku,

⁵⁰tu' saviavi' diti nga' izou i' o sontoodo?'m ka.

⁵¹“Tuhun kou ngaavi' do tangahangas, i au' nosunatan o ginavo ngaavi' om tohingo ngaavi'. Tomoimo kou nopo do gumaga' di Spiritu Tob̄itua, miaga nopo di nimaan di taki-aki ngaavi' diozu.

⁵²Koiho kou i' do tongosonguhun profeta i au' nimaan undosoo' di taki-aki ngaavi' diozu? Pinatai dioho' i sontob pinopoiho poguhu' di kinoikatan di Iso' Totuhid, om do baino nadadi kou no do popopotobus ngaavi' disido, momomoduso ngaavi' disido.

⁵³Sundung i' ma do nonuan kou do Undang-undang maza' di tasab ngaavi', nga' au' i' diozu tinanud ii,” ka.

⁵⁴Noikot no izioho' do naasang do nokoongou diti, om pomugait no do nipon doid disido.

⁵⁵Miampai poimponu' di Spiritu Tobitua, tingaa' no i Stephen doid surga om kokito no o kobontugan do Kinoingan, om poingkakat i Jesus do id avananan do Kinoingan.

⁵⁶Poboos no isido do, “Bio! Okito ku o surga do poingivang om poingkakat i Tanak do tuhun do id avananan do Kinoingan,” ka.

⁵⁷Gizak no i puu ngaavi' do momumuntu do adat om sompono' no dioho' do pahad dioho' o tohingo ngaavi' dioho'; dadi' tabpaai no dioho' isido,

⁵⁸gazato' no isido do humabus mantad di kakaḍazan tagazo om pindunsangai no isido do vatu. Pinovihiu di sasi' ngaavi' i kuihib ngaavi' dioho' do id dakod-akod di songuhun tanak vagu pinunganaan do i Saul.

⁵⁹Di maamaso izioho' momodunsong disido do vatu, poboos no i Stephen do id kopokiinsianan do, “Oi Tuhan Jesus, toimoo' no i koduuduvo ku.”

⁶⁰Dadi' singkotud no isido om poboos no do topuod do, “Oi Tuhan, kada' gunoo' o ḍouso diti do mongukum dioho'.” Om koboos nopo disido iti nga' kapatai no isido.

Koimaan Ngaavi' 8

¹Nokunan di Saul o kapamatazan di. Ontok tadau di no do tuminimpun o kopongundasaan i koundoso kozo do montok di ongotumbazaan ngaavi' do id Jerusalem, om tuminogizas o saviavi' dioho' do pinakaazan doid uvang ngaavi' do Judaea om Samaria, ii-ii po i apostol ngaavi' o noohu'.

²Nga' kiva vookon di tuhun ngaavi' tobinsambayang, do minomohobong di Stephen om noikot no do minogiad disido.

³Dadi' timpuun nodii i Saul do moninduo kozo di tuhun ngaavi' ongotumbazaan; minintikid isido do hamin do mamagakom do kokusazan om koonduan ngaavi' om popotolungku' dioho'.

⁴Kotogizas nopo izioho', pitootongkop no izioho' do popo'ia' di abal tavasi'.

⁵Om ugad no i Philip doid kakaḍazan do tuhun Samaria om po'ia'o' no i Kristus doid dioho'.

⁶Oizo o ginavo di tuhun ngaavi' do minonoimo di abal i pino'ia' di Philip, tu' nokoongou izioho' di kosunduan ngaavi' i nimaan disido om sabap do nokokito izioho' sondii' di.

⁷Tu' songgiigizak do humabus i tombiivo tangalaat do mantad kogumuan dioho' i nongosuang, om ogumu' i au' kopiuman sampapas tinan om i nongokimpo' do nohingasan.

⁸Mantad no di do agazo kozo o kounsikaan do id di kakaḍazan.

⁹Kiva songuhun pinunganaan do i Simon i ahaahaid no do papapanau di kalaja' dau do doun kotuvangan do id kakaḍazan di om nokopopotigog di tuhun ngaavi' do Samaria. Minimbantug isido do isido no o songuhun di poinggaagazo kozo,

¹⁰om iisai nopo nga' notumbazaan disido; i tuhun ngaavi' kigaagaa' om i tuhun toomod ngaavi' nga' pinopointahang do, “Isido no i kikuasa' i doun kinoingan i punganaan do i Agazo.”

¹¹Tumanud disido o tuhun ngaavi' tu' ahaahaid no do nagazat izioho' di kalaja' disido do kotuvangan.

¹²Nga' kotoimo nopo izioho' di kopongia'an ngaavi' di abal tavasi' kokomoi do kopomolintaan do Kinoingan om di ngaan di Jesus Kristus mantad di Philip, kopodsu' no izioho', kokusazan om koonduan,

¹³om i Simon po sondii' nga' nadadi do songuhun otumbajaan. Kopodsu' nopo i Simon pintanud nodii kozo di Philip isido om katangahai no di ontok kokito disido i koimajaan ngaavi' om i kosunduvan ngaavi' tagazo i naantakan.

¹⁴Koongou nopo di apostol ngaavi' id Jerusalem do notoimo di tuhun ngaavi' do Samaria i boos do Kinoingan, pougado' no dioho' i Peter om i John doid dioho'

¹⁵om ugad no izioho' do doiho' om sambayang no montok dioho' mooi do kotoimo izioho' di Spiritu Tobitua,

¹⁶tu' au' po nokosondot isido doid tongosonguhun dioho': nopodsu' noopo izioho' do id ngaan di Tuhan Jesus.

¹⁷Dadi' pakabazo' no dioho' o pahad dioho' doid dioho' om kotoimo no izioho' di Spiritu Tobitua.

¹⁸Kokito nopo di Simon do kataak i Spiritu maza' do kapakabazan di pahad di apostol ngaavi', panaak no dioho' do usin isido,

¹⁹miampai boos do, “Onuai zou do kuasa' do miaga dino mooi do iisai noopo i akabazan ku do pahad nga' kotoimo di Spiritu Tobitua.”

²⁰Simba no i Peter do, “Atagak no daa i piok nu do soumul-umul, om kotonggoi ko di, tu' momusoou do obohi' do usin i nunu i pinataak toomod di Kinoingan!

²¹Aiso i' do baagi nu, aiso boogizan nu diti: Okito di Kinoingan do au' i' otopot ino ginavo nu.

²²Tongob no sabap diti kalaatan nu, om sambayang no doid di Tuhan mooi do ohiong no daa ino gaab nu;

²³tu' okito ku do noponu' ko do pinoit do tompodu om balantai ngaavi' do douso.”

²⁴Simba no i Simon do, “Sambayang no iziau sondii' montok dogo' doid di Tuhan mooi do au' no daa aantakan do id dogo' i noboos nu ngaavi'.”

²⁵Kopongo nopo izioho' do pinapataak do kososian dioho' om pinapaabal di boos di Tuhan, guhi' no izioho' doid Jerusalem, pinopo'ia' di abal tavasi' doid kokompungan ngaavi' do tuhun Samaria.

²⁶Poboos no doid di Philip i tasab di Tuhan do, “Pamanau no do tangaadau om zumuzu no di lahan mantad Jerusalem pakaazan doid Gaza, i talun-alun id kotogisan.”

²⁷Dadi' pamanau no isido do id tinḡahanon dau. Ontok po nogi' di do kivaasonguhun Ethiopia i minooi haid ponompogunan tob̄itua do id Jerusalem; isido nopo nga' kusai-nounggohian om upisol do id hamin di kandake, toi ko' raani, do Ethiopia; isido nopo nga' huguan do momomoo'pi' do kotos dosido.

²⁸Isido nopo nga' maso mindḡahan do pouhian; om di pounsakai isido di kulita'-kuḡa' dau do maamaso mambasa' di buuk i sinuatan di profeta Isaiah.

²⁹Poboos no doid di Philip i Spiritu do, “Ongoi pahud diho' kulita'-kuḡa' do mamananau.”

³⁰Kapahud nopo i Philip, koongou no dau isido do mambasa' di buuk i sinuatan di profeta Isaiah om uot no do, “Kalati' ko naku dino basaon nu?”

³¹Simba no isido do, “Ingkuo zou nodii do kalati', sahagi-ngau' kivaasonguhun do monontuduk dogo'?” Dadi' unsubo' no dau i Philip do sumuang om miikau do id doos disido.

³²Ii nopo boogizan do buuk tob̄itua i basaon dau nga' itia: Miaga do tanak kambing biri'-biri' i novit doid pangangaatan, miaga do kambing biri'-biri' i au' gumaom do maso guntingan do vuhu', au' i' isido mongukab do kabang dau.

³³Id kopaimamangan disido au' isido noonuan do kopombisalaan tavasi'. Iisai nodii o kaanu moboos kokomoi di sinakagon ngaavi' dau, tu' kiniopon disido do doiti' id tana' nopo nga' nimaan niboo'?

³⁴Uot no di Philip i upisol nounggohian do, “Poihoo' zou, isido sondii' naku o komozon di profeta diti toi ko' suvai tuhun?” ka.

³⁵Timpuun nodii poogi', miampai di buuk tobitua, i Philip do pinapalati disido di abal tavasi' di Jesus.

³⁶Di maamaso mompus izioho' di lahan, koikot no izioho' do id iso' tizonon i kivaig, om poboos no i upisol nunggohian do, “Bio', kivaig o doiti'; kivaa naku do katahob dogo' do maan zou daa podsuo'?”

[37]

³⁸Ponuu'ai no disido do popotood i kulita'-kuḍa', dadi' inḍau' om pakaazai no do doiho' id vaig i Philip om i upisol nunggohian, om podsuo' no disido isido.

³⁹Nga' kotinḍa nopo izioho' mantad di vaig ovito' no vagu' di Spiritu di Tuhan i Philip, om au' nodii nokosoosoomo' po disido i upisol nunggohian nga' pamanau no do muu'unsikou.

⁴⁰Kopiumanai po di Philip om doiho' no isido id Azotus om tihombus no isido doid pamanaan dau do papaabal di abal tavasi' do id toiso'-iso' kakadazan gisom nakadampot doid Caesarea.

Koimaan Ngaavi' 9

¹Naamot dii, kakaal nopo di Saul do mabpamatai di mokiki'ia' ngaavi' di Tuhan. Ugad no isido doid di padri' takavas

²om pokianu no do suat ngaavi' kopoihaan kumaa doid sinagog ngaavi' do Johudi id Damascus, i manaak disido do kuasa' do mamagakom om mogovit doid Jerusalem do iisai noopo di tutumanud di Lahan, kokusazan toi koonḍuan, i asaamaanan disido.

³Kaantakai no di maso isido mindahan pakaazan doid Damascus om minsosomok di kakadazan tagazo, tigog i' do kababang no do posoihi' disido o titiu mantad tavan.

⁴Kodunsong no isido do id tana', om koongou no dau o ohou do moos-boos do, “Saul, Saul, nookuo tu' unḍosoon zou diau?”

- ⁵Uot no isido do, “Iisai ko, Tuhan?” ka disido do minuot, om koikot no i sisim̄ba do, “Izou no i Jesus, i unḡosoon nu.
- ⁶Ingkakat no om ugad no do doiho' id kakaḡazan tagazo, om poihoon ko i' mai' do nunu i maan nu.”
- ⁷Songingkakat ngaavi' do au' koboos i sontonudan ngaavi' di Saul, tu' sundung i' ma do nokoongou izioho' di ohou nga' aiso i' do nokito dioho'.
- ⁸Ingkakat no i Saul, nga' ontok nopo do pounkahato' disido i mato ngaavi' dau nga' aiso no do tokiikito po disido, om bangkaako' no dioho' isido do kuminaa' doid Damascus.
- ⁹Kihinaid do tohu tadau isido do poimbohous om au' isido minakan toi ko' mininum.
- ¹⁰Kivaa songuhun mokiki'ia' do doiho' id Damascus i pinunganaan do i Ananias, om pinokiikito isido di ontok minoboos i Tuhan doid disido do, “Oi Ananias!” Sim̄bao' nopo disido do, “Doiti' zou, oi Tuhan,”
- ¹¹nga' poboos no i Tuhan do, “Tungag no om ugad no doid Lahan Totuhid om muot no do id hamin di Judas kokomoi di songuhun i pinunganaan do i Saul, i mantad Tarsus. Maamaso isido sumambayang do baabaino diti,
- ¹²om nokokito isido do songuhun i pinunganaan do i Ananias do mikot om papakabai di pahad ngaavi' dau doid disido moo' do kokito vagu' isido.”
- ¹³Nga' sim̄ba no i Ananias do, “Oi Tuhan, nokoongou zou do mantad tuhun ngaavi' kokomoi do tuhun diti om saviavi' i koponinduahan disido doid tuhun nu ngaavi' toḡitua do id Jerusalem.
- ¹⁴Nokoikot isido do doiti' miampai do kuasa' mantad di huguan do padri' ngaavi' do mamagakom diisai noopo i mangait do ngaan nu.”
- ¹⁵Sim̄ba no i Tuhan do, “Ugad no, tu' tuhun diti nopo nga' i bakaang do nopihi' ku do mogovit do ngaan ku do id dumbangan di kapil ngaavi' om laja' ngaavi' om do id dumbangan di tuhun ngaavi' do Israel;

¹⁶izou sondii' i' o popokito disido do songkuo ginazo do koundasaan disido montok do ngaan ku.”

¹⁷Dadi' ugad no i Ananias. Suang no isido di hamin, om pakabazo' no i pahad ngaavi' dau doid di Saul om poboos no do, “Oi tobpinai Saul, sinuu' zou di Tuhan Jesus, i minintahang doid diau do id tindañanon nu do pakaazan doiti', mooi do kokito ko nodii vagu' om oponu' di Spiritu Tobitua.”

¹⁸Miaga ko' sisi' ngaavi' do sada' o naatu' mantad mato disido om tuutulus do kokito nodii vagu' isido. Ingkakat no isido om kopodsu' no,

¹⁹om kaakan po isido kotonduhi' no o vinakas dau. Kivaa no do piipio tadau isido do miampai di mokiki'ia' ngaavi' do id Damascus,

²⁰timpun no isido do mongia' do id sinagog ngaavi' do Johudi do, “I Jesus nopo nga' Tanak do Kinoingan.”

²¹Natangahan i mokikinongou ngaavi' disido, om poboos no do, “Isido no i minamatai do tuhun ngaavi' i minangait do ngaan diti do id Jerusalem, koni, om i nokoikot doiti' do mamagakom noopo dioho' do oviton do pokisalasazan di huguan do padri' ngaavi'?”

²²Ponginut no do minimang vakas o kuasa' di Saul, om nakaanu do minomuuvong di Johudi ngaavi' do doiho' di Damascus do id lahan do pinononsunudan disido do i Jesus nopo nga' i Kristus.

²³Di au' no ahaid mantad di, om pogiupaapakat no i Johudi ngaavi' do mamatai disido,

²⁴nga' kodimpot no doid di Saul o aḅal kokomoi di. Tadau om sodop izioho' do mintamong di vavazaan ngaavi' mooi do kapamatai disido,

²⁵nga' ovito' no di mokiki'ia' ngaavi' isido do doungeosodop om pouhuo' no isido do poinsuang di ḅakul do mantad di tobon.

²⁶Koikot nopo isido do id Jerusalem kinam no isido do mamung di mokiki'ia' ngaavi', nga' ongoosizan izioho' disido: au' izioho' otumbazaan do totootopot do mokiki'ia' isido.

²⁷Nga' ngozo' no di Barnabas pointutuno' isido doid di apostol ngaavi', om ponusuzan no do ingkuo i Tuhan do minintahang doid disido om minoboos doid disido do id tindahanon dau, om ingkuo isido do minongia' do id ngaan di Jesus miampai do aiso koosi-osi do id Damascus.

²⁸Timpuun nodii i Saul do mintanud dioho' do id Jerusalem, minongia' do id ngaan di Tuhan miampai do aiso koosi-osi.

²⁹Nga' kopongo nopo isido do monongkiboos om monongkiuva di Johudi ngaavi' i moboos do boos Greek, potontuo' no dioho' o ginavo dioho' do mamatai disido.

³⁰Koihaai nopo di koobpinoizan ngaavi' iti, ovito' no dioho' isido doid Caesarea om mantad doiho' pougado' no isido doid Tarsus.

³¹ii nopo tinimungan di ongotumbazaan do id pototongkop do Judaea, Galilee om Samaria nga' nokotoonong nodii do id pibabasan, do popobuu' dioho' sondii' do mogiigizon do id kapamantangan di Tuhan; nounsuban di Spiritu Tobitua, tuminihombus izioho' do mimang buu'.

³²Kaantakai no do tuminombuhui i Peter doid tizonon ngaavi' om di touvi nopo nga' koikot no isido doid tuhun tongobitua do Kinoingan i songingizon do id Lydda.

³³Doiho' no do nokokito isido do songuhun pinunganaan do i Aeneas, i au' kopiuman sampapas tinan i au' nokoinsud do id toodopon do vahu toun hinaid.

³⁴Poboos no i Peter doid disido do, “Oi Aeneas, hingasan ko di Jesus Kristus: tungag no om hingkumon no ino tikam nu.” Tuutulus di Aeneas do tuminungag:

³⁵iisai noopo o songingizon do id Lydda om Sharon nga' nokokito disido, om guhi' no izioho' doid di Tuhan.

³⁶Kivaa songuhun mokiki'ia' id Jaffa i pinunganaan do id Tabitha, toi ko' id boos Greek nopo nga', Dorcas, i au' miho nababasan do mimang di tavasi' toi ko' manaak doid di tangasampit.

³⁷Nga' kaantakai no do ontok timpu diti do nasakatan zosido do toluo om kapatai no, om podsuo' no dioho' zosido om pohuvizo' no do id hinimput id louting.

³⁸Au' i' osodu' o Lydda do mantad Jaffa, dadi' koongou nopo di mokiki'ia' ngaavi' do doiho' i Peter, ponuu' no izioho' do duvo tuhun do mangagab-agab disido do, “Ikot po doid dagai do tosiisikap.”

³⁹Tuutulus do tuminanud dioho' do guminuhi' i Peter, om koikot nopo isido ovito' no dioho' isido do kuminaa' doid hinimput id di louting, miampai do songingkakat do poinhiput disido i tonđu' ngaavi' napatazan sansavo do songii'iad, om pinopokito disido di basaan ngaavi' i tinoodo di Dorcas di kakaal po dosido do poimpasi.

⁴⁰Suu'o' no di Peter o saviavi' do humabus mantad di hinimput om singkotud no om suminambayang. Dadi' toguvang no isido di tonđu' napatai om poboos no do, “Oi Tabitha, tungag no.” Ulolou no zosido, intong no di Peter om iikau no.

⁴¹Bangkaako' no di Peter zosido do popoingkakat, dadi' hoovo' no disido i puu ngaavi' di tinimungan om i tonđu' nangapatazan sansavo om pokitanai no doid dioho' do poimpasi zosido.

⁴²Saviavi' id Jaffa nga' nokoongou kokomoi di om ogumu' i notumbazaan doid di Tuhan.

⁴³Timpoon no i Peter do id Jaffa do piipio tadau, minizon miampai di songuhun mongongosok do binulang i pinunganaan do i Simon.

Koimaan Ngaavi' 10

¹Songuhun di huguan ngaavi' di tinimungan-susumangod do Italica i pointindooi id Caesarea nopo nga' pinunganaan do i Cornelius.

²Isido om songkohominan dau nopo nga' obinsambayang om obingonok do Kinoingan, om otohuod isido doid Johudi ngaavi' i momoguno do kasakadazan om sumambayang tomoimo isido doid di Kinoingan.

³Insan tadau kuang hobi di jaam kumosizam (kotohu minsosodop) pinokiikito isido om atalang kozo do nokito disido o iso' tasab do Kinoingan do suminuvon doid hamin dau om pomohoou no disido do, “Cornelius!” ka.

⁴Unsalangai no disido i minimbuhai di do mosi-osi' po isido om poboos no do, “Nunu ii, oi Tuhan?” Suminim̄ba i tasab do, “Notoimo no do Kinoingan i sambayang om i titohuod nu ngaavi'.

⁵Ponuu' no do piipio tuhun do mogongoi di songuhun i pinunganaan do i Simon, i noihaan do i Peter do doiho' id Jaffa,

⁶i poingizon miampai di Simon i mongingiong do binulang i kihamin do id tisan daat.”

⁷Koidu' nopo i tasab i somboos diti, hoovo' no di Cornelius o duvo di tudipon ngaavi' om songuhun susumangod tobinsambayang do mantad di tinimungan dau,

⁸susuzai no disido izioho' do nunu i nangaantakan, om suu'o' no disido izioho' do mugad doid Jaffa.

⁹Di tadau sumusuut, di kakaal po dioho' do id tindaḥanon om onibo' no o lahan do panaon do poguhu i' do koikot doid kakadazan, ongoi no i Peter do doiho' i dampak di hamin di kuang hobi tangaadau do suminambayang.

¹⁰Hinouson isido om maso mandad do makan, nga' poguhu i' do nokotounda' ii pokiikitonon' no isido

¹¹om kokito no o tavan do poingivang om kivaā do miaga ko' iso' kain poinvahad i pinouhu doid tana' do palantazid do mantad apat pisuk di;

¹²kisuang ii do mogikaakavo o tazam, tazam do humonḍoi om monungkamang om tombohog.

¹³Dadi' poboos no doid disido o iso' ohou do, “Baino, oi Peter, pongoot no om akan no!”

¹⁴Nga' sim̄ba no i Peter do, “Au' zou, oi Tuhan; au' zou po nakaakaakan di mamazamut toi ko' di azamut.”

¹⁵Poboos no vagu' doid disido do kumoinđuvo i ohou do, “Nunu nopo i vinangun do Kinoingan do ohidas, nga' aiso i' kuasa' nu do momungaan di do mamazamut.”

¹⁶Intohu kosugut di iti, om tigog i' do kakakat vagu' doid tavan i poizazanan.

¹⁷Kakaal podii di Peter do momusoou do lati' di pokiikitanan i nokito disido di, do koikot no i tuhun ngaavi' i sinuu' di Cornelius. Noko'uat izioho' do id nomboo i hamin di Simon om poingkakat nodii izioho' do id vavazaan di,

¹⁸do moou-hoou do mokiiho nung poingizon do doiho' i Simon i noihaan do i Peter.

¹⁹Di maamaso po i Peter do momusoou di pokiikitanan di, poiho' no di Spiritu isido do, “Intangai po! Kivaa do piipio tuhun do nokoikot do sumoomo' diau.

²⁰Sikapon no do mindau', om kada' piduvoo' ino ginavo nu do tumanud dioho'; izou' i' o sonsuu' dioho' do minikot.”

²¹Indau' no i Peter om poboos no doid dioho' do, “Izou no i iumon diozu; nookuo tu' nokoikot kou?”

²²Simba no izioho' do, “Ii huguan do susumangod i Cornelius, i otuhid o kogiiginovoo' om oonok do Kinoingan, i pantangon do saviavi' Johudi, sinuu' do Kinoingan maza' di tasab tob̄itua do magahap diau om mogovit diau doid hamin disido om do mokinongou do nunu i booson nu.”

²³Dadi' angatai no di Peter izioho' do sumuang om modop do doiho'. Kosuvabai nopo di, nokotounda' no isido do tumanud dioho', tinanud do piipio di tob̄pinai ngaavi' mantad Jaffa.

²⁴Nakadampot izioho' doid Caesarea ontok di tatau sumusuut, om poingandad no dioho' i Cornelius. Nohoou disido i tootob̄pinai ngaavi' dau om i tamb̄ahut ngaavi' dau do tumimung doiho',

²⁵om koikot nopo i Peter doid hamin di habus no i Cornelius do moo i tuka' disido, singkotud no om pantango' no dau isido.

²⁶Nga' poingkakato' no di Peter isido. “Ingkakat no,” ka disido, “tu' izou nopo nga' tuhun toomod!”

²⁷Suang no izioho' do sopibooboos do mooi tuubung di tuhun ngaavi' i songintimung do doiho',

²⁸om poboos no i Peter doid dioho' do, “Nokoiho kou do au' kavasa' montok do Johudi do humongot do tuhun ngaavi' suvai tinau' om monombuhui dioho'; nga' pinointahang do Kinoingan ii doid dogo' do mositi' no do au' zou momungaan do iisai noopo do mamazamut toi ko' au' abaakas.

²⁹Iho' no poogi' do nopoizan zou do mikot di ontok ponuu'ai zou do minomohoou; nga' aanangan zou daa do mongiho do nookuo tu' minomohoou kou dogo'.”

³⁰Simba no i Cornelius do, “Di tohu no tatau hinaid di kuang hobi do jaam diti maamaso zou sumambayang ontok di jaam kumosizam (kotohu minsosodop) do id hamin ku, do tigog i' do kokito ku o songuhun do miikihap i' o basaan do id dumbangan ku.

³¹Poboos no isido do, ‘Oi Cornelius, noongou no i sambayang nu om i tohuod nu ngaavi' nga' au' i' nohiivan do Kinoingan;

³²dadi' baino ponuu' no do mooi doid Jaffa om mogongoi di Simon i nointutunan do i Peter i poingizon id hamin di Simon i mongingiong do binulang, do doiho' id tisan do daat.’

³³Dadi' tuutulus do ponuu'ai ku no iziau do mogongoi om avasi' po tu' nokoikot ko. Doiti' zikoi no ngaavi' diti, do pointimung id dumbangan nu do mokinongou di koponontudukan ngaavi' i nataak do Kinoingan doid diau.”

³⁴Dadi' poboos no i Peter doid dioho' do, “Baino kalati' zou nodii kozo, do aiso i' do pihion do Kinoingan,

³⁵nga' iisai noopo do id nunu noopo o tinau' i oonok dau om mimang di kotunud nga' toimoon dau.

³⁶“Pinougad do Kinoingan i boos dau doid tuhun ngaavi' do Israel, om montok dioho' no do noovit di Jesus Kristus i aḅal tavasi' do pibabasan — isido nopo nga' Tuhan do saviavi'.

³⁷Nokoiho kou motuu di naantakan do id pototongkop do Judaea, ingkuo i Jesus do Nazareth do tuminimpun id Galilee, di kopongo po di John do pinopo'ia' do kopodsuan.

³⁸Numaan do Kinoingan isido di Spiritu Tobitua om do kuasa', om sabap no do miampai disido o Kinoingan, pitootongkop no i Jesus do minimang di tavasi' om minomohingos di nokuasa' ngaavi' do kuasa' do logon.

³⁹Dadi' izikoi no i sasi' ngaavi' di toinsanan i nimaan disido do id pototongkop do kokompungan do Judaea om do id Jerusalem sondii': om pinatai dioho' isido do pinogivis do id kazu,

⁴⁰nga' ontok di tadau kumotohu tinungag do Kinoingan isido do minasi om pinotumbḅasaan do okito isido,

⁴¹nga' okon ko' doid saviavi' tuhun nga' doid di vookon nopo o sasi' i nopihi' no haid do Kinoingan. Dadi' izikoi no o sasi' di — nakaakan om nokoinum izikoi miampai disido di nokotungag nodii isido do mantad di poimpatai —

⁴²om nosuu' izikoi disido do papaaḅal diti doid di tuhun ngaavi' dau om do sumasi' do nopihi' isido do Kinoingan do momḅisala' do saviavi', i poimpasi po toi ko' i napatai no.

⁴³Montok disido no do sumasi' diti i profeta ngaavi': do saviavi' i otumbḅasaan doid di Jesus nga' ongohiong mai' o ḅouso ngaavi' dioho' maza' di ngaan disido.”

⁴⁴Di maamaso po i Peter do moboos sondot no i Spiritu Tobitua doid saviavi' di mokikinongou ngaavi'.

⁴⁵Natangahan di ongotumbḅasaan minongouvang di Peter i Johudi ngaavi' do i tutungkap di Spiritu Tobitua nga' kataak nogi' doid di kapil ngaavi',

⁴⁶tu' nokoongou izioho' dioho' do moboos do id boos ngaavi' suusuvai om papaabal di kokuasaan do Kinoingan. Dadi' poboos no i Peter sondii' do,

⁴⁷“Kivaa di naku do au' asaga' do podsuon do vaig o tuhun ngaavi' diti, tu' nokotoimo no izioho' di Spiritu Tobitua miaga nopo dotokou?”

⁴⁸Dadi' ponuu'ai nodii disido izioho' do momodsu' do id ngaan di Jesus Kristus. Dadi' pagangai no dioho' isido do tumindooi do piipio tadau.

Koimaan Ngaavi' 11

¹Nokoongou i apostol ngaavi' om i koobpinoizan ngaavi' do id Judaea do minonoimo nogi' di boos do Kinoingan i kapil ngaavi',

²om koikot nopo i Peter doid Jerusalem pimbalatakai no isido di ongotumbazaan i nongosunatan

³om poboos no do, “Dadi' nokoponombuhui ko di au' nongosunatan om minakan miampai dioho'!”

⁴Simba no i Peter doid dioho' miampai minonusuzan do toiso' iso' di nangaantakan,

⁵“Insan tadau,” ka disido, “di ontok doiho' zou id kakaqazan do Jaffa, pinokiikito zou di maamaso zou sumambayang om nounsapan ku i miaga kozo do kain tahaab do pinouhu mantad tavan do palantazid do mantad apat pisuk di. Pinouhu o kain tahaab di do id doos ku.

⁶Bio' ku kozo ii om kokito ku no o tazam ngaavi' i kihapap apat do id tana', i ongosizau, i humondoi om monungkamang ngaavi', om i tombohog ngaavi' do id tavan.

⁷Dadi' koongou ku no o ohou i minoboos doid dogo' do, ‘Baino, oi Peter; pongoot no om akan no!’

⁸Nga' simba zou no do, ‘Au' zou, oi Tuhan; aiso i' di mamazamut toi ko' i azamut do nakavaza' doid munung ku,’ kangku.

⁹Om poboos no do kumoinḍuvo i ohou do mantad tavan do, ‘Nunu nopo i nataakas do Kinoingan, nga' aiso i' do kopotutan nu do momungaan di do mamazamut,’ ka.

¹⁰Intohu suguto' iti, poguhu i' do kinakat vagu' ii doid tavan.

¹¹“Timpu om timpu di, do koikot no doid hamin di nizonon dagai o tohu tuhun; pinoikot izioho' do mantad Caesarea do mogongoi dogo',

¹²om biisaai zou no di Spiritu do kada' do miduvo o ginavo do tumanud dioho'. Tuminanud nogi' dogo' itia onom tobpinai, om suminuvon izikoi doid hamin do tuhun di.

¹³Pinopoiho dagai isido do nokokito isido do iso' tasab poingkakat do id hamin disido i minoboos do, ‘Ponuu' no do mongoi doid Jaffa om ngozon no i Simon i noihaan do i Peter;

¹⁴kivaa pason disido do montok diau i kapamasi diau om toinsanan di kohominan nu,’ ka.

¹⁵“Kotimpuun zou i' kozo do moboos do sondot no i Spiritu Tobitua doid dioho' do miaga nopo di naantakan doid dotokou di timpuun i',

¹⁶om koonḍom ku no do nokoboos haid i Tuhan do, ‘Momodsu' i John miampai do vaig, nga' ongopodsu' kou i' mai' miampai di Spiritu Tobitua,’ ka.

¹⁷Dadi' kopiumanai ku nodii do minanaak dioho' o Kinoingan di tutungkap do isoo' i' ko' i nakataak doid dotokou di ontok kotumbazaai tokou doid di Tuhan Jesus Kristus; om iisai zou nodii gia tu' mitaatahob zou doid lahan do Kinoingan,” kangku.

¹⁸Nasantaban o ginavo dioho' do kopolotian diti, om pambantug nodii izioho' do Kinoingan do moos-boos do, “Atahang no do nakapanaak nogi' o Kinoingan doid kapil ngaavi' do katangaban i kopogovit doid kopolosizon.”

¹⁹Ii nopo nongokotongkop sabap no di koponusaan i nokotimpuun sabap no di Stephen nga' minugad gisom i' doid Phoenicia om Cyprus om Antioch, nga' pinapaabal izioho' di abal tavasi' doid di Johudi ngaavi' noopo.

²⁰Nga' kiva'a nogi' do vookon dioho', i mantad Cyprus om Cyrene, do minugad doid Antioch do tuminimpun do mongia' doid tuhun ngaavi' do Greek nogi', do pinapaabal di abal tavasi' di Tuhan Jesus doid dioho'.

²¹Sinokodung izioho' di Tuhan, om ogumu' i nongotumbazaan om tuminaak doid di Tuhan.

²²Koongou no di tinimungan di ongotumbazaan do id Jerusalem o abal kokomoi dioho' om suu'o' no dioho' i Barnabas do mugad doid Antioch.

²³Nounsikou isido do nokokito sondii' do nakapanaak do graasia o Kinoingan, om unsubo' no disido izioho' do ouhi' doid di Tuhan do miampai aavi' o ginavo do tumaak;

²⁴tu' tuhun tavasi' isido, noponu' di Spiritu Tobitua om kikutumbazaan. Om ogumu' o tuhun do noovit doid di Tuhan.

²⁵Dadi' ongoi nodii doid Tarsus i Barnabas do mogium di Saul,

²⁶om ko'ium nopo disido isido ovito' no dau isido doid Antioch. Om naantakan di ii do minogiigizon izioho' ngoduvo do doiho' miampai di tinimungan di ongotumbazaan do kihinaid do sontoun, do minonontuduk do tuhun togumu'. Id Antioch no do kumoinsan nogi' do nopunganaan i mokiki'ia' ngaavi' do "Kristian".

²⁷Naamot dioho' do doiho', kiva'a do vookon profeta do minugad doid Antioch mantad Jerusalem,

²⁸om ingkakat no o songuhun dioho' di i pinunganaan do i Agabus, tu' nokuasa' di Spiritu, om panangka' no do aantakan o pononhousan topodos do id pototongkop do vinoun. Naantakan totootopot iti di ontok i Claudius i laja' tagazo.

²⁹Pogibooboos nodii i mokiki'ia' ngaavi' do momiukut, do songkuo noopo o baga do tosoosonguhun dioho', do pataakon do panakadai doid di tobpinai ngaavi' i songingizon do id Judaea.

³⁰Noimaan dioho' iti om pobuzuo' no dioho' i tohuod ngaavi' dioho' doid di moomohoingon ngaavi' maza' di Barnabas om di Saul.

Koimaan Ngaavi' 12

¹Ontok ponogi' do timpu di do tuminimpun i Laja' Herod do mongundoso do vookon di puu di tinimungan di ongotumbazaan.

²Pinutuhan disido do tahu i James, i tobpinai di John,

³om kokito nopo disido do naanangan diti i Johudi ngaavi' nga' gokomo' nodii vagu' disido i Peter.

⁴Sabap no do ontok tadau ngaavi' do Louti Au' nasasadan do ginakom disido isido, do potolungkuo' no disido isido, miampai minonuu' do apat tinimungan susumangod, apat tuhun susumangod do iso' tinimungan do mintamong disido, tu' kiatag isido do mombisala' disido do id dumbangan do tuhun ngaavi' do opongo po i Kalamazan do Kinahapasan.

⁵Sohinaid di Peter do tamangan suminambayang doid di Kinoingan do au' otingkod tingkod do montok disido i tinimungan di ongotumbazaan ngaavi'.

⁶Ontok di sodop poguhu i' do bisalaon isido di Herod, poingodop i Peter do id piahatan do duvo susumangod, do nakagasan isido do duvo balantai, om songintamong i mintatamong ngaavi' do doiho' id vavazaan tagazo di hamin tolungku'.

⁷Dadi' tigog i' do ingkakat no doiho' o tasab di Tuhan, om koponu' no do ninavau i hinimput. Guzuo' no di tasab i bahazan di Peter om posikai no isido. “Tungag!” ka disido, “Sikapon no!” ka — om katatak no i balantai ngaavi' do mantad hongon ngaavi' disido.

⁸Dadi' poboos no i tasab do, “Panantaagkos no om pononsolipal no.” Kopongo nopo isido do minimang diti, poboos no vagu' i tasab do, “Kuihibo' ino kuihib nu om tanud no dogo'.”

⁹Tanud no isido disido do humabus, nga' au' i nokoiho do totootopot kozo do maamaso aantakan i ponuu'an di tasab; nosoou disido do pokiikitonon isido.

¹⁰Tahib no izioho' di pintamangan koiso' om di koduvo om kodimpot no di vavazaan bosì' do pakaazan doid di kakaḡazan tagazo. Uminukab ii do soosondii', vaza' no izioho' di om pamanau no do gisom nopupusan o iso' talun-alun do tigog i' do tongkizad no disido i tasab.

¹¹Dadi' vagu' nogi' di do koihaai kozo di Peter. Om poboos no isido do, “Olotian ku nodii do otopot ngaavi' ii. Totootopot no do sinuu' di Tuhan i tasab dau om minanampasi dogo' do mantad di Herod om mantad ngaavi' di andaandadon di Johudi ngaavi'.”

¹²Koihaai nopo disido iti nga' tuutulus do minugad isido doid hamin di Mary i tina' di John Mark, i tinimungon do oguugumu' i' o tuhun om maamaso sumambayang.

¹³Tontogo' no disido do mantad id dahabus i tataangob om ikot no o songuhun suupu i pinunganaan do i Rhoda.

¹⁴Noihaan dosido i ohou di Peter om noikot no zosido do nounsikou, om okon i' ko' minogivang di tataangob, nga' panangkus no do sumuang do pinapaabal do poingkakat i Peter do doiho' id vavazaan tagazo.

¹⁵Poboos no izioho' doid dosido do, “Muhau ko,” nga' osonsog zosido do minoboos do otopot ii. Dadi' poboos no izioho' do, “I tasab i' dati' disido ino!”

¹⁶Do naamot di nga' kakaal po i Peter do mokiivang. Koivang nopo dioho' i tataangob, nga' natangahan izioho' do nokokito do otopot do i Peter sondii' ii.

¹⁷Kakato' no disido i hongon dau do monuu' do kumodoit om susuzai no dau izioho' do ingkuo i Tuhan do pinapahabus disido do mantad tolungku'. Poboos no vagu' isido do, “Poihoon no i James om i koobpinoizan ngaavi'.” Dadi' tongkizad no isido om ugad no doid tizonon suvai.

¹⁸Kanavau nopo nga' noikot no do ouga i susumangod ngaavi', tu' au' izioho' nokoiho do nunu o naantakan doid di Peter.

¹⁹Au' nakaanu mogium disido i Herod; sontoho' no disido i mintatamong ngaavi', om poguhu i' do tuminongkizad do Judaea do mooi pogiigizon doid Caesarea ponuu'ai no disido izioho' do mamatai.

²⁰Au' mitunud di Herod i tuhun ngaavi' do Tyre om Sidon. Sundung do ingkaa nga' minikot izioho' doid disido do id iso' tinimungan om pokiinsian no di Blastus, i mintatamong di kohominan do laja', do manavai montok dioho' do mokianu do pibabasan, tu' ii nopo pogun dioho' nga' humansan do takanon mantad di pogun kuasa'on di laja'.

²¹Ontok di tadau nakatantu', pamason no doid dioho' i Herod do poindikau isido do id tiikoon-laja' do poimbasaan do basaan laja'.

²²Ozoo' no di tuhun ngaavi' isido do, “Okon ko' tuhun iho' moboos, nga' i Kinoingan!”

²³Om ontok no di do hoposo' no isido di tasab di Tuhan, tu' au' isido nakapapataak do kobontugan di doid di Kinoingan. Nakan isido do gizuk om kapatai no.

²⁴Tihombus no do tumongkop i boos do Kinoingan om guminumu' o tutumanud ngaavi'.

²⁵Kopongo no di Barnabas om di Saul i kalaja' dioho' do id Jerusalem om guhi' no, do minogovit di John Mark.

Koimaan Ngaavi' 13

¹Id di tinimungan ongotumbazaan id Antioch itia no i nazatan do profeta ngaavi' om mongingia' ngaavi': I Barnabas, i Simeon i pinunganaan do i Niger, om i Lucius do Cyrene, i Manaen, i nogompi miampai di Herod i gounal, om i Saul.

²Insan tadau ontok di maamaso izioho' sumambayang doid di Tuhan om mogkuasa', poboos no i Spiritu Tobitua do, “Mimang zou di Barnabas om di Saul do popidanon do monoguvang di kalaja' i ponuu'an ku dioho'.”

³Dadi' kopongo nopo do mogkuasa' om sumambayang pakabazo' no dioho' o pahad ngaavi' dioho' doid dioho' om pougado' no izioho'.

⁴Dadi' ugad no izioho' ngoduvo doid Seleucia om mantad doiho' huminazag kuminaa' doid Cyprus, tu' nosuu' izioho' di Spiritu Tobitua do id kalaja' dioho' do popotongkop do kopongia'an.

⁵Kadapit no izioho' do id Salamis om po'ia'o' no i boos do Kinoingan do id panambazangan ngaavi' do Johudi; mananakadai nopo dioho' nga' i John.

⁶Duminaapas izioho' di pulou, om id Paphos kosoomo' no izioho' di songuhun Johudi i abaa di doun kotuvangan om di profeta tovudut i pinunganaan do i Bar-Jesus.

⁷Isido nopo nga' songuhun di mononompuan ngaavi' di gounal Sergius Paul i songuhun tabaa kozo. Hoovo' no di gounal i Barnabas om i Saul om mimang isido do koongou di boos do Kinoingan,

⁸nga' oduai no izioho' di Elymas i abaa di doun kotuvangan (iti no o ngaan dau do id boos do Greek) mooi do opiaho nodii i gounal do dumadi do songuhun i otumbazaan.

⁹Dadi' poboos nodii i Saul, i Paul o ngaan dau do tiso', i noponu' di Spiritu Tobitua, miampai suminolong doid disido,

¹⁰do ka, “Oi noponu' do vudut, iziau no i minghaahasu, tanak ko do logon, sangod ko do saviavi' kotuhidan, au' ko naku tumood do papalavong do lahan tongotuhid di Tuhan?”

¹¹Andadon po do baino do ingkuo i hongon di Tuhan do momobog diau: obohoo ko mai', om kitimpu mai' do au' ko kokito do tanavau.” Tuutulus di, do luminovut om tuminuvong do montok disido, om ponongkuavo no isido do mogium do tuhun do mamangkaak do popotunud disido.

¹²Nadadi do songuhun otumbazaan, i gounal i nakasasi' do kaantakan ngaavi' di, hoohobi no kozo do nagazat isido di nopinsingihaan dau kokomoi di Tuhan.

¹³Hazag no i Paul om i kouvang ngaavi' dau do mantad Paphos kuminaa' doid Perga id Pamphylia id pinonongkizadan di John dioho' do gumuhi' doid Jerusalem.

¹⁴Ii suvai ngaavi' nopo nga' tuminihombus do mantad Perga pinakaazan gisom i' do nakadampot doid Antioch id Pisidia. Doiho' no do ongoi no izioho' doid sinagog ontok di tadau Sabbath om iikau no izioho'.

¹⁵Kopongo nopo i pambasaan mantad di buuk Undang-undang om di sinuatan di Profeta ngaavi', ponuu' no i huguan ngaavi' di sinagog do mooi poboos dioho' do, "Oi tobpinai kou ngaavi', nung ohizab kou nopo do popohombus do pason i kopongunsub diho' tuhun ngaavi' nongotimung, nga' pohombuso' no diozu."

¹⁶Inggakat no i Paul, pobihido' no disido i hongon dau do popokodoit om timpuun no do moboos do:

¹⁷"Oi tuhun ngaavi' do Israel, om i ongoonok do Kinoingan, pokinongou kou po!

¹⁸Pinihi' do Kinoingan o tinau' dotokou Israel i taki-aki ngaavi' dotokou om pinapadadi do tinau' dotokou do agazo di ontok poingizon izioho' do id Egypt, i tana' do okon ko' dioho'; dadi' miampai do kuasa' do Kinoingan pinahabus disido izioho'

¹⁹om ginompi disido izioho' do kuang hobi apat ngoopod toun do doihoh' id kotogisan.

²⁰Kopunso nopo dau o tuu' tinau' id Canaan, taako' no disido doid dioho' i tana' dioho' do kuang hobi do apat ngaatus om himo ngoopod toun. Kopongo nopo iti onuai no disido izioho' do mombibisala' ngaavi' gisom i' do noikot i timpu di profeta Samuel.

²¹Dadi' pokianu no izioho' do laja', om taako' no do Kinoingan doid dioho' i Saul i tanak di Kish, songuhun di sinakagon di Benjamin. Kopongo nopo o apat ngoopod toun,

²²potuuno' no dau isido om poinsavato' no dau i David do duminadi do laja', i pinoimagon dau do id ditia boos ngaavi' do, 'Nokito ku no i David i tanak di Jesse, i tuhun i kaanangan ku, i monoguvang mai' di hizab ku ngaavi',' ka.

- ²³Do monuhuk di batos dau, pinoingkakat do Kinoingan montok do Israel o songuhun di sinakagon ngaavi' di David, i Jesus, do sabaagi Mamamasi,
- ²⁴i pinaabal di John o koikatan di ontok po'ia'o' disido o kopodsuan do katangaban do montok toinsanan tuhun Israel.
- ²⁵Poguhu i' di John do minomupus di kalaja' dau poboos no isido do, 'Okon i' ko' izou i tosoou diozu do isido; kivaa i' do songuhun i mikot do sumusuut dogo' do au' zou i' kapadan do monguzad do kagos do solipal dau,' ka.
- ²⁶"Oi tobpinai kou ngaavi', i tanak ngaavi' di sinakagon di Abraham, om saviavi' kou i ongoonok do Kinoingan, iti pason do koponomposizan nopo nga' montok diozu.
- ²⁷ii nopo nimaan di tuhun ngaavi' do Jerusalem om di mongunguasa' ngaavi' dioho', sundung i' ma do au' izioho' nokopiuman di, nga' totootopot do minonuhuk di kopogoohungungan ngaavi' i abasa' do potitikid tadau Sabbath.
- ²⁸Sundung i' ma do au' izioho' noko'ium do sabap i kosudong do pongukum disido do patazon, nga' nimaan dioho' pakahasao' isido om pokianu no di Pilate do patazon isido.
- ²⁹Kopongo nopo izioho' do minimang di saviavi' i nongokosuat do id buuk tob̄itua kokomoi disido posindou'o' no dioho' isido mantad di kazu om hobongo' no isido do id pamahabangan.
- ³⁰Nga' tungago' no do Kinoingan isido do mantad di poimpatai,
- ³¹om saasau' isido do minimbuhai doid di minongouvang ngaavi' disido do mantad Galilee do pinakaazan doid Jerusalem: om iti om iti i kinoluanan ngaavi' disido i sasi' ngaavi' disido do baino do id dumbangan do tuhun dotokou.
- ³²Nokoikot zikoi doiti' do popoiho diozu di abal tavasi' do notuhuk no i batos i nakabatos doid di taki-aki ngaavi' dotokou.
- ³³Tinuhuk do Kinoingan ii doid di tanak ngaavi' dioho' miampai do pinopotungag di Jesus mantad di poimpatai. Tu' noboos do buuk tob̄itua do

id buuk do hozou kapaasaan ngaavi' do: 'Iziau no i tanak ku: tadau baino nadadi zou do tama' nu,'m ka.

³⁴Tu' id katapatan nopo, do pinotungag isido do Kinoingan do mantad poimpatai, do au' nodii obuubuntung po, nga' aiso suvai nga' i noboos no haid disido do: 'Pataakon ku mai' doid diau i tongobitua i nakaḍandi' ku doid di David,' ka.

³⁵Iti nogi' vagu' o sabap do noboos ii do id sinuatan tiso' do: 'Au' ko i' popohogos di Songuhun Tobitua nu do popokito do kobuntungan,' ka.

³⁶Tinanud di David i hizab ngaavi' do Kinoingan do gisom napatai isido; hinobong isido do id dabping di taki-aki ngaavi' dau om pointantu' no do nobuntungan isido.

³⁷Nga' ii nopo tinungag do Kinoingan, nga' au' i' nokokito do kobuntungan.

³⁸"Oi tobpinai ku ngaavi', mimang zou do kopiuman kou do maza' no disido do pinaabal doid diozu i kopomohiangan do ḍouso ngaavi'. Maza' no disido do kapahapasan nopo do mantad saviavi' ḍouso, i au' aanu di Undang-undang di Moses do papahapas,

³⁹nga' kataak doid toiso'-iso' di otumbazaan.

⁴⁰Dadi' ingaton no — toi ko' aantakan dati' doid diozu i noboos di profeta ngaavi'.

⁴¹Pogiigintong kou no, oi mogogohundaat ngaavi'; koimazaai no om imang no punso! Tu' kiva do maan ku do id timpu diozu do au' kou i' otuutumbazaan nung nongosunudan kou di."

⁴²Di tumongkizad nodii izioho' nunsab izioho' do popotihombus diti kopongia'an do ontok di tadau Sabbath sumusuut.

⁴³Kopongo nopo i pitimbungakan ogumu' o Johudi om i obinsambayang ngaavi' do tuminanud di Paul om di Barnabas, om id pinibaasan dioho' do miampai dioho' nunsab di Paul om di Barnabas izioho' do tumihombus do ouhi' doid graasia i nataak do Kinoingan doid dioho'.

⁴⁴Ontok di tadau Sabbath sumusuut naavi' do notimung i tuhun ngaavi' di kakadazan do mokinongou di boos do Kinoingan.

⁴⁵Kokito nopo dioho' i tuhun togumu', nongopipihadan i Johudi ngaavi', pomoguno nodii izioho' do boos ngaavi' do pakalaat do Kinoingan do papalavong do nunu nopo i booson di Paul.

⁴⁶Dadi' poboos no i Paul om i Barnabas miampai aiso do koosi-osi. “Mositi' no do paabalon po haid dagai doid diozu i boos do Kinoingan, nga' sabap no do au' diozu tinoimo ii, sabap no do au' kou momuondom diozu sondii' do kosudong di kopoloson salajul, do pakaazan nodii dagai do baino doid di kapil ngaavi'.

⁴⁷Tu' iti no i pinonuu'an di Tuhan doid dagai do ontok minoboos isido do: Dinadi ku iziozu do tanavau do tinau' ngaavi', mooi do kadampot nodii daa i koponomposizan ku doid pompod ngaavi' do tana'.”

⁴⁸Koongou nopo di kapil ngaavi' iti nga' nounsikou kozo izioho' om ponongkotohuod no izioho' do Kinoingan do montok di pason dau; saviavi' i nangakasai' do montok kopoloson salajul nga' nadadi' do ongotumbazaan.

⁴⁹Dadi' tuminongkop doid kokompungan i boos do Kinoingan.

⁵⁰Nga' gunoo' no dioho' o vookon di koonduan ngaavi' kivaavaa om obinsambayang om i buu'an kokusazan ngaavi' di kakadazan tagazo; pinopotimpun izioho' do koponusaan do humavan di Paul om di Barnabas om poiduo' no izioho' do mantad uvang dioho'.

⁵¹Dadi' tantago' no dioho' o siovuk mantad hapap ngaavi' dioho' do id kagagaan do humavan dioho' om ugad no doid Iconium; nga' i kosusuang ngaavi' do id kotumbazaan nopo nga' noponu' do kounsikaan om di Spiritu Tobitua.

Koimaan Ngaavi' 14

¹Ingkaa nogi', do naantakan doiho' id Iconium do minongoi izioho' do id sinagog, om avasi' kozo i kopongia'an dioho' tu' noikot no ginumu' do Johudi om Greek do nadadi do ongotumbazaan.

²(Nga', ii nopo Johudi ngaavi' i au' otumbazaan nga' minodsudu di kapil ngaavi' do humavan di koobpinoizan ngaavi' om guminaga' di izioho'.)

³Tuminimpoon doiho' do piipio tadau i Paul om i Barnabas, do minongia' do aiso koosi-osi do id di Tuhan; om pinointahang disido o saviavi' i noboos dioho' kokomoi di tutungkap do graasia dau, miampai pinopotumbozo' do kopopokito izioho' do tanda' ngaavi' om koimazaan ngaavi'.

⁴Ii nopo tuhun ngaavi' do id di kakadazan tagazo nga' nabaagi; vookon suminokodung di Johudi ngaavi', i vookon nopo nga' suminokodung di mokiki'ia' ngaavi',

⁵nga' touvi nopo di nga' miniupakat i kapil ngaavi' om i nogi' Johudi ngaavi' do miampai sinokodung di mongunguasa' ngaavi' do mongimang dioho' om momodunsong dioho' do watu.

⁶Koongou nopo dioho' iti, pogidu' no izioho' doid Lycaonia, om po'ia'o' no dioho' i abal tavasi' do id kakadazan do Lystra om Derbe om id kokompungan ngaavi' posoihi',

⁷pinopo'ia' izioho' di abal tavasi'.

⁸Kivaa songuhun poindikau doiho' i au' insan do nakapanau do sohinaid dau do poimpasi, tu' nopihadsa' o takod dau do maamantad po di kohodi' isido;

⁹maamaso isido mokinongou di Paul do mongia', om unsalangai no di Paul isido om kokito no disido do kikitumbazaan isido do ohingasan.

¹⁰Poboos no i Paul do opuod do, “Gunoo' no ino takod nu — ingkakat no,” om simpod no i nopihadsa' takod om timpuun no do mamananau.

¹¹Kokito nopo di tuhun togumu' i noimaan di Paul gizak no izioho' do id boos do Lycaonia do, “Nokohintuun o kinoingan ngaavi' doid dotokou do pointuhun.”

¹²Pungaanai no dioho' i Barnabas do i Zeus, om sabap no do i Paul no i buu'an do moboboos do pungaanai no dioho' isido do i Hermes.

¹³Pogovit nodii i padri' ngaavi' do Zeus, i kihamin sasambayangan id dumbangan di kakaḍazan tagazo, do tontohuan sapi' ngaavi' i songinhamai do bunga', do doiho' id vavazaan di kakaḍazan do mimang daa do popohubuk do kohubukan dioho' do miampai di tuhun ngaavi'.

¹⁴Koongou nopo di apostol Barnabas om Paul i nunu i maso aantakan kiniso' no dioho' i basaan ngaavi' dioho', om imang no sunsung di tuhun togumu', do miigizak do,

¹⁵“Oi tambahut kou ngaavi', nunu o paḍaamaan diozu diti? Izikoi nopo nga' tuhun toomod, miaga nopo diozu tu' apatai. Nokoikot zikoi miampai do abal tavasi' mooi do kazada' kou nodii daa mantad diti masou ngaavi' do kumaa doid Kinoingan i poimpasi i minamangun do tavan om tana' om daat om saviavi' i songingizon do id suang di.

¹⁶Di poguhu i' nopo nga' pinohogos dau o tinau' ngaavi' do tumanud do hizab dioho' sondii':

¹⁷nga' sundung do ingkaa nga' au' kou i' tinongkizadan disido do aiso kointutunan dau sondii' do id nunu noopo i tavasi' i nimaan disido montok diozu: manaak diozu isido do asam mantad surga om timpu ngaavi' do ponounan i kiasil do tuva'; vizaon kou disido do takanon om poondoson disido o ginavo ngaavi' diozu.”

¹⁸Mantad do boos diti do nakaanu izioho' do mogodu di tuhun ngaavi' do popohubuk do kohubukan doid dioho'.

¹⁹Dadi' koikot no o piipio Johudi mantad Antioch om Iconium om imbaazato' no i tuhun ngaavi' do humavan dioho'. Dinunsong dioho' do vatu i Paul om gazato' no do humabus di kakaḍazan, tu' soou dioho' om napatai no isido.

²⁰Ikot no i mokiki'ia' ngaavi' do gumuumung do poinhiput disido, nga' do maamaso ino do ingkaa, tungag no isido om guhi' no doid kakaḍazan di. Ontok di tadau sumusuut pougadai no disido om di Barnabas doid Derbe.

²¹Kopongo po izioho' do popo'ia' di abal tavasi' do id di kakaḡazan miampai nakaanu do oguugumu' i' o mokiki'ia', guhi' no izioho' doid Lystra, Iconium om Antioch.

²²Pinavakas dioho' o ginavo di mokiki'ia' ngaavi', miampai minongunsub dioho' do tumoboi do id kotumbḡazaan, moos-boos do, “Mositi' no do koundovot tokou do koundasaan togumu' do poguhu i' do sumuang tokou doid kopomolintaan do Kinoingan.”

²³Id toiso'-iso' di tinimungan di ongotumbḡazaan minomihi' izioho' do mohoiḡon ngaavi', om miampai do sambayang om mogkuasa' pataako' no dioho' izioho' doid di Tuhan i kinotumbḡazaan dioho'.

²⁴Nakavaza' izioho' do Pisidia om kodimpot no do id Pamphylia.

²⁵Dadi' kopongo nopo do papaabal di boos do id Perga ugad no izioho' doid Attalia,

²⁶om mantad doiho' hazag no do pakaazan doid Antioch, i kinoizonon do tinimpuunon haid dioho' do nonuan do graasia do Kinoingan montok di kalaja' i nopongo nodii dioho' do baino.

²⁷Koikot nopo izioho' timungo' no dioho' i ongotumbḡazaan om susuzai no di saviavi' i noimaan do Kinoingan do miampai dioho', om ingkuo isido do minogivang di vavazaan do kotumbḡazaan doid di kapil ngaavi'.

²⁸Ahaahaid i' izioho' do tuminimpon doiho' do miampai di mokiki'ia' ngaavi'.

Koimaan Ngaavi' 15

¹Dadi' koikot no o piipio tuhun mantad Judaea om pongia' no di koobpinoizan ngaavi' do, “Au' kou i' atampasi sahagi-ngau' osunatan kou po sondii' tumanud di kootulan di Moses.”

²Nadadi iti do piuvahan, om kopongo nopo o piuvahan tanaau miampai di tuhun ngaavi' nopiangazan di do mugad doid Jerusalem zo Paul di Barnabas om i ongotumbḡazaan suvai om pibaasan o ahal di do miampai di apostol ngaavi' om di mohoiḡon ngaavi'.

³Songingintong di ontok ugad izioho' i puu ngaavi' di ongotumbazaan, om di ontok kavaza' izioho' do Finisia om Samaria ponusuzan no izioho' do ingkuo i kapil ngaavi' do nakatanud di kotumbazaan, om nasantaban kozo o saviavi' di koobpinoizan i nokotoimo di abal.

⁴Koikot nopo izioho' doid Jerusalem nga' toimoo' no izioho' di tinimungan di ongotumbazaan om di apostol ngaavi' om di mohoingon ngaavi', om ponusuzan nodii do saviavi' i noimaan do Kinoingan do maza' dioho'.

⁵Nga' vookon di puu di tinimungan Pharisee i nakatanud di kotumbazaan nopo nga' guminaga', mongunsub izioho' do apatut do sunatan i kapil ngaavi' om suu'on do tumanud di Undang-undang di Moses.

⁶Pitimbungak no i apostol ngaavi' om i mohoingon ngaavi' do monoizuk do ahal di,

⁷om kopongo po do moboos, ingkakat no i Peter om poboos no doid dioho'. Poboos no isido do, "Oi tobpinai ku ngaavi', koiho kou i' kozo do ii nopo di guhu i' nga' minomihi' o Kinoingan di kaanangan dau do mantad diozu: ii nopo kapil ngaavi' nga' Ongo'ia' di abal tavasi' do mantad dogo' om adadi nodii izioho' do ongotumbazaan.

⁸Om tinoimo izioho' do Kinoingan, i koiho do ginavo do toiso' iso', miampai do pinapataak di Spiritu Tobitua doid dioho' miaga' nopo di noimaan dau doid dotokou.

⁹Aiso i' do pisuvazan dioho' om dotokou do id pomihian do Kinoingan, tu' hinidang disido o ginavo ngaavi' dioho' maza' do kotumbazaan.

¹⁰Nookuo nodii tu' monginam kou do Kinoingan do baino miampai do monuu' kou di mokiki'ia' ngaavi' do mamabo' di tangavagat i au' aanu di taki-aki dotokou toi ko' zotokou sondii' do mimang?

¹¹Nga' otumbazaan tokou do angatampasi tokou do miaga nopo dioho': maza' di graasia di Tuhan Jesus."

¹²Songimizo' nopo i tinimungan tuhun, om minokinongou izioho' di Barnabas om di Paul do monusuzan di tanda' ngaavi' om koimazaan ngaavi' i noimaan do Kinoingan do maza' dioho' ontok di poingamung izioho' di kapil ngaavi'.

¹³Kopongo nopo izioho' do moboos nga' sovohi no i James. Poboos no isido do, “Oi tobpinai kou ngaavi', pokinongou kou po dogo'.

¹⁴Nokoponusui i Simeon do ingkuo o Kinoingan do minoguhud do momihi' do tuhun do montok do ngaan dau do mantad di kapil ngaavi'.

¹⁵Kosudong kozo iti di boos ngaavi' di profeta ngaavi', tu' noboos doid buuk tobitua do:

¹⁶Gumuhi' zou i' vagu' do opongo po iho' om tuidongon ku i' vagu' i hamin di David i naaba'; Umbosian ku i' vagu' o kinouzasan di om potuidongon ku i' vagu' ii.

¹⁷Dadi' saviavi' tinau' do tuhun suvai, om saviavi' tinau' i komozon haid do dogo' nga' mogium mai' di Tuhan,

¹⁸ka di Tuhan i pinoposunud diti di tinuu' i'.

¹⁹“Dadi', koponontuan ku nopo nga' okon i' ko' monusa' tokou di kapil ngaavi' i tumaak doid Kinoingan,

²⁰nga' apatut daa do popobuzu tokou dioho' do suat do popoiho dioho' do modihui mantad nunu noopo i nongozomutan do masou ngaavi', mantad pisontinanan ngaavi' tangazamut di au' i' nokopisasavo, mantad daging do tazam ngaavi' kinoto' om mantad zaa'.

²¹Tu' tomoimo do kiva haid do mongingia' ngaavi' di Moses do id toiso'-iso' kakadazan om abasa' i Undang-undang disido do opuod do id sinagog ngaavi' do tikid tadau Sabbath.”

²²Dadi' pomihii' no i apostol ngaavi' om i mohoingon ngaavi', songovian di ongotumbazaan ngaavi' do hahansanon ngaavi' do mantad dioho' sondii' do pougadon doid Antioch miampai di Paul om di Barnabas. Pinihi' dioho' i

Judas, i pinunganaan nogi' do i Barsabbas, om i Silas, duuduvo izioho' do pantangon kozo di koobpinoizan ngaavi',

²³om taako' no dioho' ii suat do oviton dioho': "Popobuzu do kotobian i apostol ngaavi' om mohoingon ngaavi', i tobpinai ngaavi' diozu, kumaa doid di tobpinai ngaavi' do kapil do id Antioch, Syria om Cilicia.

²⁴Oongou dagai do kivaa piipio tuhun mantad doiti', i au' i' nokotoimo do kuasa' mantad dagai, do minimang do miaga di, do nokoponguntingau diozu do miampai di kopokionuan ngaavi' dioho' om nakapanangkangau do ginavo diozu;

²⁵om iho' nodii poogi' do noizo izikoi do minomihi' do hahansanon ngaavi' do pougadon dagai doid diozu do miampai di koginavaan kozo dagai i Barnabas om i Paul,

²⁶i nakapapataak do kopoloson dioho' doid di ngaan di Tuhan dotokou i Jesus Kristus.

²⁷Pougadon nogi' dagai doid diozu i Judas om i Silas, i popoimagon mai' miampai do boos dioho' do nunu i nokosuat dagai.

²⁸Nakatantu' no di Spiritu Tobitua om izikoi sondii' do au' monimbagat diozu do hobi ko' mantad diti kiguno ngaavi':

²⁹do modihui kou do mantad takanon ngaavi' i nokohubuk doid masou ngaavi', mantad zaa', mantad daging di tazam ngaavi' kinoto om mantad piasavaan tangazamut. Ihiai no ngaavi' iti, om kotunud i' mai' ngaavi' i maan diozu. Tumoodo kou no."

³⁰Tongkizad no i tinimungan di om pougadai no doid Antioch, om timungo' no dioho' i mogiigizon ngaavi' om taako' no i suat.

³¹Basao' no di mogiigizon ngaavi' ii om nounsikou izioho' di kopongunsuban i nataak dioho'.

³²Minoboos tanaau i Judas om i Silas tu' profeta izioho', do minongunsub om pinapavakas di koobpinoizan ngaavi'.

³³Ahaahaid i' izioho' ngoduvo do tuminimpoon doiho', om guhi' nogi' doid di pinopougad dioho' miampai pinopotoodo di koobpinoizan ngaavi' do id pibabasan. [³⁴]

³⁵Nga' timpoon no do id Antioch, i Paul om i Barnabas om po'ia'o' om paabalo' no dioho' miampai di suvai ngaavi' i abal tavasi', i boos di Tuhan.

³⁶Au' no ahaid mantad di poboos no i Paul doid di Barnabas do, “Kano gumuhi' om tom̄uhuzon no dito i koobpinoizan ngaavi' do id saviavi' kakadazan di pinongia'an dito do boos di Tuhan, mooi do okito dito o koozuuzuvo dioho'.”

³⁷Angatan daa di Barnabas i John Mark,

³⁸nga' au' aanangan i Paul o papatanud di tuhun i minomoduan dioho' do id Pampilia om au' nasaga' do kumalaja' miampai dioho'.

³⁹Noikot no izioho' do miniuva om pitongkizad no, om hazag no i Barnabas miampai di Mark kuminaa' doid Cyprus.

⁴⁰Poguhu i' do tuminongkizad i Paul, pihio' no disido i Silas, do mongouvang disido om pinataak di koobpinoizan ngaavi' do id graasia do Kinoingan.

⁴¹Minugad isido maza' do Syria om Cilicia, pinapavakas di ongotumbazaan ngaavi'.

Koimaan Ngaavi' 16

¹Mantad doiho' pakaazai no disido doid Derbe, om doid Lystra, i kiva do mokiki'ia' pinungaanan do i Timothy, Johudi i tina' dau om nadadi isido do songuhun otumbazaan; nga' i tama' nopo dau nga' Greek.

²Avasi' o boos di koobpinoizan ngaavi' do id Lystra om Iconium do kokomoi disido,

³om pokisunatai no di Paul isido tu' aanangan isido do mogovit disido do ponokokouvang dau do mamanan. Iti nopo nga' sabap no do nokoiho kozo o saviavi' Johudi do id tizonon di do Greek i tama' disido.

⁴Di maamaso izioho' mintombuhui do kakaḍazan tongoniini', pinohombus dioho' i atag ngaavi' di apostol ngaavi' om mohoingon ngaavi' doiho' id Jerusalem, miampai ponuu' ngaavi' dioho' do tumanud ngaavi' di.

⁵Dadi' imang no giot do id kotumbazaan i tinimungan do ongotumbazaan ngaavi', om muugumu' do tikid tadau.

⁶Daapas no izioho' do Phrygia om pogun do Galatia, tu' nobiisaan izioho' di Spiritu Tobitua do kada' popo'ia' di boos do id Asia.

⁷Kodimpot nopo izioho' do id pivohitan do Mysia nga' kinamai no dioho' do sumuang doid Bithynia, nga' noduan izioho' di Spiritu di Jesus,

⁸dadi' vaza' nodii izioho' do id Mysia om tihombus no doid Troas.

⁹Insan sodop pinokiikito i Paul: kiva songuhun Macedonia minimbuhai doid disido om unsubo' no isido do id boos ngaavi' ditia do, “Ikot po doid Macedonia om sakadazon zikoi no.”

¹⁰Kopongo nopo isido do pinokiikito diti nga' tuutulus dagai do minangazu do kougadan doid Macedonia, kikutumbazaan do hinoou zikoi do Kinoingan do mogovit di abal tavasi' doid dioho'.

¹¹Hazag zikoi no do mantad Troas pinakaazan doid Samothrace; om hombus no doid Neapolis di tadau suminusuut,

¹²om mantad doiho' pakaazai no doid Philippi, iso' kakaḍazan tagazo do uvang Macedonia i polintaon do Rome.

¹³Katahib nopo o piipio tadau do id kakaḍazan tagazo diti habus zikoi no di vavazaan ngaavi' di do minooi doid tisan bavang tu' ontok tadau Sabbath ii om doiti' no i koubasanan do sumambayang. Iikau zikoi no om pongia' no doid di koonḍuan ngaavi' i nokoikot doid pitimbungakan di.

¹⁴Songuhun nopo di tonḍu' ngaavi' di nga' pinungaan do i Lydia, songuhun tonḍu' mantad kakaḍazan do Thyatira i kiponginḍopuan do kain nimaan osoko', om i mamantang do Kinoingan. Minokinongou zosido dagai, om ukabo' no di Tuhan o ginavo dosido do monoimo do nunu i booson di Paul.

¹⁵Kopodsu' nopo zosido do songovian di kohominan dau, poboos no zosido do minongunsub dagai do, “Nung okito nopo diozu do totootopot zou do otumbajaan doid di Tuhan nga' timpoon no miampai dagai.” Om au' zosido mimang do au' zikoi koongoi.

¹⁶Kaantakai no do insan tadau di maamaso zikoi mongoi sambayang, nasaamaan zikoi do songuhun tanak tondu' tudipon i mogigintong do nasip om nokopopopuavang di tuan ngaavi' dau do miampai mogintong do nasip.

¹⁷Timpuun no ii tanak tondu' do tumanud di Paul om dagai nogi' do minggizakon do, “Doiti' no i suupu ngaavi' di Kinoingan Takavas Kozo, nokoikot izioho' do popoiho diozu do ingkuo do atampasi!”

¹⁸Ingkaa nopo zosido di do tikid tadau gisom i' do nababasan i Paul om pogkovihi no om biisaai no dau i tombiivo do, “Id ngaan di Jesus Kristus suu'on ku iziau do humabus mantad diho' tondu'.” Tuutulus do huminabus i tombiivo.

¹⁹Kokito nopo di tuan ngaavi' dau do aiso nodii kahansanan do kaanu do usin mantad dosido, gokomo' no dioho' i Paul om i Silas om gazato' no izioho' do pinakaa doiho' id pitomuvan do potuubungon di songingkuasa'.

²⁰Ovito' no izioho' do id dumbangan di upisol ngaavi' do mombibisala' om poboos no do, “Tuhun ngaavi' diti nopo nga' monodo do kougaan do id kakadazan tagazo dotokou. Johudi ngaavi' izioho'.

²¹om popo'ia' izioho' do kaadat-adato' i kahasa' do montok dotokou do monoimo toi ko' tumanud tu' zotokou nopo nga' tuhun ngaavi' do Rome.”

²²Ampai no i tuhun togumu' om imang no havan dioho', dadi' pokivuzadai no di upisol ngaavi' mombibisala' izioho' do basaan, om ponuu'ai no do mamasut izioho'.

²³Ogumu' o papasut do notoimo dioho' om vagu' nogi' do potolungkuo', om suu'o' no i popopotolungku' do mintamong kozo dioho'.

²⁴Dadi', tumanud di ponuu'an, posuango' no di popopotolungku' izioho' do id dōdok kozo di tolungku' om onsipo' no do pangangansip tavagat o takod ngaavi' dioho'.

²⁵Ontok pitanga' sodop di maamaso i Paul om i Silas sumambayang om humozou do mangazou do Kinoingan, nga' ii nopo songintolungku' do suvai nga' maso mokinongou.

²⁶Tigog i' do koguzu' o tana' i nokouzog di sinumpakon di hamin-tolungku'. Koivang no i tataangob ngaavi' om katatak no o balantai ngaavi' do mantad saviavi' di songintolungku'.

²⁷Koposik nopo i popopotolungku' om kokito dau i tataangob ngaavi' do nongoivang, kodongo' no dau i ilang dau do tumobok daa sondii', tu' nosou dau do nokoidu' no i songintolungku'.

²⁸Nga' gizak no i Paul do, “Kada' poninđuo' diau sondii'; doiti' zikoi ngaavi'.”

²⁹Pokianu no isido do titiu, dadi' suvon no do maatalok do duminunsong do id dumbangan di Paul om di Silas,

³⁰om tonudo' no izioho' do humabus, do moos-boos do, “Oi tuan, nunu di i mositi' do maan ku do mooi do atampasi zou?”

³¹Poihoo' no dioho' isido do, “Kotumbazaai no doid di Tuhan Jesus, om atampasi ko i' mai', om i paganakan nu ponogi'.”

³²Dadi' po'ia'o' no dioho' i boos di Tuhan doid disido, om doid di paganakan dau.

³³Sodop om sodop di do novit disido izioho' do minooi pomohiung di ganit ngaavi' dioho', om pinodsu' ponogi' isido do ontok di do songovian di kohominan dau.

³⁴Kopongo po ii angatai no disido izioho' doid hamin dau om paakano' no izioho', om luminamai izioho' songkohominan do minanaandak di kotumbazaan dioho' doid Kinoingan.

³⁵Kosuvabai po di, suu'o' no di upisol ngaavi' mombibisala' i susuu'on do minongoi popoiho do, “Pohobuso' no o tuhun ngaavi' dino.”

³⁶Pobuzuo' no di popopotolungku' i pason doid di Paul do, “Nokoponuu' no i upisol ngaavi' mombibisala' do papahabus diozu; kavasa' kou nodii do humabus do baino om pamanau no do id kovosian.”

³⁷Simba no i Paul do, “Nunu! Sundung i' ma do tuhun zikoi do Rome nga miampai aiso do pombisalaan do pinasut zikoi do poingintong o tuhun ngaavi' om potolungkuo' zikoi no, om ingkaa nodii naku do mogohimu izioho' do papahabus dagai! Au! Mositi' do mikot izioho' sondii' do doiti' do mooi papahabus dagai.”

³⁸Posunudo' no di susuu'on ngaavi' iti doid di upisol ngaavi' mombibisala', i nongoosizan do nokoongou do tuhun izioho' do Rome.

³⁹Ikot nodii izioho' om unsubo' no dioho' izioho' do tumongkizad di kakadazan.

⁴⁰Mantad di hamin-tolungku' ugad no izioho' doid hamin di Lydia om kasaamaanai no dioho' o saviavi' di koobpinoizan om onuai no dioho' izioho' do kopongunsuban ngaavi'; dadi' tongkizad no izioho'.

Koimaan Ngaavi' 17

¹Kavaza' nopo do Amphipolis om Apollonia, nga' koikot no izioho' doid Thessalonica, i kiva do iso' sinagog.

²Miaga tomoimo suang no i Paul di om id daasom do intohu mogisuusuut o Sabbath kotoodo no isido do piuvahan ngaavi' do mantad buuk tobitia do montok dioho',

³do papalati' om popointahang do ingkuo do nakasai' no haid do apatut do mundoso i Kristus om tumungag mantad di poimpatai. “Om i Kristus nopo nga' i Jesus no i paabalon ku doid diozu,” ka disido do minoboos.

⁴Notumbazaan o vookon dioho' om amung no di Paul om di Silas, om ingkaa nogi' i ongoonok do Kinoingan om tuhun ngaavi' do Greek, om nogi' vookon di koonḍuan ngaavi' hahansanon.

⁵Nga' pokisakadai no i Johudi ngaavi', i noponu' do kopipihadan, di tinimungan tuhun tangalaat do mantad pitomuvan, om ponoodo no do kougaan di tuhun togumu', om au' i' ahaid om kouga no o id kakaḍazan tagazo di. Pakaazai no dioho' doid hamin di Jason miampai kahansanan do mogovit dioho' doid dumbangan di Kotimungan Tuhun;

⁶nga' i Jason no o nokito dioho' om vookon di koobpinoizan ngaavi', om gazato' no dioho' izioho' kuminaa' doid dumbangan di tinimungan di tuhun susuu'on do kakaḍazan tagazo do songiigizak do, “Ii nopo tuhun ngaavi' i mobponguntingau do; sompomogunan nga' nokoikot no doiti' do baino;

⁷songingizon izioho' do id hamin di Jason. Nakahavan izioho' di Undang-undang di Caesar tu' minoboos do kiva po do laja' suvai, i Jesus.”

⁸Koongou nopo iti, kotigavo no i tuhun ngaavi' pogun om i tinimungan susukuon ngaavi' do kakaḍazan tagazo di,

⁹om suu'o' no dioho' i Jason om i ngaavi' suvai do mambalai do danda' do poguhu i' do pinagabas izioho'.

¹⁰Kotuvong nopo nga' tuutulus do pougado' di koobpinoizan ngaavi' i Paul om i Silas doid Beroea, om tuutulus minongoi izioho' doid sinagog di kodimpot izioho'.

¹¹ii nopo Johudi ngaavi' do doiho' nga' avaavasi' o kogiiginovoo' ko' i doiho' ngaavi' id Thessalonica, om tuutulus dioho' do minonoimo di boos; ninobos dioho' do monoizuk i buuk tobitua do tikid tadau do mongiho nung otopot ii.

¹²Ogumu' dioho' o notumbazaan, om ingkaa nogi' do ogumu' di koonḍuan ngaavi' do Greek i kigaagaa' om kiva nogi' do piipio di kokusazan ngaavi'.

¹³Koihaai nopo di Johudi ngaavi' do id Thessalonica do noko'ia' nogi' di Paul doid Beroea i boos, ugad no izioho' do doiho' do monoodo do kosusaan om monguga' di tuhun ngaavi'.

¹⁴Dadi' tuutulus do pougado' di koobpinoizan ngaavi' i Paul kuminaa' doid tisan di daat, nga' pinotimpoon i Silas om i Timothy.

¹⁵Tinanud di kouvang ngaavi' i Paul gisom i' doid Athens, om guhi' no miampai do koponontudukan ngaavi' montok di Silas om di Timothy do gumusa' di Paul tosiisikap.

¹⁶Di maamaso i Paul mandad dioho' do doiho' id Athens kotongob no kozo isido do nokokito do pointaak doid kasambaan do masou o kakaḍazan tagazo di.

¹⁷Pinonongkiuvahan disido do boos i Johudi ngaavi' om i ongoonok do Kinoingan do id sinagog dioho', om do id pitomuvan nga' pinonongkiuvahan disido do boos o iisai noopo i asaamaanan dau do tikid tadau.

¹⁸Kivaa nogi' do piipio mokiki'ia' di doun Epicurean om Stoic do minonongkiuva disido. Kivaa do vookon minoboos do, “Nunu ka do basug diti?” Om, sabap no do minongia' isido kokomoi di Jesus om Kotungagan, do minoboos o vookon do, “Miaga ko' monononsunud isido montok do Kinoingan ngaavi' do suvai tinau'.”

¹⁹Angatai no dioho' isido kuminaa' doiho' id titimungon do tuhun togumu' i oitan do Areopagus, om poboos no izioho' doid disido do, “Kavasa' naku izikoi do mokiiho do nunu o kopongia'an kavavagu diti i po'ia'on nu?”

²⁰Vookon nopo di booson nu ngaavi' nga' miaga ko' koponguntingau dagai om mimang zikoi daa do mongiho do nunu o lati' di.”

²¹ii nopo koinsasamod di tuhun ngaavi' do Athens om di songkosuvazan ngaavi' do songingizon doiho' nga' monongkiungkabang om mokinongou di pomusaavan ngaavi' kavavagu.

²²Dadi' ingkakat no i Paul do id dumbangan di tuhun ngaavi' susukuon do Areopagus om poboos no ditia: “Oi tuhun ngaavi' do Athens, nokokito zou sondii' do noikot kou no do opining do migit do ugama,

²³tu' ontok di pimpanau zou do mintong di sasambaan tobitua ngaavi' diozu, nokito ku do mantad ngaavi' diho' o iso' altari do nosuatan do: Kumaa Doid

Kinoingan Au' Noihaahaan,” ka. Totopot nopo nga', ii nopo Kinoingan au' noihaahaan i pantangon diozu nga' ii no i paabalon ku doid diozu.

²⁴“Tu' ii nopo Kinoingan i minamangun do vinoun om saviavi' id suang di nga' isido sonḍii' no i Tuhan do surga om tana'; okon i' ko' mogiigizon isido do id hamin ngaavi' sasambaan i tinoodo do hongon ngaavi' do tuhun.

²⁵Okon nogi' ko' momoguno isido do nunu noopo, do apatut di do suungan isido do tuhun ngaavi': nga' totopot nopo nga' isido no i manaak do nuununu nopo — kaampai no o kopolizon om pinuobo — do id saviavi'.

²⁶Mantad no di songuhun do okon noopo ko' vinangun disido o saviavi' tinau' do tuhun mooi do oponu' dioho' o tana', nga' tinantu' nogi' disido o timpu do songian om id nomboo izioho' do mogiigizon.

²⁷Om nimaan dau iti mooi do kaanu nodii izioho' do mogium do Kinoingan om, miampai mamaavo do lahan dioho' do pakaazan doid disido, ko'ium no dioho' isido, om otopot no do okon i' ko' osodu' isido do mantad dotokou,

²⁸tu' id disido no do masi tokou, om kapanau, om avangun, tu' otopot no do kivaa vookon do monunuat ngaavi' diozu do nokoboos do: Tanak tokou ngaavi' disido.

²⁹“Sabap no do tanak tokou do Kinoingan, do au' tokou daa momusoou do kokiikitani nopo do Kinoingan nga' miagaaga di ootodo do id amas, piok toi ko' vatu sinangkapan om tinoodo do tuhun.

³⁰“Nga' baino, miampai au' momusoou di timpu ngaavi' di aiso po haid do toihaan, popoiho o Kinoingan do id saviavi' do id nomboo noopo do mositi' no do tumongob izioho',

³¹tu' nakatantu' no disido i tatau do ontok bisalaon disido o pomogunan do id kotuhidan maza' di tuhun i nopihi' dau. Om nokointahang disido iti doid saviavi' tuhun miampai do minonungag disido do mantad di poimpatai.”

³²Koboos nopo iti kotungagan mantad di poimpatai, pingkoko no do mongiak o vookon dioho'; vookon nopo nga' minoboos do, “Aanangan zikoi do koongou diau do moboos do kokomoi diti doid suvai timpu.”

³³Kopongo nopo iho' tongkizadai no di Paul izioho',

³⁴nga' kiva vookon do suminokodung disido om nadadi do ongotumbazaan, izioho' nopo di nga' i Dionysius i tuhun do Areopagus om songuhun tondu' i pinunganaan do i Damaris, om piipio po vagu' tuhun suvai.

Koimaan Ngaavi' 18

¹Kopongo nopo iti tongkizadai no di Paul o Athens om ugad no doid Corinth,

²i tizonon do kinsaamaan disido do songuhun Johudi i pinunganaan do i Aquila i mantad Pontus o paganakan. Kototongkizad disido om i savo dau i Priscilla do Italy tu' minonuu' i Claudius do moguzazang di Johudi ngaavi' do mantad Rome. Tinombuhui di Paul izioho',

³om koihaai nopo disido do mononodo kem izioho', i miaga i' di pongindopuan disido sondii', izon no isido miampai dioho', om pakalaja' no izioho' songovian.

⁴Tikid tadau Sabbath, noubasanan disido do mangazu do piuvahan boos do id sinagog ngaavi', kuminam do mongia' di Johudi ngaavi' om Greek ngaavi' nogi' mooi do otumbazaan izioho'.

⁵Koikot nopo i Silas om i Timothy mantad Macedonia, poobio' no di Paul o timpu ngaavi' dau do mongia', pinopointahang doid di Johudi ngaavi' do i Jesus nopo nga' i Kristus.

⁶Imang nopo gaga' disido izioho' om tuminimpun do popoimamang disido, onuo' no disido i basaan dau om tantago' no dau ii do id dumbangan dioho', do moos-boos do, "Otuntug no daa o zaa' diozu id tuhu diozu sondii'; tu' mantad baino mugad zou nodii doid di kapil ngaavi' miampai do ginavo tataakas."

⁷Dadi' tongkizadai no disido i sinagog om undahiu no doid hamin id doodoos id hamin di Justus i songuhun susumamba do Kinoingan.

⁸Duminadi do otumbazaaan doid di Tuhan i huguan di panambazangan, i Crispus om ii nogi' paganakan disido. Ogumu' o tuhun do Corinth do nokoongou kokomoi disido do duminadi do ongotumbazaaan om nongopodsu'.

⁹Insan sodop minoboos i Tuhan doid di Paul di ontok pinokiikito isido do, “Kada' koosizai; moboos no om kada' do poimiizo:

¹⁰miampai zou i' diau. Ogumu' kozo o tuhun ku do id kakadazan tagazo diti om aiso i' songuhun do kuminam do moninduo diau.”

¹¹Dadi' tindooi no i Paul do doiho' do pinopo'ia' di boos do Kinoingan doid dioho' do kihinaid do opod om vahu vuhan.

¹²Nga' ontok do gounal do Achaia i Gallio, pogiupaapakat no i Johudi ngaavi' do mamagakom di Paul om ovito' no isido doid pombisalaan, do moos-boos izioho' do,

¹³“Tantaman dagai o tuhun diti do mongunsub do tuhun do sumamba do Kinoingan do id lahan i kadaandang di Undang-undang.”

¹⁴Poguhu i' do noukab di Paul o kabang dau do moboos, biisaai no di Gallio i Johudi ngaavi' do, “Pokinongou kou po, oi Johudi ngaavi'. Nung koimaan talaat nopo iti toi ko' kahasaan, nga' apatut zou i' do mokinongou diozu;

¹⁵nga' nung piuvahan nopo iti do kokomoi do boos ngaavi' om ngaan ngaavi', om kokomoi do Undang-undang diozu sondii', nga' mositi' no do salasazon diozu sondii' iti — aiso i' do atag ku do manalasai diti do tumanud do Undang-undang kokomoi ngaavi' diho'.”

¹⁶Dadi' uzazango' no disido izioho' do papahabus di pombibisalaan,

¹⁷om tuutulus do tabpaai no dioho' i Sosthenes, i huguan di panambazangan, om bobogo' no isido do id dumbangan di pombibisalaan. Au' pinoduli' di Gallio ii.

¹⁸Kopongo nopo do minogiigizon do ahaahaid i', tongkizadai no di Paul i koobpinoizan ngaavi' om hazag no do pinakaazan doid Syria, kinouvang di

Priscilla om di Aquila. Id Cenchreae pinokibugaan disido i tobuk dau, sabap no do tuminau' isido.

¹⁹Koikot nopo izioho' do id Ephesus, tongkizadai no disido izioho', nga' poguhu i' diho' minongoi po haid isido doid sinagog do soosonguhun do minongoi ponongkiuva-boos di Johudi ngaavi'.

²⁰Pinagangan dioho' isido, nga' au' nasaga' isido,

²¹nga' ontok nopo di tongkizad isido nga' poboos no isido do, “Koguhi' zou i' vagu' do suvai tadau, do kohizaban no do Kinoingan.” Dadi' hazag no isido do mantad Ephesus.

²²Koikot no isido doid Caesarea om ongoi no ponombuhui di tuhun ongotumbazaan. Dadi' ugad no isido doid Antioch

²³do tuminimpoon do doiho' do toluu'ai nopo do poguhu i' do tuminihombus di kapamanan dau do minaza' di pogun do tuhun Galatia om doid Phrygia, miampai minongunsub di tutumanud ngaavi'.

²⁴Koikot no doid Ephesus i songuhun Johudi mantad Alexandria pinunganaan do i Apollos. Tuhun tabaa isido, miampai do kitoihaan togumu' di buuk tobitua, nga',

²⁵sundung i' ma do notudukan isido di Lahan di Tuhan om minongia' miampai aavi' o ginavo om pointunud do id saviavi' kopongia'an dau kokomoi di Jesus, nga' ii-ii no i kopodsuan di John o notoimo disido.

²⁶Timpuun no isido do mongia' do aiso koosi-osi do id panambazangan om, koongou nopo di Priscilla om di Aquila isido, tonudo no dioho' sondii' isido om polotio' no kozo kokomoi di Lahan.

²⁷Pomusoou nopo i Apollos do mugad doid Achaia, unsubo' no isido di koobpinoizan ngaavi' om ponuat no do monuu' di mokiki'ia' ngaavi' do monoimo disido. Koikot nopo isido do doiho' nakaanu kozo isido manakadai di ongotumbazaan ngaavi' maza' di graasia do Kinoingan

²⁸miampai minagaha' di Johudi ngaavi' miampai do boos do id dumbangan di tuhun togumu', do pinopointahang mantad di huuk tobitua do i Jesus nopo nga' i Kristus.

Koimaan Ngaavi' 19

¹Kaantakai no do naamot di Apollos do id Corinth, pamanau no i Paul do minintana' gisom doid Ephesus, i kinasaamaanan disido do piipio mokiki'ia'.

²Ontok nopo do uot isido do, “Nokotoimo kou i' naku di Spiritu Tobitua di ontok kadadi kou do ongotumbazaan?” Simba no izioho' do, “Au', au' zikoi i' insan sunudai do kiva dino oitan do Spiritu Tobitua.”

³Uot no isido do, “Dadi' ingkuo kou do nopodsua'?” Simba no izioho' do, “Miampai di kopodsuan di John.”

⁴Poboos no i Paul do, “Ii nopo kopodsuan di John nga' i kopodsuan do katangaban; nga' pongunsub no isido di tuhun ngaavi' do apatut do otumbazaan doid di songuhun i sumusuut disido — i pinungaanan do i Jesus.”

⁵Koongou nopo izioho' diti, nga' kopodsua' no izioho' do id ngaan di Tuhan Jesus,

⁶om ontok nopo do pakabazo' di Paul o hongon ngaavi' dau doid dioho' sondot no i Spiritu Tobitua doid dioho', om timpuun no izioho' do moboos do id boos do suusuvai om mogoohungung.

⁷Kuang hobi do opod om duvo kokusazan izioho' do toinsanan.

⁸Tuminimpuun isido miampai do minongoi doid sinagog, do minoboos do doiho' do aiso koosi-osi om miampai kounsub do ginavo kokomoi di Kopomolintaan do Kinoingan. Tohu vuhan hinaid disido do minimang diti,

⁹gisom i' do huminangas do aiso kotumbazaan i kogiiginovoo' di vookon di tinimungan tuhun. Kotimpuun nopo izioho' do pakalaat di Lahan do id ginumuan tuhun, tongkizadai no disido izioho' om ovito' no dau i tutumanud

ngaavi' dau do suminuvai do mogiungkaakabang do id hinimput pongia'an di Tyrannus do tikid tadau.

¹⁰Ingkaa no iti do sohinaid do duvo toun, gisom i' ma do nokoongou di boos di Tuhan o saviavi' mogiigizon id Asia, i Johudi ngaavi' om i Greek ngaavi'.

¹¹Nokointahang nodii kozo o kosunduvan ngaavi' i nimaan do Kinoingan do id hongon di Paul

¹²do i po simpulan ngaavi' toi ko' i balut ngaavi' i nokogigi disido nga' oviton doid di kitoluo, om nohingan izioho' do toluo ngaavi' dioho', om i tom̄biivo tangalaat nga' huminabus mantad dioho'.

¹³Nga' kumininam nogi' do momoguno do ngaan di Tuhan Jesus do id di tuhun nongosuang do tom̄biivo tangalaat o vookon di Johudi i mootongkop do popoidu' do logon; oubas izioho' do moboos do, “Id ngaan di Jesus i po'ia'on di Paul, suu'on ku iziau do humabus.”

¹⁴ii nopo songingamung do mimang diti nga' i tuu' tanak kusai di Sceva, songuhun huguan do padri' do Johudi.

¹⁵Simba no i tom̄biivo talaat do, “Kotutun zou di Jesus, om koiho zou di Paul, nga' iisai kou iziozu?”

¹⁶om tabpo no sondii' doid dioho' i tuhun nosuang tom̄biivo talaat om kaaha' no i songuhun om i nogi' tiso', om gagahai no kozo izioho' om pogidu' no izioho' do mantad di hamin do songimbulagoi om nongogonitan.

¹⁷Saviavi' id Ephesus, i Johudi ngaavi' om i Greek ngaavi', nokoongou do kaantakan diti; iisai-isai nopo nga' nongoosizan, om napantang di kozo i ngaan di Tuhan Jesus.

¹⁸Minikot nogi' o vookon di ongotumbazaan ngaavi' do minonusuzan do ingkuo izioho' do minomoguno di gimat ngaavi' dioho'

¹⁹om vookon dioho' i tutumanud haid do kotuvangan do minonimung di buuk ngaavi' dioho' om tutudai no ii do id dumbangan do tuhun togumu'. Hoogo nopo diti nga' himo ngoopod ngoibu usin piok.

²⁰Id lahan tavakas no diti do tuminongkop di kozo do avasi' o naangazan di boos di Tuhan.

²¹Kopongo nopo ngaavi' iti potuḍuvo' no di Paul o pomusaavan dau do gumuhi' doid Jerusalem maza' do Macedonia om Achaia. Ka disido, “Kotombuhui zou po do doiho', mositi' nogi' do mugad zou doid Rome.”

²²Dadi' pougado' no disido i duvo di mananakadai ngaavi' dau, i Timothy om i Erastus, do minoguhu disido do kumaa doid Macedonia, do naamot disido do pointindooi id Asia.

²³Ontok no do timpu diti do kivaa kougaan tagazo do naantakan kogompit di Lahan.

²⁴Kivaa songuhun modsusupu' do piok i pinunganaan do i Demetrius, i ogumu' o kukumalaja' tangabaa monupu' do masou ngaavi' piok di Diana,

²⁵do minomohoou dioho' do id pitimbungakan tagazo miampai di suvai ngaavi' i miaga nogi' diho' o kalaja'. Poboos no isido do, “Miaga di noihaan diozu, do id kalaja' diti no o hanson dotokou do kountungan dotokou.

²⁶Baino mositi' no do nokokito om nokoongou kou do ingkuo, do okon noopo ko' id Ephesus nga' somok no do pointongkop do id nomboo noopo do id Asia, do ogumu' o tuhun do naangatan om nongokosimban di Paul miampai di boobooson disido do ii nopo kinoingan ngaavi' i tinodo do hongon do tuhun nga' okon ko' kinoingan ngaavi' totopot.

²⁷Okon noopo ko' monguntazag do pongindopuan dotokou iti, nga' poponini' nogi' iti di masou tagazo di kinoingan-tonḍu' Diana gisom i' do aiso guno. Ahaid podii om kopongidu' iti do kaazaan di kinoingan-tonḍu' Diana i pantangon do id pototongkop do Asia, om nogi' do id pototongkop do pomogunan.”

²⁸Nokopogovit dioho' do humodong o boos diti, om timpuun no izioho' do gumizak do, “Abantug no i Diana do tuhun ngaavi' Ephesus!”

²⁹Noponu' do kountingaan o pototongkop do kakadazan di om tuutulus do pakaazai di tinimungan tuhun tongohodong do doiho' id titimungan tuhun

togumu', om gazato' no o duvo di kouvang ngaavi' di Paul do monompogunan i mantad Macedonia, i Gaius om i Aristarchus.

³⁰Kivaa daa do booson di Paul doid di tuhun ngaavi', nga' au' pinotumbazaan isido di mokiki'ia' ngaavi';

³¹totopot nopo, nga' pinopobuzu do pason dioho' i tambahut ngaavi' disido, do mantad sinompuuvan do tuhun Asia, do au' momohigogon disido sondii' do mooi doid titimungon do tuhun togumu' di.

³²Songgiigizak di do mogisuusuvai o komozon o toinsanan di tuhun, gisom i' ma do ii po kotimungan do tuhun ngaavi' nga' au' koiho do nunu kozo o maso aantakan; kogumuan dioho' do koiho po nga' au' do nunu o sabap do tuminimung izioho'.

³³Vookon di tuhun togumu' do minongunsub di Alexander, i sinuu' di Johudi ngaavi' do minongoi do id poguhu; kakato' no disido o hongon dau do popokodoit di tuhun ngaavi' tu' kiatag isido do manaak do kopointahangan.

³⁴Koihaai nopo dioho' do Johudi isido, nga' tuutulus do guminizak izioho' saviavi' do, “Abantug no i Diana do tuhun ngaavi' Ephesus!” om duvo jaam izioho' do minimang diti do ingkaa.

³⁵Kotoonong nopo di di upisol do kakadazan i tuhun togumu', nga' poboos no isido do, “Oi tuhun kou ngaavi' do Ephesus! Kivaa naku do au' nokoiho do kakadazan tagazo nopo do tuhun Ephesus nga' gugumompi di masou do sasambayangan di Diana tabantug om do i siningizanak dau i naatu' mantad tavan?

³⁶Aiso i' kaanu mogohim diti om aiso i' guno diozu do tumangkangau toi ko' osikap do mimang do nunu noopo.

³⁷Tuhun nopo ngaavi' diti i noovit diozu do doiti' nga' au' i nakahasa' do id nunu noopo o kobituahan toi ko' mogohundaat di sasambaon ngaavi' dotokou.

³⁸Nung kivaa nopo do posogunon di Demetrius om di pakakalaja' ngaavi' disido kokomoi do iisai noopo, nga' kivaa i' do koponontuan ngaavi' do id

hamin pombibisalaan om gounal ngaavi'; suu'o' o' no izioho' do mogovit do ahal diti doid hamin do pombibisalaan.

³⁹Om nung mimang kou nopo do mudizo do nunu noopo o tudizo nga' mositi' no do poudizoon diozu ii do id pitimbungakan pointantu' do tuhun ngaavi'.

⁴⁰Mimang no do oukum tokou daa do kahasaan do kougaan ngaavi' i naantakan di baino: aiso i' do padaamaan do nookuo tu' nadadi' iho', om au' tokou i' kaanu do manaak do padaamaan tavasi' do sabap do kotimungan diti." Kopongo nopo disido do minoboos diti suu'o' no dau do muhi' i tuhun notimung.

Koimaan Ngaavi' 20

¹Kopongo nopo i kougaan di, pokihaavai no di Paul i mokiki'ia' ngaavi', di kopongo po do popoboos do boos ngaavi' kopongunsuban doid dioho', om poboos no do popotoodo om pakaazai no doid Macedonia.

²Id tindahanon disido do duminaapas do uvang ngaavi' diho' ogumu' o boos ngaavi' do kopongunsuban do noboos disido doid dioho' om dadi' pakaazai no disido doid Greece,

³do tuminindooi do doiho' do tohu vuhan. Tumongkizad nodii daa isido do sumakai do kapal hazag pakaazan doid Syria nga' povohio' no disido o ginavo dau do gumuhi' doid Macedonia tu' kiva'a do pogiupaapakatan di Johudi ngaavi' do humavan disido.

⁴Kinouvang isido di Sopator, tanak kusai di Pyrrhus, i minikot mantad Beroea; i Aristarchus om i Secundus i minikot mantad Thessalonica; i Gaius mantad Derbe, om i Timothy, om nogi' i Tychicus om i Trophimus i mantad ngaavi' do id Asia.

⁵Minugad izioho' doid Troas do minandad dagai do doiho'.

⁶Izikoi nopo nga' pinakaazan doid Philippi do sumakai do kapal hazag di kahapas i tatau ngaavi' do Louti Au' nasasadan om nokogusa' dioho' di kumohimo tatau nodii do id Troas, i tinimponon dagai do sominggu' hinaid.

⁷Ontok di tadau kumoiso' di minggu' tuminimung izikoi do montok di kopongokiban do louti. Sabap no do tumongkizad i Paul do ontok sumongkosuvabon di, om minongia' di isido do gisom i' do tahib pitanga' sodop.

⁸Kivaa do piipio sumbu do poingikit do id louting di tinimungon dagai

⁹om di maamaso mongia' i Paul, kivaa songuhun komuhakan kusai pinunganaan do i Eutyclus do minintutok do poindikau do id titihion om koodop no om kaatu' no do id tana' do mantad di louting kotohu. Ngozo' nopo isido buntuto' nga' napatai no.

¹⁰Indau' no i Paul om gopuso' no disido o tanak kusai di do moos-boos do, “Kada' kou katangkangau, kakaal po disido do poimpasi.”

¹¹Dadi' saakoi no vagu' isido doiho' id louting om pangakib no di louti om akano' no om tihombusai no dau do mongia' gisom i' do tuminongkizad isido di doungeosuvab.

¹²Ovito' nodii dioho' o tanak kusai di do poimpasi om noikot no izioho' do noinsasamadan.

¹³Tuminihombus zikoi do humazag pakaazan doid Assos, i koomungan di Paul do songovian dagai; tu' ingkaa no haid o pinatantu' disido, tu' mimang isido do mintana' do mamananau.

¹⁴Kogusa' nopo isido dagai do id Assos ovito' no dagai isido do sumakai di kapal vaig om pakaazai no doid Mitylene.

¹⁵Di tadau sumusuut hazag zikoi no mantad doiho' om koikot no doid Chios. Di tadau kumoduvo nopo nga' koikot zikoi no do id Samos om, koundoong po doid Trogyllium, pakaazai no doid Miletus di tadau sumusuut.

¹⁶Nakatantu' no haid di Paul do au' mumbaza' do id Ephesus mooi do au' di aambanan kozo do id Asia, tu' mongki'ii'ikot isido doid Jerusalem, nung kaanu no, do montok tadau Pentekos.

¹⁷Mantad Miletus pokihaavai no disido i mohoingon ngaavi' di tinimungan di ongotumbazaan do Ephesus.

¹⁸Koikot nopo izioho' nga' pamason no isido doid dioho' do id ditia boos ngaavi': "Koiho kou do okuukuo o kalaalahano' do koposizon ku di mantad po do poimpoo' ku o hapap ku di kumoinsan nogi' do minamung diozu do id Asia,

¹⁹ingkuo zou do huminuduk kozo do monompuan di Tuhan, miampai saviavi' katangaban om ponginaman ngaavi' i nokodonto' doid dogo' maza' di taka tangalaat di Johudi ngaavi'.

²⁰Au' ku i' piniduvo o ginavo ku do mimang do nunu noopo o kasakadai diozu; nokopongia' zou diozu om nokoponontuduk diozu do ontok poingguumung kou om nogi' do id hamin ngaavi' diozu,

²¹do minongunsub do Johudi ngaavi' om do Greek ngaavi' do gumuhi' doid di Kinoingan om do otumbazaan doid di Tuhan Jesus dotokou.

²²"Om poingintong kou dogo' do baino do pakaazan ku doid Jerusalem do mimozo' no di Spiritu; au' zou i' koiho do nunu o aantakan doid dogo' do doiho',

²³nga' ii-ii no do nokointahang i' di Spiritu Tobitua doid dogo', do ontok maso zou mintombuhui do kakadazan ngaavi', do koponolungkuan om koponusaan o mandad dogo'.

²⁴Nga' au' zou i' momohoogo do koposizon ku sondii', nga' opongo ku po daa i kalaja' do popotongkop do kopongia'an i pinataak dogo' di Tuhan Jesus — do sumasi' di abal tavasi' di graasia do Kinoingan.

²⁵"Opiumanan ku do ingkuukuo po nga' aiso i' diozu i nangakatanud dogo' do pinapaabal di kopomolintaan do kokito vagu' do voos ku.

²⁶Om ingkaa no do tatau no kozo diti do tumau' zou do opiumanan ku do ataakas i' o nitungan ku do kokomoi diozu,

²⁷tu' au' zou i' minimang mung kang do popo'ia' di saviavi' tuđu do Kinoingan doid diozu.

²⁸“Ingaton no o diozu sondii' om ii panon ngaavi' i pinahansan di Spiritu Tobitua doid diozu di ongotumbazaan do Kinoingan i binohi disido di zaa' di Tanak dau sondii'.

²⁹“Poingiho zou i' kozo do ontok nopo do kotongkizad zou nga' sugkuon kou mai' do tasu-tahun tongosiou om aiso mai' do kosianan doid di panon di.

³⁰Mantad po do tinimungan diozu sondii' nga' kivaa mai' do tuhun ngaavi' do monimban di katapatan do id munung dioho' do mangahung di tutumanud ngaavi' do tumanud dioho'.

³¹Dadi' pisoosou no diozu, soovon no do ingkuo zou do tohu toun hinaid do au' insan tood do monontuduk do toiso'-iso' diozu do sodop om tadau miampai do tiad.

³²Om baino pahansanan ku iziozu doid di Kinoingan om doid boos do graasia dau i kikuasa' do popobuu' diozu om do manaak diozu di tungkus diozu do poingamung kou di nongobitua.

³³“Au' zou i' insan pokianu diisai noopo do usin toi ko' basaan ngaavi';

³⁴nokoiho kou sondii' do hongon ku nopo ngaavi' diti nga' nokoimau' i' do mogium do kaganapan ku ngaavi' om di tambahut ku ngaavi'.

³⁵Nokopopokito zou diozu do id mogisuvai-suvai lahan do mositi' mimpagat tokou kozo do miaga diti do manakadai di tomung kang, do poinsoou di boos ngaavi' di Tuhan Jesus, i nokoboos sondii' do, ‘Oguugumu' o kounsikaan do ontok manaak ko' ontok monoimo,’ ka.”

³⁶Kopongo nopo isido do moboos singkotud no isido miampai dioho' saviavi' om imang no sambayang.

³⁷Songiad-iad izioho'; gopuso' no dioho' i Paul om tungubai no isido;

³⁸ii nopo pinopoluo kozo do ginavo dioho' nga' i boos disido do au' nodii kokiikito po vagu' izioho' do voos disido. Dadi' tonudo' no dioho' isido do kuminaa' doiho' id kapal-vaig.

Koimaan Ngaavi' 21

¹Kotongkizad zikoi nopo do mantad dioho' om maahazag nodii, tuutulus do tuminuhid zikoi do huminazag om kadampot no doid Cos; nakadampot doid Rhodes di tadau sumusuut, om mantad doiho' pakaazai no doid Patara.

²Doiti' no o kinasakazan dagai do kapal-vaig i pakaazan doid Phoenicia, dadi' suang zikoi no di kapal-vaig om hazag no ii.

³Koinsomok nopo om pikiikito o Cyprus om kotohibai i lolokiton di kapal-vaig, hazag zikoi no do pakaazan doid Syria om lakit no doid Tyre, tu' papahabus do sinakai di kapal-vaig do doiho'.

⁴Iumo' no dagai i mokiki'ia' ngaavi' om tinḡooi no do doiho' do sominggu' hinaid. Maza' di Spiritu, au' izioho' tuminood do mogodu di Paul do mongoi doid Jerusalem,

⁵nga' kaavi' nopo i timpu dagai nga' tongkizad zikoi no. Songovian di koonḡuan om di tanak ngaavi' tinanud zikoi dioho' do mamantau gisom i' do nakahabus zikoi di kakadazan. Koikot zikoi nopo do id papak, singkotud zikoi no om sambayang no;

⁶dadi', kopongo nopo do mogitootodo, sakai zikoi no di kapal daat om poguhiai no dioho' do minuhi'.

⁷Kinopupuson nopo dagai do humazag do mantad Tyre nga' ontok do kotinḡa zikoi do id Ptolemais, i kinsaamaanan dagai di koobpinoizan ngaavi' om tuminimpon miampai dioho' do sangadau.

⁸Tongkizad zikoi no di tadau suminusuut om koikot no doid Caesarea. Doiho' no do nokotuubung zikoi di Philip i papapaabal, i songuhun di Tuu', om tumininḡooi miampai disido.

⁹Kitanak tonḡu' isido do apat i au' po nangasavo om profeta ngaavi' izioho.

¹⁰Di piipio tadau nodii dagai do doiho' koikot no o songuhun profeta mantad Judaea pinunganaan do i Agabus.

¹¹Minikot isido doid dagai, onuo' no i tiinggot di Paul om kagasai no disido o takod om hongon dau sondii', om poboos no do, "Iti no i noboos di Spiritu Tobitua do, 'Ii nopo tuhun i sanganu diti tiinggot nga' akagasan mai' di Johudi ngaavi' do id Jerusalem do miaga diti om kataak mai' doid di kapil ngaavi,' ka."

¹²Koongou nopo dagai iti, biisaai no dagai om di tuhun ngaavi' do id tizonon di i Paul do kada' ongoi doid Jerusalem.

¹³Simba no isido do montok diti do, "Nunu o maan diozu, miad om momiumbak do ginavo ku? Montok dogo', nopo nga' pointounda' zou no do okon noopo ko' kagasan nga' matai nogi' do id Jerusalem montok di ngaan di Tuhan Jesus," ka.

¹⁴Om ingkaa no, do sabap no do au' miho isido do oduan, do au' zikoi di napaagat do mogodu disido, miampai boos do, "Otuhuk no daa i kaandak di Tuhan," ka.

¹⁵Kopongo nopo iti tounda' zikoi no om ugad no doid Jerusalem.

¹⁶Kivaa piipio di mokiki'ia' ngaavi' mantad Caesarea do minongouvang dagai om ovito' zikoi no doid hamin di songuhun mantad Cyprus, i izonon dagai; isido nopo nga' pinunganaan do i Mnason om i songuhun di mokiki'ia' ngaavi' di nongokopoguhu.

¹⁷Id kinoikatan dagai do id Jerusalem nonuan zikoi di koobpinoizan ngaavi' do koponoimaan tavasi'.

¹⁸Di tadau suminusuut tanud no dagai i Paul do mongoi tombuhui di James, om saviavi' di mohoingon nga' nokotindapou.

¹⁹Kopongo nopo do tumabi' dioho' nga' panaak no isido do susuzan poinggonop di nimaan ngaavi' do Kinoingan do id di kapil ngaavi' di sohinaid disido do mongia'.

²⁰Bontugo' no dioho' o Kinoingan di ontok koongou dioho' iti. Dadi' poboos no izioho' do, “Bii'o' no, oi tobpinai, do ingkuo o nibuvan do Johudi ngaavi' do baino do nadadi do ongotumbazaan, saviavi' dioho' nga' ouhi' do migit di Undang-undang;

²¹om nunu i noongou dioho' kokomoi diau nga' ii no do minonontuduk ko di Johudi ngaavi' i songingizon do poingamung di kapil ngaavi' do tumongkizad mantad di Moses, minanaak dioho' do kuasa' do au' monunat di tanak ngaavi' dioho' toi ko' tumanud di koimaan ngaavi' koubasanan.

²²Nunu di o maan? Ingkuukuo po nga' tumimung i tuhun ngaavi', tu' koongou mai' izioho' do nokoikot ko.

²³Dadi' itia no i tosoou dagai i apatut do maan nu: kivaa do apat tuhun dagai i nangakataau';

²⁴ovito' no o tuhun ngaavi' diti om pokihidang no miampai dioho' om balazan no i balanja' ngaavi' do montok do kopomugahan di tuhu ngaavi' dioho'. Kaanu iti do popointahang kumaa doid iisai-isai do aiso i' do katapatan di abal ngaavi' i noongou dioho' do kokomoi diau, om do iziau nga' migit nogi' di Undang-undang maza' do kalaalahano' nu do mamaamasi.

²⁵Kokomoi nopo di kapil ngaavi' i nadadi do ongotumbazaan, nga' nokoponuat zikoi no dioho' do popointahang doid dioho' di koponontuan dagai do mositi' no do modihin izioho' do mantad do nunu noopo i pinohubuk doid masou ngaavi', mantad zaa', mantad daging do tazam kinoto om mantad piasavaan ngaavi' au' pakavasaon.”

²⁶Dadi' di tadau suminusuut ovito' no di Paul i tuhun ngaavi' om kohidang no miampai dioho', om tuminombuhui isido di Panambazangan tagazo do manaak do kopoihaan do timpu do songian do opongo i timpu kopomohiungan om ii nopo kohubukan nga' taakon id koobian do toiso'-iso' dioho' di.

²⁷Di moosomok nodii do opupusan o tuu' tadau do kokito no do piipio Johudi mantad Asia isido do doiho' id Panambazangan tagazo om ugao' no i tuhun togumu' om gokomo' no isido,

²⁸do miigizak do, “Oi tuhun ngaavi' do Israel, imang po ponuhung! Tuhun no diti i mongia' doid iisai noopo do id noonomboo nopo do humavan do tuhun dotokou, humavan di Undang-undang om humavan diti tizonon. Iti po Tizonon Tobitua nga' zinomutan disido miampai do minogovit do tuhun ngaavi' do Greek do sumuang doid di Panambazangan tagazo.”

²⁹Totopot nopo nga' nokito haid dioho' i Trophimus i tuhun do Ephesus do id kakadazan tagazo di do miampai disido om soou dioho' do novit di Paul isido do sumuang doid di Panambazangan tagazo.

³⁰Nokoponguga' iti di suang kakadazan tagazo; santaatankus o tuhun ngaavi' do minikot mantad pototongkop di kakadazan; gokomo' no dioho' i Paul om gazato' no isido do papahabus mantad di Panambazangan tagazo om poongobo' no dioho' i tataangob ngaavi'.

³¹Do naamot dioho' do tumounda' do mamatai disido, kodimpot no doid di huguan di tinimungan di susumangod i abal do kiva'a do kougaan do id pototongkop do Jerusalem.

³²Tuutulus do minomohoou isido do susumangod ngaavi' om di huguan ngaavi' do atus susumangod om gusao' no i tuhun togumu', i tuminoon nodii do momobog di Paul di kokito dioho' i huguan susumangod om i susumangod ngaavi'.

³³Koikot nopo i huguan susumangod nga' gokomo' no dau i Paul, kagasai no do duvo balantai om uoto' no do iisai isido om nunu o noimaan disido.

³⁴Mogisuusuvai noopo o totondos di tuhun ngaavi', om sabap no do agangau kozo do osusa' di do kaanu di kopoihaan totopot, do ponuu'ai no di huguan do tinimungan susumangod do mogovit di Paul do sumuang di kuta'.

³⁵Koikot nopo i Paul doid di tukad, pinggangau nodii kozo i tuhun togumu' om tinonggungan di isido di susumangod ngaavi';

³⁶om totoopot no do gumusa' dioho' i tuhun ngaavi' do songgiizak do, “Patazon isido,” ka.

³⁷Naamot di Paul do oviton do sumuang di kuta' uot no isido di huguan do tinimungan susumangod nung kaanu isido do monongkiboos disido. Poboos no i huguan tinimungan susumangod do, “Koiho ko naku moboos do Greek?”

³⁸Okon ko' iziau no i tuhun Egypt i minonimpuun do kougaan di kavavagu om minomuu'an di apat ngoibu mogugundoonok do humabus kumaa doid kotogisan?” ka.

³⁹“Izou?” ka di Paul, “Izou nopo nga' tuhun Johudi om tuhun di kakaḏazan tagazo do Tarsus i nabantug do id Cilicia. Onuai zou po do kasagaan do moboos doid diho' tuhun ngaavi',” ka.

⁴⁰Panaak no o tuhun di do kasagaan om ingkakat no i Paul, do doiho' id duntu di tukad, do minangakat di hongon dau do popokodoit di tuhun ngaavi'. Imang nodii ngaavi' toonong do songimiizo om timpuun no isido do moboos doid dioho' do id boos Hebrew.

Koimaan Ngaavi' 22

¹“Oi tobpinai ku ngaavi', oi tama' ku ngaavi', pokinongou kou po do nunu o booson ku doid diozu do montok koponompungan ku dogo' sondii',” ka.

²Koongou nopo dioho' do moboos isido do id Hebrew, hoohobi podii vagu' do nokomizo kozo izioho'.

³Poboos no i Paul do, “Izou nopo nga' Johudi, om nohodi' do id Tarsus id Cilicia. Nagazo zou do id diti kakaḏazan tagazo. Miningsiho zou mantad di Gamaliel om no'ia' om opining do migit di Undang-undang di taki-aki ngaavi' dotokou. Totopot nopo nga', ogiat zou kozo do kumalaja' montok do Kinoingan miaga nopo diozu do baino.

⁴Iti po Lahan nga' nimangan ku undosoo' gisom do id kapatazon om nokopopotolungku' zou do tondu' ngaavi' om kusai ngaavi' do poimbalantai

⁵i nasasi' di padri' takavas om di mohoingon ngaavi' susukuon. Suat ngaavi' po mantad dioho' nga' notoimo ku montok di koobpinoizan ngaavi' do id Damascus, i novit ku di ontok ugad zou do mogongoi di potolungkuon ngaavi' i doiho', do oviton doid Jerusalem do ukumon.

⁶“Kaantakai no do id tinđahanon ku di om osomok no o Damascus di kuang hobi do tangaadau do tigog i' do imang babang do posoihi' dogo' o binabang i noikot kosuong do mantad tavan.

⁷Kodunsong zou no do id tana' om koongou ku no o ohou do moos-boos do, ‘Saul, Saul, nookuo tu' undosoon zou diau?’ ka.

⁸Simba zou no do, ‘Iisai ko, Tuhan?’ kangku om poboos no isido doid dogo' do, ‘I Jesus zou do Nazareth, i undosoon nu,’ ka.

⁹Ii nopo tuhun ngaavi' i miampai dogo' nga' nokokito di babang nga' au' i' nokoongou di ohou minoboos doid dogo'.

¹⁰Poboos zou no do, ‘Nunu di o maan ku, oi Tuhan,’ kangku. Simba no i Tuhan do, ‘Tungag no om ugad no doid Damascus, om osunudan ko i' mai' do doiho' do nunu o maan nu,’ ka.

¹¹Sabap no do noikot no kozo do kosuong i babang do kobohou zou nodii, nokoikot zou doid Damascus tu' sinakadai zou i' om nigitan di kinoluangan ku ngaavi' o hongon ku do minamanau.

¹²“Kivaa songuhun pinungaanan do i Ananias, i tutumanud topining di Undang-undang om i pantangon kozo do saviavi' Johudi i songingizon doiho',

¹³do minooi intong dogo'; miningkakat isido do id doos ku om poboos no do, ‘Oi tobpinai Saul, ukabo' no o mato nu,’ ka. Tuutulus do nokokito zou om kokito zou disido.

¹⁴Dadi' poboos no isido do, ‘Nopihi' ko di Kinoingan di taki-aki ngaavi' dotokou do mongiho do kohizaban dau, do mintong di Iso' Totuhid om mokinongou di ohou dau sondii' do moboos,

- ¹⁵tu' dodizon ko mai' do sasi' disido do id dumbangan do saviavi' tuhun, sumasi' di nunu i nokito om noongou nu.
- ¹⁶Om do baino nookuo tu' pohoidon? Sikapai om pokipodsu' no om hiungan no o douso nu ngaavi', do moou-hoou di ngaan disido,' ka.
- ¹⁷“Kaantakai no di ontok guhi' zou doid Jerusalem om maamaso sumambayang do id Panambazangan tagazo, do pinokiikito zou
- ¹⁸om dadi' kokito ku no isido. Poboos no isido do, ‘Sikapon no, tongkizadai do baabaino o Jerusalem; au' i' izioho' monoimo do kososian nu kokomoi dogo,' ka.
- ¹⁹Simba zou no do, ‘Oi Tuhan, nokoiho izioho' do izou no haid i minintikid do sinagog mamagakom do potolungkuon om mamasut di ongotumbazaan doid diau;
- ²⁰om ontok nopo do kohuzung o zaa' di sasi' nu i Stephen, izou nga' poingkakat nogi' do id doos, do nokotumbozo' kozo di momomoduso ngaavi' dau, om i poingigit di basaan ngaavi' dioho,' kangku.
- ²¹Dadi' poboos no isido doid dogo' do, ‘Ugad no! Pougadon ku iziau doid di kapil ngaavi' doiho' id sodu,' ka.”
- ²²Gisom no do doiti' do minokinongou izioho' disido, nga' do id boos diti no do tuminimpun izioho' do gumizak do, “Iduo' o tuhun diti do mantad tana! Au' i' iziaho' misudong do masi!” ka.
- ²³Minggigizakon izioho', papahambai di kuihib ngaavi' dioho' om papatavuk do siovuk do id savat,
- ²⁴om dadi' ponuu'ai no di huguan do tinimungan susumangod isido do mogovit doid kuta' om ponuu'ai no isido do monoizuk do maamaso posuton, do mongiho do sabap do minggigizakon izioho' do humavan disido.
- ²⁵Nga' kakagos nopo dioho' isido poboos no i Paul doid di huguan do atus susumangod do, “Kavasa' ko naku do mamasut do songuhun tuhun do Rome om i au' po nobisala?” ka.

²⁶Koongou nopo disido iti ugad no i huguan do atus susumangod om poiho' no dau i huguan tinimungan susumangod do, “Nokoiho ko naku do nunu o maan nu? Tuhun diti nopo nga' tuhun do Rome,” ka.

²⁷Dadi' ikot no i huguan tinimungan susumangod om uot no disido do, “Poiho' zou, tuhun ko naku do Rome?” ka. Simba no i Paul do, “Oo'.”

²⁸Simba no i huguan tinimungan susumangod do, “Agazo o nokobohi ku do duminadi do tuhun diti,” ka. Simba no i Paul do, “Nga' nosusu zou do pointuhun diti,” ka.

²⁹Dadi' i monoizuk ngaavi' daa disido nopo nga' osikap do minogidu', om i huguan tinimungan susumangod sondii' nga' nokotigog di ontok koihaai disido do binalantazan disido o songuhun tuhun do Rome.

³⁰Di tadau suminusuut, tu' mongki'ii'ho isido do nunu o pongukum di Johudi ngaavi', pahapaso' no disido i Paul om ponuu' no do papaanjul do pitimbungakan i huguan do padri' ngaavi' om saviavi' i Momumuntu do undang-undang Johudi; dadi' ovito' no disido i Paul do mindau' om potuubungo' no dioho'.

Koimaan Ngaavi' 23

¹Unsalangai no kozo di Paul i puu Momumuntu do undang-undang Johudi om timpuun no do moboos do, “Oi tobpinai ku ngaavi', nokopogiigizon zou sondii' miampai do ataakas o nitungan ku do id dumbangan do Kinoingan gisom do tadau diti.”

²Sabap no diho' do suu'o' no di Ananias, i padri' takavas, i susuu'on ngaavi' dau do minanapap disido do id kabang.

³Dadi' poboos no i Paul doid disido do, “Ingkuukuo po nga' tapapon ko i' mai' do Kinoingan, oi tobon nasaat topuak! Ingkuo ko nodii do miikau do doino' do mombisala' dogo' do tumanud di Undang-undang, om au' nu i atanud o Undang-undang tu' monuu' ko do songuhun do manapap dogo'?”

⁴Poboos no i susuu'on ngaavi' do, “Mongintiti' ko naku di padri' takavas do Kinoingan?”

⁵Simba no i Paul do, “Oi tobpinai ku ngaavi', au' zou i' nokoiho do i padri' takavas isido; otopot i' do oboos do id buuk tobitua do, ‘Kada' tou'ai i momumuu'an do tuhun nu ngaavi.’ “

⁶Poingiho kozo i Paul do sontinimungan nopo di nga' Sadducee ngaavi' om i tiso' nopo nga' Pharisee ngaavi', dadi' haad no isido doid di puu di Momumuntu ngaavi' do, “Oi tobpinai ngaavi', Izou nopo nga' Pharisee om tanak do Pharisee ngaavi'. Sabap no di kahansanan dotokou do id di kotungagan di nangapatai do maan zou bisalao.’”

⁷Koboos nopo disido iti, nga' imang no piuva i Pharisee ngaavi' om i Sadducee ngaavi', om nopibaagi di do id duvo tinimungan i tuhun ngaavi' songintimung.

⁸Tu' montok nopo di Sadducee ngaavi' nga' aiso i' do kotungagan, toi ko' tasab, toi ko' koduuduvo, nga' i Pharisee ngaavi' nopo nga' pokotopot do tootihu iho'.

⁹Muupuod di o gizak, om ingkakat no do monongkiuva o vookon di tangabaa do adat mantad di tinimungan do Pharisee do, “Aiso i' do hasa' do tuhun diti. Kivaa dati' do tom̄iivo do minonongkiboos disido, toi ko' tasab?”

¹⁰Nokoinggazo di kozo o piuvahan, om koosizai no i huguan tinimungan susumangod do apatai dati' dioho' i Paul, suu'o' no dau i susumangod ngaavi' dau do mogongoi di Paul do oviton doid suang di kuta'.

¹¹Di sodop sumusuut, im̄uhai no i Tuhan doid disido om poboos no do, “Kada' koosizai! Nakasasi' ko no dogo' do id Jerusalem, mositi' do ingkaa ko nogi' do doiho' id Rome.”

¹²Kanavau nopo, nga' pogohimu no do mitim̄ungak i Johudi ngaavi' miampai tuminau' do au' makan toi ko' minum gisom i' do apatai po dioho' i Paul.

¹³Hobi do apat ngoopod tuhun izioho' do minogiupaapakat diti,

¹⁴om ongoi no izioho' doid di huguan ngaavi' do padri' om doid di mohoinon ngaavi' om poiho' no izioho' do, “Nakatau' izikoi do au' makan toi ko' minum gisom i' do apatai po dagai i Paul.

¹⁵Do baino mozo' i diozu om di Momumuntu do undang-undang Johudi do mokianu di huguan do tinimungan susumangod do mogovit disido doid diozu, do mimpupula' do monoizuk kozo kaaka di ahal disido; montok nopo dagai, nga' pointounda' no izikoi do mamatai disido do poguhu i' do kadampot isido doid diozu.”

¹⁶Nga' koongou no i tanak kusai di tobpinai tondu' di Paul di kapagavangan dioho' di om ugad no doiho' id kuta' isido om poiho' no i Paul,

¹⁷i minomohou do songuhun di susumangod ngaavi' om poboos no do, “Ovito' o komuhakan diti doid di huguan do tinimungan susumangod; tu' kiva' do posunudon dau disido.”

¹⁸Dadi' ovito' no di tuhun isido doid di huguan tinimungan susumangod, om posunudo' no do, “Hinoou zou di Paul i pointolungku' om minokisakadai do mogovit do komuhakan diti doid diau; tu' kiva' do posunudon disido doid diau.”

¹⁹Dadi' igitai no di huguan do tinimungan susumangod o hongon disido om angatai no do mininsodu' om uoto' no disido do, “Nunu daa o posunudon nu dogo'.”

²⁰Simba no isido do, “Nokopogiupaapakat no i Johudi ngaavi' do mokiovit diau di Paul doid di Momumuntu ngaavi' do undang-undang do Johudi do suvab. Mimpupula' noopo do monoizuk do hobi inahom kokomoi di ahal disido.

²¹Kada' kotumbazaai dioho'. Hobi do apat ngoopod tuhun izioho' do poingandad disido, om nakatau' izioho' do au' makan toi ko' minum gisom i' do apatai po dioho' isido. Pointounda' no izioho' do baabaino om mandad noopo di do onuan nu do kasagaan.”

²²Suu'o' no di huguan do tinimungan susumangod o komuhakan di do minamanau miampai do ponuu' do, “Kada' poiho' o iisai nopo do nokopoiho ko dogo' diti.”

²³Dadi' hoovo' no disido o duvo di huguan do atus susumangod om poboos no do, “Potounda'o' no o duvo ngaatus susumangod do tumongkizad kumaa doid Caesarea do id jaam kosizam doungeosodop miampai do tuu' ngoopod songinsakai do kuḍa' om duvo ngaatus mananakadai;

²⁴onuan no do kuḍa' i Paul, om pootodon no isido do aiso ingkuukuo doid di Felix i gounal.”

²⁵Minonuat nogi' isido ditia suat:

²⁶“Kopivosian mantad di Claudius Lysias kumaa doid di Felix i gounal tavasi' kozo.

²⁷Nagakom di Johudi ngaavi' o tuhun diti om patazon nodii daa dioho', nga' nokoikot zou miampai di susumangod ku ngaavi' om noovit di isido do mogidu', noihaan do tuhun isido do Rome.

²⁸Mooi do o'ium ku do nunu o pamadawa dioho' disido, novit ku di isido do id dumbangan di puu momumuntu do Undang-undang dioho'.

²⁹Ii nopo totondos do noihaan ku nga' kokomoi do piuvahan do id di Undang-undang dioho', nga' aiso di kapamadawahan i koontok do patazon toi ko' potolungkuon isido.

³⁰Mantad no do kopoihaan do kiva do pomuakahan do mongimang do tuhun dino, do suminikap zou di do papaatod disido doid diau, om nokopoiho zou no di mononondos ngaavi' disido do mositi' no do booson dioho' do id dumbangan nu i totondos dioho' do humavan disido.”

³¹Tinanud di susumangod ngaavi' i ponuu' dioho'; ovito no dioho' i Paul om tonudo' no dioho' isido do kumaa doid Antipatris do doungeosodop.

³²Di tadau sumusuut guhi' no izioho' doid kuta' dioho', om ii-ii po songinsakai do kuḍa' o minananud disido do id tindahanon.

³³Koikot nopo doid Caesarea poombitai no di manananud doid di gounal i suat om taako' no i Paul doid disido.

³⁴Kabasa' nopo disido ii, uoto' no disido i Paul do nunu o uvang do nontodonon disido. Koihaai nopo disido do mantad Cilicia isido poboos no isido do,

³⁵“Kinongoon ku i' ino ahal nu do koikot po doiti' i mononondos ngaavi' diau.” Dadi' ponuu'ai no disido do manaan disido do id moligai di Herod.

Koimaan Ngaavi' 24

¹Himo tatau mantad di ikot no i Ananias i padri' takavas miampai do vookon di mohoingon ngaavi' om songuhun mogogobi' i pinuunganan do i Tertullus, om booso' no dioho' do id dumbangan di gounal i totondos do humavan di Paul.

²Pokihaavai no i Paul, om potimpuno' no di Tertullus i kapanandasan doid disido do, “Oi Felix, i Tapantang Kozo, munsikou zikoi di pibabasan i au' kotiitngkod om sabap no do kopomohizaan nu do nokobuu' o pomogunan diti,

³toimoon ngaavi' dagai iho', do tomoimo om id noonomboo nopo, do miampai koponngkotohuadan.

⁴Au' zou i' momiubat do timpu nu, nga' mokiinsian zou diau do id kovosian nu do mokinongou dagai do todouk nopo.

⁵Noihaan dagai iti tuhun do oindamaan do mongusang; mobponimpun do kougaan do id di Johudi ngaavi' do id pototngkop do pomogunan om songuhun buu'an adat di tuhun Nazareth isido.

⁶Mamazamut po di Panambazangan tagazo nga' nokinaman disido. Ginakom dagai isido.

[7]

⁸Nung uoton nu isido oihaan nu sondii' i katapatan do totondos ngaavi' dagai do humavan no do tuhun diti.”

- ⁹Sinokodung isido di Johudi ngaavi', popointahang do ongotopot iti.
- ¹⁰Panaak nopo disido i gounal do tanḡa' do moboos, simḡa no i Paul do: “Koiho zou do ahaid ko no do mombḡibisala' do tinau' diti, om iho' no poogi' do katama' zou do moboos do mongumohig dogo' sonḡii'.
- ¹¹Miaga di noihaan nu sonḡii', opod om duvo tadau nogi' kozo do mantad kinougadan ku doid Jerusalem do minongoi sambḡayang,
- ¹²om au' i' otopot do nokokito izioho' dogo' do minonongkiuva diisai noopo toi ko' minonodo do kougaan do tuhun id Panambḡazangan tagazo po toi ko' id sinagog ngaavi' toi ko' id kakadḡazan;
- ¹³au' nogi' izioho' kaanu do manaak diau do katahangan di totondḡos ngaavi' i tinodo dioho' do humavan dogo' do baino.
- ¹⁴“ii nopo ookunan ku do id diau nga' itia no: sabap no do tumanud i' di Lahan, i kinomoi dioho' do kaadatan, do sumamḡa zou do Kinoingan di taki-aki ku ngaavi', migit di kotumbḡazaan ku do id saviavi' ponuu' di Undḡang-undḡang om do id nunu i songinsuat do id profeta ngaavi';
- ¹⁵om migit zou do isoo' i' o kahansanan doid Kinoingan, miaga nopo do doun dioho', do kivaa do kotungagan di tongotuhid koimaan om di tangalaat po nogi'.
- ¹⁶Id diti no ngaavi', do kinaman ku kozo, miaga nopo dioho', do poponiting do nitungan ku do soosongian noopo do id dumbḡangan do Kinoingan om toinsanan.
- ¹⁷“Katahib nopo o piipio toun minikot zou do mogovit do usin panakadai kumaa doid tuhun ku ngaavi' om papataak do kapataakan ngaavi';
- ¹⁸sabap no ngaavi' diti do nokito zou dioho' do doiho' id Panambḡazangan tagazo; do nohidang zou, om aiso i' do ginumuan tuhun do nakaampai, om aiso do kakasaan.

¹⁹Nga' vookon Johudi ngaavi' mantad Asia o doiho' — izioho' no daa i apatut do mimbuhai do id dumbangan nu om monondos dogo' do nunu noopo i kahavanan dioho' doid dogo'.

²⁰Sokuukuang no daa do osuu' i songintindapou do moboos do nunu o totondos dioho' doid dogo' do ontok poingkakat zou do id dumbangan di Puu momumutu do undang-undang Johudi,

²¹nga' nung suvai ko' ii iti no nga' ii dati' iso' boos ku, ontok di ingkakat zou do id dumbangan dioho' om poboos zou no do, 'Sabap no do kokomoi di kotungagan di nangapatai do bisalaon zou do id dumbangan diozu do tadau baino,' kangku."

²²Kopongo nopo iti, nga' nakalaalati' nodii i Felix kokomoi di Lahan, om pupusai no dau o ahal di, do minoboos do, "Salasazon ku i' o ahal nu diti do koikot po i Lysias i huguan susumangod."

²³Dadi' suu'o' nodii disido i huguan do atus susumangod do manaan disido nga' aiso i' do kapanagahan, om pakavasaon i' i tuhun ngaavi' disido do monompuan disido.

²⁴Piipio tadau mantad di koikot no i Felix miampai di Drusilla i savo dau i tuhun do Johudi. Ponuu'ai no dau i Paul do momohoou om kinongoo' no isido do minoboos kokomoi do kotumbazaan doid di Kristus Jesus.

²⁵Nga' kotimpuun nopo isido do moboos kokomoi do kotuhidan, kopongipapan sondii' om kopombisalaan di mikot, nga' kotigog no i Felix om poboos no do, "Ba, ingkaaka no do baino; kitiitimpu zou po om monuu' zou i' vagu' do momohoou diau."

²⁶Nogi' vagu' om kikhansanan daa isido do kotoimo do usin mantad di Paul, om sabap no diti do saasau' di isido do minomohoou disido om minonongkiboos disido.

²⁷Koopusai nopo o duvo toun, nga' nosovohi di Porcius Festus i Felix, om sabap no do kiangkab isido do kaanu do ginavo di Johudi ngaavi', do pinotimpon di di Felix i Paul do id tolungku'.

Koimaan Ngaavi' 25

¹Di tohu nodii tadau mantad di kinoikatan di Festus do id uvang di, ugad no isido doid Jerusalem do mantad Caesarea.

²Pinoiho isido di huguan ngaavi' do padri' om di huguan ngaavi' do Johudi kokomoi di ahal do humavan di Paul,

³do mokisikap disido do sumokodung dioho' do humavan disido, om do mokiundahiu disido doid Jerusalem. Maamaso no izioho' tumounda' do magavang do momoduso disido do id tinđahanon.

⁴Nga' simba no i Festus do pointolungku' i Paul do id Caesarea, om gumuhi' isido sonđii' do doiho' do todook tadau.

⁵Poboos no isido do, “Potonudon dogo' do mongoi doiho' i tuhun ngaavi' diozu i kikuasa', om nung kivaa nopo do hasa' do tuhun di, nga' kavasa' i izioho' do mamadawa disido.”

⁶Kopongo nopo do tumindooi miampai dioho' do vahu' tadau toi ko' ahaid no kozo do opod tadau, ugad no isido doid Caesarea om di tadau sumusuut iikau no isido do id pombibisalaan om pokiovitai no i Paul.

⁷Kosuvon nopo i Paul, guumungai no isido di Johudi ngaavi' i minikot mantad Jerusalem, do minibponodo do totondos ngaavi' kosinduo i au' dioho' aanu do popointahang.

⁸Iti no o pinongumohig di Paul do montok dau sonđii', “Aiso i' do kahasaan ku do nunu noopo i kahavan do Undang-undang Johudi, toi ko' di Panambazangan tagazo, toi ko' di Caesar.”

⁹Kiangkab daa i Festus do maganu do ginavo di Johudi ngaavi', dadi' poboos no isido doid di Paul do, “Kotumbozo' ko naku do mugad doid Jerusalem om bisalaon do sabap no do kapanandasan ngaavi' diti do id dumbangan ku do doiho'?”

¹⁰Nga' simba no i Paul do, “Poingkakat zou no do id dumbangan di pombibisalaan di Caesar om doiti' zou no do apatut do bisalaon. Aiso i' do hasa' ku doid di Johudi ngaavi' tumanud di noihaan nu kozo.

¹¹Nung kihasa' zou nopo do minimang do kahasaan tagazo, nga' au' zou i' mokiinsian do mantad ukum do patazon. Nga' nung aiso nopo do katapatan di totondos ngaavi' do tuhun ngaavi' diti doid dogo', nga' aiso i' songuhun kikuasa' do papataak dogo' doid dioho'. Mokibisala' zou di Caesar.”

¹²Dadi' ponongkitantu' no i Festus do miampai di mononontuduk ngaavi' dau om simba no do, “Nokopokianu ko do bisalaon di Caesar; dadi' kumaa ko mai' doid di Caesar.”

¹³Di piipio tadau do mantad di, koikot no i Laja' Agrippa om i Bernice doid Caesarea om ongoi no tuubung di Festus.

¹⁴Ahaahaid i' izioho' do tuminombuhui, om susuzo' no di Festus i ahal di Paul do id dumbangan di laja', do moos-boos do, “Kivaa songuhun doiti' i pinotimpon di Felix do id tolungku',

¹⁵om naamot ku do id Jerusalem ovito' no di huguan do padri' ngaavi' om di mohoingon ngaavi' do Johudi o kopoihaan kokomoi do humavan disido, minokianu do ukumon isido.

¹⁶Nga' pinoiho ku izioho' do okon i' ko' koubasanan do tuhun ngaavi' do Rome do papataak do iisai noopo, gisom i' do kotuubung po di mononondos ngaavi' dau i natandasan om oonuan do kosivatan do manampung dau sondii' mantad di totondos i pinotondos doid disido.

¹⁷Dadi' ikot no izioho' doiti' do miampai dogo', om au' zou i' minomiubat do timpu nga' iikau zou no do id pombibisalaan ontok di tadau suminusuut om pokiovitai ku no do sumuang i tuhun.

¹⁸Kotuubung nopo disido i mononondos ngaavi', nga' au' i' minonondos izioho' disido di kahasaan ngaavi' i nosoou ku do potondoson dioho' doid disido;

¹⁹nga' kivaa do piniuvahan dioho' toi ko' oonu, do miampai disido do kokomoi di ugama dioho' sondii' om kokomoi di songuhun i napatai no i pinunganaan do i Jesus nga' noboos di Paul do poimpasi.

²⁰Sabap no do nokopiuman zou do au' songkuo abaa do tumoguvang do ahal miaga diti, do uoto' ku no isido nung tumumbozo' isido do mugad doid Jerusalem do bisalaon kokomoi do ahal diti.

²¹Nga' pokihuntanai no di Paul o ahal diti do bisalaon di Caesar, dadi' ponuu'ai ku no isido do manaan do gisom i' do kaatod ku isido doid di Caesar.”

²²Poboos no i Agrippa doid di Festus do, “Aanangan zou daa do koongou zou sondii' do tuhun dino.” Simba no isido do, “Koongou ko i' mai' disido do suvab.”

²³Dadi' di tadau suminusuut koikot no i Agrippa om i Bernice do noikot tinaandak om suang no do id hintuun titimungon i notindapou di huguan ngaavi' do tinimungan susumangod om tuhun ngaavi' kigaagaa' do id kakadazan tagazo di; om ponuu'ai no di Festus i Paul do mogovit sumuang.

²⁴Dadi' poboos no i Festus do, “Oi Laja' Agrippa, om saviavi' kou i songintimung doiti' do miampai dagai, okito diozu do id dumbangan diozu i tuhun i pinokianu dogo' do tinimungan do Johudi ngaavi' id Jerusalem om do doiti', i noikot no do guminaga' om minoboos do au' apatut do poimpasi iziaho'.

²⁵Montok dogo' nopo nga' noihaan ku no do aiso i' do hasa' tagazo disido, nga' ontok nopo do pokianu isido sondii' do mokibisala' di Caesar nga' potumbazaai ku no do popougad isido.

²⁶Nga' aiso i' di pointantu' do aanu ku do monuat kumaa doid di Caesar do kokomoi disido; iho' no poogi' do novit ku isido do id dumbangan diozu saviavi', om hobi no kozo do montok diau, oi Laja' Agrippa, mooi do opongo nopo i koponoizukan nga' kivaa di dati' do suaton ku.

²⁷Miaga ko' aiso i' guno montok dogo' do papaatod do songuhun i nakahasa' do au' no posunudon i totondos ngaavi' i pinotondos doid disido.”

Koimaan Ngaavi' 26

¹Dadi' poboos no i Agrippa doid di Paul do, “Kavasa' ko nodii do moboos do id koobian nu sondii'.” Om kakato' no di Paul o hongon dau om timpuun no do moboos do:

²“Opiumanan ku do kinasip zou, oi Laja' Agrippa, do sumimba zou do id dumbangan nu do tadau baino kokomoi do saviavi' ii totondos pinotondos di Johudi ngaavi' doid dogo',

³hobi no kozo tu' abaa ko do id ahal ngaavi' do koubasanan om koukatan do id di Johudi ngaavi'. Dadi' mokiinsian zou diau do kotoboi ko daa do mokinongou dogo'.

⁴“Noihaan i' do Johudi ngaavi' o koulaalaho' do koposizon ku do mantad di omuhok zou po, i koposizon ku mantad nopo di timpuun i' do poingamung do tuhun ku sondii' om do id Jerusalem.

⁵Ahaid no do kotutun dogo' izioho' om kaanu i' izioho' do sumasi' dogo', do mimang no izioho', do minintanud zou di tinimungan i opodos o ukum do id ugama dotokou om minogiigizon zou sabaagi songuhun Pharisee.

⁶Om bisalaon zou do baino tu' sabap no do kahansanan ku do id di dandi' do Kinoingan doid di taki-aki ngaavi' dotokou,

⁷i dandi' do hinansan di opod om duvo tinau' dotokou, do aanu dioho', izioho' i nokotoboi do sodop om tadau do sumamba. Id kahansanan no diho', oi Laja', do bisalaon zou di Johudi ngaavi'!

⁸Nookuo nodii tu' miaga ko' au' kou otumbazaan do kaanu o Kinoingan do monungag di napatai?

⁹“Montok nopo dogo', nga', nosoou ku haid do kalaja' ku i' do humavan di ngaan di Jesus i tuhun Nazareth do ingkuo noopo.

¹⁰Noimaan ku iti do id Jerusalem; izou sondii' nga' nokopopotolungku' do ogumu' o tuhun tongobitua do Kinoingan, tu' noonuan zou do kuasa' mantad di huguan ngaavi' do padri', om ontok nopo do ukumon izioho' do patazon nga' tuminamba' zou nogi' do humavan dioho'.

¹¹Saasau' zou do minongoi do id sinagog do mongukum dioho', kumininam do id lahan diti do mononsog dioho' do mamazada' do kotumb**u**zaan dioho'; noikot no o kalalaato' ku doid dioho' tu' doiho' po id kakad**u**zan tangagazo do suvai nga' ginusa' ku izioho'.

¹²“Id kalaalahano' no diti do minugad zou doid Damascus, do kikuasa' poimponu' om miampai ponuu' mantad di huguan ngaavi' do padri',

¹³om ontok doungeadu do maamaso zou mind**u**ahan, oi Laja', do nokokito zou do titiu mantad tavan i osind**u**ak po ko' iho' tadau do poinhiput dogo' om di kinoluangan ku ngaavi' do mind**u**ahan.

¹⁴Nokodunsong zikoi doid tana', om koongou ku no o ohou i minoboos doid dogo' do id Hebrew do, ‘Saul, Saul, nookuo tu' und**o**soon zou diau? Monind**u**o ko i' diau sondii' do monipak ko no, miaga di sapi' do monipak humavan di kazu pongungunsub dau.’

¹⁵Dadi' poboos zou no do, ‘Iisai ko, Tuhan?’ Om sim**u**a no i Tuhan do, ‘Izou no i Jesus, i und**o**soon nu.

¹⁶Nga' tungag no om ingakakat no, tu' minim**u**hai zou doid diau sabap no ditia: do momihi' diau do ponokosuupu ku om do ponokosasi' do id kinopokiikitanan diti i kinokitanan nu dogo', om i ngaavi' pointahangon ku doid diau do suvai tadau.

¹⁷Tomposizon ku i' mai' iziau do mantad di tuhun ngaavi' om mantad di tinau' ngaavi' i paatadan ku diau

¹⁸do mooi pongukab do mato ngaavi' dioho', mooi do maahing izioho' do mantad kotuvangan kumaa doid tanavau, do mantad kopomolintaan di Saitan kumaa doid Kinoingan, om maza' do kotumb**u**zaan doid dogo', kaanu mai' izioho' do kopomohiangan do d**o**uso ngaavi' dioho' om kabaagi di tungkus di nongobitua.’

¹⁹“Kopongo nopo iho', oi Laja' Agrippa, nga' au' zou di nakaanu do humavan di kinopokiikitanan mantad surga.

²⁰Aiso no suvai do nimaan ku nga' tuminimpuun zou do mongia', nokopoguhu nopo nga' doid tuhun ngaavi' do Damascus, om susuut no doid di id Jerusalem ngaavi' om saviavi' id uvang do Judaea, om nogi' doid di kapil ngaavi', do minongunsub dioho' do tumongob om gumuhi' doid Kinoingan, do popointahang do kosimbanon do ginavo dioho' do mantad no di koimaan ngaavi' dioho'.

²¹Iti no o sabap do ginakom zou di Johudi ngaavi' do id Panambazangan tagazo om kumininam daa do mamatai dogo'.

²²Nga' nobitua zou di sakadai do Kinoingan, om iho' no do kakaal zou i' do poinvakas do gisom i' do baino, do sumasi' doid tuhun kigaagaa' om tuhun toomod, moboos do aiso suvai nga' nunu i nokoboos no haid di profeta ngaavi' om di Moses sondii' do mositi' no do aantakan:

²³do duma' i Kristus om do, sabaagi do i kopoguhu do tumungag mantad di poimpatai, papaabal isido do kanavaon montok do tuhun dotokou om montok di kapil ngaavi'."

²⁴Kodimpot nopo isido do gisom do doiti' do id koponompungan dau sondii' gizak no i Festus do, "Oi Paul, muhau ko; nouhau ko dino kabaahan nu."

²⁵Nga' simba no i Paul do, "Oi Festus, i Pantangon, au' zou i' muhau: moboos zou do boos ngaavi' do katapatan poimbuhat om pomuandaman tavasi'.

²⁶Kalati' i laja' do ahal ngaavi' diti, om doid disido no do moboos zou do aiso koosi-osi. Otumbazaan zou do aiso i' do id saviavi' diti do kopopotigog disido; tu' aiso i' diti do nimaan do poinhosok.

²⁷Oi Laja' Agrippa, otumbazaan ko naku doid profeta ngaavi'? Koiho zou do otumbazaan ko."

²⁸Mantad no diti do poboos no i Agrippa doid di Paul do, "Oluai no, om kapamadadi no dogo' do Kristian ino boobooson nu ngaavi'."

²⁹Simba no i Paul do, "Oluai no toi ko' ahaid po, nga' ahansan zou do id dumbangan do Kinoingan do okon ko' iziau noopo nga' saviavi' i poingongou

dogo' do tadau baino do adadi daa do miaga dogo' — nga' kada' po daa do iti balantai ngaavi'.”

³⁰Sabap no diho' do ingkakat no i laja', miampai di gounal om di Bernice om di songindikau miampai dioho' do doiho'.

³¹Kahabus po izioho' pogibooboos no izioho' om nopiangazan dioho' do, “Tuhun diti nopo nga' au' i' nokoimang di misudong do patazon toi ko' potolungkuon.”

³²Om biisaai no di Agrippa i Festus do, “Kavasa' i' daa do pahapason iti tuhun nung au' daa isido minokianu do bisalaon di Caesar.”

Koimaan Ngaavi' 27

¹Kookunai nopo di do apatut do humazag izikoi kumaa doid Italy, pataako' no i Paul om vookon di nongokotolungku' doid di huguan do atus susumangod i pinunganaan do i Julius, i mantad tinimungan susumangod do Agustan.

²Sakai zikoi no do iso' kapal-hazag mantad Adramyttium i pakaazan doid lolokiton ngaavi' do kapal-vaig i poingompus do tisan daat do Asia om hazag no; miampai dagai i Aristarchus, i tuhun do Macedonia do Thessalonica.

³Di tadau suminusuut nokoumbaza' zikoi do id Sidon, om avasi' kozo o ginavo di Julius tu' pinapasaga' di Paul do mooi tombuhui di tambahut ngaavi' dau mooi do otoina' isido.

⁴Mantad doiho' hazag zikoi no vagu', nga' sabap no do ohogod o tongus do huminazag di izikoi do mokitiung do Cyprus do mantad di tongus,

⁵dadi' soboong no di daat Cilicia om Pamphylia, kihinaid do duvo minggu' do nakadampot doid Myra id Lycia.

⁶Doiho' no do nokosoomo' do kapal-vaig mantad Alexandria i pakaazan doid Italy i huguan do atus susumangod om pasakazo' zikoi no dii.

⁷Odomut izikoi do huminazag do piipio tadau, om nobohiingkang zikoi do dumimpot doid Cnidus. Au' zikoi nakadapit do doiho' tu' ohogod i tongus,

dadi' hazag zikoi no doid Crete do mokitiung di tongus do osoosodu' po do mantad Tompok do Salmon

⁸om minagavi' ginavo do zumuzu di tisan daat gisom i' do nokoikot izikoi doid iso' tizonon pinunganaan do Lolokiton Togingo, id doos di kakadazan do Lasea.

⁹Ogumu' nodii o timpu do noubat, om i kahazagan di kapal-vaig nga' kikohigaganan, tu' nakatahib nodii kozo i timpu do kopogkuasaan, dadi' panaak no i Paul do kopoiingatan doid dioho' do,

¹⁰“Oi tambahut ngaavi'; okito ku do kikohigaganan mai' o kahazagan diti om koundovot tokou mai' do ogumu' o kohigaganan do okon ko' atagakan noopo tokou do sinakai ngaavi' om kapal-vaig nga' kiniopon nogi' dotokou.”

¹¹Nga' notumbazaan po i huguan atus susumangod di di poinkuasa' di kapal om di sanganu di ko' notumbazaan po do nunu i booson di Paul.

¹²Om sabap no do au' avasi' do tumindooi do id di lolokiton do kapal-vaig do ontok timpu tosogit, do kogumuan di songinsakai do mimang do humombus mantad doiho' tu' poinhansan do papatahib di timpu tosogit do id Phoenix — iso' lolokiton kapal-vaig id Crete, i pointoguvang do kabaatan-kotonobon ponong koibutan-kotonobon.

¹³Podtongus no do otoonong do mantad kabaatan om, minomusoou izioho' do notuhuk i tuduvon dioho', kakato' no dioho' i savu' om timpuun no do humazag do zumuzu di tisan daat do Crete.

¹⁴Nga' au' i' ahaid do mantad di koikot no o ibut tavakas, i pinunganaan dioho' do “koibutan-kotonobon,” i minamahapos dioho' do mantad di pulou.

¹⁵Nokosupan o kapal-vaig di om au' di nakaanu do humusak di tongus, dadi' pokiaha' zikoi nopo nodii di tongus om pokitihib zikoi nopo di.

¹⁶Kotiungai izikoi nopo nga' di ontok koikot izikoi do id iso' pulou toniini' i pinunganaan do Cauda om kivaavaa no do nobohiingkang izikoi do momosi di padaau di kapal-vaig.

¹⁷Koinsavat nopo ii nga' pokogoso' no ii do id di kapal-vaig; dadi', sabap no do oosizan do kasansad do id tisan daat do Syrtis, poinsavato' no dioho' i savu' om pokiuhun nopo di izioho'.

¹⁸Sabap no do au' izikoi koinsud do mantad di tongus topuod, popinggavado' no dioho' i sinakai di ontok tadau suminusuut,

¹⁹om di tadau kumotohu nopo nga' pataamo' no dioho' i bakaang ngaavi' di kapal-vaig miampai do minomoguno do hongon dioho' sondii'.

²⁰Kivaa do piipio tadau hinaid do au' okito i tadau om tombituon ngaavi' om i tongus topuod nga' au' nokotootood gisom i' do aiso di do kahansanan dagai do apasi.

²¹Dadi', di ahaid nodii do aiso do akanon dioho', ingkakat no i Paul do poingamung di kusai ngaavi'. Poboos no isido do, “Oi tambahut ngaavi', apatut daa do minokinongou kou dogo' om au' tuminongkizad mantad Crete. Ongoihian kou i' daa di do mantad diti koumbakan om kolugian.

²²Nga' monuu' zou diozu do au' kou daa atagakan do kahansanan. Aiso i' do tapatai dotokou, ii'iho' no kapal-vaig.

²³Minimbuhai doid dogo' di kosodop i tasab do Kinoingan i sanganu dogo' om i suupuvonon ku,

²⁴om poboos no isido do, ‘Oi Paul, kada' koosizai. Nakasandad no do tumuubung ko di Caesar, om umohigan i' do Kinoingan o saviavi' di humazag miampai diau.’

²⁵Kahansan kou no, oi tambahut ngaavi'; humansan zou doid Kinoingan do adadi no daa i noboos doid dogo';

²⁶nga' kadada' tokou ma do id piipio pulou.”

²⁷Ontok di sodop koopod om apat muhun-uhun izikoi do id daat do Adriatic, di kuang hobi do pitanga' sodop do kopiumanai no di pakakalaja' ngaavi' do id kapal do osomok no izioho' doid papak.

²⁸Pouhuo' no dioho' i vatu poingkagos do ponuku' om koihaai no do duvo ngoopod ngoopo o inahom; au' no ahaid mantad di pouhuo' no vagu' dioho' i vatu poingkagos om koihaai no do opod po om himo ngoopo ii inahom.

²⁹Dadi', sabap no do oosizan zikoi do kasansad do id vatu do kaang, potobungo' no dioho' o apat savu' mantad douvi di kapal-vaig om sambayang no do osikap no daa do numavau.

³⁰Kumininam i pakakalaja' ngaavi' do mogidu' mantad di kapal-vaig om pinopotuun di padaau di kapal doid di daat do mimpuupula' izioho' do popoindau' di savu' mantad di tuhu di kapal-vaig, nga' poboos no i Paul doid di huguan do atus susumangod om di tuhun ngaavi' dau do,

³¹“Sahagi-ngau' tumimpoon do id kapal o tuhun ngaavi' diti, aiso i' do kahansanan do apasi ko.”

³²Dadi' putuho' no di susumangod ngaavi' i kagos di padaau om kouhun no ii.

³³Poguhu i' do numavau unsubo' no di Paul do makan o saviavi' dioho'. Poboos no isido do, “Opod om apat tadau kou do poingandad, do ongohouson om aiso do naakan.

³⁴Unsubon ku iziozu do makan; koposizon diozu nopo nga' poinhansan dino. Aiso i' do iso' do tobuk do id tuhu ngaavi' diozu do atagak.”

³⁵Miampai do boos ngaavi' diti do paganu no isido do piipio o louti, ponongkotohuod no di Kinoingan do songingintong izioho', kokibo' no ii om timpuun no do makan.

³⁶Nongounsub izioho' toinsanan om paganu no do takanon montok dioho' sondii'.

³⁷Duvo ngaatus om tuu' ngoopod om onom izikoi toinsanan do id di kapal-vaig.

³⁸Kovizau po izioho' do makan pagavado' no dioho' doid daat i gandum do minonginggaan di kapal-vaig.

³⁹Kanavau nopo nga' au' izioho' nokoiho do tizonon di, nga' nokito dioho' do kipapak o suok di daat; kigiiginavo daa izioho' do popodungak di kapal-vaig do doiho' nung kaanu daa izioho'.

⁴⁰Zadaai no dioho' i savu' ngaavi' om kaatu' no ii doid daat, om pinohuvau ponogi' i dukug ngaavi' di tuhin: dadi', poinsavato' no i hazag mooi do osuugi' ii di tongus, do mogovit dioho' do mingisan.

⁴¹Nga' koovit no izioho' di hinosog di vaig doid nuunuhu do togis i nohimḅunan do vaig om kasansad no i kapal-vaig. Nakasangat o tuhu di kapal om nakatantang, dadi' imang nodii babak o id douvi di do oimangan di hakun.

⁴²Kiatag daa i susumangod ngaavi' do mamatai di nongokotolungku' tu' oosizan do kivaa dioho' do humozog om mogidu'.

⁴³Nga' aavi' o ginavo di huguan atus susumangod do mogovit di Paul do aiso ingkuukuo om au' di disido pinotumḅasaan o atag dioho' di. Ponuu' no isido di sontob koiho do humozog do moguuguhu do tumuun om kumaa doiho' id tinda,

⁴⁴om i suvai ngaavi' nopo nga' sumusuut do poinsakai do id papan toi ko' id kinoumbakan ngaavi' di kapal. Ingkaa no iti do naantakan do avasi' om aiso ingkuukuo dioho' saviavi' om nongokotinda.

Koimaan Ngaavi' 28

¹Koikot nopo izikoi miampai do aiso ingkuukuo, koihaai no dagai do pulou nopo di nga' pinunganaan do Malta.

²Avasi' kozo o kinotompsonan di mogiigizon ngaavi' di doid dagai. Tinoimo izikoi dioho' miampai do minodsudu do tapui tagazo tu' nokotimpuun nodii o timpu umasam om osogit vagu'.

³Nokotimung i Paul do sansaan o suduvon om ontok poudungo' disido ii doid tapui habus no o iso' vuhanut i nohosuan di tapui om tapi no do hongon disido.

⁴Kokito nopo di mogiigizon ngaavi' do poinggini doid hongon disido i vuhanut nga' pogibooboos no izioho' do, “Mositi' no do momomoduso o tuhun diho'; nokoidu' dati' iho' do mantad daat, nga' au' papakavasa' disido do masi i kotuhidan do doun Kinoingan.”

⁵Nga', tantago' no disido doid tapui i vuhanut om aiso di do ingkuukuo,

⁶sundung i' ma do poingandad izioho' do humonit toi ko' ogundop isido do matai do doiho' di. Ahaahaid i' izioho' do minandad nga' aiso i' do naantakan di poinsuusuvai do nokito dioho' do id disido, pomusoou po vagu' izioho' om poboos no do kinoingan isido.

⁷Id soosomok di kivaa do pongumaan di huguan do pulou di, i pinunganaan do i Publius. Tinoimo izikoi disido om tinompuan izikoi disido do tavaavasi' do tohu tadau.

⁸Naantakan do poinhuvi i tama' di Publius do kitoluo do akavas o hinasu' om magavas. Ngozo' no intangai di Paul isido, om kopongo po do suminambayang pakamao' no dau o hongon dau doid di tuhun om kohingasai no isido.

⁹Kaantakai nopo iti, ii po ngaavi' suvai i kitoluo do id pulou di nga' minodidikot om nohingasan;

¹⁰pinantang izikoi kozo dioho', om ontok nopo do hazag izikoi nga' pasakazo' no dioho' do id kapal o kagaaganapan do gunoon dagai.

¹¹Koopusai nopo o tohu vuhan hazag no izikoi do suminakai do id iso' kapal-vaig i poindapit do id pulou di do sohinaid timpu tosogit; minikot ii do mantad Alexandria om kitanda' ii do id poguhu dau do i Miapid.

¹²Duminapit izikoi do id Syracuse om tindooi no doiho' do tohu tadau;

¹³mantad doiho' minuzu izikoi di tisan daat do kuminaa' doid Rhegium. Sangadau mantad di imang no podtongus mantad kabaatan om ontok tadau kumoduvo koikot izikoi no do id Puteoli,

¹⁴i kinasaamaan dagai do vookon di koobpinoizan om nakaanu izikoi do kounsuban do tumindooi miampai dioho' do sominggu'. Om dadi' koikot zikoi no doid Rome.

¹⁵Koongou nopo i koobpinoizan ngaavi' do doiho' do kokomoi dagai ikot no izioho' do suminoomo' dagai do id pitomuvan i pinungaanan do Apius om id hamin pinungaanan do Tohu Hamin Sisivaan. Kokito nopo di Paul izioho' ponongkotohuod no isido do Kinoingan om ginavo disido nga' nakavakas.

¹⁶Koikot nopo izikoi doid Rome pinapakavasa' i Paul do mizon do id tizonon dau sondii' miampai di susumangod i mintamong disido.

¹⁷Kopongo nopo o tohu tadau hoovo' no disido i huguan ngaavi' do tuhun Johudi. Kotimung po izioho', poboos no isido doid dioho' do, “Oi tobpinai ngaavi', sundung i' ma do aiso i' hasa' ku doid tuhun ngaavi' dotokou toi ko' doid koubasanan ngaavi' di taki-aki dotokou, nga' ginakom zou do id Jerusalem om pinataak doid tuhun ngaavi' do Rome.

¹⁸Sinoizuk zou dioho' om pahapason zou i' daa, tu' aiso i' do hasa' ku do nokito dioho' i kopogovit do kopongukuman do patazon;

¹⁹nga' au' nasaga' i Johudi ngaavi' om nasansagan zou di do mokiḃisala' di Caesar, tu' okon ko' sabap do kivaā do totondos ku do humavan do tinau' ku sondii'.

²⁰Iho' no poogi' do minongunsub zou diozu do tumuubung dogo' om do monongkiboos dogo', tu' sabap no di kahansanan do Israel do poimbalantai zou diti ḃalantai.”

²¹Simḃa no izioho' do, “Au' zikoi nokotoimo do suat ngaavi' mantad Judaea do kokomoi diau, om aiso nogi' di koobpinoizan ngaavi' do nokoikot doiti' do poposogu' toi minonusuzan do pakalaat diau.

²²Soovon dagai om avasi' nogi' dati' do koongou zikoi do susuzan nu sondii' do kokomoi diau; naavi' do noihaan dagai kokomoi diho' tinimungan do tonudon nu nga' poingumbangan iho' do ponongkihavan do id noonomboo.”

²³Dadi' potontuo' no dioho' o sangadau do sumoomo' disido om ogumu' dioho' do tuminombuhui disido do id tizonon dau. Susuzai no disido izioho' do kokomoi dau, do minanaak do kasasian doid kopomolintaan do Kinoingan om kumininam do papalati' dioho' kokomoi di Jesus, pinapalati' mantad di Undang-undang di Moses om di profeta ngaavi' do mantad osuvab po gisom do minsosodop;

²⁴om vookon notumbazaan di nunu i noboos disido, ii nopo vookon nga' au' notumbazaan.

²⁵Dadi' au' di izioho' nokopitumbozo' om, ontok di tongkizad izioho', kivaa di do pinoboos di Paul doid dioho' di touvi no do, “Songkuo nodii o kotootopoto' di boos di Spiritu Tobitua di ontok poboos isido doid di taki-aki ngaavi' diozu maza' di profeta Isaiah do:

²⁶‘Ugad no om moboos no doid tuhun ngaavi' diti do: “Mokinongou om mokinongou nga' au' kalaalati'! Mintong om mintong nga' au' kokiikito!”

²⁷Ginavo do tuhun ngaavi' diti nopo nga' nakahangas, tohingo ngaavi' dioho' nopo nga' maahan do mokinongou, pinoungkodom kozo dioho' o mato ngaavi' dioho', mooi do au' di oguno i mato ngaavi' dioho' do pongintong, i tohingo ngaavi' dioho' do pokinongou, i ginavo ngaavi' dioho' do pamalati', do poposimban do koulaalaho' ngaavi' dioho' om do ohingasan ku nodii,'m ka.

²⁸“Dadi', mositi' no do koiho kou, do iti koponomposizan di Kinoingan nopo nga' nakaatod doid di kapil ngaavi' om mokinongou mai' izioho' diti.”

[²⁹]

³⁰Minizon isido do doiho' do duvo toun do id hamin sinivaan dau sondii'. Tinoimo dau o toinsanan i minikot do monombuhui disido,

³¹papaabal di kopomolintaan di Kinoingan om popo'ia' di katapatan kokomoi di Tuhan Jesus Kristus miampai aiso do koosi-osi om miampai aiso do katabon do mantad diisai noopo.

Romans

Romans 1

- ¹Mantad di Paul, i suupu di Kristus Jesus, i nohoou do ḍumadi do apostol,
- ²i nokopidan montok di kalaja' di aḅal tavasi' i pinadḅandi' do Kinoingan di tahaid no maza' di profeta ngaavi' dau do id di ḅuuk tobḅitua.
- ³Iti no i aḅal tavasi' kokomoi di Tanak disido, i nohodi' tumanud do kodoodouvo' do tuhun,
- ⁴i sinakagon di David om i tanak do Kinoingan do tumanud no di doun Spiritu om di doun kobḅituahan do mantad di kuasa' do kinotungagan mantad di poimpatai: i Jesus Kristus, i Tuhan dotokou,
- ⁵maza' disido no do nokotoimo tokou do graasia om kalaja' do popotongkop di kopongia'an i doun apostol do mogovit do kotunjukan do kotumbḅazaan doid saviavi' tinau' do montok kapamantangan do ngaan disido.
- ⁶Songingamung kou diti, om mantad no di hohoou disido do asanganu kou di Jesus Kristus.
- ⁷Kumaa doid diozu saviavi', oi koginavaan kou ngaavi' do Kinoingan do id Rome, i nongohoou do ḍumadi do tuhun dau tongobḅitua, graasia om pibabasan mantad di Kinoingan i Tama' dotokou om di Tuhan Jesus Kristus.
- ⁸Hobi poguhu, monongkotohuod zou do Kinoingan ku maza' di Jesus Kristus do montok diozu saviavi', tu' opibooboos o kotumbḅazaan diozu do id pototongkop do pomogunan.
- ⁹I Kinoingan i suupuvonon ku miampai do sundḅuvan ku do popo'ia' di aḅal tavasi' di Tanak dau, nopo nga' i sasi' ku do opi'aa'ait ku iziozu tomoimo do id sambḅayang ku ngaavi',
- ¹⁰do mokiinsian tomoimo do ingkuo noopo do insan tadau do kaanu zou no daa do tumombḅuhui diozu, nung kohizaban no do Kinoingan.
- ¹¹Tu' hangadon zou do mongkikiikito diozu mooi do kosunud ku daa doid diozu i taak i doun koduuduvo i kapapavakas diozu tomoimo,

¹²toi ko' mooi do kavakas tokou songovian maza' di kotumbazaar dotokou songovian, diozu om dogo'.

¹³Mimang zou nogi' do koiho kou kozo, oi tobpinai ngaavi', do saasau' zou no do nakagaab do tumombuhui diozu — nga' gisom do baino om kivaa nopo do kaantob dogo' — do id di kahansanan do kituva' no daa o kalaja' ku doid diozu do miaga di kalaja' ku do id di kapil ngaavi' do id tizonon suvai.

¹⁴Kikalaja' tagazo zou do id tuhun ngaavi' do Greek om nogi' do id di okon ko' Greek, i po toi nongo'ia' toi ko' au' nongo'ia'

¹⁵om iho' no o sabap do ohizab zou nogi' do popo'ia' di abal tavasi' doid diozu do id Rome.

¹⁶Tu' okito ku do aiso i' sabap do oikum-ikum di abal tavasi'; ii nopo nga' kuasa' do Kinoingan do montok koponomposizan do potitikid tuhun i kikitumbazaar — kumaa po haid doid di Johudi ngaavi', om kumaa nogi' doid tuhun ngaavi' do Greek —

¹⁷tu' id suang no di do nokointahang o koponomposizan totuhid do Kinoingan: i kotuhidan do mimpau id kotumbazaar om i pohombuson do id kotumbazaar. I miaga di noboos do id buuk tobitua do: lisai noopo i otuhid kogiiginovoo' maza' do kotumbazaar nga' apasi mai'.

¹⁸I kapangantakan do Kinoingan mantad surga nopo nga' maamaso no pointahangon do humavan di au' popoduli' do Kinoingan om di au'-kotuhidan do tuhun ngaavi' tu' sabap no do aiso kotuhidan dioho' do atabanan dioho' o katapatan.

¹⁹Tu' nunu nopo i aanu do mongiho kokomoi do Kinoingan, nga' pointahang doid dioho', tu' nokointahang no do Kinoingan ii doid dioho':

²⁰Mantad po di kavangun i pomogunan, do pointahang no haid do okito di pomolotian do ginavo do kivaa do Kinoingan om i kuasa' dau selajur i au' okito tu' okito iho' vinangun ngaavi'. Dadi' iho' no do aiso i' sabap diti tuhun ngaavi' do au' monongkoiho:

²¹nokoiho izioho' do Kinoingan nga' au' izioho' minamantang toi ko' minonongkotohuod disido sabaagi do Kinoingan, dadi' aiso di do kinotutuko' di piuvahan ngaavi' dioho' om pointuvong o ginavo dioho' i au' koiho do mamalati'.

²²Magampa izioho' do abaa, nga' totopot nopo nga' hobi do bosuon izioho',

²³tu' nahanan dioho' di pinoomit-omit noopo o kobontugan do Kinoingan i au' miho do apatai, pinoomit di siningizanak do tuhun i miho do apatai toi ko' tombohog ngaavi' toi ko' tazam ngaavi', toi ko' i vinangun ngaavi' i monungkamang toi humondoi.

²⁴Iho' nodii do pinohogos do Kinoingan izioho' do minsontob do id taangaangazan do kozomutan do au' mamantang do tinan dioho' sondii' —

²⁵tu' nahanan dioho' do vudut i katapatan do Kinoingan om suminamba om suminuupu di vinangun om okon ko' di Minamangun, i obitua selajul. Amen!

²⁶Iho' no poogi' do pinohogos di Kinoingan izioho' do id gaab ngaavi' do tonsi i koikum-ikum ngaavi';

²⁷i koonduan ngaavi' dioho' nga' minogohon di kopiomungan pointantu' miampai di okon ko' pointantu'; om ingkaa nogi' i kokusazan ngaavi' tu' minamazada' di kopiomungan pointantu' miampai do tongoondu', tuminaak do momobos do tivou do tonsi montok do tiso' om tiso', mimang di koikum-ikum do id sompikusai om oukum di izioho' sondii' di ukum do kosudong di kalaatan dioho'.

²⁸Iho' no poogi', do sabap no do au' izioho' tumumbozo' do monoimo do Kinoingan, do pinohogos di do Kinoingan izioho' do id kogiiginovoo' dioho' i au' miho do toimoon om i id koimaan talaat.

²⁹Om do baino nokohogos nodii kozo izioho' do id mogisuvai-suvai kalaatan, id kobuntungan, kododoot om kogiiginovoo' talaat; noponu' do kopipihadan, kopomodusaan, pioduan, kopomusingan om kalalaat,

³⁰mananaman, momimitana', gagut ngaavi' do Kinoingan, avagkang, osumbung om minggaagazo, apaagat do id kalaatan, obinhavan do mohoiing,

³¹aiso tutok, aiso kapamantangan, aiso koginavaan toi kosianan.

³²Poingiho izioho' do kootulan do Kinoingan: do iisai nopo i mimang do miaga diti nga' kosudong do patazon — nga' okon noopo ko' maan dioho' iti, nga' mangazou nogi' dovokon i mimang do miaga diho'.

Romans 2

¹Dadi', au' pokuazan do iisai ko, au' miho do au' ko ukumon nung mombisala' ko no. Iziau i' sondii' o ukumon nu do ontok mombisala' ko dovokon, tu' miaga di ukumon nu ngaavi' o kovoovozoo' nu.

²Nokoiho tokou do tuhun ngaavi' do miaga diho' nopo nga' oukum i' tavaavasi' do Kinoingan.

³Nga' iziau — ontok nopo do mombisala' ko di sontob mimang di om iziau sondii' nga' mimang di — soou nu naku do koinsodu' ko mantad kopongukuman do Kinoingan?

⁴Toi ko' okon naku ko' au' ko popoduli' di kavasian tosima' disido, kataanan om katabazan, nokohiiu do mongiho do komozon diti tinohuod do Kinoingan nopo nga' kopogovitan diau do id katangaban?

⁵Hinangas nu nopo do au' ko tumongob nga' kopomo'uang noopo do taa-antob montok diau do ontok Tadau kapangantakan i timpu do koihaan do kopootuan do kopongukuman totuhid do Kinoingan.

⁶Balazan i' mai' disido o toiso'-iso' tumanud di koimaan ngaavi' dau.

⁷Montok nopo di mongki-aa-anu ngaavi' do kobontugan om kapantangan om otogui do tumoboi do mimang di tavasi', nga' kikoposizon selajul mai';

⁸nga' sontob nopo di nokopihi' do koponipuan, om okon ko' katapatan, do ponokopopotunud dioho', tu' sabap no do kopipihadan dioho', nga' kotoimo mai' do kapangantakan talaat.

⁹Potitikid tuhun i mimang di alat nga' oikatan mai' do kountingaan om kopupudson — Johudi po haid ngaavi'; nga' Greek ngaavi' ponogi';

¹⁰nga' potitikid tuhun i mimang di avasi' nga' oikatan mai' do kobontugan om kapantangan om pibabasan — Johudi po haid ngaavi', nga' Greek ngaavi' ponogi'.

¹¹Aiso i' do pogoogozoon do Kinoingan.

¹²Saviavi' i nokopomidouso miampai aiso di Undang-undang nga' matai mai' do miampai aiso di Undang-undang; obisala' mai' di Undang-undang i nokopomidouso ngaavi' do id siibo' di Undang-undang.

¹³Tu' i potuhidon ngaavi' mai' do Kinoingan, nopo nga' okon ko' i nongokoongou di Undang-undang, nga' i tuminanud ngaavi' di Undang-undang.

¹⁴Dadi', ontok nopo do mimang i kapil ngaavi', i aiso i' do Undang-undang, di kovoovozoo' i ponuu'an ngaavi' di Undang-undang, nga' izioho' no sondii' i Undang-undang, sundung i' ma do aiso i' do Undang-undang dioho'.

¹⁵Kaanu izioho' do popokito do vaza' di Undang-undang i nokosuat do id ginavo dioho', i sosion do suang do ginavo dioho'; tu' nokoiho izioho' di ponimbangan ngaavi' do suvai, vookon di do monondos dioho', om i vookon nopo nga' manaak dioho' do katampungan ...

¹⁶ontok tadau, tumanud di abal tavasi' i po'ia'on ku, do mombisala' o Kinoingan, maza' di Jesus Kristus, do saviavi' i poinhosok ngaavi' do id tuhun.

¹⁷Nung kaanu kou do momungaan diozu sondii' do Johudi, om totootopot do humansan kou doid di Undang-undang, om ounsikou do Kinoingan diozu,

¹⁸om koiho do hizab dau, om koiho di kotunud do mantad di kahasa' tu' no'ia' kou di Undang-undang;

¹⁹nung ahansan kou do popopotunud kou di nobohou om babang di sontob id totuvong,

²⁰do kaanu kou mongia' di taiso toihaan om monontuduk di au' no'ii'ia' sabap no do noponu' do saviavi' toihaan om katapatan i Undang-undang

²¹dadi', ontok mongia' kou dovokon, mongia' kou nogi' naku diozu sondii'? Mongia' kou do au' kavasa' do manakau, nga' manakau kou naku?

²²Moboos kou do au' pakavasaon do magampahu', nga' magampahu' kou naku? Mogodu kou do sumamba do nunu i vinangun ngaavi', nga' pakalaat kou naku do nunu i obitua?

²³Nung, mingazou kou di Undang-undang, om au' i' diozu atanud ii, dadi' mogovit kou i' do Kinoingan do id kabaazatan.

²⁴Miaga di booson di buuk tobitua do, Hasa' nu i' do adadi do kabaazatan i ngaan di Kinoingan do id tinau' ngaavi'.

²⁵Kiguno i' o sunat nung tonudon zu no i Undang-undang; nga' nung au' kou tumingkod do humavan di Undang-undang, nga' okon i' ko moomogot kou do mantad di au' nosunatan sundung potuu do nosunatan kou.

²⁶Om nung tonudon di tuhun au' nosunatan i ponuu' ngaavi' di Undang-undang, okon naku ko' miaga di nosunatan o kovoovozoo' disido di?

²⁷Ingkaa nogi', do nung tonudon di tuhun au' nosunatan i ponuu' di Undang-undang nga' isido i' di o mongukum diozu tu' poingigit do suat om nosunatan nga' au' i' tumanud di Undang-undang? Au' dati' isido nosunatan do id tinan dau, nga' sabap no do natanud disido i Undang-undang do kopombisala' mai' isido diozu tu' nakahavan di Undang-undang.

²⁸Poin-Johudi nopo nga' okon i' ko' kipomooson no do Johudi, om sunat nopo nga' okon i' ko' sunat no toomod i okito do id tinan.

²⁹Johudi totopot nopo nga' i Johudi o kovoovozoo' do id suang, om sunat totopot nopo nga' id suang i' do ginavo, i okon ko' sunat no toomod nga' i doun sunduvan. Au' dati' osoon do tuhun isido, nga' osoon i' mai' do Kinoingan isido.

Romans 3

¹Dadi', kivaa naku do kounalan do poin-Johudi? Kivaa naku do kountungan do osunatan?

- ²Ingkuo noopo nga' ogumu' i' kozo. Koiso' nopo nga', do id di Johudi ngaavi' no o pinahansanan di pason do Kinoingan.
- ³Ingkuo nodii, nung vookon dioho' do au' ouhi'? Soovon zu naku do kopongidu' di inuhi' do Kinoingan i aiso kotumbazaar dioho'?
- ⁴Osodu' i' kozo do ingkaa! Kinoingan nopo nga' tomoimo do otopot sundung potuu do aiso do tuhun miho hansanon. Miaga di oboos do id di buuk tobitua do, “Do mooi do kopopokito ko di kotuhidan nu i kapamasi do ontok papaatu' ko do ukum om kointahang nodii o kahantazan nu do ontok mombisala' ko,” ka.
- ⁵Nga' nung kopopovuhai do kopomosizan totuhid do Kinoingan i kalaatan dotokou, kaanu tokou naku moboos do au' otuhid o Kinoingan do ontok — id doun tuhun toomod do koboobooso' — mogovit isido do kapangantakan dau doid dotokou?
- ⁶Osodu' i' kozo do ingkaa! Komezon dino nopo nga' okon ko' mombibisala' do pomogunan o Kinoingan.
- ⁷Moboos ko dati' do nung kopogovit do Kinoingan do popokito do kotuhidan dau o kalaatan ku, do kabantug nodii kozo isido, dadi' au' i apatut do pungaanan zou do i momimidouso.
- ⁸Nung ingkaa nopo nodii, nga' kotopot i luputan pitana' do vookon tuhun do popo'ia' izikoi do apatut do mimang do kalaatan o tuhun mooi do kahabus mantad di o kovosian. Totopot nopo nga' apatut do oukum o tuhun ngaavi' do miaga dino.
- ⁹Dadi', ingkuo di: moomogot tokou di naku? Osodu' i' kozo ko' ingkaa: nakaatu' no dagai do Johudi ngaavi' om Greek ngaavi' nopo nga' id siibo' do kokuasaan do douso.
- ¹⁰Miaga di oboos do id di buuk tobitua do, Aiso tongoiso' dioho' do otuhid kogiiginovoo', aiso do songuhun,
- ¹¹aiso songuhun i abaa, aiso songuhun i mogium do Kinoingan.

¹²Saviavi' do minogidu', ongoizo do uminonsom, aiso songuhun dioho' do mimang di pointunud, songuhun po nga' aiso.

¹³Tontologukan nopo ngaavi' dioho' nga' hobong ngaavi' songingukab; abaa do mangahung o diha' ngaavi' dioho', id douvi do munung ngaavi' dioho' o bisa' di vuhanut topodos,

¹⁴noponu' do tatau' om kohohodong o boos dioho'.

¹⁵Osikap o takod dioho' do popotuntug do zaa' di aiso hasa',

¹⁶nomboo noopo o ngozon dioho' nga' doiho' no o kopomunsaan om kopongumbakan.

¹⁷Au' izioho' koiho di lahan do pibabasan,

¹⁸aiso do koonok doid Kinoingan do id mato ngaavi' dioho'.

¹⁹Baino, nokoiho tokou nodii do nunu noopo o booson di Undang-undang nga' noboos do montok di id siibo' ngaavi' di Undang-undang, mooi do kobongut o tikid-tikid kabang, om oovit doid siibo' do kopombisalaan do Kinoingan o sompomogunan.

²⁰Dadi' ingkaa no, do aiso i' do tuhun do pointopot do id dumbangan do Panalasazan do Kinoingan do miampai tumanud di Undang-undang; naavi' do maan nopo di Undang-undang nga' mononsunud dotokou do nunu kozo o douso.

²¹Kopomosizan totuhid do Kinoingan nopo nga' nasasi' di Undang-undang om di Profeta ngaavi', nga' baino nopo nga' nokointahang ii do poimpidan mantad di Undang-undang:

²²kopomosizan totuhid do Kinoingan i nakataak maza' do kotumbazaan id di Jesus Kristus kumaa doid saviavi' i otumbazaan.

²³Aiso i' do pisuvazan: nokopomidouso ngaavi' om natagakan do kobontugan do Kinoingan,

²⁴om saviavi' nga' nokotopot mantad no di titaak toomod do graasia dau maza' do kinahapasan do id di Jesus Kristus.

²⁵Pinihi' do Kinoingan isido do pono-kohubukan do montok piunungan, maza' do kotumbazaan, mantad no di kinopohuzungan do zaa' dau, om nokopopokito do kotuhidan dau; montok po haid di poguhu i', di ontok au' po noukum o douso ngaavi' tu' tuminaan isido;

²⁶om montok nogi' do timpu baino, do popokito do ingkuo do otuhid isido, om popotopot do saviavi' i kikitumbazaan do id di Jesus.

²⁷Dadi' nunu di o koikoton do pingazaan dotokou? Au' i' kaampai iti. Nunu di o kootulan tonudon — do ii-ii no koimaan ngaavi' o kiguno? Au' i'; nga' kotumbazaan no i kiguno,

²⁸tu' okito dagai iti, do tuhun nopo nga' kotopot do kotumbazaan, om okon ko' mimang di posunudon di Undang-undang doid disido.

²⁹Momusoou kou naku do Kinoingan nopo nga' i Kinoingan do montok noopo di Johudi ngaavi' om okon ko' montok nogi' do kapil ngaavi'? Tantu' no do montok nogi' kozo' di kapil ngaavi',

³⁰tu' Kinoingan nopo nga' ii'iso' no; popotopot mai' isido di nongosunatan sabap no do kotumbazaan dioho', om popotopot mai' isido di au' nongosunatan maza' do kotumbazaan dioho'.

³¹Komozon naku dagai do noidu' o lati' di Undang-undang sabap no do kotumbazaan? Osodu' i' kozo do ingkaa; nga' papadansaan zikoi di Undang-undang do id ningkokoton totopot di.

Romans 4

¹Dadi' nunu o booson dotokou kokomoi di Abraham, i taki-aki nontodonon do tinan dotokou?

²Nung nokotopot nopo i Abraham do sabap no di noimaan dau, nga' kiva di daa do kopokiazaan disido. Nga' okon ko' id dumbangan do Kinoingan;

³okon naku ko' oboos do id buuk tobitua do, “Notumbazaan doid di Kinoingan i Abraham om nokountob iti doid disido sabaagi do katapatan?”

- ⁴Ontok nopo do pakalaja' o songuhun, nga' okon ko' koponohuadan i gaji otoimo disido nga' montok i' disido ii;
- ⁵nga' nung kiva'a do au' pakalaja' nga' papataak i' do kotumbazaan dau doid di songuhun i popotopot doid di au' otumbazaan do Kinoingan, nga' kotumbazaan no diti i pountobon do sabaagi katapatan.
- ⁶Ingkaa nogi' i oboos di David: pungaanan disido o tuhun do asanang nung taakon do Kinoingan doid tuhun di o katapatan, do suvai ko' toombo noopo o koimaan do noimaan:
- ⁷Songkuo nodii inazou di nongohiong o kahasaan, i nopuhas o douso.
- ⁸Songkuo nodii inazou di aiso kahasaan do pinotondos di Tuhan.
- ⁹Montok noopo naku di nongosunatan o balakat diti, toi ko' noboos nogi' naku iti do montok di au' nongosunatan? Nga' noboos dagai kokomoi di Abraham do i kotumbazaan dau nopo nga' nokountob sabaagi do katapatan disido.
- ¹⁰Dadi' ingkuo di iti do nadadi? Ontok di nosunatan no isido, toi ko' poguhu i' do nosunatan isido? Okon i' ko ontok di nosunatan no isido, nga' di au' po nosunatan isido;
- ¹¹om di touvi nodii do nosunatan isido, do ponokotanda' om ponokojamin do ii nopo kotumbazaan disido di au' po nosunatan isido nga' nokountob doid disido do ponokokapatapatan. Id lahan no diti, do nadadi i Abraham do taki-aki do saviavi' di ongotumbazaan i au' po nosunatan, mooi do kountob nodii izioho' do nokotopot;
- ¹²kaampai no i taki-aki di nongosunatan i okon ko' nongosunatan noopo, nga' tuminanud nogi' do poomitanan do kotumbazaan di Abraham di poguhu i' do nosunatan isido.
- ¹³Tu' ii nopo dandi' doid di Abraham om di sinakagon ngaavi' dau do apatut do otungkusan isido do pomogunan nga' okon i' ko' maza' di Undang-undang, nga' maza' i' di kotuhidan do kotumbazaan.

¹⁴Tu' nung ii no i mamaamasi ngaavi' do momoguno di Undang-undang o kaanu mai' di tungkus, nga' aiso i' hoogo di kotumbajaan om aiso i' do vinakas di dandi';

¹⁵tu' aiso suvai do kahabus mantad di Undang-undang nga' ii no kapangantakan do Kinoingan, om ontok no do aiso do Undang-undang do kaanu do mamaamasi do au' kahavan di Undang-undang.

¹⁶Iho' no sabap do i dandi' nopo nga' montok do kotumbajaan, mooi do mikot ii do sabaagi taak toomod om aanu montok saviavi' sinakagon, do okon ko' sontob noopo di humansan di Undang-undang nga' montok nogi' di humansan ngaavi' doid di kotumbajaan di Abraham, i taki-aki dotokou saviavi'

¹⁷(miaga di oboos do buuk tobitua do: Dinadi ku iziau do tama' do tinau' togumu'). I Abraham no i tama' dotokou do id dumbangan do Kinoingan, i pinahansanan disido do kotumbajaan dau, om i popotungag di nangapatai om mamangun do nuununu nopo i aiso po haid.

¹⁸Sundung potuu do miaga ko' aiso i' do kahansanan nga' huminansan om notumbajaan isido, do adadi isido do tama' do tinau' togumu' do id koponuhukan di dandi' do: “Ingkaa nogi' mai' o sinakagon nu ngaavi',” ka.

¹⁹Ii po tinan disido do osoou do miaga nopo do poimpatai — tu' kuang hobi atus toun no o umul disido — om i pagaganakan di Sarah nga' nokoing no nga' au' i nokoguzu' do kotumbajaan disido.

²⁰Miampai huminansan di dandi' do Kinoingan, au' i miniduvo o ginavo disido toi ko' natagakan do kotumbajaan, nga' nakaanu do kavakasan do mantad kotumbajaan om minambantug do Kinoingan,

²¹miampai poimponu' do kahansanan do nunu nopo i pinadandi' do Kinoingan nga' kikuasa' isido do monuhuk.

²²Iti no i kotumbajaan i pinountob do ponokopopotopot disido.

²³Om komozon nopo di boos do “pinountob” do id buuk tobitua nga' kokomoi do okon ko' isiisido no, nga' kumaa nogi' doid dotokou —

²⁴kotumbazaan dotokou nga' "kountob" nogi' mai'

²⁵tu' otumbazaan tokou disido i pinopotungag di Tuhan dotokou Jesus do mantad di poimpatai i pinataak doid kapatazon montok do douso ngaavi' dotokou om pinotungag montok do kapatapatan dotokou.

Romans 5

¹Dadi', do baino tu' nokotopot tokou nodii do kotumbazaan, id pibabasan tokou nodii miampai do Kinoingan maza' di Tuhan dotokou Jesus Kristus;

²maza' no disido, do id kotumbazaan, do nokosuang tokou do id kaanangan do Kinoingan i kinosuangon dotokou do mamaamasi, om poingandad do munsikou do id kobontugan do Kinoingan.

³Okon ko' ii'ino no; nga' munsikou tokou nogi' do id koundasaan ngaavi' dotokou miampai mamalati' do koundasaan nopo nga' mogovit do katabazan,

⁴om katabazan nopo nga' mogovit do pomuginavaan i nokinaman, i manaak dotokou do kahansanan,

⁵om i kahansanan i au' i' mai' popobuvang dotokou, tu' nokotuntug no di Spiritu Tobitua, i nakataak doid dotokou, do id ginavo dotokou i koginavaan do Kinoingan.

⁶Ontok nopo di kakaal po dotokou do aiso lompu', ontok di timpu nakatantu', nga' minatai i Kristus do montok tuhun ngaavi' momimidouso.

⁷Au' kou i ko'ium do songuhun i pointounda' do matai do montok po toi di tuhun tavasi'; sundung potuu, montok di tuhun tavasi' kozo, do kivaa dati' do pointounda' do matai.

⁸Dadi' katahangan iti do koginavaan sondii' di Kinoingan doid dotokou, do minatai i Kristus do montok dotokou di ontok kakaal po do momimidouso tokou.

⁹Iho' no poogi', do ingkuukuo po, tu' nokotopot tokou nodii di kinapatazon di Kristus, nga' angatampasi tokou, maza' disido, do mantad di kapangantakan do Kinoingan.

¹⁰Tu' nung, ontok di gagut tokou po haid, nga' nokoponongkivasi' tokou do Kinoingan maza' do kinapatazon di Tanak dau, hoohobi podii vagu' do koiho tokou, tu' nokoponongkivasi' nodii disido do baino, do apasi tokou mai' di koposizon dau.

¹¹Hobi podii vagu', tu' noponu' tokou do kahansanan do kapaaazan doid di Kinoingan, maza' di Tuhan dotokou Jesus Kristus, tu' maza' disido no do nakaanu tokou di koponongkivosian dotokou.

¹²Iho' no poogi', do nokoikot doid pomogunan o douso do minaza' do songuhun, om kapatazon minaza' do douso, om ingkaa no do nokoohiu do id saviavi' tinau' o kapatazon tu' saviavi' tuhun nga' nokopomidouso.

¹³Doiho' no haid id pomogunan o douso di aiso po do tongoiso' di undang-undang, sundung potuu do au' kountob o douso di ontok aiso di undang-undang.

¹⁴Nga' minomolinta' doid saviavi' mantad di Adam gisom doid di Moses o kapatazon, kaampai no ii douso i au' nakahavan di ponuu', miaga di Adam, miipiaga i' isido di Songuhun i mikot...

¹⁵Aiso i do kopiagahan di taak toomod om di kopokousan. Nung minikot doid ginumuan i kapatazon minaza' do hasa' do songuhun, hobi podii kozo o vaza' do graasia do Kinoingan, i mikot doid ginumuan om ogumu' kozo do ponokotitaak toomod maza' di songuhun i Jesus Kristus!

¹⁶Au' nogi' miho do piagahon i taak om i hasa' do songuhun tuhun. Nokopogovit do kopongukuman o iso' no o hasa' nga' kopongo nopo i kahasaan togumu', koikot no i titaak toomod om i nogi' kahapasan!

¹⁷Mantad i' do kopokousan mantad do songuhun tuhun do nokoikot o kapatazon do momolinta' do saviavi', nga' hobi po ginazo do kopomolintaan id koposizon di kotoimo ngaavi' di graasia poimponu' om i taak di kopomosizan totuhid, maza' di songuhun tuhun, i Jesus Kristus.

¹⁸Nokopogovit do kopongukuman do id saviavi' tuhun o hasa' do songuhun tuhun; om i koimaan tavasi' do songuhun tuhun nopo nga' nokopogovit do kapatapatan om kposisi doid saviavi' tuhun.

¹⁹Mantad do au' minimozo' o songuhun tuhun ogumu' i nadadi do momimidouso, ingkaa nogi' do mantad no do minimozo' o songuhun tuhun do ogumu' i nadadi do otuhid.

²⁰Ontok nopo do nokoikot i undang-undang nga' minomo'uang no ii do kosivatan do humasa'. Nga' songkuo po do guminumu' o douso, nga' tomoimo do oguugumu' po o graasia;

²¹tu' sabap no do nokopogovit do kapatazon o kopomolintaan do douso, do momolinta' di o graasia maza' do konomposizan totuhid i mogovit doid kposisi selajul maza' di Jesus Kristus Tuhan dotokou.

Romans 6

¹Dadi' nunu nodii i apatut do booson dotokou? Tumood tokou naku do id douso mooi do oonuan do hobi ginumu' do graasia?

²Okon ko' ingkaa. Nangapatai tokou do id douso; ingkuo tokou nodii do kaanu tumihombus do mogiigizon do id suang di?

³Tantu' no do au' po diozu nohiivan do ontok nopo di kopodsu' tokou do id di Kristus Jesus, nga' nopodsu' tokou do id kinapatazon dau.

⁴Dadi' mantad no do nopodsu' tokou do id kinapatazon dau do nohobong tokou miampai disido, mooi do miaga di Kristus tu' notungag di kuasa' do kobontugan di Tama' do mantad poimpatai, zotokou nga' apatut nogi' do tumimpun mamaamasi do id kposisi kavavagu.

⁵Nung nokoiso' tokou doid disido do minatai do kapatazon miaga di disido, dadi' ingkaa tokou nogi' do potungagon miaga disido;

⁶nokoiho tokou do zotokou nopo haid nga' nakapapak miampai disido, mooi do ouzas ii izotokou haid ii id doun douso om apatut do songingabas tokou mantad koudipanan do douso.

⁷Iisai nopo i napatai no, nga' ingkuukuo po nga' nakahapas nodii do mantad douso.

⁸Nga' otumbazaan tokou, do nung napatai tokou miampai di Kristus, nga' mamaamasi tokou nogi' mai' do miampai disido.

⁹Koiho tokou do tinungag i Kristus do mantad di poimpatai om au' nodii matai vagu'. Aiso nodii do kuasa' do kapatazon kumaa disido.

¹⁰Tu' miampai do minatai do insan no, napatai isido do id douso do insan-insan, om koposizon nopo disido do baino nga' koposizon miampai do Kinoingan.

¹¹Ingkaa nogi', do mositi' do kokito kou daa diozu sondii' do poimpatai do id douso nga' poimpasi montok di Kinoingan do id di Kristus Jesus.

¹²Iho' no poogi' do mositi' no do au' kou popohogos do douso do momolinta' do id tinan diozu i miho do apatai om popoimozo' diozu do gaab ngaavi' di;

¹³kada' diozu taako' doid douso o toombō noopo di boogizan do tinan diozu do gunoon do ponokobakaang ngaavi' do kalaatan. Nga' taak kou no doid di Kinoingan, do sabaagi tuhun ngaavi' do napasi mantad di poimpatai, om taako' no doid di Kinoingan o tikid-tikid boogizan do tinan ngaavi' diozu do ponokobakaang do kotuhidan;

¹⁴om dadi' aiso nodii mai' do kuasa' do douso do id diozu — tu' okon ko' mamaamasi kou do id siibo' do undang-undang, nga' id siibo' do graasia.

¹⁵Dadi' ingkuo nodii? Kavasa' tokou di naku do momidouso, tu' okon nodii ko' id siibo' tokou di undang-undang nga' id siibo' nodii do graasia? Tantu' no do au'.

¹⁶Koiho kou ngaavi' do nung kotumbōzo' kou do dumadi do tudipon do iisai noopo om mimozo' disido, nga' tudipon kou no disido i imozoon diozu: kavasa' kou do dumadi do tudipon do douso i kopogovit doid kapatazon, toi ko' dumadi do obingimozo' i kopogovit doid kopomosizan totuhid.

¹⁷Tudipon kou ngaavi' haid do douso, nga' kotohuadan doid di Kinoingan tu' minimozo' kou miampai do aavi' o ginavo doid kopongia'an ngaavi' i pino'ia' doid diozu;

¹⁸dadi', nangakagabas kou nodii do mantad sumuupu do douso, om minaganu do kotuhidan do ponokotuan diozu.

¹⁹Moboos zou do id koboobooso' do tuhun tu' kakaal kou po do tuhun ngaavi' tongomungkang: tuminaak kou haid sonḍii' do ponokosuupu ngaavi' do kozomutan, om au' miho tumanud do kootulan i nokopogovit do id hobi do au' miho do potunudon, nga' do baino nopo nga' mositi' tumaak kou no diozu sonḍii' doid kotuhidan i kopogovit do kopombituahan.

²⁰Ontok nopo di suupu kou po haid do douso, nga' au' kou minomiumon do tanggungan diozu do id kotuhidan,

²¹om nunu di o kinounalan diozu do minamaamasi do ingkaa? Ongoikum-ikum kou nodii do baino do kinopiipiumanai ngaavi' diozu diho' tu' koozuuzuvo' nopo diho' nga' kapatazon o koikoton.

²²Nga' do baino nopo, tu' nakahapas kou nodii do mantad douso om nadadi do suupu ngaavi' do Kinoingan, nga' taanu nopo nodii mai' diozu nga' tingadan do kobituahan om koikoton nopo dino nga' koposizon selajul.

²³Tu' vohos nopo i balai mantad do douso nga' kapatazon; nga' titaak toomod nopo do mantad do Kinoingan nga' koposizon selajul do id di Kristus Jesus Tuhan dotokou.

Romans 7

¹Oi tobpinai ngaavi', sabaagi do tuhun nongohuda' di Undang-undang, tantu' no do au' diozu nohiivan do ii nopo undang-undang nga' kaanu monguasa' do tuhun do ontok no do poimpasi po o tuhun di.

²Ponokopoomitanan nopo nga' i tonḍu' nasavo, i sansavo dosido o sanganu dosido, tumanud do Undang-undang, do sohiihinaid disido do poimpasi, nga' apatai nopo i sansavo dosido nga' opupusan nodii, do tumanud do kootulan, o tanggungan dosido doid disido do ponokosinavaan.

³Dadi' nung tumaak zosido doid kusai suvai do ontok kakaal po do poimpasi i sansavo dosido, nga' komozon nopo di nga' magagampahu' zosido; nga' nung apatai i sansavo dosido nga' opupusan nodii o tonggungan dosido, do tumanud do kootulan, om nung mokisavo zosido do kusai suvai, nga' okon nodii ko' magagampahu' zosido.

⁴Ingkaa nogi', oi tobpinai ngaavi', do nangapatai kou do id di Undang-undang maza' di tinan di Kristus, dadi' iho' no do kaanu kou nodii do tumaak doid di songuhun, ino nopo nga', do id disido i tinungag mantad di poimpatai do mamadadi dotokou do mogiigizon do id kovosian montok do Kinoingan.

⁵Ontok nopo do poimpasi tokou po do id kovoovozoo' ngaavi' do tinan dotokou, nga' maamaso do kumalaja' do id pototongkop do tinan dotokou i kovoovozoo' dotokou do momidouso, nounsuban di Undang-undang do mamadadi dotokou do mogiigizon do montok noopo do kapatazon.

⁶Nga' do baino, nakahapas tokou no do mantad di Undang-undang, nangapatai do id nunu i pinopotolungku' dotokou, om dadi' id kalaja' kavavagu nodii tokou, i doun koduuduvo, om okon nodii ko' poinkalaja' do id kalaja' haid di kootulan nokosuat.

⁷Dadi' nunu nodii o booson dotokou? Do douso ii Undang-undang? Osodu' i' kozo do mantad dino! Tu' nung okon ko' i Undang-undang, nga' au' zou i' daa nokoiho do nunu o douso; do ponokopoomitanan nopo nga', au' zou i' daa nokoiho do nunu o komozon do gumaab nung au' noboos di Undang-undang do: “Kada' imang gaab.”

⁸Nga', kokito nopo o kosivatan do maza' do ponuu'an diho', nga' poimbuhazo' nodii do douso do id dogo' o saviavi' gaab; songkuo noopo hinaid do aiso do Undang-undang, nga' poimpatai o douso.

⁹Ii nopo di aiso po do Undang-undang, nga' poimpasi zou nopo haid; nga' koikot nopo i ponuu', nga' koikot no do id kopolosizon o douso

¹⁰om kapatai zou no. Kopolosizon i' o oviton di ponuu' nga' nokito ku do nokopogovit i' ii do kapatazon,

- ¹¹sabap nokokito do kosivatan o douso, do mantad no di ponuu', do pinapalavong dogo', om minamatai dogo' o douso, minaza' di ponuu'.
- ¹²Dadi', ii nopo Undang-undang nga' obitua, om ii nopo ponuu'an dau nga' obitua, otuhid om avasi'.
- ¹³Komozon di naku dino do kinapatazon ku nopo nga' nokopogovit do kovosian? Osodu' i' kozo do mantad dino! Nga' nakapamatai dogo' i douso do maza' di tavasi' do mooi do ointutunan kozo do douso no douso, om ingkaa no do mantad no di ponuu' do pinopokito o douso di kuasa' dau do aiso gontob.
- ¹⁴Nokoiho tokou i' kozo do ii nopo Undang-undang nga' doun koduuduvo: nga' izou nopo nga' i notoodo do id tonsi om zaa' i nakadagang do ponoktudipon do douso.
- ¹⁵Au' zou i' kalati' do koulaalaho' ku sondii'. Au' ku i' oimaan i nunu i maan ku, nga' ii nopo kabaazatan ku nga' oimaan ku.
- ¹⁶Ontok nopo do maan ku i nunu i au' ku kaanangan do mimang, nga' kakaal i' do monoimo zou di Undang-undang sabaagi do avasi',
- ¹⁷dadi' okon i' ko' izou sondii' o mimang di, nga' i douso i' ii poingizon do id dogo'.
- ¹⁸Om otopot no, do aiso i' do toihaan ku do avasi' do poingizon do id dogo' — do sabaagi do tuhun toomod zou, ino nopo — nga' sundung i' ma do id dogo' i hizab ku do mimang di tavasi', nga' ii nopo vinakas do mimang di nga' okon ko' id dogo':
- ¹⁹ii nopo tavasi' i kaanangan ku do mimang, nga' au' ku i' oimaan; ii nopo talaat i au' ku kaanangan — nga' i no o maan ku.
- ²⁰Soosongian noopo do oimaan ku i au' ku kaanangan do mimang, nga' okon ko' izou i mimang di, nga' i douso i poingizon do id dogo'.
- ²¹Dadi' okito ku o kootulan ditia: do montok nopo dogo', nga' aiso no daa do maan ku do suvai nga' i no tavasi', nga' i talaat i' o mikot.

²²Id suang nopo dogo' sondii' nga' guminavo zou i' kozo di undang-undang do Kinoingan, nga'

²³okito ku do kivaa do undang-undang do suvai do id tinan ku i monongkihavan di undang-undang i id suang ginavo ku. Dadi' adadi zou di do i potolungkuon do id undang-undang do douso diho' i poingizon do id tinan ku.

²⁴Songkuo nodii o kalaalaato' ku kotuutuhun! Iisai nodii o manampasi dogo' do mantad diti tinan i ukumon do kapatazon?

²⁵Kinoingan — kotohuadan doid disido — maza' di Jesus Kristus i Tuhan dotokou! Ingkaa no do izou sondii' miampai do ginavo ku, mimozo' zou di undang-undang do Kinoingan, nga' id kovoovozoo' ku nopo ii au' pointantu' nga' mimozo' zou di undang-undang do douso.

Romans 8

¹Ingkaa no, do au' i' mai' kodoodonto po o kopongukuman doid diisai-isai i id di Kristus Jesus,

²tu' ii nopo undang-undang di Spiritu i manaak do kopolosizon do id di Kristus Jesus nga' nakapapahapas diozu do mantad undang-undang do douso om kapatazon.

³Nunu nopo i au' oimaan di Undang-undang sabap no do komungkangan do kovoovozoo' do tuhun, nga' noimaan i' do Kinoingan, miampai do minonuu' di tanak dau sondii' do id isoo' i' di kovoovozoo' do tuhun miaga do iisai noopo i momimidouso do dumadi do kohubukan montok do douso, om mongukum do douso do id dino kovoovozoo' do tinan do tuhun.

⁴Ingkaa no iti moo' do koponontob nodii kozo do id dotokou i gunoon ngaavi' di Undang-undang do maso tokou popotunud do kopolosizon dotokou do okon ko' tumanud do kovoovozoo' di tonsi dotokou nga' di sunduvan.

⁵ii nopo mogiigizon ngaavi' do tumanud do kovoovozoo' do tonsi dioho' nga' kipomuandaman do id di doun kovoovozoo' do gaab ngaavi' do tuhun; ii

nopo mogiigizon ngaavi' id doun sunḍuvan nga' kipomuginavaan do montok ngaavi' di id doun sunḍuvan.

⁶Om kovoovozoo' nopo do tuhun nga' aiso suvai do anḍadon nga' kapatazon, nga' ii nopo di sunḍuvan nga' mandad do koposizon om pibabasan,

⁷tu' kokiikitanai nopo do kinoukatan do kovoovozoo' do tuhun nga' au' kosudong di Kinoingan tu' au' i' gia sumujut ii doid Undang-undang do Kinoingan, om otopot no do au' kaanu ii,

⁸om iisai nopo i mogiigizon do tumanud do kovoovozoo' do tonsi dioho' nga' au' no kozo kopopounsikou do Kinoingan.

⁹Nga' iziozu nopo, nga' au' i' mogiigizon do tumanud do kovoovozoo' do tonsi diozu, nga' tumanud i' di doun sunḍuvan, tu' nokopogiigizon no do id diozu i Spiritu do Kinoingan. Totootopot nopo nga', iisai nopo i aiso di Spiritu di Kristus nga' okon ko' doun disido.

¹⁰Nga' nung id diozu i Kristus, nga' poimpatai o tinan diozu sabap do ḍouso nga' poimpasi o koduuduvo sabap no do nongokotopot kou no;

¹¹om nung poingizon do id diozu i Spiritu disido i pinopotungag di Jesus do mantad di poimpatai, nga' manaak nogi' mai' isido do koposizon do id tinan diozu i miho do apatai, isido i minonungag di Kristus Jesus do mantad di poimpatai maza' di Spiritu dau i poingizon id diozu.

¹²Sabap no diho', oi tobpinai ngaavi', do okon ko' kitutang tokou do id tonsi do mooi do sumujut tokou di tonsi dotokou.

¹³Nga' nung mogiigizon kou nopo do miaga diho', nga' tantu' no do angapatai kou; nga' nung miampai di Spiritu do patazon diozu i koubasanan ngaavi' i mantad do id tinan, nga' kikoposizon kou i' mai'.

¹⁴Saviavi' buu'anon di Spiritu do Kinoingan, nga' tanak ngaavi' do Kinoingan;

¹⁵tu' ii nopo notoimo diozu nga' okon ko' i sunḍuvan do koudipanan i mogovit diozu do mahik doid koundoosizan; nokotoimo kou do sunḍuvan do kogompizan, i monuhung dotokou do humaad do, “Abba, Ama'!” ka.

- ¹⁶Mamung i Spiritu sondii' do sunḍuvan dotokou do sumasi' do tanak tokou do Kinoingan.
- ¹⁷Om nung tanak tokou, nga' tutumungkus tokou ngaavi', tutumungkus do Kinoingan om poingapu do tumungkus miampai di Kristus, nung maagi tokou no do id koundasaan dau, mooi do kabaagi tokou di kobontugan dau.
- ¹⁸Soovon ku nopo, nga' au' i' koongoi-ongoi o saviavi' o koundasaan dotokou do baino di Kobontugan i nakasandad do kointahang doid dotokou.
- ¹⁹Tu' mandad-andad o vinangun ngaavi' do pointahangon o tanak ngaavi' do Kinoingan.
- ²⁰Okon ko' montok do padaamaan ngaavi' di sondii' do nakababo' do id vinangun o aiso kahansanan, nga' montok i' disido i pinopotodo di —
- ²¹miampai atag do kagabas daa sondii' do mantad koudipanan doid kobuntugan o vinangun ngaavi' om oovit doid isoo' i' o kagabasan i abantug do ponokotanak ngaavi' do Kinoingan.
- ²²Nokoiho tokou kozo do maamaso monong-odoi do oluahan do toluo mogkoosusu o saviavi' vinangun do gisom i' do baino.
- ²³Om okon ko' ii'ino no: nga' zotokou nogi', i nongokotoimo do tuva' ngaavi' koiso nogi' di Spiritu, zotokou po nga' monong-odoi nogi' do id suang do ginavo dotokou, do hangadon om poingandad do kagabas o tinan dotokou.
- ²⁴Id kahansanan nopo, nga' kivaa no do kopomosizan dotokou, id kahansanan nopo, okon ko' okito do pointindapou, toi au' i' apatut do humansan tokou — nga' aiso i' do po'o'ompus nopo do humansan do nunu i okito nodii dau.
- ²⁵Nga', kakahansanan tokou nopo doid di au' po okito dotokou nga' kaanu tokou do mandad di miampai do kotoboi o kotumbazaan.
- ²⁶Om isoo' i' ko' miaga nogi' diti, do mikot nogi' i Spiritu do manakadai dotokou do id komungkangan dotokou, tu' ontok nopo do au' tokou koiho do ingkuo do sumambayang pointunud, nga' soosondii' i' i Spiritu do monong-

odoi do popohombus di pokiinsianan ngaavi' dotokou i au' kohombus do id boos ngaavi';

²⁷om koiho i' isido do nunu o komozon di Spiritu tu' otihiu disido o ginavo do saviavi', tu' ii nopo sambayang ngaavi' i pohombuson di Spiritu do montok do tuhun tongobitua do Kinoingan nga' tomoimo do pointanud do pomuandaman do Kinoingan.

²⁸Nokoiho tokou do kumalaja' o Kinoingan do miampai di guminavo ngaavi' disido, i nongohoou do pointanud di hizab dau, om dodizon no o saviavi' do angavasi' montok dioho'.

²⁹Naazu no haid disido do iisai ngaavi' i nangakasai' do toodoon do poingomit di Tanak dau, mooi do isido no i totuo no kozo di ginumuan do mogiobpinai;

³⁰izioho' no i nangakasai' o hinoou disido, pinotopot disido i sontob hinoou dau, om sontob di pinotopot disido nga' nongoovit disido doid kobontugan.

³¹Oboos po iti, nunu di vagu' o po'uangon dotokou? Nung montok dotokou o Kinoingan, iisai di o kaanu do humavan dotokou?

³²Sabap no do au' i' nihian disido i Tanak dau sondii', nga' pinataak dau isido do montok do kovosian dotokou saviavi', dadi' au' tokou di naku mobpiumon do miampai disido oonuan tokou mai' toomod disido do saviavi' di titaak ngaavi' dau?

³³Iisai di o kaanu do mogovit do kapanandasan kumaa doid di nongopihi' do Kinoingan? Ontok manaak o Kinoingan do kotuhidan i kapasi,

³⁴iisai di o kaanu do mongukum? Okon naku ko' poingiho tokou do i Kristus Jesus no ii, i napatai — oo' om hobi po, do i notungag mantad di poimpatai om ii id avananan do Kinoingan — om i popo'uang do kopokiinsianan disido do montok dotokou?

³⁵Kivaa naku do kaanu popotongkizad dotokou do mantad koginavaan di Kristus, kaanu naku o kosusaan ngaavi' toi ko' katangaban dotokou, toi ko' kopongundasaan, toi ko' kosompitan do takanon toi ko' basaan, toi ko' kopogundaanakan toi ko' kopongimangan;

³⁶miaga di boos do buuk tob̄itua do: “Sabap no diau do dusoön zikoi do sangaangadau, paagahon do kamb̄ing b̄iri'-b̄iri' i maan kooto'?”

³⁷Au'; kavaza' tokou diti do ongounsikou do kahantoi, do mantad no do kuasa' disido i guminavo dotokou.

³⁸Tu' otumb̄azaan zou diti do: kapatazon po toi ko' koposizon, toi ko' tasab ngaavi', toi ko' i momolinta' om kuasa' do surga, aiso i' di kivaa do baino, aiso i' di maamaso mikot, toi ko' nunu noopo o kuasa',

³⁹toi ko' kinavas toi ko' inahom, toi ko' nunu noopo o vinangun, do kaanu popotongkizad dotokou do mantad koginavaan do Kinoingan, i nokointahang doid dotokou do id di Kristus Jesus Tuhan dotokou.

Romans 9

¹Iti no i katapatan om moboos zou do id Kristus, au' zou i' mimpuupula', tu' sumasi' montok dogo' do id di Spiritu Tob̄itua i suang ginavo ku;

²kivaa katangaban tagazo om kound̄asaan togumu' do id suang ginavo ku:

³kasamb̄ayang zou i' daa do ovusung zou no daa sondii' om kotongkizad mantad di Kristus, nung iti no o kopopountung di koobpinoizan ngaavi' i tonsi om zaa' ku ngaavi' sondii'.

⁴Tuhun ngaavi' izioho' di Israel; i nongogompi do ponokotanak, dioho' no di kob̄ontugan om di pinibatasan ngaavi'; nakataak doid dioho' i Undang-undang om i kasamb̄aan doid di Kinoingan om i batos ngaavi'.

⁵Sinakagon izioho' di komohoingan ngaavi' om mantad no dioho', nung soovon o nontodonon do tinan, do minikot i Kristus i poinhoohobi do saviavi', i Kinoingan, tob̄itua selajul. Amen.

⁶Okon ko' au' notuhuk i batos di Kinoingan. Okon ko' saviavi' tuhun Israel do nohodi' do doun Israel,

⁷om okon nogi' ko' saviavi' i sinakagon di Abraham do tanak ngaavi' dau, tu' maza' i' di Isaac do kotihomb̄us do oovit o Ngaan nu.

⁸Ino nopo, nga' okon ko' komozon do maza' no do sinakagon do tuhun do adadi o tuhun do tanak ngaavi' do Kinoingan; ii-ii no tanak ngaavi' do pinabatos o kountob do ponokotutumungkus.

⁹ii nopo kozo boos ngaavi' do id di batos nga': "Gumuhi' zou i' vagu' do tumombuhui diau do id timpu diti, om kitanak kusai nodii mai' i Sarah."

¹⁰ii nopo hobi po vagu' do mantad diho' nga' i noboos doid di Rebecca ontok di poinggontizan zosido do mantad di taki-aki dotokou i Isaac,

¹¹di poguhu i' do nohodi' i tanak ngaavi' dau om poguhu i' do nokoimang ii di tavasi' toi ko' talaat, mooi do ii no daa pihii' do Kinoingan i tapatut do kahantoi,

¹²— okon ko' i doun tuhun do kahantazan, nga' i hohoou dau — nobiisaan zosido do, "Sumuupu mai' di tomuhok i totuo."

¹³Toi miaga nogi' di oboos do id buuk tob̄itua do, "Guminavo zou di Jacob, nga' nabaazatan zou di Isau."

¹⁴Dadi', nunu ka nodii dotokou? Do Kinoingan nopo nga' au' ouhi'? Osodu' i' kozo do mantad dino!

¹⁵Tu' poboos nopo doid di Moses o Kinoingan nga' noboos disido do: "Otohuod zou doid di sontob tohuodon ku, om osianan zou doid di sontob kosianan ku."

¹⁶Dadi', iho' no poogi' do okon ko' tumanud iho' do nunu i kaanangan do iisai noopo tuhun toi ko' nunu o maan do iisai noopo tuhun, nga' do kii-Kinoingan no i kikosianan.

¹⁷Oboos do buuk tob̄itua doid di Pharaoh do: "Pinoinsavat ku iziau do montok no diti, do popokito do kavakasan ku do id diau om do opibooboos di o ngaan ku do id pototongkop do pomogunan."

¹⁸Kikomozon nogi' iti do, nung mimang o Kinoingan do popokito do kosianan kumaa doid songuhun, nga' pokitanan i' disido ii, om nung mimang isido do papahangas do ginavo do songuhun, nga' pahangason i' disido ii.

- ¹⁹Dadi' muot kou di mai' dogo' do, “Dadi' ingkuo nodii isido do pakahasa' do iisai-isai, tu' aiso i' kaanu do gumaga' do hizab dau?”
- ²⁰Nga' iziau, — iisai ko do tosoou nu, do tuutuhun ko no, do sumimba do Kinoingan? Kaanu i' naku i tinoodo do moboos doid di minonodo dau do, “Nookuo tu' tinoodo zou diau do miaga diti?”
- ²¹Tantu' no do kikuasa' doid di hagit dau i mononodo do kakanan do mamadadi po toi di do kakanan poimbida' toi ko' kakanan toomod.
- ²²Nga' soupoma do ahaid no do minimang do popokito di kapangantakan dau om povovuhai di kuasa' dau o Kinoingan, nga' tinabazan dau i pinopohodong ngaavi' dau om i misudong do ukumon;
- ²³mooi do kointahang nodii disido i pinuavangan tabantug i nokotounda' montok di tuhun ngaavi' i nangadadi do bakaang do koginavaan disido pointopot om i ahaid no do nongokotounda' montok do kobontugan dino.
- ²⁴Zotokou no o tuhun ngaavi' dino, i nongohou disido do okon noopo ko' mantad di Johudi ngaavi' nga' mantad nogi' di kapil ngaavi'.
- ²⁵Miaga di oboos disido do id buuk di Hosea: Poihoon ku mai' i sontob okon ko' tuhun ku do, “Iziozu no i tuhun ku ngaavi',” om osianan zou mai' doid sontob di au' zou nosianan.
- ²⁶Om id tizonon no kozo di kinopoihaan doid dioho' do, “Okon ko' tuhun ku iziozu,” ka, do osunudan mai' izioho' do “tanak ngaavi' izioho' di Kinoingan poimpasi.”
- ²⁷Om kokomoi di Israel, itia no i pinahaad di Isaiah do: Sundung potuu do miaga do ginumu' do togis do daat i tuhun ngaavi' di Israel, nga' ii-ii no mai' notootodis o atampasi,
- ²⁸tu' miampai aiso piduvaan do ginavo toi ko' kaamban pootuan mai' di Tuhan do ukum dau o id tana'.

²⁹Miaga di pinoguhu di Isaiah do pinopoboos do, Nung au' tokou nopo nohuan di Tuhan kikuasa' kozo do piipio i notootodis nga' nadadi tokou no do miaga do Sodom, om miaga do Gomorrah.

³⁰Dadi' nunu di o booson dotokou? I kapil ngaavi' nopo nga' noko'ium di kopomosizan totuhid, sundung i' ma do au' i' izioho' minogium di, om iti no i kopomosizan totuhid i mikot maza' di kotumbazaan;

³¹nga' ii nopo tuhun ngaavi' di Israel, tu' minomoguno di Undang-undang do pogium do kopomosizan totuhid nga' au' i' nokoponuhuk di Undang-undang.

³²Om nookuo? Sabap kuminam izioho' do mogium di maza' do koimaan ngaavi' om okon ko' do id kotumbazaan, om dadi' kasadu no izioho' di watu kosoduvon,

³³miaga di oboos do id buuk tobitua do: Baino popovihiu zou do watu kosoduvon do id Zion, i pampang do papahaap do tuhun ngaavi', nga' iisai nopo i humansan diti nga' au' i' mai' oovit doid koikum-ikuman.

Romans 10

¹Oi tobpinai ngaavi', hizab ku nopo kozo om sambayang ku doid di Kinoingan nga' montok dioho', do angatampasi no daa izioho'.

²Pointounda' zou kozo do sumasi' kokomoi do ginazo ginavo dioho' do montok di Kinoingan, nga' iho' po tu' okon ko' pointunud.

³Au' izioho' kotutun di kopomosizan totuhid di Kinoingan om kuminam izioho' do monuidong di dioho' sondii', om okon ko' tuminaak doid di kopomosizan totuhid do Kinoingan.

⁴Nga' notuhuk no do id di Kristus i Undang-undang mooi do kotuhid no daa i sontob kikitumbazaan.

⁵Monuat i Moses kokomoi do kopomosizan totuhid i mikot mantad di Undang-undang, om moboos do iisai noopo i tumanud di nga' kaanu mai' do kopolosizon do id di.

⁶Nga' ii nopo kopomosizan totuhid do kotumbāzaan nga' moboos do: Kada' pomuondom do id suang do ginavo nu do, “Iisai nodii i minsavat doid surga?”

⁷— ino nopo nga' mogovit di Kristus do minsiibo'; toi ko', “Iisai nodii i minsiibo' doid saahom?” — komozon nopo nga' mogovit di Kristus do gumuhi' mantad di poimpatai.

⁸Dadi' nunu nodii o booson di? Osoomok kozo diozu i boos; id munung om id ginavo ngaavi' diozu ii, ino nopo nga', i boos do kotumbāzaan, i kotumbāzaan i po'ia'on dagai,

⁹do nung tumumbōzo' kou do miampai do munung diozu do i Jesus nopo nga' i Tuhan, om nung otumbāzaan kou do id ginavo diozu do pinotungag isido di Kinoingan do mantad di poimpatai, nga' atampasi kou i' mai'.

¹⁰Mantad no do otumbāzaan kou miampai do ginavo do nongokotopot kou; om mantad no do tuminumbōzo' kou miampai di munung diozu do natampasi kou.

¹¹Ontok nopo do moboos i buuk tob̄itua do: Aiso i' di humansan diti do oovit doid koikum-ikuman,

¹²nga' au' i' popisuvai do Johudi ngaavi' do mantad tuhun ngaavi' do Greek: ii om ii i Tuhan di, i Tuhan do saviavi', om tinohud nopo dau nga' kataak doid saviavi' i sumuku' doid disido,

¹³tu' iisai nopo i momohoou doid ngaan di Tuhan nga' atampasi mai'.

¹⁴Dadi' ingkuo nodii izioho' do momohoou disido nung au' no izioho' notumbāzaan doid disido? Om ingkuo di izioho' do otumbāzaan disido nung au' i' izioho' insan do nokoongou kokomoi disido? Om ingkuo di izioho' do koongou disido sahagi-ngau' kivaa do mongingia' do montok dioho'?

¹⁵Om ingkuo nodii do kivaa mongingia' ngaavi' nung au' no izioho' pougadon? Tu' ka di buuk tob̄itua: Songkuo nodii o kovoovonuso' di kinoikatan di popopo'ia' di abal tavasi'.

¹⁶Nga' totopot nopo nga' okon ko' saviavi' izioho' do minokinongou di abal tavasi'. Tu' ka di Isaiah: “Oi Tuhan, iisai nodii o notumbajaan di nunu i noongou dioho' do mantad dagai?”

¹⁷Nga' mantad no do kopokinongou do koikot o kotumbajaan, mantad kopokinangaan, om komozon nopo dino nga' mokinongou di boos di Kristus.

¹⁸Nga', moboos zou do, au' i' tuu dati' izioho' nokoongou? Totopot nopo nga' nokoongou izioho': nodimpot i' di ohou dioho' o id pototongkop di pomogunan, om nokoikot doid pototongkop di pomogunan i boos dioho'.

¹⁹Muot zou vagu' do: au' i' tuu dati' nakalati' i tuhun ngaavi' di Israel? Noboos di Moses iti di poguhu i' do: Dodizon ku iziozu do opipihadan di tuhun ngaavi' i aiso do tinau'; pohodongon ku mai' iziozu di tuhun ngaavi' i aiso toihaahaan.

²⁰Om i Isaiah po nga' katama' do moboos do: Pinotumbajaan ku o dogo' sondii' do o'ium di au' ngaavi' minogium dogo'; pinotumbajaan ku o dogo' sondii' do nokito di au' ngaavi' suminuku' dogo';

²¹om kokomoi doid di Israel, oboos disido do: Pinahanat ku o hongon ku ngaavi' do sangaangadau doid di tuhun ngaavi' tahangas om gugumaga'.

Romans 11

¹Booson ku nopo nga' iti no: zinadaan di naku dati' di Kinoingan i tuhun ngaavi' dau? Osodu' i' kozo do ingkaa. Izou nga' tuhun nogi' di Israel, sinakagon di Abraham i tinau' di Benjamin.

²Au' i' insan zadaai di Kinoingan i tuhun ngaavi' dau sondii', i pinihi' dau di tahaid no kozo. Au' kou naku kosoou do nunu i oboos id buuk tobitua kokomoi di Elijah om ingkuo isido do pinoposunud doid di Kinoingan kokomoi di koimaan do tuhun ngaavi' di Israel:

³Oi Tuhan, pinatai dioho' i profeta nu ngaavi', numbak dioho' i altari nu ngaavi'. Izoozou po o noohu', om baino mamatai dogo' izioho'?

⁴Om nunu ka di sisimba di Kinoingan? Nokopogohu' zou montok dogo' do tuu' ngoibu tuhun i au' po nokosingkotud do sumamba di Baal.

⁵Dadi', ingkaa nogi', do id timpu dotokou do baino, kiva di notootodis, i pinopidan do graasia.

⁶Om sabap no do mantad do graasia ii, okon nodii ko' oimaan ii do kalaja' tangavasi'; tu' nung ingkaa nga' okon nodii ko' graasia o graasia!

⁷Nunu po vagu'? Au' noko'ium i tuhun Israel do nunu i iumon dioho'; nga' ii-ii no i nongopihi' o noko'ium di om ii nopo ngaavi' suvai nga' nakahangas o ginavo;

⁸miaga nopo di oboos id buuk tobitua do, “Nonuan di Kinoingan izioho' do sunduvan do togono; gisom baino do aiso do mato ngaavi' dioho' do pongintong toi tohingo ngaavi' do pokinongou.”

⁹Oboos nogi' di David do: “Adadi no daa do tungkasip montok dioho' i pangakanan dioho', kootuon om tingkava'; pohogoso' no ino do adadi do kopomohusian dioho'.

¹⁰Kotuvong no daa i mato ngaavi' dioho' dadi' au' nodii izioho' kokito, om obongkud o hikud ngaavi' dioho' do sohihinaid.”

¹¹Booson ku nopo nga' iti no: Mogovit naku o kosoduvon diti doid kopupuson dioho' do touvi no? Osodu' i' kozo do ingkaa! Tu' ii nopo kootuan dioho' nga' nokopogovit do konomposizan montok do kapil ngaavi', do mooi do ousub nodii izioho' do opipihadan.

¹²Om nung nokopopountung kozo di pomogunan o kinootuan dioho', om nokopopountung kozo do kapil ngaavi' o kinolugian dioho' — nga' hobi po mai' ginazo do kountungan do umikot do ontok kotonduhi' po doid dioho' o saviavi'!

¹³Dadi' moboos zou doid diozu oi kapil ngaavi' do, gisom noopo do poinapostol zou do kapil ngaavi', ousikou zou do tumoguvang do kalaja' koponoinaan diti;

- 14**om mimang zou do adadi iti do pogovit do kopipihad di tuhun ngaavi' i koobpinai ngaavi' dogo' om atampasi nodii daa o vookon dioho'.
- 15**Tu' kapamazadaan nopo dioho' nga' komozon do kopiunungan di pomogunan, koiho kou i' di naku do nunu o komozon do koponoimaan dioho' do mahik? Aiso suvai nga' kotungagan mantad di poimpatai!
- 16**Ontok nopo do kobitua i tuva' koiso' ngaavi', ingkaa nogi' o saviavi' di tuva'; om nung obitua i gamut ingkaa nogi' i laan ngaavi'.
- 17**Nga' nung nosopi' o vookon di laan, om iziozu i tohid do kazu olif i okon ko' tinanom, i nangakaapang di suvai do maagi' do vonod tosima' di kazu olif,
- 18**dadi' okon i' di ko' minggaagazo kou do mantad ko' i laan ngaavi' suvai; om nung minsuusumbung kou nodii, nga' soovon no: do okon i' ko iziozu i mamasi di gamut, nga' ii i' gamut i mamasi diozu.
- 19**Moboos kou mai' do, “Tinomod do monopi' i laan ngaavi' mooi do kaapang zou nodii,” ka. Otopot no ino;
- 20**sinopi' izioho' tu' sabap no do aiso do kotumbazaan dioho', om iziozu nopo nga' nangakadansaan maza' do kotumbazaan diozu. Dadi' apatut do aiso kosumbungan diozu, nga' kikoosizan daa:
- 21**nung au' nohu' di Kinoingan i laan ngaavi' poinsandad, nga' au' kou nogi' dati' nohu'.
- 22**Soovon no i kosiavan om kosianan di Kinoingan: i kosiavan dau kumaa doid di nangakalavong, om i kovosian dau doid diozu, nung tumihombus kou no doid kovosian diozu do sohinaid noopo do tumaan kou di, nung au', nga' iziozu nga' putuhon nogi' mai'.
- 23**Om izioho', nung au' nopo izioho' tumihombus do au' otumbazaan nga' kaapang i' mai'; tu' id suang kuasa' i' i Kinoingan do papaapang vagu' dioho'.
- 24**Tu' nung nakaapang toomod kou doid kazu olif i tinanom, sundung i' ma do kinopotuhan kou i' haid di kazu olif i okon ko' tinanom, hobi podii motuu

kouhaahano' do montok dioho', i laan kozo haid ngaavi' poinsandad doiho', do kaapang doid kazu olif i dioho' no kozo.

²⁵Tobpinai kou ngaavi', mimang zou do koiho kou diti katapatan i aahom kozo o lati', mooi do au' kou nodii momuondom do angabaa kou: somboogizan do tuhun ngaavi' di Israel, do nangakahangas o ginavo, nga' gisom noopo do aavi' po do kosuang i kapil ngaavi';

²⁶om ingkaa mai' o tuhun ngaavi' do Israel do angatampasi. Miaga di oboos do id buuk tob̄itua do: “Mikot mai' mantad Zion i Mononobus, iduon mai' disido do mantad di Jacob o kalaatan.

²⁷Om iti no mai' o pidondian ku do miampai dioho', do ontok hiongon ku o douso ngaavi' dioho'.”

²⁸Kokomoi nopo di abal tavasi' di Kinoingan, nga' gagut i' izioho', do sabap no diozu; nga' kokomoi nopo di nongopihi' di Kinoingan, nga' kakaal i' do ginovoon kozo izioho' sabap no di taki-aki ngaavi' dioho'.

²⁹Montok nopo di Kinoingan nga' aiso i' do koohonon do ginavo do kokomoi di titaak ngaavi' i nakataak disido toi ko' i pihi' dau.

³⁰Miaga nogi' diozu di poguhu i' tu' au' haid minimozo' di Kinoingan nga' baino nopo nga' kotoimo kou no do kosianan, sabap no do au' izioho' minimozo';

³¹ingkaa nogi' izioho' do au' mimozo' do baino; mooi do maza' di kosianan i nakataak doid diozu do kotoimo nogi' daa izioho' do kosianan.

³²Nokotolungku' di Kinoingan o saviavi' tuhun do id kagagaan dioho' sondii' mooi do kointahang nodii o kosianan doid dioho' saviavi'.

³³Songkuo nodii kopuupuavango' om koohoohomo' di kabaahan om di toihaan di Kinoingan! Au' tokou i' kaanu do manangkad di gamut do tuđu ngaavi' toi ko' lahan ngaavi' dau.

³⁴Iisai nodii o nokookoiho do pomusaavan di Tuhan? Iisai nodii o nokokiikinam do nadadi do mononontuduk dau?

³⁵Iisai nodii o nakapanaak disido do nuununu, mooi do kotoimo do taak mantad disido?

³⁶Nuununu nopo i kivaa nga' mantad ngaavi' disido om isido o monoodo di om kivaa di do montok disido. Doid disido no o kobontugan do sohihinaid! Amen.

Romans 12

¹Dadi' unsubon ku iziozu, oi tobpinai ngaavi', do miampai poinsoou di kosianan ngaavi' di Kinoingan, do papataak do tinan ngaavi' diozu, do pono-kohubukan poimpasi, i obitua om otoimo di Kinoingan; iho' no o kavo do kasambaan do montok diozu, do sabaagi tuhun ngaavi' kiginavo.

²Kada' poomitono' o koozuuzuvo' diozu do id doun pomogunan baino, nga' kopoposimban no daa diozu o koinvaguvan do kogiiginovoo' diozu, mooi do osoizuk no daa kozo diozu sondii' i nunu i kohizaban di Kinoingan — do nunu i tawasi' om otoimo om i poingimatu.

³Om maza' di graasia i nakataak doid dogo', booson ku itia doid toiso'-iso' diozu: kada' kou pinggaagazo sondii' do moomogot kou do mantad do nunu kou kozo, nga' soovo' no diozu sondii' do miampai ohuduk o ginavo, do poingiho do nakapanaak do nadangan do kotumbazaan dau doid tosoosonguhun i Kinoingan.

⁴Miaga do toiso'-iso' dotokou tu' mogikavo-kavo o boogizan do id tinan dotokou, om okon ko' oizo o toinaon do boogizan ngaavi' diho':

⁵ingkaa nogi', do saviavi' dotokou, sundung potuu do ogumu' tokou, nga' iso' no o tinan do id di Kristus, om sundung do mogikavo-kavo o boogizan nga' iso' i' o sinompuuvan dotokou.

⁶Dadi', sabap no do mogisuvai-suvai i titaak ngaavi' do id dotokou tumanud di graasia i nakataak doid tosoosonguhun dotokou: do nung taak ii do mogoohungung, nga' apatut do mogoohungung tokou miaga di posunudon do kotumbazaan doid dotokou;

⁷nung montok do monompuan o taak di, nga' ovio' tokou no o ginavo do monompuan; nung kopongia'an ii, nga' gunoo' no ii montok do kopongia'an;

⁸nung montok kopongunsuban ii, nga' gunoo' no ii do montok kopongunsuban. Ontok nopo do manaak kou, nga' apatut do manaak kou do miampai otohuod o ginavo; nung osuu' kou do momuu'an nga' mositi' no do otopot o ginavo diozu; nung kalaja' ngaavi' do kosianan o maan diozu, nga' maai no ii tu' aanangan kou do mimang di.

⁹Koginavaan nopo nga' okon ko' mimpuupula'. Ihiai no o kalaatan; igitai no i tavasi'.

¹⁰Pogigiiginavo kou no miaga kozo do miobpinai om soovo' no o vokon do hobi po guno ko' iziau sondii'.

¹¹Id koponompuanan doid di Tuhan, kada' pakalaja' do au' aavi' o ginavo nga' pakalaja' no do miampai aavi' o ginavo om miampai do avakas o sunḍuvan.

¹²Kounsikou no do id kahansanan, kotoboi no do id kosusaan; tihombus no do obinsambayang;

¹³sakadazo' no i tangasampit di tuhun tongobitua di Kinoingan; pogium no do kosivatan do obintoina' doid dovokon.

¹⁴Balakatai no i monusa' ngaavi' diozu; kada' tou'ai izioho', balakatai no izioho'.

¹⁵Unsikou no do miampai dovokon do ontok munsikou izioho', om tongob no do miampai di id katangaban ngaavi'.

¹⁶Izoo' no o ponimbangan nu do id saviavi'. Kada' intangai o kinoingkookokoto', nga' tuubungo' no i tuhun tongohuduk. Kada' pangazou diau sondii' do kabaahan nu sondii'.

¹⁷Kada' husiai do talaat o talaat, nga' maai no i tangavasi' kumaa doid saviavi' tuhun.

¹⁸Kinaman no kozo, do gisom aavi' o vinakas nu, do monongkibabas do saviavi' tuhun.

¹⁹Kada' kinam do humusi': pohogoson ino, oi kinoluangan ngaavi' koginavaan ku, do kumaa doid di Kohohodong di Kinoingan. Miaga' di oboos id buuk tobitua do, Kopomohusian nopo nga' dogo' — husian ku i' mai' izioho'.

²⁰Nga' kivaa po di hobi po: “Nung houson i gagut diozu, onuai no isido do akanon, nung tuuvan, onuai no isido do inumon. Miampai no diti, do popountun kou mai' do popou poingikit do id tuhu disido,” ka.

²¹Kada' pokiaha' do kalaatan, nga' aha' no do kovosian o kalaatan.

Romans 13

¹Toiso'-iso' tuhun nga' mositi' mimozo' do kuasa' ngaavi' di poimpolinta', tu' aiso i' do kuasa' nga' ii no mantad di Kinoingan om dadi' nunu noopo o kuasa' ngaavi' i kivaa nga' Kinoingan o santaak.

²Dadi' iisai nopo i au' mimozo' do kuasa' nga' humavan di kootulan di Kinoingan; om ii nopo huhumavan ngaavi' nga' mositi' no do mobpiumon do monoimo do kopongukuman i apatut do koontok doid dioho'.

³Mombibisala' ngaavi' nopo nga' au' i' kopogovit do ko'o'osi kumaa doid di angavasi' o koimaan, nga' doid di angalaat o koimaan. Dadi' nung mimang kou do mamaamasi do aiso koosi-osi do id kokuasaan, nga' pogiigizon no do id kotuhidan om kaanu kou i' mai' do kaazaan di:

⁴doiho' ii do monompuan di Kinoingan do montok diozu om montok do kovosian diozu. Nga' nung kahasa' nopo o maan diozu, nga' koontok no do oosizan kou; tu' aiso i' paantakan do suvai do tanda' nopo do kuasa' nga' ilang: tu' monompuan nogi' di Kinoingan ii, do ponokopomohusi' do montok disido, do mogovit do kopomohusian do montok di nangakahasa'.

⁵Iho' no poogi', do mositi' do obingimozo' kou, do okon noopo ko' sabap do kopomohusian diti, nga' montok nogi' do nitungan do ginavo.

⁶Om iti no o sabap do nookuo tu' apatut kou nogi' do mambalai do sukai, tu' ii nopo mongunguasa' ngaavi' nga' monompuan ngaavi' di Kinoingan do ponokosusu'on ngaavi' dau, do ontok po toi do atangkangau izioho' do papapanau do kalaja' diho'.

⁷Balazai no o tosoosonguhun do oonu i apatut do pabalazon nu doid tosoosonguhun: kapambalazan do sukai do id di mokibalai do sukai, siva' kumaa doid di mokibalai do siva', kapamantangan doid di onuan do kapamantangan, om gaa' kumaa di onuan do gaa'.

⁸Ii nopo tutang diozu do id dovokon nga' mogigiiginavo doid tiso' om tiso', tu' guminavo nopo dovokon nga' koponuhuk di Undang-undang.

⁹Iti nopo ngaavi' nga': kada' pagampahu', kada' pamatai, kada' panakau. Kada' imang gaab, om saviavi' di ponuu' ngaavi' suvai, nga' nokukup no ngaavi' do id boos ditia: Mositi' ginovoon nu o vokon nu miaga do guminavo ko diau sondii'.

¹⁰Koginavaan nopo nga' au' i' koponinduo do vokon nu, om dadi' koginavaan nopo nga' i koponuhukan di Undang-undang.

¹¹Suvai ko' iho', nokoiko kou do nokoikot no i timpu; doiti' no i timpu do montok diozu do tumingkod do modop om mosik no, tu' mantad baino nopo nga' osomok no i koponomposizan dotokou ko' di ontok timpuun tokou nogi' do notumbazaan.

¹²Osomok no do katahib i sodop, maamaso no do numavau; dadi' kanou no zadaai dotokou o nuununu nopo i doun kotuvangan om kanou no gumonop sondii' do bakaang montok di ninavau.

¹³Kanou no mogiigizon do id konitingan, miaga di ninavau do tadau; miampai do aiso do pangaangakan talaat om kopogovukan, aiso do mogiohon-ohon do id koimaan talaat toi monontob do tivou do tonsi, aiso do pioduan toi ko' kopipihadan.

¹⁴Gunoo' no i Tuhan Jesus Kristus do ponokobakaang diozu do ponongkihavan, om kada' nodii pomuondom do ingkuo kou do monontob do tivou ngaavi' do tinan diozu.

Romans 14

¹Toimoo' no o iisai nopo i au' avakas o kotumbazaan, nga' kada' ponongkiuva kokomoi do ahal i au' songkuo olotian.

²Kivaa dati' tuhun i migonop o kotumb**u**zaan mooi do kaanu mangakan do nunu noopo o kavo do takanon; nga' ii nopo omungkang o kotumb**u**zaan nga' mangakan noopo do kinotuan.

³Iisai nopo i kopiuman do kaanu mangakan do nunu noopo nga' au' daa poponini' di momihi' do akanon; ingkaa nogi' i tuhun i momihi' do akanon do mositi' do au' daa pakahasa' di au' momihi' do akanon — tu' notoimo isido di Kinoingan.

⁴Om iisai kou di, tu' momb**u**sala' do suupu dovokon? Mipadan po toi isido do poingkavason toi ko' pootuon nga' ii no suupuvonon dau sondii' i manantu'; om poingkavason i mai' isido, tu' kikuasa' i Tuhan do popoingkavas disido.

⁵Kivaa tuhun momusoou do kivaa do vookon tadau do hobi ob**u**tua do mantad ko' i tadau ngaavi' suvai, om vookon momusoou do ongoizo nopo ii. Otumb**u**zaan no daa kozo do id pomuand**u**aman dau sondii' o toiso'-iso' dioho'.

⁶Ii nopo poimb**u**ibida' o pamamantang dau do iso' tadau poimb**u**ida' nga' mamantang di do id kapamantangan doid di Tuhan. Dadi' ii nopo au' momihi' do akanon, nga' mangakan do id kapamantangan doid di Tuhan, monongkotohuod isido di Kinoingan; om ii nopo kivaa do au' aakan, nga' au' mangakan di do id kapamantangan doid di Tuhan om monongkotohuod isido doid di Kinoingan.

⁷Tu' aiso i' dotokou do masi do montok dau sondii' om aiso i' dotokou do matai do montok dau sondii';

⁸ontok nopo do poimpasi tokou po, nga' mamaamasi tokou do montok di Tuhan, om ontok nopo do matai tokou, nga' matai tokou montok di Tuhan: om ingkaa no, do poimpasi toi ko' poimpatai, nga' i Tuhan o poinsanganu dotokou.

⁹Montok no do tu**u**du diti do napatai i Kristus om napasi vagu': mooi do adadi isido do Tuhan di nangapatai om di songimpasi.

¹⁰Dadi', nookuo nodii, tu' kivaa do songuhun diozu do momb**u**sala' di tobpinai dau, om nookuo tu' kivaa do songuhun vagu' diozu do poponini' di tobpinai

dau? Saviavi' dotokou nga' mingkakat mai' do id dumbangan do tiikoon-pombisalaan di Kinoingan:

¹¹tu' ka di buuk tobitua: Miampai do koposizon ku sondii', ka di Tuhan, tikid-tikid totud nga' humuku' mai' do id dumbangan ku, tikid-tikid tuhun nga' mambantug mai' di Kinoingan.

¹²Dadi', kumaa no doid Kinoingan, do toiso'-iso' dotokou nga' manaak mai' do luputan kokomoi dau sondii'.

¹³Iho' no poogi', do kanou no tumingkod do mogibiibisala', om tumantu' nodii do au' papaavang do katatabon do id lahan di tobpinai, toi ko' nunu noopo i kapapaatu' disido.

¹⁴Nokoiho zou kozo, om otumbazaan zou kozo doid di Tuhan Jesus, do aiso i' do takanon do azamut; adadi noopo iti do azamut do ontok soovon do tuhun do azamut o toombo noopo o takanon, dadi' azamut nodii ii do montok disido.

¹⁵Om otopot no, do nung kapapakaus kou do tobpinai diozu do maza' di nunu noopo o takanon diozu, nga' komozon do okon nodii ko' potunudon kou do koginavaan. Kada' dodizo' do koumbakan do iisai noopo i takanon i akanon diozu, tu' minatai i Kristus do montok disido.

¹⁶Kounalan nopo i nangakataak doid diozu nga' mositi' no do kada' potumbazaai do kopogovit do boos koponinduo;

¹⁷tu' okon ko' mangaangakan om moginum i koponoodo do kopomolintaan di Kinoingan, nga' i kotuhidan i kapasi, i pibabasan om i kounsikaan i oovit di Spiritu Tobitua.

¹⁸Ii no tuhun i monompuan di Kristus do id kalaalahano' ngaavi' diti i otoimo di Kinoingan om i pantangon do saviavi' tuhun.

¹⁹Dadi', kanou no poogi' mogium tomoimo di lahan ngaavi' i mogovit doid pibabasan om di lahan ngaavi' i koonuan dotokou do kopogisoosokodungan.

²⁰Kada' umbako' i kalaja' di Kinoingan sabap no di takanon. Totopot nopo nga' ohidang i' o saviavi' takanon; nga' adadi do kalaatan o toombō noopo di nung kapapaatu' no dovokon o kapangakanan di.

²¹Avasi' no kozo do modihin do mangakan do nunu noopo o daging, toi ko' moginum do nunu noopo o anggur, toi ko' nunu noopo o koimaan i kapapaatu' di tobpinai, toi ko' kapanaak do poomitanan au' avasi', toi ko' i kopopomunggang.

²²Id suang diozu sondii', id dumbangan di Kinoingan, igitai no i kinotumbazaan no haid diozu. Ounsikou no i tuhun i au' kopongukum do tootoinaon dau o kootulan ngaavi' i tonudon dau.

²³Nga' iisai nopo i au' katantu' do kokomoi di akanon dau o ginavo nga' oukum, nung akanon no disido ii, tu' pangangakan nopo disido di nga' okon ko' mantad do kotumbazaan — om tikid-tikid koimaan i okon ko' mantad do kotumbazaan nga' douso.

Romans 15

¹Zotokou nopo tu' ongohigkang nga' apatut do kotoboi do komungkangan ngaavi' di tongomunggang, om okon ko' popounsikou noopo dotokou sondii'.

²Toiso'-iso' dotokou nga' mositi' no do momusoou do manaak do kohumaagan doid di sungkad-tukad dau, mooi do kopogisaasakadai tokou.

³Au' nogi' minonontob kozo i Kristus di topiipiumanan ngaavi' dau sondii'; totopot nopo, miaga di oboos di buuk tobitua nga': "Pananaasangi' nopo ngaavi' di sontob manaasangi' diau nga' kodonto doid dogo'," ka.

⁴Om saviavi' diti nopo i nongokosuat di tahaid no, nga' mooi do zotokou, i kopingsingiho do katabazan om kounsuban do ginavo i po'ia'on di buuk tobitua, nga' apatut do kikhansanan.

⁵Nga' i Kinoingan do katabazan om kounsuban nopo nga' manaak diozu do isoo' i' o tudu, tumanud di poomitanan di Kristus Jesus,

⁶mooi do kapanaak kou daa songovian do kobontugan doid di Kinoingan om Tama' di Tuhan dotokou Jesus Kristus do miampai oizo o ginavo.

⁷Dadi', pogitootoimo kou no, miaga di Kristus do minonoimo diozu, do montok do kobontugan di Kinoingan.

⁸Poihoon ku iziozu do kalaja' nopo di Kristus nga' monoina' di nongosunatan, monuhuk di tinopot di Kinoingan miampai do papapanau di dandi' ngaavi' i nakadandi' doid di taki-aki ngaavi',

⁹om kalaja' nopo disido nga' montok nogi' di kapil ngaavi', mooi do kapambantug nodii izioho' di Kinoingan do montok do koginavaan disido touhi'; miaga di oboos id buuk tobitua do: "Montok diti, oزون ku iziozu do id di tinau' ngaavi' om humozou do mangazou doid ngaan nu."

¹⁰Om koboos vagu' do: "Oi tinau' kou ngaavi', unsikou no, miampai di tuhun ngaavi' dau,"

¹¹om oboos nogi' vagu' do: "Oi tinau' kou ngaavi', ozoo' no i Tuhan, om hozou no do kapaazaan ngaavi' doid disido, oi tuhun kou ngaavi'."

¹²Om oboos vagu' di Isaiah do: "Mimbuhai mai' i sinakagon di Jesse, i songuhun mikot do momolinta' do tinau' ngaavi', om humansan mai' doid disido o tinau' ngaavi'."

¹³I Kinoingan do kahansanan momonu' no daa diozu do saviavi' kounsikaan om pibabasan do id kotumbazaan diozu, mooi do osima' kou no daa do kahansanan mantad di kuasa' di Spiritu Tobitua.

¹⁴Oi tobpinai ngaavi' ku, kikhansanan zou kozo, hobi no kozo doid diozu, do noponu' kou do kovosian, nogonop do koponontudukan om kaanu do popotunud do hasa' do tiso' om tiso'.

¹⁵Nga' kikhansanan zou poimbida' do monuat doid diozu kokomoi do piipio ahal, do mongimvagu do pomusaavan diozu, sabap no di graasia i nataak di Kinoingan doid dogo'.

¹⁶Noonuan zou do graasia do dumadi do pononmpuan di Kristus Jesus doid di kapil ngaavi', pointounda' do papataak doid dioho' di abal tavasi' di Kinoingan, mooi do adadi i kapil ngaavi' do titaak i otoimo, nobitua di Spiritu Tobitua.

¹⁷Dadi' kaanu zou do minggaagazo, doid di Kristus Jesus, do montok nunu i noimaan ku montok di Kinoingan.

¹⁸Pointantu' no do katama' zou do moboos kokomoi noopo do nunu i noimaan di Kristus do maza' dogo' do mamadadi di kapil ngaavi' do mimozo', do momoguno di noboos om di noimaan ku,

¹⁹mantad do kuasa' di tanḁa' ngaavi' om koimazaan ngaavi', mantad kuasa' di Spiritu di Kinoingan. Id lahan no diti do mantad Jerusalem om pohihiput, gisom i' doid Illyricum, nakaabal ku no do poimponu' i kopongia'an di abal tavasi' di Kristus;

²⁰om hobi po, do kootulan ku i' do popo'ia' di abal tavasi' doid ii-ii no i au' po nointutunan i ngaan di Kristus tu' au' zou i' monimpuun do id di nokotounda' no dovokon;

²¹tumanud nopo di huuk tobitua nga': "Sontob di au' po nosuusunudan kokomoi disido nga' kokito mai' disido, om sontob di au' nokookoongou kokomoi disido nga' kalati' mai'."

²²Iho' no o sabap do saasau' zou do natabanan do mikot tumuubung diozu;

²³nga', do baino nopo, tu' aiso nodii do kopogong dogo' do ponong ngaavi' doiti'; ahansan zou, do kahapas piipio toun do tipoponombuhui diozu, do kotuubung diozu do ontok pakaazan ku doid Spain —

²⁴om kalamai zou po do sokuukuang no kozo do koombohutan diozu, do pohombuson zou do miampai sokodung diozu.

²⁵Nga' do baino nokotumbozo' zou do mooi doid Jerusalem do monompuan do tuhun tongobitua do Kinoingan do doiho',

²⁶tu' nakapanaak do tohuod o Macedonia om Achaia do montok di tangasampit di tuhun tongobitua di Kinoingan do id Jerusalem.

²⁷Nimaan dioho' ii; do okon ko' sabap do au' izioho' momoguno di do montok dioho' sondii'. Tu' nung noboogizan do kotos ngaavi' dioho' di doun koduuduvo i kapil ngaavi', dadi' ponokopomohusi' nopo doid dioho', do manaak dioho' do kotos ngaavi' nga' mam̄alai do tutang doid dioho'.

²⁸Dadi' opongo ku po iti, om kataak o sakadai diti doid hongon dioho', nga' tom̄huzon ku i' iziozu do ontok pakaazan ku doid Spain.

²⁹Otumb̄asaan zou, do ontok nopo do mikot zou doid diozu, nga' mikot zou mai' do miampai balakat poimponu' di Kristus.

³⁰Do naamot unsubon ku iziozu, oi tobpinai ngaavi', do mantad no di Tuhan Jesus Kristus dotokou om mantad koginavaan di Spiritu, do minggisom kou no daa do manakadai dogo' do id samb̄ayang ngaavi' diozu doid di Kinoingan do montok dogo';

³¹sumamb̄ayang mooi do koidu' zou no daa do mantad di tuhun ngaavi' id Judaea i au' otumb̄asaan, om do otoimo no daa di tuhun ngaavi' tongobitua di Kinoingan i sakadai i oviton ku doid Jerusalem.

³²Dadi' mikot zou i' mai' doid diozu, nung kohizaban no di Kinoingan, do montok timpu tavasi' do mudoong miampai do tinimungan diozu.

³³Miampai no daa diozu i Kinoingan do pibabasan. Amen.

Romans 16

¹Pahansanan ku doid diozu i Phoebe i tobpinai tonđu' dotokou, i monoina' do tuhun ongotumb̄asaan do id Cenchreae;

²onuan no daa diozu zosido do koponoimaan, do id di Tuhan, i kosudong do montok tuhun tongobitua di Kinoingan om sakadazon no zosido do nunu noopo i gunoon dosido do mantad diozu — zosido sondii' nga' nakapanakadai do tuhun togumu', kaampai zou no sondii'.

³Kotobian ku doid di Prisca om di Aquila, i kinoluanan ku do pakalaja' id di Kristus Jesus,

⁴i osomok no do angapatai do minanampasi dogo'; okon ko' izoo-zou no o monongkotohuod doid dioho' nga' saviavi' ii kapil ngaavi' i ongotumbazaan;

⁵om kotobian ku doid di tuhun ongotumbazaan i tumimung do id hamin dioho'. Kotobian doid di tambahut koginavaan ku i Epaenetus, i tuhun do Asia i nokopoguhu do nokointutun di Kristus.

⁶Kotobian doid di Mary, i kuminalaja' miampai naavi' o ginavo do montok diozu.

⁷Kotobian doid di apostol ngaavi' i nongointutunan, i Andronicus om i Junius, i tootobpinai ku om i kinoluanan ku i nongokotolungku' miampai dogo', i nongokopoguhu dogo' do nokointutun di Kristus.

⁸Kotobian doid di Ampliatus, i tambahut koginavaan ku do id di Tuhan.

⁹Kotobian doid di Urban, i koluang ku do pakalaja' id di Kristus, om doid di tambahut koginavaan ku i Stachys.

¹⁰Kotobian doid di Apelles, i nakatahang do suupu di Kristus. Kotobian doid di paganakan ngaavi' di Aristobulus.

¹¹Kotobian doid di tootobpinai ku, i tutumanud ngaavi' di Herod, om kotobian doid di sontob id di Tuhan do id paganakan di Narcissus.

¹²Kotobian doid di Tryphaena om di Tryphosa i kuminalaja' do aavi' o ginavo do id di Tuhan; kotobian doid di Persis, i koluang koupusan ku, om i kuminalaja' ponogi' kozo do id di Tuhan.

¹³Kotobian doid di Rufus, i suupu nopihi' di Tuhan, om doid di tina' dau — i tina' ku ponogi'.

¹⁴Kotobian doid di Asyncritus, Phlegon, Hermes, Patrobas, Hermas, om di tootobpinai ngaavi' i miampai dioho'.

¹⁵Kotobian doid di Philologus om di Julia, Nereus om di tobpinai tondu' dau, om i Olympas om saviavi' di tuhun tongobitua do Kinoingan i miampai dioho'.

¹⁶Pogitaatabi' kou no do miampai di tutungub tobitua. Tumabi' doid diozu i tuhun ongotumbazaan di Kristus.

¹⁷Unsubon ku iziozu, oi tobpinai ngaavi', do piingat-ingat no diozu i tuhun ngaavi' i mogovit di au' piunungan om kobohingkaangan ngaavi' do humavan di kopongia'an i noko'ia' doid diozu. Umivad no do mantad dioho'.

¹⁸Tuhun nopo ngaavi' do miaga diho' nga' okon ko' suupu ngaavi' di Tuhan dotokou i Kristus, nga' di doun kododoot dioho' sondii'; om miampai boos toomis om kosudong momoduung izioho' di pomusaavan ngaavi' di au' ongoingat.

¹⁹Noihaan no do saviavi' tuhun do obingimozo' kou, oondos zou kozo do id diozu do sabap no diti; nga' ohizab zou daa do abaa kou noopo do id nunu i tavasi', om au' nongokoiho di tangalaat.

²⁰Oluai no do utaon di Kinoingan do pibabasan i Saitan do id siibo' do hapap ngaavi' diozu. Miampai no diozu i graasia di Tuhan Jesus Kristus dotokou.

²¹Popobuzu do kotobian ngaavi' i Timothy, i pakalaja' miampai dogo', kumaa doid diozu, om ingkaa nogi' i tootobpinai ku i Lucius, Jason om i Sosipater.

²²Izou, i Tertius, i monuat diti suat tumabi' diozu do id di Tuhan.

²³Kotobian doid diozu do mantad di Gaius, i pinopoizon dogo' do id daamin dau do doiti', om mononmpuan do saviavi' di ongotumbazaan. Popobuzu do kotobian ngaavi' kumaa doid diozu, i Erastus, i momomoopi' tozibut do kakadazan tagazo, om i tobpinai dotokou i Quartus.

[24]

²⁵Om do baino kumaa doid disido i kaanu do papavakas diozu tumanud di abal tavasi' i po'ia'on ku om di kapaabalan kokomoi di Jesus Kristus, pointanud dino katapatan-taahom-lati' i ahaid do au' pinointahang

²⁶nga' nokointahang no do baino (miaga di pinosuat di profeta ngaavi'), tumanud di pinonuu'an di Kinoingan selajul do paabalon doid saviavi' tinau', mooi do mimozo' izioho' do id kotumbazaan:

²⁷doid diidisido no, i Kinoingan tabaa, bontugo' no isido do aiso kopupuson maza' di Jesus Kristus. Amen.

1 Corinthians

1 Corinthians 1

¹I Paul, i nohoou maza' di hizab di Kinoingan do dumadi do apostol di Kristus Jesus, om i Sosthenes, tobpinai dotokou,

²kumaa doid di tuhun ongotumbazaan di Kinoingan id Corinth, doid sontob di nobituahan id di Kristus Jesus om nohoou do dumadi do tuhun tongobitua di Kinoingan, miampai saviavi' dioho' id nomboo noopo, i tumaak doid di ngaan di Tuhan Jesus Kristus dotokou, i Tuhan dioho' om Tuhan dotokou nogi'.

³Graasia doid diozu om pibabasan mantad di Kinoingan Tama' dotokou om di Tuhan Jesus Kristus.

⁴Tomoimo zou monongkotohuod di Kinoingan sabap diozu, montok di graasia di Kinoingan i nakataak doid diozu id Kristus Jesus;

⁵id disido no do nongoonuan kou do taak toshima' do mogikavo-kavo o boos om toihaan;

⁶nokogiot kozo id diozu o kososian diozu doid di Kristus.

⁷Om au' kou osintukan do id nunu noopo o taak do maso kou mandad do pointahangon i Tuhan dotokou Jesus Kristus;

⁸tumihombus mai' isido do manaa diozu do kavakan gisom di kohimpupuson no kozo, mooi do aiso nodii do hasa' do okito id diozu ontok di Tadau di Tuhan dotokou Jesus Kristus.

⁹Kavasa' kou do humansan di Kinoingan, i minomohoou diozu do monongkiapu di Tanak-kusai dau, i Jesus Kristus Tuhan dotokou.

¹⁰Oi tobpinai ngaavi', unsubon ku iziozu do id di ngaan di Tuhan Jesus Kristus dotokou, do aiso daa do mogisoosompipi' do tinimungan diozu nga' mogiunung-unung no daa do id nunu i kotumbazaan diozu; mooi do ongosompuu kou no daa kozo do id kotumbazaan ngaavi' om kopombisalaan ngaavi'.

- 11**Oi tobpinai ngaavi', atalang do mantad kinopoihaan doid dogo' di tuhun ngaavi' di Chloe kokomoi diozu, do kivaa kozo do au' pogiunuunungan diozu.
- 12**Komozon ku nopo nga' itia: potitigid diozu do moboos do, “Poinsanganu zou doid di Paul,” toi “Poinsanganu zou doid di Apollos,” toi “Poinsanganu zou doid di Cephas,” toi “Poinsanganu zou doid di Kristus.”
- 13**Nabaagi dii naku i Kristus? I Paul naku i nakapapak doid salip montok diozu, toi id ngaan naku di Paul do nongopodsu' kou?
- 14**Monongkotohuod zou do au' zou nokopomodsu' do iisai noopo diozu suvai ko' i Crispus no om i Gaius,
- 15**dadi' aiso dii do songuhun kaanu moboos do nongopodsu' kou do id ngaan ku.
- 16**Oo', nopodsu' ku nogi' i paganakan di Stephanas, nga' suvai ko' izioho' au' zou momusoou do nokopomodsu' zou di iisai-isai.
- 17**Tu' okon ko' pinougad zou di Kristus do mooi pomodsu', nga' do mooi papaabal di abal tavasi'; om okon ko' momoguno do kabaahan do boos, boos tangabaa i mamadadi di salip di Kristus do aiso guno.
- 18**I abal di salip nopo nga' kobosuanan do montok sontob di id lahan do id koumbakan, nga' montok dotokou i id lahan do kopomosizan nopo nga' kuasa' i' di Kinoingan ii.
- 19**Tu' booson di huuk tob̄itua: “Mugad zou do momunso di kabaahan di tangabaa om mogovit doid aiso kotutukon di kopomolotian di iisai noopo i kalati'.”
- 20**Id nomb̄oo nodii i tuhun ngaavi' kitoihaan? Id nomb̄oo nodii i tuhun ngaavi' tangabaa? Om id nomb̄oo nodii i mononongkiuva ngaavi' do id timpu diti? Au' kou naku kokito do ingkuo i Kinoingan do pinopointahang do kabaahan do tuhun nopo nga' kobosuanan?

²¹Tu' id di kabaahan di Kinoingan au' i' nakaanu mongintutun di Kinoingan i pomogunan maza' do kabaahan, kaanangan i' di Kinoingan sondii' do manampasi di ongotumbazaan maza' di kobosuanan di abal tavasi'.

²²I tuhun ngaavi' Johudi nopo nga' mokianu do kosunduvan ngaavi', om i tuhun ngaavi' Greek nopo nga' mogium do kabaahan,

²³nga' izikoi nopo nga' papaabal di Kristus pinapapak id salip: i montok di tuhun ngaavi' Johudi nopo nga' iso' kaantob i au' dioho' ahapazan, om kobosuanan doid di tuhun-kapil ngaavi',

²⁴nga' montok nopo di nongohoou, tuhun ngaavi' Johudi toi Greek, nga' i Kristus no i kuasa' di Kinoingan om i kabaahan ponogi' di Kinoingan.

²⁵Kobosuanan di Kinoingan nopo nga' abaabaa po ko' i kabaahan do tuhun, om komungkangan di Kinoingan nopo nga' avaavakas po ko' i kavakasan do tuhun.

²⁶Soovon no, oi tobpinai ngaavi', do ingkuo kou haid do nongohoou; do okon ko' ogumu' diozu o angabaa do id doun tongotuutuhun do toihaan, okon ko' ogumu' i kaanangan do tuhun do tumanud, okon ko' ogumu' i mantad paganakan di kigaagaa'.

²⁷Au', nga' pinihi' di Kinoingan i sontob bosuon do id doun tongotuutuhun do toihaan, mooi do popoikum-ikum di tangabaa, pinihi' disido i sontob omunggang do id doun tongotuutuhun do toihaan mooi do popoikum-ikum di tangavakas,

²⁸om i ngaavi' noihaan do tuhun do okon ko' poinsuusuvai om i kababaazatan — om i ngaavi' au' poguugunoon — do mamadadi doid aiso di sontob poguugunoon,

²⁹mooi do aiso do tuhun do kopiuman do minggaagazo do id dumbangan di Kinoingan.

³⁰Maza' i' disido do kivaa diozu do id Kristus Jesus, i montok dagai nopo nga' notoodo do kabaahan mantad di Kinoingan, om kotuhidan kapanampasi om kobituahan om koponobusan.

³¹Miaga di booson di buuk tobitua: Nung kivaa iisai noopo i mongkigaagazo nga' pohogoson isido do mongkigaagazo id di Tuhan.

1 Corinthians 2

¹Ontok minikot zou doid diozu, oi tobpinai ngaavi', okon ko' minikot zou miampai toihaan togumu' do mobooboos toi ponongkiuva tabaa do papaabal doid diozu di katapatan di Kinoingan i aahom o lati'.

²Nakatantu' zou no do ii nopo toihaan do pongki'oo'onuan ku di ontok miampai zou diozu nga' toihaan kokomoi di Jesus, isido i Kristus i nakapapak do id salip.

³Minikot zou doid diozu do id komungkangan, id koosizan om noikot no do madtalok

⁴om nunu nopo i noboos om pinaabal ku nga' okon ko' popointahang miampai boos tangabaa doid toihaan do tuhun, nga' do popointahang di kuasa' pointopot di Spiritu,

⁵mooi do au' nodii humansan do id kabaahan do tuhun o kotumbazaan diozu nga' do id kuasa' di Kinoingan.

⁶Nga' doid sontob di poingimatu nodii o pomumusoou, moboos zikoi do kabaahan, om okon ko' kabaahan doun pomogunan toi doun momomolinta' ngaavi' do pomogunan baino, i oluai nodii do opupusan.

⁷Booson dagai nopo nga' kokomoi di kabaahan tohosok di Kinoingan, i kabaahan i pinohosok i pinasai' no haid di Kinoingan do montok kobontugan dotokou di au' po nokotimpuun i timpu.

⁸Aiso i' do songuhun di momomolinta' ngaavi' diti pomogunan baino do nokotutun dii; tu' nung nokotutun izioho' dii, nga' au' i' daa dioho' pinapapak doid salip i Tuhan do kobontugan;

⁹nga' oboos do id buuk tobitua do: Nunu nopo i au' nokito do mato om au' noongou do tohingo, nunu i au' okito do pomuandaman do tuhun; saviavi' ii do nongokotounda' di Kinoingan do montok di guminavo ngaavi' disido, m

¹⁰doid dotokou, nopo nga', nakapanaak i Kinoingan do kopointahangan maza' di Spiritu, tu' monoizuk do saahom do saviavi' i Spiritu, ii potuu saahom ngaavi' di Kinoingan.

¹¹Tu' kiva dii naku do koiho do kovoovozoo' do tosoosonguhun do suvai ko' i sunduvan dau sondii', ii id suang dau; dadi' ingkaa nogi', do aiso i' koiho di kovoovozoo' di Kinoingan nga' ii-ii no Spiritu di Kinoingan.

¹²Dadi', i Spiritu notoimo dotokou nopo nga' okon ko' i sunduvan di pomogunan, nga' i Spiritu di Kinoingan sondii', mooi do olotian tokou nodii i taak ngaavi' tosimas di Kinoingan i nangakataak doid dotokou.

¹³Om sabab diti ngaavi' no do moboos zikoi, do okon ko' i noihaan mantad toihaan do tuhun, nga' tumanud i' di noihaan mantad di Spiritu, i boos doun spirituu i kosudong doid di sontob doun spirituu.

¹⁴Tuhun au' obitua nopo nga' aiso poizanan montok di taak ngaavi' di Spiritu di Kinoingan; kobosuanan i' ngaavi' iho' doid disido; au' i' disido otutunan ngaavi' iho', tu' hoogo diho' nopo nga' id di Spiritu no do oihaan.

¹⁵Nga' i tuhun tobitua nopo nga' koiho do momohoogo do nunu noopo, om hoogo dau sondii' nopo nga' au' aanu do suvai tuhun do mongiho.

¹⁶Tu': iisai nodii o nokookoiho do pomusaavan di Tuhan? Iisai o nokokiikinam do dumadi do mononontuduk disido? Nga' zotokou no ngaavi' i kiva di pomumusoou di Kristus.

1 Corinthians 3

¹Om ingkaa no, oi tobpinai ngaavi', au' zou nakaanu do moboos doid diozu do sabaagi tuhun kou tongobitua; minoboos zou doid diozu sabaagi do tuhun ngaavi' i kakaal po do mogiigizon do id kounsuban ngaavi' do kodoodouvo' diozu, ongoomuo' po do id Kristus.

²Pinosusu ku iziozu do susu om okon ko' pinaakan do takanon tokodou, tu' au' kou po nakaanu do monoimo dii — om do baabaino po, nga' kakaal po do au' kou kaanu do monoimo dii,

³tu' kakaal kou po do mogiigizon do miaga koi' tuhun no toomod diti pomogunan. Nung kakaal nopo naku do kivaa kapapahad om ponongkiaha' diozu, nga' kilati' ino do kakaal kou po do mogiigizon do miaga koi' tuhun do doun poopomogunan om do id kovoovozoo' do pogiigizon do tuhun.

⁴Tu' kivaa nopo moboos do, “Poingampai zou di Paul” om kivaa vagu' moboos do, “Poingampai zou di Apollos” okon i' naku ko' miaga kou no do tuhun doun poopomogunan?

⁵Tu' nunu nodii i Apollos om nunu i Paul? I suupu ngaavi' kinotumbazaan diozu, om i sompikivaa do nataak mantad di Tuhan.

⁶Izou i minananom, i Apollos i minonungu' vaig, nga' i Kinoingan i pinoposuni.

⁷Id diti nopo nga', aiso i' di minananom toi ko' di minonungu' vaig; i kii-Kinoingan no, i poposuni.

⁸I minananom om i minonungu' vaig nopo nga' isoo' i', toiso'-iso' dioho' do kaanu do tingadan pointantu' do montok di kalaja' nakalaja' disido.

⁹Tu', songimbaagi tokou i' di kalaja' di Kinoingan; iziozu no i pongumaan di Kinoingan, vinaa di Kinoingan.

¹⁰Mantad di graasia di Kinoingan i nataak doid dogo', pinotounda' ku i pavaahan ngaavi' miaga do mamamaa tabaa nohuda', om suvai tuhun o papavaa do id di ngaavi'. Dadi' mositi' do oingat o iisai noopo do ingkuo isido do papavaa dii.

¹¹Tu' aiso i' tuhun do kaanu popotounda' vagu' do pavaahan do suvai ko' i pointounda' no haid doiho', ino nopo nga' i Jesus Kristus.

¹²Doid diti pavaahan no, do papavaa dati' o mogisuusuvai tuhun, miampai momoguno do amas, piok, butiza', kazu, laami toi kungkuvak

¹³nga' i kinuama' do toiso'-iso' tuhun nopo nga' kointahang i' mai' do nunu kozo ii. Pointahangon mai' iho' di tadau do koponontuan i humisau id tapui

om i tapui sondii' mai' o monginam do kinataataadaai do kalaja' do tosoosonguhun.

¹⁴Iisai nopo i kataan do ponginaman dii o kalaja' nga' onuan do gaji ngaavi' dau.

¹⁵Iisai nopo i otutudan do kalaja' nga' mundoso do atagakan dii, sundung do atampasi i' mai' isido sondii'; atampasi mai' isido miaga do songuhun i poinhansan do atampasi mantad tapui.

¹⁶Au' kou naku kopiuman do panambazangan tagazo kou di Kinoingan om poingizon id diozu i Spiritu di Kinoingan?

¹⁷Iisai noopo i momiumbak di panambazangan tagazo di Kinoingan, nga' umbakon mai' di Kinoingan ino tuhun, tu' panambazangan tagazo di Kinoingan nopo nga' obitua; om iziozu no ino panambazangan tagazo.

¹⁸Aiso no daa do tuhun do momoduung dau sondii'. Kivaa nopo diozu do momusoou do abaa do tumanud di doun pomogunan do kovoovozoo' nga' mositi' no do minsingiho po haid do mimboobosun mooi do abaa nodii kozo.

¹⁹Tu' kabaahan di pomogunan nopo nga' kobosuanan montok doid di Kinoingan. Tu' ka di huuk tobitua: Tungkosipan disido doid tungkasip do kolungaan dioho' sondii' i tongolungou,

²⁰om vagu': Koiho i Tuhan do i pomusaavan ngaavi' di tangabaa nopo nga' aiso i' guno.

²¹Dadi' aiso i' do kopokiazaan kokomoi do tuhun: tu' saviavi' nga' diozu ngaavi'

²²i Paul po toi ko' i Apollos, toi ko' i Cephas, i pomogunan, koposizon toi ko' kapatazon, id timpu baino toi ko' i umikot — saviavi' nga' diozu ngaavi';

²³nga' iziozu nopo nga' i Kristus o sanganu om i Kristus nopo nga' i Kinoingan o sanganu.

1 Corinthians 4

¹Apatut momusoou o tuhun ngaavi' do izikoi nopo nga' suupu ngaavi' di Kristus, monoina' ngaavi' i pinahansanan miampai di katapatan ngaavi' di Kinoingan i aahom o lati'.

²Doid ahal diti no, do ii nopo andad-andadon do mantad di monoina' ngaavi' nga' do ongouhi' daa izioho'.

³Au' i' monguo do kumaa doid dogo' do ingkuo kou toi toombo noopo o tizonon-pombisalaan do montok dogo': Au' zou nogi' mombisala' dogo' sondii'.

⁴Otopot i' do aiso i' do hasa' do topiumanan do ginavo ku, nga' au' i' kogonop iho' do popotopot dogo' do aiso hasa': i Tuhan i' i mombibisala' dogo'.

⁵Sabap no diho', do kada' pootuo' o koponontuan doid nunu noopo do au' po oikot i timpu, gisom i' do koikot po i Tuhan; pointahangon i' mai' disido o nunu noopo i poinhosok id totuvong om povuhazon o angkab ngaavi' do saviavi' ginavo. Dadi' tosoosonguhun kotoimo mai' do kaazaan kosudong mantad Kinoingan.

⁶Noguno ku o saviavi' diti do id dogo' sondii' om di Apollos do sabap no diozu, mooi do kaanu kou mongiho do ingkuo i boobooson do, "Aiso i' do kaahib do nunu i songinsuat" do otopot kokomoi dagai: tu' aiso i' do id taatanga' diozu do oponu' do montok guno dau sondii' om monongkiahi-ahi, do gisom i' do koponinduo dovokon.

⁷Iisai minamadadi diozu do kiguno kozo? Nunu i kiva diozu i au' nakataak doid diozu? Om nung nangakataak ii doid diozu, nookuo nodii tu' minggaagazo kou do miaga ko' diozu sondii' dii?

⁸Nongokotoimo kou no do nunu noopo — ongopuavang kou no — nongokoikot kou no doid pomolintaan diozu, miampai do aiso sakadai mantad dagai! Songkuo nodii o kounsiisikoo' ku do laja' kou daa ngaavi' om izikoi nga' laja' ngaavi' do miampai diozu!

⁹Tu' tokito ku nopo nga' miaga ko' ginuno zikoi di Kinoingan tu' apostol do gisom i' do kohimpupuson, miaga do tuhun nongoukum do patazon; dinadi

zikoi do pokitanan i pointangan doid pototongkop do vinoun, miaga di doun tasab om doun tuhun ponogi'.

¹⁰Doiti' zikoi no, i bosuon ngaavi' sabap di Kristus, nga' iziozu nopo nga' i tangabaa id Kristus, omungkang zikoi; iziozu nopo nga' angavakas, pantangon kou, izikoi nopo nga' maan asaasabo'.

¹¹Okuangan zikoi do akanon om inumon om basaan ngaavi' do gisom diti tadau baino, angapasut zikoi om aiso izonon dagai;

¹²mogium zikoi do kaganapan dagai maza' do kumalaja' miampai do hongon ngaavi' dagai sondii', ontok tou'an zikoi, sumim̄ba zikoi miampai balakat; ontok osuvon zikoi, taanan nopo dagai ii;

¹³ontok soosongion izikoi, sumim̄ba zikoi miampai do ohuduk. Pakalaaton zikoi do gisom i' do baino do miaga po do sizamut ngaavi' di pomogunan, i sizamut taiso no kozo guno.

¹⁴Suaton ku o saviavi' diti do okon ko' popoikum-ikum diozu nga' do popoondom noopo diozu, sabaagi do tanak ngaavi' koginavaan ku;

¹⁵tu' sundung potuu do kitudipon kou do opod ngoibu do mintamong diozu id Kristus, nga' isoo' i' do ii'iso' no i tama' diozu, om izou i tama' diozu id Kristus Jesus, maza' di aḅal tavasi'.

¹⁶Iho' no o sabap do unsubon ku iziozu do maganu dogo' sabaagi do tiuvan diozu

¹⁷om nogi' iho' no o sabap do pinougad ku i Timothy doid diozu, tanak koupusan ku om ouhi' doid dogo' id di Tuhan, i poposoou mai' diozu di kopooosizon ku id Kristus, miaga di po'ia'on ku id noonomb̄oo nopo id potitikiid di ongotumb̄azaan.

¹⁸Sabap no do pikuukunomo' diozu do au' zou nodii mikot doid diozu, do kivaa dii do vookon diozu do minggaagazo;

¹⁹nga' oluai zou no do mikot doid diozu, nung hizab no di Tuhan, om dadi' ihoon ku nopo nga' okon ko' nunu ka diti tuhun tongohuvat, nga' do nunu o kuasa' dioho'.

²⁰Tu' okon ko' id boos nongoboos i kopomolintaan di Kinoingan nga' id kuasa' i'.

²¹Dadi' nunu nodii o pokionuon diozu? Mikot zou naku doid diozu miampai do bobobog id hongon ku toi id koginavaan, om miampai do pointoonong o ginavo?

1 Corinthians 5

¹Nokotongkop no kozo o aḅal do kiva a o koimaan tazamut do id taatanga' diozu, koimaan tazamut i aiso i' do id taatanga' potuu di kapil ngaavi', do songuhun diozu o poingizon miampai sinavaan tiso' di tama' dau.

²Om noponu' kou kozo do kosumbungan diozu sondii'! Mogot daa do nung tuminongob kou kozo, mooi do i tuhun i nokoimang diti nopo nga' koidu' do mantad diozu.

³Montok dogo' nopo nga' songkuo potuu do osodu' zou, nga' doino' zou i' do id sunduvan om nakapapaatu' no do kopongukuman doid di tuhun i nokoimang diti koimaan, miaga koi' do doino' zou.

⁴Ontok nopo do otimung kou id di ngaan di Tuhan dotokou Jesus, miampai do doino' zou do id sunduvan, om id di kuasa' di Tuhan dotokou Jesus,

⁵maan no pataako' ino tuhun doid di Saitan, do montok kopunsaan do tonsi do tuhun, mooi do atampasi daa i koduuduvo dau do ontok di Tadau di Tuhan.

⁶Aiso i' guno di kopinsantaban diozu sondii'. Au' kou naku koiho do kapapakambang do tapung hinampagit o sasad tokuudi'?

⁷Pataamo' no i sasad nakahaid mooi do adadi kou do tapung hinampagit kavavagu, tu' au' kou po nangasasadan. Tu' nokohubuk no i Doumba' do Paska dotokou, i Kristus;

⁸dadi', potihombuso' no dotokou i tadau-tagazo, do okon ko' miampai di sasad haid om aiso sasad do kalaatan om kalalaat, nga' miniampai no di louti au' nasasadan i doun kotuhidan om katapatan.

⁹Id suat ku, minonuat zou doid diozu do au' kou apatut humongot diti tuhun ngaavi' i mogiigizon id kozomutan.

¹⁰Okon ko' papaampai zou do toinsanan di kikoimaan tangalaat id diti pomogunan baino, toi i ongodoot, toi i au' ongouhi' toi sumamba do kinoingan tongovudut — sabap tu' nung ingkaa nopo nga' komozon di do tuutulus diozu do mimang pidan mantad di pomogunan.

¹¹Id katapatan, komozon ku nopo nga' do au' kou gumompit di iisai noopo i monongkiobpinai diozu i mimang do kozomutan, toi odoot, toi sumamba do kinoingan tongovudut, toi momimitana' toi magagavuk toi au' ouhi'; kada' no ii'ihang po do makan do iisai noopo o tuhun miaga dino.

¹²Tu' au' zou i' apatut do tumangkangau do mombisala' di tuhun ngaavi' id dahabus. Okon naku ko' iziozu no i mombibisala' di sontob id suang?

¹³Ii ngaavi' id dahabus nopo nga' i Kinoingan o mombisala'. Mositi' iduon diozu do mantad diozu iti tuhun talaat koimaan.

1 Corinthians 6

¹Ontok kikhadangan o songuhun diozu do kumaa doid songuhun koobpinoizan, katama' naku isido do mogium do kapanalasan mantad di momimidouso ngaavi' om okon ko' mantad di tuhun tongobitua di Kinoingan?

²Au' kou naku koiho do mombibisala' di pomogunan nopo nga' tuhun tongobitua di Kinoingan? Om nung iziozu o mombisala' di pomogunan, au' kou naku kaanu monguhan do ahal tongoniini'?

³Au' kou naku koiho do mombibisala' tokou nogi' mai' do tasab ngaavi'? — dadi' pointantu' ponogi' doid ahal ngaavi' doid pogiigizon dotokou id diti kopouloson.

⁴Nga' ontok kivaa do ahal ngaavi' diozu do id diti koposizon do maan pokisalasazai, oviton diozu ii doid dumbangan di sontob okon ko' poingamung di Ongotumbazaan!

⁵Booson ku iti do popoikum-ikum diozu sondii'. Aiso naku tongosonguhun diozu i kiginavo om miho manalasai do piuvahan ngaavi' do id tinimungan diozu,

⁶om iti nodii naku o sabap do nookuo o songuhun diozu tu' mugad doid undang-undang do humavan do songuhun, om do id dumbangan di au' ongotumbazaan?

⁷Au'; iti no o hasa' diozu, mantad diozu sondii', do songuhun diozu mokisalasai do au'-piunungan: nookuo tu' au' kou momihi' do mundoso do au'-kotuhidan, nookuo tu' au' kou momihi' do maan pakahasao'?

⁸Om doiti' kou no, do mimang di au' otuhid om kopomusingan, om doid tobpinai ngaavi' i' diozu sondii'.

⁹Au' kou naku koiho do tuhun ngaavi' i mimang di tangalaat nopo nga' au' i' mai' otuutungkusan po di pomolintaan di Kinoingan? Kada' ponodo do kahasaan do momusoou — do i angazamut o koimaan, i sumamba ngaavi' do masou, i magagampahu' ngaavi', i monontob do tivou sondii', koimaan tangazamut sompikusai,

¹⁰mananakau ngaavi', tuhun tongosingot, magagavuk ngaavi', momimitana' ngaavi' om moninipu' ngaavi', nopo nga' au' ngaavi' otungkusan di kopomolintaan di Kinoingan.

¹¹Ingkaa no haid o vookon diozu: nga' nongohidang kou no, nongobitua kou no, om nongokotopot kou no do id di ngaan di Tuhan Jesus Kristus om maza' di Spiritu di Kinoingan dotokou.

¹²“Montok dogo' nopo nga' nuununu nopo nga' kavasa' do maan;” dati', nga' okon ko' saviavi' do avasi'. Totootopot, montok dogo' nopo nga' nuununu nopo nga' kavasa' do maan, nga' pointantu' zou no do au' mimang do okuasa' do nunu noopo.

¹³Takanon ngaavi' nopo nga' montok do tizan, om tizan nopo nga' montok do takanon ngaavi'; om punsoon mai' di Kinoingan o duuduvo diti. Nga' tinan nopo nga' okon ko' montok do koimaan tangazamut;

¹⁴montok di Tuhan ii, om i Tuhan nopo nga' montok di tinan. Tinungag di Kinoingan i Tuhan om tungagon tokou nogi' mai' disido maza' di kuasa' dau.

¹⁵Au' kou naku koiho do tinan ngaavi' diozu nopo nga' puu ngaavi' do tinan di Kristus; momusoou kou naku do kavasa' kou do maganu do somboogizan ngaavi' do tinan di Kristus om potopihon no ii doid di tinan do sundal? Osodu' i' kozo do mantad diho'!

¹⁶Toi au' kou naku koiho do iisai noopo i papaamung dau sondii' doid songuhun sundal nopo nga' kopiiso' o tinan miampai dosido, tu' i duvo nopo, miaga di oboos, nga' adadi do iso' toni.

¹⁷Nga' iisai noopo i popiiso' dau sondii' doid di Tuhan nga' poingiso do id spiritu miampai disido.

¹⁸Insodu' no mantad koimaan tangazamut. Saviavi' douso suvai i oimaan dati' do songuhun nopo nga' oimaan id dahabus do tinan; nga' i tuhun i azamut o koimaan nopo nga' kopomidouso do humavan do tinan dau sondii'.

¹⁹Au' kou naku koiho do tinan diozu nopo nga' panambazangan di Spiritu Tobitua, i poingizon id diozu om i notoimo diozu mantad di Kinoingan?

²⁰Dadi' iziozu nopo nga' okon ko' iziozu sondii' o sanganu; nongobohi kou no ngaavi' miampai do gatang. Dadi' gunoo' no o tinan diozu do montok di kobontugan di Kinoingan.

1 Corinthians 7

¹Baino nopo nga' montok di tudizo ngaavi' kokomoi di sinuat diozu. Oo', avasi' i' montok do kusai do au' kumama' do tondu';

²nga' mooi do umivad mantad kopomidouso do kozomutan apatut dii poogi' do kisinavaan sondii' o potitikid kusai om kisansavo sondii' o potitikid tondu'.

³Mositi' taakon di sansavo kumaa doid di sinavaan dau o nunu i pobpiumanan dosido, om ingkaa nogi' daa i sinavaan do kumaa doid di sansavo dau.

⁴Aiso i' kuasa' di sinavaan doid tinan dau sondii', nga' kikuasa' i sansavo dau; om ingkaa nogi', do aiso i' kuasa' di sansavo doid tinan dau sondii', nga' kikuasa' i sinavaan dau.

⁵Mositi' au' kou modihui mantad kopiomungan do misasavo, suvai ko' nung piangazan do naamot nopo, mooi do kaanu kou do kosivatan sondii' do sumambayang, om opongo' po ii miamung kou no vagu'; mooi do au' kaanu do kosivatan i Saitan do mogimbazat diozu do ontok omungkang kou.

⁶Popoiho zou diozu diti sabaagi do ponokokuasa', okon ko' ponuu'.

⁷Kohizaban ku i' daa do momit dogo' o potitikid tuhun; nga' potitikid tuhun do kivaa do taak mantad di Kinoingan, suvai o taak doid tuhun ditia om suvai o montok dihia.

⁸Doid di au' nangakasavo om doid tondu' ngaavi' napatazan do sansavo, moboos zou do: avasi' montok dioho' do ingkaa no izioho', miaga dogo'.

⁹Nga' nung au' kaanu izioho' do tumaan sondii', nga' potumbazaai no izioho' do manansavo, tu' moomogot no do kisavo ko' otutudan do unsub do tonsi.

¹⁰Doid di nangakasavo, taakon ku iti koponontuan, om okon ko' dogo' diti nga' di Tuhan: Mositi' do au' pointongkizad mantad sansavo dau o sinavaan

¹¹toi nung nokotongkizad no zosido disido, mositi' do au' nodii zosido mokisavo toi mimang ponongkibabas di sansavo dosido — om sansavo nopo nga' mositi' au' magada' do sinavaan dau.

¹²Montok ahal ngaavi' suvai nopo nga' itia ngaavi' o koponontudukan ku sondii', okon ko' di Tuhan: Nung songuhun di koobpinoizan ngaavi' do kisinavaan i okon ko' songuhun otumbazaan, om aanangan no zosido do mizon miampai disido, nga' au' daa disido zadaan zosido,

¹³om nung songuhun tondu' i kisansavo do okon ko' otumb**azaan**, om aanangan no isido do mizon miampai dosido, nga' au' daa dosido zadaan i sansavo dosido.

¹⁴Olotian i' diozu, do i sansavo au' otumb**azaan** nopo nga' kobitua maza' di sinavaan dau om i sinavaan au' otumb**azaan** nopo nga' kobitua maza' di sansavo dau otumb**azaan**. Nung okon ko' ingkaa iti, nga' au' i' ongohidang o tanak ngaavi' diozu, nga' id katapatan ongobitua i' ma izioho'.

¹⁵Nga' nung pihi' do tumongkizad i au' otumb**azaan**, nga' potumb**azaan** nopo: dadi' au' nodii apagangan i koobpinoizan kusai toi i tondu'. Nga' nongohoou kou di Kinoingan do mamaamasi id pibabasan:

¹⁶sabaagi sinavaan, ingkuo ko do kaanu popoiho do dumadi ko do mananampasi di sansavo diau; om sabaagi sansavo, ingkuo ko do kaanu popoiho do dumadi ko do mananampasi di sinavaan nu?

¹⁷Ingkuo po nga' potumb**azaan** no o potitikid tuhun do tumihomb**us** id di boogizan i pinoobi' di Tuhan do montok disido, miaga nopo di ontok hoovo' isido di Kinoingan. Iti no i kootulan i taakon ku doid saviavi' di ongotumb**azaan**.

¹⁸Nung kivaa do songuhun kusai nohoou, i nosunatan no, mositi' pointihomb**us** isido do poinsunat; ontok hoovon o songuhun kusai i au' nosunatan, au' daa isido maan sunatai.

¹⁹Maan sunatai toi au' maan sunatai nopo nga' aiso i' do guno; i kiguno nopo nga' migit di ponuu' ngaavi' di Kinoingan.

²⁰Potitikid tuhun apatut tumimpoon doid nunu noopo koozuvo' disido ontok di hoovo' isido.

²¹Dadi, nung ontok hoovo' ko, tudipon ko haid, kada' pomusoou do adadi haal ii — kivaa potuu do kosivatan nu do kagabasan, apatut momihi' ko do momoguno poimponu' do nuzokoton nu sabaagi tudipon.

²²Koiho kou, iisai noopo i nohoou id di Tuhan do pointudipon, nga' tuhun poinggabas i' di Tuhan; om ingkaa nogi', i tuhun i poinggabas do ontok hoovo' di Tuhan nopo nga' tudipon di Kristus.

²³Nongobohi kou do gatang; kada' nodii imang dadi do tudipon ngaavi' doid toombō noopo tinau'-tuhun.

²⁴Toiso'-iso' diozu, oi tobpinai ngaavi', tumihombus id dumbangan di Kinoingan do id di koozuvo' id toombō do nohoou kou.

²⁵Kokomoi doid tuhun ngaavi' pointihombus do poimbihang, aiso i' do ponuu' ngaavi' ku mantad di Tuhan, nga' manaak zou do dogo' sondii' do pomusaavan sabaagi songuhun i noonuan do kosianan di Tuhan do dumandi' do ouhi'.

²⁶Ba nga', sabap no di pudson-ginavo i monimbāgat dogo', i konunu pointunud nopo nga' miaga ko' itia: avasi' montok do tuhun ngaavi' do tumimpon do ingkaa no izioho'.

²⁷Nung poingamung ko doid songuhun sinavaan, kada' pogium do kapagabasan; nung kagabas ko do songuhun sinavaan, kada' pogium do songuhun sinavaan.

²⁸Sundung ingkaa, nung manansavo ko nodii, okon i' ko' douso ino, om okon ko' douso do montok songuhun haahangai toi ko' songuhun tanak vagu do mokisavo toi ko' manansavo. Nga' tuhun ngaavi' miaga dino nopo nga' kaanu mai' do kosusaan ngaavi' do sabap no diho' do id doun tuhun do kodoodouvo', om mimang zou daa diozu do aiso dino.

²⁹Komozon ku nopo, oi tobpinai ngaavi', nga' do i timpu nopo nga' nadadi no do poinggontob, om mantad baino om po'o'ompus, i kisinavaan ngaavi' nopo nga' apatut mamaamasi do miaga ko' aiso i' sinavaan;

³⁰om i mogkoudu' ngaavi' nopo nga' miaga koi' au' i' mogkoudu' izioho'; sontob di umondos do kopoloson do miaga koi' au' i' uminondos izioho' dii; sontob di nokopomohi do kotos-halata' do miaga koi' aiso i' do kotos dioho';

³¹om sontob di poinggompit miampai di pomogunan do miaga koi' tuhun ngaavi' izioho' do au' i' naahung dii. Tu' iti pomogunan miaga di oihaan dotokou nopo nga' tumahib mogidu'.

³²Apatut aanangan zou diozu do mimang kou do pomusaavan ngaavi' diozu do poinggabas mantad saviavi' katangaban. I kusai au' nakasavo nopo nga' papataak do pomusaavan dau doid ahal ngaavi' di Tuhan om do ingkuo isido do kaanu mongunsikou di Tuhan;

³³nga' i kusai nakasavo nopo nga' papataak do pomusaavan dau doid di ahal ngaavi' diti pomogunan om do ingkuo isido kaanu mongunsikou di sinavaan dau, om abaagi isido id pomusaavan.

³⁴Dadi' ingkaa, nogi', do i tonđu' au' nasavo, om i haahangai, nopo nga' papataak do pomusaavan dosido doid di ahal ngaavi' di Tuhan om do poimbitua id tinan om sunđuvan; nga' i tonđu' nasavo nopo nga' papataak do pomusaavan dosido doid di ahal ngaavi' diti pomogunan om do ingkuo zosido kaanu mongunsikou di sansavo dosido.

³⁵Moboos zou diti do manakadai noopo diozu, okon ko' monungkong (mogodu) diozu, nga' do potitikid konunu do apatut do ingkaa no ii, om do kaanu kou do papataak do kotompunan diozu au' abaagi doid di Tuhan.

³⁶Nung kivaa songuhun tavakas topiipiumanan ginavo do momusoou do alat kozo isido kumaa doid di taboi dau om do konunu ngaavi' apatut do umanjul nodii, nga' apatut isido do tumanud di hizab ngaavi' dau. Aiso i' douso id diti; apatut izioho' do misasavo.

³⁷Nga' nung ogiot isido do tumaan id kotontuan dau, miampai-aiso toombō noopo unsub ginavo nga' miampai koipapan poimponu' do hizab dau sondii', om papatantu' do popotihombus dosido sabaagi do taboi dau, dadi' mimang isido do avasi'.

³⁸Id boos ngaavi' suvai, isido i manansavo di taboi dau nopo nga' mimang do avasi', om isido i au' nopo, nga' hobi po do mogot.

³⁹Sinavaan nopo nga' poingkagos do sohihinaid nopo naku do poimpasi i sansavo dosido. Nga' nung apatai i sansavo, aiso mogodu dosido do mokisavo diisai noopo kaanangan dosido, ii-ii po do mositi' id di Tuhan ii.

⁴⁰Asaasang mai' daa zosido nung tumihombus zosido do ingkaa no zosido dii, doid dogo' do lahan momusoou — om otumbazaan zou do izou nga' kivaanogi' di Spiritu di Kinoingan.

1 Corinthians 8

¹Baino kokomoi do takanon i nokosuung doid kinoingan tongovudut. Nokoiho tokou kozo do saviavi' tokou do kitoihaan; nga' toihaan nopo nga' poposumbung, koginavaan nopo nga' popobuu' doid kovosian.

²Kivaan dati' songuhun momusoou do kitoihaan pimponu' isido do iso' konunu om au' i' ma koiho isido dii do tavaavasi' do apatut daa isido do koiho dii;

³nga' songuhun i guminavo di Kinoingan nopo nga' otutunan di Kinoingan.

⁴Koiho kou, iisai noopo i nohoou id di Tuhan do pointudipon, nga' tuhun poinggabas i' di Tuhan; om ingkaa nogi', i tuhun i poinggabas do ontok hoovo' di Tuhan nopo nga' tudipon di Kristus.

⁵Sundung do kivaan kaaka do pungaanan do kinoingan ngaavi', id di tavan ngaavi' om do id tana' — om do ogumu' o kinoingan om ogumu' o tuan —

⁶nga' montok dotokou nopo nga' ii'iso' no i Kinoingan, i Tama' i mantad diisai o saviavi' konunu do mikot om montok diisai do poimpasi tokou, om iso' Tuhan, i Jesus Kristus, i maza' diisai o saviavi' konunu do mikot om maza' diisai do poimpasi tokou.

⁷Sundung ingkaa, nga' okon ko' potitid tuhun do kivaan diti toihaan. Kivaan vookon kipomusaavan do kakaal di kinoingan tongovudut do kibaagi di komozon dioho' do i takanon nopo nga' miaga koi' nakataak doid kinoingan; pomusaavan dioho' nopo tu' omungkang i', nga' nozomutan.

⁸Nga' pointantu' no do takanon nopo nga' au' i' kapamadadi dotokou do otoimo doid di Kinoingan; aiso i' atagak dotokou do au' mangakan dii, aiso i' kountungan dotokou do mangakan dii.

⁹Ingaton noopo do iti kahapasan diozu nopo nga' au' no kozo dumadi do kaantob do papasadu di ongomungkang ginavo.

¹⁰Sokio do kivaa tuhun kokito diozu, iziozu i kivaa di toihaan, do poindikau makan id di panambazangan tagazo do masou, au' kou naku momusoou do i ginavo disido, somuumungkang dii, do ounsuban dati' do mangakan do takanon ngaavi' nokosuung doid masou ngaavi'.

¹¹Om dadi' maza' i' dii mai' do toihaan diozu do iti tobpinai i montok diisai do napatai i Kristus, somuumungkang-ginavo disido, nopo nga' natagak.

¹²Dadi', momidouso do humavan di tobpinai ngaavi' diozu om mamaganit do pomusaavan tomungkang dioho', nopo nga' momidouso kou' i' do humavan di Kristus.

¹³Ino no do nookuo do nung takanon nopo nga' i ontodonon do kootuan di tobpinai, do au' zou nodii mangaangakan po do daging, kada' do koontodonon do kootuan di tobpinai ku.

1 Corinthians 9

¹Okon naku ko' poinggabas zou? Okon naku ko' songuhun apostol zou? Au' zou naku nokokito di Jesus Tuhan dotokou? Okon naku ko' iziozu no i kalaja' ku id di Tuhan?

²Sundung do nung doid suvai ngaavi' okon ko' apostol zou, ingkuukuo po doid diozu nga' apostol zou, tu' iziozu no i kaput do kalaja' ku sabaagi apostol id di Tuhan.

³Doid sontob di mimang do mononto dogo', iti no i simba ku.

⁴Aiso naku do kopotutan za do makan om minum?

⁵Om potitikiid kopotutan do maan tonudo' do sinavaan do Kristian, miaga di apostol ngaavi' suvai, miaga di tobpinai ngaavi' di Tuhan, om miaga di Cephas?

⁶I Barnabas om izou noopo naku i aiso kopotutan do tumood pakalaja'?

⁷Nunu nodii o susumangod do tumompuan id di susumangod do id dau do balanja' sondii'? Om iisai nodii i mananom do id kabun anggur om au' insan pangakan di tuva' mantad dii, toi gumompi do tinimungan sapi' om au' monginum di susu mantad di tinimungan sapi' dau?

⁸Kada' pomusoou do iti nopo nga' kabaahan no toomod doun pomogunan. Okon naku ko' miaga kozo no diti i booson di Undang-undang? Poinkuat iti id di Undang-undang di Moses:

⁹Mositi' au' nu tungkohingan o tontohuan sapi' do ontok mongogik ii di gandum. Kokomoi naku iti do tontohuan sapi' ngaavi' do opusou i Kinoingan,

¹⁰toi au' naku noboos iti do montok noopo iti do sabap dotokou? Pointahang kozo do poinkuat iti do montok sabap dotokou pointunud i' do iisai noopo i mamaladu nga' apatut mamaladu miampai di pomusaavan do kivaa baagi dau, om iisai noopo mongogik nga' apatut mongogik miampai di pomusaavan do kivaa baagi dau.

¹¹Nung nakapananom zikoi di hinsou do konunu ngaavi' doun spiritu do id diozu, oindamaan di naku do mokianu do apatut zikoi do monoimo mantad diozu do tuva' do konunu ngaavi' doun pomogunan?

¹²Suvai ngaavi' nopo nga' noonuan do kopotutan ngaavi' dino do id diozu om okon naku ko' hobi po do apatut zikoi izikoi. Id katapatan, au' zikoi insan pomoguno diti katapatan; suvai i' kozo ko' ino, tinaan dagai iti miampai do toombo noopo konunu ko' kapangantob po di abal tavasi' di Kristus do id nunu noopo lahan.

¹³Au' kou naku kokito do i pakakalaja' ngaavi' id di Panambazangan tagazo nopo nga' kaanu do takanon dioho' mantad di Panambazangan tagazo, om i

ngaavi' tumompuan id di altari nga' kaanu do magampa di baagi dioho' mantad di altari?

¹⁴Ingkaa nogi', minanaak i Tuhan di ponuu' do i sontob popo'ia' di abal tawasi' nopo nga' apatut kaanu do pamaamasi dioho' do mantad di abal tawasi'.

¹⁵Sundung ingkaa, au' zou insan kaanu do dogo' sondii' do toombo noopo diti kopotutan ngaavi' miaga diti; om au' zou nokoponuat diti do mokianu do kotompuanan miaga dino do montok dogo'; mogot matai zou ko' do ingkaa... Aiso tongosonguuhun maganu mai' mantad dogo' diti impoon do kopokiazan.

¹⁶Id katapatan, popo'ia' di abal tawasi' nopo nga' manaak dogo' do aiso i' do kopokiazan, tu' id siibo' zou do kasansagan om apatut do id kosusaan zou nung au' zou no nokotuhuk do mimang diti.

¹⁷Nung nimaan ku ii do id dogo' sondii' do hizab nga' apatut do kitingadan zou; nga' nung maan ku ii do id siibo' do kounsuban nga' monoimo zou noopo do kalaja' pahansanan doid dogo'.

¹⁸Dadi', nunu nodii o tingadan taanu ku? Do id kopongia'an ku taakon ku toomod i abal tawasi' do aiso tingadan do umivad momoguno di kopotutan ngaavi' i pakavasaan dogo' di abal tawasi'.

¹⁹Ingkaa no do sundung okon ko' tudipon zou haid doid toombo noopo tinau'-tuhun, pokoozon ku o dogo' sondii' doid koudipanan doid saviavi' tuhun, do mamahantoi do sogiiginumu' aanu ku.

²⁰Doid di Johudi ngaavi' dinadi ku o dogo' sondii' sabaagi do Johudi, do mamahantoi di Johudi ngaavi'; doid sontob di id siibo' di Undang-undang do sabaagi songuhun id siibo' di undang-undang (sundung do okon ko' ingkaa zou izou), mooi do mamahantoi di sontob id siibo' di Undang-undang;

²¹doid sontob di id habus di Undang-undang do sabaagi songuhun id habus di Undang-undang, sundung do okon ko' id habus zou di Undang-undang nga' id siibo' di undang-undang di Kristus, do mamahantoi di sontob id habus di Undang-undang.

²²Doid di tongomungkang, dinadi ku o dogo' sondii' do omungkang, do mamahantoi di tongomungkang. Pinoumpos ku o dogo' sondii' doid tuhun ngaavi' id saviavi' kavo do mogisuvai-suvai koozuvo', mooi do maza' do saviavi' taangazan taanu do oovit ku daa o vookon doid kapamasizan.

²³Saviavi' iti do maan ku montok di sabap di abal tavasi', do kabaagi zou no daa di kounalan ngaavi' dii miampai di suvai ngaavi'.

²⁴Au' kou naku koiho do sundung saviavi' i mananangkus id di hivangpononongkusan do mamung id di pigusaan, soosonguhun no dioho' o kaanu do vava'? Panangkus no miaga diho' — do humantoi.

²⁵Potitikid tuhun-sipoot momusoou nopo kozo do minghuda', om iti nopo nga' do mamahantoi do ganggahung i humozi' mai', nga' ii dotokou nopo nga' au' mai' insan humozi'.

²⁶Dadi' ingkaa zou no do manangkus, okon ko' do aiso dimpoton tatahang; om ingkuo zou do monongkitumbuk, okon ko' miaga monumbuk do tongus.

²⁷Ukumon ku i tinan ku om oviton ii do id siibo' kopongipapan, do umivad do toombō noopo kohigaganan, do koimang po do sabaagi papapaabal montok dovokon ngaavi', izou i' sondii' i au' toimoon.

1 Corinthians 10

¹Mimang zou diozu do pointaatantu' i, oi tobpinai ngaavi', do i taki-aki ngaavi' dotokou nopo nga' saviavi' do kivaa di gavun do id savat dioho' om saviavi' nakatahib duminaapas di daat.

²Id di gavun om id di daat saviavi' izioho' do nopodsu' doid di Moses;

³saviavi' minangakan di ii om ii takanon doun sunduvan

⁴om saviavi' minonginum di ii om ii tinumon doun sunduvan, tu' minimum izioho' mantad di pampang doun sunduvan i tuminanud dioho', om ino pampang nopo nga' i Kristus.

⁵Sundung i' ma diti, nga' au' naanangan i Kinoingan do miampai kogumuan dioho', om bangkai dioho' nopo nga' nokotogizas id soibau di kotogisan.

⁶Do baino iti kaantakan ngaavi' nopo nga' poomitanan ngaavi', montok kounalan dotokou, mooii do au' tokou daa insan popotuđu do ginavo ngaavi' dotokou, miaga di nimaan dioho', do id konunu tangalaat;

⁷om au' kou sumamba do kinoingan tongovudut, miaga di nimaan do vookon dioho', miaga di booson di do id huuk tobitua: I tuhun ngaavi' miniikau do makan om minum, om touvi nopo nga' miningkakat do mamalamai dioho' sondii'.

⁸Toi, vagu', au' tokou umatu' doid koimaan talaat om tazamut; vookon dioho' do minimang diti, om duvo ngoopod om tohu ngoibu o nokokunomo' do kootuon dioho' do daasom sangadau.

⁹Om do okon ko' papakaa tokou di Tuhan doid di ponginaman; vookon dioho' do pinapakaa disido doid di ponginaman, om pinatai izioho' do vuhanut ngaavi'.

¹⁰Kada' no pongomu, vookon dioho' do minongomu, om pinatai izioho' di Momumunso.

¹¹Dadi' saviavi' diti konunu do naantakan doid dioho' maza' do lahan poomitanan, miaga di nosusui ngaavi' iti do id sinuatan do dumadi do iso' ihoon montok dotokou, ii doid diisai iti do naatu' do mogiigizon id di tadau ngaavi' touvi no di umulan ngaavi'.

¹²Potitikid tuhun, au' monguo do songkuo o giniot do kotumbazaan disido do tosoou dau, mositi' mingat mooii do au' aatu' isido.

¹³Aiso i' di ponginaman ngaavi' i nokoikot doid diozu do kohobi ko' i aanu do tinau'- tuhun do tumaan. Kaanu kou humansan do i Kinoingan nopo nga' au' mai' popohogos diozu do maan pokoozo' doid di ponginaman pointahib do vinakas diozu, nga' miampai do toombo noopo o ponginaman manaak nogi' mai' do iso' lahan humabus mooii do kaanu kou nodii do tumaan dii.

¹⁴Montok dino sabap no, oi tambahut ngaavi' ku, kada' imang gompit di kasambaan do kinoingan tongovudut. Moboos zou doid diozu sabaagi do tuhun ngaavi' kiginavo; timbango' montok diozu sondii' o nunu i booson ku.

- ¹⁵Moboos zou diozu sabaagi do tuhun kitoihaan; pomusaavai no diozu sondii' do oonu i pobooson ku.
- ¹⁶I sasavan-pambalakatan, i balakatan dotokou, okon naku ko' maagi id di zaa' di Kristus ii; om i binoluguan do louti i kokibon dotokou, okon naku ko' maagi ii do id di tinan di Kristus?
- ¹⁷Om do kivaa i' dii do iso' binoluguan louti, dadi' zotokou, sundung do ogumu' tokou, nga' iso' tinan, tu' saviavi' tokou maagi id di iso' binoluguan louti.
- ¹⁸Baino piagaagaho' i tuhun ngaavi' sandad di Israel: au' naku otopot do sontob di mangakan di kohubukan ngaavi' nopo nga' maagi di altari?
- ¹⁹Nunu komozon diti? Do i kapataakan do takanon kumaa doid kinoingan tongovudut nopo nga' iso' konunu? Toi ko' i kinoingan tongovudut sondii' o iso' konunu?
- ²⁰Au', okon i'; nga' noopo do ontok popohubuk o kapil ngaavi', nunu i pohubukon dioho' nopo nga' pohubukon doid dudui ngaavi' i okon ko' Kinoingan. Au' zou mimang diozu do maagi miampai dudui ngaavi'.
- ²¹Au' kou kaanu monginum di sasavan di Tuhan om di sasavan di dudui ngaavi' ponogi'; au' kou kaanu do mihang id di mija' di Tuhan om di mija' di dudui ngaavi' ponogi'.
- ²²Totootopot tokou naku do mimang do mongungkag di kapapahad di Tuhan; avaavakas tokou naku ko' Isido?
- ²³“Potitikid konunu do pakavasaon;” ingkaa no dati', nga' okon ko' potitikid konunu do mimang do avasi'. Otopot, potitikid konunu do pakavasaon, nga' okon ko' potitikid konunu do monuidong-popobuu' do tuhun ngaavi'.
- ²⁴Aiso songuhun apatut mogium montok kounalan monongkodaadau sondii', nga' potitikid tuhun montok do songuhun suvai.

²⁵Akanon o nunu noopo konunu i pobohizon id kađai ngaavi' do mogkokoot ngaavi' tazam; au' tagal do mudizo do tudizo ngaavi' montok sabap do tosoosoou-ginavo,

²⁶tu' doid di Tuhan do pomsanganu i tana' om saviavi' suang dii.

²⁷Nung songuhun au' otumbazaan magahap diozu doid makan, ugad no nung mimang kou no, om akanon o nunu noopo i posuungon id dumbangan diozu; au' kou tagal do popoudizo po haid do tudizo ngaavi' di suang ginavo.

²⁸Nga' nung kivaasonguhun moboos doid diozu, “Iti takanon nopo nga' nokohubuk id kohubukan,” kada' pangakan dii, koponimbangan montok di tuhun i pinopoiho diozu, montok sabap do tosoou-ginavo —

²⁹okon ko' tosoou-ginavo zu sondii', o komozon ku, nga' di tuhun tiso'. Nookuo i poinhogos zou do monoodo do nunu noopo tu' apatat do polintaon do pomusaavan-ginavo do songuhun suvai?

³⁰Nogonop do toimoon ku ii miampai do kounsikaan, nookuo nodii tu' tuduon zou montok mangakan do takanon i panaakan ku do koponongkotohuadan ngaavi'?

³¹Dadi', nunu noopo akanon diozu, toi inumon, om nunu noopo suvai maan diozu, maai no saviavi' ii do montok kobontugan di Kinoingan.

³²Kada' koinsan-insan do dumadi do ontodonon do kopokousan, doid di Johudi ngaavi' po toi ko' doid Greek ngaavi' toi doid di Eklizia di Kinoingan,

³³miaga nopo do kuminam zou do mongunsikou do potitikid tuhun do id potitikid konunu, okon ko' mogium montok kounalan ku sondii', nga' montok di kounalan di potitikid tuhun suvai, mooi do atampasi daa izioho'.

1 Corinthians 11

¹Onuo' zou sabaagi do poomitanan diozu, miaga nopo dogo' do maganu di Kristus sabaagi do poomitanan ku.

²Monongko'au'giigina' zou diozu tu' momuondom dogo' do tomoimo nopo kozo om popotihombus di koubasan ngaavi' do miaga no kozo di pinohombus ku ngaavi' doid diozu.

³Nga' apatut no do mimang zou diozu do mamalati' do i tuhu do potitkid kusai nopo nga' i Kristus, i tuhu do tondu' nopo nga' kusai, om i tuhu di Kristus nopo nga' i Kinoingan.

⁴Montok potitkid kusai do sumambayang toi do mogoohungung miampai di tuhu dau natakapan nopo nga' popokito do au' kapantangan montok di tuhu dau.

⁵Om montok songuhun tondu' do sumambayang toi mogoohungung miampai tuhu dosido au' natakapan nopo nga' popokito do au' kapantangan montok tuhu dosido; miaga no kozo diti do nung pinokibugaan dosido o tobuk dosido.

⁶Totoopot, nung songuhun tondu' mugad miampai aiso kuihib-tuhu (sunduk), apatut do pokipampadan ponogi' dosido i tobuk dosido; nga' nung konunu koikum-ikum montok do tondu' do mokipompod do tobuk dosido toi mokibuga', dadi' apatut monongkuihib tuhu (mononsunduk) zosido.

⁷Nga' montok kusai nopo nga' au' kotunud do monguihib do tuhu dau, tu' isido nopo nga' i kokiikitanai di Kinoingan om popokito do kobontugan di Kinoingan; nga' tondu' nopo nga' i kokiikitanai do kobontugan do kusai.

⁸Tu' kusai nopo nga' okon ko' minikot mantad tondu'; au', tondu' o minikot mantad kusai:

⁹au' nogi' vinangun o kusai montok di sabap do tondu', nga' tondu' montok di sabap do kusai:

¹⁰om iti no do nookuo tu' kotunud iti do montok tondu' do momoguno do id tuhu dosido do iso' tanda' do kuasa' doid dosido, sabap no di tasab ngaavi'.

¹¹Sundung ingkaa, id di Tuhan, sundung do tondu' nopo nga' aiso i' do miampai-aiso kusai, nga' kusai nopo nga' aiso i' do miampai-aiso tondu';

¹²om sundung do tondu' nopo nga' minikot mantad kusai, ingkaa nogi' o potitidik kusai do mikot mantad tondu', om potitidik konunu mikot mantad di Kinoingan.

¹³Imang panantu' montok diozu sondii': do miaga' koi' kosudong i' naku do apatut o tondu' do sumambayang doid di Kinoingan miampai-aiso sunduk (kuihib-tuhu)?

¹⁴Okon naku ko' sondii' o sandad pogun do mongia' diozu do nung songuhun kusai kiva do tobuk tanaau, kaasab-asab naku ii doid disido,

¹⁵nga' ontok anaau o tobuk do tondu', kobontugan naku dosido ii? Do tobuk dosido, nopo bo, nga' nakataak doid dosido do dumadi do tokop.

¹⁶Nung iisai noopo mimang do monongkiuva, moboos zou do aiso i' koubasanan dotokou dino, om aiso nogi' do toombo noopo di eklizia ngaavi' di Kinoingan.

¹⁷Baino tu' id booson kokomoi do koponontudukan ngaavi' zou, au' zou kaanu monongko'au'giigina' diozu do id di pitimbungakan ngaavi' poonjulon diozu; mimang ii do hobi kalaatan ko' tavasi'.

¹⁸Kopoguhu nopo nga', koongou zou do ontok mikot kou songovian do id kotimungan diozu, kiva do kotimungan ngaavi' sompiipidan do poingamung diozu, om do kivaavaa no do otumbazaan zou diti.

¹⁹Okon ko' konunu talaat, bo iti, o apatut kiva do tinimungan ngaavi' misuvai do poingamung diozu mooi do sontob di maan hansano' do poingamung diozu nga' aanu do mongintutun tataatahang.

²⁰Dadi', ontok mitimbungak kou songovian, okon i' ko' i makan-minsosodop di Tuhan i akanon diozu:

²¹tu' ontok tumimpun i makan, tosoosonguhun diozu do makan po haid do dau do takanon sondii', om kiva songuhun houson do maso i songuhun tiso' do aavuk.

²²Pointantu' kozo no naku do aiso hamin ngaavi' diozu do poonjulan diozu di makan om moginum? Toi ko' kivaa au' kopomohizaan diozu di kotimungan-tuhun di Kinoingan do kaanu kou dii do papakaa doid koikum-ikum di sontob taiso? Nunu nodii o booson ku doid diozu? Monongko'au'giigina' diozu? Do id diti nopo nga' au' zou kaanu monongkoau'giigina' diozu.

²³Tu' i koubasanan notoimo ku mantad di Tuhan om nogi' nokohombus doid diozu nopo nga' do ontok di sodop do pinotobus isido, minaganu i Tuhan Jesus do vookon louti,

²⁴om kopongo po do nakapanaak isido do koponngkotohuadan ngaavi', minangakib isido dii, om minoboos isido, “Iti no i tinan ku, i montok diozu; maai no iti do id kaandaman dogo'.”

²⁵Om id di ii om ii lahan, miampai di sasavan ontok kopongo i makan-minsosodop, moos-boos, “Iti sasavan nopo nga' i batos kavavagu' id zaa' ku. Soosongian nopo do monginum kou diti, maai no iti sabaagi kaandaman dogo'.”

²⁶Dadi', soosongian nopo do mangakan kou diti louti, om monginum diti sasavan, nga' papaabal kou no di kinapatazon di Tuhan gisom mikot isido.

²⁷Iti no poogi' do iisai noopo i mangakan di louti om monginum di sasavan di Tuhan do au' kozo mipadan nga' sumimba montok di tinan om zaa' di Tuhan.

²⁸Potitikid tuhun nopo nga' do monoizuk dau sondii' om vagu' nogi' do mangakan di louti om monginum mantad di sasavan;

²⁹tu' tuhun i mangakan om monginum miampai au' mongintutun di tinan nopo nga' mangakan om monginum di dau sondii' do kopongukuman.

³⁰Ino no do nookuo do kogumuan diozu do omungkang om kipononluohon om uha'-uha' no ginumu' do napatai.

³¹Nung obingkomi tokou dotokou sondii' nga' au' tokou i' maan ukumo',

³²nga' ontok maan tokou bisalao' di Tuhan, maan tokou potunudo' di Tuhan do manampasi dotokou mantad maan ukumo' miampai di pomogunan.

³³Dadi' ingkaa no, oi tobpinai ngaavi', ontok mitimbungak kou montok di Makan, pogiangdad-andad kou no;

³⁴iisai noopo i houson apatut makan id hamin. Dadi' i pitimbungakan diozu au' mai' mogovit diozu do koukuman. I ahal suvai ngaavi' nopo nga' uhudon ku i' mai' do ontok mikot zou.

1 Corinthians 12

¹Kokomoi di taak ngaavi' di Spiritu, oi tobpinai ngaavi', mimang zou diozu do uha'-uha' kotontuan.

²Koondom kou do ontok di kapil ngaavi' kou po haid, sakaakahi no do nangagazat kou doid kinoingan-kapil ngaavi' nongobobou.

³Sabap dino no, do mimang zou do mamadi diti do uha'-uha' tinahang doid diozu do aiso i' songuhun i moboos “Iso' taau' do id di Jesus” do kaanu moboos id di Spiritu di Kinoingan, om aiso tuhun do kaanu moboos, “I Jesus nopo nga' Tuhan” nga' id di Spiritu Tobitua no.

⁴Ogumu' mogisuusuvai o taak, nga' ii nopo nga' tomoimo do ii om ii Spiritu;

⁵ogumu' mogisuvai-suvai o lahan ngaavi' do monompuan, nga' ii nopo nga' tomoimo do ii om ii Tuhan.

⁶Ogumu' mogisuvai-suvai o kobuubuzuo' do taangaangazan, nga' id potitkid tuhun nopo nga' ii om ii i Kinoingan i poingkalaja' id dioho' saviavi'.

⁷I kointahangan pointantu' di Spiritu i kataak doid toiso'-iso' tuhun nopo nga' gunoon montok di kovosian songovian.

⁸Doid songuhun nopo nga' kataak mantad di Spiritu i taak do boos do popoboos do kabaahan; doid songuhun tiso' i taak do boos popovuhai do kabaahan, id kotonudan miampai di ii om ii Spiritu;

⁹doid songuhun tiso', kotumbazaan, mantad di ii om ii Spiritu; om doid songuhun tiso', i taak ngaavi' do kopomohingasan, maza' diti iso' Spiritu

¹⁰doid songuhun tiso', i kapangalajaan do kosunduvan ngaavi'; doid songuhun tiso', kopogoohungungan; doid songuhun tiso', i kuasa' do mongintutun do

sunduvan ngaavi'; doid tiso', i taak do mogisuvai-suvai o diha' ngaavi' om doid songuhun tiso', i kopolotian do diha' ngaavi'.

¹¹Nga' id kalaja' do id saviavi' diti nopu nga' iso' om ii om ii Spiritu, popotunud di ngaavi' do id hizab doid tosoosonguhun.

¹²Tu' miaga di tinan do tuhun i iso' posompuu do ogumu' boogizan dii — saviavi' i boogizan di tinan, sundung ogumu', kakaal poindadi do iso' tinan — ingkaa nogi' iti do miampai di Kristus.

¹³Nopodsu' tokou doid iso' tinan id iso' Spiritu, Johudi ngaavi' om Greek ngaavi' ponogi', tudipon ngaavi' om tuhun poinggabas ponogi', om saviavi' tokou do noonuan di ii om ii Spiritu do inumon.

¹⁴Om totootopot do i tinan nopu nga' kisuang do okon ko' iso' puu nga' ogumu'.

¹⁵Nung moboos i hapap, “Okon ko' pahad zou om ingkaa no do okon ko' pounsanganu zou doid di tinan,” nga' au' di pounsanganu ii di tinan.

¹⁶Toi nung moboos i tohingo, “Okon ko' mato zou, om ingkaa no do okon ko' pounsanganu zou doid di tinan,” au' kopopotood ino di kopinsanganuan di doid di tinan.

¹⁷Nung i pionsonginan tinan nopu nga' ii'iso' no mato, ingkuo dii do kivaatongou? Nung i pionsonginan tinan nopu nga' pokinongou, ingkuo dii do kivaatosiisingud?

¹⁸Do ingkaa i' dii, pinakaa di Kinoingan o saviavi' di boogizan mogitootongkizad doid di tinan tumanud do pihii' disido sondii'.

¹⁹Nung saviavi' ii do ii om ii boogizan, ingkuo dii ii do adadi do iso' tinan?

²⁰Do ingkaa i' dii, i boogizan ngaavi' nopu nga' ogumu' nga' i tinan nopu nga' iso'.

²¹I mato au' kaanu moboos doid di pahad, “Aiso i' guno ku diau,” om au' nogi' kaanu i tuhu do moboos doid di hapap ngaavi', “aiso i' guno ku diau.”

²²Om hobi podii vagu', ii no kozo boogizan ngaavi' di tinan i miaga koi' i tomungkang no kozo i kiguno no kozo ngaavi'.

²³I no boogizan ngaavi' di tinan i soovon dotokou do onini' no kozo o guno i hiputan dotokou miampai di kapantangan tagazo kozo; om i boogizan dotokou i au' songkuo no'uug nopo nga' onuan do koponguugan tagaagazo

²⁴i au' gunoon di boogizan ngaavi' dotokou no'uug. Notoodo di Kinoingan i tinan mooi do agaagazo o kapantangan kataak doid di boogizan ngaavi' i aiso dii,

²⁵om ingkaa no do mooi do aiso daa do au' piangazan ngaavi' id suang di tinan nga' do toiso'-iso' baagi do oizo daa o kopusaan montok saviavi' di suvai.

²⁶Nung iso' boogizan osinduahan, saviavi' i boogizan suvai maagi di toluo. Om nung iso' boogizan nopo nga' pantangon, saviavi' i boogizan maagi do kaandasan dii.

²⁷Dadi' tinan di Kristus nopo nga' iziozu sondii', tosoosonguhun diozu miampai do iso' boogizan do toinaon id di posonginan.

²⁸Om sontob di nosuu' di Kinoingan id Eklizia nopo nga', apostol ngaavi' po haid, kumoduvo profeta ngaavi', kumotohu mongingia' ngaavi'... sumusuut dioho', kuasa' ngaavi' tosundu, dadi' taak ngaavi' do kopomohingasan, koimaan ngaavi' kasakadai, kopotunudan, mogisuvai-suvai kavo do diha' ngaavi'.

²⁹Saviavi' naku izioho' do apostol? Toi saviavi' do profeta? Toi saviavi' do mongingia'? Toi saviavi' do mangangalaja'-kosunduvan?

³⁰Saviavi' naku do kivaan di taak ngaavi' do kopomohingasan? Saviavi' naku izioho' do moboos id diha' ngaavi' om saviavi' do papalati' dii ngaavi'?

³¹Potuđuvo' o pomusaavan diozu doid di taak ngaavi' di takaakavas. Om baino mugad zou do papabanta' id dumbangan diozu di lahan tavasi' kozo do saviavi'.

1 Corinthians 13

¹Sundung abaa zou do boos ngaavi' do tuhun om doun tasab — nung moboos zou miampai aiso koginavaan, au' zou i' kohobi mantad ko' iso' tagung motung-hotung toi iso' tababang maḅang-kabḅang.

²Om sundung kivaa do dogo' di kuasa' do mogoohungung, do momohobot do saviavi' katapatan-tangaahom-lati' om toihaan, om sundung kivaa do dogo' do saviavi' di kotumbḅasaan gunoon do monuung do nuhu tangakavas — nung miampai-aiso koginavaan ku, aiso i' dogo'.

³Sundung do apatut taakon ku doid di tangasampit o saviavi' di izou sanganu, om tinan ku po nga' taakon do maan tutudai — nung miampai-aiso koginavaan ku, aiso i' sakaakahi do kovosian do maan dii doid dogo'.

⁴Koginavaan nopo nga' tomoimo do kotoboi om otohud; koginavaan nopo nga' au' insan mongivogu; koginavaan nopo nga' au' mongkiindaandama' toi nokohuvat sinumbung,

⁵au' insan avagkang koozuvan di om au' insan mogium do kounalan di sondii', au' popoopi' ii do kaus toi monimung do kototogob ngaavi'.

⁶Koginavaan nopo nga' au' umondos do id koimaan kahasa', nga' mogium do kaandasan di do id di katapatan.

⁷Tomoimo pointounda' ii do monoodo do kopogobian ngaavi', do humansan, do ahansan om do tumaan do nunu noopo mikot.

⁸Koginavaan nopo nga' au' insan mikot doid kopupuson. Nga' nung kivaa do kopogoohungungan ngaavi', maan mai' pupusai ii; nung diha' ngaavi', mimang mai' mizo ii; om nung toihaan, maan mai' pupusai ii.

⁹Tu' koiho tokou noopo do au' i' nogonop kozo, om mogoohungung tokou do au' i' poinggonop kozo;

¹⁰nga' mikot nopo naku o kaganapan, saviavi' konunu au' poinggonop maan mai' pupusai.

¹¹Ontok di tanak zou po, noubas zou do moboos miaga do tanak, om mintong do konunu ngaavi' miaga do maan do tanak, om momusoou miaga do tanak; nga' baino do nadadi zou nodii do songuhun noungod, nopupusan ku nodii saviavi' i lahan do tanak.

¹²Baino sangai ngaavi' do id soomin o tokito dotokou, sundait ngaavi' toomod, dadi' nga' miintong-intong tokou i' mai' do sopitimbungak. Baino, kaanu zou mongiho do ii-ii no au' poinggonop kozo; dadi' nga' koiho zou i' mai' do sopooponu' do izou sondii' o noihaan.

¹³Do ingkaa i' dii, tumindooi ngaavi' itia: kotumbazaan, kahansanan om koginavaan, i tohu diti ngaavi'; om i tagazo kozo diti ngaavi' nopo nga' koginavaan.

1 Corinthians 14

¹Dodizo' o koginavaan do i tuđu diozu; nga' gumiat, ponogi', montok taak ngaavi' doun spiritu, om hobi no kozo montok kopogoohungungan.

²Sontob di moboos id diha' moboos doid di Kinoingan, nga' okon ko' doid tuhun ngaavi' suvai, tu' aiso tuhun kalati' dioho'; moboos izioho' id di Spiritu om i lati' nopo nga' poinhosok.

³Nga', songuhun tiso' i mogoohungung moboos doid tuhun ngaavi' suvai, monuidong dioho' om manaak dioho' do kounsuban om kotontuan.

⁴Sontob di moboos id diha' monuidong dioho' sondii', nga' sontob di mogoohungung monuidong di tinimungan-tuhun.

⁵Namot do apatut aanangan zou diozu saviavi' do moboos id diha' ngaavi', hobi po do aanangan zou diozu do kaanu mogoohungung; tu' sontob di kaanu mogoohungung nopo nga' hobi ginazo guno' ko' sontob di moboos id diha' ngaavi', sahagi-ngau' kaanu izioho' papalati' do nunu booson dioho' mooi do otuidong di i eklizia.

⁶Baino nung sokio, oi tobpinai ngaavi', do mikot zou doid diozu om moboos id diha' ngaavi', nunu o kovosian do maan ku mai' diozu nung boobooson ku

nopo nga' manaak do aiso kointahangan toi toihaan toi kopogoohungungan toi koponontudukan?

⁷Iti nopo nga' miaga do iso' kakamot tuunizon au' notunda'. Nung au' monodo ii do toombo noopo kopisuvazan id piahatan do tuni ngaavi', ingkuo o songuhun do kaanu mongintutun do nunu o maso pomoinon do id tuahi toi sundatang?

⁸Nung i tobui popouni do hohoou au' otutunan, iisai mugad tumounda' montok di kapanangadan?

⁹Miaga kou nogi' diti: nung au' kou momoguno do diha' diozu do papahabus do boos i aanu tuutulus do mamalati', ingkuo o iisai noopo do koiho do nunu i booson diozu? Moboos kou mai' doid di tongus.

¹⁰Songkuo noopo ginumu' di boos ngaavi' gunoon id di pomogunan, saviavi' di ngaavi' nopo nga' momoguno do tuni;

¹¹nga' nung au' zou kalati' di lati' di tuni, izou no i songkosuvazan doid di tuhun i moboos, om i moboboos nopo nga' songkosuvazan doid dogo'.

¹²Ingkaa no miampai diozu, tu' ogiat kou do monongkivaa do kuasa' ngaavi' spiritu, imang no tuđu do dumadi do puavang id sontob di monuidong di tinimungan-tuhun.

¹³Ino no do nookuo tu' iisai noopo tuhun i moboos id diha' mositi' sumambayang do oonuan daa isido do kopolotian.

¹⁴Tu' nung sumambayang zou id diha', sunduvan ku sumambayang dati' nga' pomusaavan ku au' kaanu do tuva' mantad dii.

¹⁵Dadi' nunu nodii? Sumambayang zou mai' miampai di sunduvan, nga' sumambayang zou mai' miampai di pomusaavan ponogi': humozou zou mai' do kaazaan ngaavi' miampai di sunduvan om humozou zou mai' do kaazaan ngaavi' miampai di pomusaavan ponogi'.

¹⁶Nung okon ko' ingkaa, nung booson diozu i balakat diozu miampai di spiritu noopo, ingkuo dii i tuhun au' notimpuunan do sumim̄ba do “Amen” doid koponngkotohuadan diozu, nung au' no kalati' do nunu booson diozu?

¹⁷Avasi' kozo i' dati' i boos ponngkotohuod diozu, nga' i tuhun tiso' nopo nga' sakaakahi au' otuidong.

¹⁸Monngkotohuod zou di Kinoingan do moboos zou miampai diha' ngaavi' hobi ko' toomb̄o noopo diozu;

¹⁹nga' isoo' i', ontok id di kotimungan-tuhun zou mogot booson ku o himo boos miampai pomusaavan ku, do monontuduk di suvai ngaavi' ponogi', ko' opod ngoibu boos id diha'.

²⁰Oi tobpinai ngaavi', kada' tihomb̄us do doun taatanak o pomusaavan diozu; kokomoi do koimaan tangalaat, nga' uha' no doun taatanak noopo, nga' pomusaavan nopo daa diozu nga' nungod.

²¹Moboos iti id di und̄ang-und̄ang nokosuat: “Id diha' ngaavi' suusuvai om id boos songkosuvazan moboos zou mai' doid diti tinau', om ingkaa potuu nga' mada' mai' izioho' do mokinongou,” ka di Tuhan.

²²Dadi' ingkaa no, boos ngaavi' suusuvai nopo nga' tand̄a' do okon ko' montok ongotumb̄azaan, nga' montok au' ongotumb̄azaan; nga' do itia bo, mogoohungung nopo nga' okon ko' montok au' ongotumb̄azaan, nga' montok ongotumb̄azaan.

²³Soupama do, nung i saviavi' tinimungan-tuhun nopo nga' minitimb̄ungak om saviavi' dioho' moboos id diha' ngaavi', om vookon tuhun au' notimpuunan toi au' ongotumb̄azaan o minikot sumuvon, au' kou i' momusoou do moboos dati' izioho' do saviavi' kou mogunsamang?

²⁴Nga' nung saviavi' kou do minogoohungung ontok songuhun au' otumb̄azaan toi songuhun tiso' au' notimpuunan minikot sumuvon, oihaan mai' disido o dau sond̄ii' do pokoozon doid di ponginaman di saviavi' om bisalaon di saviavi'

²⁵om i songinghosok ngaavi' do ginavo dau nopo nga' kointahang; om ingkaa no do humoub mai' isido do tumungub doid tana' om sumamba di Kinoingan, papaabal do totoopot poingamung diozu i Kinoingan.

²⁶Dadi' miaga dii daa do nunu iti, oi tobpinai ngaavi'? Ontok mikot kou songovian tosoosonguhun diozu mogovit do hozou-kapaasaan toi vookon tutuduk toi kopointahangan, toi moboos id diha' toi manaak do kopolotian. Potumbazaan no o saviavi' diti konunu do oimaan id iso' lahan i monuidong mai' di tinimungan-tuhun.

²⁷Nung kivaa toombo noopo o tuhun ngaavi' moboos id diha', nga' potumbazaai no o duuduvo no, toi ogumu' no kozo do tohu, om ino ngaavi' nopo nga' songuhun no do insan timpu, om potumbazaan no o songuhun di ngaavi' do papalati'.

²⁸Nung aiso papalati', dadi' potumbazaai no o tosoosonguhun dioho' do poimizo id di kotimungan-tuhun, om moboos doid disido noopo om di Kinoingan.

²⁹Potumbazaan o duvo profeta, toi tohu, do moboos do namot di suvai ngaavi' do monimbang do boos ngaavi' dioho';

³⁰om nung iso' kointahangan mikot doid songuhun tiso' i poindikau id doos, apatut i moboboos do tumood moboos.

³¹Saviavi' kou kaanu mogoohungung, nga' songuhun no do id iso' timpu, dadi' saviavi' kopingsingihomai' tokuudi' om saviavi' kotoimo do kopongunsuban.

³²I sunduvan kopogoohungungan nopo nga' id siibo' koponguasaan di profeta,

³³tu' i Kinoingan nopo nga' okon ko' Kinoingan do kousangan nga' do pibabasan. Miaga id saviavi' di eklizia ngaavi' di tuhun tongobitua di Kinoingan,

³⁴tondu' ngaavi' nopo nga' pointihombus poimizo id di kotimungan ngaavi' tuhun tu' aiso i' kavasaan dioho' do moboos: dioho' nopo nga' boogizan pointunjuk, miaga di booson sondii' di Undang-undang.

³⁵Nung kivaa nunu noopo i mimang izioho' do mongiho, apatut muot izioho' di sansavo ngaavi' dioho' id hamin: iti nopo nga' koikum-ikum montok tondu' do moboos id di kotimungan-tuhun-togumu'.

³⁶Momusoou kozo kou no naku do iziozu no i ontodonon di boos di Kinoingan? Toi do iziiziozu no i tuhun ngaavi' i nikoton diti?

³⁷Iisai noopo i magampa do profeta, toi do kivaa do toombō noopo o kuasa' ngaavi' poinspiritu mositi' mogintutun do nunu i suaton ku doid diozu nopo nga' ponuu' mantad di Tuhan.

³⁸Nung iisai noopo au' mongintutun diti, iti nopo nga' sabap do ino tuhun nopo nga' dau sondii' do au' intutunan.

³⁹Ingkaa no, oi tobpinai ngaavi', kapaagat no do mogoohungung, om kada' satahai i taak do moboos id diha' ngaavi'.

⁴⁰Nga' potontuo' no do potitikid konunu nopo nga' oimaan id kotootodoo' pointantu' om ouhud kozo.

1 Corinthians 15

¹Mimang zou do papatahang uha'-uha' doid diozu, oi tobpinai ngaavi', do nunu i aḅal di aḅal tavasi' i noko'ia' ku doid diozu; minonoimo kou dii om minaganu kou do ningkokoton diozu do id dii,

²om atampasi kou dii, nung tumatap kou doid di aḅal i pino'ia' ku doid diozu; nung au' nga' kinoikatan diozu do otumbāzaan nopo nga' id aiso kotutuko'.

³Guhu nopo kozo nga' i kotumbāzaan pinohombus ku doid diozu, iso' koubasanan i notoimo ku sondii', nopo nga' do napatai i Kristus montok do ḍouso ngaavi' dotokou, id kotonudan miampai di ḅuuk tongobitua,

⁴om do nohobong isido; om do ontok di tatau kumotohu, tinungag isido doid koposizon, id kotonudan miampai di ḅuuk tongobitua;

⁵om do humininta' isido doid di Cephas; om touvi no doid di Opod om duvo;

⁶om susuut no do minintahang isido doid hobi ko' himo ngaatus di tobpinai ngaavi' do id iso' i' timpu, kogumuan dioho' do kakaal po miampai dotokou, sundung do vookon poindunsong no poingodop;

⁷dadi' minintahang isido doid di James, om dadi' doid saviavi' di apostol.

⁸Touvi no do saviavi' minintahang nogi' isido doid dogo', do miaga koi' izou nopo nga' tanak nohodi' do au' po noikot o timpu kohodion.

⁹Tu' izou nopo nga' i tonini' no kozo di apostol ngaavi' om okon i' ko' totootopot kozo do kosudong zou do maan pungaana di apostol, tu' nokopongundoso zou di Eklizia di Kinoingan;

¹⁰nga' nunu zou do baino, izou maza' di graasia di Kinoingan, om di graasia i nakataak doid dogo' au' i' nimaan ubaabato'. Totootopot, nakapakalaja' zou tavaavagat ko' saviavi' di suvai — okon ko' izou, nga' i graasia di Kinoingan i miampai dogo'.

¹¹Ba nga', izioho' po toi ii ko' izou, iti no i nunu i po'ia'on dagai om nunu i kinotumbazaan diozu.

¹²Baino nung paabalon i Kristus sabaagi tinungag mantad di poimpatai, ingkuo nodii o vookon diozu do moboos do aiso i' do kotungagan di nangapatai?

¹³Nung aiso kotungagan di nangapatai, dadi' i Kristus nga' au' nogi' notungag,

¹⁴om nung au' notungag i Kristus, dadi' kopongia'an dagai nopo nga' miampai-aiso tonsi, om ingkaa nogi' o kotumbazaan diozu.

¹⁵Nunu podii vagu', nakapapatahang zikoi do sabaagi sasi' tongovudut doid di Kinoingan, montok sumasi' gumaga' di Kinoingan do tinungag disido i Kristus doid kopoloson ontok au' i' disido tinungag isido — nung otopot no do i nangapatai nopo nga' au' tinungag.

¹⁶Tu', nung i nangapatai nopo nga' au' tinungag, i Kristus nga' au' nogi';

¹⁷om nung au' nimaan tungago' i Kristus, kotumbazaan diozu nopo nga' aiso asil om au' kou, hobi no do saviavi', pinagabas mantad douso ngaavi' diozu.

- ¹⁸Ponogi' vagu', sontob di poindunsong poingodop id Kristus nopo nga' sakaakahi no do natagak.
- ¹⁹Nung kahansanan dotokou doid di Kristus nopo nga' pinoontok montok diti kopoloson noopo, zotokou no do saviavi' tuhun i tosiisian kozo.
- ²⁰Id katapatan nopo nga', tinungag i Kristus mantad di poimpatai, sabaagi do i tuva' kumoiso' ngaavi' do saviavi' i songindunsong poingodop.
- ²¹Tu' maza' do songuhun tuhun do minikot o kapatazon, ingkaa no do maza' do songuhun tuhun nokoikot i kotungagan mantad di poimpatai.
- ²²Miaga do saviavi' tuhun matai id Adam, ingkaa no do id Kristus o saviavi' do maan mai' ovito' doid kopoloson;
- ²³nga' saviavi' izioho' do id nuhudan pointantu' dioho': i Kristus i tuva' kumoiso' ngaavi', om sumusuut, do id koikatan disido, i sontob di pionsanganu doid disido.
- ²⁴Opongo ino mikot mai' i kohimpupuson, ontok taakon mai' disido i kopomolintaan di Kinoingan doid di Tama', do noidu' nodii o saviavi' pomolintaan, potitikid vinakas momolinta' om kuasa'.
- ²⁵Tu' isido nopo nga' dumadi do laja' gisom do nadadi disido i sangod ngaavi' dau do patatampakan-hapap dau,
- ²⁶om i touvi no di sangod ngaavi' do maan iduo' nopo nga' kapatazon, tu' nakakaa disido o saviavi' konunu do id susut do hapap ngaavi' dau.
- ²⁷Nga' ontok oboos iti do potitikid konunu do maan posujuto', pointahang iti do au' kaanu papaampai di Songuhun i pinoposujut do potitikid konunu doid disido.
- ²⁸Ontok potitikid konunu do nokosujut doid disido, dadi' i Tanak sondii' o maan mai' posujuto' doid di Songuhun i pinoposujut do potitikid konunu doid disido, mooi do i Kinoingan nopo nga' saviavi' id saviavi'.
- ²⁹Nung okon ko' ingkaa, nunu nodii o koikoto' do tuhun ngaavi' i nongopodsu' dioho' sondii' do id koobian di nangapatai? Nung i nangapatai nopo nga'

sakaakahi do au' notungag, nunu nodii o guno do nongopodsu' do id koobian dioho'?

30Om ingkuo tokou zotokou? Nookuo tu' momohigogon tokou dotokou sondii' do id potitikid jaam do koposizon dotokou?

31Tumau' zou maza' di kounsikaan i onuon ku id diozu; id Kristus Jesus Tuhan dotokou, do monoguvang zou do kapatazon tikid tadau.

32Nung minonongkiimang zou do suang-tahun tongosizau do id Ephesus do id doun tuhun no kozo do pongintangan, do nunu nodii o kountungan ku maza' dii?

33Nung i nangapatai nopo nga' au' i' maan tungago', dadi' kanou no makan om moginum, tu' suvab nangapatai tokou mai'.

34Ingkaa no do kada' potumbazaai o iisai noopo do momuu'an diozu do umahau. “Kinouvangan talaat momuntung do lahan tangavasi'.” Posik mantad kohimbongan diozu tu' apatut do ingkaa kou om zadaai no o douso; vookon diozu do aiso kopomolotian di Kinoingan; poihoon ku iziozu diti do papatanog do vookon koikuman do id diozu.

35Vookon tuhun muot dati': Ingkuo o tuhun nangapatai do otungag, om nunu kavo do tinan dioho' do ontok mikot izioho'?

36Songkuo koboobosuno! Nunu i tonomon diozu mositi' matai do poguhu oonuan ii do koposizon kavavagu;

37om nunu i tonomon diozu nopo nga' okon ko' i tinan i mimang dadi, nga' hinsou aiso hopot noopo, do huvong katama' zou moboos, toi vookon kavo suvai:

38i Kinoingan i' i manaak dii di kavo do tinan i nopihi' disido do montok dii, om montok toiso'-iso' kavo do hinsou o kavo do tinan di sondii'.

39Okon ko' saviavi' tonsi do ii om ii tonsi: kivaa tonsi tuhun; suang-tahun iso' kavo do tonsi, tombohog ngaavi' iso' kavo om sada' iso' kavo po vagu'.

⁴⁰Dadi' kiva'a do tinan ngaavi' doun surga om tinan ngaavi' doun tana'; i doun surga kiva'a kogingahan do dioho' sondii', om i doun tana' iso' kogingahan suvai.

⁴¹I tadau kiva'a kogingahan di sondii', i vuhan iso' vagu' kogingahan, om i tombituon ngaavi' iso' po vagu' kogingahan; om i tombituon ngaavi' misuvai do poingamung dioho' sondii' do id kogingahan.

⁴²Iti nopo nga' i miaga nogi' miampai di kotungagan di nangapatai: nunu i tonomon nopo nga' miho tumagak, nga' nunu i tungagon nopo nga' au' miho tumagak;

⁴³i tonomon nopo nga' au' poguugunoon nga' nunu i tungagon nopo nga' abantug; nunu i tonomon nopo nga' omungkang, nga' nunu i tungagon nopo nga' avakas kozo;

⁴⁴nunu i tonomon nopo nga' tinan sandad, om nunu i tungagon nopo nga' tinan doun sunduvan. Nung kiva'a tinan sandad, kiva'a nogi' tinan pounsunduvan.

⁴⁵Dadi' i tuhun koiso', Adam, miaga di booson di buuk tobitua, duminadi do koduuduvo poimpasi; om i Adam touvi no nadadi do sunduvan manaak kopoloson.

⁴⁶Nga' minikot po haid i tinan sandad, okon ko' i tinan pounsunduvan; i minikot di touvi nodii.

⁴⁷I tuhun koiso', tu' tinoodo do tana' nopo, nga' pointana' o koodouvo'; i tuhun kumoduvo nopo nga' mantad surga.

⁴⁸I tuhun pointana' nopo nga' i nuugan montok tuhun ngaavi' pointana', i tuhun pounsurga montok di pounsurga ngaavi'.

⁴⁹Om do nokopogovit tokou di kaagahon di tuhun pointana', dadi' mogovit tokou mai' di kaagahon di tuhun pounsurga.

⁵⁰Nunu i booson ku, oi tobpinai ngaavi', nga' do kodoodouvo toomod do tuhun nopo nga' au' kaanu tumungkus di pomolintaan di Kinoingan: nunu i miho apatai nopo nga' au' kaanu tumungkus do nunu i au' miho apatai.

⁵¹Baino mugad zou do monusui diozu do iso' katapatan-taahom-lati': okon ko' saviavi' tokou do mugad poindunsong songingodop,

⁵²nga' saviavi' tokou maan vohio', tuutulus kozo, id di kokiop i' o mato, ontok monguni i tobui touvi no. Monguni mai' i tobui, om dadi' i nangapatai maan mai' tungago' do au' nodii apatai, om avahiu tokou mai',

⁵³tu' iti kodoodouvo dotokou obimpasa' mositi' humusob do id au' obimpasa', iti kodoodouvo' miho apatai mositi' humusob do id au' miho apatai.

⁵⁴Om opongo po do kakaa doid au' obimpasa' iti kodoodouvo' di obimpasa' om iti kodoodouvo' miho apatai kakaa do id au' miho apatai, dadi' otuhuk nodii i boos ngaavi' di buuk tobitua do: Kapatazon nopo nga' ololop id kahantazan.

⁵⁵Oi kapatazon, nomboo i kahantazan nu? Oi kapatazon, nomboo i pondu nu?

⁵⁶I pondu do kapatazon nopo nga' douso, om i kuasa' do douso mikot mantad di Undang-undang.

⁵⁷Dadi', kotohuadan doid Kinoingan, montok manaak dotokou di kahantazan maza' di Jesus Kristus Tuhan za.

⁵⁸Dadi' ingkaa no, oi tobpinai ku ngaavi', tihombus no do ogiot om poimpantod, tomoimo osima' id vinakas montok di kalaja' di Tuhan, pointantu' do id di Tuhan nopo nga' aiso i' di kalaja' diozu do oubat-ubat po.

1 Corinthians 16

¹Baino nopo nga' kokomoi di koponimungan di tuhun tongobitua di Kinoingan; maan diozu i ii om ii nosusui ku montok di eklizia ngaavi' id Galatia.

²Ontok di tadau kumoiso' di minggu', tosoosonguhun diozu apatut popopidan om popoobi' do sogiigisom ginumu' do aanu do tosoosonguhun diozu do popoobi'; kada' pohoido' i koponimungan doid gisom kodimpot zou.

³Ontok mikot zou, pougadon ku mai' doid Jerusalem miampai suat ngaavi' do kopointutunan i tuhun ngaavi' pakavasaon diozu do papaatod do taak diozu;

⁴nung misudong iti do mugad zou ponogi', kavasa' izioho' do monompogunan miampai dogo'.

⁵Id nunu noopo ahal, mikot zou mai' doid diozu do katahib zou po do dumaapas noopo do Macedonia, tu' pamanaan ku tumahib dumaapas do Macedonia;

⁶om tumindooi zou dati' miampai diozu, tumindooi dati' doino' do id timpu tosogit, mooi do kaanu kou popotounda' dogo' do id ponompogunan ku sumusuut, nomboo noopo i ugadon ku.

⁷Au' zou i' mimang do mooi noopo sako do tumombuhui diozu, nga' mimang zou do tumindooi miampai diozu do uha' i' o timpu, do pakavasaon no di Tuhan.

⁸Nga' tumimpon zou mai' id Ephesus gisom do Pentecost,

⁹tu' iso' kosivatan tagazo kozo poingandad dogo' doid kalaja' ku diti sundung tu' ogumu' o gumaga' dotokou.

¹⁰Nung koikot i Timothy, toimoon om toina'on no kozo diozu isido tu' isido nga' kumalaja' nogi montok di Tuhan miaga nopo dogo',

¹¹om kada' do au' poposongkuo disido. Poindahanon no isido id pibabasan do id ponompogunan dau do gumuhi' doid dogo': poingandad zou om i tobpinai ngaavi' do koikatan disido.

¹²Montok di tobpinai dotokou Appolos, unsubon ku no kozo isido do mikot doid diozu miampai di tobpinai ngaavi', nga' uha' piniot disido do au' po isido minimang do mugad, om mikot mai' isido do ontok ko'ium po isido do kosivatan.

- ¹³Mingat no kozo, tumihombus piniot id di kotumbazaan, imang no dadi do katama' om avakas.
- ¹⁴Potumbazaai no o potitikiid konunu maan diozu do oimaan id koginavaan.
- ¹⁵Kivaa ponogi' tokuudi' i mositi' unsubon ku iziozu do mimang, oi tobpinai ngaavi'. Koiho kou do ingkuo i paganakan di Stephanas do nadadi di tuva' koiso' ngaavi' do Achaia om nakapapataak dioho' sondii' doid di kotompuanan di tuhun tongobitua di Kinoingan;
- ¹⁶dadi' izou nodii o monuu' diozu do papakaa diozu sondii' do id di kotompuanan do tuhun ngaavi' miaga diti om saviavi' i pakalaja' om manakadai dioho' id diti kalaja' tavagat.
- ¹⁷Ounsikou zou do i Stephanas om Fortunatus om Achaicus nokoikot no; nogontian kou dioho' do aino' kou doiti'.
- ¹⁸Nokotoonong dioho' i pomusaavan ku do id koundaangan, miaga nopo di nimaan dioho' di diozu; apatut kou do monongko'au'giigina' do tuhun ngaavi' miaga dioho'.
- ¹⁹I Eklizia ngaavi' do Asia popobuzu do kotobian ngaavi' dioho'. I Aquila om Prisca popobuzu do hizab poimbida' ngaavi' dioho' id di Tuhan, songovian miampai di eklizia i mitimbungak id hamin dioho'.
- ²⁰Popobuzu do pason kotobian dioho' o saviavi' tobpinai. Pogitaatabi' kou no miampai di tungub tobitua.
- ²¹Iti kotobian nopo nga' id suat-tuntuu' ku sondii' — PAUL.
- ²²Nung kivaa iisai noopo i au' guminavo di Tuhan, kovusungan no o id songuhun miaga dino. Maran atha.
- ²³I graasia di Tuhan Jesus Kristus miampai diozu.
- ²⁴Koginavaan ku nopo nga' miampai diozu saviavi' id Kristus Jesus.

2 Corinthians

2 Corinthians 1

¹I Paul, maza' di hizab di Kinoingan, songuhun apostol di Kristus Jesus, om i Timothy, tobpinai dotokou, kumaa doid di eklizia di Kinoingan id Corinth om doid saviavi' tuhun tongobitua di Kinoingan id pototongkop do Achaia.

²Graasia doid diozu om pibabasan mantad di Kinoingan Tama' dotokou om di Tuhan Jesus Kristus.

³Aazou no i Kinoingan om Tama' di Tuhan Jesus Kristus dotokou, i Tama' tobinsianan om ii Kinoingan ii manaak do potitikid kounsuban kavasa'-aanu,

⁴manakadai dagai isido do id potitikid kosusaan, mooi do kaanu zikoi do mikot doid di kapanakadazan di suvai ngaavi', id potitikid kosusaan dioho' sabap no di kounsuban ii toimoon dagai sondii' mantad di Kinoingan.

⁵Tu' miaga di koundasaan ngaavi' di Kristus humuzung doid kopoloson ngaavi' dagai; ingkaa nogi' ii kounsuban toimoon dagai maza' di Kristus.

⁶Ingkaa no do nung kivaan kosusaan ngaavi' do duopuson dagai, papaapu mai' iti doid kounsuban diozu om kopomosizan diozu; nung monoimo zikoi do kounsuban, iti nopo nga' maganu montok diozu di kounsuban ii papaanu diozu do tumaan miampai kataanan di ii om ii koundasaan ngaavi' miaga di taanan dagai.

⁷Ingkaa no do kahansanan za montok diozu nopo nga' pointampasi id di koihaan do maagi kou di kounsuban toimoon dagai, au' okuang ko' di koundasaan ngaavi' taanan dagai.

⁸Ingkaa no do id di kosusaan ngaavi' duopuson za id Asia, mimang zikoi diozu do uha' kotontuan, oi tobpinai ngaavi', do id siibo' zikoi do kapanatahan poinhobi mantad toomod, pointahib do vinakas ngaavi' do kataanan za, ingkaa no do hinangkaban za o saviavi' kahansanan do tumampasi potuu.

⁹Id katapatan nopo nga' minogovit zikoi di ukum do kapatazon id suang do dagai sondii', mooii do apatut zikoi do maan sansagai do humansan do okon ko' id dagai sondii' nga' id di Kinoingan, ii monungag di nangapatai.

¹⁰Tinampasi zikoi disido do mantad kapatazon miaga dino om manampasi mai' dagai isido — humansan zikoi do id disido do mimang do ingkaa.

¹¹Sambayang diozu montok dagai nopo nga' umapu mai' doid diti, mooii do, montok kaanangan di Kinoingan nopokitanan doid dagai sabaagi do ii kotutukon di sambayang ngaavi' do ogumu' kozo, koponongkotohuadan ngaavi' ponogi' o kataak daa maza' do kogumuan do id koobian dagai.

¹²Kivaa iso' konunu i kounsikaan za, ino nopo nga' kogompitan ginavo za do tomoimo nopo dagai do poingimatu doid potitikid tuhun, om hobi kozo no kumaa doid diozu, miampai dino kobituahan au' noomigan mikot mantad di Kinoingan, humansan do okon ko' do id kopomusaavan doun tuhun nga' do id di graasia di Kinoingan.

¹³Id suat za, aiso i' do au' abasa' kozo diozu om do au' olotian;

¹⁴om kahansanan ku i' do, tu' somboogizan nodii o nolotian diozu dagai, ingkaa no do kalati' kou i' mai' do poimponu' do kaanu kou di do umunsikou dagai miaga dagai do umunsikou do ontok mikot i Tadau di Tuhan Jesus dotokou.

¹⁵Miniampai no diti koponontuan do nokopongomoi zou do mikot po haid doid diozu, mooii do induvo o kounalan taanu diozu;

¹⁶do monombuhui diozu do id tindahanon ku doid Macedonia, om dadi' do poguhian vagu' doid diozu mantad Macedonia, mooii do kaanu kou popotounda' dogo' do id tindahanon ku doid Judaea.

¹⁷Tu' ino no haid i tuđu ku, momusoou kou naku do pinavahiu ku tokuudi' i pomusaavan ku? Toi do i atag ngaavi' ku nopo nga' mimpau do id kaabpo-abpo ngaavi' no toomod do doun tuhun om kivaa id pomusaavan ku do Oo', oo' om do Au', au' ponogi'?

¹⁸Tu' pointantu' no do miho hansonon i Kinoingan, do ii booson za doid diozu nopo nga' okon ko' duuduvo do Oo' om Au'.

¹⁹I Tanak di Kinoingan, Jesus Kristus, i pinaabal doid diozu maza' dagai, ino nopo nga', maza' dogo' om maza' di Sylvanus om Timothy, nopo nga' au' insan do Oo' om Au'; kodoouvo' dau nopo nga' saviavi' do Oo'.

²⁰Tu' id disido nopo nga' o-ium i Oo' doid saviavi' di dandi' di Kinoingan om ino no poogi' do “maza” disido no do sumimba zikoi do “Amen” do manaak do kaasaan doid di Kinoingan.

²¹I Kinoingan i' i manaak dagai, miampai diozu, do tizonon pointantu' id Kristus

²²om nokopongumau dotokou om nakapananda' dotokou miampai panananda' (saap) dau, manaak dotokou do sabaagi batos di Spiritu id ginavo ngaavi' dotokou.

²³Maza' do kopolizon ku momohoou zou doid di Kinoingan do dumadi do sasi' ku do iti nopo nga' do mogobi' noopo diozu do au' zou minikot vagu' doid Corinth.

²⁴Aiso hizab dagai do popopolinta' diti doid kotumbasaan diozu, nga' do pakalaja' miampai diozu do montok kaandasan diozu; tu' ningkokoton diozu id di kotumbasaan nopo nga' ogiot.

2 Corinthians 2

¹Dadi', pinapatantu' zou do pomusaavan ku, do kotombuhuzan ku sumusuut doid diozu nopo nga' okon mai' ko' i oluo,

²tu' nung monoodo zou do pudson-ginavo diozu nga' monoodo zou no do pudson-ginavo doid di ii-ii no koonuan om ontodonon do kaandasan ku.

³Totoopot, minonuat zou do ii no kozo di nosuat ku do popoivad dogo' sondii' do mantad pudson-ginavo ontok minonombuhui zou diozu, mantad di ii no kozo tuhun ngaavi' i apatut nakapanaak dogo' do kaandasan, id di

kahansanan do montok saviavi' diozu do i kaandasan ku nopo nga' diozu ponogi'.

⁴Minonuat zou diozu miampai id katangaban kozo, nga' okon ko' komozon do popopudson ginavo diozu nga' do popokito diozu do songkuo ginazo do kogiiginovoo' ku montok diozu.

⁵Nung iisai noopo pinopopudson ginavo dovokon, nimaan disido ii do okon ko' doid dogo', nga' doid saviavi' diozu toi doid vookon diozu.

⁶I ukum nokoukum no di kogumuan nopo nga' uha' gonop montok do tuhun miaga dino;

⁷om baino iziozu nopo nodii bo nga' apatut popohiong om mongunsub disido do hobi podii, tu' nung au' nga' ohinguban mai' isido di gisom di pudson-ginavo disido.

⁸Ino no do nookuo tu' mongunsub zou diozu do manaak do koginavaan diozu doid disido i pointahang do okito.

⁹Iti nopo nga' id katapatan do ii sabap ku do montok minonuat, do monginam do vinasi' diozu om do nung totootopot kou naku do obingimozo'.

¹⁰Nga' nung popohiong kou diisai noopo, dadi' izou nga' popohiong nogi' disido; om nunu noopo ii nokohiong ku, nung kivaa no do nunu noopo ii nokohiong ku, noimaan ku ii do montok sabap diozu id dumbangan di Kristus,

¹¹do umivad do aaha' taka di Saitan, i noihaan no kozo dotokou o taka.

¹²Ontok nokoikot zou doid Troas do montok sabap di abal tavasi' di Kristus om do iso' tataangob noivang montok dogo' do doiho' do id di Tuhan,

¹³aiso i' kinoinggaanan ku mantad pudson-ginavo, au' noko'ium di tobpinai ku Titus do doiho', om minoboos zou do tumoodo no doid dioho' om minugad zou muzu doid Macedonia.

¹⁴Nga', kotohuadan ngaavi' doid di Kinoingan i tomoimo manaak dotokou id Kristus do baagi id di nuzudan kahantazan dau, om maza' dotokou nopo nga' popotongkop id noonomb̄oo di inongid do koihaan do disido sondii'.

¹⁵Doid di Kinoingan zotokou nopo nga' i inongid di Kristus, duuduvo doid sontob di maso maan tomposizo' om doid sontob di id tindaḥanon muzu doid koumbakan;

¹⁶montok diti touvi no ngaavi', i vongi' do kapatazon pakaazan doid kapatazon, nga' montok di kumoiso', i vongi' do kopolosizon pakaazan doid kopolosizon. Iisai i poingaga doid kalaja' miaga dino?

¹⁷Sokuukuang no do au' tokou momizamut di boos di Kinoingan, miaga di maan do kogumuan, nga' iti nopo nga' id saviavi' konitingan, sabaagi hahansanon ngaavi' di Kinoingan om id dumbangan di Kinoingan, do moboos tokou id Kristus.

2 Corinthians 3

¹Tumimpun naku vagu' izikoi do monongko'au'giigina' dagai sondii' doid diozu — do miaga koi' momoguno zikoi, miaga do vookon suvai, do mimang do suat ngaavi' ponongko'au'giigina' do kumaa po toi doid diozu toi mantad po toi diozu?

²Iziozu diozu sondii' o suat dagai, nokosuat id ginavo ngaavi' dagai, do potitikid tuhun kaanu mambasa' om kalati';

³om iti nopo nga' pointahang do iziozu nopo nga' suat mantad di Kristus, pinahansan doid kopomohizaan za, nokosuat do okon ko' miampai dawat-ink nga' miampai di Spiritu di Kinoingan poimpasi; okon ko' do id hapak ngaavi' vatu nga' id di hapak ngaavi' do ginavo ngaavi' do tuhun.

⁴Miaga dino no i kahansanan i kivaan dagai maza' di Kristus do id tumuubung di Kinoingan;

⁵iti nopo nga' okon ko' do poinggonop zikoi nodii kozo do kaanu zikoi magampa do toomb̄o noopo o ponongko'au'giigina' montok dagai sondii'; saviavi' kaganapan-kabaahan dagai do mikot i' mantad di Kinoingan.

⁶Nakapanaak isido dagai di kabaahan poinggonop do dumadi do pakakalaja' ngaavi' do iso' batos kavavagu, iso' batos i okon ko' suat ngaavi' nosuat, nga' do id Spiritu; tu' i suat ngaavi' nosuat nopo nga' mamatai, nga' i Spiritu nopo nga' manaak do koposizon.

⁷Baino nung i kapangalajaan do kapatazon, poinhukis id suat ngaavi' do id vatu, naantakan do ingkaa o kobontugan do i tuhun ngaavi' Israel au' nakaanu do mintong di Moses do pointatap id di voos, sabap do kobontugan di, sundung i' do i kobontugan nopo nga' tuminahib noopo,

⁸songkuo nodii o kohohobizo' mai' di kalaja' di Spiritu do aantakan id kobontugan!

⁹Tu' nung abantug do papakalaja' do kopongukuman, papakalaja' do kotuhidan kapanampasi nopo nga' hobi pinuavang id kobontugan.

¹⁰Totootopot, nunu i nopomusaavan haid do abantug nakapanagak do saviavi' kapagampahan do id kobontugan, maza' do kopiagaagahan miampai di kobontugan i sumondot di.

¹¹Tu' nung nunu i tumahib nopo nga' kivaa do kobontugan, songkuo nodii ginazo dino kobontugan i sohihinaid aiso kopupuson.

¹²Miampai do ingkaa iti kahansanan, kaanu zikoi moboos miampai sakaakahi aiso koosi;

¹³okon ko' miaga di Moses i pinopotokop do tokop-voos do id voos dau mooi do ii tuhun ngaavi' Israel au' nodii mintong di kotutukon do nunu i tumahib noopo.

¹⁴Nga' pomusaavan ngaavi' dioho' nopo nga' pointutub; totootopot, gisom diti tatau baabaino, ii om ii tokop o pointihombus pointokop di pambasaan di Testamentum Haid: au' i' nakakat ii, tu' id Kristus noopo do oidu' ii.

¹⁵Do ingkaa i' di, gisom do tatau diti, soosongan noopo i Moses do abasa', ginavo ngaavi' dioho' nopo nga' atakapan miampai tokop,

¹⁶om iti tokop nopo nga' au' mai' maan iduo' gisom i' do gumuhi' izioho' doid di Tuhan.

¹⁷Baino iti Tuhan nopo nga' i Spiritu om nomboo nopo i Spiritu di Tuhan, doiho' no o kagabasan.

¹⁸Om saviavi' tokou, miampai voos ngaavi' dotokou au' natakapan miaga do soomin-pogotulan ngaavi' popokito di kobontugan di Tuhan, maso vohion doid di kokitanai i pokitanan dotokou id kobontugan mavau-navau-kozo; iti no i kalaja' di Tuhan i id di Spiritu.

2 Corinthians 4

¹Ingkaa no o kalaja' za maza' do kosianan di Kinoingan, om iti no poogi' do au' zikoi umuzog

²nga' nakapamazada' do saviavi' tohosok koikum-ikum. Iti nopo nga' okon ko' lahan za do dumadi do monipu', toi do momilasu di boos di Kinoingan; nga', id tokito di Kinoingan papataak zikoi do dagai sondii' doid potitikid tinau' tuhun miampai pomusaavan maza' do popokito poimbuhat kozo di katapatan.

³Nung i abal tavasi' dagai nopo nga' miaga ko' natakapan om nohikupan, ingkaa no iti doid sontob di id di tindahanon kumaa doid kapatazon,

⁴i au' otumbazaan ngaavi', i nimaan bohoo' do kinoingan do pomogunan diti o pomusaavan, moo i do au' kokito izioho' do binabang di abal tavasi' di kobontugan di Kristus, i miaga kokitanai di Kinoingan.

⁵Okon ko' izikoi sondii' i maan za paabalo', nga' i Kristus Jesus sabaagi i Tuhan, om izikoi sondii' sabaagi suupu ngaavi' diozu montok no di Jesus.

⁶I Kinoingan i' i minoboos, "Pababango' o tanavau do pagaha' do totuvong," i minimang babang doid ginavo ngaavi' dagai do mamanavau diho' miampai di koihaan do kobontugan di Kinoingan, i kobontugan id di voos di Kristus.

⁷Nga' sohudon za iti kotos-tapagon-hoogo do id suang do tuutunsina' ngaavi' tinoodo mantad hagit no, mooi do i ginazo di kuasa' nopo nga' di Kinoingan om okon ko' dagai sondii'.

⁸Nohiputan zikoi do mogikavo-kavo o kosusaan, nga' au' i' nobingkuung om naaha'; aiso lahan do monginggaan do kobohingkaangan ngaavi' do okito za, nga' au' i' izikoi atagakan do kahansanan;

⁹nokoimamang-nundoso izikoi nga' au' i' nazadaan; pinodunsong gisom nakahanat, nga' au' i' napatai; tomoimo

¹⁰oviton za miampai dagai id tinan za i kinapatazon di Jesus mooi do i koposizon di Jesus, ponogi', nga' okito daa id tinan za.

¹¹Totootopot no, namot do kakaal zikoi poimpasi, mompus-ompus nopo do maan zikoi pokoozo' doid kapatazon, montok no di Jesus, mooi do i koposizon di Kristus, ponogi', okito daa id tinan za di miho apatai.

¹²Dadi', kapatazon i' o poingkalaja' do id dagai; nga' koposizon i' do id diozu.

¹³Nga' kivaa do dagai di ii om ii sunduvan do kotumbazaan miaga di osusui id buuk tobítua — notumbazaan zou om iti no poogi' do minoboos zou — izikoi, ponogi', nga' otumbazaan om iti no poogi' do izikoi, ponogi', nga' moboos,

¹⁴poingiho do isido ii minonungag di Tuhan Jesus nga' monungag nogi' mai' dagai izikoi miampai di Jesus, om mogovit dagai doid disido sondii' — om diozu ponogi'.

¹⁵Ingkaa no iti, saviavi' ngaavi' diti nga' montok kounalan diozu, mooi do hobi ginumu' graasia doid mumu'-gumu' tuhun, ingkaa nogi' daa do koponongkotohuadan nga' maahabai nogi', doid di kobontugan di Kinoingan.

¹⁶Iho' no sabap do au' i' mimang mungkang izikoi, tu' sundung do iti kodoodouvo' tinan-habus dagai diti mimang mai' pasa', nga' itia nopo kodoodouvo' suang-tinan za nga' oinvaguvan do tadau-tadau.

¹⁷Ii nopo kaḍaa'an tagaan om naamot noopo do kosusaan ngaavi' dagai nga' kopoinḍapu' montok dagai do koḅontugan aiso kopupuson i sakaakahi aiso paagahon,

¹⁸tu' ii nopo tuḍuvon za nga' okon ko' i okito, nga' i au' okito. Nunu noopo i okito nga' tumahib i' om naamot noopo, nga' nunu nopo i au' okito nga' salajul toi ko' sohihinaid aiso kopupuson.

2 Corinthians 5

¹Tu' poingiho kozo izikoi do ontok atabas i husap i momohusap dagai do id tana', kivaa hamin montok dagai mantad di Kinoingan, okon ko' tinoodo do hongon ngaavi' do tuhun nga' sohihinaid aiso kopupuson, id di surga ngaavi'.

²Om id diti kokookoozo' doun tana' totootopot do mongomu tokou,

³hangadon do papahamin di hamin dotokou doun surga do id soibau diti baabaino; nung totootopot do o-iium tokou do nabasaanan om okon ko' nobuhagasan.

⁴Oo', totootopot, id diti husap baabaino, mongomu tokou id susut di kaḍaa'an, okon ko' do mimang tokou do maan buhagasai do tokop dotokou, nga' sabap do mimang tokou do maan takapai miampai di basaan tagazo kumoduvo do id soibau, mooi do nunu ii miho apatai id dotokou maan daa lolopo' do kopolosizon.

⁵I Kinoingan i' i pinapasandad dotokou montok no kozo diti tuḍu, om nakapanaak dotokou isido di Spiritu sabaagi batos.

⁶Dadi', tomoimo tokou do poimponu' do kahansanan, poingiho do sohihinaid nopo naku dotokou do id daamin id di tinan nga' poingidu' tokou no mantad di Tuhan,

⁷potunudon do kotumbazaan om au' po do maza' do tokito;

⁸dadi', poimponu' tokou do kahansanan, om humangad i' di do maan potongkizado' mantad di tinan om do mimang do id hamin miampai di Tuhan.

⁹Om ingkaa no do id hamin toi poingidu', toodoon tokou iti do hizab dotokou do mongunsikou disido.

¹⁰Tu' id di tiikoon pombibisalaan di Kristus saviavi' tokou do maan intangai do montok nunu tokou, mooi do toiso'-iso' dotokou kotoimo daa do nunu ii nakapatut isido id di tinan, pounsudong doid nunu noopo ii noimaan disido, avasi' toi alat.

¹¹Om ingkaa no do miampai di koonok doid di Tuhan i tomoimo id pomusaavan dagai do kuminam zikoi do mamahantoi do tuhun ngaavi'. Nga' intangan zikoi di Kinoingan do montok nunu zikoi, om ahansan zou do ino nogi' ii maan do pomusaavan diozu.

¹²Vagu' moboos zikoi diti do okon ko' monongko'au'giigina' dagai sondii' doid diozu, nga' manaak noopo diozu di kosivatan do umunsikou id dagai, mooi do kaanu kou daa di simba montok sontob di umunsikou id koimbuhazan ngaavi' om okon ko' katapatan id suang.

¹³Nung au' poimpatut o sabap za, iti nopo nga' montok di Kinoingan; nung apatut, montok diozu.

¹⁴Tu' i koginavaan di Kristus o momohingub dagai do ontok momusoou zikoi do nung songuhun tuhun minatai montok saviavi', dadi' saviavi' napatai;

¹⁵paɔaamaan dau do minatai montok saviavi' kotuhunan nopo nga' do sontob di poimpasi apatut mamaamasi do okon nodii ko' montok dioho' sondii', nga' montok disido i minatai om notungag doid kopolison.

¹⁶Dadi' mantad baabaino om po'o'ompus, au' zikoi momusoou diisai noopo maza' do nuzokoton ngaavi' do tuhun: poingintutun potuu kozo haid di Kristus tumanud do nuzokoton ngaavi' do tuhun, au' zikoi nodii kotutun disido doid dino lahan.

¹⁷Ingkaa no do montok diisai noopo i id Kristus, kivaa do vinangun kavavagu: i kootulan haid nopo nga' nokougad no om iso' kotuhunan vagu nopo nga' doiho' do intangan.

¹⁸Saviavi' iti do kalaja' di Kinoingan; pinapababas isido dotokou doid dau sondii' maza' di Kristus om minanaak isido dotokou di kalaja' poimbida' do kopibabasan.

¹⁹Komozon ku, i Kinoingan nopo nga' id Kristus do papababas di pomogunan doid dau sondii', okon ko' monimpoon do diisai noopo do hasa' ngaavi' do gumaga' disido, nga' papahansan doid dotokou di abal do kopibabasan.

²⁰Ingkaa no do izikoi nopo nga' hahansanon ngaavi' montok di Kristus; iti nopo nga' do miaga koi' mongunsub diozu i Kinoingan maza' dagai, om id di ngaan di Kristus mokiinsian zikoi doid diozu do mimang babas doid di Kinoingan.

²¹Montok sabap dotokou dinadi disido ii songuhun aiso douso do iso' kohubukan montok douso, mooli do id disido adadi tokou daa di kotuhidan di Kinoingan.

2 Corinthians 6

¹Sabaagi do sompipakakalaja' ngaavi' disido, mokiinsian zikoi diozu do insan po do au' daa popohogos di graasia di Kinoingan i notoimo no diozu.

²Tu' minoboos isido, “Do id di timpu do kaanangan ku nokoponimba zou diozu; ontok di tadau do kopomosizan nakapanakadai zou diozu;” avasi', baino no ii timpu totopot do kaanangan, baino no do ii tadau do kopomosizan doiti' no.

³Umivad zikoi do papaantob do kaantob ngaavi' id lahan diisai noopo, mooli do aiso daa totondos kosokot doid kalaja' do kotoinaan za;

⁴nga' id potitikid konunu papatahang zikoi sondii' do suupu tongotopot di Kinoingan; maza' do katabazan togiot do id timpu ngaavi' do kosusaan ngaavi', kobohingkaangan ngaavi' om pudson-ginavo;

⁵ontok bobogon zikoi toi pougadon doid tolungku' toi guupan mongimang; pakalaja' kalaja' tavagat, aiso todop, okohusan hous;

- ⁶id konitingan, id toihaan, id katabazan, id kotohuadan; id di Sunduvan Tobitua, id koginavaan taiso kalaatan;
- ⁷id di boos do katapatan om id di kuasa' di Kinoingan; maza' do momoguno di sindata' ngaavi' do kotunudan montok pongimang om montok pongumohig;
- ⁸id timpu ngaavi' do kapantangan toi kaasaban, totondos toi kaazaan; poonsohuvon do minghaahasu ngaavi' nga' totootopot zikoi i' ma;
- ⁹au' otutunan om nga' otoimo zikoi i' ma; mogimpapatai, om nga' doiti' zikoi i' ma; poimpasi; nobobog nga' au' ma nopujulan kiniopon;
- ¹⁰id koudipanan nga' tomoimo ma do mongunsikou; nokomosikin kozo nga' mamadadi ma dovokon do puavang; aiso nuununu, nga' poinsanganu ma do potitikid konunu.
- ¹¹Oi tuhun ngaavi' do Corinth, nokopoboos zikoi do poimbuhat kozo om nokopogivang do ginavo dagai doid diozu.
- ¹²Toombo noopo o pudson-ginavo do opiumanan diozu nga' okon ko' ponong id dagai; ii pudson-ginavo nopo nga' id diozu sondii'.
- ¹³Id kopiahanaan taadang — moboos zou do miaga ko' doid tanak ngaavi' ku — mositi' mogivang kou nogi do ginavo ngaavi' diozu.
- ¹⁴Kada' ponguampo diozu sondii' do id tinimungan au' aadang miampai di au' ongotumbazaan; ingkuo di o kotuhidan om mamađandang undang-undang do adadi do mikouvang, toi nunu nodii o kopiagahan do tanavau om totuvong?
- ¹⁵Ingkuo i Kristus do mikot id kopiangan miampai di Beliar om nunu o kopiboogizan-boos do adadi id piahatan do otumbazaan om au' otumbazaan?
- ¹⁶I panambazangan tagazo di Kinoingan au' kaanu monongkiunung miampai do kinoingan tongovudut, om ino no ii nunu tokou — i panambazangan tagazo di Kinoingan poimpasi. Kivaa do dotokou do boos di Kinoingan do montok diti: Posungkadon ku mai' ii pogiigizanan ku do poingamung dioho'

om mogiigizon poingamung dioho'; Kinoingan zou mai' dioho' om tuhun ngaavi' ku mai' izioho'.

¹⁷Pogidu' mantad dioho', hidango' o diozu sondii', m ka di Tuhan do moboos. Kada' kama' do nunu noopo au' abaakas, om dadi' toimoon ku mai' iziozu.

¹⁸Tama' zou mai' doid diozu, om tanak ngaavi' kusai om tonḡu' kou mai' doid dogo', m ka di Tuhan tindama' do moboos.

2 Corinthians 7

¹Tu' iti ḡandi' ngaavi' nopo nga' nakaḡandi' doid dotokou, oi tambahut ngaavi' ku, apatut momohiung mimbaakas tokou sondii' do potitikid konunu ii momizamut do tinan po toi ko' sunḡuvan, mogovit do kopomobituahan dotokou doid kaganapan tu' id di koonok di Kinoingan.

²Poobio' o tizonon montok dagai do id ginavo ngaavi' diozu. Au' zikoi nokoponinḡuo diisai-isai, toi nokopongumbak diisai-isai, toi nakapaganu kosivatan diisai-isai.

³Okon ko' moboos zou diti do mongukum diisai-isai; tu' nokopoiho zou no haid diozu, iziozu nopo nga' id ginavo ngaavi' dagai — mooi do songovian do masi tokou om songovian do matai tokou.

⁴Kaanu zou moboos miampai di binuhat tagazo kozo doid diozu; om kaanu zou moboos miampai di kounsikaan tagazo kozo kokomoi diozu: id saviavi' kosusaan diozu, oponu' zou miampai kounsuban om maahabai miampai kaandasan.

⁵Ii po nokoikot zikoi nodii doid Macedonia, nga' aiso do kinoundaangan montok diti tinan za. Osodu' mantad diti; hinikupan zikoi do kosusaan do id posoihi', doiho' o pioduan ngaavi' id poinhiput dagai om kountingaan ngaavi' id suang dagai.

⁶Nga' i Kinoingan, i mongunsub di sontob nataaban ginavo, minongunsub dagai maza' di kinoikatan di Titus;

⁷om okon ko' kinoikatan noopo disido, nga' nogi' do maza' di kounsuban ii nakataak diozu disido, tu' pinoiho zikoi disido do hizab diozu do sumoomo' dagai, songkuo kotootongobo' diozu om songkuo pusou diozu montok dagai; mooi do hobi podii do noonḡos zou.

⁸Dadi' do baino, sunḡung do minomudson zou do ginavo diozu miampai diti suat ku, au' zou i' mononso' diti. Minononso zou potuu diti — om koiho zou do minomudson ginavo diozu ii suat ku, sunḡung potuu do au' po ahaid —

⁹nga' ounsikou zou do baino, okon ko' sabap do pinopiuman kou do kopudsonan-ginavo, nga' sabap do ii pudson-ginavo ii nokopudson diozu nopo nga' minogovit doid katangaban; ii pudson-ginavo diozu nopo nga' ii kavo ii otoimo di Kinoingan om ingkaa no do nokoikot kou do aiso i' kavo do sinduo maza' dagai.

¹⁰Tu' opudson ginavo nopo do id lahan di pakavasaon di Kinoingan nga' mogovit doid katangaban om dadi' doid kopomosizan miampai aiso sonso ngaavi'; ii i' kavo do pudson-ginavo doun poopomogunan ii mimpupus id kapatazon.

¹¹Mintong nopo do id diti ahal baabaino: do id nunu ii kinotutukon di dinadi kou do momiumon do pudson-ginavo id di lahan ii pakavasaon di Kinoingan — nunu o ogompit, nunu o tumohig, nunu o kohohodong doid di au'-kopotutan om nunu o kotigagang; nunu pobpiumanan, om nunu koloizan, om nunu noimaan do kotuhidan. Id potitikid lahan naahi-ahi kou diozu sondii' do kabalatan id diti ahal.

¹²Ingkaa no do sunḡung minonuat zou do suat doid diozu, okon i' ko' montok sabap di papapakaus ii, om okon nogi' ko' montok di songuhun pinakaus, nga' mooi noopo do iziozu sondii' apatut koiho kozo id di tokito di Kinoingan do nunu kopusaan diozu montok dagai.

¹³Ino no ii nunu kino-iuman ku do kounsuban. Pomo'uang doid saviavi' iti do mongunsub dagai, dinadi zikoi di Titus do hobi podii do oonḡos, do baino do ii sunḡuvan dau noimvoguvan do saviavi' kou.

¹⁴Nung minokiazou zou kokomoi disido doid diozu do id nunu noopo lahan, dadi' au' zou i' nimaan dodizo' do okito do bosuon; totootopot, kopokiazaan za doid di Titus nopo nga' nokointahang do miaga tinopot do nunu noopo ii noboos za doid diozu.

¹⁵Koginavaan disido sondii' montok diozu hobi podii do avaavakas po daa ontok oondom disido do songkuo kou do minimozo' kozo, om ingkuo kou do minonoimo disido miampai koo'osi om padtatalok.

¹⁶Ounsikou zou do kivaa potitikid kahansanan ku id diozu.

2 Corinthians 8

¹Sumusuut, oi tobpinai ngaavi', popoiho zikoi mai' diozu di graasia di Kinoingan ii nakataak doid di eklizia ngaavi' id Macedonia,

²om ingkuo, do po'o'ompus do linuo ngaavi' do kosusaan mompus-ompus, ii kaandasan dioho' au' oidu' om kosompitan dioho' toindamaan do nakahabai id pinuavangan do tinohuod dioho' do dau.

³Kaanu zou sumasi' do dioho' i' do tuntaban do minanaak izioho' di taak dioho', ii okon i' ko' soziigisom no di taangazan di asil ngaavi' dioho', nga' kohobi po ko' ii asil ngaavi' dioho';

⁴om mobpokiinsian i' dagai izioho' do osonsog no kozo do montok di kounalan do baagi id di kopikouvangan do kotoinaan doid di tuhun tongobitua di Kinoingan —

⁵iti nopo nga' okon ko' ii pobpiumanan za dioho', nga' tuminimpun iti maza' di papataak izioho' dioho' sondii' doid di Tuhan om doid dagai do id di kopokisikahan di hizab di Kinoingan.

⁶Id di kohimpupuson minongunsub zikoi di Titus, tu' nokoponodo no isido do timpuunon, do mogovit ponogi' diti kalaja' do koponohuadan doid kaganapan id taatanga' diozu.

⁷Poinhobi, tu' puavang kou no id potitikid konunu — kotumbazaan, hinadau-mobooboos, kopomolotian, kopusaan montok potitikid konunu, om

koginavaan montok dagai ponogi' — dadi' potontuon no do avasi' ponogi' kozo o taangazan diozu id diti kalaja' do koponohuadan.

⁸Okon ko' moboos zou diti sabaagi iso' ponuu', nga' monginam di katapatan do koginavaan diozu kumaa doid kopusaan doid suvai ngaavi'.

⁹Koiho kou no kozo di tinohuod ii kivaa do di Tuhan Jesus Kristus, do, sundung puavang haid isido, duminadi isido do asampit (mosikin) montok sabap diozu, mooi do apatut adadi kou do puavang maza' do kosompitan (komosikinan) disido.

¹⁰Manaak zou mai' diozu do pomusaavan ku i nopomusaavan ku id diho' ahal; iti no mai' i pakaazan pointunud montok diozu tu' iziozu no i kumoisoi' haid, sontoun no hinaid, do okon noopo ko' do mimang do toombō noopo koimaan nga' nogi' do gisom i' ma do mamadadi di tudon.

¹¹Dadi', baino, pongozo' no ponogi' i koimaan, mooi do i koponuhukan diozu — sogiigisom di pakavasaon do asil ngaavi' diozu — poingadang daa doid giniat diozu montok di tudon.

¹²Doiho' nopo naku o giniat ginavo, i impoon do id toombō iti do otoimo, nopo nga' nunu i kivaa do songuhun, okon ko' nunu i aiso do songuhun.

¹³Iti nopo nga' okon i' ko' do mositi' do monginggaan kou do kogunaan ngaavi' do tuhun ngaavi' suvai om do popohogos diozu sondii' do id kosusaan; nga' apatut do kivaa piadangan taadang—

¹⁴i hobi asil diozu do baabaino kaanu dati' do monoomo' di hobi tutang dioho', om id timpu tiso' ii dioho' do hobi asil kaanu dati' monoomo' do hobi tutang diozu;

¹⁵tu' moboos i buuk tobitua: Aiso songuhun i nokotimung do hobi do kivaa do oindamaan ginumu', aiso songuhun i nokotimung do okuang do kivaa do oindamaan kinudi'.

¹⁶Ponongkotohuod no doid di Kinoingan do montok pinoposuang do id ginavo di Titus di ii om ii kopusaan totopot montok diozu.

¹⁷Pointantu' no do pinosuang disido id ginavo ii kopongunsuban za; nga' agaagazo po ii giniat dau sondii', om minugad isido doid diozu do id tuntaban dau sondii'.

¹⁸Nokopopougad zikoi miampai disido di tobpinai i aazou sabaagi songuhun papapaabal abal tavasi' do id saviavi' di eklizia

¹⁹om ii, nunu podii vagu', nopihi' di eklizia ngaavi' do dumadi do kouvang za monompogunan id diti kalaja' do koponohuadan, iso' kalaja' i maan toinao' dagai montok di kobontugan di Tuhan om kasantaban za poinggonop.

²⁰Nazu dagai iti do id diti lahan mooi do aiso songuhun tapatut kaanu monodo do toombō noopo totondos do humavan dagai kokomoi diti ginumu' togumu' kousinan i maan za toinao'.

²¹Om ingkaa no do miningat zikoi i' kozo do mimang di kotunud okon noopo ko' id di tokito di Tuhan nga' nogi' doid tokito do tuhun ngaavi'.

²²Pointanud ngaavi' diti, nokopopougad zikoi do tobpinai za ii kipinaagat nopingkinaman za no do id lahan togumu' om ii baino nopo nga' hobi podii pinaagat tu' agazo kozo o kotumbazaan disido doid diozu.

²³Nung id tudizo i Titus — isido nopo nga' kouvang ku om tuhun-sompipakalaja' id kounalan ngaavi' diozu; om nung tobpinai ngaavi' dagai — izioho' no ii mogogovit abal kopoihaan za kokomoi di eklizia ngaavi' om di kobontugan di Kristus.

²⁴Dadi' ingkaa no, id tokito pimponu' di saviavi' eklizia, panaak no do katahangan do guminavo kou dioho', om do nokotunud zikoi do mokiazou kokomoi diozu doid dioho'.

2 Corinthians 9

¹Kokomoi di sakadai doid tuhun tongobitua di Kinoingan, au' i' kozo tagal montok dogo' do monuat doid diozu;

²tu' koiho zou i' kozo do pinaagat diozu, om nokopokiazou zou kokomoi di doid di tuhun ngaavi' Macedonia do “nokotounda' o Achaia do mantad di toun po”; pinaagat diozu nopo nga' nadadi do gigizu' doid kogumuan suvai.

³Iso' i' ko', nokopopougad zou di tobpinai ngaavi', do papatantu' do kopokiazan za kokomoi diozu nopo nga' au' daa kapapatahang do aiso suang id diti kokomoi om do pointounda' kou daa, tu' minoboos zou do ingkaa kou no;

⁴mooi do nung kaakalu' no do vookon di tuhun ngaavi' Macedonia do mikot miampai dogo' om kokito diozu do au' pointounda', izikoi — aiso toboos kokomoi diozu sonḍii' — tantu' no do koikum tu' nokopokiazou kokomoi diozu.

⁵Ingkaa no do nosoou ku iti do kiguno do mongunsub di tobpinai ngaavi' do mugad doid diozu do poguhu dagai om papatantu' di titaak i nakaḍandi' no diozu, mooi do saviavi' ii do doiho' sabaagi titaak totopot om okon ko' pamaamagazat.

⁶Nga' onḍomon no: iisai noopo ii mananom do apaagau nga' mongomot nogi' mai' do apaagau — om iisai noopo i mananom do obobot nga' mongomot nogi' mai' do obobot.

⁷Tosoosonguhun apatut manaak do sogiiginumu' miaga di natantu' dau do id dau sonḍii' do koponontuan, okon ko' somok mada' manaak toi id siibo' do kapanansagan, tu' i Kinoingan nopo nga' guminavo do mananaak i manaak miampai alaai o ginavo.

⁸Pointantu' kozo i' i Kinoingan do kaanu popopoinggonop diozu miampai graasia di tosima', mooi do tomoimo diozu do kiva do poinggonop montok potitikiid

⁹kogunaan zu, om maahabai i' o asil ngaavi' do saviavi' kavo do kalaja' tavasi' zu. Miaga di noboos di Buuk Tobitua: Doid di tongomosikin, minanaak isido miampai-aiso gontob, katapatan disido ogiot poimpantod sohihinaid.

¹⁰I songuhun i aiso no do kaantob-antob po do manaak hinsou montok di manananom om takanon do akanon momogonop mai' diozu miampai migonop o tangkob do hinsou montok tonomon om mamadadi di pangamatan do kotunudan diozu do agaagazo po:

¹¹ogonop mai' o kopuavango' diozu id potitikid lahan montok potitikid kavo do koponohuadan ii mamadadi do tuhun ngaavi' do monongkotohuod di Kinoingan do montok nunu ii noimaan dotokou.

¹²Tu' ii nopo sakadai kataak montok kalaja' koponompuanan nga' okon noopo ko' monontob di kogunaan ngaavi' di tuhun tongobitua di Kinoingan, nga' humabai nogi' doid koponongkotohuadan pointongkop kozo doid di Kinoingan;

¹³tu' ontok nakapapatahang kou do vinasi' diozu maza' diti sakadai, manaak mai' izioho' do kobontugan doid di Kinoingan montok di kobingimazaan i pokitanan diozu id tumanud di abal tavasi' di Kristus, ingkaa ponogi' montok di tinohuod di songkouvangan diozu kumaa doid dioho' om kumaa doid saviavi'.

¹⁴Minamot dino, sambayang dioho' montok diozu nga' popokito mai' di koginavaan opiumanan dioho' montok diozu sabap di graasia tosima' ii nakataak di Kinoingan diozu.

¹⁵Kotohuadan ngaavi' doid di Kinoingan montok titaak dau i pointahib do saviavi' i au' i' miho do booson.

2 Corinthians 10

¹Mongunsub zou diozu maza' di kohuudan om kataanan di Kristus — iti no i Paul i moboos soosondii' do baabaino — Izou, songuhun i ohuduk kozo do ontok potuubung diozu isido nga' noponu' do katamaan ontok id sodu'.

²Oo', kopokisakadazan ku nopo doid diozu nga' do au' zou apatut do katama' do ontok di totootopot do miampai zou diozu, toi popokito di kopotontuan sondii' miaga di pomusaavan ku do gunoon ku do ontok magangat-

monongkiaha' zou di sontob momusoou do izikoi nopo nga' potunudon do padaamaan ngaavi' di doun tuhun.

³Tu' sundung tuhun izikoi, nga' okon ko' kalaalahano' ngaavi' do tuhun do mimang zikoi do pisangadan.

⁴Ii sindata' ngaavi' ii maan dagai do pisangadan nopo nga' okon ko' ii kodoodouvo ngaavi' do tuhun, nga' do kikuasa' ngaavi' ii, id sabap di Kinoingan, do momuzas do kuta' ngaavi'. Pomusaavan ngaavi' i' ii vuzason dagai,

⁵potitikid pomusaavan nosoosou i tinuidong do pamahavan di kointutunan di Kinoingan, om oviton za o potitikid pomusaavan kumaa doid koudipanan om kobingimazaan doid di Kristus;

⁶nakapapataak kou nopo do kobingimazaan diozu poinggonop, potounda' zikoi no do mongukum do toombō noopo o au' kobingimazaan.

⁷Intong do id di katahangan do mato ngaavi' diozu. Iisai noopo ii otumbāzaan do poinsanganu isido doid di Kristus apatut muzu do popohombus-tokito do poinsanganu zikoi doid di Kristus au' okuang do mantad ko' ii maan disido.

⁸Dati' pinoindaandamaan ku do ousikou id kuasa' za, nga' minanaak i Tuhan dagai dino do montok ponuidong diozu, okon ko' montok mangaba' diozu, om au' zou mugad do maan poikumo'

⁹doid popotumbōzo' diozu do momusoou do kaanu zou poposuang do koonok doid diozu do maza' do suat noopo.

¹⁰Kivaa songuhun minoboos, "Suat ngaavi' disido nopo nga' poinggonop vinagat, om nophonu' do vinakas, nga' ontok okito nu isido id tolungku', au' i' kagazat isido om kuasa' ngaavi' dau do moboos nga' aiso lati'."

¹¹Aanangan zou daa do tuhun miaga dino do kokito do koimaan nopo ngaavi' dagai do ontok doino' izikoi nga' isoo' i' vinas' miaga di id suat ngaavi' dagai do ontok doihuu' zikoi id sodu'.

¹²Okon ko' mongkimamaa' zikoi doid gaa' dagai sondii', toi papaaga po toi dagai sondii' miampai do tuhun ngaavi' pointantu' ii manaak do koponoimaan ngaavi' dioho' sondii'. Maza' do monuku' dioho' sondii' maza' dioho' sondii' om popiaga dioho' sondii' doid dioho' sondii', popokito noopo izioho' do kobosuanan dioho'.

¹³Maza' do kopisuvazan au' zikoi i' umatag do mokiazou do poingahib do tukang, nga' monuku' mai' dagai sondii' maza' di tukang i pinovihiu di Kinoingan do montok dagai, ino nopo nga' do minikot mantad sosiisinodu' kuminaa' doid diozu.

¹⁴Okon ko' popohobi dimpoton zikoi sondii' miaga di ingkaa no daa nung au' zikoi nokoikot mantad sosiisinodu' lahan kuminaa' doid diozu; id katapatan izikoi no i kumoiso' do minikot doid sosiisinodu' diozu miampai di abal tavasi' di Kristus.

¹⁵Ingkaa no do okon ko' mokiazou zikoi do katahib do tukang, kokomoi do kalaja' do tuhun ngaavi' suvai; id katapatan, ahansan zikoi, do maso gumazo o kotumbazaan diozu, do kotihombus do gumazo tumanud diti dagai do tukang,

¹⁶maza' do popo'ia' di abal tavasi' kumaa doid uvang ngaavi' pointahib diozu, mantad ko' mokiazou kokomoi do kalaja' noimaan no do id uvang do suvai.

¹⁷Potumbazaai no o iisai noopo ii mimang do mokiazou, do mokiazou kokomoi di Tuhan.

¹⁸Tu' okon ko' maza' do ponongko'au'giigina' sondii' do ahantoi o kointutunan, nga' maza' i' do kapangazaan.

2 Corinthians 11

¹Ohizab zou do kaanu kou tumoboi do kobosuanan toniini' mantad dogo' — okon ko' do au' kou nodii mimang diti.

²Ii kapapahad ii opiumanan ku montok diozu nopo nga', kokito kou, ii kapapahad di Kinoingan sondii': Pinataak ku iziozu saviavi' do id

kopisasavaan doid iso' sansavo, haahangai tataakas montok pataakan doid di Kristus.

³Nga' oosizan zou do, miaga di vuhanut miampai taka dau do minogim̄baazat di Eva, pomusaavan ngaavi' diozu obuu'an dati' do umahau mantad kapataakan iso' pomumusouu doid di Kristus.

⁴Tu' toomb̄o noopo o mikot kosivatan nga' do popo'ia' no do songuhun Jesus ii suvai ko' ii songuhun po'ia'on dagai, toi monoimo kou noopo do iso' spiritu suvai mantad di iso' notoimo diozu, toi iso' ābal tavasi' suvai mantad di iso' tinoimo diozu — om do tumoboi kou dino miampai do aahung kou nopo.

⁵Baabaino, momusoou zou do okon ko' izou no ii poinsujut no kozo doid di apostol tangakavas.

⁶Kivaa potuu tokuudi' okuang id poboboos ku doid ginumuan, nga' iti nopo nga' okon ko' ingkaa miampai di toihaan ku, tu' nokobuhat za do popokito doid diozu do id saviavi' timpu om id dumb̄angan do potitikid tuhun.

⁷Dadi', nokoimang zou naku do hasa', humuduk dogo' sondii' mooi do akakat kou daa popoinsavat, maza' do popo'ia' di Ābal Tavasi' di Kinoingan doid diozu montok do aiso?

⁸Minagaau zou do eklizia ngaavi' suvai, maganu do gaji mantad dioho' mooi do kaanu pakalaja' montok diozu.

⁹Ontok miniampai zou diozu om minomoguno do usin, okon ko' sim̄bagat zou diisai-isai, tu' ii tobpinai ngaavi' mantad Macedonia minogovit dogo' do sogiiginumu' ginuno ku di ontok minikot izioho'; tomoimo ku do oingat do au' popohogos dogo' do d̄umadi do sim̄bagat doid diozu do id toomb̄o noopo lahan, om tumihomb̄us zou mai' do ingkaa no.

¹⁰Om do katapatan di Kristus nopo nga' id dogo', iti kopokiazaan ku nopo nga' okon ko' mugad do maan pomizoo' id di uvang ngaavi' do Achaia.

¹¹Nookuo nodii tu' apatut iti do ingkaa? Sabap do au' zou guminavo diozu? Koiho i Kinoingan do guminavo zou diozu.

¹²Mugad zou do ingkaa no o koimaan miaga diti maan ku do baabaino, do momutu di tana' mantad susut di hapap ngaavi' di sontob mogium do kosivatan do maan patahango' do topong ngaavi' ku do id impoon ngaavi' montok kopokiazaan.

¹³Iti tuhun ngaavi' nopo nga' apostol ngaavi' pilasu', pakakalaja' ngaavi' au' ouhi' ii minghaahasu dioho' sondii' sabaagi do apostol ngaavi' di Kristus.

¹⁴Aiso i' do katangahan id diti; i Saitan po nga' papaansahu dau sondii' sabaagi do tasab do tanavau.

¹⁵Dadi', aiso i' do poinhoohobi diti, do ontok ii suupu ngaavi' dau papaansahu dioho' sondii' sabaagi do ii suupu ngaavi' do kotunudan. Mikot mai' izioho' doid di kopupuson kosudong doid nunu ii noimaan dioho'.

¹⁶Do monugut: kada' pohogoso' o iisai noopo do momusoou do bosuon zou, nga' nung momusoou kou iziozu do ingkaa, nga' toimoo' zou no sabaagi songuhun bosuon, mooi do izou, ponogi', nga' kaanu mimang do kopokiazaan toniini'.

¹⁷Au' zou mai' tumanud di lahan di Tuhan do id nunu ii booson ku do baabaino nga' moboos zou mai' mantad no do kobosuanan id di kotumbazaan do kivaa tokuudi' kopokiazaan ku.

¹⁸Ogumu' kozo tuhun mokiazou do id doun tuhun noopo toomod do izou podii nga' ingkaa nogi' mai'.

¹⁹Koiho zou do songkuo sinanang diozu do tumoboi miampai do bosuon ngaavi', tu' angabaa kou i' gia iziozu sondii';

²⁰om ingkuo do kakaal i' mai' diozu do tumoboi miampai do tuhun ii mongudipon diozu, magavi' mangakan do saviavi' ii iziozu o sanganu, papakaa diozu do id siibo' ponuu' ngaavi' dau om papakaa dau sondii' do id savat diozu, toi ko' manapap noogi' diozu do id di voos.

²¹Booson ku iti do id koikuman; dati' do noindamaan zikoi do omungkang. Nunu noopo o pagagampa ngaavi' katama' do toodooon diisai noopo —

baabaino moboos zou sabaagi bosuon — kaanu zou nogi' do magampa di ngaavi'.

²²Hebrew ngaavi' izioho'? Izou nga' Hebrew nogi'. Tuhun ngaavi' Israel izioho'? Ingkaa zou nogi'. Sinakagon ngaavi' di Abraham izioho'? Ingkaa zou nogi'.

²³Suupu ngaavi' di Kristus izioho? Moboos zou do id kobosuanan saabaaba' — izou nga' ingkaa nogi', om hobi ko' izioho': Nokoimang zou do hobi kalaja', id tolungku' zou do hobi po, nobobog zou do hobi noindamaan, ogumu' timpu do pinakaa zou doid kapatazon.

²⁴Inghimo do noonuan zou di Johudi ngaavi' do tohu ngoopod om sizam pasut:

²⁵intohu do binobog zou miampai babadas ngaavi'; insan do nimaan zou dunsongo' vatu; intohu do binabak-hakun i kapal daat ku, om insan do doiho' zou id di daat poimvahad do sonsodop om sangadau;

²⁶mompus-ompus monompogunan, nakakaa zou id kohigaganan mantad bavang ngaavi', id kohigaganan mantad magagaau ngaavi', id kohigaganan mantad tuhun ngaavi' ku sondii' om id kohigaganan mantad di kapil ngaavi', id kohigaganan id di kakadazan tongoniini' om id kohigaganan mantad di kokompungan ngaavi', id kohigaganan do id daat om id kohigaganan mantad tuhun ngaavi' minghaahasu sabaagi tobpinai ngaavi';

²⁷nakapakalaja' zou miampai vinakas-au'-oohu', montok sodop togumu' do miampai aiso todop; hinouson om tinuuvan zou, om saasau' do sakaakahi aiso takanon om tinumon;

²⁸Om, suvai ko' saviavi' di konunu ngaavi' id habus, doiho' no, tadau-tadau, i onḍop ginavo do id dogo' kokomoi do pudson ginavo ku montok saviavi' di eklizia.

²⁹Nung iisai noopo mimang mungkang, komungkang zou nogi'; om ontok iisai noopo maan dodizo' do umatu', tumutud zou sondii' do id kaḍaa'an tavagat.

³⁰Nung mositi' do mokiazou zou, mokiazou zou mai' kokomoi do saviavi' di lahan id toombō do omungkang zou.

³¹I Kinoingan om Tama' di Tuhan Jesus — i sohihinaid do maan ozoo' — koiho do okon ko' momudut zou.

³²Ontok di doiho' zou po haid id Damascus, i gounal i id siibo' kuasa' di Laja' Aretas pinapatamong do mintatamong ngaavi' poinhiput di kakaḍazan tagazo do Damascus do mamagakom dogo',

³³om pinouhu zou pounsang do iso' ḥakul tagazo i pinosiat di iso' titihion id di tobon, om ino no do ingkuo zou do nokoidu' mantad di hongon ngaavi' disido.

2 Corinthians 12

¹Mokiazou zou tu' mositi' mokiazou zou. Okon ko' do mimang iti do toombō noopo o kovosian, nga' muzu zou mai' doid pinokiikito ngaavi' om kointahangan ngaavi' mantad di Tuhan.

²Kotutun zou do songuhun id Kristus ii opod om apat toun no hinaid — kakaal id di tinan? Au' zou koiho; toi id habus di tinan? Au' zou koiho: Koiho i Kinoingan — do nakakat gisom i' doid di surga kumotohu.

³Om koiho zou do iti tuhun nopo — kakaal id di tinan? Toi id habus di tinan? Au' zou koiho, koiho i Kinoingan —

⁴nga' nakakat kuminaa' doid Paradais om nokoongou do boos ngaavi' noboos ii au' aanu om au' dati' oboos do toombō noopo tinau' tuhun.

⁵Id koobian do songuhun miaga diho' aanangan zou do mokiazou, nga' okon ko' mugad zou mokiazou do id koobian ku sondii' nga' do id komungkangan ngaavi' ku no;

⁶om dadi', momihi' zou do mokiazou nga' au' zou mai' moboos miaga do bosuon tu' moboos zou mai' di katapatan. Nga' au' zou mai' muzu tu' sokio no do iisai noopo apatut do momusoou dogo' do akaakavas ko' ii tokito om

toongou dau kokomoi dogo', sabap no di ginazo poimbiibida' di kointahangan ngaavi'.

⁷Nomboo po di, mooi do au' zou apatut do kakaa id savat dogo' sondii', noonuan zou do ugi id di tonsi, iso' mogogovit abal mantad di Saitan do mabpamadas dogo' om manahob dogo' mantad kakaa doid savat dogo' sondii'.

⁸Kokomoi diti, nokopokiinsian zou do intohu miampai di Tuhan do tumongkizad daa dogo' ii;

⁹nga' nokosimba isido dogo', “Graasia ku nopo nga' migonop montok diau: tu' vinakas nopo nga' do id gontob poimponu' di do id komungkangan.” Dadi' iti nopo, nga' kokomoi do komungkangan ngaavi' ku do hobi no kozo sinanang ku do mokiazou, mooi do ii vinakas di Kristus mundoong no daa do id dogo';

¹⁰om iti no do nookuo tu' ounsikou zou do komungkangan ngaavi', kopoimamangan ngaavi', pongungukot ngaavi', kapamagakaman ngaavi' om koundasaan ginavo montok sabap di Kristus. Tu' iti nopo nga' ontok omungkang zou do avakas zou.

¹¹Duminadi zou doid bosuon, nga' sinansagan zou diozu doid diti. Iziozu ii apatut do monongko'au'giigina' dogo'; ino apostol ngaavi' tindama' aiso i' haid do kosivatan doid dogo', aiso potuu kozo dogo'.

¹²Saviavi' ii tanda' kokiikitanai do apostol totopot nopo nga' nakapakalaja' poingamung diozu: kataanan poinggonop, tanda' ngaavi', koimazaan ngaavi', kopokitanan ngaavi' do kuasa'.

¹³Kivaa naku do toombo noopo lahan ii id toombo kou do noonuan do okuang ko' di di eklizia ngaavi' noohu', ii-ii po do au' zou minamadadi dogo' sondii' do pamadaa' doid diozu? Pohiongo' zou no montok diti au' kaadangan!

¹⁴Doiti' zou no, potounda' do mikot doid diozu montok di timpu kotohu om au' zou i' mugad dumadi do pamadaa' do id diozu: okon ko' kotos ngaavi' diozu ii pokionuon ku, nga' iziozu sondii'. Tanak ngaavi' nopo nga' au' i' andaandadon do monimung montok do mohoiing ngaavi' dioho', nga' mohoiing ngaavi' montok do tanak ngaavi' dioho',

¹⁵om hobi po kounsikoo' ku do momoguno do nunu i kivaa doid dogo' om do maan zou gunoo' montok do koduuduvo ngaavi' diozu. Sabap naku do guminavo zou kozo diozu do hobi po, do oginavo zou nodii do okuang?

¹⁶Dadi', ingkaa no, au' zou i' minamadadi dogo' sondii' do kaḍaa'an doid diozu, nga', do kataatakaho ku, nagakom ku iziozu maza' do taka.

¹⁷Nakaanu zou naku do kounalan do diozu maza' do toombō noopo di tuhun ngaavi' pinougad ku doid diozu?

¹⁸Minikot i Titus do id kopongunsuban ku, om pinougad ku ii kouvang disido miampai disido. Minaganu naku i Titus do kounalan do diozu? Kaanu kou naku mogohim do isido om izou nopo nga' tumanud di kopotunudan di ii om ii Spiritu om do id di ii om ii pakaazan ngaavi'?

¹⁹Saviavi' diti timpu minomusoou kou do nokopokiinsian zikoi do sabap dagai sondii' id dumbangan diozu; au', nokopoboos zikoi id Kristus om id di dumbangan di Kinoingan — om saviavi', oi tambahut ngaavi' koginavaan, do monuidong diozu.

²⁰Oosizan zou do id iso' lahan toi lahan tiso', ontok mikot zou, o'ium ku dati' iziozu do suvai mantad nunu ii apatut do kaanangan ku do ingkuo kou, om o'ium zou dati' diozu do nunu ii au' kou mai' aanangan do ingkuo zou; mooi do id iso' lahan toi di lahan tiso' doiho' di mai' o piahaan, kapapahadan, kogiiginovoo' talaat, pioduan ngaavi', pitana', kaka, akakat kogiiginovoo' om koukatan ngaavi';

²¹om ontok mikot zou vagu', pohudukon zou dati' di Kinoingan ku do id dumbangan diozu om potongobon zou mai' di saviavi' ii minomidouso id di timpu nakatahib om kakaal po do au' tuminongob di au' konitingan ngaavi' om koimaan tangalaat doun tonsi om kolungaan ngaavi' doun tonsi ii noimaan dioho'.

2 Corinthians 13

¹Iti no mai' ii timpu kumointohu do noduumak ku iziozu. Nunu noopo ii hasa' au' oindamaan ginazo, ii katahangan do duvo toi tohu sasi' o pokionuon do manantu' do pongontok.

²Minanaak zou diozu do kopoihaan do insan, om baino, sundung okon ko' miampai zou diozu, manaak zou vagu' do kopoihaan, miaga nopo di ontok miniampai zou diozu do kumoinduvo, doid sontob di minomidouso haid poguhu, om doid saviavi' suvai; om iti no doid diti tuđu, do ontok mikot zou id timpu tiso', aiso mai' kosianan ku.

³Tu' mokianu kou i' do katahangan do i Kristus i' i moboos id dogo'; okon ko' omungkang isido miampai diozu nga' do kuasa' dau nopo nga' id pakalajaan miampai diozu;

⁴tu', sundung id habus ii do komungkangan do pinapapak isido, poimpasi isido do baabaino miampai di kuasa' di Kinoingan. Izikoi, ponogi', nga' omungkang id disido, nga' miampai kokomoi doid diozu mamaamasi zikoi mai' miampai disido maza' di kuasa' di Kinoingan.

⁵Pokoozo' o diozu sondii' doid di panaasan do papatantu' do id di kotumbazaan kou. Soizuko' o diozu sondii'. Au' kou naku mongintutun diozu sondii' sabaagi do tuhun ngaavi' i id diisai i Jesus Kristus do poingizon? — Kada' noopo, ino nopo nga', do aatu' kou di panaasan.

⁶Nga' izikoi nopo nga' au' naatu' di panaasan, om ahansan zou do kokito om koiho kou diti.

⁷Sambayang i' dagai doid di Kinoingan do mimang kou daa do aiso hasa' — okon ko' do kivaanodii di kounalan za do humantoi do panaasan, nga' sabap do mimang kou mai' do nunu i kotunud, au' zikoi potuu kahantoi di panaasan.

⁸Aiso vinakas za do humavan di katapatan, popobuu' noopo di katapatan;

⁹om kounsikou zikoi do omungkang nung angavakas kou po daa. Nunu ii pokionuon za id sambayang ngaavi' dagai nga' do apatut kou do adadi do poinggonop-vinasi'.

¹⁰Ino no do nookuo tu' monuat zou diti do maso po do kakaal osodu', mooi do ontok miampai zou diozu okon nodii mai' ko' do mositi' avagkang zou, miampai di kuasa' i nakataak dogo' di Tuhan, iso' kuasa' i montok ponuidong om okon ko' montok pongovuzas.

¹¹Dadi' do momupus, oi tobpinai ngaavi', hizaban za iziozu do kaandasan; kinamai no do gumazo do poinggonop-vinasi'; pogiunsub-unsub kou no; oizo o pomusaavan om mogiigizon id pibabasan, om i Kinoingan do koginavaan om pibabasan miampai mai' diozu.

¹²Pogitaatabi' kou no miampai tungub tobitua. Saviavi' tuhun tongobitua di Kinoingan popobuzu diozu do kotobian ngaavi' dioho'.

¹³I graasia di Tuhan Jesus Kristus, i koginavaan di Kinoingan om i kopikouvangan di Spiritu Tobitua miampai i' diozu saviavi'.

Galatians

Galatians 1

¹Mantad di Paul, songuhun apostol i dinadi do okon ko' mantad do tinau' ngaavi' tuhun om okon nogi' ko' maza' do toombō noopo tinau' tuhun nga' maza' di Jesus Kristus om di Kinoingan i Tama' i minonungag disido mantad di poimpatai,

²om saviavi' i tobpinai i miampai dogo', kumaa doid di eklizia ngaavi' doid Galatia:

³Graasia om pibabasan mantad di Kinoingan i Tama' om di Tuhan Jesus Kristus dotokou

⁴i pinapataak dau sondii' montok do douso ngaavi' dotokou do manampasi dotokou mantad diti pomogunan talaat do baabaino, id kotonudan miampai di hizab di Kinoingan om Tama' dotokou,

⁵id disido no o kobontugan do sohihinaid aiso kopupuson. Amen.

⁶Atangahan zou do osikap kou kozo do maahing mogidu' mantad di songuhun i minomohoou diozu id di graasia di Kristus om do maso kou no mundahiu doid aḅal tavasi' do suvai —

⁷nga' okon i' ko' iti nopo nga' iso' po aḅal tavasi'; ii-ii po do kiva mononodo ngaavi' kosusaan do poingamung diozu i mogium lahan do papalavong di aḅal tavasi' di Kristus.

⁸Nga' nung izikoi sondii' potuu toi ko' iso' tasab mantad surga o popo'ia' doid diozu do aḅal tavasi', suvai ko' i pino'ia' dagai doid diozu, pokoozo' no doid disido o taau' di Kinoingan.

⁹Suguto' ku vagu' i nunu i pinaaḅal dagai nokopoguhu: iisai noopo i mongia' doid diozu do iso' aḅal tavasi' i suvai ko' i kumoiso' do pino'ia' doid diozu nga' pokoozon id siibo' do taau' di Kinoingan.

¹⁰Iisai o kinaman ku do mamagazat ginavo do baino, tinau' ngaavi' tuhun ko' Kinoingan? Kuminam zou naku do mongunsikou do tinau' ngaavi' tuhun?

Nung kakaal ku po daa do mimang dino apatut do okon ko' suupu zou di Kristus.

¹¹Baino manu zou do popointahang kozo diti do doid diozu, oi tobpinai ngaavi', kokomoi di abal tavasi' i pino'ia' ku, do ii nopo nga' okon ko' abal do tuhun.

¹²Ii nopo nga' okon ko' notoimo ku do mantad toombõ noopo tinau' tuhun, om au' zou i' nia' di, nga' minikot ii doid dogo' maza' do kinointahangan di Jesus Kristus.

¹³Pointantu' kozo do nokoongou kou do ingkuo zou minogiigizon id di nakatahib, tumanud do Adat Johudi,

¹⁴om ingkuo do sakaakahi aiso gontob doid di lahan do minonusa' zou di Eklizia di Kinoingan maza' do id kinam ku ngaavi' do mongumbak di; om ingkuo, id Adat do Johudi, do noohiban ku o kogumuan tampon ku ngaavi' Johudi do id giniat ku aiso gontob do montok di koubasanan ngaavi' di taki-aki ku ngaavi'.

¹⁵Nga' ontok nopo i Kinoingan, i nokopopopidan dogo' mantad di timpu ontok id pagaganakan zou po di ina' ku, do minomohoou dogo' maza' di graasia dau om minomihi'

¹⁶do popointahang di Tanak dau doid dogo', mooi do apatut po'ia'on ku isido doid di kapil ngaavi', au' zou uminagab do minooi ponongkiboos miampai toombõ noopo tinau' tuhun,

¹⁷toi ko' minugad doid Jerusalem do minooi tuubung di apostol ngaavi' no haid do poguhu dogo'. Suvai ko' iho', nga' pinougadan ku tuutulus doid Arabia, om guminuhi' vagu' mantad doiho' kuminaa doid Damascus.

¹⁸Katahib podii o tohu toun om vagu' nogi' do minugad zou doid Jerusalem do tumuubung di Cephas. Tuminindooi zou do opod om himo tadau miampai disido

¹⁹nga' au' zou i' nokotuubung do toombõ noopo di apostol ngaavi' suvai, nga' i zi James no, i tobpinai kusai di Tuhan.

²⁰Tumaau' zou id dumbangan di Kinoingan do nunu i nokosuat ku nopo nga' i katapatan.

²¹Kopongo nopo ino minugad zou doid tizonon ngaavi' id Syria om Cilicia;

²²om kakaal po do au' otutunan o upa' ku doid di eklizia ngaavi' id Kristus doiho' id Judaea,

²³kopiongou-ongou noopo toomod izioho' ditia do oboos, “I tuhun i ogiat kozo haid do monusa' dotokou nopo nga' baabaino popo'ia' di kotumbazaan i kinoubasan disido do kuminam do monguzas,”

²⁴om minanaak izioho' do kobontugan doid di Kinoingan do montok dogo'.

Galatians 2

¹Di opod nodii om apat toun mantad di do minonompogunan zou vagu' kuminaa doid Jerusalem, miampai di Barnabas, om nangatan ku nogi' i Titus miampai dogo'.

²I ponompogunan ku nopo nga' nounsuban maza' do kointahangan, om doiho' no, id timpu tohosok miampai di buu'an ngaavi' tointutunan, do pinatahang ku kozo i saviavi' abal tavasi' i po'ia'on ku doid di kapil ngaavi', mooi do uha' pointantu' do ada' do aiso asil di pinggisaman ngaavi' di maan ku om noimaan no.

³Dadi' ingkaa potuu, om sundung i Titus, songuhun tuhun Greek, miampai dogo', nga' aiso i' do kinopokionuan do apatut sunatan isido;

⁴nga' sabap no do vookon tobpinai tongovudut i nokopogohimu mongunsub dioho' sondii' do monohinu do id di kagabasan za id Kristus Jesus, umatag do poponini' dagai gisom doid tudipon —

⁵tuhun ngaavi' au' za kininongou do todook potuu, tu' nung ingkaa nga' ii katapatan di abal tavasi' noko'ia' doid diozu nopo nga' nopisimbaan i' dati'...

⁶nga' sontob di nointutunan sabaagi tuhun ngaavi' kiguno — totootopot po toi do kiguno ko' aiso guno dioho': Aiso i' do pohuuhuson momihi' miampai di

Kinoingan — sontob buu'an ngaavi' ointutunan, moboos zou, aiso i' do po'uangon doid abal ku.

⁷Okon i' ko' ingkaa nga', nokito nopo naku dioho' do ii abal tavasi' montok di nongosunatan nopo nga' nimaan pahansano' doid dogo', miaga nopo doid di Peter di abal tavasi' montok di nongosunatan

⁸(tu' isido i pinopokuasa' di kapaabalan-abal-tavasi' di Peter doid di nongosunatan, pinopokuasa' nogi' di dogo' doid di kapil ngaavi'),

⁹om ontok minonoimo i izioho' di graasia i nakataak doid dogo', dadi' i James om i Cephas om i John, i nongointutunan sabaagi toigi-tangagazo, tuminabi' miampai di Barnabas om miampai dogo' sabaagi do tanda' do pikouvangan: mugad zikoi doid di kapil ngaavi' om izioho' doid di nongosunatan.

¹⁰Aiso nodii pinokianu dioho' do hobi ko' apatut momuondom zikoi do manakadai di tangasampit, om izou nopo nga' ino nogi' i mangan ku kozo toina'o'.

¹¹Sundung do ingkaa, ontok minikot i Cephas doid Antioch, nga' sakaakahi no do au' ku tinoimo isido tu' pointahang kozo do au' nokotunud isido.

¹²Poguhu do tuhun ngaavi' pointantu' mantad di James do minikot, noubas isido do makan miampai do kapil ngaavi'; nga' koikot nopo ngaavi' ii, imang no isop isido om poinginsodu' mantad dioho', tu' oosizan di nongosunatan.

¹³Om i Johudi ngaavi' suvai nga' tuminanud di ula disido, gisom no maa do i Barnabas podii nga' naahung di ula dioho'.

¹⁴Kokito ku nopo o koulaalaho' dioho' do au' mamantang di lati' di abal tavasi', biisaai ku no i Cephas do id dumbangan do saviavi' izioho do, “Tu' iziau, sundung do Johudi ko, mamaamasi miaga do kapil ngaavi' om okon ko' miaga di Johudi ngaavi', ingkuo ko nodii do mononsog di kapil ngaavi' do mamaamasi miaga di Johudi ngaavi'?”

¹⁵Izikoi i nohodi' do Johudi ngaavi' om okon ko' kapil momimidouso ngaavi'

¹⁶nokopingsingiho i' bo do songuhun-tuhun nopo nga' opomusaavan do sabaagi pointunud do okon ko' maza' do tumanud di Undang-undang nga' maza' do kotumbazaan id di Jesus Kristus; om izikoi nga' notumbazaan nogi' id di Kristus Jesus mooi do opomusaavan sabaagi' pointunud maza' do kotumbazaan id di Kristus om okon ko' maza' do tumanud di Undang-undang: tu' aiso tinau' tuhun do o'ium do pointunudmaza' do tumanud di Undang-undang.

¹⁷Baino nung izikoi nga' miaga koi' momimidouso ngaavi' do sabap no do mogium zikoi do kapatapatan id Kristus, pointantu' no kozo iti do gakoi id Kristus nopo nga' id di kotoinaan do douso. Sakaakahi do okon ko' ingkaa!

¹⁸Nung baino papavaa zou mahik do potitikiid konunu i novuzas ku haid, papatahang zou do nakahasa' zou haid di poguhu.

¹⁹Id katapatan, maza' di Undang-undang napatai zou doid di Undang-undang mooi do kaanu zou masi doid di Kinoingan. Nakapapak zou miampai di Kristus

²⁰om poimpasi zou i' ma; okon nodii ma ko' izou ii, nga' i Kristus poingizon id dogo'. I koposizon i pogiigizanan ku do baabaino, mozo' doid di gontob do kodoodouvo' do tuhun, mamaamasi zou id kotumbazaan, kotumbazaan id di Tanak di Kinoingan i gumininavo dogo' om pinapataak do dau sondii' montok dogo'.

²¹Okon ko' popobibi' zou do graasia di Kinoingan do sabaagi aiso hoogo; iti nopo nga' do nung kopomosizan kapanampasi nopo nga' mikot maza' di Undang-undang, au' kozo tagal do minatai i Kristus.

Galatians 3

¹Tuhun ngaavi' bosuon kou id Galatia! Nokokito kou nodii do pointahang kozo di Jesus Kristus do nakapapak, id duudumbangan do mato ngaavi' diozu, iisai o pinapakaa do pamamaavong do id diozu?

- ²Kivaa do iso' no itia i mimang zou do popoiho kou dogo': Ingkuo nodii iti do minonoimo kou di Spiritu — minaza' naku iti do kotonudan di Undang-undang, toi ko' minaza' do otumbazaan id di abal noongou diozu?
- ³Nokotimpun nodii id di Spiritu, mimang kou naku dumadi do bosuon kozo do miaga ko' mimpupus id di tonsi?
- ⁴Aiso naku sakaakahi do vaza' di saviavi' kovosian di notoimo diozu — nung totoopot no do aiso vaza'?
- ⁵Dadi', moboos kou naku, do isido i mininsiisima' kozo do popougad di Spiritu doid diozu, om pakalaja' di kosunduvan ngaavi' do poingamung diozu, nopo nga' mimang diti maza' do kotonudan diozu di Undang-undang toi ko' sabap do notumbazaan kou di abal noongou diozu?
- ⁶I Abraham, koiho kou, pinapakaa do kotumbazaan dau id di Kinoingan, om iti nopo nga' nokotungkap doid disido sabaagi do kotunudan.
- ⁷Dadi' pointantu' no do i tuhun ngaavi' do kotumbazaan no i tanak ngaavi' di Abraham.
- ⁸Om iti nopo nga' sabap do nokito no haid di buuk tobitua do manaak mai' i Kinoingan do kotuhidan kapanampasi doid di kapil ngaavi' maza' do kotumbazaan, do pinoihaan di i abal tavasi' id timpu dumonto doid di Abraham id boos ngaavi' do: Saviavi' tinau' maan mai' balakatai maza' diau.
- ⁹Ingkaa no do iti nopo nga' tuhun ngaavi' do kotumbazaan i monoimo di ii om ii balakat miaga di di Abraham, i tuhun do kotumbazaan.
- ¹⁰Ponogi' vagu', saviavi' i mozo' do id di kalaja' ngaavi' di Undang-undang nopo nga' id siibo' do taau', tu' poinsuat id buuk tobitua do: Ovusung no isido i au' tumihombus do tumanud do nunu noopo i poinsuat id di buuk di Undang-undang.
- ¹¹Baino poimbuhat iti do aiso tuhun opomusaavan sabaagi pointunud id di tokito di Kinoingan maza' di undang-undang, tu' i pointunud nopo nga' mamaamasi mai' maza' do kotumbazaan;

¹²om i Undang-undang nopo nga' poingimpau do okon ko' do id kotumbazaan nga' do id di kootulan-tonudon, iisai noopo i poimpahud miampai di nga' ko'ium mai' do kopolison id di.

¹³I Kristus minonobus dotokou mantad di taau' di Undang-undang maza' do nimaan tou'ai montok sabap no dotokou tu' poinsuat id buuk tobitua do: iisai noopo naandat nga' otou'an,

¹⁴mooi do i balakat di Abraham mikot daa doid di kapil ngaavi' id Kristus Jesus, om mooi do zotokou monoimo daa di Spiritu nadandi' maza' do kotumbazaan.

¹⁵Tumanud do id poombitan ngaavi' doun tuutuhun, oi tobpinai ngaavi': Soupama do iso' hizab nopo nga' doun tuhun noopo, nokogiot nopo ii nga' aiso nodii tuhun kaanu mongidu' di toi ko' popo'uang do hobi kapamaganapan ngaavi' doid di.

¹⁶Ii nopo batos ngaavi' nga' nokoumpongo doid di Abraham om doid di sinakagon dau. I boos ngaavi' nopo nga' okon ko' om doid di sinakagon NGAAVI' dau ka, nga' id di iso' no — om doid di sinakagon nu ka, i mongomoi di Kristus.

¹⁷Nunu i booson ku nga' itia: nokogiot nopo di Kinoingan di tahaid no o iso' hizab, i Undang-undang, mikot do apat ngaatus om tohu ngoopod toun do touvi, au' kaanu momuhas di om ingkaa no do au' mangasil di batos di.

¹⁸Kokito kou, nung ii tungkus mikot maza' di Undang-undang, au' nodii mikot ii maza' do iso' batos; nga' minaza' i' do iso' batos do pinataak di Kinoingan ii taak dau doid di Abraham.

¹⁹Dadi' nunu i tudu di Undang-undang? Pino'uang ii do monoguvang do kahasaan ngaavi' gisom do koikot i “sinakagon” i nabatasan di batos; om pinohombus ii maza' do tasab ngaavi', maza' di kapahansanan do iso' mananavai-popipiboos.

²⁰Nga' aanu do kiva do mananavai nopo nga' do id piahatan do duvo tinimungan, nga' i Kinoingan nopo nga' iso' no.

²¹Dadi', au' di naku p_oinsudong i Undang-undang do_id di batos ngaavi' di Kinoingan? Okon i' kozo ko' ingkaa? Nung nakaanu manaak do k_oposizon i Undang-undang di, p_ointantu' kozo do i kotuhidan kapanampasi do minikot mantad di Undang-undang.

²²Do ingkaa i' dii, aiso tohiban di buuk tobitua do ontok moboos ii do d_ouso nopo nga' tuan id noonomb_oo nopo; ingkaa no do aanu papataak i batos do maamaza' no do kotumb_ozaan id di Jesus Kristus kumaa do_id di ongotumb_ozaan.

²³Nga' poguhu minikot o kotumb_ozaan, pinakaa tokou do id siibo' kopintamangan di Undang-undang, kinunsian moguvung do mandad di kotumb_ozaan i touvi nopo mai' nga' p_ointahangon do_id dotokou.

²⁴Ingkaa no do i Undang-undang nopo nga' tuminompuan sabaagi tudipon do mintamong dotokou, do momuu'an dotokou kumaa do_id di Kristus, moo_i do aanu tokou do popotopot maza' do kotumb_ozaan.

²⁵Nga' baino do nokoikot nodii i kotumb_ozaan zotokou nopo nga' okon nodii ko' id siibo' do tudipon mintamong dotokou;

²⁶tu' saviavi' kou nga' tanak ngaavi' di Kinoingan, maza' do kotumb_ozaan, id di Jesus Kristus,

²⁷tu' potit_ikid tosoosonguhun diozu i nopods_u' nopo nga' nabasaanan id Kristus.

²⁸Aiso nodii komozon do Johudi toi Greek, aiso nodii komozon do tudipon toi tuhun poingabas, aiso nodii komozon do kusai toi tondu' — tu' saviavi' kou do iso' id di Kristus Jesus.

²⁹Om sabap noopo do di Kristus, iziozu no ino sinakagon di Abraham, i tungkusan ngaavi' nangaanan id di batos.

Galatians 4

¹Nunu i booson ku nga' itia: songuhun tumungkus, id suang di timpu do ontok kakaal po isido do id siibo' umul nopo nga' aiso pisuvazan mantad ko'

songuhun tudipon, sundung potuu do isido i sanganu di saviavi' halata' (kotos);

²isido nopo nga' id siibo' di kokuasaan di mintatamong ngaavi' om papapanau ngaavi' kalaja' do gisom i' di timpu pinatantu' di ama' dau.

³Ingkaa nogi' tokou, sohinaid nopo do kakaal tokou do id siibo' umul, poingudipon tokou doid di kootulan ngaavi' tavakas diti pomogunan;

⁴nga' ontok nokoikot i kaganapan di timpu, pinougad di Kinoingan i tanak dau, pinogkoosusu do songuhun tondu', nohodi' do poinsujut di Undang-undang,

⁵do monobus di tuhun-polintaon ngaavi' di Undang-undang, mooi do kaanu tokou monoimo do kopomogompizan sabaagi tanak ngaavi'.

⁶Tu' tanak kou ngaavi' i', nokopopougad i Kinoingan doid ginavo ngaavi' dotokou di Spiritu di Tanak dau do maad-haad do, "Abba, Ama";

⁷om ingkaa no do okon nodii ko' tudipon kou, nga' songuhun tanak; om nung songuhun tanak, dadi' songuhun tumungkus, maza' do koimaan sondii' di Kinoingan.

⁸Nga' ontok di au' kou po haid nokotutun di Kinoingan, nopi' kou id koudipanan doid konunu ngaavi' i sakaakahi do okon ko' totootopot do kinoingan ngaavi',

⁹nga' do baino nopo nga' nokointutun kou nodii di Kinoingan — toi ko' hobi po, nointutunan di Kinoingan — ingkuo nodii tu' baino maahing kou vagu' gumuhi' doid di vinakas tangaiso'-kuasa' om tangasampit om mimang kou vagu' do monguhit do tumudipon doid di do baino?

¹⁰Tumanud om migit kou do tadau ngaavi', om vuhan ngaavi', om timpu ngaavi' do toun om toun ngaavi' poimbida' —

¹¹tumongob zou di kokomoi diozu, noubat no dati' o pininggisaman ku ngaavi' do id diozu.

¹²Mongunsub zou diozu, oi tobpinai ngaavi', — imang no dadi do miaga dogo', tu' nadadi zou no do miaga diozu. Au' kou i' insan do au' aadang doid dogo';

¹³totoopot do oondom diozu do iso' toluo i' i minanaak haid dogo' di kosivatan do popo'ia' di abal tavasi' doid diozu,

¹⁴nga' sundung do i toluo ku nopo nga' iso' ponginaman doid diozu, nga' au' kou i' pinopokito do nunu noopo o au' kaanangan toi ohodong topiipiumanan; okon i' ko' ingkaa nga' minonoimo kou i' dogo' sabaagi do songuhun papapaabal di Kinoingan, do miaga koi' izou no i Kristus Jesus sondii'.

¹⁵Dadi' nunu nodii o naantakan doid di kasantaban kozo diozu di? Tu' kaanu zou sumasi' doid diozu do nokondu i' daa diozu do papahabus i mato ngaavi' diozu om nakataak ii doid dogo', nung aanu po daa do ingkaa.

¹⁶Dadi' nadadi zou naku do gagut diozu do pinopoiho noopo do katapatan doid diozu?

¹⁷Kapataakan-pinaagat dioho' doid diozu nopo nga' aiso i' do tudu misudong-ozoon; mimang noopo toomod izioho' do mamahangkab diozu mantad dogo', mooi do popointanga' kou daa do kapataakan-pinaagat do id dioho'.

¹⁸Kapataakan-pinaagat doid iso' sabap misudong-ozoon nopo nga' kosudong-ozoon do soosongan noopo, okon ko' ontok noopo do miampai zou diozu.

¹⁹Oi tanak ku ngaavi', mugad zou dumuapus monguhit di toluo do mogkoosusu doid diozu, gisom o'uug i Kristus id diozu;

²⁰om songkuo nodii daa o hizab ku do nakaanu zou daa do miampai diozu do id diti timpu baabaino om ko'ium di lahan pointunud do moboos doid diozu: kivaavaa no doid katagakan zou miampai diozu.

²¹Dadi' poiho' zou, aanangan kou no kozo do dumadi do sumujut doid di Undang-undang, nokopokinongou kou naku do nunu boos di Undang-undang?

²²Poinsuat id buuk tobitua do kiva do duvo tanak kusai di Abraham, songuhun maza' di tanak tondu' tudipon om songuhun maza' di tondu' poinggabas.

²³I tanak-kusai di tanak tondu' tudipon nopo nga' minikot do maan pogkoosusuvo' id di kalaalahano' do kodoodouvo' do tuhun; nga' i tanak-kusai di tondu' poinggabas nopo nga' minikot do maan pogkoosusuvo' maza' do iso' dandi'.

²⁴Kiva do kounkadanon diti: iti tondu' ngaavi' nopo nga' poinlati' montok di duvo batos. I iso' nakataak do id Nuhu Sinai — ino nopo nga' i Hagar, om tanak ngaavi' dosido nohodi' doid koudipanan;

²⁵baino Sinai nopo nga' iso' nuhu takavas id Arabia om ponoko-Jerusalem ino do id diti kokookoozo' do baabaino, tu' zosido nopo nga' id koudipanan songovian miampai tanak ngaavi' dosido.

²⁶Nga' i Jerusalem id savat nopo nga' poinggabas, om ino no i tina' dotokou;

²⁷tu' poinsuat id buuk tobitua do: Gizak id kaandasan, oi tondu' humavun i aiso tanak nopogkoosusu! Pinggizak id gizak ngaavi' do kaandasan, iziau i au' insan id toluo-mogkoosusu. Tu' i tanak ngaavi' di songuhun zinadaan nopo nga' poinhobi id ginumu' ko' i tanak ngaavi' di songuhun sinavaan naatadan (nasavo).

²⁸Baino, iziozu, oi tobpinai ngaavi', nopo nga' miaga di Isaac, tanak ngaavi' di dandi';

²⁹miaga nopo do id timpu dino, minamagakom-monusa' i tanak nohodi' id kalaalahano' do kodoodouvo' do tuhun di tanak nohodi' maza' di Spiritu, ingkaa nogi' do baino.

³⁰Nga' nunu iti i poinsuat id buuk tobitua? Uzazango' popoidu' ino tondu' tudipon om i tanak kusai dosido; i tanak kusai di tondu' tudipon nopo nga' okon ko' do maagi di tungkus miampai di tanak kusai di tondu' poinggabas.

³¹Dadi' ingkaa no, oi tobpinai ngaavi', zotokou no i tanak ngaavi' do okon ko' di tanak tondu' tudipon nga' do di tondu' poinggabas.

Galatians 5

¹Pinagabas tokou di Kristus, mooi do apatut potihombus tokou do poinggabas. Dadi', pavakaso' no o ginavo, om kada' potumbazaai o diozu sondii' do maan pokogoso' vagu' doid di poku' do koudipanan.

²Izou, i Paul, manaak diozu do boos ku do nung monoimo kou do koponunatan, sakaakahi do aiso mai' kounalan di Kristus doid diozu.

³Taakon ku o kopotontuan ku do insan po vagu' doid potitikid tuhun i monoimo do koponunatan do isido nopo nga' id siibo' do ponuu' tavakas do migit di saviavi' Undang-undang;

⁴mimang kou nopo do maan pountobo' sabaagi do pointunud maza' di Undang-undang, nga' nokopopotongkizad kou no diozu sondii' mantad di Kristus, naatu'-noidu' kou mantad di graasia.

⁵Buu'anon tokou di Spiritu do mandad id di kahansanan poinhansan do kotuhidan kapanampasi maza' do kotumbazaan,

⁶tu' id Kristus Jesus nopo nga' okon i' ko' osunatan toi au' osunatan i kivaza' doid nunu noopo — kookotumbazaan no o kumalaja' maza' do koginavaan.

⁷Tinimpuunan diozu tavaavasi' i ponongkusan diozu; iisai minikot do magantob diozu om popotood diozu do mimozo' di katapatan?

⁸Iti nopo nga' do pointantu' kozo no do okon ko' toombō noopo o kounsuban mantad disido i minomohoou diozu!

⁹Songkodut no o sasad do kapapakambang di saviavi' nazatan tindalam.

¹⁰Nga' opiumanan ku do pointantu' do osompuu nopo do id di Tuhan, au' kou mai' obuu'an do umahau, om do iisai noopo i manaak diozu do kosusaan nga' maan mai' ukumo', au' monguo do iisai isido.

¹¹Om izou, oi tobpinai ngaavi' — nung kakaal zou po daa do popo'ia' do koponunatan, nookuo tu' kakaal apatut zou do gokomon do undosoon? Tu' nung ingkaa, okon nodii ko' i salip o kapanabon.

¹²Kaanu zou po daa do humizab do sontob di au' popotoonong diozu do tumihombus daa do monginggais pigis dioho' sondii'.

¹³Id tahib do saviavi', oi tobpinai ngaavi', hinoou kou do dumadi do poinggabas; kada' gunoo' o kagabasan diozu sabaagi do iso' tivang montok koponubakan sondii', nga' imang no dadi do suupu ngaavi' doid tiso' om tiso' id koginavaan,

¹⁴tu' i saviavi' di Undang-undang nopo nga' kukupon-poponibo' id di iso' ponuu': Mositi' guminavo ko di sungkad-tukad nu miaga diau sondii'.

¹⁵Nung muzu kou do mogikookokot om mogigaagansai, ingaton no: kopogiloololop kou mai'.

¹⁶Ponovohi, poihoon ku iziozu, kobuu'an no di Spiritu, om au' kou nodii mai' umaha' doid koponubakan sondii'.

¹⁷I hizab ngaavi' do koponubakan sondii' nopo nga' tomoimo id kagagaan doid di Spiritu, om ii hizab ngaavi' di Spiritu nopo nga' id kagagaan doid koponubakan sondii': mitupak ngaavi' izioho', iso' humavan di tiso', ino no do ingkuo kou do atahaban mantad mimang di konunu ngaavi' i maan daa diozu.

¹⁸Nga' ontok obuu'an kou di Spiritu, okon ko' id siibo' di Undang-undang kou.

¹⁹Ontok nopo do tumanud do koponubakan sondii', ii nopo koulaalaho' ngaavi' nga' poingintahang: kababantat, kozomutan-tivou-tonsi, om kokokoliu,

²⁰i kasambaan do kinoingan tongovudut om kotuvangan; piasangan ngaavi' om pihavanan, kapapahad, ginavo tobinghasu' om pioduan ngaavi', au' kopiangan ngaavi',

²¹kopogipiipidan ngaavi' om hizab moninduo, koovukan, kalamazan-tangazamut om saviavi' konunu miaga dino. Om kokomoi ditia ngaavi', popoiho zou diozu do baino miaga di nokopopoiho zou diozu id di timpu nakatahib, do tuhun ngaavi' i mongula id diti lahan ngaavi' nopo nga' au' mai' kotungkus di pomolintaan di Kinoingan.

²²Nga' i tuva' di Spiritu nopo nga' koginavaan, kaandasan, pibabasan, katabazan, tinohuod, kavasian, katapatan,

²³kohuudan om koipapan sondii'; aiso undang-undang kaanu kumama' do konunu ngaavi' miaga diti ngaavi'.

²⁴Saviavi' i poinsanganu doid di Kristus Jesus nopo nga' nakapapak sondii' miampai saviavi' topiipiumanan ginavo di om hizab ngaavi' dii.

²⁵Tu' mamaamasi tokou maza' di Spiritu, potumbazaai no o koimaan dotokou do obuu'an di Spiritu

²⁶om kada' tokou kalaat-ginavo toi kobingasang toi do mogipaapahad.

Galatians 6

¹Oi tobpinai ngaavi', songuhun potuu diozu o agakom do mimang do nunu i kahasa', sontob diozu i poinsunduvan apatut popotunud dino tuhun do id sunduvan do kohuudan; om tamangan no o diozu sondii' do au' kou pokoozon doid di ponginaman miaga di.

²Boboo' no o kadaa'an ngaavi' do tiso' om tiso'; ino no o ingkuo migit di undang-undang di Kristus.

³Songuhun i momusoou dau sondii' do kiguno, ontok do okon i' ko' kiguno isido, nopo nga' momoduung noopo dau sondii';

⁴nga' potitikid tuhun apatut do monoizuk do naangazan ngaavi' dau sondii', om dadi' poizonon disido i kopokiazaan dau doid naangazan ngaavi' dau sondii', au' popiaga-aga ngaavi' di miampai di dovokon.

⁵Tosoosonguhun do kiva do dau sondii' do boboon.

⁶Iisai nopo i maso do inoboson id doktrin nga' apatut manaak di mongingia' dau do baagi mantad saviavi' kotos dau.

⁷Kada' pomoduung diau sondii': i Kinoingan nopo nga' okon ko' maan pobosuono'; nunu noopo i tonomon do songuhun iisai noopo, ii no i omoton mai' disido.

⁸Nung i kapananaman dau nopo nga' id di gana' do koponubakan sondii', dadi' kapangamatan disido mantad di nopo nga' kobuntungan i' mai'; nung kapananaman dau nopo nga' id di Spiritu, dadi' kapangamatan dau mantad di Spiritu nopo nga' kopoloson selajul i' mai'.

⁹Om kada' tokou insan kababasai do mimang di tavasi'; tu' nung au' tokou magampu, kivaa mai' o tomoton dotokou id timpu nakatantu'.

¹⁰Dadi' ingkaa no, sohihinaid noopo do kivaa do kosivatan dotokou, potumbazaai no o saviavi' koimaan dotokou do poindadi montok kovosian do potitikid tuhun, om hobi po kozo do sontob di poinsanganu doid di kohominan di kotumbazaan.

¹¹Bii'o' do nunu o suat tangagazo do noguno ku do minonuat doid diozu miampai do tuntuu' ku sondii'.

¹²Ii ngaavi' i' i popoopokito songkuo vinasi' dioho' maza' do nuzokoton ngaavi' do tuhun i poposonsog do koponunatan do id diozu, kouhan-uhanai no do ingkaa mooi do au' nodii gokomon-mongundoso izioho' montok di salip di Kristus.

¹³Sundung potuu do osunatan izioho' nga' kakaal i' do au' migit izioho' sondii' di Undang-undang; mimang izioho' diozu do maan sunatai do mooi noopo do kaanu izioho' do mokiazou do kokiikitanai ponong-dahabus diozu.

¹⁴Nga' montok dogo', aiso i' kozo do miaga koi' apatut zou do mokiazou, nga' ii-ii no salip di Tuhan Jesus Kristus dotokou, i maza' diisai i pomogunan do nakapapak doid dogo', om izou doid di pomogunan.

¹⁵Okon i' ko' osunatan toi au' osunatan i koponoodo do ahal; nga' nunu i koponoodo do ahal nopo nga' iso' vinangun kavavagu.

¹⁶Pibabasan om kosianan doid saviavi' i tumanud diti sabaagi do kootulan dioho' om doid di Israel di Kinoingan.

¹⁷Opongo iti, kada' nodii potumbazaai o iisai noopo do monusa' dogo'; boboon ku do poinsaap do id tinan ku i tanda' ngaavi' di Jesus.

¹⁸I graasia di Tuhan Jesus Kristus dotokou o miampai di sunduvan diozu, oi tobpinai ngaavi'. Amen.

Ephesians

Ephesians 1

¹I Paul, maza' di hizab di Kinoingan songuhun apostol di Kristus Jesus, kumaa doid tuhun tongobitua di Kinoingan, ouhi' id Kristus Jesus.

²Graasia om pibabasan doid diozu mantad di Kinoingan Tama' dotokou om mantad di Tuhan Jesus Kristus.

³Aazou no i Kinoingan i Tama' di Tuhan Jesus Kristus dotokou, i nakapambalakat dotokou miampai saviavi' di balakat ngaavi' pounsunduvan do surga id Kristus.

⁴Ingkaa no do minomihi' dotokou isido id Kristus do poguhu i' di pomogunan do navangun do dumadi do obitua om aiso hasa' id dumbangan disido id koginavaan,

⁵minananda' no haid dotokou do montok dau sondii', do dumadi do tanak ngaavi' ginompi, maza' di Jesus Kristus, ingkaa no o tuđu om kaanangan tavasi' dau,

⁶doid di kaazaan di kobontugan do graasia dau, taak toomod dau doid dotokou id di Koginavaan,

⁷i id diisai, maza' di zaa' dau, do kaanu tokou do kagabasan, i kopomohongan do douso ngaavi' dotokou. Ingkaa no i kopuavangan di graasia

⁸i pinovois disido do id dotokou do id saviavi' kabaahan om tokito-mantad.

⁹Nopotumbazaan tokou disido do mongiho di katapatan-taahom-lati' di tuđu dau, tumanud doid kaanangan tavasi' dau i pinatantu' kozo no haid disido id Kristus,

¹⁰montok disido do muzu mimang do ontok notuhuk no o tuđuvan dioho' i timpu ngaavi': do oviton mai' disido o potitikid konunu songovian id siibo' di Kristus, sabaagi tuhu, potitikid konunu id di surga om potitikid konunu do id tana'.

¹¹Om id disido no iti do nokotoimo tokou do tungkus dotokou, i natandaan no haid poguhu do ingkaa tokou no, id siibo' di tuđu di Songuhun i popotunud do saviavi' konunu tu' papatantu' isido maza' do hizab dau sondii',

¹²nopihi' do dumadi, montok di kaazaan di kobontugan dau, di tuhun ngaavi' i papakaa mai' do kahansanan ngaavi' dioho' id Kristus do poguhu minikot isido.

¹³Baino iziozu ponogi', id disido, nga' nokoongou di abal di katapatan om di abal tavasi' do konomposizan diozu, om nakapakaa do kahansanan diozu id diti nasaapan kou no miampai di saap di Spiritu Tobitua di Batos,

¹⁴ii nopo nga' i dandi' di tungkus dotokou, montok di kagabasan di tuhun ngaavi' i naanu di Kinoingan do montok dau sondii', montok di kaazaan di kobontugan dau.

¹⁵Ino no do nookuo tu' izou, nokoongou nopo do insan do kokomoi do kotumbazaan id di Tuhan Jesus, om koginavaan diozu montok saviavi' tuhun tongobitua di Kinoingan, nga'

¹⁶au' insan do au' nokoponuhuk do monongkotohud di Kinoingan montok diozu om do momuondom diozu do id sambayang ngaavi' ku.

¹⁷I Kinoingan di Tuhan Jesus Kristus dotokou, i Tama' do kobontugan, manaak no daa diozu do sunduvan do kabaahan om tokito-tatalang do nunu i pointahangon, do mogovit diozu doid koihaan poimponu' kokomoi disido.

¹⁸Panavaon no daa disido o tokito di mato ngaavi' do pomusaavan diozu mooi do kaanu kou mintong do nunu o kahansanan do poinsohud di hohoou disido montok diozu, songkuo o kobontugan di tungkus taakon disido doid tuhun tongobitua dau,

¹⁹om songkuo o kohoohobizo' ginazo di kuasa' i nakapanau disido montok dotokou i ongotumbazaan; tumanud iti miampai di vinakas di kuasa' dau

²⁰do id poingkalaja' id Kristus, i kuasa' i pinapanau disido id konomungagan disido mantad di poimpatai om popo'ikau disido do id tiikoon-laja' do id avananan dau, id surga,

²¹poinginsavat kozo do potitikid kokuasaan, vinakas momolinta', kuasa' toi kuasa'-laja', toi toombō noopo ngaan suvai i aanu do mamangaan, okon noopo ko' id diti timpu nga' nogi' do id di umulan do mikot.

²²Nokosusut no disido o saviavi' konunu do id susut do hapap ngaavi' dau, om minamadadi disido, tu' poinginsavat isido do saviavi' konunu, di huguan di Eklizia;

²³i Tinan dau, i koponuan disido i noponu', saviavi' id saviavi'.

Ephesians 2

¹Om nangapatai kou haid, maza' di hasa' ngaavi' om di douso ngaavi'

²i noubas do manantu' do lahan pamaamasi diozu ontok di poingizon kou haid maza' di kovoovozoo' ngaavi' diti pomogunan, minimozo' di momomolinta' i monguasa' di tongus, di sunduvan i poingkalaja' id sontob di gumaga'.

³Izikoi nga' saviavi' nogi' do poingamung haid dioho', mamaamasi noopo maza' do kaanangan ngaavi' sandad za, minimozo' di pokionuon ngaavi' do kosubakan sondii' do tuhun om tosoosou za sondii'; kodooudouvo' za o minamadadi dagai do au' okuang do kosudong do kohohodong di Kinoingan do mantad ko' di suvai ngaavi' do diti pomogunan.

⁴Nga' i Kinoingan, tu' puavang id koginavaan touhi', maza' di koginavaan tagazo i pinoginavo disido dotokou,

⁵do i potuu nangapatai tokou haid id douso ngaavi' dotokou, nga' minogovit dotokou doid kopolizon miampai di Kristus — maza' i' do graasia do nangatampasi kou —⁶om pinopotungag dotokou miampai disido om minanaak dotokou do tizonon miampai disido do id surga, id Kristus Jesus.

⁷Iti nopo nga' popokito montok saviavi' umulan do mikot, maza' di kovosian disido doid dotokou id Kristus Jesus, do songkuo o kohohobizo' pinuavang disido id graasia.

⁸Tu' maza' i' do graasia do nangatampasi kou, maza' do kotumbazaan; okon ko' maza' do toombō noopo konunu do diozu sondii', nga' maza' do taak mantad di Kinoingan;

⁹okon ko' maza' do toombō noopo konunu i noimaan diozu, mooi do aiso tuhun kaanu magampa di kovosian.

¹⁰Zotokou nopo nga' kalaja' do tandai di Kinoingan, vinangun id Kristus Jesus montok di kalaja' tangavasi' i kalaja' nakasandad no haid di Kinoingan do monoodo do lahan do pamaamasi dotokou.

¹¹Dadi', kada' hiivai, do kivaa haid do timpu do ontok miampai kou haid di kapil ngaavi' maza' do sinakagon doun tinan tuhun, pinunganaan do au' nongosunatan ka di sontob moboos do dioho' sondii' sabaagi do i nongosunatan maza' do sabap do kapamazazakan doun tinan tuhun,

¹²kada' hiivai, kangku do moboos, do izioho' haid nopo do id dino timpu nga' pointongkizad mantad di Kristus om poinghangkab mantad kopuuvan di Israel, songkosuvazan ngaavi' miampai-aiso baagi id di batos ngaavi' di Dandi', nogontob doid diti pomogunan, miampai-aiso kahansanan om miampai-aiso Kinoingan.

¹³Nga' baino id Kristus Jesus, iziozu i noubas do osodu' kozo nopo nga' noovit poinginsomok, maza' di zaa' di Kristus.

¹⁴Tu' isido no i pibabasan id taatanga' dotokou, om nokoponoodo di duvo doid iso' kointutunan om nakapamabak di kaantob i popitongkizad haid dioho', miampai minongidu' di au' kosunungan maza' do id kotuhunan dau sondii',

¹⁵ino nopo nga', i Undang-undang di ponuu' ngaavi' miampai di suat-kootulan ngaavi' dii. Tuđu dau id diti nopo nga', maza' do popotonduhi' do pibabasan, do mamangun do iso' Tuhun Kavavagu do mantad di duvo izioho',

¹⁶om maza' di salip, popibabas dioho' duuduvo doid di Kinoingan id iso' Tinan; id kotuhunan dau sondii' pinatai disido i au' kosunungan.

¹⁷Minikot isido do minogovit di aḅal tavasi' do pibabasan doid diozu i tongosodu' ngaavi' om pibabasan kumaa di sontob ngaavi' doid somok.

¹⁸Dadi', maza' disido, do zotokou duuduvo id di iso' Spiritu kaanu do umikot doid di Tama'.

¹⁹Ingkaa no do okon nodii ko' songkosuvazan kou toi ko' tutumombuhui ngaavi' songkosuvazan; tuhun ngaavi' sompimomogun kou miampai di tuhun tongobitua di Kinoingan om baagi do paganakan di Kinoingan.

²⁰Pinavaa kou doid posungkadan ngaavi' di apostol ngaavi' om profeta ngaavi', om i Kristus Jesus sondii' no i vatu pisuk.

²¹Potitikid ponuidong pinogivaavatu id disido gumazo doid iso' panambazangan tagazo tobitua id di Tuhan;

²²om iziozu ponogi', id disido, nga' maan vaaho' doid iso' tizonon-pogiigizanan di Kinoingan id di Spiritu.

Ephesians 3

¹Iti no do sabap diti no do izou, i Paul, songuhun pointolungku' di Tuhan Jesus do id koobian diozu kapil ngaavi' ...

²pointantu' no kozo do nokoongou kou di lahan id nomboo i Kinoingan do minamahansan dogo' miampai di graasia nataak disido dogo' montok sabap diozu;

³pinoihaan disido doid dogo' maza' do kinopintahangan di katapatan-taahom-lati' i kosususui ku do aatos kozo di —

⁴mantad do kapambasaan dii do papaanu mai' diozu do mongiho-mamalati' do inahom tolotian ku di katapatan-taahom-lati' di Kristus.

⁵Iti katapatan-taahom-lati', tu' do baino nokointahang nodii iti id di Spiritu kumaa doid di apostol om profeta tongobitua, nopo nga' au' noihaan doid kotuhunan id sinakagon ngaavi' nokopoguhu:

⁶do i kapil ngaavi' do baino nopo nga' kivaa ii om ii tungkus om adadi di ii om ii Tinan om umunsikou di ii om ii dandi' id Kristus Jesus maza' di abal tavasi'.

⁷Dinadi zou di suupu dino abal tavasi' maza' do taak do graasia mantad di Kinoingan i minanaak dii doid dogo' maza' di kapakalajaan ngaavi' di kuasa' dau.

⁸Izou, i okuang ko' i tonini' no kozo do saviavi' di tuhun tongobitua di Kinoingan, napahansanan miampai diti graasia poimbida', do papaabal doid di kapil ngaavi' di kotos-tapagon-hoogo au' miho sangkadon monuku' id Kristus

⁹om do popotohud do tanavau do id di kapakalajaan ngaavi' id suusuang di katapatan-taahom-lati' i nopi' poinhosok muzu do saviavi' umulan id Kinoingan, i mamamangun do potitikid konunu.

¹⁰I tuđu diti nopo nga', do baino, maza' di Eklizia, i momomolinta' ngaavi' om vinakas ngaavi' momolinta' apatut minsingiho do songkuo sinima' di kabaahan di Kinoingan,

¹¹tumanud doid di lahan i no'uug disido mantad saviavi' timpu-aiso-kopupuson id Kristus Jesus Tuhan dotokou.

¹²Id disido ogonop o katamaan dotokou do mintutuk di Kinoingan do id kahansanan poinggonop, maza' do kotumbazaan dotokou id disido;

¹³dadi', mokiinsian zou diozu, kada' katagakai do kotumbazaan sondii' do saasabap noopo do ponginaman ngaavi' i otoguvang ku montok no ngaavi' diozu; iti nopo nga' kaazaan diozu.

¹⁴Dadi', iti no i nunu i sambayangan ku, pingsingkotud id dumbangan di Tama',

¹⁵i mantad diisai o potitikid kododizan do tama', id surga toi ko' do id tana', do maganu do ngaan.

¹⁶Id di kosimaan do kobontugan dau, papaanu no daa isido diozu, maza' di Spiritu dau, do gumazo do ogiot id kuasa' miampai kokomoi doid suusuang po diozu sondii',

¹⁷mooi do i Kristus mamaamasi daa id ginavo ngaavi' diozu maza' do kotumbazaan, om dadi', atanom id koginavaan om avaa do id koginavaan,

¹⁸miampai do saviavi' tuhun tongobitua di Kinoingan kivaa mai' di vinakas diozu do umogot-umagko di kinivang om di tinaviu, di kinavas om di inahom;

¹⁹mooi do, poingihohi di koginavaan di Kristus, ii id kaahib do toihaan, oponu' kou no daa miampai di koponuan poingahib-ahib di Kinoingan.

²⁰Kobontugan doid disido, i diisai do kuasa', poingkalaja' id dotokou, i kaanu do mimang do hobi po do aiso gontob ko' di aanu dotokou do mudizo toi momusoou;

²¹kobontugan doid disido mantad sinakagon kumaa doid sinakagon id di Eklizia om id Kristus Jesus sohiihinaid aiso kopupuson. Amen.

Ephesians 4

¹Izou, i pointolungku' id di Tuhan, mongunsub ponogi' diozu do tumanud do pamaamasi' kosudong di kapamahaavan doid toombō do nohoou kou.

²Miampai saviavi' kohudukan om kohuudan, om miampai katabazan, mogisaasakadai id koginavaan.

³Maganu do potitikid kopomohizaan do manampasi di pisompuuvan di Spiritu maza' di pibabasan i monimbagos diozu songovian.

⁴Kivaa iso' Tinan, iso' Spiritu, miaga nopo do iso' kahansanan nopo nga' i dimpoton di kapamahaavan di Kinoingan doid diozu.

⁵Kivaa iso' Tuhan, iso' kotumbazaan, iso' kopodsuan,

⁶om iso' Kinoingan om Tama' do saviavi', id soibau do saviavi', dumuapus do saviavi' om id suang do saviavi'.

⁷Do id tosoosonguhun dotokou nakataak i kaanangan di Kinoingan do id nunu noopo lahan pinoobi' di Kristus dii.

⁸Iho' no do nookuo tu' moboos ii: Minugad isido doid di takavas ngaavi', minogovit do tuhun-ginakom ngaavi', minanaak isido do taak ngaavi' doid kotuhunan.

⁹Ontok moboos ii, “mininsavat isido,” mositi' mongomoi ii do nokoinsii'bo' isido doid di inantai tangaahom kozo di tana'.

¹⁰I songuhun i mininsiibo' nopo nga' aiso no suvai mantad di songuhun i mininsavat doid savat do saviavi' di tavan ngaavi' do momonu' do saviavi' konunu.

¹¹Om doid vookon, “taak” disido nopo nga' do apatut izioho' do apostol ngaavi'; doid vookon profeta ngaavi'; doid vookon, papapaabal ngaavi' di abal tavasi'; doid vookon, gugumompi ngaavi' om mongingia' ngaavi';

¹²do popogisoosompuu songovian do tuhun tongobitua di Kinoingan montok di kalaja' do kotoinaan do maaaa monuidong di Tinan di Kristus,

¹³gisom do saviavi' tokou kodimpot do pisompuuvan id kotumbazaan om koihaan di tanak di Kinoingan om monguug di Tuhun poinggonop vinasii' om nosukod kozo miampai di koponuan di Kristus sondii'.

¹⁴Dadi' okon nodii mai' ko' tanak ngaavi' tokou, toi popintovoson doid iso' lahan kumaa doid tiso', om oovit doiti' om doiho' maza' do potitikid pogugunsamang kavavagu do kopongia'an, do id di kosianan do saviavi' di taka pomoinon do tuhun ngaavi' om ko-aiso-an kaadaadatai dioho' do id pomomoduung tomodon dioho'.

¹⁵Nung mamaamasi tokou maza' di katapatan om id koginavaan, gumazo tokou mai' poinggonop kozo doid Kristus, i tuhu

¹⁶i maza' diisai i saviavi' Tinan do pisokoton om piomungon songovian, potitikid pihangadan popo'uang do vinakas sondii' dii, montok toiso'-iso' boogizan do pakalaja' tumanud doid kalaja' di. Ingkaa no do gumazo i tinan gisom do nokoponuidong sondii' ii do id koginavaan.

¹⁷Dadi' itia booson ku doid diozu om patahangon doid diozu id di Tuhan, kada' buzu do mamaamasi di pamaamasi aiso suang tuhu i pamaamasi di kapil ngaavi'.

¹⁸I pomolotian taahom nopo dioho' nga' id di totuvong, om nakaahau izioho' mantad di kopoloson di Kinoingan, sabap no do au' monongkoiho izioho om iti no i kotutukon-taanu do pomumusou ngaavi' dioho' di poingkaput.

¹⁹Nokulovutan nopo o topiumanan dioho' do kotunud om kahasa', nakapamazada' no izioho' do saviavi' koipapan sondii' om mompus doid kohobi o potitikid kavo do au' opiodo'.

²⁰Dadi' ino nopo nga' okon no kozo ko' i lahan i noihaan diozu id Kristus,

²¹kada' noopo do au' kou minokinongou disido do pointantu' kozo ontok di ia'o' kou do nunu i katapatan id di Jesus.

²²Suu'on kou do popobibi' di diozu sondii' haid, i pounsanganu doid lahan pamaamasi haid diozu om i nobuntungan sabap do tuminanud do hizab ngaavi' pomomoduung.

²³Pomuandaman diozu nga' maan invaguvai id sunduvan

²⁴mooi do kaanu kou humusob di Tuhun Kavavagu i navangun do id kootulan ngaavi' di Kinoingan id di kotunudan om kobituahan di katapatan.

²⁵Dadi' mantad baino om po'o'ompus, mositi' do aiso nodii do vudut ngaavi'. Poboos no di katapatan kumaa doid tiso' om tiso', tu' saviavi' tokou do baagi do tiso' om tiso'.

²⁶Ohodong kou potuu, kada' pomidouso: kada' no potuutumbazaai po ii tadau do tumonob do id kohohodong kou

²⁷tu' nung potumbazaan diozu nga' manaak kou no mai' di logon do poimpaan hapap.

²⁸Iisai noopo i mananakau haid nga' tood no do manakau; ponovohi nopo nga' apatut isido do papadansaan dau sondii' doid kalaja' touhi' miampai

momoguno do pahad ngaavi' dau sonḍii' mooi do kivaā tokuudi' daa disido do poboogizon miampai di id kosompitan.

²⁹Aiso boos talaat-om-kahasa' do apaapatut po do dumaapas do munung ngaavi' diozu; potumbazaai no i boos ngaavi' diozu do oboos montok di kapamagatan di suvai ngaavi', tumanud do taakon ngaavi' do kaantakan, om imang no do tavasi' doid di mokikinongou ngaavi' diozu;

³⁰kada' popotongob di Spiritu Tobitua di Kinoingan i nakapananḍa' diozu miampai sasaap dau, pointounḍa' montok di tadau ontok pagabason tokou mai'.

³¹Toombo noopo o kopoitan toi kogiiginovoo' talaat toi kohohodong toi gumizak toi paki' mositi' no do koinsodu' tosodu' mantad diozu — ingkaa nogi' do mositi' o potitikid kavo do boos kosinḍuo.

³²Kobintohuod no doid tiso' om tiso', obinsianan, mogihiihiong miaga di Kinoingan do pointounḍa' kozo do pinopohiong diozu id Kristus.

Ephesians 5

¹Dadi', sabaagi tanak ngaavi' koginavaan di Kinoingan, onuo' no isido sabaagi poomitanan diozu,

²om tonudo' no i Kristus maza' do guminavo tu' gininavo kou disido, pinapaataak do dau sonḍii' montok dotokou sabaagi iso' kohubukan om kohubukan toongid vongi' doid di Kinoingan.

³Poingamung diozu mositi' aiso do ait potuu do kabantatan toi au' konitingan do id nunu noopo o kalaalahano' ngaavi' di, toi kododoot: iti nopo nga' au' kozo kapamadadi di tuhun tongobitua di Kinoingan!

⁴Mositi' do aiso boos tangazamut toi kokomoi do kabantatan toi nazakan ngaavi' tangalaat — saviavi' iti do kahasa' montok diozu; apatut om mogot do kivaā kophonongkotohuadan.

⁵Tu' uha' o kotontuan diozu do aiso tuhun ii sumontob doid kalaatan kabantatan toi au' konitingan toi kododoot — ii sumuupu do kinoingan tovudut — do kaanu tumungkus di pomolintaan di Kinoingan.

⁶Kada' potumbazaai o iisai noopo do momoduung diozu miampai do pononongkiuva-boos ngaavi' taiso suang: koulaalaho' diti no ii mamagazat popoinsibo' di kohohodong di Kinoingan doid sontob di gumaga' humavan disido.

⁷Potontuon no do au' kou papataam do simpuut diozu miampai dioho'.

⁸Totuvong kou ngaavi' haid, nga' baino tanavau kou id di Tuhan; imang no do sabaagi tanak ngaavi' do tanavau,

⁹tu' i vaza' ngaavi' di tanavau nopo nga' okito id kovosian om kotunudan om katapatan poinggonop.

¹⁰Kinamai no mogium do nunu pokionuon di Tuhan diozu,

¹¹kada' baagi id di kalaja' ngaavi' taiso guno do totuvong nga', i tupa' nopo nga', pokitanai no izioho' montok do nunu izioho'.

¹²Ii konunu ngaavi' ii oimaan id hosok nopo nga' koikum-ikum i' do booson noopo toi;

¹³nga' toombo noopo konunu pokitanan maza' di tanavau nga' maan mai' pokiongo kinihap

¹⁴om toombo noopo konunu kokiong-kinihap nga' babang sondii' ii. Iti no do nookuo tu' oboos itia: Posik no, oi mogogodop tungag mantad di poimpatai, om i Kristus mimang mai' babang do id diau.

¹⁵Ingkaa no do ingaton no kozo kokomoi di kalaalahano' do koposizon ngaavi' buu'anon diozu, miaga do totiu'-pomumusoou om okon ko' miaga do tuhun ngaavi' taiso kogiiginavaai.

¹⁶Pinggisamai no ii tavasi' kozo di timpu baabaino, tu' iti nopo nga' umulan talaat.

- ¹⁷Iti no do nookuo tu' mositi' do okon ko' aiso tosoosou diozu nga' mositi' mongintutun do nunu i hizab di Tuhan.
- ¹⁸Kada' imang kaavuk miampai hiing-anggur; iti nopo nga' kobosuanan momiumbak noopo; koponu' no miampai di Spiritu.
- ¹⁹Hozou no do hozou-kapaazaan ngaavi' om hozou-tongobitua om hozou ngaavi' nounsuban sunduvan do poingamung diozu sondii', humozou om humozuk doid di Tuhan o id ginavo ngaavi' diozu,
- ²⁰tomoimo om id nomboo noopo panaak no do koponongkotohuadan ngaavi' doid di Kinoingan i Tama' dotokou id di ngaan di Tuhan Jesus Kristus dotokou.
- ²¹PogihuuHUDUK om pogihuuHUDUK kou no tu' sabap no do kapantangan montok di Kristus.
- ²²Sinavaan ngaavi' apatut humusuk doid sansavo ngaavi' dioho' miaga doid di Tuhan,
- ²³tu', miaga do i Kristus nopo nga' tuhu di Eklizia om manampasi di sontanin, ingkaa no do sansavo nopo nga' ii tuhu di sinavaan dau;
- ²⁴om miaga do i Eklizia nopo nga' poinhusuk doid di Kristus, ingkaa no do apatut o sinavaan ngaavi' do ingkaa no doid sansavo ngaavi' dioho', id potitikid konunu.
- ²⁵Sansavo ngaavi' apatut guminavo do sinavaan ngaavi' dioho', miaga di Kristus do gumininavo di Eklizia om pinopohubuk do dau sondii' montok dosido
- ²⁶do mamadadi dosido do obitua maza' do momohiung dosido do id vaig pambaakas miampai nuugan do boos ngaavi',
- ²⁷mooi do ontok onuo' disido i Eklizia doid dau sondii' abantug daa zosido, miampai aiso vook-vook toi kuludot toi nunu noopo miaga dino, nga' obitua om aiso hasa'.

²⁸Id di ii om ii lahan, sansavo ngaavi' mositi' guminavo do sinavaan ngaavi' dioho' miaga do guminavo izioho' do tinan ngaavi' dioho' sondii'; montok songuhun kusai do guminavo do sinavaan dau nopo nga' montok disido do guminavo dau sondii'.

²⁹Songuhun kusai au' insan do abaaatan do tinan dau sondii', nga' paakanon disido ii om gompizon disido ii, om ino no ii lahan di Kristus do gumompi di Eklizia,

³⁰tu' baagi ngaavi' tokou di Tinan dau.

³¹Iti no do nookuo i kusai tu' tumongkizad di ama' om di ina' dau om dumadi do pionsokot doid di sinavaan dau, om ii duvo dumadi do iso' tonisi.

³²Iti katapatan-taahom-lati' nopo nga' kivaa do tanda' tagazo, nga' pokomozon ku iti doid di Kristus om di Eklizia.

³³Ouhit ku vagu' do: iziozu ponogi', toiso'-iso' diozu, mositi' guminavo di sinavaan dau miaga do guminavo isido do dau sondii'; om pantango' no do potitikid sinavaan i sansavo dosido.

Ephesians 6

¹Oi tanak ngaavi', kobingimozo' no doid mohoing ngaavi' diozu id di Tuhan — ino no i nunu i pokionuon do kotunudan.

²I ponuu' koiso' ii kivaa do dandi' pointapi do id dii nopo nga': Pantango' no i tama' om i tina' nu,

³om i dandi' nopo nga': mooi do kivaa nodii do kopolizon tanaau diozu om mogkoongoo' id di tana'.

⁴Om mohoing ngaavi', kada' no pokookoozo' po i tanak ngaavi' diozu doid ohodong topiumanan nga' ovito' no mamagazo izioho' miampai kopotunudan om tutuduk nounsuban di Tuhan.

⁵Oi tudipon ngaavi', kobingimozo' no doid sontob di, tumanud do down tuhun do pomumusoou, tuan ngaavi' diozu, miampai kapantangan taahom om kotunjukkan totopot, miaga' do obingimozo' kou doid di Kristus:

⁶Okon noopo ko' ontok poingintong diozu izioho', do miaga koi' do mamantang kou noopo do tinau' ngaavi' tuhun, nga' sabaagi tudipon ngaavi' di Kristus i aavi' kozo ginavo do mimang di hizab di Kinoingan.

⁷Pakalaja' no do agaan kozo ginavo montok di sabap di Tuhan om okon ko' montok di sabap do tinau' ngaavi' tuhun.

⁸Kada' no hiihivai po do potitikid tuhun, tudipon po toi ko' tuhun poinhapas, nopo nga' maan mai' tingadanai di Tuhan do montok nunu noopo kalaja' noimaan tavaavasi' disido.

⁹Om sontob diozu i touki ngaavi' kalaja', toinao' no i tudipon ngaavi' diozu do id di ii om ii sunduvan; maai no miampai aiso pogugundoonok ngaavi', om kada' no hiihivai po do izioho' om iziozu nopo nga' kiva di ii om ii Tuan id surga om aiso i' do pohuuuuson miampai disido.

¹⁰Touvi no, imang no gazo do avakas id di Tuhan, miampai di vinakas di kuasa' dau.

¹¹Sindatao' no i sindata' poimponu' di Kinoingan moo di kaanu mongohid di taka ngaavi' di logon.

¹²Tu' okon ko' humavan do sangod ngaavi' do tuhun do mositi' minggisom vinakas tokou, nga' humavan di kokuasaan ngaavi' om di vinakas ngaavi' momolinta' i tuan ngaavi' di kotuvangan id diti pomogunan, i sunduvan ngaavi' do kalaatan id di tavan ngaavi'.

¹³Ino no do nookuo tu' mositi' sindataon diozu i saviavi' sindata' di Kinoingan, tu' nung au' nga' au' kou mai' kaanu do monongkohid do oonu noopo o pongongohid do id di tadau talaat, toi mingkakat poimpantod sundung potuu do minggisom kou do vinakas diozu sondii' gisom doid di poimponu'.

¹⁴Dadi' ingkakat no poimpantod, miampai katapatan o pointaagkos poinhiput do tavak diozu, om kotunudan o tangkub-kangkab,

¹⁵poingkasut montok kasut do id hapap ngaavi' diozu di giniat do popotongkop di abal tavasi' do pibabasan

¹⁶om tomoimo poingovit di kohid do kotumbazaaran mooi do kaanu kou momoguno di do pononsob di amok ngaavi' di Iso' Talaat.

¹⁷Om mositi' momoguno kou di kopomosizan do mantad di Kinoingan sabaagi tupi' tokodou diozu om di ilang di Spiritu, ino nopo nga' i boos di Kinoingan.

¹⁸Id saviavi' sambayang om kopokiinsianan diozu tihombus no do sumambayang id di Spiritu do id potitikid kaantakan taanu. Kada' no kouzan-uzan po do tumihombus modtudau do sumambayang montok saviavi' tuhun tongobitua di Kinoingan,

¹⁹om sumambayang montok dogo' do maan onuai do kosivatan do mongukab do kabang ku om aiso kozo koosi do mamadadi di katapatan-taahom-lati' di abal tavasi' do oihaan

²⁰do id toombu do izou no o hahansanon id balantai ngaavi'; imang no sambayang do id kapaabalan di moboos zou daa do aiso kozo koosi-osi tu' do apatut do ingkaa zou no.

²¹Mooi do koiho kou, ponogi', do nunu aantakan doid dogo' om nunu maan ku, i Tychicus tobpinai koginavaan ku, mananakadai miho hansanon ku id di Tuhan, o popoiho mai' diozu do potitikid konunu.

²²Popougad zou disido doid diozu do montok no kozo diti tuđu, do manaak diozu do abal kokomoi dagai om mongunsub kozo diozu.

²³I Kinoingan i Tama' om i Tuhan Jesus Kristus manaak no daa do pibabasan, koginavaan om kotumbazaaran doid saviavi' di tobpinai.

²⁴Graasia o miampai no daa do saviavi' i guminavo di Tuhan Jesus Kristus, id kopolosizon au' miho apatai.

Philippians

Philippians 1

¹I Paul om Timothy, suupu ngaavi' di Kristus Jesus, kumaa doid saviavi' tuhun tongobitua di Kinoingan id Kristus Jesus id Philippi, songovian miampai di momumuu'an tongotuo dioho' om di dekon ngaavi'.

²Graasia om pibabasan doid diozu mantad di Kinoingan Tama' dotokou om di Tuhan Jesus Kristus.

³Monongkotohuod zou di Kinoingan ku do soosongan noopo do momusoou zou diozu,

⁴om potitkid timpu do sumambayang zou montok diozu, tomoimo zou do sumambayang miampai kaandasan

⁵montok kopikouvangan diozu id di abal tavasi' do mantad di tadau kumoiso' nogi' kozo gisom doid di baino.

⁶Uha' hansan ku do i Iso' i minonimpuun do kalaja' tavasi' id diozu do muzu momongo di do gisom mikot i Tadau di Jesus Kristus.

⁷Kotunud i' bo do apatut kopiuman zou do miaga diti kumaa doid diozu saviavi', tu' kivaa' tizonon diozu id ginavo ku, tu' saviavi' kou do nokopogibaabaagi songovian id di graasia i nadadi do dogo', duuduvo i balantai ngaavi' ku om kalaja' ku do mongumohig om popointahang di abal tavasi'.

⁸Tu' i Kinoingan o sumasi' mai' montok dogo' do songkuo o kahaahangado' ku montok diozu saviavi' miampai do hangad tabaang di Kristus Jesus;

⁹sambayang ku i' do i pogigiiginavaan diozu mazo-gazo no daa miampai di toihaan om tolotian poinggonop

¹⁰i manakadai mai' diozu do mikot doid kopongihaan-taahom totopot, moido do aiso hasa' mai' diozu om poinggas do toombo noopo vaza' do hasa' do ontok mikot i Tadau di Kristus,

- ¹¹poimponu' kozo no miampai di tuva' ngaavi' do kotunudan maza' di Jesus Kristus, montok di kobontugan om kaazaan di Kinoingan.
- ¹²Do baino mimang zou do mongiho kozo, oi tobpinai ngaavi', do i kobuubuzuo' do kopolizon ku do baino nopo nga' manakadai po ko' mantad do manabon di kobuon di abal tawasi'.
- ¹³Balantai ngaavi' ku do id Kristus nopo nga' nadadi do oihaan kozo do okon noopo ko' doid saviavi' di Praetorium (Mintatamong pomolintaan), nga' doid potitikid tuhun ponogi',
- ¹⁴om ingkaa no do kogumuan di tobpinai ngaavi' id di Tuhan do nakaanu kahansanan mantad balantai ngaavi' ku om mama'-tama' id kapaabalan di Abal miampai aiso no do koosi-osi po.
- ¹⁵Otopot i' do vookon dioho' nopo nga' popo'ia' di Kristus do mantad no do hizab moninduo om piahaan; nga' ogumu' ponogi' i angavasi' o atag ngaavi';
- ¹⁶vookon mimang di do mantad no do koginavaan, poingiho do pointihombus zou do ogiot id pongungumohig ku di abal tawasi'.
- ¹⁷Kivaa suvai ngaavi' i papaabal di Kristus tu' mantad no do kapapahadan, okon ko' id katapatan nga' kilati' do popo'uang doid di vinagat do balantai ngaavi' ku.
- ¹⁸Nga' au' i' monguo motuu iti? Ii'ino no do id duuduvo lahan, miampai po toi do tudu ngaavi' tovudut toi totopot, do kaabal i' i Kristus, om montok dino asanang zou;
- ¹⁹om tumihombus zou mai' do poinsanang, ponogi', tu' koiho zou do iti no i nunu i manampasi mai' dogo', miampai sambayang ngaavi' diozu om miampai di sakadai di Spiritu di Jesus Kristus;
- ²⁰saviavi' do id kotonudan miampai kahansanan om kotumbazaan ku poinhansan kozo do au' zou mai' insan do monoimo do kaahaan, nga' miampai poinggonop do aiso koosi muzu zou mai', mooi do baabaino, miaga tomoimo, bontugon mai' i Kristus do id tinan ku, maza' po toi do kopolizon ku toi kapatazon ku.

²¹Koposizon doid dogo', pointantu' no, nopo nga' i Kristus, nga' vagu' kapatazon nopo nga' untung tavasi'.

²²Ponogi' vagu', nung dumadi do poimpasi id di tinan o manaak dogo' do kosivatan montok kalaja' tobinguva', au' zou koiho do toombo apatut pihion ku.

²³Opiduvo o ginavo ku do toombo pihii': mimang zou do kougad om miampai di di Kristus, om iti nopo nga' i hobi kozo daa vinasii' —

²⁴om do montok sabap diozu do tumihombus poimpasi id diti tinan nopo nga' kogunaan hobi inagab.

²⁵Soginumu' diti no i oihaan ku pointantu', do tumimpon zou mai' om mingkakat id dabping diozu saviavi', do mongunsub do kobuzuon diozu om kaandasan diozu id di kotumbazaan,

²⁶mooi do i koguhian ku do poingamung diozu umuang daa do papahabai do kounsikaan diozu id Jesus Kristus do sabap no dogo'.

²⁷Nga' mositi' tomoimo umula kou do id lahan i kosudong di abal tavasi' di Kristus, mooi do mikot zou po toi doid diozu om intangan ku sondii' toi ko' mokinongou zou noopo do saviavi' kokomoi diozu mantad sodu', o'ium ku daa iziozu do pointatap ginavo om osompuu id spiritu, monongkisangod, sabaagi iso' tinimungan miampai iso' tuđu, montok di kotumbazaan di abal tavasi',

²⁸au' naaha' do toombo noopo di ponongkiaha' ngaavi' diozu. Tanda' tatahang mai' iti, montok dioho' do izioho' nopo nga' maan tagako', om montok diozu do iziozu nopo nga' maan tomposizo'.

²⁹Mikot iti mantad di Kinoingan, tu' noonuan kou di kounalan montok sabap di Kristus do okon noopo ko' do otumbazaan id disido nga' do umundoso ponogi' montok disido;

³⁰monongkiimang kou di ii om ii pisangadan i nokito diozu do ponongkiimangan ku montok disido om i oongou diozu do kakaal ponongkiimangan ku.

Philippians 2

¹Dadi' nung id Kristus do kivaan nunu noopo konunu i mongunsub mai' diozu, toom̄bo noopo kounsuban id koginavaan, toom̄bo noopo pikouvangan id di Spiritu, toom̄bo noopo binaang toi kosianan — mokiinsian zou diozu,

²dodizo' no o kaand̄asan ku do poinggonop maza' do poind̄adi do iso' pomumusoou, iso' id koginavaan, iso' id ginavo om iso' id pomusaavan.

³Aiso do maan do mantad no do kapapahad toi ko' kinoubau ginavo sond̄ii', nga' maan mantad do kohudukan do pomumusoou, potitikid tuhun apatut manaak do kopohuhuusan doid dovokon,

⁴potitikid tuhun okon ko' popobuu' do pongkimoomoiso' do kounalan sond̄ii', nga' montok daa do sontob dovokon.

⁵Dodizo' no i diozu sond̄ii' do i pomumusoou di Kristus Jesus;

⁶I vozo' disido nopo nga' doun Kinoingan, nga' au' i' isido luminonggivit do kopiagahan disido miampai di Kinoingan.

⁷Nga' zinadaan disido i doun dau sond̄ii', minaganu di nuugan do tudipon, d̄uminadi do miaga tinau' ngaavi' tuhun; om do poind̄adi do miaga kozo do tuhun,

⁸ohuuhuduk po isido, gisom i' ma do minonoimo do kapatazon, kapatazon do id salip.

⁹Om montok diti pinoingkavas di Kinoingan isido do takavas, om nonuan isido di ngaan i id savat po do mantad saviavi' ngaan suvai;

¹⁰mooi do saviavi' tinau' id di tavan ngaavi', do id tana' om id di pomogunan-siibo', apatut popohuku' di totud do id di ngaan di Jesus

¹¹om do potitikid diha' apatut popoboos do i Jesus Kristus no i Tuhan, doid di kobontugan di Konoingan i Tama'.

¹²Ingkaa no, oi tamb̄ahut ngaavi' koginavaan, tomoimo diozu do obingimozo'; kobingimazaan diozu mositi' au' maan gontobo' doid timpu ngaavi' ontok pointind̄apou zou. Baino do au' pointind̄apou zou mositi' hobi po dii do id

poingintahang, dadi' kalajao' no o konomposizan diozu id koonok om padtatalok.

¹³I Kinoingan i' ii, montok tuđu totohuod dau sondii', manaak diozu di atag om kuasa' ngaavi' do mimang.

¹⁴Ula diozu pagabaso' no do omu om sogu'

¹⁵mooi do potihombus kou do aiso hasa' om oniting, tanak ngaavi' di Kinoingan i au' noumbak i nohiputan do sinakagon momomoduung om mogogohimu, mimang babang poingamung dioho' miaga do tombituon tongosindak id di pomogunan,

¹⁶manaak doid di di Boos do kopoloson. Dadi' kivaa nodii mai' sabap ku do umunsikou do id di Tadau di Kristus, tu' okon i' mai' ko' montok aiso i' naanu-anu do nakapanangkus zou di pigusaan om pinapakalaja' tavagat kozo.

¹⁷Totootopot, potunguon potuu o zaa' ku do sabaagi kohubukan-tinumon do id soibau do kohubukan diozu om di kapataakan do kotumbazaan diozu, nga' ounsikou zou mai' om mamung id kaandasan diozu —

¹⁸om id di ii om ii lahan, mositi' ounsikou kou om mamung id kaandasan ku.

¹⁹Ahansan zou, id di Tuhan Jesus, do kopopougad di Timothy doid diozu do oduuk no, mooi do i pomumusouu ku kadansaan daa id koundaangan do ontok oongou ku do ingkuo kou.

²⁰Aiso nodii suvai i aanu ku popougad i miaga disido om i momohizo do ingkaa o katapatan montok kokookoozo' diozu;

²¹i suvai ngaavi' nopo nga' mimang do kapakalaja' montok dioho' sondii', okon ko' montok di Jesus Kristus.

²²Nga' koiho kou do okuukuo kotuutuhun isido do nakatahang dau sondii', pakalaja' miampai dogo' do montok di sabap di abal tavasi' miaga do songuhun tanak miampai tama' dau.

²³Dadi', iti no o sabap do isido no i mangan ku pougado' doid diozu do tuutulus do aangazan ku po mongiho do nunu i aantakan doid dogo';

²⁴nga' ahansan zou id di Tuhan do mikot zou mai' sondii', ponogi', do poguhu i' do kahaid.

²⁵Sundung ingkaa iti, nga' minomusoou zou do mositi' do pougadon doid diozu i Epaphroditus, tobpinai ku om koluang pakakalaja' om kouvang ku id pisangadan, tu' isido po noogi' i uminobi' diozu do mintamong do koumatan ku ngaavi';

²⁶tu' nokoivad isido diozu saviavi' om tuminongob tu' nokoongou kou do sinogiton isido.

²⁷Totootopot do navaavagatan isido om somok napatai; nga' kosianan di Kinoingan doid disido — om okon noopo ko' doid disido nga' nogi' doid dogo', do mangahi-ahi dogo' do iso' katangaban do id soibau do tiso'.

²⁸Dadi' popougad zou disido gumuhi' do tosiisikap taangazan ku mooi do kivaa mai' diozu di kaandasan do kokito vagu' disido, om ino nopo mai' nga' koinsasamadan tokuudi' doid dogo' do id kouzanan-ginavo ku.

²⁹Dadi', toimoo' no isido id di Tuhan, miampai saviavi' kaandasan; timpoono' no o tuhun ngaavi' miaga disido do id kapantangan,

³⁰tu' iti nopo nga' montok no do kalaja' di Kristus do nokoikot isido do osomok no kozo doid kapatazon, pinopoundun do koposizon dau do mimang di kalaja' doid dogo' i au' kou sondii' nakaanu do mimang.

Philippians 3

¹Touvi no kozo, oi tobpinai ngaavi', hizaban ku iziozu do kaandasan id di Tuhan. Do monuat doid diozu do nunu i nosuat ku no haid di poguuhu nopo nga' aiso i' kosusaan doid dogo' om doid diozu nopo mai' nga' koumohigan i'.

²Ingaton no o tasu ngaavi'! Ingaton o tuhun pakakalaja' tangalaat! Ingaton o sondii' ngaavi' mimpigis!

³Zotokou no i tuhun tongotopot di koponunatan tu' sumamba tokou maza' di Spiritu di Kinoingan om mamadadi di Kristus Jesus do ii-ii no kopokiazaan dotokou, au' humansan do id nindamaan ngaavi' do tinan,

⁴sundung potuu, do izou sondii' nakaanu humansan do id diti ngaavi' ponogi'. Nung iisai noopo i magampa do humansan do id dioho', ampa ku o moomogot.

⁵Sinunatan zou ontok di tadau kumovahu' do kopolizon ku, nohodi' zou do i tinau' di Israel, do di suku'-tinau' di Benjamin, songuhun Hebrew pinogkoosusu do mohoing ngaavi' Hebrew. Id di ahal di Undang-undang, Pharisee zou haid;

⁶montok taangazan kougama'an, monunusa' zou haid di Eklizia; montok di kotunudan poinsuang id di Undang-undang, aiso haid hasa' ku.

⁷Nga' nunu ngaavi' haid i pinuavangan ku maza' zou di Kristus Jesus do baino do monguntob di do sabaagi lugi' ngaavi'.

⁸Oo', opuuputai ku po mai': sabap no di kounalan takavas kozo do mongintutun di Kristus Jesus i Tuhan ku, do untobon ku o potitikid konunu suvai do sabaagi lugi'. Montok disido do notoimo ku i katagakan do saviavi' konunu suvai, om mintong do id di ngaavi' saviavi' do sabaagi sizamut do kaanu zou po daa do umuntung di Kristus

⁹om maan onuai do iso' tizonon id disido, miampai di kotunudan nountung ku do okon ko' mantad di Undang-undang, nga' maza' do kotumbazaan id Kristus, iso' kotunudan mantad di Kinoingan, mimpau do id kotumbazaan,

¹⁰do mikot zou no daa do kotutun disido om di kuasa' di kinotungagan dau, om maagi do koundasaan ngaavi' dau maza' do maan uugo' doid di kovoovozoo' do kinapatazon dau,

¹¹minggisom kumaa ponong di dimpoton do kotungagan mantad di nangapatai.

¹²Okon ko' do naanu ku no ii, au' ku po nodimpot i dimpoton ku, nga' kakaal ku po do momogusa' di do id di ponginaman do maganu momuntut di tingadan i montok di no do binuntut zou di Kristus.

¹³Oi tobpinai ngaavi', au' zou momusoou dogo' sondii' do nobuntut ku no ii; kaanu zou noopo do moboos dino do momohiu do saviavi' i poimbihiu id douvi ku, om minguzan muzu doid nunu i poimbihiu id dumbangan,

¹⁴manangkus zou kumaa ponong di pompod pogovian do mamahantoi di vava' do hohoou poinsurga di Kinoingan id Kristus Jesus.

¹⁵Dadi' iti no i lahan id toombō do saviavi' dotokou i nosukod do apatut momusoou, om nung kakaal diozu do momusoou do poinsuusuvai kozo do id toombō noopo lahan, dadi' kakaal podii do maan patahango' di Kinoingan iti ahal doid diozu.

¹⁶Do naamot, kanou mugad muzu do mantad di pompod nodimpot do toiso'-iso' dotokou.

¹⁷Oi tobpinai ngaavi', imang no sompuu id momit dogo'. Pointongon no kozo o mato ngaavi' diozu do id sontob di mimang do pointanud doid di poomitanan naanu diozu mantad dogo'.

¹⁸Tu' ogumu' kozo o tuhun i saasau' no do nopoiingatan ku diozu, om baino popoiingat zou vagu' diozu miampai lomou ngaavi' id mato ngaavi' ku, i mingula miaga di sangod ngaavi' di salip di Kristus.

¹⁹Poinsandad no do maan tagako' izioho'; kinoingan dioho' nopo nga' i tizan; mimbantug izioho' do id nunu i apatut soovon dioho' do koikum-ikum, tu' pomumusou dioho' nopo nga' poimpahud doid konunu ngaavi' doun tana'.

²⁰Nga' pogun-logkong dotokou nopo nga' id surga om iti nopo nga' mantad doiho' no do mandad-andad tokou do Mananampasi, i Tuhan Jesus Kristus,

²¹i poposihiu mai' diti tinan dotokou taiso kasaasanangai doid di nuugan di tinan dau tabantug, maza' di kapakalajaan di kuasa' i kiva disido, gisom i' ma do mogovit do saviavi' konunu do id susut do kotuanan dau.

Philippians 4

¹Dadi' ingkaa no, oi tobpinai ku ngaavi' om tambahut ngaavi' koginavaan i noinsoduan ku no kozo, kaandasan ku om siga-laja' ku, imang kou no longgivit id di Tuhan, oi tambahut ngaavi' koginavaan.

²Mongunsub zou di Euodia, om mongunsub zou di Syntyche do mikot doid piangazan miampai tiso' om tiso' id di Tuhan;

³om monuu' zou diau, oi Syzygus, do totootopot dumadi do “kouvang” om manakadai dioho'. Iti ngaavi' tondu' nopo nga' nokopinggisom kozo montok di abal tavasi' miampai dogo', sontonudan miampai di Clement om saviavi' di suvai songkouvangan-ku-pakalaja', ii songinsuat o ngaan ngaavi' id di buuk do Kuposizon.

⁴Dadi', tomoimo no do oondos id di Tuhan, suguto' ku, koondos no.

⁵Potumbazaai no o kogiiginavaai tavasi' diozu do poingintahang doid potitikid tuhun. Osomok no i Tuhan.

⁶Kada' no kotootongob po kokomoi do toombō noopo konunu; nga' poiho' no i Kinoingan kokomoi do saviavi' hizab diozu do potitikid kavo do id sambayang om kopokiinsianan do dumuapus miampai kounsikaan-ginavo,

⁷om i pibabasan di Kinoingan ii id tahib do kopomolotian dotokou o mintamong mai' do ginavo ngaavi' om pomusaavan ngaavi' diozu id Kristus Jesus.

⁸Touvi no, oi tobpinai ngaavi', potumbazaai no o pomusaavan ngaavi' diozu do oponu' miampai do potitikid konunu ii otopot, potitikid konunu ii pantangon, potitikid ii kotunud om oniting, potitikid konunu ii ginovoon om ponongko'au'giigina'an dotokou — miampai do nunu noopo ii tavasi' om misudong-ozoon.

⁹Buzu no do mimang do potitikid konunu nopingsinghaan diozu mantad dogo' om nopoihaan maza' dogo' om noongou om nokokito do noimaan ku. Dadi' i Kinoingan do pibabasan miampai i' mai' diozu.

¹⁰Montok dogo' izou, noponu' zou do kaandasan id di Tuhan, do baino do ahaid podii om i koponimbangan diozu montok dogo' nopo nga'

nokopomivusak vagu'; sundung intutunan ku do totoopot kivaa do koponimbangan diozu di poguhu, nga' aiso kinosivatan do popokito di.

¹¹Au' zou moboos diti sabap do kikokuangan zou do toombō noopo konunu; nokopingsingihō zou do monoguvang do nunu noopo i kivaa dogo'.

¹²Koiho zou do ingkuo mamaamasi do opiodo' kozo, om koiho zou nogi' do ingkuo mamaamasi do nogoogonop koumatan: id potitikiid lahan do baino do noihaan kozo ku no i tohosok do saviavi' koozuvan: tizan noponu' om tizan taiso suang, kosimaan om kosompitan.

¹³Aiso i' do au' zou kaanu mimang id di Iso' i papavakas dogo'.

¹⁴Nga' iso' i' bo ko', avasi' i' bo montok diozu do maagi miampai dogo' do id kosusaan ngaavi' ku.

¹⁵Id di tatau ngaavi' tinimpuunon i' di abal tavasi', miaga diozu doid Philippi do koiho kozo, ontok tuminongkizad zou do Macedonia, aiso eklizia do suvai ko' iziozu sondii' do minonodo do kopiangan kiikila' miampai dogo' do id di ahal do balanja' om kotoimaan-balai ngaavi'. Iziiziozu no;

¹⁶om hobi podii vagu', induvo kou popobuzu doid dogo' do nunu i ginuno ku id Thessalonica.

¹⁷Okon ko' i taak i hoogoon ku no kozo; nunu i hoogoon ku nga' i bunga'-usin i gumumu' id kiikila' diozu.

¹⁸Kivaa i' do dogo' do saviavi' di gunoon ku om kohobi po: nogonop zou i' kozo, baino do notoimo ku mantad di Epaphroditus i taak i pinobuzu diozu, iso' kopopounsikou vongi', i kohubukan i otoimo om kopopounsikou doid di Kinoingan.

¹⁹Om i Kinoingan ku monuhuk mai' do saviavi' gunoon diozu do mantad di pinuavangan ngaavi' do kobontugan dau id Kristus Jesus.

²⁰Om ingkaa no do kobontugan doid di Kinoingan Tama' dotokou, sohihinaid aiso kopupuson. Amen.

²¹Kotobian ngaavi' ku doid tosoosonguhun tuhun tongobitua di Kinoingan id Kristus Jesus. I tobpinai ngaavi' i miampai dogo' popobuzu doid diozu do kotobian ngaavi' dioho'.

²²Saviavi' tuhun tobitua do Kinoingan popobuzu doid diozu do kotobian ngaavi' dioho', hobi kozo no di sontob paganakan di Caesar.

²³I graasia di Tuhan Jesus Kristus miampai no daa di sunduvan diozu.

Colossians

Colossians 1

¹Mantad di Paul, i maza' di hizab di Kinoingan do nadadi do songuhun apostol di Kristus Jesus, om mantad di tobpinai dotokou Timothy

²kumaa doid di tuhun tongobitua di Kinoingan id Colossae, tobpinai dotokou tongouhi' id Kristus. Graasia om pibabasan doid diozu mantad di Kinoingan Tama' dotokou.

³Manaak zikoi do koponngkotohuadan ngaavi' montok diozu doid di Kinoingan, i Tama' di Tuhan Jesus Kristus dotokou, mompus-ompus id sambayang ngaavi' dagai,

⁴do mantad nopo di koongou za o kokomoi do kotumbazaan diozu id Kristus Jesus om di koginavaan i pokitanan diozu kumaa doid saviavi' tuhun tobitua di Kinoingan,

⁵tu' sabap no di kahansanan i untunon montok diozu id surga. Abal diti kahansanan do nokodimpot doid diozu di au' po ahaid maza' di boos di katapatan, i abal tavasi'

⁶i minikot doid diozu id di ii om ii lahan miaga di momiuva' ii om sumuni id pototongkop di pomogunan. Kivaa no dii di ii om ii vaza' poingamung diozu, mantad nopo di koongou kou kokomoi di graasia di Kinoingan om mongintutun dii do montok nunu ii do totootopot.

⁷Noihaan diozu iti mantad di Epaphras, kouvang-pakalaja' i koginavaan kozo dagai om songuhun kumoduvo miho hansanon montok dotokou sabaagi do suupu di Kristus,

⁸om isido no i pinopoiho ponogi' dagai do saviavi' kokomoi do koginavaan diozu id di Spiritu.

⁹Ino no do nookuo, tu' mantad nopo di tadau do pinopoiho isido dagai, au' zikoi nahatang do momuondom diozu id sambayang ngaavi' dagai om minokianu do maza' do kabaahan poinggonop om kopomolotian poinspiritu apatut dumimpot kou di koihaan poimponu' di hizab dau

¹⁰om ingkaa no do kaanu do tumanud do kopoloson misudong di Tuhan, kopoloson otoimo doid disido do id saviavi' kovoovozoo' dii, momiuva' do tuva' id potitikid kavo do kalaja' tavasi' om gumazo id di toihaan di Kinoingan,

¹¹nakavakas, id kotonudan miampai di vinakas tabantug dau, miampai saviavi' kuasa' do tomoimo tumoboi om tumaan,

¹²manaak do koponngkotohuadan ngaavi' miampai kaandasan doid di Tama' i nakapamadadi diozu do kaanu maagi di ginumuan di tuhun tongobitua di Kinoingan om miampai dioho' do tumungkus di tanavau.

¹³Tu' ino no i nunu i noimaan disido. Isido no i nakapanampasi dotokou mantad di vinakas do kotuvangan momolinta' om pinopoundahiu dotokou doid di kopomolintaan di Tanak i ginovoon disido,

¹⁴om id disido umondos tokou do kagabasan dotokou, i kopomohiongan do douso.

¹⁵Isido no i upa' di Kinoingan au' okito, i nohodi-koiso' do saviavi' vinangun,

¹⁶tu' id disido no do navangun o saviavi' konunu id surga om do id tana': potitikid konunu okito om potitikid konunu au' okito, tiikoon-laja' ngaavi', vinakas ngaavi' momolinta', kokuasaan-laja' ngaavi', kuasa' ngaavi' — saviavi' konunu do vinangun maza' disido om montok disido.

¹⁷Doiho' no haid isido do poguhu saviavi' konunu id disido no do saviavi' konunu mogiigit-igit songovian,

¹⁸om isido no i Tuhu di Tinan, ino nopo nga' i Eklizia. Isido no i Timpuunon, i nohodi-koiso' mantad di nangapatai, mooi do apatut isido do i takavas kozo id potitikid lahan;

¹⁹tu' mimang i Kinoingan do saviavi' koponuan do o'ium id disido

²⁰om maza' disido do popibabas do saviavi' konunu doid disido, potitikid konunu id surga om potitikid konunu do id tana', maza' do monoodo do pibabasan maza' di kinapatazon dau do id salip.

²¹Di poguhu i' haid, tuhun kou haid do songkosuvazan ngaavi' om gagut ngaavi', i doid lahan do ula ngaavi' haid diozu do momuondom om koimaan ngaavi' di nimangan diozu;

²²baino nokopopibabas no isido diozu, maza' di kinapatazon dau om id dino tinan miho apatai, do mogovit diozu id dumbangan dau sondii' do obitua, aiso hasa' om aahi-ahi mantad hasa' —

²³sohiihinaid nopo do tumaan kou om poinggiot poingkakat do id di tuvou tokodou di kotumbazaan, au' insan popotumbozo' diozu sondii' do apahus mantad di kahansanan dinandi' maza' di abal tavasi', i noongou diozu, i noko'ia' doid potitikid vinangun id susut tavan, om do toombo do izou, i Paul, nadadi di suupu.

²⁴Mamadadi dogo' iti do asanang do umundoso montok diozu do baino, om id tinan ku sondii' do momogonop do saviavi' di kosusaan i kakaal po do maan toguvango' di Kristus montok di sabap di tinan dau, i Eklizia,

²⁵do toombo do dinadi zou do suupu miampai di tonggungan kumaa doid diozu i nataak di Kinoingan doid dogo', do momongo di abal di Kinoingan,

²⁶i abal i katapatan-taahom-lati' i poinhosok montok sinakagon ngaavi' om notusan toun ngaavi' om do baino nokointahang doid tuhun tongobitua dau.

²⁷Tudu no haid di Kinoingan do popointahang doid dioho' do songkuo pinuavang di kobontugan diti katapatan-taahom-lati' do poingamung di kapil ngaavi'; iti nopo nga' i Kristus poingamung diozu, kahansanan diozu do kobontugan:

²⁸iti no i Kristus i paabalon dagai, popoingat om mongia' do potitikid tuhun do id saviavi' kabaahan, do mamadadi do potitikid tuhun do poinggonop kozo id Kristus.

²⁹Om iti no do montok diti sabap no do pakalaja' tavagat zou, minggisom miampai vinakas dau i pakalaja' id dogo' do avakas kozo.

Colossians 2

- ¹Dadi', mimang zou diozu do koiho, do nunu pinggisom ku do id koobian diozu om id koobian di sontob id Laodicea, om id koobian do ogumu' kozo suvai i au' insan kokito dogo' do voos sompivoos.
- ²Saviavi' iti do popikagos dioho' songovian do id koginavaan om do mongunsub do kotontuan dioho' gisom do puavang izioho' id di kotontuan do kopomolotian poinggonop dioho' om kivaai toihaan di katapatan-taahom-lati' di Kinoingan
- ³id toombu do saviavi' montiala' do kabaahan om toihaan do poinhosok.
- ⁴Booson ku iti do mamadadi do pointantu' do aiso songuhun momoduung diozu miampai do pononongkiuva ngaavi' kaahung ginavo.
- ⁵Aino' zou dati' do id tinan, nga' id sunduvan nopo nga' doiho' zou do poingamung diozu, kounsikou do kokito do songkuo vinasi' kouhuuhudo' diozu om do kokito do songkuo giniot do kotumbazaan diozu id di Kristus.
- ⁶Dadi' ingkaa no, tu' minonoimo kou di Jesus do sabaagi Tuhan om Kristus, baino pamaamasi kou no do pamaamasi ngaavi' id disido,
- ⁷imang no gamut id disido om avaa potuidong do id disido, poinggiot poingigit maza' di kotumbazaan noko'ia' doid diozu, om maahabai miampai do koponongkotohuadan.
- ⁸Potontuon no do aiso songuhun mongudipon diozu miampai di pamamagazat taiso suang do “kootulan doun poopomogunan” i kavo do igitan do tinau' ngaavi' tuhun, mimpau di kootulan ngaavi' diti pomogunan om okon ko' do id di Kristus.
- ⁹Id disido, i nuugan doun tinan, mogiigizon o kokinoingan id saviavi' do koponuan di,
- ¹⁰om id disido iziozu nga' ko'ium nogi' do kotuhukan diozu sondii', id di iso' i tuhu do potitkid kokuasaan-laja' om vinakas momolinta'.

¹¹Id disido do nongosunatan kou, miampai koponunatan nakaanjul, do okon ko' maza' do hongon do tuhun, nga' maza' di kopomuzadan poinggonop do diozu do sandad sondii'. Iti no o koponunatan tumanud doid di Kristus.

¹²Nohobong kou miampai disido maza' do kopodsuan diozu; maza' do toombō, ponogi', do nakakat kou popoinsavat miampai disido maza' do kotumbazaar diozu id di kuasa' di Kinoingan ii minonungag disido mantad di poimpatai.

¹³Nangapatai kou haid, tu' momimidouso kou haid om au' nosunatan id tinan: noovit kou disido doid kopoloson miampai disido, nokopopohiong isido dotokou do potitikid toiso'-iso' do douso ngaavi' dotokou.

¹⁴Nopuhas disido mongidu' i suat-pinosuatan do tutang dotokou doid di Undang-undang, i miningkakat humavan dotokou; novuzas disido i maza' do pinapapapak di doid di salip;

¹⁵om noidu' disido i kokuasaan-laja' om i vinakas ngaavi' momolinta', om pinouzud izioho' id ginumuan (tuhun kokito), id douvi disido do id nuzudan dau kikhantazan.

¹⁶Dadi' kada' potuutumbazaar po o iisai noopo do mongomi diozu do montok nunu akanon toi inumon diozu, toi kokomoi do kotonudan doid tadau-kalamazan ngaavi' tounan, Vuhan Kavavagu ngaavi' toi Sabbath ngaavi'.

¹⁷Iti ngaavi' nopo nga' tinggohungung no do nunu i mikot: i katapatan nopo nga' ii Tinan di Kristus.

¹⁸Kada' kotipuai di vava' diozu maza' do iisai noopo momihi' do monungkamang kumaa doid di tasab ngaavi' om sumamba dioho', papahansan do potitikid kahansanan do id pinokiikito ngaavi' notoimo, nounsaban no toomod do kalaalahano' do tuhun do momusoou;

¹⁹tuhun miaga dino nopo nga' aiso kogompitan doid di Tuhu, id toombō i posonginan tinan, noonuan do saviavi' gunoon di om kopiigit songovian maza' di pihangadan ngaavi' om tuat tangagazo di, do gumazo miampai di kogofoon nataak di Kinoingan.

²⁰Nung napatai totoopot kou miampai di Kristus doid di kootulan ngaavi' diti pomogunan, nookuo tu' kakaal kou po do popotumbozo' do kootulan ngaavi' do monuu' doid diozu, do miaga koi' kakaal po diozu do poingizon id di pomogunan? —

²¹“Kada' pomuut diti, kada' pangakan dino, kada' kama' di tiso',”

²²om saviavi' i kokomoi do konunu ngaavi' i tumagak-matai do namot i' do maso gunoon izioho' — tumanud doid ponuu' ngaavi' no toomod om kootulan toomod do tuhun!

²³Id diti kootulan ngaavi' nopo nga' totoopot kaanu kou mogium do nunu ii miaga ko' topiumanan tawasi' — i kopomuhizaban di hizab, om kohudukan i au' i' papaampai di tinan; nga' id katapatan nopo nga' aiso i' hoogo dioho' do tumupa' do koponubakan sondii'.

Colossians 3

¹Tu' notungag kou do dumadi do miampai di Kristus, mositi' mogium kou di konunu ngaavi' i id savat, i id nomboo i Kristus, poindikau do id avananan di Tama'.

²Potuduvo' no o pomusaavan ngaavi' diozu do id konunu ngaavi' i id savat, okon ko' do id di konunu ngaavi' i id tana',

³tu' minatai kou, om baino i kopolizon i kiva a diozu nopo nga' poinhosok miampai di Kristus id Kinoingan.

⁴Nga' ontok pointahangon i Kristus — om isido no i kopolizon diozu — iziozu, ponogi', nga' maan mai' pointahango' miampai disido id kobontugan.

⁵Ino no do nookuo tu' mositi' patazon diozu o potitikid konunu id diozu i doun tana': kokomoi doid kabantatan, kozomutan, topiipiumanan nakahasa' au' oipop, hizab tangalaat om hobi kozo no do kododoot, i miaga nopo do sumamba do masou;

⁶iti no kozo iti konunu ngaavi' i mamagazat di kohohodong di Kinoingan kumaa doid sontob di gumaga'.

- ⁷Om iti ngaavi' no i konunu ngaavi' i minonguug do lahan pamaamasi diozu do ontok di poingizon kou poingamung dino tuhun ngaavi',
- ⁸nga' baino iziozu nga' mositi' nogi' do mamazada' do saviavi' diti konunu: kohohodong do tuhun, kogiiginovoo' tobinghasu', hizab moninduo dovokon, boos tangalaat om koboobooso' tangazamut;
- ⁹om kada' pogivuuvudut. Novuzad no diozu mongidu' i koulaalaho' haid diozu miampai di iziozu haid,
- ¹⁰om nokoponondau' sondii' kou no do dau kavavagu i mimang mai' buu' kumaa doid toihaan totopot do opiimvoguvan kozo iti do id di kokiikitanai di Minamangun diti;
- ¹¹om id dino kokiikitanai aiso i' do izonon montok pisuvazan id piahatan do Greek om Johudi, id piahatan di nongosunatan om au' nongosunatan, toi id piahatan do songkosuvazan om tuhun-Scythy, tudipon toi poinhapus. I kii-Kristus no: isido nopo nga' i potitikid konunu om id potitikid konunu isido.
- ¹²Dadi', sabaagi i nopihi' di Kinoingan, i tuhun tongobitua di Kinoingan i ginovoon disido, maan kou basaanai id kosianan opiumanan ginavo, id koponohuadan om kohudukan, kohuudan om katabazan.
- ¹³Pogitootoboi kou no; pogiihiihiong kou no nung songuhun diozu kivaa sogu' kumaa doid songuhun. Nokopohiong diozu i Tuhan; baino iziozu nga' mositi' ingkaa nogi'.
- ¹⁴Id soibau do saviavi' diti basaan, pabasaano' no o koginavaan, i kopikagasan poinggonop.
- ¹⁵Om i pibabasan di Kristus momolinta' no daa id ginavo ngaavi' diozu, tu' montok diti no do nongohou kou songovian id iso' tinan. Kobintohud no tomoimo.
- ¹⁶Potumbazaai no i Boos di Kristus, id saviavi' pinuavangan dii, do ko'ium tizonon miampai diozu. Pogi'ii'ia' kou no, om pogituutuduk kou no, id saviavi' kabaahan. Miampai kounsikaan id ginavo ngaavi' diozu hozou no do hozou-

kapaasaan ngaavi' om hozou tongobitua om hozou nongounsuban doid di Kinoingan;

¹⁷om nunu noopo booson toi maan diozu, potumbazaai no ii do id di ngaan di Tuhan Jesus, id koponongkotohuadan doid di Kinoingan i Tama' maza' disido.

¹⁸Oi sinavaan ngaavi', imang no sujut doid sansavo ngaavi' diozu, miaga' do apatut kou id di Tuhan.

¹⁹Oi sansavo ngaavi', ginovoo' no o sinavaan ngaavi' diozu om kada' kopodtu doid dioho'.

²⁰Oi tanak ngaavi', kobingimozo' no tomoimo doid mohoing ngaavi' diozu, tu' ino no i nunu iopounsikou mai' di Tuhan.

²¹Oi mohoing ngaavi', kada' intitio' o tanak ngaavi' diozu tu' nung intition diozu izioho' nga' atagakan mai' izioho' do ginavo.

²²Oi tudipon kou ngaavi', kobingimozo' no di tuhun ngaavi' i pungaanan do tuan ngaavi' doiti' id vinoun; okon noopo ko' ontok do poingintong izioho' diozu, tu' miaga' koi' mongunsikou kou noopo do tuhun, nga' do aavi' ginavo, saasabap no do kapantangan montok di Tuhan.

²³Nunu noopo o kalaja' diozu, pokoozo' no o ginavo diozu doid di sabaagi do oimaan montok di Tuhan om okon ko' montok do tinau' ngaavi' tuhun,

²⁴poingiho do i Tuhan mambalai mahik diozu maza' do mamadadi diozu do tumungkus ngaavi' dau. I Kristus Tuhan i' i suupuvonon diozu.

²⁵Iisai noopo i mimang do kahasa' nga' maan mai' balazai mahik do ii om ii. Tu' aiso i' do pohuuhuuson pogoogozoon.

Colossians 4

¹Oi tuan ngaavi', potontuon no do i tudipon ngaavi' diozu oonuan do nunu i pointunud om aadang, poingiho do iziozu nga' kivaanogi' do Tuan id surga.

²Imang no toboi id sambayang ngaavi' diozu om kobintohud no do maso kou pointudau do sumambayang.

³Sumambayang no hobi no kozo montok dagai, mokiinsian di Kinoingan do poposimbaavang do tataangob montok dagai do papaabal di abal om popotongkop di katapatan-taahom-lati' di Kristus, montok di sabap do id toombo zou do id balantai ngaavi';

⁴sumambayang no do paabalon ku no daa ii do sogiigisom tinalang do taangazan do sontob ku.

⁵Imang no do abaa kozo doid tuhun-dahabus ngaavi', monodo di tavasi' kozo di timpu baino.

⁶Tomoimo moboos tavaavasi' om miampai inongid do tusi'-toongid nga' imang no pusou doid di kavo do simba pokionuon do tosoosonghun.

⁷I Tychicus o popoiho mai' diozu do saviavi' di abal kokomoi dogo'. Tobpinai koginavaan kozo isido, om songuhun mananakadai om kouvang miho hansanon id di kotoinaan di Tuhan.

⁸Popougad zou disido doid diozu do montok-kozo no diti tuđu: do manaak diozu do abal kokomoi dagai om do mongunsub kozo diozu.

⁹Miampai disido do pougadon ku i Onesimus, iho' tobpinai koginavaan om miho hansanon om ii sompimogiigizon diozu. Popoiho mai' izioho' diozu do potitikid konunu ii aantakan doiti'.

¹⁰I Aristarchus, i doiti' id tolungku' miampai dogo', popobuzu do kotobian ngaavi' dau, om ingkaa nogi' i Mark, i pinsan di Barnabas — nopobuzuan kou do vookon kopoihaan kokomoi disido; nung mikot isido doid diozu, onuan no isido do koponoimaan tabaang —

¹¹om i Jesus Justus popo'uang do kotobian ngaavi' dau. Do saviavi' di sontob nokoikot mantad di koponunatan, ii iti ngaavi' no i totootopot pakalaja' miampai dogo' do montok di pomolintaan di Kinoingan. Koinsasamadan tagazo izioho' doid dogo'.

¹²I Epaphras, sompituhun mogiigizon diozu, popobuzu do kotobian ngaavi' dau; iti suupu di Kristus Jesus i au' insan tumood monongkisangod montok

diozu, sumambayang do au' kou mai' insan humungkang nga' tomoimo migit poinggonop kozo om pointampasi kozo doid di hizab di Kinoingan.

¹³Kaanu zou sumasi' montok disido do pakalaja' tavagat isido montok diozu, om montok ponogi' di sontob id Laodicea om Hierapolis.

¹⁴Kotobian ngaavi' mantad di Luke i tambahut koginavaan ku, i dokutul, om nogi' mantad di Demas.

¹⁵Taakon no gia iti kotobian ku ngaavi' doid di tobpinai ngaavi' id Laodicea om doid di Nympha om di eklizia i mitimbungak id hamin dosido.

¹⁶Opongo po do nabasa' iti suat doid taatanga' diozu, pobuzuon no iti do maan basao' id di eklizia di tuhun ngaavi' Laodicea; om onuon no i suat mantad Laodicea do montok diozu do basaon diozu sondii'.

¹⁷Taakon no di Archippus iti abal, “Ondomon no i kotoinaan i pinonuuan di Tuhan doid diozu, om kinamai no do papaanjul di.”

¹⁸Iti kotobian nopo nga' suat-tuntuu' ku sondii' — i PAUL. Ondomon no i balantai ngaavi' poimbalantai ku. Graasia miampai diozu.

1 Thessalonians

1 Thessalonians 1

¹I Paul, Silvanus om Timothy, kumaa doid di Eklizia id Thessalonica i id di Kinoingan i Tama' om di Tuhan Jesus Kristus. Graasia doid diozu om pibabasan.

²Tomoimo zikoi monongkotohud di Kinoingan do montok diozu saviavi', mangait diozu do id sambayang ngaavi' dagai mompus-ompus.

³Oondom za id dumbangan di Kinoingan om di Tama' dagai do songkuo vinakas di kotumbazaan, songkuo tinohud di koginavaan, songkuo kataano' di kahansanan i kiva dia diozu mantad di Tuhan Jesus Kristus dotokou.

⁴Koiho zikoi, oi tobpinai ngaavi' ginovoon di Kinoingan, do nongopihi' kou,

⁵tu' i abal tavasi' dagai minikot doid diozu do okon ko' id boos ngaavi' noopo, nga' id kuasa' om id di Spiritu Tobitua om miampai vaza' tagazo. Om tuminanud kou di lahan do pamaamasi i pinamaamasi dagai ontok di miampai zikoi diozu, i montok sabap diozu.

⁶Minaganu kou dagai om di Tuhan sabaagi tiuvan diozu, monoimo di boos miampai di kaandasan di Spiritu Tobitua sundung do id kosusaan tagazo.

⁷Om ingkaa no do duminadi kou do poomitanan doid saviavi' otumbazaan id Macedonia om Achaia

⁸tu' mantad diozu no do i boos di Tuhan huminonggou-tumongkop — om okon noopo ko' pototongkop do Macedonia om Achaia, tu' kotumbazaan diozu id di Kinoingan nokotongkop id pototongkop. Au' zikoi tagal do popoiho do suvai tuhun ngaavi' kokomoi diti:

⁹suvai tuhun ngaavi' o popoiho dagai do ingkuo zikoi tuminimpun di kalaja' do poingamung diozu, ingkuo kou zuminada' di kasambaan doid kinoingan tongovudut ontok minundahiu kou doid di Kinoingan om duminadi do suupu ngaavi' di Kinoingan poimpasi om totopot;

¹⁰om ingkuo do poingan^{ad} kou do baino do montok di Jesus, Tanak dau, i tinungag disido mantad poimpatai, do mikot mantad surga. Isido i' i manampasi dotokou mantad di Kopongukuman i mikot.

1 Thessalonians 2

¹Koiho kou iziozu sondii', oi tobpinai ngaavi', do i kotombuhuzan za doid diozu nopo nga' okon ko' aiso kounalan.

²Sundung potuu, miaga di oihaan diozu, do nokotoimo zikoi do kotompuanan totolog om kopoimamangan ngaavi' id Philippi, nga' minanaak dagai i Kinoingan di katamaan do popoboos di abal tavasi' dau doid diozu do aiso koosi-osi, sundung do agazo o kagagaan.

³Kopongunsuban za doid diozu nopo nga' okon ko' mikot mantad toomb^o noopo kopomoduungan toi tudu ngaavi' au' oniting toi taka tangalaat.

⁴Au', notoimo zikoi di Kinoingan do maan pahansanai di abal tavasi', om iti no do ingkuo zikoi do mongia', mogium do mongunsikou do okon ko' tinau' ngaavi' tuhun nga' di Kinoingan i monginam do ginavo ngaavi' dotokou.

⁵Totoopot, au' zikoi insan nokoimang miampai di pomusaavan do momolumbok diisai noopo, miaga di oihaan diozu, om au' nogi' do sabaagi iso' ponokop do kododoot, i Kinoingan o sasi' za;

⁶au' zikoi nogi' insan pogium do kapantangan mantad tinau' ngaavi' tuhun, mantad po toi diozu toi iisai noopo suvai,

⁷ontok do nakaanu zikoi i' daa do poposimb^{agat} dagai sondii' do id diozu miampai vinagat poimponu', sabaagi do apostol ngaavi' di Kristus. Okon i' di ko' ingkaa, nga' minogiigizon zikoi i' do okon ko' mokihizo do poingamung diozu. Miaga do tina' do papaakan om mintamong do tanak ngaavi' dosido,

⁸nopiumanan za do pointoina' kozo doid diozu, do asanang zikoi i' daa do mamaagi miampai diozu do okon noopo ko' di abal tavasi' di Kinoingan, nga' nogi' do kopouloson ngaavi' dagai sondii', do nadadi kou do koginavaan kozo.

⁹Oondom diozu, oi tobpinai ngaavi', do miampai nunu o vinakas-au'-oohu' do ginuno za do pakalaja', uminudipon do sodop om tadau mooi do au' adadi do kadaa' doid toombo noopo diozu ontok di maso zikoi papaabal di abal tavasi' di Kinoingan doid diozu.

¹⁰Sasi' ngaavi' kou, om ingkaa nogi' i Kinoingan, do kotoinaan dagai diozu, tu' notumbazaan kou i', nopo nga' aadang om pointunud do aiso i' haahasa' po.

¹¹Miaga do oihaan diozu do tuminoina' zikoi do potitikid diozu miaga do tama' do monoina' do tanak ngaavi' dau,

¹²minongunsub diozu, papavakas ginavo diozu om mokisakadai doid diozu do mamaamasi do pamaamasi kosudong di Kinoingan, i momohoou diozu doid pomolintaan dau om kobontugan dau.

¹³Saasabap tiso' nopo do nookuo tu' mompus-ompus zikoi do monongkotohuod di Kinoingan nga' do noongou nopo naku diozu i boos i novit za doid diozu sabaagi abal di Kinoingan, tinoimo diozu i sabaagi do i totootopot, okon ko' i boos do toombo noopo o tinau' tuhun, nga' i boos di Kinoingan, iso' kuasa' i pakalaja' poingamung diozu i ongotumbazaan ngaavi'.

¹⁴Tu' iziozu nopo, oi tobpinai ngaavi', nga' nokoponiuvan diozu sondii' do id di eklizia ngaavi' di Kinoingan id Kristus Jesus ii id Judaea, id dino no do nounodoso kou di ii om ii kotoina'an mantad tuhun-pogun ngaavi' diozu sondii' miaga di naanu dioho' mantad di Johudi ngaavi',

¹⁵i pinapakaa di Tuhan Jesus doid kapatazon, om di profeta ngaavi' ponogi', om minongundoso ponogi' dagai. Koimaan dioho' nopo nga' au' kopopounsikou di Kinoingan, om mamadi dioho' do gagut ngaavi' di toinsanan tinau' tuhun,

¹⁶tu' manahob dagai izioho' do mantad mongia' doid di kapil ngaavi' do manampasi dioho'. Iho' nodii do id saviavi' di timpu do dumimpot i' izioho' di kogisaman poimponu' do kobilutan dioho', nga' ahaid podii om koikot no doid dioho' i ukum mantad di Kinoingan.

¹⁷Sundung potuu do nopotongkizadan zikoi diozu montok timpu toniibo' nopo id tinan nga' au' insan id piginavaan, oi tobpinai ngaavi', kivaa do hizab om hangad za poimbiibida' vinakas do sumoomo' vagu' diozu do id voos sompivoos,

¹⁸om kumininam zikoi kozo do mikot om monombuhui diozu; izou, i Paul, kumininam do hobi ko' insan, nga' i Saitan o minanahob dagai.

¹⁹Nunu o tosoou diozu do i kahansanan za om kaandasan za, om nunu o sigalaja' za do kapantangan id di dumbangan di Tuhan Jesus dotokou do ontok mikot isido?

²⁰Iziozu no, tu' iziozu no i kounsikaan om kaandasan dagai.

1 Thessalonians 3

¹Ontok au' zikoi nodii nakataan di, minanantu'-pomusaavan izikoi do hobi no vinasii' do maan tongkizadai miampai-aiso kouvang do id Athens, om

²pougado' za no i tobpinai Timothy, i mananakadai di Kinoingan do id kopotongkopian di abal tavasi' di Kristus, do popotihombus diozu do ogiot om mongunsub diozu kokomoi do kotumbazaan diozu

³om manahob do toombo noopo diozu do mantad au' posinonodon di kosusaan ngaavi' baabaino. Miaga di oihaan diozu, do iti ngaavi' nopo nga' ingkuukuo po nga' do mikot doid lahan za:

⁴totoopot, ontok di miampai zikoi po haid diozu, pinopoingat zikoi diozu do pointantu' no do kivaa kosusaan ngaavi' do maan taanai dotokou, om ino no i nunu naantakan do baabaino, miaga di nokito no diozu.

⁵Ino no do nookuo, tu' ontok au' zou nodii kataan di, pinopougad zou do papatantu' kumaa dogo' sondii' kokomoi do kotumbazaan diozu: noosizan zou do i Monginginam nakapakaa no dati' diozu doid di ponginaman, om saviavi' kalaja' za do aiso asil no dati'.

⁶Sundung ingkaa, nga' nokoguhi' no i Timothy mantad diozu om nakapanaak dagai do abal tavasi' kokomoi do kotumbazaan diozu om koginavaan diozu,

pinopoiho dagai do tomoimo kou do momuondom dagai miampai kounsikaan om mimang do sumoomo' dagai miaga kozo dagai do mimang do sumoomo' diozu.

⁷Om ingkaa no, oi tobpinai ngaavi', kotumbazaan diozu nopo nga' nadadi no do kopongunsuban tagazo doid dagai do id di tanga' do kouzanan-ginavo om kosusaan diozu sondii';

⁸baino kaanu zikoi vagu' do momuobo, tu' ogiot kou poingigit id di Tuhan.

⁹Ingkuo nodii zikoi do kaanu monongkotohuod poinggonop doid di Kinoingan do montok diozu, do montok saviavi' di kaandasan opiumanan za id dumbangan di Kinoingan dotokou do id sabap no diozu?

¹⁰Pointantu' kozo izikoi do sumambayang do sodop om tadau do mimang do kaanu do sumoomo' diozu do voos sompivoos vagu' om monondop do toombo noopo o kokuangan ngaavi' id kotumbazaan diozu.

¹¹Dau sondii' no daa i Kinoingan Tama' dotokou, om i Tuhan Jesus Kristus dotokou, do popouhan do lahan za kumaa doid diozu.

¹²Uangan om popuavangon no daa di Tuhan o pogigiinavaan diozu om montok saviavi', mooi do kaangkung no daa di dagai do montok diozu.

¹³Om pogioton no daa disido do id kobituahan o ginavo ngaavi' diozu do aiso hasa' kou no daa do id di tokito di Kinoingan om Tama' dotokou do ontok mikot i Tuhan Jesus dotokou miampai saviavi' di tongobitua dau.

1 Thessalonians 4

¹Touvi no, oi tobpinai ngaavi', mongunsub zikoi diozu om mokiinsian doid diozu id di Tuhan Jesus; minonuu' zikoi diozu do ingkuo mamaamasi id di lahan i kopopounsikou di Kinoingan, om ingkaa kou no do mamaamasi'; nga' poguugumuo' po o kobuu'on.

²Poingihou kou kozo di koponontudukan ngaavi' nataak za diozu do id di kuasa' di Tuhan Jesus.

- ³Humizab i Kinoingan do saviavi' kou dumadi do obitua. Mimang isido diozu do umivad mantad kabantatan kahasa',
- ⁴om tosoosonguhun diozu do mongiho do ingkuo mongipop do tinan dau doid lahan i obitua om apantang,
- ⁵au' umaha' doid kabantatan au' mogobi' miaga di tinau' ngaavi' i au' monongkoiho di Kinoingan.
- ⁶Mimang isido do sakaakahi aiso tongosonguhun do momiimidouso po maza' do maganu kounalan do tobpinai do id diti ahal ngaavi'; tomoimo halazan mahik di Tuhan o douso ngaavi' miaga dino, miaga di nokosoto kozo no haid dagai do popoiho diozu.
- ⁷Hinoou tokou di Kinoingan do dumadi do obitua, okon ko' dumadi do au' obitua;
- ⁸id boos ngaavi' suvai, toomo noopo songuhun ii mada' diti nga' mada' do okon ko' kokuasaan do tuhun, nga' di Kinoingan, ii manaak diozu di Spiritu Tobitua dau.
- ⁹Kokomoi do koginavaan mogiobpiipinai, au' zou tagal monuat doid diozu kokomoi dino, tu' iziozu sondii' nokopingsingiho mantad di Kinoingan do guminavo do tiso' om tiso',
- ¹⁰om id katapatan nopo nga' ingkaa kou no do monoina' do saviavi' di tobpinai id pototongkop do saviavi' Macedonia. Sundung ingkaa, nga' mongunsub zikoi diozu, oi tobpinai ngaavi', do muzu monoodo do kobuon hobi ginazo
- ¹¹om do monoodo do tuntaban do pogiigizon poimizo kozo, tumoina' doid pongindopuan diozu sondii' om mongindapu' do kopolison diozu, miaga nopo di noboos za diozu,
- ¹²mooi do kaanu kou daa di kapantangan do tuhun-habus ngaavi' om okon ko' dumadi do humansan do id diisai noopo.

¹³Mimang zikoi diozu do uha' pointantu', oi tobpinai ngaavi', kokomoi do sontob di songindunsong poingodop, do mamadadi do pointantu' do au' kou tumongob montok dioho', miaga di suvai ngaavi' i aiso kahansanan.

¹⁴Otumbajaan tokou do napatai i Jesus om nokotungag vagu', om id di ii om ii lahan do oviton mai' di Kinoingan do miampai disido i sontob songindunsong poingodop id Jesus.

¹⁵Kaanu zikoi popoiho diozu diti do mantad di kopongia'an sondii' di Tuhan, do zotokou i kakaal poimpasi montok di koikatan di Tuhan nopo nga' aiso mai' do komogoton do mantad ko' di songindunsong poingodop.

¹⁶Id di tanḁa' nataak maza' di ohou di Huguan-tasab om di tobui di Kinoingan, i Tuhan sondii' o mikot mai' sumonḁot mantad surga; sontob di napatai id Kristus mai' ii kumoiso' do tumungag,

¹⁷om opongo podii ino do zotokou ii pointimpon do poimpasi o maan kakato' popoinsavat id di gavun ngaavi', songovian miampai dioho', do tumuubung di Tuhan id di tongus. Iti no i lahan do miampai tokou mai' di Tuhan montok sohiihinaid aiso kopupuson.

¹⁸Dadi', miampai do pomusavaan ngaavi' miaga diti, apatut do mogiunsub-unsub kou.

1 Thessalonians 5

¹Kokomoi do timpu ngaavi' om tadau-vuhan ngaavi', oi tobpinai ngaavi', au' i' tagal do monuat doid diozu

²tu' poingiho kou kozo do id toombō noopo ahal do i Tadau di Tuhan nopo nga' mugad do mikot miaga do mananakau id di dOUNGOSODOP.

³Iti nopo nga' ontok moboos o tuhun ngaavi', “Songkuo minizo om binabas diti” do tigog umatu' doid dioho' o koumbakan, miaga do toluo ngaavi' mogkoosusu do tigog mikot doid tonḁu' poinggontizan; om aiso pogiduon.

⁴Nga' iziozu, oi tobpinai ngaavi', au' poingizon id di totuvong, do i Tadau au' popoingat mai' diozu miaga do mananakau.

- ⁵Au', iziozu nopo nga' saviavi' do tanak do tanavau om tanak ngaavi' di tadau: okon ko' poinsanganu tokou doid di sodop toi doid totuvong,
- ⁶dadi' au' tokou apatut do tumihombus poingodop, miaga do maan do tosoosonguhun suvai, nga' tumihombus do pointudau kozo om poimpiuman (au' naavuk).
- ⁷Sodop nopo nga' i timpu montok mogogodop ngaavi' do modop om sodop i timpu do magagavuk ngaavi' do poingavuk,
- ⁸nga' poinsanganu tokou doid di tadau om apatut tokou do au' naavuk; kanou pokuompoo' doid dotokou o kotumbazaan om koginavaan montok tangkub-kangkab, om i kahansanan do koponomposizan montok tupi' tokodou.
- ⁹Pinasandad tokou di Kinoingan do okon ko' montok kopongukuman dau, nga' do mamahantoi do kopomosizan maza' di Tuhan Jesus Kristus dotokou,
- ¹⁰i minatai montok dotokou mooi do, poimposik toi poingodop, apatut tokou do kakaal mamaamasi poinsompoo' doid disido.
- ¹¹Dadi' panaak no do kopongunsuban doid tiso' om tiso', om tihombus no do papavakas do tiso' om tiso', miaga dino maso no maan diozu.
- ¹²Mokiinsian zikoi doid diozu, oi tobpinai ngaavi', do obonimbang doid sontob di pakalaja' tavagat kozo do poingamung diozu do sabaagi buu'an ngaavi' diozu id di Tuhan om sontob di mongomi diozu.
- ¹³Panaak no dioho' di kapantangan tagazo kozo om koginavaan montok dioho' tu' sabap no do kalaja' dioho'. Imang no dadi do id pibabasan do poingamung diozu sondii'
- ¹⁴Mongunsub zikoi diozu, oi tobpinai ngaavi', do monontuduk kozo do sontob di au' pointanud tuntaban, mongunsub di obundoosi, manakadai di tomungkang om imang no toboi miampai potitikid tuhun.
- ¹⁵Potontuon no do tuhun ngaavi' au' kuminam do popohusi' do talaat montok talaat; tomoimo pointudu do id nunu i tavasi' kozo montok toiso'-iso' tuhun om montok potitikid tuhun.

- ¹⁶Tomoimo do mimang ondos;
- ¹⁷muubuzu sumambayang;
- ¹⁸om montok saviavi' konunu panaak no do koponngkotohuadan ngaavi'; iti no i hizab di Kinoingan montok diozu id Kristus Jesus.
- ¹⁹Kada' pomisok di Spiritu
- ²⁰kada' hundaato' i taak do kopogoohungungan miampai au' popoopoguno;
- ²¹kinamai no o potitikiid konunu om longgivit no doid nunu i tavasi'
- ²²ivadai no o potitikiid kavo do kalaatan.
- ²³I Kinoingan do pibabasan mamadadi no daa diozu do pointatap om obitua; om i sunduvan diozu, koposizon om tinan diozu pointoonong do aiso hasa' montok di koikatan di Tuhan Jesus Kristus dotokou.
- ²⁴Isido i nokopomohoou diozu nopo nga' miho hansonon om monuhuk mai' diti.
- ²⁵Imang no sambayang montok dagai, oi tobpinai ngaavi'.
- ²⁶Tobio' no saviavi' i tobpinai miampai tungub tobitua.
- ²⁷Ponuu' ngaavi' ku, id di ngaan di Tuhan, nopo nga' do iti suat nopo nga' maan basao' doid saviavi' di tobpinai.
- ²⁸I graasia di Tuhan Jesus Kristus dotokou miampai i' diozu.

2 Thessalonians

2 Thessalonians 1

¹I Paul, Silvanus om Timothy, kumaa doid di Eklizia id Thessalonica i id di Kinoingan Tama' dotokou om di Tuhan Jesus Kristus;

²Graasia doid diozu om pibabasan mantad di Kinoingan i Tama' om di Tuhan Jesus Kristus.

³Mositi' tomoimo zikoi monongkotohud di Kinoingan montok diozu, oi tobpinai ngaavi'; uha' kozo tinopot, tu' kotumbajaan diozu kikoimasaan kozo do gumazo om i pogigiinavaan i kiva do tosoosonguhun diozu do montok saviavi' nga' au' insan tumood do umuang.

⁴Poingamung di eklizia ngaavi' di Kinoingan maganu zikoi do kounsikaan poimbida' id diozu montok do kataanan om kotumbajaan diozu do id siibo' do saviavi' i kopongundasaan om kosusaan maan diozu boboo'.

⁵Saviavi' iti do popokito do kopombisalaan di Kinoingan nopo nga' otuhid, mooi do o'ium kou daa do mipadan di pomolintaan di Kinoingan; iti nopo nga' montok di sabap diti no do oundoso kou do baabaino.

⁶Tu' kotuhidan di Kinoingan nopo nga' pointantu' kozo no mai' do mongomoi do kosusaan maan poimango' do id sontob di baabaino do popoimang do kosusaan do id diozu,

⁷om montok diozu i baabaino do umundoso do kosusaan, koinsasamadan i' miampai dagai, do ontok i Tuhan Jesus mimbuhai mantad surga miampai di tasab ngaavi' do kuasa' dau.

⁸Mikot mai' isido do pointanga' do tapui miisindab; popoukum mai' isido do ukum do id sontob di au' monoimo di Kinoingan om mada' do monoimo di abal tavasi' di Tuhan Jesus dotokou.

⁹Ukum doid dioho' nopo nga' maan tagako' sohihinaid aiso kopupuson, au' poomungon id di kotindapaan di Tuhan om id di kobontugan do kavakasan dau

¹⁰do ontok dino tadau ontok mikot isido do maan bontugo' do poingamung di tongobitua dau om koimayaan kozo do saviavi' di otumbayaan id disido; om poingamung kou no di sontob notumbayaan do kososian za.

¹¹Id sabap diti no do pointihombus zikoi nogi' do sumambayang do mamadadi mai' diozu i Kinoingan dotokou do mipadan do kapamahaavan dau, om maza' do kuasa' dau do monuhuk do saviavi' hizab diozu montok kovosian, om momongo togonop do saviavi' di nimaan diozu maza' do kotumbayaan;

¹²mooi do i ngaan di Tuhan Jesus Kristus dotokou abantug daa id diozu om iziozu id disido, maza' di graasia di Kinoingan dotokou om di Tuhan Jesus Kristus.

2 Thessalonians 2

¹Kokomoi di koikatan di Tuhan Jesus Kristus dotokou, oi tobpinai ngaavi', om do otimumg tokou doid disido:

²kada' no gia do ouhan kozo do oompuvong toi ko' otigagang mantad do toombō noopo o kopogoohungungan toi ko' toombō noopo o kopoihaan toi ko' toombō noopo o suat magampa do mantad dagai, i manaak pomusaavan do i Tadau di Tuhan nokoikot no.

³Kada' no potuutumbazaai po o iisai noopo tuhun do momoduung diozu do id toombō noopo lahan. Au' i' aantakan ii do gisom i' do opongo aantakan i Kagagaan Tagazo om do nokoimbuhai i Songuhun talaat, i Songuhun natagak,

⁴i Sangod, i popoingkavas dau sondii' do id savat do potitikid di pungaanan kaaka do i Kinoingan toi potuduvan do kasambaan do popo'iikau dau sondii' do id tiikoon-laja' id tizonon tobitua di Kinoingan om poposohimbou di pagagampa do isido no i Kinoingan.

⁵Koondom kou motuu di kopoihaan ku diozu kokomoi diti ontok di miniampai zou po diozu?

- ⁶Om koiho kou, ponogi', do nunu i kakaal momogong disido do mintahang mantad koimbuhazan dau do poguhu di timpu nakatantu' dau.
- ⁷I katapatan-taahom-lati' do kalaatan nopo nga' poingkalaja' no do baino, nga' oidu' nopo i momogong dii,
- ⁸om nga' i Songuhun talaat mimbuhai mai' do poingintahang kozo. Umbakon mai' di Tuhan isido di puobo di kabang dau om punsoon mai' isido di kointahangan tabantug dau do id koikatan dau.
- ⁹Nga' i koikatan di Songuhun talaat nopo nga' atandaan mai' di Saitan (Logon) i poingkalaja' id saviavi' kavo do kosunduvan ngaavi' om tanda ngaavi' om koimazaan ngaavi' pilasu',
- ¹⁰om potitikid kopomodungan talaat potuduvon do id sontob di id di lahan do koumbakan tu' au' mai' izioho' monoimo di koginavaan di katapatan om do apasi nodii.
- ¹¹Om ino no poogi' do pougadon di Kinoingan do id dioho' o iso' kuasa' i papaahau di tuhun ngaavi' mooii do otumbazaan izioho' do nunu i tovudut,
- ¹²om mooii do sontob di au' otumbazaan di katapatan om maganu do kounsikaan dioho' do id kalaatan nopo nga' saviavi' do oukum.
- ¹³Nga' mositi' tomoimo zikoi do monongkotohuod di Kinoingan do montok diozu, oi tobpinai ngaavi' i ginovoon di Tuhan, tu' minomihi' diozu i Kinoingan do mantad di tinimpuunon i' do maan tomosizo' di Spiritu i mamadadi dotokou do obitua om maza' do kotumbazaan id di katapatan.
- ¹⁴Maza' di abal tavasi' za hinoou kou disido doid diti mooii do apatut magampa kou sabaagi do diozu sondii' di kobontugan di Jesus Kristus Tuhan dotokou.
- ¹⁵Dadi', ingkakat poimpantod, oi tobpinai ngaavi', om tanud no di koubasan ngaavi' noko'ia' za diozu, maza' do boos po toi ko' kabang po toi ko' suat.
- ¹⁶Dau sondii' no daa i Tuhan Jesus Kristus dotokou, om i Kinoingan Tama' dotokou ii nakapanaak dotokou do koginavaan dau om, maza' di graasia dau,

om ingkaa o kopongsuban au' miho tumood om do ingkaa o kahansanan pointantu',

¹⁷do mongunsub diozu om papavakas diozu do id potitikiid boos om koimaan tavasi'.

2 Thessalonians 3

¹Touvi no, oi tobpinai ngaavi', sumambayang kou no montok dagai do i abal di Tuhan tumongkop no daa tosiisikap, om otoimo miampai kapantangan miaga di ingkaa no ii doid diozu;

²om sumambayang kou no do atampasi zikoi no daa mantad tuhun tongogouvit om talaat, tu' okon ko' potitikiid tuhun do kivaa kotumbazaan.

³Kaanu kou humansan do id di Tuhan, i manaak mai' diozu do kavakasan om mintamong diozu mantad di Songuhun talaat,

⁴om izikoi, id di Tuhan, kivaa potitikiid kahansanan id diozu, do maamaso kou mimang om muzu do mimang do saviavi' i booson za diozu.

⁵Boohingon no daa di Tuhan o ginavo ngaavi' diozu kumaa doid di koginavaan di Kinoingan om di kataanan di Kristus.

⁶Id di ngaan di Tuhan Jesus Kristus, mongunsub zikoi diozu, oi tobpinai ngaavi', do umivad mantad toombō noopo di tobpinai ngaavi' ii mogiigizon do kopoloson au' pointanud tuntaban tavasi', okon ko' pointanud di koubasanan notoimo diozu mantad dagai.

⁷Koiho kou do ingkuo kou do apatut maganu dagai do sabaagi poomitanan diozu: izikoi nopo nga' okon ko' i au' pointanud do tuntaban tangavasi' om tongotopot do ontok di miampai zikoi po haid diozu,

⁸om au' zikoi nogi' insan minonoimo do takanon mantad diisai noopo miampai au' minambalai montok di; au', pinakalaja' zikoi miampai vinakas-au'-oohu'-ohu' po, sodop om tadau, mooi do au' adadi do simbat-kadadaa' doid toombō noopo diozu.

- ⁹Iti nopo nga' okon ko' do aiso kopotutan dagai do mimang do ingkaa, nga' mooi do mamadadi dagai sondii' do iso' poomitanan montok diozu do momit.
- ¹⁰Minongunsub zikoi diozu do ontok di miniampai zikoi diozu do au' papakavasa' diisai noopo do makan nung minada' no isido do pakalaja'.
- ¹¹Baino koongou zikoi do kivaa vookon diozu i mogiigizon do koposizon ngaavi' miampai-aiso do toombo noopo o kotonudan-tuntaban-tangavasi', au' pakalaja' izioho' sondii' nga' manangkangau i' do tuhun ngaavi' suvai do pakalaja'.
- ¹²Id di Tuhan Jesus Kristus, mongunsub om momohoou zikoi do id tuhun ngaavi' miaga diti do muzu poimiizo kozo do pakalaja' om mongindapu' di takanon i akanon dioho'.
- ¹³Oi tobpinai ku ngaavi', kada' kou no koinsan-insan po do asavaho do mimang do nunu ii kotunud.
- ¹⁴Nung iisai noopo o mada' do mimozo' do nunu iti nokosuat ku id diti suat, puhonuon no isido om kaahi-ahi no do mimang do nunu noopo miampai disido, mooi do oikum-ikum mai' isido do dau sondii',
- ¹⁵sundung ingkaa nga' okon ko' tompuanon diozu isido do miaga koi' gagut, nga' do popotunud kou i' disido sabaagi tobpinai.
- ¹⁶Dau sondii' no daa i Tuhan do pibabasan do manaak diozu do pibabasan do id saviavi' timpu om id potitikid lahan. I Tuhan miampai diozu saviavi'.
- ¹⁷Iti kotobian nopo nga' suat-tuntuu' ku sondii' — i PAUL. Iti nopo nga' i tanda' do katapatan id potitikid suat; iti nopo nga' suat ku sondii'.
- ¹⁸I graasia di Tuhan Jesus Kristus dotokou miampai no daa diozu saviavi'.

1 Timothy

1 Timothy 1

¹I Paul, i apostol di Kristus Jesus nosuu' di ponuu' di Kinoingan Mononobus dotokou om di Kristus Jesus kahansanan dotokou,

²kumaa doid di Timothy, dogo' do tanak totopot id di kotumb**̣**azaan. Graasia, kosianan om pibabasan mantad di Kinoingan i Tama' om mantad di Kristus Jesus Tuhan dotokou.

³Ontok maso ku pinougadan doid Macedonia, minongunsub zou diau do tumimpon id Ephesus do monontuduk do tuhun ngaavi' pointantu' do kada' popotongkop do kopongia'an poinhasa'

⁴toi ko' manaak kopokinangaan doid tanong-guuguhu' ngaavi' om susuzan sinakagon ngaavi' au' opuupupusan; iti konunu ngaavi' nopo nga' mogovit noopo do kopiduvaan ginavo ngaavi' om okon ko' popotihomb**̣**us do atag di Kinoingan i tinuidong do id kotumb**̣**azaan.

⁵I kotutukon touvi do id toomb**̣**o iti koponontudukan do tumu**̣**du nopo nga' koginavaan, humabus mantad ginavo toniting, nitungan tataakas om kotumb**̣**azaan totopot.

⁶Vookon tuhun nokohidau di lahan doid diti konunu ngaavi' om minaahing doid kapanangkaan taiso suang, kuminam **̣**dumadi do mongingia' ngaavi' di Und**̣**ang-und**̣**ang;

⁷nga' au' nakalati' izioho' di boos ngaavi' gunoon dioho' om au' nogi' nakalati' di ahal ngaavi' kokomoi di boos tangavakas i toodoon dioho'.

⁸Poingiho tokou kozo do i Und**̣**ang-und**̣**ang nopo nga' avasi', nga' ontok noopo do gunoon ii do pointunud kozo, do id di kopomolotian do und**̣**ang-und**̣**ang ngaavi' nopo nga' okon ko' nuug montok do tuhun ngaavi' pointunud kogiiginovoo'.

⁹Okon i' ko' ingkaa, izioho' (und**̣**ang-und**̣**ang ngaavi') nopo nga' montok mamamada**̣**and**̣**ang ngaavi' und**̣**ang-und**̣**ang om di tangagaga', montok di au' opining id ugama, om di tangalaat, montok di pakalaat di tongob**̣**itua om di

taiso-kinoingan, izioho' (undang-undang ngaavi') nopo nga' montok tuhun ngaavi' i mamatai di tama' ngaavi' toi tina' ngaavi' dioho' om montok momomoduso ngaavi',

¹⁰montok di magagampad, sompikusai mongingkusai ngaavi', mananazang-tuhun ngaavi', montok momumudut ngaavi' om montok momumudut id bisala' — om montok potitikid konunu suvai i kadaandang doid di kopongia'an totopot

¹¹i mipahud miampai di abal tavasi' di kobontugan di Kinoingan taazou, i abal tavasi' i pinahansan doid dogo'.

¹²Monongkotohuod zou doid di Kristus Jesus Tuhan dotokou, i nakapanaak dogo' do kavakasan. Maza' do minomohoou dogo' doid kotompuanan dau nobisala' zou disido do kosudong-hansanon,

¹³sundang potuu do mogogohundaat di Kinoingan zou haid om monininduo om au' popoosongkuo. Kosianan, i' bo, o nopokitanan doid dogo', tu' maso do aiso kotumbazaan ku minimang zou do id au' monongkoiho;

¹⁴nga' i graasia di Tuhan dotokou o minomonu' dogo' miampai kotumbazaan om miampai di koginavaan i id Kristus Jesus.

¹⁵Doiti' iti boobooson i kaanu ko do humansan om aiso tuhun apatut miduvo-ginavo: do i Kristus Jesus minikot doid di pomogunan do manampasi do momimidouso ngaavi'. Izou dogo' sondii' no i tagazo kozo no dioho';

¹⁶om nung kosianan o nopokitanan doid dogo', iti nopo nga' sabap kinomoi di Jesus Kristus do mamadadi dogo' di poomitanan moguhuan di katabazan dau au' miho aasak do montok saviavi' di suvai tuhun i touvi nopo nga' do humansan id disido do montok kopolosizon selajul.

¹⁷Doid di Laja' aiso kopupuson, i au' miho apatai, au' okito om ii'iso' no Kinoingan, kapantangan om kobontugan montok sohihinaid aiso kopupuson. Amen.

¹⁸Oi Timothy, tanak-kusai ku, itia ngaavi' no o tutuduk ngaavi' i taakon ku diau, id kotonudan miampai di boos ngaavi' i noboos haid doid diau maza' di

profeta ngaavi', mooi do id tanavau dioho' monongkiimang ko daa miaga do susumangod tavasi'

¹⁹miampai kotumbazaan om nitungan tavasi' montok sindata' ngaavi' nu. Vookon tuhun pinopobibi' do pomumusou dioho' om minongumbak no do kotumbazaan dioho' o kinotutukon.

²⁰Komozon ku tuhun ngaavi' miaga di Hymenaeus om Alexander, i nopombitan ku doid di Saitan (Logon) mooi do kopingsingih daa izioho' do okon ko' dumadi do mogogohundaat di Kinoingan.

1 Timothy 2

¹Dadi' mongunsub zou, kumoiso' do saviavi' nopo nga' do kopokionuan ngaavi', sambayang ngaavi', kopokiinsianan ngaavi' om koponongkotohuadan apatut do taakon montok potitikid tuhun,

²montok laja' ngaavi' om suvai ngaavi' id kokuasaan, mooi do kaanu tokou daa do pamaamasi ngaavi' pibabasan om pokodoit miampai saviavi' kapataakan sondii' om kotunudan-kosudong.

³Mimang diti nopo nga' kotunud, om otoimo doid di Kinoingan Mamamasi dotokou:

⁴mimang isido do potitikid tuhun do atampasi om kodimpot do koihaan poimponu' di katapatan.

⁵Tu' ii'iso' no i Kinoingan, om ii'iso' no o mananavai id piahatan di Kinoingan om kotuhunan, isido sondii' o tinau' tuhun, i Kristus Jesus,

⁶pinapataak do dau sondii' sabaagi tobus montok saviavi'. Iti no i sasi' nakataak do id di timpu pinatantu',

⁷do i toombo do dinadi zou do papapaabal om apostol om — moboos zou di katapatan om aiso vudut — songuhun mongingia' doid di kapil ngaavi' do id kotumbazaan om katapatan.

⁸Dadi', id potitikid tizonon, mimang zou di kusai ngaavi' do mangakat do pahad ngaavi' dioho' do apantang kozo do id sambayang, miampai aiso kohohodong toi piuvahan boos.

⁹Miagaaga diti nogi', do tonḍu' ngaavi' nopo nga' do manambasaan do basaan ngaavi' kosudong om maan basaanai pokodoit om opiodo kozo, miampai-aiso tobuk sinulampik toi amas toi montiala' toi basaan tangapagon;

¹⁰pomo'uang vinanus dioho' nopo nga' do mimang di kalaja' tangavasi' i poinsudong montok tonḍu' ngaavi' i magampa do opining id ugama.

¹¹Id timpu kophonitudukan, tonḍu' nopo nga' apatut pokodoit om abamantang.

¹²Aiso kavasaan panaak ku montok tonḍu' do mongia' toi do kivaa kuasa' kumaa doid kusai. Apatut poimizo o tonḍu',

¹³tu' i zi Adam o nimaan uugo' poguhu om i zi Eva i touvi,

¹⁴om okon ko' i zi Adam i binuu'an umahau nga' i tonḍu' i nimaan buu'an umahau om naatu' doid ḍouso.

¹⁵Sundung ingkaa, tomposizon i' mai' zosido maza' do mogontizan, nga' mamaamasi no ma zosido do koposizon poingimatu om tomoimo id kotumbazaan om koginavaan om kobituahan.

1 Timothy 3

¹Doiti' iti boobooson i kaanu ko humansan: do mimang do ḍumadi do totuutuo momumuntu nopo nga' momuhizab do kalaja' tapantang.

²Iti no do nookuo i momumuntu tu' mositi' kikogiiginovoo' aiso hasa'. Sansavo do songuhun sinavaan, mositi' isido do kataan-kogiiginovoo', pointunud pongotulan om oingat, obonompuan om songuhun mongingia' tavasi';

³okon ko' mogiginum toindamaan, okon ko' tobinghasu-ginavo, nga' ohuud om otoonong, okon ko' tamaha' pinuavangan,

⁴songuhun kusai i monoina' tavaavasi' do paganakan dau sondii' om mamagazo do tanak ngaavi' dau do mimozo' disido om do angapasang kozo:

- ⁵ingkuo kaanu o toombo noopo kusai i au' kalati' do ingkuo monoina' do paganakan dau sondii' do kaanu gumompi di Eklizia di Kinoingan?
- ⁶Apatut isido do okon ko' ii kavavagu nadadi do otumbazaan, tu' biizungon no dati' do kosumbungan o tuhu disido om kaanu isido di ii om ii ukum miaga di di logon.
- ⁷Apatut ponogi' do isido nopo nga' pokovoovosion do tuhun ngaavi' habus, mooi do au' insan aatu' isido doid ngaan talaat om doid di tungkasip di logon.
- ⁸Miipiaga ponogi' diti, do dekon ngaavi' nopo nga' mositi' paapantangan, okon ko' duvo diha', uha'-uha' noopo id di ginumu' do hiing-anggur inumon dioho' om miampai aiso kododoot nokohuvat montok do usin.
- ⁹Mositi' migit izioho' doid di katapatan-taahom-lati' di kotumbazaan miampai nitungan tohidang.
- ¹⁰Maan po haid soizuko' izioho', om posuangon do monompuan sabaagi dekon ngaavi' nga' noopo nung aiso no gumaga' dioho'.
- ¹¹Miipiaga ponogi' diti, do tondu' ngaavi' nopo nga' mositi' paapantangan, okon ko' kaka-kaka ngaavi', au' naavuk om miho kozo hansanon.
- ¹²Dekon ngaavi' nopo nga' mositi' sansavo ngaavi' do songuhun sinavaan om mositi' tuhun ngaavi' i monoina' tavaavasi' do tanak ngaavi' om paganakan ngaavi' dioho'.
- ¹³Sontob dioho' i papapanau tavaavasi' do kalaja' ngaavi' dioho' sabaagi dekon ngaavi' nopo nga' kaanu mai' do ningkokoton takavas montok dioho' sondii' om ohou kikuasa' do id ahal ngaavi' kokomoi do kotumbazaan id di Kristus Jesus.
- ¹⁴Monuat zou diti doid diau id di kahansanan do kaanu zou dati' do mikot doid diau do oduuk no;
- ¹⁵nga' sokio do aambanan zou, mimang zou diau do koiho do ingkuo o tuhun ngaavi' do apatut do mingimatu id paganakan di Kinoingan — ino nopo nga', id di Eklizia di Kinoingan poimpasi, toigi-tagazo om tuvou di katapatan.

¹⁶Miampai-aiso toombo noopo piduvaan-ginavo, i katapatan-taahom-lati' di ugama dotokou nopo nga' totootopot do aahom kozo: Dinadi isido do okito id di tonsi, pinotopot id di Spiritu, nokito do tasab ngaavi', pinaabal doid di kapil ngaavi', kinotumbajaan id pototongkop di pomogunan, pinoinsavat id kobontugan.

1 Timothy 4

¹I Spiritu nokoboos tobuhat-kozo do id suang timpu di timpu ngaavi' touvi no, vookon mamazada' mai' di kotumbajaan om mokinongou no kozo doid spiritu ngaavi' om doktrin ngaavi' momomoduung i mikot mantad logon ngaavi',

²aahung di pimpuupula' do momumudut ngaavi' i kinitungan ngaavi' do miaga koi' nasaapan do bosu' aagang hinasu':

³mogodu izioho' do kopisasavaan om au' pakasaga' mangakan do takanon ngaavi' i vinangun di Kinoingan do maan toimoo' miampai koponongkotohuan di saviavi' otumbajaan om di koiho di katapatan.

⁴Potitikid konunu i navangun di Kinoingan nopo nga' avasi', om aiso takanon do maan zadaai, nga' maan no ma toimoo' i miampai koponongkotohuan:

⁵i boos di Kinoingan om sambayang o mamadadi di do obitua.

⁶Nung pokoozon nu o saviavi' diti doid di tobpinai ngaavi', iziau no mai' i suupu tavasi' di Kristus om popokito do totootopot nolotian nu i kopongia'an di kotumbajaan om i doktrin tavasi' i tomoimo natanud nu.

⁷Kada' no ii'imang po ampai doid susuzan-guuguhu ngaavi' taiso-kinoingan om tanong guuguhu ngaavi' do sinavaan ngaavi'. Hudao' no o diau sondii' montok ugama.

⁸Uha' guno do pomohuzat tinan, nga' i kopomogunaan do ugama nopo nga' aiso gontob, tu' monunui ii do dandi' do duuduvo montok kopsizon doiti' om baabaino om montok di kopsizon do mikot;

⁹ino no o boobooson i kaanu ko humansan om aiso tuhun do apatut miduvo-ginavo diti.

¹⁰Komozon ku do i pompod do saviavi' pinogoogovian ginavo pininggisaman kalaja' dotokou nopo nga' do nakakaa dotokou o kahansanan dotokou do id di Kinoingan poimpasi om isido no i Mamamasi di saviavi' tinau' tuhun nga' hobi no kozo do saviavi' ongotumbazaan.

¹¹Iti no i nunu i potudukon om po'ia'on nu.

¹²Kada' potumbazaai o iisai noopo do au' momohizo diau tu' omuhok ko, nga' imang no dadi do poomitanan doid saviavi' di otumbazaan id di kalaalahano' do moboos om umula ko, om id koginavaan nu, kotumbazaan nu om niniting nu.

¹³Gisom kodimpot zou, pataako' no o diau sondii' doid mambasa' doid di tuhun ngaavi', mongunsub om mongia'.

¹⁴Kivaa do diau id diau do taak poinspiritu i nataak doid diau do ontok di minoboos i profeta ngaavi' om i tinimungan di tongotuutuo pinapaampam do pahad ngaavi' dioho' do id diau; kada' daadazo' ii.

¹⁵Potumbazaai no ii do adadi do kopomohizaan nu om toinaon nu, om potitikid tuhun kokito mai' do kobuun nu.

¹⁶Kobongitung no kokomoi do nunu maan nu om nunu po'ia'on nu; tumaan no id diti, om id diti lahan no do manampasi ko mai' do duuvo diau sondii' om sontob di mokinongou doid diau.

1 Timothy 5

¹Kada' pobooboos po do opodtu doid kusai totuutuo ko' iziau sondii', nga' poboos no doid disido miaga do moboos ko doid di ama' nu sondii'; toinao' no o kusai tongomuumuhok sabaagi tobpinai kusai ngaavi',

²tondu' tongotuutuo sabaagi tina' ngaavi' om tondu' tongomuumuhok sabaagi tobpinai tondu' ngaavi' miampai saviavi' koimotuvan.

³Koponimbang no doid tonđu' nangapatazan sansavo — nung totootopot kozo no izioho' do napatazan sansavo.

⁴Nung songuhun tonđu' napatazan sansavo i kivaa tanak ngaavi' toi monongodu' ngaavi', nopo nga' minsingiho po haid izioho' do mimang do kalaja' dioho' doid paganakan ngaavi' dioho' sondii' om mam̄balai mahik do tutang dioho' doid mohoing ngaavi' dioho', tu' iti no i nunu i popounsikou di Kinoingan.

⁵Nga' songuhun tonđu' i totootopot do napatazan sansavo om osondii'an podii nopo nga' nokopopotuđu no do kahansanan dosido do id di Kinoingan om tumaan do sodop om tadau do id kopokiinsianan ngaavi' om sam̄bayang.

⁶I songuhun i momusoou noopo do koimazaan-tivou nopo nga' poimpatai no haid do maso po do kakaal poimpasi zosido:

⁷ponontuduk no dioho' id diti, ponogi', mooi do koposizon ngaavi' dioho' nopo nga' aiso hasa' daa.

⁸Iisai noopo i au' mintamong do koobpinoizan ngaavi' dau sondii', hobi kozo no nung poingizon izioho' miampai disido, nopo nga' nakapamazada' di kotumb̄bazaan om hobi-la'at ko' songuhun au' otumb̄bazaan.

⁹Koposuatan ngaan sabaagi songuhun tonđu' napatazan sansavo nopo nga' kavasa' noopo montok tonđu' i sokuukuang no do onom ngoopod toun umul i nasavo do soosonguhun no sansavo.

¹⁰Mositi' zosido do songuhun tonđu' nointutunan montok kalaja' tangavasi' dosido — nakapamagazo po toi zosido do tanak ngaavi' dosido, nokoponompuan doid songkosuvazan ngaavi' om nokopomohiung di hapap ngaavi' di tuhun tongobitua di Kinoingan, nakapanakadai do tuhun ngaavi' id kosusaan toi nokopinggiat id saviavi' kavo do kalaja' tavasi'.

¹¹Kada' ponoimo do tonđu' napatazan sansavo i omuhok po tu' nung popoivad dioho' mantad di Kristus i hizab ngaavi' sandad dioho', nga' mimang izioho' do mokisavo vagu',

¹²om dadi' mongukum dioho' o tuhun ngaavi' do montok au' ouhi' doid di batos no kozo dioho'.

¹³Suvai ko' ino, minsingiho izioho' do ingkuo d̄umadi do au' pakalaja' om mimpanau no mintikid hamin; om dadi', okon ko' au' pakalaja' noopo, nga' minsingiho izioho' do d̄umadi do kaka-kaka ngaavi' om susumampalag ngaavi' id ahal ngaavi' do tuhun ngaavi' suvai om do moboos do nunu i au' apatut do pobooson.

¹⁴Momusoou zou do hobi-vasi' montok tonḍu' napatazan sansavo do sovoon vagu' om kivaa tanak ngaavi' om paganakan do tamangan, om okon ko' manaak di sangod do nunu noopo kosivatan do poposoibau do ahal kapapalaat ngaavi' kokomoi dioho';

¹⁵kivaa no vookon i nakabaahing no gumuhi' do tumanud di Saitan (Logon).

¹⁶Nung songuhun tonḍu' otumb̄azaan kivaa do koobpinoizan ngaavi' napatazan sansavo, apatut zosido do manakadai dioho' om kada' pamadadi di Eklizia do tumaan di ḅalanja' nga' pasakadazo' no ii (i Eklizia) doid sontob di totootopot do napatazan sansavo.

¹⁷Tongotuutuo ngaavi' i pakalaja' tavaavasi' do kalaja' dioho' do ontok maso poingkuasa' kalaja' izioho' nopo nga' koind̄apu' do induvo tingadan, hobi kozo no do sontob di pakalaja' tavagat do papaab̄al om mongia'.

¹⁸Miaga di booson do ḅuuk tobitua: Mositi' au' ko mamagalanjang do kabang do tontohuan sapi' do ontok maso i mongogik di gand̄um; om vagu': I pakakalaja' nopo nga' mipatut di gaji ngaavi' dau.

¹⁹Kada' no ponoimo po do toomb̄o noopo totond̄os oviton humavan doid songuhun totuutuo sahagi-ngau' sokodungon ii do duvo toi tohu sisi'.

²⁰Nung iisai noopo o id kahasaan, hodongon poingintahang kozo isido, sabaagi kopoiangan doid di suvai ngaavi'.

²¹Id dumb̄angan di Kinoingan, om id dumb̄angan di Jesus Kristus om di tasab ngaavi' nopihi' disido, pokuasaon ku iziau do tumanud diti kootulan ngaavi'

do au' no manaanampung po om au' insan d̄umadi do aahung maza' do kopoopohuasan.

²²Kada' kosikap kozo do poposond̄ot do pahad ngaavi' doid diisai noopo, om kada' no ii'imang po pamadadi diau sond̄ii' do kouvang id d̄ouso diisai noopo suvai; potihomb̄uso' no o diau sond̄ii' do oniting.

²³Apatut mamazada' ko do monginum noopo do vaig om ponginum no do hiing-anggur tokuudi' montok di sabap do ponguta' nakan nu om di ovong ngaavi' saasau' do toluo nu.

²⁴I kahasaan ngaavi' do vookon tuhun nopo nga' pointahang do ahaid po do poguhu mikot izioho' doid di koponitungan, naamot do i suvai ngaavi' nopo nga' kivaa do hasa' ngaavi' i au' ointahangan do gisom touvi.

²⁵Miipiaga dino nogi', do i tavasi' i maan do tuhun ngaavi' kaanu d̄umadi do poingintahang; nga' ontok potuu do au' kaanu ii, nga' au' kaanu ii do tumihomb̄us poinhosok.

1 Timothy 6

¹Saviavi' i id siibo' di poku' do koudipanan mositi' kivaa kapantangan au' asavaho montok do tuan ngaavi' dioho', mooi do i ngaan di Kinoingan om kopongia'an dotokou au' oovit doid ngaan-au'-avasi'.

²Sontob di ongotumb̄azaan o tuan ngaavi' nopo nga' okon ko' do au' mamantang dioho' tu' sabap tobpinai ngaavi' izioho'; okon ko' ingkaa nga', apatut izioho' do hobi podii do monompuan dioho', tu' sontob di kaanu di kounalan do kotoina'an dioho' nopo nga' ongotumb̄azaan om koginavaan doid di Kinoingan. Iti no i nunu i po'ia'on om pounsubon nu.

³Iisai noopo i popo'ia' do nunu noopo i suvai om au' tumanud di kopongia'an pointunud, i di Tuhan Jesus Kristus dotokou, i doktrin — i id kotonudan miampai ugama totopot,

⁴nga' osumbung om aiso tolotian, om nga' kikomungkangan i' ii tu' mongudizo do potitikid konunu om monongkiuva-boos kokomoi do boos

ngaavi'. Saviavi' i kaanu mikot mantad diti nopo nga' kapapahadan, pioduan boos tangahasu' om kopongondugaan talaat;

⁵om pioduan au' opupusan do tuhun ngaavi' nongozomutan id pomumusoou om noovian do katapatan, om momusoou do ugama nopo nga' iso' lahan do monoodo do untung.

⁶Ugama, nopo bo, nga' mogovit i' do untung ngaavi' tagazo, nga' doid sontob noopo di asantaban miampai do nunu i kiva'a dioho'.

⁷Aiso i' novit dotokou doid di pomogunan, om aiso i' taanu dotokou do maganu mantad diti;

⁸nga' kiva'a nopo naku do takanon om basaan dotokou, nga' asantaban tokou no mai' miampai dino.

⁹Tuhun ngaavi' i hangadon do dumadi do puavang nopo nga' lolopon doid ponginaman; otungkosipan izioho' doid saviavi' kavo do kobosuanan om hizab tangalaat i popotudok do tuhun ngaavi' doid koumbakan om kovuzasan.

¹⁰"I koginavaan do usin nopo nga' i gamut do saviavi' kalaatan" om kiva'a no vookon i, momogusa' dii, do nakaahau no mantad di katapatan om ingkaa no do nakapanaak di koduuduvo ngaavi' dioho' do songkuo noopo ginumu' do ganit ngaavi' kapatai.

¹¹Nga', sabaagi songuhun nakataak doid di Kinoingan, ivadai no o saviavi' dino. Mositi' tumudu ko do dumadi do pointunud om opining-ugama, noponu' miampai kotumbazaan om koginavaan, kataanan om kohuudan.

¹²Ponongkiimang no di pononongkiimang tavasi' do kotumbazaan om hontozo' no i koposizon selajul (aiso kopupuson) i doid toombo ko do nohoou om montok dii no do minonoodo ko do kotonudan tavasi' nu do kotumbazaan do id dumbangan do sasi' togumu'.

¹³Baino, id dumbangan di Kinoingan, i puun do saviavi' koposizon, om id dumbangan di Jesus Kristus, i suminasi' doid kalaja' tavasi' dau do kotumbazaan id dumbangan di Pontius Pilate, suu'on ku iziau

¹⁴do mimang do saviavi' noponuu'an diau, miampai aiso hasa' ngaavi' toi au'-kotuhukan ngaavi', gisom di kointahangan di Tuhan Jesus Kristus dotokou,

¹⁵i ontok di timpu nokoikot maan mai' pointahango' di Kinoingan, i aazou om ii-ii no Momomolinta' do saviavi', i Laja' do laja' ngaavi' om i Tuhan do tuhan ngaavi',

¹⁶i soosonguhun no au' miho apatai, i pogiigizanan dau nopo nga' id tanavau au' oinsamakan, i aiso do tinau'-tuhun nokokito toi kokito: doid disido no o kapantangan om kuasa' aiso kopupuson. Amen.

¹⁷Tudukan i sontob puavang id kotos ngaavi' diti pomogunan do apatut izioho' do kada' kosumbung om apatut do popotuđu do kahansanan ngaavi' dioho' do okon ko' do id usin, i au' miho hansanon, nga' do id di Kinoingan i manaak tosiisima' kozo dotokou do saviavi' i gunoon dotokou montok kasanangan dotokou.

¹⁸Izioho' nopo nga' do mimang do tavasi' om mimang puavang id kalaja' tangavasi', otohud id kapanaakan om tomoimo potounda' do mamaagi —

¹⁹iti no i lahan do kaanu izioho' do monima' monguntun do ginumu' pukuon tavasi' montok di touvi nung mimang no izioho' do manansanganu di ii-ii no koposizon i totopot.

²⁰Oi Timothy koginavaan ku, hizoon no kozo o saviavi' i nimaan pahansano' doid diau. Baahing no mogidu' mantad pogibaabaasan ngaavi' doun poopomogunan i taiso-kinoingan om di au'-kopiunungan ngaavi' di toihaan i okon i' kozo ko' toihaan;

²¹maza' do monogok diti, vookon nokohisang no di dimpoton do kotumbazaan. Graasia miampai diau.

2 Timothy

2 Timothy 1

¹Mantad di Paul, apostol di Kristus Jesus maza' di hizab di Kinoingan id kotonudan miampai di dandi' dau do koposizon id Kristus Jesus,

²kumaa doid di Timothy, oi tanak kusai do koginavaan ku. Graasia, kosianan om pibabasan mantad di Kinoingan i Tama' om mantad di Kristus Jesus Tuhan dotokou.

³Sodop om tadau do monongkotohuod zou di Kinoingan i tompuanon ku miampai nitungan toniting miaga di nimaan di taki-aki ngaavi' ku. Ondomon ku iziau id sambayang ngaavi' ku do tomoimo nopo sodop om tadau;

⁴ondomon ku i lomou ngaavi' nu om hangadon do kokito vagu' diau do momogonop do kaandasan ku.

⁵Ondomon ku nogi' i kotumbazaan nu ouhi', iso' kotumbazaan i minizon haid id di odu' nu Lois, om id di ina' nu Eunice, om otumbazaan zou do poingizon nogi' id diau.

⁶Ino no do nookuo tu' poposoou zou diau do baino do mongizap do poposindab tapui di taak di Kinoingan i poinsanganu nu maza' di kapaampaman di pahad ku ngaavi'.

⁷Au' i' minanaak dito i Kinoingan do sunduvan (spiritu) do katatahou, nga' i Spiritu do kuasa' om koginavaan om koipapan sondii'.

⁸Dadi' au' ko i' insan do maan poikuukumo' do sumasi' doid di Tuhan dotokou, toi oikum-ikum dogo' do nadadi do pointolungku' dau; nga' maagi id kosusaan ku ngaavi' montok di sabap di abal tavasi', humansan do id di kuasa' di Kinoingan

⁹i nakapanampasi dito om minomohoou dito do dumadi do obitua — okon ko' sabap do toombo noopo konunu noimaan dito sondii' nga' montok di tudu dau sondii' om maza' di graasia dau sondii'. Iti graasia nopo nga' nakataak no haid doid dito, id Kristus Jesus, poguhu di tinimpuunon do timpu,

¹⁰nga' pinointahang iti do miiminaza' no di kointahangan di Mamamasi Jesus Kristus dotokou. Nopuhas noidu' disido o kapatazon, om noovit disido doid kanavaon o au' miho apatai om koposizon maza' di abal tavasi';

¹¹ii id diisai o kotompuanan do dinadi zou do papapaabal, apostol om mongingia'.

¹²Ino no do nookuo tu' poimpiuman zou do koundasaan ngaavi' ku do baabaino; nga' au' zou i' oikum-ikum, tu' koiho zou do id diisai o pinoizanan ku do kahansanan ku, om aiso i' kozo piduvaan-ginavo ku do kaanu isido do mintamong do gisom dino Tadau di nunu i pinahansan ku doid disido.

¹³Potihombuso' no sabaagi ponokotiuvan nu i kopongia'an tavasi' noongou nu mantad dogo', id di kotumbazaan om koginavaan i id di Kristus Jesus.

¹⁴Miampai di sakadai di Spiritu Tobitua ii poingizon id dito, tamangai no ino konunu tapagon-kozo-hoogo ii nakataak id kahansanan.

¹⁵Miaga di oihaan nu, do i Phygelus om Hermogenes om saviavi' i suvai id Asia nakapamazada' no dogo'.

¹⁶Ahansan zou di Tuhan do otohuod mai' doid saviavi' di paganakan di Onesiphorus, tu' saasau' isido do nadadi do i koinsasamadan doid dogo' om au' insan noikum-ikum do balantai ngaavi' ku.

¹⁷Okon i' ko ingkaa nga', kodimpot nopo isido doid Rome, minogium kozo isido dogo' om noko'ium dogo'.

¹⁸Po'iumon no daa di Tuhan isido do kosianan di Tuhan do ontok dino Tadau. Moomogot o diau do toihaan ko' iisai noopo suvai do songkuo ginumu' sakadai disido dogo' do id Ephesus.

2 Timothy 2

¹Montok diau nopo, oi tanak kusai ku, nga' paganu no do kavakasan mantad di graasia i id Kristus Jesus.

²Pohombuso' no doid tuhun ngaavi' miho hansonon i nunu i noongou nu mantad dogo' maza' do ogumu' o sasi' mooi do izioho' nga' kaanu mai' mongia' dovokon ngaavi'.

³Imang no taan miampai do diau do baagi do kosusaan ngaavi', miaga do susumangod tavasi' di Kristus Jesus.

⁴Aiso i' tongosonguhun i id kotoinaan-sumangod muubuzu kozo do papaampai do dau sondii' id di ahal ngaavi' do koposizon do tuhun-toomod, tu' mositi' mamahantoi isido di kasagaan di tuhun i pinoposuat disido;

⁵toi vagu' songuhun i sumuang id iso' piboi'an sipoot nopo nga' kahantoi noopo nung monongkibai' isido id di sipoot ngaavi' — kaanu isido mamahantoi do iso' vava' noopo nung nokoponongkibai isido tumanud di kootulan ngaavi';

⁶om vagu', ii i' momumutanom i pakalaja' tavagat i kivaa di pagagampa koiso' do id di tanom i oomot.

⁷Pomusaavai no o nunu i noboos ku, om i Tuhan o manaak mai' diau do kopomolotian poimponu'.

⁸Onđomo' no i ahal tavasi' i poingovit ku, “I Jesus Kristus notungag mantad di poimpatai, nasakag mantad di tinau' di David;”

⁹iti nopo nga' do id sabap diti no do tumaan zou miampai koundasaan, maan potuu balantazai miaga do tuhun-nakahasa'. Nga' ahal di Kinoingan nopo nga' au' aanu mambalantai.

¹⁰Ingkaa no do tumaan zou montok di sabap di sontob nopihi', mooi do izioho', ponogi', nga' kaanu daa di kopomosizan i id Kristus miampai kobontugan aiso kopupuson.

¹¹Doiti' iti boobooson i aanu nu humansan: Nung napatai tokou miampai disido, dadi' mamaamasi' tokou mai' miampai disido.

¹²Nung tumaan tokou, dadi' momolinta' mai' tokou miampai disido. Nung au' tokou manansanganu disido, dadi' au' mai' manansanganu dotokou isido.

¹³Nung aiso inuhi' dotokou, kakaal isido do ouhi', tu' au' kaanu isido do au' manansanganu do dau sondii'.

¹⁴Poondomon no izioho' diti; om poihoon izioho' id di ngaan di Kinoingan do mositi' aiso kopimbalatakan kokomoi do boos ngaavi': saviavi' di taanu-anu diti nopo nga' i koumbakan do sontob di poingongou.

¹⁵Ponoodo no do potitikid pinggisom do popotindapou diau sondii' id dumbangan di Kinoingan sabaagi pakakalaja' notoimo i au' i' tagal oikum-ikum, nga' i tumanud di abal do katapatan do id lahan totuhid.

¹⁶Kada' ampai do pogibaabaasan ngaavi' doun poopomogunan taiso-kinoingan — mogovit noopo ngaavi' ii doid modu'-sodu' om modu'-sodu' mantad ugama totopot.

¹⁷Boos do id kavo diti nopo nga' popotongkop do kobuntungan miaga do bongkuang (tonsi-mimang-buntung), miaga id di kaantakan di Hymenaeus om Philetus,

¹⁸i kusai ngaavi' i nakaahau mantad di katapatan, magampa do i kotungagan nopo nga' naantakan no. Mongusang izioho' do kotumbazaan do vookon tuhun.

¹⁹Sundung ma do ingkaa, poinggiot potuidong i vatu posumpakan notinagas di Kinoingan, om itia no i saap-kaput do id diti: “Kotutun i Tuhan do sontob di dau sondii',” om “saviavi' i momohoou do id di ngaan di Tuhan mositi' umivad do kalaatan.”

²⁰Okon ko' saviavi' i pinggan id hamin tagazo do tinoodo do amas om piok; vookon tinoodo do kazu toi tana'-hagit: iho' guhu nopo nga' igitan id kapantangan, iho' touvi nopo nga' igitan do omula hoogo.

²¹Nung songuhun mangakat dau sondii' popoinsodu' mantad diti kahasaan ngaavi' booson ku, adadi mai' isido do pononohud igitan id kapantangan, pointaak om kosudong montok di Tuan, potounda' montok toombo noopo kalaja' tavasi'.

²²Baahing no mogidu' mantad di linaat topiipiumanan ginavo ngaavi' do komuhakan, pongitung kozo no do id kotunudan, kotumb_uzaan, koginavaan om pibabasan, id kopiisaan miampai saviavi' di sontob momohoou do id di Tuhan miampai ginavo toniting.

²³Ivadai no iti kobosuanan ngaavi' om panangkaan ngaavi' au' katanud tuntaban pointunud, poinlati' do manaak noopo iti ngaavi' do kosoibaan doid pioduan ngaavi':

²⁴om songuhun suupu di Tuhan nopo nga' mositi' au' umampai id pioduan ngaavi', nga' mositi' othudod (avasi') doid tikid tuhun, songuhun mongingia' tavasi', om kotoboi.

²⁵Mositi' ohuud isido do ontok popotunud isido do tuhun ngaavi' i gumaga' disido, id di kahansanan do manaak daa dioho' i Kinoingan do kosimbanon do pomumusoou mooi do kotutun izioho' di katapatan

²⁶om mikot doid koimotuvan ngaavi' dioho', umidu' mantad di tungkasip di logon om minamadadi dioho' do ginakom ngaavi' dau om pinoposujut dioho' doid hizab dau.

2 Timothy 3

¹Uha'-uha' motuu o kotontuan nu do id di tadau ngaavi' touvi no kivaa mai' do vookon timpu tosusa'.

²Tuhun ngaavi' dumadi mai' do oindamaan momusoou montok dioho' sondii' noopo om tamaha' pinuavangan, mingazou sondii', akakat kogiiginovoo' om ongopodtu; au' obingimozo' doid mohoing ngaavi' dioho', au' monongkotohudod, au' monongkoiho do ugama;

³aiso kogiiginavaai om ongogouvit; momimitana' ngaavi' mai' izioho', gonsuvak tangakalag, ongosiou angagauk om gagut ngaavi' do potitikid konunu i angavasi';

⁴angaahom taka talaat om ongotolog om ouhau do kosumbungan, pihi' po dioho' o kasantaban ginavo dioho' sondii' ko' Kinoingan.

⁵Potihombuson i' mai' dioho' i kokiikitanai dahabus do ugama nga' nakapamazada' i' mai' di kuasa' ponongsuang dii. Ivad no mantad tuhun ngaavi' miaga diho'.

⁶Miaga do kavo diho', ponogi', nopo nga' kusai ngaavi' i popoopolumbok dioho' sondii' doid paganakan ngaavi' mooi do kaahung do tondu' ngaavi' bosuon i nopudsuvan natanagan miampai douso ngaavi' dioho' om tumanud do hizab-tivou mogisuususut,

⁷tomoimo mogium pinsingihaan, nga' au' kaanu-anu po do mikot doid koihaan di katapatan.

⁸Miaga nopo di Jannes om di Jambres do minada'-mimozo' di Moses, dadi' iti kusai ngaavi' nopo nga' minada'-mimozo' di katapatan, pomumusouo ngaavi' dioho' mimang buntung om kotumbazaan dioho' poimpilasu'.

⁹Nga' au' mai' kaanu izioho' do muzu do osoosodu' po: kobosuanan dioho', miaga di diho' duvo kusai, mositi' dumadi do poingintahang doid potitikid tuhun.

¹⁰Iziau, nopo bo nga', nakatanud do kopongia'an ku, lahan ku do mamaamasi, tuđu ngaavi' ku, kotumbazaan ku, katabazan ku om koginavaan ku, kataanan ku

¹¹om i koponusaan ngaavi' om koundasaan ngaavi' ii minikot doid dogo' id tizonon ngaavi' miaga do Antioch, Iconium om Lystra — saviavi' i koponusaan nataanan ku; om i Tuhan nakapanampasi dogo' mantad potitikid toiso'-iso' dioho'.

¹²Nga' iisai noopo tuhun i kuminam do mamaamasi id kataakan doid di Kristus nga' pointantu' no do maan susao';

¹³do namot diti minghaahasu tangalaat do mugad mai' mantad alat kumaa doid hobi-laas, momoduung do suvai ngaavi', om izioho' sondii' o oduung.

¹⁴Mositi' tumihombus ko doid nunu i noko'ia' diau om oihaan nu do otopot; ondomon do iisai haid i mongingia' ngaavi' nu,

¹⁵om ingkuo, do mantad po di tanak ko, nokoiho ko di buuk tongobitua — mantad diti ngaavi' do kaanu ko minsingihō di kabaahan i mogovit doid kopomosizan maza' do kotumbazaan id di Kristus Jesus.

¹⁶Saviavi' buuk tobitua nopo nga' nounsuban di Kinoingan om kiguno kozo montok pangahi do kahasaan, montok popotunud do pamaamasi ngaavi' do tuhun ngaavi' om mongia' dioho' do dumadi do pointunud.

¹⁷Iti no do ingkuo o songuhun i pointaak doid di Kinoingan do dumadi do okuampaan poimponu' om pointounda' do montok toombo noopo o kalaja' tavasi'.

2 Timothy 4

¹Id dumbangan di Kinoingan om id dumbangan di Kristus Jesus i dumadi do mombibisala' di songimpasi om di songimpatai, monuu' zou diau, id di ngaan di kointahangan disido om di pomolintaan dau:

²paabalo' no i abal om, toimoon toi au' otoimo, sonsog no id dii. Havano' o kovudutan, potunudo' o kahasaan, panaak no do kopongunsuban — nga' maan o saviavi' miampai katabazan om miampai kopomohizaan do monontuduk.

³I timpu nopo nga' pointantu' do mikot do ontok tuhun ngaavi' au' mai' monoimo do kopongia'an totopot, nga' tohingo ngaavi' dioho' nopo nga' magkato mai' montok toombo noopo konunu kavavagu om monimung mai' izioho' do dioho' sondii' do saviavi' tinimungan do mongingia' ngaavi' tumanud doid kaanangan ngaavi' dioho' sondii';

⁴om dadi' potutubon mai' dioho' o tohingo ngaavi' dioho' (au' mokinongou) doid di katapatan om gumuhi' mai' doid susuzan-tongovudut.

⁵Nga' mositi' tumihombus ko do pointatap id saviavi' di timpu; imang no taan miampai koundasaan; mai' no i kalaja' do popo'ia' di abal tavasi'; tuhuko' no i kotoinaan nophonu'an diau.

⁶Montok nopo dogo' izou, kopoloson ku nopo nga' maamaso no potunguon momubus sabaagi kohubukan-tinumon-hiing-anggur om i timpu nokoikot no montok dogo' do tumongkizad.

⁷Nokoponongkiimang zou no di piimangan tavasi' gisom doid di kopupuson; nakapanangkus zou di pigusaan gisom doid di pomupusan; natanud ku i kotumbazaan;

⁸i mikot montok dogo' do baino nopo nga' ii-ii po siga-laja' do kotunudan ii i Tuhan, i mombibisala' pointunud, o papataak mai' doid dogo' do ontok dino Tadau, om okon noopo ko' doid dogo' nga' doid saviavi' i huminangad montok kointahangan disido.

⁹Minggisom no do mikot om sumoomo' dogo' do tosiisikap taangazan nu.

¹⁰Do ingkaa i' di iti, do minamazada' dogo' i Demas montok koginavaan doid diti kopoloson om nokougad doid Thessalonica, i Crescens nokougad doid Galatia om i Titus doid Dalmatia;

¹¹i Luke po i miampai dogo'. Oviton i Mark miampai diau; okito ku isido do mananakadai kiguno do id kalaja' ku.

¹²Nokopopougad zou di Tychicus doid Ephesus.

¹³Ontok mikot ko, oviton no i kuihib i notimpoon ku miampai di Carpus id Troas, om i hiningkuman ngaavi' suat, hobi kozo no di tinodo ngaavi' mantad kuhit (binulang).

¹⁴I Alexander i modsusupu' luzang nopo nga' nokoimang dogo' do kosusaan togumu'; i Tuhan o mamalai mai' disido tumanud do sudong do koimaan ngaavi' disido.

¹⁵Ingaton no o diau sondii' do kada' do oimaan disido, tu' magavi' ginavo isido do minggisom do monongkibai' do potitikid konunu i booson dito.

¹⁶Id di timpu kumoiso' do pinapabanta' zou do tumohig ku, aiso songuhun minikot doid kuut do manakadai dogo'. Potitikid tosoosonguhun dioho' do minamazada' dogo' — au' no daa abalatan izioho' montok diti.

¹⁷Nga' i Tuhan o id dabping ku om minanaak dogo' do vinakas kuasa', mooi do maza' dogo' do i abal kaabal daa kozo poimponu' montok kinongoon do saviavi' di kapil; om ingkaa no do natampasi zou mantad di kabang di mondou.

¹⁸I Tuhan o manampasi mai' dogo' mantad saviavi' ponginaman talaat do id dogo', om mogovit dogo' do pointampasi kumaa doid pomolintaan dau poinsurga. Doid disido no o kobontugan sohihinaid aiso kopupuson. Amen.

¹⁹Kotobian ngaavi' doid di Prisca om di Aquila, om di paganakan di Onesiphorus.

²⁰Tuminimpon i Erastus do id Corinth, om tinongkizadan ku i Trophimus do maso sogiton id Miletus.

²¹Minggisom no do mikot do poguhu i' di timpu-tosogit. Kotobian ngaavi' doid diau mantad di Eubulus, Pudens, Linus, Claudia om saviavi' di tobpinai.

²²I Tuhan miampai di sunduvan nu. Graasia miampai diau.

Titus

Titus 1

¹Mantad di Paul, suupu di Kinoingan, apostol di Jesus Kristus do mogovit doid di sontob di nopihi' di Kinoingan kumaa doid kotumb**u**zaan om doid koihaan di katapatan i mogovit doid ugama totopot,

²om do manaak dioho' di kahansanan di koposizon selajul i nabatos di Kinoingan di tahaid no kozo. Au' momudut isido

³om ingkaa no, id timpu noikot, pinoihaan disido i a**h**al dau maza' do kapaabalan i pinahansan doid dogo' maza' di ponuu' di Kinoingan Mamamasi dotokou.

⁴Kumaa doid di Titus, dogo' do tanak totopot id di kotumb**u**zaan i pihangan dito. Graasia om pibabasan mantad di Kinoingan i Tama' om mantad di Kristus Jesus Mamamasi dotokou.

⁵I sabap do tinimpon ku iziau id Crete nopo nga' montok diau do mangazu do potitikid konunu i kakaal po do maan om mamadadi do tongotuutuo ngaavi' id potitikid kaka**d**azan toniini', id di lahan noboos ku diau,

⁶ii nopo nga', toiso'-iso' dioho' mositi' do kusai aahi-ahi mantad hasa' (poingimatu), sansavo do songuhun sinavaan, om tanak ngaavi' dau nopo nga' mositi' ongotumb**u**zaan om okon ko' asabi' do maan tuduo' miampai kogiiginovoo' au' nabaau' toi agauk-agaga'.

⁷I momumuntu nopo nga' mositi' no do aahi-ahi mantad hasa' (poingimatu) tu' isido nopo nga' hahansanon di Kinoingan: au' insan akakat kogiiginovoo' toi obinghasu' kogiiginovoo', okon ko' oind**u**damaan magavuk toi mogugunaam, au' tamaha' pinuavangan;

⁸nga' obonompuan om guguminavo do kovosian; kiginavo, otuhid kogiiginovoo', opining om koipop sond**i**i';

⁹om mositi' isido do ogiot lumonggivit di a**h**al au' koohon di koubasanan, mooi do aanu humansan isido do id duuduvo montok manaak kounsuban id doktrin totopot om montok mangahi do sontob di monongkiuva gumaga' dii.

¹⁰Om id katapatan nopo nga' ogumu' tuhun agauk-agaga', i moboos do mogunsamang om kuminam mamadadi dovokon ngaavi' do otumb**u**zaan dii, hobi kozo no di poingamung di sontob di doun koponunatan.

¹¹Mositi' pokodoiton izioho': tuhun ngaavi' diti kavo nopo nga' mongusang di saviavi' paganakan ngaavi', maza' do mongia' dioho' do konunu ngaavi' i au' apatut izioho' do popo'ia', om mimang dii do montok di sabap do untung tazamut.

¹²Songuhun dioho' son**d**ii' i', songuhun di profeta ngaavi' dioho', i minoboos, “Tuhun ngaavi' Crete nopo nga' au' insan do nunu nga' momumudut ngaavi' no, suang-tahun ngaavi' kohigaganan, saviavi' do kododoot om koo'obu'”

¹³om ino nopo nga' kopoihaan totopot. Dadi' imang no pagaagavi' ginavo do popotunud dioho', om dodizon izioho' do poinggonop id di kotumb**u**zaan

¹⁴mooi do tumood izioho' do momuhanu di susuzan guuguhu ngaavi' do Johudi om di kootulan ngaavi' di tuhun ngaavi' i maahing mogidu' mantad di katapatan.

¹⁵Doid sontob di oniting do dioho' son**d**ii', potitikid konunu nga' oniting; nga' doid sontob di nadadi do nobuntung om aiso kotumb**u**zaan, aiso aanu mamadadi do oniting nga' kobuntungan no id duuduvo id pomumusouu ngaavi' dioho' om id nitungan ngaavi' dioho'.

¹⁶Magampa izioho' do kotutun di Kinoingan nga' maza' do kalaja' ngaavi' dioho' nopo nga' mogohim izioho' disido: gugumaga' tangagauk-kozo izioho' om uha'-uha' i' do au' miho hanson montok toomb**o** noopo o kalaja' tavasi'.

Titus 2

¹Dadi', montok diau iti, do popo'ia' di koulaalaho' ii mipahud miampai doktrin tohidas.

²Kusai tongotuutuo nopo nga' apatut au' obuudsot, au' nosinlaatan ngaan, uha'-uha' noopo, pointatap avasi' id kotumb**u**zaan om koginavaan om kataanan.

³Miagaaga ponogi', tondu' tongotuutuo nopo nga' apatut umula sabaagi sumudong do tuhun tongopining-ugama, miampai aiso kaka-kapapalaatngaan om aiso kotogian do hiing-anggur — mositi' izioho' do ii popopo'ia' ngaavi' do ula kotunud

⁴om popokito do tondu' tongomuuhok do ingkuo izioho' do apatut guminavo do sansavo ngaavi' dioho' om guminavo do tanak ngaavi' dioho',

⁵ingkuo do apatut izioho' do kiginavo om oniting, om ingkuo do pakalaja' id hamin ngaavi' dioho', om dumadi do ohuud, om mimozo' do sansavo ngaavi' dioho', mooi do ii abal di Kinoingan nopo nga' au' osinlaatan.

⁶Miagaaga ponogi', unsubon o kusai tongomuuhok do dumadi do uha'-uha' noopo id potitikid konunu ii maan dioho',

⁷om iziau diau sondii' manaak do poomitanan do kalaja' tangavasi', maza' do katapatan om pagaagavi' ginavo, ontok mongia' ko, om maza' do abal totopot om aiso kahasaan

⁸mooi do toombo noopo havan nga' id katagakan mai', miampai aiso totondos do toodoon do gumaga' dito.

⁹Tudipon ngaavi' mositi' obingimozo' doid tuan ngaavi' dioho' do id potitikid konunu om mimang do nunu pinokianu miampai-aiso ponongkiuva-boos;

¹⁰om mositi' aiso koponilutan — mositi' popokito izioho' do kotuhidan poinggonop do id saviavi' timpu, mooi do id potitikid lahan izioho' do kovosian doid di kopongia'an di Kinoingan Mamamasi dotokou.

¹¹Kokito ko, graasia di Kinoingan nopo nga' pinointahang do manampasi di saviavi' tinau' tuhun;

¹²nokopongia' dotokou ii do apatut tokou do mamazada' do potitikid konunu i kadaandang doid di ugama totopot om saviavi' topiipiumanan ginavo dotokou doun poopomogunan, mositi' koipop sondii' tokou om mamaamasi pointunud om pamaamasi opining-ugama id diti pomogunan baino,

¹³mandad id kahansanan montok di balakat i mikot mai' miampai di kointahangan di kobontugan di Kinoingan tingdama' dotokou om di Mamamasi Kristus Jesus.

¹⁴Pinapataak isido do dau sondii' montok dotokou mooi do monobus dotokou mantad saviavi' hasa' dotokou om do momohidang do tuhun ngaavi' do dumadi do dau sondii' kozo om ohizab do mimang tavasi'.

¹⁵Iti no i nunu i mositi' booson nu, mongunsub toi monongkiuva-boos miampai kuasa' poimponu'; au' songuhun apatut mogohimut diau.

Titus 3

¹Posoovo' izioho' do dumadi do obingimozo' doid di upisol ngaavi' id kuasa'; dumadi do pointounda' do mimang do avasi' do id potitikid kosivatan;

²okon ko' do mugad momitana' do tuhun ngaavi' suvai nga' dumadi do abamabas om ohuud, om tomoimo apasang doid tuhun ngaavi' do saviavi' koozuvan.

³Kivaa do timpu haid do ontok izito nga' au' haid monongkoiho, au' obingimozo' om pinaahau om nudipon do mogisuvai-suvai topiipiumanan ginavo om kopomiubatan ngaavi'; dadi' minogiigizon kito id kalaatan om gaab monusa' dovokon, mogibaabaazat om obingbaazatan kito sondii'.

⁴Nga' ontok pinointahang i tinohuod om koginavaan di Kinoingan Mamamasi dotokou montok do tinau'-tuhun, okon i' ko' sabap do toombo noopo o koimaan ngaavi' kotunud do noimaan dotokou sondii' ii;

⁵ii nopo nga' montok i' do aiso sabap nga' ii-ii no koginavaan dau sondii' i ouhi' do minanampasi dotokou isido, maza' di vaig kopomohidangan do kohodion-koinvagu om kopongimvoguvan id di Spiritu Tobitua

⁶toombo do otohuod kozo isido do pinopotungu doid dotokou maza' di Jesus Kristus Mamamasi dotokou;

⁷mooi do, nokotopot di graasia dau, apatut dumadi tokou do tungkusan ngaavi' id kahansanan do kopoloson aiso kopupuson.

⁸Iti no i doktrin i kaanu ko humansan. Mimang zou diau do au' i' magampu kozo do id kopongia'an do saviavi' diti, mooi do i sontob otumb**u**zaan id di Kinoingan do baabaino do tomoimo daa do pomumusoou ngaavi' dioho' do pointoina' id mimang do kalaja' tangavasi'. Saviavi' iti do avasi', om kiguno montok potitikid tuhun.

⁹Nga' ivad no mantad kapanangkaan ngaavi' bosuon, om di sontob tutulan nazatan ngaavi' do komohoingan ngaavi', om di piuvahan tongoniini' om piuvahan ngaavi' kokomoi di Undang-undang — ii ngaavi' nopo nga' aiso guno om mogunsamang.

¹⁰Nung kivaa tuhun monongkiuva do nunu ii po'ia'on nu, dadi' opongo po o kopoiangan koiso' om koduvo, kada' nodii pomohizo disido:

¹¹koiho ko mai' do iisai noopo dino kavo-do-tuhun nga' nakaahau om sondii' uminukum sabaagi momimidouso.

¹²Nosuu' ku nopo i Artemas toi i Tychicus kumaa doid diau, minggisom ko no do mamung dogo' id Nicopolis, id nomb**o**o do nakapanantu' zou do momoguno di timpu-tosogit.

¹³Kohizab kozo no do manakadai do id tin**d**ahanon di Zenas i luyal om di Apollos, om potontuon no do kivaa do dioho' do potitikid konunu gunoon dioho'.

¹⁴Saviavi' tuhun dotokou mositi' nogi' do minsingiho do momoguno do timpu dioho' sondii' do id mimang do kalaja' tangavasi' montok kogunaan ngaavi' dioho' tomoimo, om okon ko' **d**umadi do aiso asil.

¹⁵Saviavi' i miampai dogo' popobuzu do kotobian ngaavi' dioho'. Kotobian ngaavi' doid sontob di guminavo dotokou id di kotumb**u**zaan. Graasia miampai diozu saviavi'.

Philemon

Philemon 1

¹Suat mantad di Sangti Paul doid di Philemon, Kotob Koiso' Mantad di Paul, songuhun pointolungku' di Kristus om mantad di tobpinai kusai dotokou Timothy; kumaa doid di kouvang sompipakakalaja' koginavaan dotokou i Philemon,

²i tobpinai tondu' dotokou Apphia, kouvang sompismusangod dotokou Archippus om i eklizia i mitimbungak id hamin nu.

³Graasia om i pibabasan di Kinoingan Tama' dotokou om di Tuhan Jesus Kristus.

⁴Tomoimo do monongkotohuod zou di Kinoingan ku, mangait-ngaun nu id sambayang ngaavi' ku,

⁵tu' koongou zou di koginavaan om di kotumbazaan i kiva diau montok di Tuhan Jesus om montok saviavi' tuhun tongobitua di Kinoingan.

⁶Sumambayang zou do i koponongkikouvangan nu id kotumbazaan mikot daa doid kopokitanan id koihaan poimponu' do saviavi' di tavasi' i aanu dotokou mimang montok di Kristus.

⁷Nokotoimo zou do kaandasan togumu' om kopongunsuban maza' do koginavaan nu; nokotoonong nu doid koundaangan o ginavo ngaavi' di tuhun tobitua di Kinoingan.

⁸Iho' no poogi', do sundung do id Kristus aiso i' do kopintataan ku kokomoi do popoiho diau do nunu o kalaja' nu,

⁹kivaavaa po do mokisakadai zou doid koginavaan nu, do ingkaa zou no diti, i Paul, songuhun tuhun nohoing, om baino pointolungku' ponogi' di Kristus Jesus.

¹⁰Mokiinsian zou doid diau montok songuhun i dogo' do tanak, ii nadadi zou do tama' dau do maso poimbalantai dogo' iti balantai ngaavi': komozon ku i Onesimus.

- ¹¹Aiso haid guno disido doid diau di poguhu, nga' baino kiguno isido doid duuduvo doid diau om doid dogo'.
- ¹²Popougad zou disido gumuhi' doid diau — ino nopo nga', popougad doid diau di ginavo ku sondii'.
- ¹³Apatut do naanangan zou do monimpoon disido miampai dogo'; nakaanu i' daa isido do dumadi do gugumanti' montok diau, do manakadai dogo' do maso zou do id di balantai ngaavi' ii noovit doid dogo' di abal tavasi'.
- ¹⁴Sundung ingkaa, nga' au' zou minimang do mimang do toombō noopo konunu miampai-aiso kasagaan nu; nokopononsog i' daa ii do koimaan nu do kovosian, ii apatut do andang-andang ingkaa.
- ¹⁵Momusoou zou do noidu' mantad diau i Onesimus do montok timpu naamot, sabap-noopo do mooi do aanu nu isido do poingguhi' montok sohihinaid,
- ¹⁶do okon nodii ko' sabaagi tudipon, nga' i hobi mogot ko' tudipon, songuhun tobpinai koginavaan; hobi kozo no do koginavaan doid dogo', nga' baino ogumu' kohobizo' doid diau, duuduvo do id di doun tuhun-toomod om id di Tuhan.
- ¹⁷Dadi' nung manaak ko dogo' do toombō noopo kopikouvangan miampai diau sondii', toimoo' no isido miaga do ingkuo ko do monoimo dogo';
- ¹⁸nung nokopomuhasa' isido doid diau do id toombō noopo lahan toi poingutang diau do nunu noopo, pokoozon ii doid kiikila' ku.
- ¹⁹Monuat zou diti do id pahad ku sondii', Izou, i Paul, mambalai mahik diti — au' ku oiton o tuututang po, i iziau sondii' o poingutang doid dogo'!
- ²⁰Ba nga', oi tobpinai, humansan zou do id diau, id di Tuhan; padansaano' po i ginavo ku do id koundaangan, id Kristus.
- ²¹Monuat zou miampai kahansanan poinggonop id kotuhukan nu, pointantu' do mimang ko po di mai' do hobi ko' di pokionuon ku.

²²Kivaa iso' po konunu: paganu gia do iso' tizonon pointounda' montok dogo' do tindoozon ku? Humansan zou do maza' do sambayang ngaavi' nu do maan zou potonduhiono' doid diau.

²³I Epaphras, songuhun pointolungku' miampai dogo' id Kristus, popobuzu do kotobian ngaavi';

²⁴ingkaa nogi' i pakakalaja' ngaavi' songkouvangan ku, i Mark, i Aristarchus, i Demas om i Luke.

²⁵I graasia di Tuhan Jesus Kristus dotokou miampai no daa di sunduvan nu.

Hebrews

Hebrews 1

¹Id ogumu' timpu id di nakatahib om maza' do ogumu' lahan, minoboos i Kinoingan doid di taki-aki ngaavi' dotokou maza' di profeta ngaavi'; nga'

²id timpu dotokou, i tadau ngaavi' touvi no, nokoboos isido doid dotokou id di kotuhunan di Tanak dau, i dinadi disido do tumungkus do saviavi' konunu om i maza' disido no do tinoodo i umulan ngaavi'.

³Isido no i kokiikitanai di kobontugan di Kinoingan om poingovit di koozuvo' do kotuhunan sondii' di Kinoingan, manaan pointihombus do saviavi' konunu maza' do ponuu' dau tavakas-kuasa'; om baino do noosod no disido mongidu' o douso ngaavi', naanu (no'iikaan) no disido i tiikoon dau do id di hongon avananan di Laja'-momomolinta' poingkinoingan do id savat.

⁴Dadi' baino isido nopo nga' poinginsavat do id savat di tasab ngaavi' tu' i ngaan i notungkus disido nopo nga' akavas po ko' i ngaan dioho' sondii'.

⁵Dadi', doid toombo di tasab ngaavi', do nokobooboos i Kinoingan: Iziau no i Tanak-kusai ku, tadau baino naanak ku iziau, m toi: Izou mai' i tama' doid disido om isido i tanak-kusai doid dogo'?

⁶Vagu', ontok mogovit isido di Kumoiso'-nohodi' doid di pomogunan, moboos isido: Pasambao' no o saviavi' tasab ngaavi' di Kinoingan doid disido.

⁷Doid di tasab ngaavi', moboos isido: mamadadi di tongus ngaavi' do mogogovit abal ngaavi' dau om di diha' tapui ngaavi' do suupu ngaavi' dau, m

⁸nga' doid di Tanak-kusai moboos isido: Tiikoon-laja' nu, oi Kinoingan, nopo nga' sohihinaid aiso kopupuson; om: i sukud-laja' di kopomolintaan dau nopo nga' sukud-laja' do kotuhidan;

⁹guminavo ko do kotunudan om abaazatan do kalaatan. Iti no do nookuo i Kinoingan, i Kinoingan nu, tu' nokopongumau diau miampai di tumau do kounsikaan, om aiso i' dii do id di havan ngaavi' nu.

¹⁰Om vagu': Di tahaid no, oi Tuhan, pinovihiu nu i posumpakan ngaavi' di tana', i tavan ngaavi' nopo nga' i kalaja' di hongon ngaavi' nu.

¹¹Tumahib mogidu' izioho' nga' tumindooi ko, saviavi' izioho' humunsoi miaga do kain.

¹²Miaga do kuihib hingkumon nu mai' izioho', miaga do kain, om avahiu mai' izioho'. Nga' au' ko mai' insan sumimban om toun ngaavi' nu nopo nga' au' opuupupusan.

¹³Doid toombō di tasab ngaavi' do nokobooboos po i Kinoingan: Iikau doid avananan ku gisom adadi ku i sangod ngaavi' nu do poimpaan do hapap nu?

¹⁴Okon naku ko' saviavi' izioho' do sunduvan mononompuan, pinougad do monompuan montok di sontob di tumungkus do kopomosizan?

Hebrews 2

¹Dadi', apatut tokou do mamadadi do pomumusoou ngaavi' dotokou do hobi po do oingat kozo ko' di poguhu i' doid nunu i noko'ia' doid dotokou, mooi do au' tokou apahus ouhun.

²Nung iso' abal i noboos maza' do tasab ngaavi' pinapatahang do miho kozo hansanon do potitikid kahavanan om kagagaan minogovit do ukum pointantu' di sondii',

³dadi' pointantu' kozo no tokou do au' mai' muzu do au' oukum nung zadaan dotokou o kopomosizan do miaga dino o ginazo. Dau sondii' po haid i Tuhan do pinapaabal dii, om noonuan jamin doid dotokou di sontob nokoongou disido;

⁴dau sondii' i Kinoingan do pinopoimagon do kososian dioho' miampai do tanda' ngaavi' om katangaban ngaavi' om koimazaan ngaavi' do saviavi' kavo, om maza' do pinopotikid di taak ngaavi' di Spiritu Tobitua id di mogisuvai-suvai lahan hizabon disido.

⁵Okon ko' id siibo' do tasab ngaavi' do pinakaa disido i pomogunan do mikot, kokomoi do toombō i booson dotokou.

⁶Kivaa sumasi' doid diti do id iso'-tizonon miampai di boos ngaavi': Nunu o tuhun tu' popoobi' ko do pomumusoou montok dioho', tanak di Adam do momohizo ko montok disido?

⁷Montok timpu todook do notoodo nu isido do okuukuang po ko' i tasab ngaavi'; nosigaan-laja' nu isido miampai kobontugan om kapantangan,

⁸pinakaa o saviavi' konunu do id susut hapap ngaavi' dau. Tu' id papakaa do saviavi' konunu do id siibo' disido minonodo isido do aiso koohiihian (aahi-ahi) ngaavi'. Do baabaino, otopot iti, au' tokou kaanu do mintong do saviavi' konunu nopo nga' id siibo' disido,

⁹nga' kokito tokou di Jesus, i montok todook nopo dinadi do okuang ko' i tasab ngaavi', baino nosigaan-laja' miampai kobontugan om kapantangan tu' tuminaak isido doid kapatazon; mooi do maza' do graasia di Kinoingan i toundavatan (topiumanan) disido do kapatazon apatut kapanaak kounalan do saviavi' kotuhunan.

¹⁰Misudong ii, do i Kinoingan, montok diisai om maza' diisai o potitikid konunu do poindadi, apatut, do id mogovit do ogumu' tanak kumaa doid kobontugan, mamadadi do poinggonop maza' do koundasaan di buu'an do kopomosizan dioho'.

¹¹Tu' mombibitua om binitua nopo nga' saviavi' do iso' i' (ii om ii) nontodonon; ino no do nookuo tu' au' oikum-ikum isido do momungaan dioho' do tobpinai ngaavi'

¹²id di suat: papaabal zou mai' di ngaan nu doid tobpinai ngaavi' ku, mangazou diau id kotimungan-tuhun pimponu';

¹³toi id di suat: Id Disido o kahansanan ku; toi ko' id di suat: Doiti' zou no miampai do tanak ngaavi' i pinataak dogo' di Kinoingan.

¹⁴Tu' saviavi' i tanak do maagi di ii om ii kodoodouvo' do tuhun, isido ponogi' nga' minaagi do miaga nopo nadangan id dii, mooi do maza' do kapatazon disido nakaanu isido do popobibi' disido i poingigit di kuasa' do kapatazon, ino nopo nga' i logon,

¹⁵om papagabas do saviavi' i nataan id koudipanan do id saviavi' koposizon dioho' sabap no do maza' di koosi do kapatazon.

¹⁶Tu' okon ko' do di tasab ngaavi' do minaganu (duminadi) isido doid dau sonḏii'; minaganu (duminadi) isido doid dau sonḏii' di nazatan sinakagon di Abraham.

¹⁷Kiguno iti do apatut isido do id diti lahan do maan dodizo' do poinggonop kozo miaga di tobpinai ngaavi' dau mooi do kaanu isido dūmadi do padri' takavas obinsianan om miho hansanon montok do kopionitan dioho' doid di Kinoingan, kaanu do monogit di douso ngaavi' di tuhun ngaavi'.

¹⁸Tu' i koundasaan i dinuapus dau sonḏii' do ontok maso pokoozon doid di ponginaman o papaanu disido do manakadai do suvai ngaavi' do ontok pokoozon izioho' doid di ponginaman.

Hebrews 3

¹Ino no do nookuo tu' saviavi' kou i tobpinai tongobitua om maagi di ii om ii kapamahaavan poinsurga apatut papakaa do pomumusooou ngaavi' diozu doid di Jesus, i apostol om i padri' takavas do kotonudan dotokou do kotumbazaan.

²Miho hansanon isido doid di iso' i minomihi' disido, miaga nopo di Moses, i tuminihombus do miho hansanon id songkohominan dau;

³nga' kosudong isido do agaagazo o kobontugan ko' i Moses, miaga nopo di mamamaa do hamin do hobi do pantangon ko' i hamin sonḏii'.

⁴Potitikid hamin pavaahon do songuhun-tuhun, tantu' no; nga' vinaa di Kinoingan o potitikid konunu i poinvangun.

⁵Otopot iti do i Moses nopo nga' miho hansanon id di songkohominan di Kinoingan, miaga do songuhun suupu miho hansanon, kumalaja' sabaagi sasi' doid di konunu ngaavi' i maan podii pointahango',

⁶nga' i Kristus nopo nga' miho hansanon miaga do songuhun tanak-kusai do miho hansanon, do id songkohominan dau. Om zotokou no i songkohominan

dau, sohinaid nopo naku do aiso koosi dotokou do popotihombus di kahansanan ii id toombō do mimbantug tokou.

⁷Ino no do nookuo, miaga di booson di Spiritu Tobitua: Nung mokinongou kou po daa doid disido do tadau baino!

⁸Au' papahangas do ginavo ngaavi' diozu, miaga do id di kagagaan, miaga do id di timpu do ponginaman id di kotogisan

⁹ontok i taki-aki ngaavi' diozu minonukala' dogo', pinapakaa dogo' doid di ponginaman, om nokokito do nunu i naanu ku mimang

¹⁰montok do apat ngoopod toun. Ino no do nohodong zou do sinakagon di om minoboos zou do, "Au' miho bou'on o tuhun ngaavi' diti i au' mimang do umagko do lahan ku ngaavi'!"

¹¹Om dadi' id kohohodong ku, tuminau' zou do aiso i' songuhun do kosuang di tizonon koundaangan i pinotounda' ku montok dioho'.

¹²Ingaton, oi tobpinai ngaavi', do aiso diozu do koinsan-insan po do kivaa ginavo talaat, au' otumbazaan kozo do maahing nodii do mogidu' mantad di Kinoingan poimpasi.

¹³Tikid tadau, sohinaid nopo diti tadau baino do i touvi no, tihombus kou no do mogiunsub-unsub mooi do aiso diozu do kahangas do maan di ahung do douso,

¹⁴tu' noonuan tokou do baagi miampai di Kristus nga' noopo nung tumihombus tokou di ogot do kahansanan kumoiso' dotokou do poinggiot gisom doid di kopupuson.

¹⁵Id diti boobooson: Nung mokinongou kou po daa doid disido do tadau baino; au' papahangas do ginavo ngaavi' diozu, miaga do id di Kagagaan, m

¹⁶iisai no ii i minokinongou om dadi' guminaga'? Tantu' kozo no do saviavi' i sontob binuu'an di Moses do humabus mantad do Egypt.

¹⁷Doid iisai kinahadangan disido do apat ngoopod toun? Tantu' kozo no do i sontob minomidouso om i diisai do tinan ngaavi' nogundop napatai id di kotogisan.

¹⁸Doid diisai isido do minanaau' do au' mai' izioho' ii'insan po do kosuang di tizonon dau do koundaangan? Tantu' kozo no do i sontob au' mai' otumbazaan.

¹⁹Dadi' kokito tokou do ii i' pagadaada' dioho' do otumbazaan i minanabon dioho' do sumuang.

Hebrews 4

¹Dadi', ingaton dotokou; tu' i batos nopo nga' au' insan mungkozod, aiso diozu do mositi' momusoou do nakahaid kozo isido do mikot montok di batos do sumuang di tizonon dau do koundaangan.

²Notoimo dotokou i abal tavasi' do miaga nopo kozo dioho' do minonoimo dii; nga' minokinongou di abal nopo nga' au' minimang dioho' do kovosian tu' au' izioho' minaagi di kotumbazaan di sontob minokinongou.

³Zotokou, nopo bo, i kiva do kotumbazaan, nga' sumuang do iso' tizonon do koundaangan, miaga id di suat-basaon: om dadi' id kohohodong ku tumaau' zou do au' mai' insan izioho' do kosuang di tizonon ku do koundaangan. Baino kalaja' di Kinoingan nopo nga' saviavi' nopongo do id di tinimpuunon di pomogunan;

⁴miaga di booson di iso' suat-basaon, mongomoi doid di tadau kumotuu': om minundoong i Kinoingan do id di tadau kumotuu' di kopongo saviavi' i kalaja' nimaan disido kalajao'.

⁵Om, vagu', iho' suat-basaon id savat diti moboos: Au' mai' insan izioho' do kodimpot di tizonon ku do koundaangan.

⁶Dadi', pointimpon iti do i ahal, do kiva mai' vookon tuhun i kodimpot mai' dii, om tu' sontob di nokopoguhu nokoongou di abal tavasi' nopo nga' aantaban mantad sumuang sabap no di pagadaada' dioho' do otumbazaan,

⁷tinantu' di Kinoingan o iso' po tadau, iso' Tadau baino, ontok minoboos isido maza' di David id di suat-basaon nabasa' no haid: Nung mokinongou kou po daa doid disido do tadau baino; au' papahangas do ginavo ngaavi' diozu.

⁸Nung nobuu'an di Joshua izioho' doid di tizonon do koundaangan, au' i' daa nokoboos i Kinoingan di touvi no kokomoi do iso' po tadau.

⁹Ino no poogi', mositi' kakaal po kivaa do koundaangan tadau-kumotuu' i pinoobi' montok tuhun ngaavi' di Kinoingan,

¹⁰tu' do sumuang di tizonon do koundaangan nopo nga' do mundoong do opongo po i kalaja' diozu, miaga di nimaan di Kinoingan di kopongo ii disido.

¹¹Dadi', kanou no, sumuung muzu do sumuang diti tizonon do koundaangan, toi (tu' nung au') vookon diozu do moniuvan dati' diti poomitanan do pagadaada' do otumbazaan om nga' atagak di.

¹²I boos di Kinoingan nopo nga' iso' konunu i poimpasi om poingkalaja': hobi inahom tohobot do oputu dii ko' toombō noopo o ilang duvo taom: kaanu ii do monuut papahabus di tizonon id nombōo i koduuduvo do abaagi mantad sunduvan, toi pihahangadan mantad tutok-tuhang; kaanu ii do papaatu' ukum kopombisalan do id topiipiumanan ginavo ngaavi' om pomusaavan ngaavi'.

¹³Aiso konunu navangun do poinhosok mantad disido; potitikid konunu do oimbuukazan om kosimbaavang do oukab doid di mato ngaavi' di songuhun i mositi' onuan dotokou do susuzan kokomoi do dotokou sondii'.

¹⁴Tu' id di Jesus, i Tanak di Kinoingan, mositi' kivaa do dotokou do padri' takavas i nokougad dumuapus doid di tavan takavas kozo, mositi' lumonggivit tokou do ogiot doid di kotonudan dotokou do kotumbazaan.

¹⁵Tu' i padri' takavas i kivaa do dotokou nopo nga' okon ko' au' kaanu do momiumon do komungkangan miampai dotokou, nga' nakakaa doid di ponginaman do id miaga kozo no di ii om ii lahan miaga di dotokou, do suvai ko' mantad douso (nga' doodouso po).

¹⁶Dadi', kanou no, do aiso koosi do id minsomok di tiikoon-laja' di graasia do monoimo do kosianan om do mogium do graasia do ontok momoguno tokou do sakadai.

Hebrews 5

¹Potitikid padri' takavas onuon mantad poingamung do tinau' ngaavi' tuhun om dodizon do pakalaja' do id koobian dioho' do id kopionitan ngaavi' miampai di Kinoingan, do popohubuk do taak ngaavi' om kohubukan ngaavi' montok do douso ngaavi';

²kaanu isido mokiinsian di sontob aiso toihaan om nakaahau, tu' isido nga' asabi' nogi' doid di gontob ngaavi' do komungkangan ngaavi'.

³Ino no do nookuo tu' mositi' monoodo (popohubuk) isido do kohubukan ngaavi' montok dau sondii' om montok ponogi' di tuhun ngaavi'.

⁴Aiso songuhun maganu diti kapantangan do id dau sondii'; momoguno iti do hohouu mantad di Kinoingan, miaga id ahal di Aaron.

⁵Om ingkaa no do okon i' ko' i Kristus i minanaak dau sondii' di kobontugan do dumadi do padri' takavas, nga' i songuhun i minoboos doid disido: Iziau no i Tanak-kusai ku, tatau baino naanak ku iziau, m

⁶om id iso' po suat-basaon: Iziau nopo nga' padri' soumul-umul, do di kootulan di Melchizedek.

⁷Id timpu kposizon dau do id tana', pinopoinsavat isido do sambayang om kopokiinsianan, miampai ohou ngaavi' topuod om lomou ngaavi', doid di songuhun i kivaa di kuasa' do manampasi disido mantad kapatazon, om, mamahantoi do kopokinangaan maza' di kapamantangan dau,

⁸nokopinsingiho isido do kohudukan, sundung Tanak isido, maza' di koundasaan ngaavi' dau;

⁹ontok nogonop (nohundu') nodii isido, dumadi isido montok saviavi' di mimozo' disido do i ontodonon do kopomosizan selajul

¹⁰om ginaa' di Kinoingan miampai di gaa' do padri' takavas do di kootulan di Melchizedek.

¹¹Do id diti ahal kivaa konunu togumu' dotokou do maan booso', om osusa' do papalati' di ngaavi' tu' nakagazo kou do odomut kozo do id kopomolotian.

¹²Totootopot, ontok apatut kou do id diti timpu do nadadi no do mongingia' ngaavi', momoguno kou do songuhun do mongia' vagu' diozu do saviavi' di suang di kootulan ngaavi' di boobooson ngaavi' di Kinoingan; nokoguhi' kou doid momoguno do gatas (susu) om okon ko' takanon tokodou.

¹³Totootopot kozo, aiso songuhun i kakaal po do masi do id gatas do kaanu mamalati' kozo di doktrin do kotuhidan kapanampasi, tu' tanak topodo' podii.

¹⁴Takanon tokodou nopo nga' montok tuhun nongoungod miampai pomumusoou ngaavi' nohuda' maza' do kotonudan-tomoimo do mongintutun id piahatan do tavasi' om talaat.

Hebrews 6

¹Dadi' tongkizadai dotokou i saviavi' ponimpuunan kopongia'an kokomoi di Kristus om muzu no doid kapangazan dii, miampai au' monugut vagu' di doktrin ngaavi' ponimpuunan: i koiduan mantad koimaan ngaavi' napatai, kotumbazaan id di Kinoingan,

²i kopongia'an kokomoi do kopodsuan ngaavi' om i kapaampaman do pahad ngaavi', kokomoi di kotungagan di nangapatai om di kopombisalaan aiso kopupuson.

³Iti no, nung kasagaan di Kinoingan, i nunu i atagan dotokou do mimang.

⁴Montok sontob tuhun i noovit haid doid di tanavau, om nokounonom di taak mantad surga, om nokotoimo do baagi di Spiritu Tobitua,

⁵om nokounonom di kovosian do abal di Kinoingan om di kuasa' ngaavi' di pomogunan do mikot

⁶om sundung i' ma do ingkaa iti nga' naatu' nokoidu' — au' aanu iti do montok dioho' do maan ovito' doid di kovaguvan do katangaban

kumoinduvo, tu' papataak vagu' izioho' di Tanak di Kinoingan do kumoinduvo do montok dioho' sondii', om monoodo do kopokiikitanan disido doid tuhun ginumuan.

⁷Anau i monginum di asam i naatu' saasau' do id dii, om popovuhai di tuva' ngaavi' i pokionuon di sanganu ngaavi', nopo nga' kotoimo do halakat di Kinoingan;

⁸nga' iso' (anau) i poposuni do ugi-saasait ngaavi' om ugi-ngait ngaavi' nopo nga' aiso guno, om osomok do maan tou'ai. Mupus mai' ii do maan tutudai.

⁹Nga' iziozu, oi tobpinai ngaavi' — sundung i' ma do nunu i koboboos dagai, otumbhaasaan zikoi do id koozuvo' moomogot kou om do id di lahan doid kopomosizan.

¹⁰Okon i' kozo ko' au' otuhid i Kinoingan do gisom i' dii do momohiu do saviavi' i noimaan diozu, om kakaal po do maan, montok di tuhun tongobutua di Kinoingan.

¹¹Hizab za nopo nga' do popotikid tosoosonguhun diozu apatut muzu do popokito di ii om ii o pinaagat gisom di kohimpupuson do koponuhukan di kahansanan diozu,

¹²au' insan gumazo o au' kopomohizaan, nga' maza' do maganu sabaagi tiuvan diozu do sontob di maza' do kotumbhaasaan om kataanan nopo nga' tutumungkus ngaavi' di batos ngaavi'.

¹³Ontok minonoodo i Kinoingan di batos doid di Abraham, tuminaau' isido doid dau sondii', tu' aiso songuhun i agaagazo po do naanu dau do tumaau':

¹⁴Popotungu' zou mai' do halakat ngaavi' do id diau om manaak diau do sinakagon togumu'.

¹⁵Sabap no diho', do tuminaan i Abraham om nokotoimo do kotuhukan di batos.

¹⁶Tinau' ngaavi' tuhun nopo, tantu' no bo, nga' tumaau' do taau' maza' do iso' i agaagazo ko' izioho' sondii', om id piahatan dioho', om kopogiatan do iso' taau' no o pomupus do saviavi' piuvahan.

¹⁷Id di ii om ii lahan, ontok minimang i Kinoingan do popokito di tumungkus ngaavi' di batos hobi podii do atahang kozo do songkuo do au' miho simbanan i atag (palan) disido, pinohombus disido ii maza' do iso' taau'

¹⁸mooi do maza' do duvo ahal au' miho simbanan ii id toombo i Kinoingan do au' kaanu momudut, zotokou i nokopogidu' doid disido kivaa no daa do kounsuban tavakas kozo do umogot di kahansanan nopoigitan doid dotokou.

¹⁹Iti no i savu' i kivaa di koduuduvo ngaavi' dotokou, dumimpot tuutulus dumuapus di tabil

²⁰id nomboo i Jesus do nokosuang sabaagi mananangkus-poguhu do id koobian dotokou, do nadadi do padri' takavas montok sohihinaid, do di kootulan di Melchizedek.

Hebrews 7

¹I Melchizedek, laja' do Salim, padri' di Kinoingan Takavas Kozo, minikot do tumuka' di Abraham ontok guminuhi' isido mantad minagaha' di laja' ngaavi', om balakatai no isido;

²om minanaak i Abraham disido do iso'-do-opod o potitikid konunu. Mantad di kopomolotian do ngaan disido, isido nopo, nga' koiso', "laja' do kotuhidan manampasi" om nogi laja' do Salem, ino nopo nga', "laja' do pibabasan;"

³aiso tama' disido, aiso tina' toi ko' taki-aki, om kopoloson dau nga' aiso timpuunon toi ko' kopupuson; miaga isido di Tanak di Kinoingan. Pointihombus isido do padri' sohihinaid.

⁴Dadi' soovo' nodii do songkuo nindamaan do naangazan diti tuhun, nung i vozoon suku' tinau' i Abraham minanaak disido do iso'-do-opod di kotos-nimaan-aavo' i tangavasi' kozo.

⁵Koiho tokou do toombō noopo di sinakagon ngaavi' di Levi i posuagon doid di kopadrian nga' pomosition di undang-undang do maganu do iso'-do-opod-baagi ngaavi' do mantad di tuhun ngaavi', ino nopo nga', mantad di tobpinai ngaavi' dioho' sondii' sundung do izioho' ponogi' nga' nasakag mantad di Abraham.

⁶Nga' iti tuhun nopo, i okon ko' do ii om ii sinakagon, nga' minaganu di iso'-do-opod-baagi dau do mantad di Abraham, om minanaak isido do balakat dau doid di pongigit di batos ngaavi'.

⁷Dadi' iti nopo nga' au' miho piuvahan do balakat nopo nga' taakon do songuhun takaakavas kumaa doid songuhun tosiisiibo'.

⁸Ponogi' vagu', id di ahal toomod nopo nga' tuhun no toomod miho apatai i monoimo di iso'-do-opod-baagi ngaavi', nga' do id dino ahal nopo nga' i songuhun i nakatantu' do sabaagi poimpasi.

⁹Miho booson iti do dau sondii' i Levi, i monoimo diti iso'-do-opod-baagi ngaavi', i totootopot do pinapabalai do iso'-baagi-do-opod-baagi, id di kotuhunan di Abraham,

¹⁰tu' kakaal po disido do id di tavak ngaavi' (id suang tinan) di taki dau do ontok minikot i Melchizedek do tumuka' disido.

¹¹Dadi' nung nodimpot o kaganapan maza' di kopadrian doun levi (levitical) — om iti no i impoon di Undang-undang nakataak doid di tuhun ngaavi' — nookuo nodii tu' apatut iti do montok suvai kavo do padri' do mimbuhai, noboos do sabaagi do di kootulan di Melchizedek om okon i' dii ko' kootulan di Aaron?

¹²Toombō noopo o simban id di kopadrian mositi' komozon do simban id di Undang-undang ponogi'.

¹³Dadi' i Tuhan dotokou, ii id diisai iti konunu ngaavi' do noboos, pounsanganu doid suku'-tinau' suvai, i puu ngaavi' i au' insan nokoimang do kotompsonan do id di altari;

¹⁴potitikid tuhun koiho do minikot isido mantad di Judah, iso' suku'-tinau' i sakaakahi au' nimaan oito' di Moses do ontok monoguvang (moboos kokomoi) do padri' ngaavi'.

¹⁵Dumadi iti do hobi podii do atahang kozo o katahangan nung iso' po padri', do di kavo di Melchizedek, o mimbuhai om nga' padri'

¹⁶do okon ko' id kotonudan do undang-undang sinakagon doun tinan, nga' id kotonudan di kuasa' do kopolosizon au' miho punsoon.

¹⁷Tu' i kopogoohungungan o pinopokotopot disido: Iziau no i padri' montok sohihinaid do di kootulan di Melchizedek.

¹⁸I ponuu' haid poopoguhu nopo nodii nga' noidu' nopuhas, tu' sabap no do komungkangan om ko'aiso'an vaza' dii

¹⁹tu' i undang-undang nopo nga' au' nakaanu mamadadi do toombō noopo konunu do poinggonop; nga' baino iti undang-undang nopo nga' nosovohi do iso' i moomogot — i kahansanan i mogovit dotokou doid somok di Kinoingan.

²⁰Dadi' i padri' haid duminadi do padri' miampai-aiso toombō noopo tau' do nimaan potou'o',

²¹nga' iti tiso' nopo nga' miampai di kopotou'an do iso' tau' pinataau' di minoboos doid disido do, I Tuhan nakapapataau' do iso' tau' i au' mai' disido iduon-mahik: iziau no o padri' sohihinaid aiso kopupuson;

²²ii no kozo katapatan i naantakan miampai di kopotou'an do iso' tau' o mamadadi di batos i toombō do i Jesus no i jamin do hobi po do i agaagazo po.

²³Om ponogi', i padri' ngaavi' haid nopo nga' ogumu' id poguntaban, tu' kapatazon o pinapakaa do kopupuson doid tosoosonguhun dioho';

²⁴nga' iti tiso' nopo, tu' pointihombus isido do sohihinaid aiso kopupuson, nga' kopadrian mompus-ompus sohihinaid.

²⁵Dadi', tumanud iti, do kuasa' do manampasi di sontob do mikot doid di Kinoingan maza' disido nopo nga' poinggonop kozo, tu' mamaamasi isido montok sohihinaid do mokiinsian montok dioho'.

²⁶Miaga dino no i padri' takavas i nokosudong do kogunaan dotokou, o_{bitua}, aiso hasa' om au' nahangatan talaat, pinoivad mantad momimidouso ngaavi', om kinakat popoinsavat id savat di surga ngaavi';

²⁷au' tagal isido do popohubuk do kohubukan ngaavi' tikid tadau, miaga do maan di padri' tangakavas, do montok po haid do douso ngaavi' dioho' sondii' om vagu' nogi' do montok sontob di tuhun ngaavi'; nimaan disido iti do insan no om montok saviavi' maza' do papataak do dau sondii'.

²⁸I Undang-undang nopo nga' mamadadi do padri' tangakavas i tuhun ngaavi' asabi' do komungkangan; nga' i dandi' do id taau', i minikot di kopongo i Undang-undang, nopo nga' minamadadi (minomihi') di Tanak-kusai i dinadi do poinggonop montok sohihinaid aiso kopupuson.

Hebrews 8

¹I himuntu tagazo do saviavi' i noboos dotokou nopo nga' do kiva padri' takavas dotokou i iti no kozo o kavo. No'iikaan disido i tiikoon dau do id di vanan di tiikoon-laja' do Kopolintaan-laja' poingkinoingan id di surga ngaavi',

²om isido no i monoina' di tizonon to_{bitua} om di Husap Totopot i tinuidong di Tuhan, om okon ko' toom_{bo} noopo tuhun o minonuidong.

³Potitikid padri' takavas nopo nga' pakalajaon do papataak do taak ngaavi' om kohubukan ngaavi', om ingkaa no do iti tiso' ponogi' nga' mositi' kiva tokuudi' konunu do taakon.

⁴Id katapatan, nung do id tana' daa isido, okon i' daa kozo ko' padri' isido, tu' doiho' o suvai ngaavi' i papataak di taak ngaavi' pinatantu' di Undang-undang,

⁵sundung do popotihombus ngaavi' iti di kotompuanan noopo do iso' tiuvan toi iso' kokitanai di katapatan ngaavi' p_{oinsurga}; miaga nopo di Moses, ontok kiva disido di husap do maan vaaho', do pinoingat di Kinoingan i minoboos:

Bii'on no do pakalaja' ko doid di tiuvan-nuugan i nopokitanan diau do id di nuhu takavas.

⁶Do ingkaa nodii, do noonuan isido di kalaja' toinaon i hobi kinavas-gazo ko' di batos ii id toombō do isido no i popipibabas mogogobi', i notuidong do id batos ngaavi' hobi-vasi'.

⁷Nung aiso hasa' di batos koiso', aiso i' daa do hivang montok iso' kumoduvo do sumovohi dii.

⁸Om id katapatan, ko'ium i Kinoingan do hasa' montok di ngaavi'; moboos isido: Bii'o', i tadau ngaavi' mikot no, i Tuhan iti popoiho, ontok monodo zou mai' do batos vagu miampai di Hamin di Israel om di Hamin di Judah,

⁹nga' okon ko' batos miaga di tinodo ku miampai di taki-aki ngaavi' dioho', ontok di tadau nigitan ku o hongon dioho' do mogovit dioho' huminabus do Egypt, i dogo' do batos i binabak dioho', om izou nga' minamazada' nogi' dioho', i Tuhan iti popoiho.

¹⁰Au', iti no i batos toodoon ku mai' miampai di Hamin di Israel, ontok ino tadau ngaavi' nokoikot, i Tuhan iti popoiho: Id pomusaavan ngaavi' dioho' tonomon ku mai' i undang-undang ku suaton ngaavi' ii do id ginavo ngaavi' dioho'. Dadi' izou mai' i Kinoingan dioho', om izioho' mai' i tuhun ku ngaavi'.

¹¹Au' nodii mai' tagal do kivaavaa po guno montok songuhun do mongia' di sungkad-tukad dau, om do tosoosonguhun tobpinai dau, moboos “Pinsingiho no do mintutun di Tuhan!” Au', saviavi' mai' izioho' do kotutun dogo', mantad di tonini' kozo gisom doid di tagazo kozo,

¹²tu' hiongon ku mai' i hasa' dioho' om au' nodii ii'insan po pomusoou di douso ngaavi' dioho' doid pomusaavan.

¹³Maza' do moboos do batos vagu, mongomoi isido do i koiso' nopo nga' nohoing. Om toombō noopo i nohoing om maso humoing nga' potounda' do tumagak.

Hebrews 9

- ¹I batos kumoiso' nga' kivaa nogi' undang-undang ngaavi' do manantu' do kasambaan om tizonon tob̄itua di, iso' tizonon tob̄itua do id diti tana'.
- ²Kivaa haid husap i nimaan sapado' minamadadi do duvo boogizan: i koiso', i id toomb̄o i patatampakan sumbu, i mija' om i louti ngaavi' do taak pointatap do nimaan poopio', pinunganaan do i Tizonon Tob̄itua;
- ³dadi' id tahib di tabil koduvo, iso' boogizan koduvo i pinunganaan do i Tob̄itua do Tongob̄itua
- ⁴doid toomb̄o do pionsanganu i altari amas do kamazan, om i arka di batos, notongkop nosulupan do amas. Id diti nopo nga' poingopi' i kakanan amas kisuang di manna, i laan di Aaron i pinoposuni di tubus ngaavi', om i duvo kaakaping vatu i pinosuatan di batos do opod ponuu' di Kinoingan.
- ⁵Id soibau (pointampak) dii nopo nga' i vinangun ngaavi' tabantug napahapaan, momohindung di tiikoon-laja' do kosianan. Okon ko' timpu iti do mugad doid susui poinggonop kokomoi diti.
- ⁶Id siibo' diti kaganapan ngaavi', o padri' ngaavi' do saasau' mugad doid di husap pooponong dahabus do papaanjul do koimaan ngaavi' dioho' do kasambaan,
- ⁷nga' i husap kumoduvo nopo nga' suangon do ii'insan no do sontoun, om di ii-ii no padri' takavas i maganu di zaa' do papataak do taak montok hasa' ngaavi' dau sondii' om di tuhun ngaavi' i au' i' nopiumanan.
- ⁸Maza' no diti, i Spiritu Tob̄itua do mongomoi dotokou do mintong do sohinaid nopo di husap haid do poingkakat, i lahan doid di tizonon tob̄itua nopo nga' au' oivang;
- ⁹tanda' kointutunan iti do montok diti timpu baino. Aiso di taak ngaavi' om kohubukan ngaavi' do taakon id siibo' diti kootulan ngaavi' do kaanu dati' mogovit do toomb̄o noopo susumamba kumaa doid kaganapan id nitungan dau;
- ¹⁰kootulan ngaavi' ii do kokomoi do koposizon ponong-habus, kogompit miampai takanon om tinumon om kopomohiungan id mogisuvai-suvai timpu,

i poingkuasa' noopo do gisom po do mikot i timpu do kopotunudan o konunu ngaavi'.

¹¹Nga' baino i Kristus nokoikot no, sabaagi do i padri' takavas do saviavi' di balakat i mikot. Nokoduapus isido di hobi gazo, i husap hobi gonop, okon ko' tinoodo do hongon ngaavi' do tuhun, ino nopo nga', okon ko' do diti nuhudan kootulan vinangun;

¹²om nokosuang isido di tizonon tobitua do insan-insan om montok saviavi', poingovit miampai dau do okon ko' di zaa' do kambing toomod ngaavi' om tananak sapi' ngaavi' tontohuan, nga' do dau sondii' do zaa', nakahantoi nodii do koponobusan selajul.

¹³I zaa' do kambing toomod ngaavi' om tontohuan sapi' ngaavi' om i tavu do sumandak sapi', i nokovokis doid sontob di nokoimang do kopomozomutan, kavasa' popotonduhi' do hinidang doun tinan dioho'.

¹⁴Songkuo nodii mai' kohobizo' di zaa' di Kristus, i pinapataak do dau sondii', aiso hasa' potuu isido, kumaa doid di Kinoingan maza' di Spiritu aiso kopupuson, do momoniting do nitungan dotokou mantad koimaan ngaavi' i mogovit do kapatazon mooi do kaanu tokou do sumamba di Kinoingan poimpasi.

¹⁵Mamadadi disido iti do i mananavai-popitunud do batos vagu, mooi do, mantad di iso' kapatazon di naantakan do monobus di douso ngaavi' noimaan id siibo' do batos haid, sontob di nohoou kumaa doid tungkus selajul kavasa' monoimo di dandi'.

¹⁶Dadi' songian noopo do oudizo' o hizab di sontimpon-hizab, mositi' maan pointahango' i kapatazon di sanganu sontimpon-hizab;

¹⁷tu' i suat-katahangan hizab di sontimpon-hizab kokuasa' ontok apatai i sanganu dii, aiso i' vinakas kuasa' dii do kakaal poimpasi i sontimpon-hizab dii.

¹⁸Ino no do nookuo tu' ii po batos haid nga' pinotimpuun miampai zaa',

¹⁹om nookuo, kopongo i Moses do pinoposohimbou saviavi' di ponuu' di Undang-undang kuminaa' doid di tuhun ngaavi', minaganu isido di zaa' di tananak ngaavi' sapi', i zaa' di kambing toomod ngaavi' om vaig tokuudi', om miampai diti ngaavi' do vinokisan disido i buuk om saviavi' i tuhun, minomoguno do vuhu taagang om hyssop;

²⁰moos-boos do maso isido mimang do ingkaa: Iti no i zaa' di batos i notodo di Kinoingan miampai diozu.

²¹Om vinokisan disido duuduvo do i husap om saviavi' i posusunan liturgy id di ii om ii lahan.

²²Id katapatan, tumanud doid di Undang-undang, koubasan do potitkid kopomohidangan aantakan maza' do momoguno do zaa'; om nung aiso kopotizasan do zaa', aiso do kopohiangan douso.

²³Ii-ii no tomit ngaavi' do konunu ngaavi' pounsurga o ohidang id diti kalaalahano'; i konunu ngaavi' pounsurga nopo nga' mositi' maan hidango' maza' do kavo kohubukan hobi-kavas ko' iti.

²⁴Iti nopo nga' okon i' ko' miaga koi' nokosuang i Kristus do tizonon tobitua tinodo-tuhun i nuugan toomod nopo di tiso' totopot; suminuang isido do surga, mooii do baino nopo nga' mintahang isido id di dumbangan di Kinoingan do id koobian dotokou.

²⁵Om okon i' ko' mositi' do papataak isido do dau sondii' do mikouhit, miaga di padri' takavas do mugad doid di tizonon tobitua do tikid toun miampai di zaa' i okon i' ko' dau sondii',

²⁶tu' nung dau sondii' nga' minundoso motuu daa isido do mikouhit kozo do mantad po di tinimpunon di pomogunan. Do ingkaa i' dii iti, nakapamadadi isido do kointahangan dau do insan-insan om montok saviavi', do id di kohimpupuson di timpu touvi no, do mongidu' do douso maza' do popohubuk do dau sondii'.

²⁷Tu' tinau'-tuhun nopo nga' matai do ii'insan no, i susuutonon do kopombisalaan,

²⁸dadi' i Kristus ponogi', do nakapapataak nodii do dau sondii' do ii'insan no do mamabo' di douso do ginumuan, popointahang mai' dau sondii' do kumoinduvo, douso aiso nodii, doid sontob di poingandad montok disido, do mogovit dioho' do kopomosizan.

Hebrews 10

¹Dadi', tu' i Undang-undang nopo nga' kisuang do au' kohobi ko' sangai no di konunu tangavasi' i mikot, om aiso kokitanai totopot di ngaavi', au' i' kaanu ii do mogovit di susumamba ngaavi' kumaa doid kaganapan, maza' di ii om ii kohubukan ngaavi' pikouhitanan papataak do tikid toun.

²Tu' nung kaanu, pointantu' kozo no do i kapataakan di ngaavi' nopo nga' nokotood, sabap i susumamba ngaavi', ontok nohidangan nodii izioho' do insan-insan, aiso nodii do kopiumanan dioho' do douso ngaavi'.

³Nga' id katapatan i douso ngaavi' nopo nga' osoou do tikid toun id di kohubukan ngaavi'.

⁴Zaa' do tontohuan sapi' ngaavi' om zaa' do kambing toomod ngaavi' nopo nga' au' kaanu mongidu' do douso ngaavi',

⁵om ino no do nookuo tu' minoboos isido, ontok minikot doid di pomogunan: Au' ko minimang do kohubukan toi kapataakan, nga' minanaak ko dogo' do tinan.

⁶Au' ko aanangan do kohubukan sinoob toi kohubukan montok douso;

⁷dadi' minoboos zou, "Doiti' zou, mikot zou, id di hiningkuman di buuk nokosuat iti kokomoi dogo', do mimang do hizab nu, oi Kinoingan."

⁸Moboos po haid isido do au' Ko mimang do nunu i pabantaon di Undang-undang sabaagi do i konunu ngaavi' maan taako', ino nopo nga': i kohubukan ngaavi', i taak ngaavi' vagas-cereal, i taak ngaavi' sinoob om i kohubukan ngaavi' montok douso, om au' ko naanangan do id di ngaavi':

⁹om dadi' moboos isido: Doiti' zou! Mikot zou do mimang do hizab nu. Mongidu' isido di kavo kumoiso' do popotimpun di kumoduvo.

¹⁰Om iti hizab nopo nga' montok dotokou do maan dodizo' do oβitua maza' di kapataakan di tinan di Jesus Kristus nakataak do insan-insan om montok saviavi'.

¹¹Potitikid padri' mingkakat do id kalaja' ngaavi' dau do tikid tadau, mikouhit do popohubuk di ii om ii kohubukan ngaavi' i au' kaanu kozo do mongidu' do douso ngaavi'.

¹²Isido, nopo do dau, nga' nakapapataak do iso' i ii'iso' no kohubukan montok douso ngaavi', om dadi' nakapaganu do tiikoon dau montok sohihinaid, do id di hongon vanan di Kinoingan,

¹³id nombou isido do baino do poingandad gisom do adadi do patatampakan-hapap dau i sangod ngaavi' dau.

¹⁴Maza' no dino iso' ii'iso' taak, do nogonop no disido i kaganapan sohihinaid do saviavi' i nobituahan.

¹⁵I Spiritu Tobitua o sumasi' diti doid dotokou, tu' kopongo moboos:

¹⁶Au', iti no i batos i toodoon ku mai' miampai dioho', ontok ino tadau ngaavi' do nokoikot, i Tuhan moboos: Id pomusaavan ngaavi' dioho' tonomon ku mai' i Undang-undang ku posuaton i ngaavi' do id ginavo ngaavi' dioho',

¹⁷om au' zou nodii mai' ii'insan po do momusoou di douso ngaavi' dioho' do id pomusaavan ku toi kopokousan ngaavi' dioho'.

¹⁸Ontok nohiong ngaavi' iti, aiso nodii do kapataakan ngaavi' montok douso.

¹⁹Dadi' kiva do dotokou, oi tobpinai ngaavi', do kahansanan poinggonop maza' di zaa' di Jesus do id sumuang di tizonon toβitua,

²⁰maza' do lahan vagu i noivang disido montok dotokou, tivang poimpasi maza' di tabil, om ii nopo nga' i tinan dau sondii'.

²¹Om kiva do dotokou di padri' takavas do id saviavi' di tizonon toβitua di Kinoingan.

²²Dadi' do maso tokou sumuvon, imang tokou no do otopot id ginavo om noponu' miampai kotumbazaan, ginavo ngaavi' dotokou novokisan miampai vaig toniting.

²³Kanou tumihombus do ogiot id di kahansanan tonudon dotokou, tu' ii songuhun ii minonoodo di dandi' nopo nga' miho hansanon.

²⁴Kanou no mimang pusou montok tiso' om tiso', om mogiunsub-unsub id koginavaan om kalaja' tangavasi'.

²⁵Kada' papahatang diau sondii' do mantad kotimungan-tuhun ngaavi' nu sondii', miaga di maan do vookon, nga' pogiunsub-unsub no; hobi podii do ingkaa no tu' kokito kou di tadau do mikot-ikot no.

²⁶Nung, opongo po do nakapapataak tokou do koihaan di katapatan, apatut tokou do au' tumomod do mimang do toombo noopo o douso ngaavi', dadi' aiso nodii do toombo noopo o kohubukan montok di.

²⁷Doiho' do oohu' o ii-ii po ko'iuman do kopombisalaan koosi-osi kozo om i kohohodong pointapui i momololop do sangod ngaavi' nu.

²⁸Toombo noopo tuhun i au' monoimo di Undang-undang di Moses nga' ganggalazaton papakaa doid kapatazon do id di boos do duvo sasi' toi tohu;

²⁹om nokoiho kou do iisai noopo i mongimpau do id di Tanak di Kinoingan, om i momusoou do i zaa' di batos i minombitua disido do miaga koi' au' i obitua ii, om i popoimamang di Spiritu do graasia, maan mai' ukumo'-kapatazon doid poinhoohobi vinagat do ukum.

³⁰Poingiho kou saviavi' do iisai ii i minoboos: Huhusi' nopo nga' dogo'; mambalai mahik zou mai' dioho'. Om vagu': Mombisala' mai' i Tuhan di tuhun ngaavi' dau.

³¹Koosizan kozo do aatu' doid di hongon di Kinoingan poimpasi.

³²Ondomon i ponginaman tagazo di koundasaan ngaavi' i mositi' do tinuka' diozu di kopongo kou do monoimo di tanavau, id tadau ngaavi' di tinuu' i';

³³somoonu' do poingintahang do pinokitanan kou sondii' doid kopohudukan ngaavi' om sinduo toindamaan, om somoonu' do sabaagi kouvang ngaavi' do suvai ngaavi' i tinoina' do id di ii om ii lahan.

³⁴Tu' okon noopo ko' minaagi kou id di koundasaan ngaavi' di sontob id tolungku', nga' minonoimo kou miampai kaandasan do maan iduai do kotos ngaavi' diozu, poingiho do poinsanganu kou do konunu-tokuudi' i moomogot om kataan.

³⁵Dadi' kada' tagako' i aiso koosi-osi diozu do baino, tu' i tingadan nopo nga' agazo kozo.

³⁶Momoguno kou mai' do kataanan nung mimang kou no do hizab di Kinoingan om maganu do nunu i nadandi' disido.

³⁷Au' nodii ahaid do baino, oduuk no kozo, tu' pointantu' do mikot mai' isido, au' i' mintootouvi isido.

³⁸Tuhun di totuhid mamaamasi mai' maza' do kotumbazaan nga' nung humungkang isido, i koduuduvo ku aiso mai' kaanangan id disido.

³⁹Zotokou nopo nga' okon ko' kavo do tuhun ngaavi' i mogidu-gumuhi' (humungkang) om atagak maza' diti: zotokou nopo nga' i kavo i tumanud di kotumbazaan gisom do atampasi i koduuduvo ngaavi' dotokou.

Hebrews 11

¹Kookotumbazaan no o kaanu jumamin di balakat ngaavi' i hansanon dotokou, toi papatahang do kivaa do katapatan ngaavi' i au' okito.

²Montok no do kotumbazaan dioho' do otoimo i taki-aki ngaavi' dotokou.

³Mantad no do kotumbazaan do kalati' tokou do i umulan ngaavi' nopo nga' navangun maza' do iso' boos mantad di Kinoingan, mooi do mantad di au' okito, nadadi i pomogunan di okito.

⁴Sabap no do kotumbazaan dau do minanaak di Kinoingan i Abel do kohubukan hobi-vasi' ko' i di Cain, om montok dino no do tinoimo isido sabaagi pointunud ontok i Kinoingan sondii' minonodo do koponoimaan di

taak ngaavi' disido. Sundung napatai isido, kakaal disido moboos maza' do kotumbazaan.

⁵Sabap no do kotumbazaan disido do nanu popoinsavat i Enoch om au' nokopiuman do kapatazon: aino' nodii isido, tu' nanu di Kinoingan isido: tu' poguhu noisop isido tinoimo isido do nokopopounsikou di Kinoingan.

⁶Dadi' au' kaanu popounsikou di Kinoingan miampai-aiso kotumbazaan, tu' toombō noopo songuhun i mikot doid disido mositi' otumbazaan do kivaa disido om moningadan di sontob mogium disido.

⁷Minaza' no do kotumbazaan dau do i Noah, ontok nopointangan no isido di Kinoingan do iso' konunu i au' haid insan kokito do poguhu i', minomohizo do maaa do iso' arka do manampasi di paganakan dau. Kotumbazaan disido nopo nga' kopombisalaan do id di pomogunan, om nakaanu isido do magampa di kotunudan i mikot mantad kotumbazaan.

⁸Maza' no do kotumbazaan do minimozo' i Abraham di hohoou do muzu mugad doid iso' pogun i tungkus nataak doid disido om sinakagon ngaavi' dau, om do minuzu mugad isido miampai au' koiho do nombōo ugadon dau.

⁹Maza' do kotumbazaan minizon naamot isido id di Tana' Dinandi' do miaga koi' okon ko' disido di, poingizon id husap ngaavi' miampai di Isaac om Jacob, i tumungkus ngaavi' miampai disido di ii om ii dandi'.

¹⁰Minandad-andad isido doid di kakaḍazan tagazo tavasi' kosuusumpako', nuug om vinaa di Kinoingan.

¹¹Minaza' ponogi' do kotumbazaan do i Sarah, sundung do nakatahib nodii di umul, dinadi do kaanu do sumpakon-mogontizan, tu' notumbazaan zosido do isido i nokoponoodo di dandi' nopo nga' ouhi' doid dii.

¹²Sabap no diti, do minikot mantad songuhun, om songuhun i kivaa no di tanda' do kapatazon do id disido, o sinakagon ngaavi' miaga koguugumuo' do tombitun ngaavi' do tavan om di togis ngaavi' do id tisan daat i au' aanu moguntob.

¹³Saviavi' iti do napatai id kotumb**ʌ**zaan, poguhu minonoimo do toomb**ʌ**noopo di konunu ngaavi' i naka**ḍ**andi', nga' nokito dioho' izioho' do id di sinodu' tosodu' om minonoimo dioho', nokotutun do izioho' nopo nga' mononompogunan ngaavi' om tuhun mongkop-tongkop ngaavi' do id tana'.

¹⁴Tuhun ngaavi' i momoguno do pongongomoi ngaavi' miaga diti do kokomoi do dioho' sondii' nopo nga' mamadadi diti do uha' pointahang do izioho' nopo nga' maso mogium do pogun-logkong.

¹⁵Nung nokopongomoi izioho' di pogun nontodonon dioho', kivaa i' daa do kosivatan dioho' do gumuhi' doid dii;

¹⁶nga' id katapatan nopo nga' huminangad izioho' do pogun-logkong hobi vasi', pogun-logkong dioho' p_oinsurga. Ino no do nookuo tu' au' oikum-ikum i Kinoingan do maan punganai do Kinoingan dioho', tu' nokopoposungkad isido di kaka**ḍ**azan tagazo montok dioho'.

¹⁷Minaza' no do kotumb**ʌ**zaan do i Abraham, ontok pokoozo' doid di ponginaman, pinapataak di Isaac. Tuminaak isido do popohubuk di tanak tontoisoon dau sun**ḍ**ung au' po notoimo disido i nunu i naka**ḍ**andi',

¹⁸om nobiisaan isido: Do maza' di Isaac no mai' o ngaan nu do oovit pointihomb**ʌ**s.

¹⁹Nahansan isido do kivaa kuasa' di Kinoingan do monungag potuu di napatai: om ingkaa no, moboos id pamaazan, nopoguhian isido di Isaac mantad di poimpatai.

²⁰Maza' no do kotumb**ʌ**zaan do iti om iti i Isaac i minanaak do **ʌ**lakat dau doid di Jacob om di Esau do montok di touvi i kakaal po do osodu'.

²¹Minaza' do kotumb**ʌ**zaan i Jacob, ontok maso mogimpapatai isido, do minamb**ʌ**lakat do tosoosonguhun di tanak-kusai ngaavi' di Joseph, tuminiduku' id kapantangan, di maso poinson**ḍ**iu (poinasukud) isido do id sukud dau.

²²Minaza' no do kotumb**ʒ**azaan do, ontok maso nodii isido matai, nait di Joseph i Exodus (Kinohobusan) di tuhun ngaavi' Israel om minanaak do koponontudukan ngaavi' kokomoi do tinan-tuhang ngaavi' dau sondii'.

²³Minaza' no do kotumb**ʒ**azaan do i Moses, ontok nohodi' isido, nimaan hosoko' di mohoing ngaavi' dau do tohu vuhan; tu' nokito dioho' do isido nopo nga' tanak togingo; au' noosizan izioho' di ponuu' di laja'.

²⁴Minaza' no do kotumb**ʒ**azaan do, ontok nagazo nodii isido, minada' i Moses do oihaan (ointutunan) sabaagi do i tanak-kusai di tanak ton**ʒ**u' di Pharaoh

²⁵om minomihi' do maan poimamango' (au' posongkuozon) miampai tuhun ngaavi' di Kinoingan ko' umondos po di kounsikaan ngaavi' do **ʒ**ouso i tumahib noopo ngaavi'.

²⁶Montok disido ii nopo kopoimamangan ngaavi' doid di Noumaan nga' iso' konunu i hobi do apagon hoogo ko' do saviavi' i kotos tangapagon do Egypt, tu' pinotub**ʒ**u' disido i mato dau doid di tingadan.

²⁷Minaza' no do kotumb**ʒ**azaan do tuminongkizad isido do Egypt miampai aiso koosi doid di kohohodong di laja'; minigit isido doid tub**ʒ**u' (padaamaan) dau miampai do songuhun i kokito di Au' okito.

²⁸Minaza' no do kotumb**ʒ**azaan do tinuhuk disido i Lamai paska om pinopovokis di zaa' do manahob di Mongungumb**ʒ**ak do mantad kumama' do toomb**ʒ**o noopo di tanak kusai sai' ngaavi' dioho'.

²⁹Minaza' no do kotumb**ʒ**azaan do suminoboong izioho' di Daat Taagang do miaga nopo inuhan doid tana' totuu, do naamot di tuhun ngaavi' Egypt, kumininam do mimang daa do miaga dioho', do nongohonod.

³⁰Minaza' no do kotumb**ʒ**azaan do i tobon ngaavi' do Jericho nogund**ʒ**op do ontok i tuhun ngaavi' uminuzud mamanau humiput di do tuu' tadau.

³¹Minaza' no do kotumb**ʒ**azaan do i Rahab i sundal minonoimo di mononohinu ngaavi' om dadi' au' nodii pinatai miampai di au' ongotumb**ʒ**azaan.

³²Nunu podii vagu' o booson ku? Aiso timpu montok dogo' do manaak do susui kokomoi di Gideon, Barak, Samson, Jephthah, toi di David, di Samuel om di profeta ngaavi'.

³³Iti ngaavi' no i tuhun i minaza' do kotumbazaan do nakapamahantoi do pomolintaan ngaavi', minimang do nunu i kotunud om nakaanu di dandi' ngaavi'. Nakaanu izioho' do popotutub pointihombus do kabang do mondou,

³⁴minomisok do tapui ngaavi' mindab-sindab om huminantoi do au' nokombiazan. Tuhun tongomungkang izioho' i noonuan do vinakas do dumadi do katama' id pisangadan om moguzung popoidu' do songkosuvazan ngaavi' humosod-pogun.

³⁵Vookon guminuhi' doid sinavaan ngaavi' dioho' do mantad di nangapatai minaza' do kotungagan-mantad-poimpatai; om suvai ngaavi' nopo nga' tuminaak doid koponinduahan tadahaan, au' minonoimo do kopohobusan mooi do kotungag nodii vagu' izioho' doid koposizon hobi vinas'.

³⁶Vookon tuminaan do maan patantango' toi bobogo', toi balantazan potuu do id tolungku'.

³⁷Dinunsong vatu izioho', toi kinoot momiduvo, toi pinatai do ilang; aiso hamin dioho', om minanambasaan noopo di kuhit ngaavi' do kambing biri-biri' ngaavi' om kambing toomod ngaavi'; id kokuangan om kosusaan izioho', om pinoimamang.

³⁸Noindamaan vinas' dioho' do montok di pomogunan om miniansau-ansau izioho' id di kotogisan ngaavi' om nuhu tangakavas om id ungib ngaavi' om hubok ngaavi'.

³⁹Iti ngaavi' saviavi' no i nakahantoi do koponoimaan maza' do kotumbazaan dioho', nga' au' nokotoimo do nunu i nakadandi',

⁴⁰tu' minonoodo i Kinoingan do kaganapan montok dotokou do mimang do kivaa konunu hobi-vasi', om okon ko' do dumimpot izioho' do kaganapan nga' miniampai no dotokou.

Hebrews 12

¹Miampai ogumu' kozo o sasi' ngaavi' id gavun tagazo pohihiput dotokou, dadi' zotokou ponogi', apatut papataam potitikid konunu i monim̄bagat popoinsibo' dotokou om i d̄ouso i osomok kozo do umihit-momusus, om miampai kataanan tumihomb̄us manangkus id di ponongkusan i poimbanta' id poguhu dotokou.

²Kanou tumihomb̄us do poingintong kozo do id di Jesus, i momuu'an dotokou id kotumb̄azaan dotokou om mogovit di doid kaganapan: montok di sabap di kaand̄asan i poimbanta' id poguhu disido, tuminaan isido di salip, au' pinonguazan i koikuman di, om noko'iikau di tiikoon dau do id di vanan di tiikoon-laja' di Kinoingan.

³Soovo' no i lahan tinaan disido do humavan do kagagaan miaga dino do mantad momimidouso ngaavi', mooi do au' kou di mai' mimang munggang om atagikan ginavo.

⁴Id di kopinggisaman zu humavan do d̄ouso, au' kou po nakahavan gisom i' do notuntug o zaa'.

⁵Nohiivan naku diozu ino suat-b̄asaon i kikounsuban id toomb̄o do hoovon kou sabaagi do tanak ngaavi'? Oi tanak ku, kada' pagadaada' do kopotunudan di Tuhan kada' kopoitai di kopomohudaan dau,

⁶tu' momohuda' i Tuhan do sontob di ginovoon disido, om popotunud do potitikid tanak toimoon dau.

⁷Kataanan nopo nga' somboogizan do pinghudaan diozu; monoina' diozu i Kinoingan do sabaagi tanak ngaavi' dau. Nokoinsan-insan no naku do kivaatoom̄o noopo tanak i kitama' do au' minomohuda' disido?

⁸Nung au' kou nakaanu diti pinghudaan, tu' do saviavi' kou do apatut daa do nohuda', dadi' okon i' dii ko' tanak ngaavi' kou nga' nompou'an i' ngaavi'.

⁹Suvai ko' ino, saviavi' tokou do kivaatoom̄o do tama' ngaavi' tuhun i minongukum dotokou, om minamantang tokou dioho' montok diti; hobi podii kozo do pointound̄a' kozo do apatut tokou do sumujut doid di Tama' do sund̄uvan (spiritu) ngaavi', om ingkaa no do kaanu do koposizon.

¹⁰Tama' ngaavi' tuhun dotokou nopo nga' minomohuda' dotokou montok do kopolizon toniibo' om tumanud doid tanavau ngaavi' dioho' sondii'; nga' maan disido iti do saviavi' montok kovosian dotokou sondii', mooi do kabaagi tokou daa di kobituahan dau sondii'.

¹¹Tantu' no, do toombo noopo o kopotunudan nga' ahal ponogi' montok katangaban do ontok timpu dii, okon ko' kaandasan; nga' touvi, id sontob di nokoduapus dii, momiuva' ii do tuva' id pibabasan om kotunudan.

¹²Ingkaa no do patatapo' no o saviavi' hongon nouzan om totud ngaavi' madtalok

¹³om dodizo' no do otuhid o lahan nongokihong diozu; dadi' i pihangadan nosinduahan okon ko' au' oguno mai', dumadi nogi' mai' ii do moomogot.

¹⁴Iumo' no o pibabasan miampai saviavi' tuhun, om i kobituahan i miampai-aiso nopo di nga' aiso songuhun do kokiikito po di Tuhan.

¹⁵Ingaton no kozo do aiso songuhun do aabos di graasia di Kinoingan om do aiso gamut do kopoitan do apatut tumimpun sumuni om monodo do kosusaan: kaanu iti do mamanit do ginumu' tagazo.

¹⁶Om mingat no kozo do aiso tuhun au' tumanud tangavasi', toi toombo noopo songuhun kipomusaavan doun poopomogunan miaga di Esau, i pinapadagang di kopotutan-kinohodion dau do montok insan akan no.

¹⁷Miaga di oihaan diozu, ontok minimang isido do maganu di balakat touvi no au' tinoimo isido om, sundung minokiinsian isido montok dii do miampai do lomou ngaavi', aiso lahan no'ium disido do mamaahing popoguhi' di kinotontuan ginavo.

¹⁸Nunu i noikot diozu nopo nga' aiso noihaan doid di tongopiumanan: okon ko' tapui mindab-sindab, toi kohuoman tadau toi tuvong takadop, toi tonguspiumaat;

¹⁹toi boit tolumpit toi tuni' do iso' ohou moboos i minamadadi do potitikid tuhun i nokoongou di do mokiinsian do aiso nodii do pobooson doid dioho'.

²⁰Au' nakaanu izioho' do tumaan di kootulan i nataak: Nung suang-tahun-tosizau podii o mangama' di nuhu takavas, mositi' dunsongon vatu ii.

²¹Saviavi' i kokitanai do alat kozo do minoboos dii i Moses, “Oosizan zou om madtalok.”

²²Nga' nunu i noikot diozu nopo nga' Nuhu takavas Zion om i kakadazan tagazo di Kinoingan poimpasi, i Jerusalem poin surga id nomboo i lizangan do tasab ngaavi' do pointimung montok di kalamazan-tagazo,

²³miampai di saviavi' Eklizia di tanak kusai ngaavi' sai', nokosuat ngaan sabaagi do tuhun mogiigizon ngaavi' do surga. Nokoikot kou doid di Kinoingan sondii', i mombibisala' takavas kozo, om doid di sunduvan ngaavi' di pointunud i dinadi do poinggonop;

²⁴om doid di Jesus, i mananavai di batos vagu; om doid zaa' momohidang i mokiinsian do hobi po sonsog ko' i di Abel.

²⁵Potontuon no do au' kou insan mada' do mokinongou do ontok moboos isido. Nung i tuhun ngaavi' do id tana' i mada' do mokinongou doid kopointangan o au' nakaanu mogidu' do ukum dioho', ingkuo tokou nodii mai' do kaanu mogidu' nung maahing tokou mogidu' mantad ohou i popointang dotokou mantad surga?

²⁶Id timpu dii, i ohou disido nopo nga' minamadadi di tana' do oguzu', nga' baino nakapanaak isido dotokou diti dandi': Mugad zou do momoguzu' di tana' do insan po om okon ko' tana' noopo nga' surga ponogi'.

²⁷I boos ngaavi' insan po nopo nga' mongomoi di kopokitanan do nunu i noguzu', tu' iti ngaavi' nopo nga' konunu ngaavi' vinangun, mooi do nunu i au' noguzu' tumindooi.

²⁸Noonuan tokou do kosongonuan do iso' pomolintaan au' miho guzuon. Kanou no poogi' do umunsikou om momoguno do ponongko'au'giigina' dotokou do sumamba di Kinoingan id di lahan i kopopounsikou disido, id kapantangan om koonok.

²⁹Tu' i Kinoingan dotokou nopo nga' tapui momuvu-magavi'.

Hebrews 13

¹Tihombus no do mogiigizon miaga do mogiobpiipinai ngaavi',

²om ondomo' no tomoimo do monoimo do songkosuvazan ngaavi', tu' maza' do mimang diti, vookon tuhun nokoponompuan do tasab ngaavi' miampai au' nokoiho dii.

³Opion id pomusaavan o sontob di id tolungku', do miaga koi' id tolungku' kou miampai dioho'; om sontob di maso poimamangon, tu' iziozu nga' id di tinan nogi'.

⁴Pisasavaan mositi' pantangon do saviavi', om pisasavaan ngaavi' mositi' pointihombus do au' ozomutan, tu' i ngaavi' kahasa'-kopomogunaan-bantat om magagampahu ngaavi' nopo nga' mikot mai' do id siibo' kopombisalaan di Kinoingan.

⁵Pokoozo' o katatamaha' do id habus do kopoloson ngaavi' diozu om kasantabai no miampai do nunu noopo ii kiva diozu, i Kinoingan sondii' nokoboos: Au' zou mai' mamahangkab toi mamazada' diozu,

⁶om ingkaa no do kaanu tokou moboos miampai kahansanan: Miampai di Tuhan do manakadai dogo', aiso koosi ku: nunu o taanu do tinau' ngaavi' tuhun do mimang doid dogo'?

⁷Ondomo' i buu'an ngaavi' diozu, i pinopo'ia' di boos di Kinoingan doid diozu, om do maso kou monugut momuondom do id di kinoikoto' (asil) do kopoloson ngaavi' dioho', onuo' no i kotumbazaan dioho' sabaagi do tiuvan diozu.

⁸I Jesus Kristus nopo nga' ii om ii di tadau baino miaga disido di koniab om ingkaa no mai' isido do sohihinaid aiso kopupuson.

⁹Kada' kobuu'an umahau maza' do saviavi' kavo do doktrin suusuvai: mogot no do humansan do id graasia do montok vinakas id saasaahom po ko' do id takanon, i nokoimang do aiso kovosian doid sontob di momusoou taahom-ahom do id dii.

- ¹⁰Kivaa altari dotokou sondii' i mantad toombo o sontob di monompuan di Husap do aiso kopotutan do makan.
- ¹¹I tinan ngaavi' di suang-tahun (tazam) ngaavi' i onuon di padri' takavas o zaa' om posuargon doid di tizonon tobitua do montok di inait (sambayang) sogit do douso maan tutudai id dahabus di kem (husap),
- ¹²om dadi' i Jesus ponogi' nga' minundoso id dahabus di vavazaan (tataangob) tagazo do mombitua di tuhun ngaavi' miampai zaa' dau sondii'.
- ¹³Dadi', kanou mugad doid disido, id habus di kem (husap), om tumaan do kopoimamangan dau.
- ¹⁴Aiso kakaḡazan tagazo pointatap montok dotokou do doiti'; maso tokou mogium di iso' i umikot po nodii.
- ¹⁵Maza' disido, kanou manaak di Kinoingan do iso' kohubukan do kaazaan au' opupusan, i tuva' di munung ngaavi' do sontob di monoimo di ngaan dau.
- ¹⁶Tihombus no do mimang do kalaja' tangavasi' mamaagi do asil ngaavi' diozu, tu' iti ngaavi' no i kavo do kohubukan i popounsikou di Kinoingan.
- ¹⁷Imozo' no do buu'an ngaavi' diozu om sujut no doid dioho'; mintamong izioho' di koduuduvo ngaavi' diozu tu' mositi' manaak izioho' do susuzan kokomoi dioho'; dodizo' no iti do kaandasan montok dioho' do mimang, om okon ko' katangaban — iziozu diozu sondii' mai' i angatagakan.
- ¹⁸Sumambayang no montok dagai; pointantu' zikoi do nitungan za sondii' nopo nga' ahangga' om pointantu' kozo no izikoi do poimpaam no do umula do apantang kozo do id potitkid konunu i maan dagai.
- ¹⁹Mokianu zou diozu do hoohobi kozo no do sumambayang do koguhi' zou daa doid diozu saviavi' do au' no ahaid.
- ²⁰Sumambayang zou do i Kinoingan do pibabasan, i minogovit gumuhi' di Tuhan Jesus dotokou do mantad di nangapatai, i Mintatamong tagazo di kambing biri'-biri' ngaavi', maza' di zaa' i minanaap di batos salajul,

²¹popotounda' no daa diozu do mimang do hizab dau do id potitikiid kavo do koimaan tavasi', manaak vaza' id dotokou do id saviavi' nunu noopo i otoimo doid disido sondii' maza' di Jesus Kristus, i doid diisai o kobontugan sohihinaid aiso kopupuson, Amen.

²²Mongunsub zou diozu, oi tobpinai ngaavi', do maganu tavaavasi' diti boos ngaavi' do kopongunsuban; ino no do nookuo tu' nokoponuat zou diozu do aatos kozo.

²³Mimang zou diozu do koiho do i tobpinai dotokou Timothy nimaan pagabaso'. Nung kodimpot isido do poguhu timpu, miampai mai' dogo' isido do ontok tumuubung zou diozu.

²⁴Kotobian ngaavi' doid saviavi' buu'an ngaavi' diozu om doid saviavi' tuhun tongobitua di Kinoingan. Tuhun tongobitua di Kinoingan id Italy popobuzu diozu do kotobian ngaavi'.

²⁵Graasia miampai diozu saviavi'.

James

James 1

¹Mantad di James, suupu di Kinoingan om di Tuhan Jesus Kristus. Kotobian ngaavi' doid di opod om duvo suku'-tinau' di Kopotogizasan.

²Oi tobpinai ngaavi' ku, pomusaavai no iti do kaandasan tagazo do ontok ponginaman ngaavi' togumu' kavo mikot doid diozu,

³tu' koiho kou kozo do ii ponginaman do kotumbazaan diozu nopo nga' papahabus do katabazan,

⁴om kataanan nopo nga' mositi' momongo do kalaja' di mooi do adadi kou mai' do notunda' poimponu', nogonop, okon ko' okuangan do id toombo noopo lahan.

⁵Toombo noopo diozu i aiso kabaahan mositi' mokianu di Kinoingan, i manaak doid saviavi' miampai do othuod kozo om miampai au' momohodong; taakon mai' ii.

⁶Nga' i sambayang mositi' sambayangon miampai kotumbazaan, om aiso vaavaza' po do kopiduvaan ginavo, tu' tuhun i kivaa do kopiduvaan ginavo ngaavi' nopo nga' miaga di hakun ngaavi' maan popintaamo' di tapap di tongus id di daat.

⁷Ino kavo do tuhun, id duvo pomumusoou, nopo nga'

⁸mivaavahiu id potitikid taangaangazan, mositi' au' mobpiumon do monoimo do nunu noopo konunu mantad di Tuhan.

⁹Kotunud i' do i tobpinai id kaantakan ngaavi' do kohudukan apatut mimbantug do maan kakato',

¹⁰om i puavang do ontok maso oviton poposiibo'. Tu' i puavang au' mai' ahaid o taan do mantad ko' di bunga' (vusak) id tahun;

¹¹sumikit nopo kozo i tatau gisom kosoob i' o hinasu', om i sakot nga' humozi', vusak dau di nga' tumatak, vinanus di nga' atagak. Miaga diti nogi' i puavang: i maamaso id koposizon tatangkangau, i puavang humozi' mai'.

¹²Aazou no o toombo noopo tuhun i tumaan do ontok mikot o ponginaman ngaavi'. Tuhun miaga dino nopo nga' i nakatahang o hoogo om kahantoi mai' di vava' do kopolison, i siga-laja' i nakadandi' di Tuhan doid sontob di guminavo disido.

¹³Kada' no, ontok pokoozon kou doid di ponginaman, pobooboos po, “i Kinoingan monginam dogo;” au' i' kaanu monginam di Kinoingan i kalaatan, om au' i' papakaa isido do iisai noopo tuhun doid di ponginaman.

¹⁴Potitikid tuhun maan pokoozo' doid di ponginaman maza' do maan loizo' om ohungo' do hizab kahasa' dino tuhun sondii'.

¹⁵Dadi' i hizab mogontizan om mogkoosusu doid douso, om ontok kodimpot doid kogofoon poimponu' o douso, mogkoosusu ii doid kapatazon.

¹⁶Kada' do kahasa' kokomoi diti, oi tobpinai ngaavi' koginavaan ku:

¹⁷saviavi' i avasi', saviavi' i poinggonop, nopo nga' taakon doid dotokou mantad savat; mikot minsiibo' ii do mantad di Tama' do saviavi' tanavau; miampai disido nopo nga' aiso i' konunu do miaga koi' koponimbanan, aiso tinggohungung adadi maza' do kaahanan.

¹⁸Maza' do pihi' dau sondii' minanaak isido do kohodion doid dotokou maza' di abal di katapatan mooi do apatut tokou do dumadi do kavo do tuva' koiso' ngaavi' do saviavi' vinangun.

¹⁹Ondomon iti, oi tobpinai ngaavi' ku: potitikid tuhun apatut osikap do mokinongou nga' odomut do moboos om odomut doid kohohodong doun tuutuhun;

²⁰kotuhidan kapanampasi ii di Kinoingan nopo nga' au' insan otompson do kohohodong doun tuutuhun;

²¹dadi' ivadai no o saviavi' au' konitingan om noohu-ohu' ngaavi' do kalaatan. Toimoo' no do ohuduk kozo ii Boos ii natanom id diozu om kaanu manampasi di koduuduvo ngaavi' diozu.

²²Nga' mositi' maan diozu o nunu i booson di Boos doid diozu om okon ko' mokinongou noopo do id dii om momoduung diozu sonḍii'.

²³Toombo noopo songuhun i mokinongou doid di Boos om aiso i' maan nga' miaga do songuhun, i mintong do kotootoodoo-tinan dau do id soomin-pogotulan om,

²⁴okito nopo disido do okuukuo o kokiikitanai dau, muzu no mamananau om tuutulus kohiiu dii.

²⁵Nga' toombo noopo tuhun i mintong pointatap do id di undang-undang nogonop do kagabasan om tumihombus migit dii — okon ko' mokinongou om momohiiu, nga' monuhuk dii — nga' abalakatan mai' id potitikid tootoinaon dau.

²⁶Aiso i' tuhun i au' kaanu popotihombus do kuasa' togiot doid di diha' do kaanu magampa do opining-ugama; iti nopo nga' momoduung no toomod sonḍii'; ugama dino tuhun nopo nga' aiso hoogo.

²⁷Ugama toniting, au' noumbak, do id di tokito di Kinoingan Tama' dotokou, nopo nga' itia: mikot manakadai di tanak nangapatazan mohoing om tonḍu' nangapatazan sansavo do id kosusaan dioho', om mintamong sonḍii' do kada' do ozomutan di pomogunan.

James 2

¹Oi tobpinai ngaavi' ku, kada' potumbazaai o kointutunan do ningkokoton do sumuang doid kotumbazaan diozu id Jesus Kristus, Tuhan dotokou nabantug.

²Baino sokio do songuhun mikot doid sinagog diozu, nabasaan tavaavasi' om miampai do sinsing amas poinsinsing, om id di timpu ponogi' do songuhun tuhun tasampit mikot sumuvon, id basaan ngaavi' nagansai,

³om intangan nu i tuhun nabasaan tavaavasi', om moboos, “Vaza' diti lahan kumaa doid di tiikoon tangavasi' kozo;” dadi' biisaan nu ii tuhun tasampit, “Ingkakat duuhia” toi “Kavasa' ko miikau do id di hisiu id doos do poundaangan hapap ku.”

⁴Id monoodo diti kointutunan-pisuvazan poingintanga' diozu sondii' au' kou i' naku nokopomoguno' do koponukuan ningkokoton nobuntung?

⁵Pokinongou, oi tobpinai ngaavi' koginavaan ku; i sontob di tangasampit tumanud doid di pomogunan i nopihi' di Kinoingan, do dumadi do puavang id kotumbazaan om dumadi di tungkusan ngaavi' doid di pomolintaan i nadandi' disido doid sontob di guminavo disido.

⁶Izizu nopo bo do dau nga' au' mamantang di tangasampit. Okon nangu ko' i tongopuavang i tomoimo monodos diozu?

⁷Okon toi ko' izioho' i tuhun ngaavi' i mamagazat diozu kumaa doid kuut (pombisalaan), i popoimamang di ngaan kipantang i noboos (nokopungaan) doid diozu?

⁸Ba nga', i konunu kotunud do maan nopo nga' do tumanud di Undang-undang takavas do buuk tobitua: guminavo ko mai' di sungkad-tukad nu miaga do guminavo ko diau sondii';

⁹nga' nokoponoodo kou nopo naku do pongintutunan pisuvazan ningkokoton, nga' mimang kou no do douso om id siibo' do kopongokuman montok mamadaandang di Undang-undang.

¹⁰Koiho kou, iisai noopo i tumanud do saviavi' di Undang-undang om manahib no do iso' kootulan, nga' kakaal i' kahasa' do mamadaandang di saviavi' ii.

¹¹Isido i minoboos do, “Mositi' au' ko mimang do kopogompohuan” minoboos nogi', “Mositi' au' ko mamatai.” Dadi' nung mimang ko do kopomodusaan, au' ko tagal mimang do kopogompohuan ponogi' do dumadi do mamamadaandang di Undang-undang.

¹²Poboos no om imang no ula miaga do tuhun ngaavi' i mugad do maan bisalao' di undang-undang do kagabasan.

¹³Iisai noopo ii mimang do miampai aiso kosianan maan mai' bisalao' miampai aiso kosianan nga' kosianan nopo nga' koimat (kaanu) do mongiak do id kopombisalaan.

¹⁴Ingkuo iti do kaanu manakadai, oi tobpinai ngaavi', ontok songuhun i au' insan koimang do tongoiso' koimaan tavasi' do magampa do kivaa kotumbazaan? Mogovit i' naku do kopomosizan ino kotumbazaan?

¹⁵Nung songuhun di tobpinai kusai ngaavi' toi songuhun di tobpinai tondu' ngaavi' o id kopomogunaan do basaan ngaavi' om au' nogonop do takanon do muzu mamaamasi,

¹⁶om songuhun diozu moboos doid dioho', "Momuhizab zou diau do avasi'; potihombuso' no o diau sondii' do abaang om makan togumu'," miampai au' manaak dioho' diti kaganapan tongoniini' do kopoloson, dadi' nunu nodii o kovosian dino?

¹⁷Id di ii om ii lahan o kotumbazaan: nung koimaan ngaavi' au' poimpahud di, kivaavaa no do napatai ii.

¹⁸Nga' songuhun o moboos dati': Dadi kivaa kotumbazaan nu om kivaa koimaan tangavasi' ku? Dadi', pokitono' zou diti diau do kotumbazaan miampai-aiso koimaan ngaavi'! Maza' i' do koimaan ngaavi' ku do popokito zou mai' diau do kotumbazaan ku.

¹⁹Otumbazaan ko id di iso' Kinoingan — ino nopo nga' poinggonop no vinasi', nga' ii po logon ngaavi' nga' kivaa di ii om ii kotumbazaan, om madtalok izioho' miampai koosi.

²⁰Bosun! Au' kou i' aanangan do mongiho do kotumbazaan miampai-aiso koimaan ngaavi' nopo nga' aiso guno?

²¹Okon naku ko' pinotopot maza' do koimaan dau i Abraham tama' dotokou, tu' tinaak disido i tanak-kusai dau Isaac do id di altari?

²²Dadi' okito diozu do i kotumbazaan disido nopo nga' poingkalaja' songovian miampai do koimaan ngaavi' dau; kotumbazaan dau duminadi do poinggonop maza' do nunu nimaan disido.

²³Id diti lahan no do i suat tobitua notuhuk no: Pinakaa di Abraham i kotumbazaan dau do id di Kinoingan, om iti nopo nga' pinomusaavan do

sabaagi mamadadi disido do pointunud; om minonoimo isido di ngaan “tambahut di Kinoingan”.

²⁴Kokito kou do baino do maza' i' do koimaan ngaavi', om okon ko' maza' do otumbajaan noopo, do songuhun kotopot.

²⁵Iso' po o poomitanan do miaga-om-miaga diti: I Rahab i sundal, okon naku ko' nokotopot zosido maza' do koimaan ngaavi' dosido tu' minonoimo zosido di mogogovit abal ngaavi' om pinopotunud dioho' do vazaan suvai do tumongkizad?

²⁶Miaga do tinan miampai-aiso sunduvan nopo nga' poimpatai, ingkaa nogi' o kotumbajaan miampai-aiso koimaan ngaavi'.

James 3

¹Okuudi' nopo diozu, oi tobpinai ngaavi' ku, o apatut do mongingia' ngaavi', poingovit id pomusaavan do monoimo tokou mai' do kopombisalaan hobikohit.

²Tu' saviavi' tokou kasadu id mogisuusuvai nopo o lahan. Ii nopo i au' kasadu id koboobooso' nga' nokodimpot id kaganapan om kaanu do mongipop di sontinan mantad nunu noopo i kosoduvon.

³Nokodokot nopo dotokou o kakang do id kabang di kuda', do mamadadi dii do mimozo' do nunu i pokionuon dotokou, naanu no dotokou do monguasa' i sontinan tazam di.

⁴Toi soovo' o kapal daat ngaavi': au' monguo do songkuo ginazo dioho', tongus tavakas potuu o monuung dioho', potunudon izioho' do tuhin toniini' do nomboo noopo o tontuon di boobogo' di papapahazag dii.

⁵Dadi' i diha' nopo nga' boogizan toniini' nopo di tinan, nga' pongkigaagazo ngaavi' dii nopo nga' agazo. Soovo' do songkuo ninini' do diha' tapui do kaanu modtutud do tahun tagazo.

⁶I diha' nga' diha' tapui nogi'. Mantad do saviavi' di boogizan ngaavi' do tinan, i diha' no i sompomogunan talaat: modohiu ii di sontinan; magapui dau

sonḍii' mantad nalaka', popotutud ii do tapui doid saviavi' kokoozon do vinangun.

⁷Suang-tahun tongosizau om tombohog ngaavi', vinangun ngaavi' humondoi-monungkamang, om potitikid kavo do sada' saviavi' aanu momodomon, om nokodomon no, do tuhun ngaavi';

⁸nga' aiso tuhun kaanu momodomon di diha' — posisang ii i au' mai tumoonong, noponu' do kavavanit kapatai.

⁹Momoguno tokou dii do mangazou di Tuhan om Tama', nga' momoguno tokou nogi' dii do manaau' toi ko' pokovusung do tuhun ngaavi' i tinoodo id poingomit-omit di Kinoingan:

¹⁰i pangangazou om tau' humabus mantad di ii om ii kabang. Oi tobpinai ku ngaavi', mositi' kahasa' iti —

¹¹kivaa naku toombo noopo panaakan vaig do manaak do huzung do vaig tabaakas om vaig tusi' humabus mantad di ii om ii tohunsug (paip)?

¹²Kaanu naku o kazu fig do papahabus do olif ngaavi', oi tobpinai ku ngaavi', toi bavug anggur papahabus do fig ngaavi'? Doolu' podii do vaig daat om kaanu no popohuzung do vaig tabaakas.

¹³Toombo noopo songuhun i abaa om obinlati' do poingamung diozu apatut do mantad kopoloson tavasi' manaak do katahangan do koimaan ngaavi' noimaan id di kohuudan do kabaahan.

¹⁴Nga' nung id ginavo kivaa diozu di kopoitan do kapapahad, toi hizab monoiso', kada' imang pongkigaagazo toi momohosok di katapatan miampai vudut ngaavi';

¹⁵okon ko' kabaahan iti i mikot mantad savat, nga' doun taatana', tuhun om poinlogon.

¹⁶Nomboo noopo do doiho' o kapapahad om hizab-gaab, doiho' nogi' o au' pihumaagan om kalaatan do potitikid kavo;

¹⁷nga' i kabaahan i mikot mantad savat nopu nga' konunu toniting i kiguno kozo; kipibabasan ponogi' ii; otohuod kogiiginovoo' om obonimbang; noponu' ii do kosianan om popokito sondii' ii maza' do mimang do avasi'; aiso nogi' vaavaza' po do monukop do tiso' toi tiso' toi pimpuupula' id dii.

¹⁸I pibabasan tonomon do mononoodo pibabasan ngaavi' mogovit do pangamatan do pibabasan.

James 4

¹Nomboo haid do tumimpuun iti pisangadan ngaavi' om piimangan ngaavi' id piahatan diozu sondii'? Okon naku ko' pointahang kozo ii do id di hizab ngaavi' miimang id suang diozu sondii'?

²Kivaa pokionuon diozu om au' kou kaanu dii; dadi' mamatai kou. Kivaa hizab diozu i au' kou kaanu monontob; dadi' miimang kou do dumuapus dii maza' do ponononsog. Iti nopu nga' sabap do au' kou sumambayang do au' kou dii kotoimo;

³ontok sumambayang kou om au' kotoimo, iti nopu nga' sabap do suminambayang kou do kahasa' kozo, mimang do monontob do topiipiumanan ginavo ngaavi' diozu.

⁴Oi magagampahu ngaavi'! Au' kou naku kopiuman do koginavaan montok di pomogunan nopu nga' kababaazat montok di Kinoingan? Toombu noopo songuhun i momihi' di pomogunan do montok ponokotambahut nga' notoodo kootulan do gagut di Kinoingan.

⁵Au' kou naku kokito di lati' di boobooson id buuk tob̄itua, “Ii nopu hangad di spiritu i pinougad disido do mogiigizon id dotokou nga' hangad koivogu?”

⁶Nga' nakapanaak isido dotokou do hobi po do agaagazo po o graasia, tu moboos i buuk tob̄itua: Havanon di Kinoingan i tosumbung nga' taakon disido i kaanangan dau doid di tohuduk.

⁷Dadi', imang no taak doid di Kinoingan; zadaai i logon, om manangkus mogidu' mai' isido mantad diozu.

⁸Hobi somok do mugad kou doid di Kinoingan, hobi somok di Kinoingan do mikot mai' doid diozu. Baakaso' o hongon ngaavi' diozu, oi momimidouso kou ngaavi', om hidango' o pomumusooou ngaavi' diozu, oi miipiduvo ngaavi' ginavo.

⁹Ponongko'au'giigina' no do kosiisian diozu, om iad no montok dii do id katangaban. Tiak diozu mositi' poguhion doid katangaban, kasanangan diozu doid kohungguzan.

¹⁰Pohuduko' o diozu sondii' id dumbangan di Tuhan om mangakat popoinsavat mai' diozu isido.

¹¹Oi tobpinai ngaavi', kada' kou pomitana' do tiso' om tiso'. Toombō noopo songuhun i momitana' do tobpinai, toi mongukum do songuhun, nga' moboos gumaga' di Undang-undang om mongukum di Undang-undang. Nga' nung mongukum kou di Undang-undang, nokotood kou dumadi do pounsujut doid dii om dumadi do mombibisala' doid dii.

¹²Soosonguhun no o mananaak undang-undang om isiisido no i mombibisala' om i kivaas kuasa' do manampasi toi mongumbak. Iisai kou nodii do manaak do koponontuan do id di sungkad-tukad diozu?

¹³Ba nga' baino, iziozu i moboos, “Tadau baino toi suvab, mugad zikoi doid ditia toi dihia kakaḍazan toniini'; mugad zikoi do momoguno do sontoun do doiho', papaapadagang, mokiussin tokuudi'.”

¹⁴Au' kou koiho-iho po do nunu aantakan mai' do suvab; au' kou i' kohobi ko' i gavun i mimbuhai do todook nopo om tumagak nodii.

¹⁵Ponovohi diti, apatut moboos kou, “Nung iti nopo nga' hizab di Tuhan, kakaal mai' dagai do poimpasi om do mimang ditia toi dihia.”

¹⁶Nga' do ingkaa i' dii iti, songkuo pongkigaagazo om pinuod kabang diozu! Mongkigaagazo do miaga diti nopo nga' tomoimo do kahasa'.

¹⁷Potitikid tuhun i koiho do nunu i konunu kotunud do maan om au' no mimang dii nga' koimang do douso (kopomidouso).

James 5

¹Ba do baino, oi puavang! Pogkoudu' no, iad no montok di koundasaan ngaavi' i mikot doid diau.

²Pinuavang nu mimang buntung, basaan ngaavi' nu nopo nga' saviavi' naakan do kulibambog.

³Saviavi' amas nu om piok nu tumogo, om ii om ii togo o sasi' mai' humavan diau om umakan doid tinan nu. Miaga ii do tapui i nuntun nu montok di tatau ngaavi' touvi no.

⁴Koongou ko i' do humavan diau o tiad di gaji ngaavi' nimaan nu taano' mantad di pakalaja' ngaavi' kalaja' tavagat i minamaladu do anau ngaavi' nu? I tiad di mongongomot ngaavi' nokodimpot di tohingo ngaavi' di Tuhan Sabaoth.

⁵Id soibau tana' kivaa do diau do kopoloson tasanang om kaganapan-tongogingo; id di timpu do kapagkaatan tuminihombus ko do makan gisom sontob ginavo nu.

⁶Iziau no i minongukum di pointunud om minamatai dioho'; au' i' guminaga' diau izioho'.

⁷Dadi' imang no toboi, oi tobpinai ngaavi', gisom di koikatan di Tuhan. Soovo' o songuhun momumutanom: songkuo tinoboi disido do mandad di tuva' tapagon-hoogo di tana' gisom do kaanu ii di asam ngaavi' timpu-madtatak-loun-kazu om di asam ngaavi' timpu-tosogit!

⁸Iziozu nga' mositi' kotoboi; kada' katagakai ginavo, tu' i Tuhan mikot mai' do oduuk no.

⁹Kada' ponoodo do sogu' ngaavi' do humavan do tiso' om tiso', oi tobpinai ngaavi', mmoi do au' kou sondii' maan ovito' doid pombisalaan; iMombibisala' nopo nga' maso no do okito do id di tataangob-tangagazo.

¹⁰Montok poomitanan diozu, oi tobpinai ngaavi', do kotoboi-kozo miampai do kopongundasaan, onuo' i profeta ngaavi' i minoboos id di ngaan di Tuhan;

¹¹ondomon no do ii i' sontob kivaa do kataanan i booson za do i nangaazou. Nokoongou kou kokomoi di kataanan di Job om nakalati' di tuđu di Tuhan, poingiho do i Tuhan nopo nga' otohuod om obinsianan.

¹²Poinsoibau do saviavi', oi tobpinai ngaavi', kada' imang tau' maza' do surga toi maza' di tana' toi momoguno do toombō noopo o tau'. Nung komozon nu do “oo',” mositi' moboos ko do “oo',” nung komozon nu do “au',” mositi' moboos do “au'.” Tu' nung okon ko' ingkaa nga' mamadadi kou no diozu sondii' do apatut kumaa doid kopombisalaan.

¹³Toombō noopo diozu i id kosusa'an apatut sumambayang; toombō noopo songuhun id sunduvan tangavasi' apatut humozou do hozou-kapaazaan.

¹⁴Toombō noopo songuhun diozu i sogiton apatut monuu' momohoou di tongotuutuo di eklizia, om mositi' mongumau izioho' di tuhun kitoluo miampai tumau do id di ngaan di Tuhan om manambayang doid disido (di kitoluo).

¹⁵I sambayang do kotumbazaan nopo nga' manampasi mai' di tuhun kitoluo om monungag mai' vagu' disido i Tuhan; om nung nokoimang isido do toombō noopo o đouso ngaavi', hiongon mai' isido.

¹⁶Dadi' pogiakun-akun kou no do đouso ngaavi' diozu, om sumambayang no montok tiso' om tiso' do montok mokiingos; sambayang opiumanan id ginavo do songuhun pointunud nopo nga' avakas kozo.

¹⁷I Elijah nopo nga' tuhun miaga no do minungkang dotokou — suminambayang isido do naavi' kozo ginavo do kada' do umasam, om aiso asam suminondot do tohu toun satanga';

¹⁸dadi' suminambayang vagu' isido om panaak no do asam i tavan om i tana' minanaak do tanom ngaavi'.

¹⁹Oi tobpinai ku ngaavi', nung songuhun diozu o umahau mantad di katapatan, om songuhun mogovit disido gumuhi' doid dii,

²⁰pointantu' no do iisai noopo i kaanu mogovit gumuhi' do songuhun momimidouso do mantad lahan ngaavi' dau poingahau, nga' manampasi mai' di koduuduvo dau do mantad kapatazon om monokop do douso togumu'.

1 Peter

1 Peter 1

¹I Peter, apostol di Jesus Kristus, kumaa doid saviavi' i mogiigizon sabaagi tuhun-songkosuvazan ngaavi' id di Kopotogizasan do Pontus, Galatia, Cappadocia, Asia om Bithynia, i nongopihi',

²id di nokito-haid no di Kinoingan i Tama', do maan dodizo' do obitua di Spiritu, obingimozo' doid di Jesus Kristus om novokisan miampai zaa' dau: Graasia om pibabasan o diozu ngaavi' id kosimaan.

³Aazou no i Kinoingan i Tama' di Tuhan Jesus Kristus dotokou, ii id kosianan tagazo dau nakapanaak dotokou do kohodion kavavagu doid kahansanan poimpasi maza' di kinotungagan di Jesus Kristus mantad di poimpatai

⁴om doid tungkus i au' insan aanu do mongumbak toi ogigihan tana' om au' insan tumahup. Pinoobi' do id surga montok diozu

⁵i maso opion pointampasi di kuasa' di Kinoingan maza' do kotumbazaan gisom di kopomosizan i nokotounda' do maan pointahango' do id di pompod touvi no do timpu.

⁶Iti nopo nga' kahansanan tagazo doid diozu, sundung potuu do montok timpu toniibo' nga' mositi' taanan diozu o saviavi' kavo do ponginaman ngaavi';

⁷mooi do i hoogo do kotumbazaan diozu, hobi pagon hoogo ko' amas, i miho atagak sundung nokinaman ii do tapui, katahang daa — doid kaasaan om kapantangan diozu do ontok pointahangon i Jesus Kristus.

⁸Au' kou nokokito disido, nga' guminavo kou ma disido; om kakaal miampai au' kokito disido otumbazaan kou id disido om ingkaa no do noponu' no miampai kaandasan tabantug kozo do au' di aanu ii do monusui do okuukuo;

⁹om pointantu' kou no di kotutukon do kotumbazaan diozu, ino nopo nga', i kopomosizan do koduuduvo ngaavi' diozu.

¹⁰Iti koponomposizan nopo nga' i tuhu-booson di kopogiuman om koponoizukan di profeta ngaavi' i minoboos kokomoi di graasia i toimoon diozu,

¹¹mogium papahabus di timpu om kotutukon ngaavi' i montok toombo i Spiritu di Kristus, do poingovit do kososian id dioho', do pinopointahang di koundasaan ngaavi' di Kristus om di kobontugan ngaavi' do sumusuut di ngaavi'.

¹²Pinointahang iti doid dioho' do iti nopo nga' montok sabap diozu om okon ko' dioho' sondii' do minimang izioho' sabaagi suupu ngaavi' popohombus di abal i nopoihaan nodii do baino doid diozu di sontob minongia' doid diozu di abal tavasi' maza' di Spiritu Tobitua pinoikot mantad surga. Ii po tasab ngaavi' nga' humangad do mongkikiikito diti konunu ngaavi'.

¹³Dadi', pomusaavan ngaavi' diozu, mositi' au' naavuk om potounda' montok koimaan; pokoozo' o saviavi' kahansanan diozu id di graasia novit doid diozu di kopointahangan di Jesus Kristus.

¹⁴Kada' potumbazaai o diozu sondii' do maan uugo' di topiipiumanan ngaavi' ginavo di au' ponongkoiho-iho diozu di tinuu' i',

¹⁵nga' sabaagi tanak ngaavi' obingimozo', imang no dadi diozu sondii' do obitua do id saviavi' taangaangazan diozu, sumusuut di tiuvan di Songuhun Tobitua ii momohoou dotokou,

¹⁶tu' moboos i buuk tobitua, "Imang no bitua, tu' obitua zou."

¹⁷Om nung momohoou kou sabaagi Tama' isido ii mombisala' miampai-aiso pohuuhuuson tumanud doid koimaan ngaavi' tosoosonguhun, pogiigizana no ii timpu do koiduan-pogun diozu do doiti' do id katangahan tapantang.

¹⁸Tu' koiho kou do ii gatang do tobus diozu mantad di lahan taiso guno do kopolosizon nokotuun mantad taki-aki ngaavi' diozu nopo nga' nabalazan, okon ko' id toombo noopo konunu miho apatai miaga do piok toi amas,

¹⁹nga' id zaa' tapagon-hoogo miaga di doun tananak kambing biri'-biri' taiso hasa' om taiso vook, i Kristus.

²⁰Natandaan isido do poguhu notoodo i pomogunan, om pinointahang do id di pompod touvi no do timpu montok sabap diozu.

²¹Maza' disido do baino kivaa kotumbazaan diozu id di Kinoingan, ii minonungag disido mantad di poimpatai om minanaak disido do kobontugan montok diti tuđu no kozo — do kotumbazaan om kahansanan diozu apatut id di Kinoingan.

²²Tu' maza' do kobingimazaan diozu doid di katapatan do nokopomohidang kou diozu sondii' mooi do kaanu kou momiumon di koginavaan totopot do tobpinai ngaavi', guminavo kozo do tiso' om tiso' mantad di ginavo;

²³tu' kohodion kavavagu diozu nopo nga' okon ko' mantad toombo noopo hinsou' miho apatai nga' mantad hinsou au' miho apatai, i Boos poimpasi om kataan di Kinoingan.

²⁴Tu' saviavi' kotuhunan nopo nga' sakot, om saviavi' vinanus dii do miaga dii di vusak (bunga') tahun. Tu' humozi' i sakot, tumahup i vusak (bunga'),

²⁵nga' i Boos di Tuhan tumindooi sohiihinaid. Om iti Boos nopo nga' i Abal Tavasi' i noovit doid diozu.

1 Peter 2

¹Dadi', iduai o diozu sondii', do saviavi' gaab moninduo, poninipu' (pomomoduung), pimpupula', kapapahad om komi kokomoi do ahal tongoniini'.

²Miaga do tanak tongopodo' kohohodi' saviavi' andaandadon diozu apatut do montok gatas (susu) — i gatas pounsunduan au' nahangatan — i manakadai mai' diozu do gumazo doid kopomosizan,

³do songkuo noopo nung nokounonom kou no do i Tuhan nopo nga' avasi'.

⁴Isido no i vatu poimpasi, zinadaan do tinau' ngaavi' tuhun nga' nopihi' di Kinoingan om apagon hoogo doid disido; padansaano' o diozu sondii' do poinginsomok doid disido

⁵mooi do iziozu, ponogi', nga' vatu songimpasi daa i mamadadi do hamin pounsunduvan miaga do kopadrian tob̄itua do papataak di kohubukan ngaavi' pounsunduvan i nadadi do otoimo doid di Kinoingan maza' di Jesus Kristus.

⁶Miaga di booson di buuk tob̄itua: Baino popovihiu zou do vatu id Zion, iso' vatu pisuk di nopihi' om apagon hoogo om aiso songuhun i humansan do id dii do maan mai' asaasabo'.

⁷Doid diozu oi otumb̄azaan ngaavi' mogovit iti do kapantangan. Nga' montok au' ongotumb̄azaan nopo, nga' miaga koi' iso' vatu iti i zinadaan di mamamaa i nadadi do vatu pisuk,

⁸iso' vatu kosoduvon, iso' pampang do papasadu do tuhun ngaavi'. Kasadu izioho' di tu' au' otumb̄azaan izioho' id di Boos; iti nopo nga' i kotutukon poinguntun montok dioho'.

⁹Nga' iziozu nopo nga' tinau' (bansa') nopihi', iso' pomolintaan do padri' ngaavi', iso' tinau' tob̄itua, tuhun ngaavi' dumadi do kosongonuan sondii'-sanganu do humozou di kaazaan ngaavi' di Kinoingan i minomohoou diozu do humabus do totuvong sumuang doid tanavau dau koimazaan.

¹⁰Okon ko' tuhun ngaavi' kou haid om baino Tuhun ngaavi' kou di Kinoingan; id habus kou ngaavi' haid do kosianan dau; baino nokotoimo kou do kosianan.

¹¹Mongunsub zou diozu, oi tamb̄ahut ngaavi' koginavaan ku, do sabaagi songkosuvazan ngaavi' om miundaandahiu mogiigizon ngaavi', do umopi' diozu sondii' do poinggabas mantad kokookoozo' ngaavi' pounsandad au' nabaau' imongimang di koduuduvo.

¹²Imang no tomoimo ula do apantang kozo do poingamung di kapil ngaavi' mooi do kokito izioho' montok dioho' sondii' do nunu o kopolosizon ngaavi' pointanud kovosian do buu'anon diozu, om ontok mikot i tadau do kopoguntaban, panaak no do koponongkotohuadan ngaavi' doid di Kinoingan do montok di konunu ngaavi' i baino do mamadadi dioho' do au' momungaan diozu do sabaagi tuhun kihasa' ngaavi'.

- ¹³Montok di sabap di Tuhan, toimoo' no i kokuasaan do potitikid kootulan-tonudon do doun tuutuhun: i momomolinta', sabaagi do i kokuasaan takavas kozo,
- ¹⁴om i gounal ngaavi' tu' dinadi disido do mongukum do kihasa' ngaavi' om mangazou do sontob di mimang do avasi'.
- ¹⁵Hizab i' di Kinoingan do maza' do koimaan tangavasi' diozu apatut popokodoit kou di boos ponongko'au'koiho-iho do bosuon ngaavi'.
- ¹⁶Iziozu nopo nga' tudipon ngaavi' do aiso songuhun nga' di kii-Kinoingan no, dadi' imang no ula miaga do tuhun ngaavi' poinggabas, om kada' no insan-insan po do momoguno do kagabasan diozu sabaagi do ponokop montok kalaatan.
- ¹⁷Panaak no do kapantangan montok potitikid tuhun om koginavaan montok sompiotumbajaan ngaavi'; koonok no di Kinoingan om pamantang no di momomolinta'.
- ¹⁸Oi tudipon ngaavi', apatut mimozo' kou tapaapantang kozo do tuan ngaavi' diozu, okon ko' doid sontob noopo di ongotohud om aadang nga' nogi' doid sontob di osusa' do mongunsikou.
- ¹⁹Kokito kou, kivaa kovosian nung, id koingatan di Kinoingan, tumaan kou miampai di toluo ngaavi' do ukum au' apatut;
- ²⁰nga' nunu nodii o kobontugan do tumaan miampai bobog do ahapas do koimang tokuudi' kou di kahasa'? I kovosian id di tokito di Kinoingan do id tumaan miampai do kotoboi kozo nopo nga' ontok ukumon kou do montok mimang kou do kalaja' diozu.
- ²¹Iti, id katapatan, nopo nga' do nunu do nohou kou do mimang, tu' nounḡoso i Kristus montok diozu om minonimpon do iso' poomitanan montok diozu do tumanud id haang ngaavi' dau.
- ²²Aiso hasa' do nimaan disido, om au' nokoboos do pomomoduung (poninipu').

²³Pinoimamang isido om au' huminusi' miampai kopoimamangan ngaavi'; ontok maso undosoon isido au' minonoodo isido do kopogundaanakan ngaavi' nga' pinapakaa do kahansanan dau id di mombibisala' kotunud.

²⁴Minamabo' isido do douso ngaavi' dotokou do id tinan dau sondii' do id di salip, mooi do matai daa tokou doid douso ngaavi' dotokou om mamaamasi montok kotunudan; maza' di ganit ngaavi' dau do nongohingasan kou.

²⁵Nakaahau kou miaga do kambing b̄iri'-b̄iri' ngaavi' nga' baino nokoguhi' kou doid di gugumompi kambing b̄iri'-b̄iri' om mintatamong do koduuduvo ngaavi' diozu.

1 Peter 3

¹Ingkaa nogi', iziozu oi sinavaan ngaavi' apatut obingimozo' doid sansavo ngaavi' diozu. Dadi' nung kivaa do vookon sansavo i au' otumbazaan di Boos, kaanu mai' izioho' do mangahantoi mahik do sansavo, miampai do aiso i' boos do kohombus, nga' miampai no di ula ngaavi' di sinavaan dioho',

²ontok kokito izioho' di kapantangan om konitingan do lahan pamaamasi diozu.

³Pinggigingo diozu apatut do okon ko' doun dahabus, tobuk nosulompikan toi kobutizaan amas toi basaan tongogingo,

⁴nga' i koozuvo' ponong-suang di ginavo, ino nopo nga' vinasasi' au' miho apatai do sunduvan tohuud om pibabasan, noikot pinagon-hoogo id di tokito di Kinoingan.

⁵Ino no do ingkuo haid i tondu' tongobitua, ii di nakatahib do minanambasaan dioho' sondii' do ataandak kozo — huminansan izioho' di Kinoingan om obinhusuk doid sinavaan ngaavi' dioho';

⁶miaga' di Sarah, i obingimozo' doid di Abraham, om minomungaan disido do tuan dau. Iziozu do baino nopo nga' tanak ngaavi' dosido, sahaahaid noopo diozu do mamaamasi do koposizon tangavasi' poinggabas mantad koo'osi om katangaban.

⁷Id di lahan miaga, sansavo ngaavi' mositi' tomoimo monoina' do sinavaan ngaavi' dioho' miampai koponimbangan id kopolosizon dioho' ngoduvo, mamantang do tondu' sabaagi songuhun ii, sundung do i kouvang tomuumungkang dati' zosido, miaga nopo do tumungkus doid di taak totohuod do kopolosizon. Manahob mai' iti do toombō noopo konunu do mantad mikot sumuang id di lahan do sambayang ngaavi' diozu.

⁸Touvi no: apatut do saviavi' kou do kopiongoi-ongoi diozu sondii' om obinsianan; guminavo di tobpinai ngaavi', kiva kosianan om humuduk sondii'.

⁹Ada' husiai o iso' hasa' miampai do iso' hasa', toi iso' boos pomuhasa' miampai do iso' boos pomuhasa'; nga' husiai no miampai balakat. Iti no i nunu i kinapamahaavan diozu do mimang, moo do kotungkus kou do balakat.

¹⁰Tu' Iisai poingamung diozu do umunsikou id kopolosizon, humangad montok timpu do umondos do kapagkaangaan? Tamangan o diha' nu mantad kalaatan, munung ngaavi' nu mantad toombō noopo pinuobo do pomomoduung (poninipu').

¹¹Baahing mogidu' mantad talaat om imang no do tavasi', pogium no do pibabasan om gusao' ii.

¹²Tu' i mato ngaavi' di Tuhan nopo nga' do id di kotunud, tohingo dau kuminaa' doid tiad dioho'. Nga' i voos di Tuhan nopo nga' potounda' humavan do sontob di mimang do talaat.

¹³Aiso songuhun kaanu moninduo diozu nung pointantu' ginavo diozu do mimang do ii-ii no nunu i kotunud;

¹⁴om osoosogit kou nung mositi' mundoso kou montok poindadi do kotunud. Kada' koosizai kozo dioho'; kada' koonok.

¹⁵Paabalon nopo i Tuhan Kristus do obitua id ginavo diozu, om tomoimo kiva simba diozu potounda' montok tuhun ngaavi' i muot diozu di sabap montok di kahansanan i kiva diozu.

¹⁶Nga' taako' no ii miampai hinuud om kapantangan om miampai nitungan toniting, mooi do sontob di momitana' do ula tavasi' diozu id Kristus oikum-ikum daa do totondos ngaavi' dioho'.

¹⁷Om nung iti nopo nga' hizab di Kinoingan do apatut umundoso kou, moomogot do umundoso montok mimang di kotunud ko' montok mimang di kahasa'.

¹⁸I Kristus sondii' o napatai insan do montok saviavi' montok no do douso ngaavi', i totuhid montok di kihasa', do momuu'an dotokou kumaa doid di Kinoingan. Id di tinan pinatai isido, id di sunduvan tinungag isido doid koposizon,

¹⁹om, id sunduvan, minugad isido do mongia' doid di sunduvan ngaavi' id tolungku'.

²⁰Au' izioho' nongotumbazaan, sundung tuu do poingandad i Kinoingan do monoimo dioho', id timpu di Noah ontok maso toodoon i arka. Id suang nopo di nga' okuudi' nopo, vahu' no tuhun, i natampasi maza' do vaig.

²¹Iti no i kopodsuan kopiongoi diti vaig i manampasi diozu do baino — okon ko' do i momohiung mongidu' do zinamut tinan nga' i batos do nitungan tavasi' i taakon doid Kinoingan maza' di kinotungagan di Jesus Kristus,

²²i nokosuang do surga om ii id hongon vanan di Kinoingan, miampai tasab ngaavi', vinakas ngaavi' momolinta' om kuasa' ngaavi' poinhusuk doid disido.

1 Peter 4

¹Tu' nokoduapus i Kristus do koundasaan doun tinan, iziozu ponogi' nga' apatut monindata' diozu sondii' miampai di ii om ii kogompitan, do toombonoopo songuhun i nokoduapus do koundasaan doun tinan nga' nokoponongkigabas miampai douso,

²tu' montok di noohu' do koposizon do id tana' ino tuhun nopo nga' polintaon do okon ko' maza' do topiipiumanan ginavo ngaavi' do tuhun nga' maamaza' no di hizab di Kinoingan.

³Noguno diozu o uha' gonop hinaid id di pamaamasi nakatahib di kalaalahano' do pamaamasi i pihion do kapil ngaavi' do mamaamasi, umula id lahan tangalaat-tangazamut, manaak lahan doid topiipiumanan ginavo ngaavi' diozu, moginum do oindamaan, papaanjul do kalamazan ngaavi' katahib-mantad-uha', golungou nangaavuk om sumamba do kinoingan tongovudut (om kopopoimamang di Kinoingan totopot).

⁴Dadi' tuhun ngaavi' natangahan do au' kou nodii uminagab minuzu miampai dioho' do mamung diti hizud i osikap humuzung munduk doid koumbakan, om dadi' papalaat diozu montok dii.

⁵Mositi' sumimba mai' izioho' montok diti do id dumbangan di mombibisala' i mombisala' di songimpasi om di nangapatai.

⁶Om iti no do nookuo ii abal tavasi' tu' noovit doid di nangapatai ponogi', mooi do, sundung id tinan ngaavi' dioho' do nokoduapus izioho' di kopombisalaan i tumoguvang do saviavi' kotuhunan, id sunduvan dioho' umondos dati' izioho' di kopolosizon di Kinoingan.

⁷I kopupuson do saviavi' konunu nopo nga' osomok no, dadi' potoonongo' no o pomusaavan ngaavi' diozu om kada' kaavuk montok sambayang.

⁸Id soibau do saviavi' tomposizo' no o koginavaan tavakas kozo montok tiso' om tiso', tu' koginavaan nopo nga' monokop do douso togumu'.

⁹Pogitootoimo kou no doid hamin ngaavi' diozu miampai-aiso botok.

¹⁰Toiso'-iso' diozu do nokotoimo do graasia poimbida', dadi', miaga do mononmpuan tangavasi' ii kitonggungan montok saviavi' diti mogikaakavo graasia di Kinoingan, pokoozo' no iti do id di kotompuanan do dovokon ngaavi'.

¹¹Nung toombo noopo songuhun o moboboos, potumbazaai no ii do miaga koi' adadi do i boos ngaavi' di Kinoingan, nung toombo noopo songuhun monompuan, potumbazaai no ii do miaga koi' vinakas tinaak di Kinoingan; mooi do id potitkid konunu toimoon daa di Kinoingan i kobontugan, maza'

di Jesus Kristus, tu' doid diidido no do poinsanganu o saviavi' kobontugan om kuasa' montok sohihinaid. Amen.

¹²Oi tambahut ngaavi' ku, kada' kotiitigavo do id di ponginaman maza' do tapui i aantakan doid diozu, do miaga koi' kiva suusuvai do naantakan doid diozu;

¹³nga' do maagi kou nopo naku do id di koundasaan ngaavi' di Kristus, kounsikou no, mooi do umondos kou daa do hobi po ginazo do kaandasan do ontok pointahangon i kobontugan dau.

¹⁴Nung poimamangon kou montok mogovit di ngaan di Kristus, osoosogit kou no, tu' do id diozu poingundoong i Spiritu di Kinoingan, i Spiritu do kobontugan.

¹⁵Aiso i' diozu do apaapatut po do umundoso sabaagi do momomoduso, mananakau, mamamaandang do undang-undang toi songuhun susumampalag;

¹⁶nga' nung toombo noopo songuhun diozu i umundoso sabaagi do Kristian, aiso i' koikuman diti nga' koponngkotohuadan no doid di Kinoingan montok ngaan diti.

¹⁷Nokoikot no i timpu montok di kopombisalaan do tumimpun do id di songkohominan di Kinoingan; om nung tumimpun ii miampai dotokou, nunu no mai' i kopupuson montok sontob di mada' do otumbazaan di abal tavasi' di Kinoingan?

¹⁸Nung osusa' iti do montok di kotunud do maan tomposizo', nunu mai' aantakan doid di talaat om momimidouso ngaavi'?

¹⁹Dadi' ii po sontob potumbazaan di Kinoingan do umundoso nga' apatut gumompit dioho' sondii' doid Mamamangun i miho hansonon, om muzu no do mimang do tavasi'.

1 Peter 5

¹Mongunsub zou di tongotuutuo poingamung diozu, sabaagi sompituutuo ku sondii' om songuhun sasi' doid di koundasaan ngaavi' di Kristus, om sabaagi songuhun i kiva baagi id di kobontugan i maan nodii pointahango':

²panaak no do kopomohizaan do gugumompi kambing biri'-biri' doid di panon di Kinoingan i pahansanon doid diozu: tamangai no ii, okon noopo ko' do sabaagi kalaja' nga' ounsikou-kozo, miaga di pokionuon di Kinoingan; okon ko' montok usin nozomutan, nga' sabap do ohizab kou do mimang dii.

³Kada' pintuutuan dii doid di tinimungan ii id kuasa' diozu, nga' imang no dadi do poomitanan montok di panon.

⁴Ontok mimbuhai i huguan gugumompi kambing biri'-biri', onuan kou mai' di siga-laja' au' tumahup di kobontugan.

⁵Oi tuhun tongomuuhok, id di lahan do miaga diti, huduk no doid di tongotuutuo. Kohudukan kumaa doid tosoosonguhun mositi' no do i basaan basanon diozu saviavi' do tomoimo, tu', Au' mimang i Kinoingan di tosumbung nga' papataak do kaanangan dau doid di tohuduk.

⁶Dadi', tiduku' no, id dumbangan di kuasa' di Kinoingan do baabaino, mooli do kakaton kou daa disido do popoinsavat do oikot o timpu;

⁷pababaai o saviavi' kaada'an diozu doid disido, tu' opusou isido kokomoi diozu.

⁸Tihombus no do au' naavuk om poingingat, tu' i sangod diozu i logon nopo nga' mamang-kamang minghiput miaga do mondou maom-gaom, mogium do vookon tuhun do maan lolopo' (gansazo').

⁹Inggakat potuidong doid disido, avakas id kotumbazaan om id di toihaan do iti nopo nga' ii om ii kavo do koundasaan i duopuson di tinimungan koobpinoizan diozu id pototongkop di pomogunan.

¹⁰Umundoso kou no mai' do todook nopo: i Kinoingan do saviavi' graasia ii minomohou diozu doid kobontugan aiso kopupuson id Kristus o popotonduhi' mai' diozu, popoimagon mai' isido, papavakas om manakadai diozu.

¹¹Kuasa' disido sohihinaid aiso kopupuson. Amen.

¹²Monuat zou diti boos ngaavi' tokuudi' doid diozu maza' di Silvanus, i tobpinai miho hansonon, do mongunsub diozu om sumasi' do iti no i graasia totopot di Kinoingan. Ingkakat no do poinggiot id diti!

¹³I tobpinai tondu' diozu id Babylon, i miampai diozu do poingamung di nongopihi', popobuzu diozu do kotobian ngaavi'; ingkaa nogi' i tanak-kusai ku, Mark.

¹⁴Pogitaatabi' kou no miampai tutungub do koginavaan. Pibabasan doid diozu saviavi' ii id Kristus.

2 Peter

2 Peter 1

¹I Simeon Peter, suupu om apostol di Jesus Kristus, kumaa doid sontob di nokotoimo do kotumbazaan sabaagi sopiipinagon miaga di dagai sondii', nakataak maza' di kotuhidan kapanampasi ii di Kinoingan dotokou om di Jesus Kristus Mamamasi.

²Graasia om pibabasan o diozu id kosimaan maza' di koihaan di Tuhan.

³Maza' di kuasa' poing-Kinoingan dau, pininsiisimaan disido do id dotokou o saviavi' di konunu gunoon montok koposizon om montok do kataakan totopot, maza' di koihaan do disido i nokopomohoou dotokou maza' do kobontugan om kovosian dau sondii'.

⁴Maza' diti ngaavi', nopinsiisimaan do id dotokou i dandi' ngaavi' tagazo kozo om au' pinokihaagaan, do maza' dioho' apatut maagi kou di kodoodouvo' poing-Kinoingan om gumabas mantad di kobuntungan naadsai id di pomogunan maza' do topiipiumanan ginavo au' nabaau'.

⁵Miampai diti do id pikiikito, maai no o sontob-gisom diozu do manakadai do kotumbazaan diozu miampai kovosian, kovosian miampai kopomolotian,

⁶kopomolotian miampai koipapan sondii', koipapan sondii' miampai katabazan, katabazan miampai kataakan sondii',

⁷kataakan sondii' miampai tinohuod doid di tobpinai ngaavi', om tinohuod doid di tobpinai ngaavi' miampai koginavaan.

⁸Nung ogumu' kozo do diau ngaavi' diti kovosian ngaavi' manabon mai' do mantad aiso vaza' toi aiso asil di koihaan diozu kokomoi di Tuhan Jesus Kristus dotokou.

⁹Nga' aiso nopo ngaavi' diho' doid dioho', tuhun nopo dino nga' nobohou toi onibo' todimpot tokito, kohiiu do ingkuo i douso ngaavi' nakatahib do nohiung mongidu'.

¹⁰Ponovohi diti, oi tobpinai ngaavi', kada' no potuutumbazaai po o pih'i diozu toi kapamahaavan do humungkang; dadi' aiso i' mai' do kohigaganan do kasadu kou,

¹¹tu' maza' do miaga diti do oonuan kou mai' di taak otohuod do kosuangan doid di pomolintaan aiso kopupuson di Tuhan om Mamamasi dotokou Jesus Kristus.

¹²Ino no do nookuo tu' tomoimo zou mai' do muzu monugut poposoou diozu di ii om ii katapatan ngaavi'.

¹³Pointantu' zou no, do kalaja' ku iti, do sahaahaid ku noopo do id diti husap, muzu do momohinggu' diozu miampai kapasaavan ngaavi',

¹⁴tu' koiho zou di timpu montok dogo' do popovihiu diti husap nopo nga' muuk-duuk mikot, tu' i Tuhan Jesus Kristus dotokou o pinapatahang diti doid dogo'.

¹⁵Om maganu zou mai' do kopomohizaan tagazo do opongo po o dogo' sondii' do kotongkizadan kakaal po mai' diozu do kivaalahan ngaavi' do monugut momusoou diti konunu ngaavi' doid pomusaavan.

¹⁶Ontok pinopoiho zikoi diozu kokomoi di kuasa' om di koikatan di Tuhan Jesus Kristus dotokou, okon ko' minimpaapandai zikoi do mobponugut tangabaa do tanong-guuguhu' ngaavi' tiitinoodo; au', nokokito zikoi di kaasaan laja' disido miampai mato ngaavi' dagai sondii'.

¹⁷Pinantang isido om binantug di Kinoingan i Tama', ontok minikot o iso' ohou doid disido mantad di Kobontugan sumondot-mantad-savat, Iti no i Tanak-kusai ku, i Koginavaan; umondos isido do kaanangan ku.

¹⁸Izikoi dagai sondii' nokoongou diti ohou mantad surga, ontok miampai zikoi disido do id di nuhu takavas tobitua.

¹⁹Dadi' kivaal kopaimaganan za di boos ngaavi' di profeta ngaavi'; om kotunud kou mai' do tumoina' mokinongou doid diti miaga do iso' sumbu (titiu) montok ponitiu do lahan maza' di totuvong, gisom mikot i sumaang tudan om i tombituon tongkosusuvabon humisau id pomusaavan ngaavi' diozu.

²⁰Minamot ponogi' dino, mositi' intutunan dotokou do i kopolotian di kopogoohungungan poinsuang buuk tob̄itua nopo nga' au' insan do ahal montok di tosoosonguhun.

²¹Tu' aiso i' do kopogoohungungan do miiminikot po do mantad taangazan do tuhun. Ontok minoboos o tuhun id koobian di Kinoingan, ii nopo nga' i Spiritu Tob̄itua i' ii, i minongunsub dioho'.

2 Peter 2

¹Tu' kivaa do profeta tongovudut id di susuzan nakatahib do tuhun ngaavi' dotokou, dadi' iziozu ponogi' nga' kivaa mai' do mongingia' tongovudut diozu, i miampai taka do popointutun mai' do dioho' do pomusaavan sondii' i kousang om, maza' do au' manansanganu di Tuhan i minogovit dioho' do kagabasan, mogovit mai' doid dioho' sondii' do koumbakan tosikap.

²Ogumu' mai' o momit di ula au' nabaau' dioho' om i Lahan do Katapatan nopo nga' oovit mai' doid ngaan-au'-avasi' do id sabap no dioho'.

³Id kododoot dioho' kuminam mai' izioho' do mokiuntung mantad diozu miampai do susuzan ngaavi' au' otopot. Nga' ii nopo kopombisalaan nokoontok doid dioho' di tahaid no nga' okon ko' aiso-maamangan, om i koumbakan poingandad dioho' nopo nga' potounda' nopo tomoimo.

⁴Ontok minomidouso o tasab ngaavi', au' i' nonduzu' di Kinoingan izioho': pinoinsiibo' disido izioho' doid di pomogunan-siibo' om pinoundahiu izioho' doid di kubong-aiso-kopupuson totuvong do maan taano' doiho' do gisom di Kopombisalaan.

⁵Au' nonduzu' disido i pomogunan id timpu ngaavi' tinuu i': tinampasi disido i Noah noopo, ii mongingia' do kotunudan, songovian miampai tuu' suvai, ontok poikoto' disido ii Hizud doid pomogunan do momimidouso ngaavi'.

⁶Nukum disido i kakaḡazan tagazo do Sodom om Gomorrah maza' do nimaan dodizo' ngaavi' ii do tavu ngaavi' sabaagi kopoiingatan doid momimidouso ngaavi' do timpu mikot:

⁷nga' tinampasi i Lot, tuhun tob̄itua i nosin̄duahan di lahan au' asamo ii id toomb̄o iti tuhun ngaavi' au' osungahan kalaalaato' do uminula —

⁸tu' ino tuhun tob̄itua, i mogiigizon poingamung dioho', nopo nga' noomb̄uingot id koduuduvo pointunud dau sabap no di kahasaan ngaavi' i nokito om noongou disido tikid tadau.

⁹Saviavi' iti popokito do i Tuhan nopo nga' kaanu kozo do manampasi di tangavasi' do mantad ponginaman ngaavi' dioho', om migit di tangalaat do montok no do ukum dioho' gisom di Tadau do Kopomb̄isalaan,

¹⁰hobi kozo no do sontob di tumanud di hizab ngaavi' do kobuntungan dioho' ii doun tuhun do kodooduvo' om aiso pantang montok di kokuasaan di Tuhan. Tuhun ngaavi' sond̄ii' minomuhizab miaga dino miampai aiso kapantangan nopo nga' au' oosizan do papakaus humavan di tangab̄antug,

¹¹nga' i tasab ngaavi' do id vinakas om kuasa' dioho' hobi gazo nopo nga' au' i' monodo do sogu' toi totond̄os humavan dioho' do id di dumb̄angan di Tuhan.

¹²Nga' tuhun ngaavi' diti moboos talaat do nunu i au' olotian dioho'; miaga izioho' do suang-tahun tongosizau, nohodi' do maan noopo gokomo' om patazo', om miaga do suang-tahun ngaavi' maan mai' umb̄ako' izioho', maan sin̄duhai do ponokohusi' montok di sin̄duo ngaavi' pinoimang dioho'.

¹³Au' kobou'an po do montok tadau (dounganavau) nga' dodizon dioho' do kaand̄asan dioho'; kaasab-asab au' miho intangan izioho', om mingunsikou dioho' sond̄ii' maza' do taka dioho' do ontok potuu do poingihang diozu izioho' do id mija' diozu;

¹⁴miampai mato ngaavi' dioho' i tomoimo nopo do mintong montok kopogompohuan, tuhun ngaavi' miampai baga aiso kasantaban montok momidouso, i koduuduvo pointatap kozo o ohungon mai' dioho'. Id nomb̄oo o kododoot do okomoi id himuntu izioho' do tinagap dioho'. Izioho' nopo nga' notou'an om id kovusungan.

¹⁵Nokoponongkizad izioho' di lahan kotunud om miahau-ahau doihuu' do tumanud di lahan di Balaam tanak-kusai di Bosor, i pinopotudu do ginavo dau do id tingadan au' ouhi', nga' au' i' ahaid om kotudu' no doid disido i hasa' dau maza' do iso' kuḍa' kalḍi':

¹⁶iso' suang-tahun nobobou i avagat o kalaja', i moboos miampai ohou do tuhun, pinopotood di kouhaan di profeta.

¹⁷Tuhun ngaavi' miaga diti nopo nga' hokos ngaavi' notuu, gavun ngaavi' mimbiizung id di tongus, om i kohungguzan do totuvong nopo nga' poinguntun montok dioho'.

¹⁸Miampai boos dioho' takakat nga' aiso suang, imbaazaton dioho' gumuhi' o tuhun ngaavi' i kagagabas mantad di mogiigizon ngaavi' id kahasaan, maza' do magahung do id di hizab ngaavi' au' poinguhud di kodoodouvo' dioho' do doun tuhun om maza' di koulaalaho' di noikot nokohobi pamantatan om kopogovukan.

¹⁹Mamadandi' dati' izioho' do kagabasan nga' izioho' sondii' o tudipon ngaavi' do kobuntungan; tu' nung toombō noopo songuhun popotumbōzo' dau sondii' do maan ahao' do nunu noopo konunu, dadi' tudipon no isido doid dii;

²⁰om toombō noopo songuhun i nokoidu' di kozomutan di pomogunan maza' do mongintutun di Tuhan om Mamamasi dotokou Jesus Kristus, om i popotumbōzo' nodii dau sondii' do maan kagasai om maan ahao' dii do kumoinduvo, humimpupus do hobi linaat ko' isido haid poguhu.

²¹Moomogot no daa dii do montok dioho' do au' insan kopingsingiho di lahan do kotunudan, ko' do minsingiho di om mamazada' nodii di ponuu' tobitua i pinahansan doid dioho'.

²²Nunu i noimaan dioho' nopo nga' miaga no kozo di booson pointunud kozo di boovihan: I tasu gumuhi' doid tihob dii om: Nohiungan i' i salou, minhoohobuon no ii id di buutak.

2 Peter 3

- ¹Oi tambahut ku ngaavi', iti no i suat koduvo nokosuat ku doid diozu, kuminam do momosik id diozu maza' do kapasaavan ngaavi' ku do iso' kopomolotian au' nogovunan.
- ²Onđomon do nunu noboos id di nakatahib mantad di profeta tongobitua om di ponuu' di Tuhan om Mamamasi nakataak di apostol ngaavi' diozu.
- ³Kumoiso' do saviavi', kada' hiivai do id di tadau ngaavi' touvi no doiho' mai' do mikot o mongingintiti' ngaavi' kointiti' ii polintaon do topiipiumanan ginavo ngaavi' dioho' o koposizon.
- ⁴“Nunu naantakan doid di dandi' do koikatan dau?” ka mai' dioho' do moboos, “Mantad di kapatai i Tama' ngaavi' dotokou potitikid konunu do minuzu do miaga nopo di mantad po di tinimpuunon do kopomongunan!”
- ⁵Tomodon kozo dioho' do au' monongkoiho di katapatan do di tahaid no doiho' no o tavan ngaavi' om i tana', nuug mantad do vaig om maza' do vaig do nuug di Boos di Kinoingan,
- ⁶om do minaza' nogi' do lahan miaga diti do i pomogunan nopo do id tadau ngaavi' dii nga' nimaan punsoo' di vaig hizud.
- ⁷Iti om iti i Boos i manampasi diho' tavan ngaavi' om tana' baabaino montok do tapui, momoopi' dioho' do gisom di Tadau do Kopombisalaan om do di kopongumbakan do momimidouso ngaavi'.
- ⁸Nga' kivaa iso' konunu, oi tambahut ku ngaavi', i mositi' au' hiivan diozu: do miampai di Tuhan, sangadau nopo nga' miaga do soibu toun, om soibu toun nopo nga' miaga do sangadau.
- ⁹I Tuhan nopo nga' okon i ko' odomut do id papaanjul do dandi' ngaavi' dau, miaga do vookon tuhun do momusoou do ingkaa no isido; nga' do kotoboi i' isido miampai diozu, mimang do aiso songuhun do atagak om do potitikid tuhun do oovit doid katangaban.
- ¹⁰I Tadau di Tuhan nopo nga' mikot mai' miaga do mananakau, om dadi' miampai ngood topuod tumagak mai' i tavan, i suang ngaavi' nopo nga'

otutudan mai' om umana', i tana' om saviavi' i sohudon dii do osoob otutudan mai'.

¹¹Tu' potitikid konunu nopo nga' mikot doid kopupuson miaga diti, nunu o pamaamasi ngaavi' tob̄itua om poinsangti kozo do apatut do pomoomosizan diozu

¹²do maso kou mandad montok di Tadau di Kinoingan do mikot, om kuminam do poposikap do koikatan dii: ontok dino Tadau umana' mai' i tavan do id diha' tapui ngaavi' om i suang ngaavi' umana' id di hinasu'.

¹³Miampai poinhansan id di d̄andi' ngaavi' dau, ii nopo andadon dotokou nga' i tavan kavavagu om i tana' kavavagu, i tiizonon do kotunudan.

¹⁴Dadi' ingkaa no, oi tambahut ngaavi' koginavaan ku, maso kou mandad, maai no o tavasi' kozo diozu do mamaamasi do pamaamasi ngaavi' aiso hasa' om au' nozomutan mooi do o'ium kou mai' disido do id pibabasan.

¹⁵Soovo' i kototoboi di Tuhan dotokou sabaagi do kosivatan diozu do maan tomposizo'; i tob̄pinai dotokou Paul, i koginavaan kozo doid dotokou, pinopoiho diozu diti ontok di minonuat isido doid diozu miampai di kabaahan i nataak doid disido.

¹⁶Okomoi nogi' bo disido iti do id suat ngaavi' dau id nomb̄oo noopo do mongomoi isido do id diti konunu ngaavi'. Id saviavi' suat dau tantu' no bo do kivaa vookon nazatan boos i osusa' do mamalati', om iti ngaavi' no i papahasa' susui di tuhun ngaavi' au' no'ia' om au' aadang, id di ii om ii lahan miaga di do humasa'-susui dioho' di toput ngaavi' di buuk tob̄itua — kumaa doid koumbakan dioho' sondii'.

¹⁷Tu' nopointangan kou poguhu kokomoi diti, oi tambahut ngaavi' koginavaan ku, ingaton kozo no do au' kou mikot doid di pompod do managak di tana'-impon togiot i ingkaton diozu, atanggazan di kahasaan ngaavi' do tuhun ngaavi' taiso kootulan.

¹⁸Ponovohi, tihombus no do gumazo id di graasia om id di koihaan di Tuhan om Mamamasi dotokou Jesus Kristus. Doid disido no o ko**h**ontugan, id timpu om timpu-aiso-kopupuson. Amen.

1 John

1 John 1

¹Kivaa konunu i doiho' do mantad di tinimpuunon, i noongou za, i nokito za miampai mato ngaavi' dagai sondii', i natamangan za om nakama' miampai pahad ngaavi' za sondii', i Boos do koposizon — iti no i tahu-booson za.

²Ino koposizon nopo nga' nadadi do okito; nokito za ii om manaak zikoi do kososian za, papaabal doid diozu di koposizon selajul, i pointindapou doid di Tama' om nimaan pointahango' doid dagai.

³Papaabal zikoi doid diozu do nunu i nokito om noongou za, mooi do iziozu ponogi' nga' maagi do koposizon za. Koposizon za nopo nga' kopiisaan miampai di Tama' om miampai di Tanak Jesus Kristus dau.

⁴Monuat zikoi diti doid diozu mooi do i kaandasan za ogonop daa.

⁵Iti no i nunu i noongou za mantad disido om paabalon za doid diozu: I Kinoingan nopo nga' tanavau, om sakaakahi aiso totuvong id disido.

⁶Nung moboos tokou do maagi tokou id koposizon di Kinoingan do maso tokou mamaamasi id totuvong, momudut tokou i', tu' au' tokou mamaamasi di katapatan.

⁷Nga' nung mamaamasi tokou id tanavau, tu' isido nopo nga' id tanavau, kivaa kopiisaan dotokou id pamaamasi do tiso' om tiso', om i zaa' di Jesus, Tanak dau, mambaakas dotokou mantad saviavi' douso.

⁸Nung moboos tokou, “Aiso douso dotokou,” momoduung tokou dotokou sondii', om katapatan aiso tizonon id dotokou;

⁹nung toimoon (okunon) dotokou o douso ngaavi' dotokou, miho hansonon isido om pointunud, mooi do momohiong mai' isido do douso ngaavi' dotokou, om mambaakas mai' dotokou isido mantad saviavi' talaat.

¹⁰Nung moboos tokou, “Au' insan tokou nokopomidouso,” mamadadi tokou disido do momumudut, om boos disido aiso tizonon id dotokou.

1 John 2

- ¹Oi tanak ngaavi' ku, monuat zou diti do manahob diozu mantad momidouso; nga' nung toombō noopo songuhun momidouso, kiva a iso' mananavai dotokou miampai di Tama', i Jesus Kristus, i pointunud.
- ²Isido no i kohubukan do monogit do douso ngaavi' dotokou, om okon ko' dotokou noopo, nga' nogi' sontob di sompomogunan.
- ³Id diti lahan no do koiho tokou do nokoikot tokou do mongintutun disido, nung mimozo' tokou di ponuu' ngaavi' dau.
- ⁴Iisai noopo moboos, “Kotutun zou disido” miampai au' tumanud di ponuu' ngaavi' dau, nga' momumudut i' om katapatan aiso tizonon id disido.
- ⁵Nga' toombō noopo songuhun i mimozo' di boos dau, id songuhun dino no i koginavaan di Kinoingan do totootopot dumimpot id kaganapan dii. Iti no i katahangan do zotokou nopo nga' id di Kinoingan.
- ⁶Iisai noopo magampa do tumindooi id tuhun miaga dino mositi' mimang do miaga nimaan disido.
- ⁷Oi tambahut ngaavi' koginavaan ku, iti nopo nga' okon ko' ponuu' kavavagu i suaton ku montok diozu, nga' ponuu' haid i kiva a no diozu mantad di tinimpuunon; i ponuu' haid nopo nga' i abal i noongou diozu.
- ⁸Nga' id lahan iso' po, monuat zou do iso' ponuu' kavavagu montok diozu — om iti nopo nga' otopot montok diozu, miaga nopo tinopot montok disido — tu' totuvong nopo nga' tumahib nodii om i tanavau totopot nopo nga' maso no mimang babang.
- ⁹Iisai noopo i magampa do id tanavau isido nga' abaazatan i' di tobpinai dau, nga' kakaal id totuvong.
- ¹⁰Toombō noopo songuhun i guminavo di tobpinai dau nga' tumindooi id tanavau om aiso i' id disido do i kopogovit disido do kasadu om kahaap.
- ¹¹Nga' iisai noopo i abaazatan di tobpinai dau nga' id totuvong om maapanau id totuvong au' koiho do nombōo ugadon dau, tu' i totuvong o nokopomohou disido.

¹²Monuat zou doid diozu, oi tanak ngaavi', tu' douso ngaavi' diozu nohiong no maza' di ngaan disido.

¹³Monuat zou doid diozu, oi tama' ngaavi', tu' nokoikot kou do mongintutun di Songuhun i doiho' no haid do mantad po di tinimpuunon. Monuat zou doid diozu, oi tuhun tongomuhok, tu' naaha' diozu i Songuhun Talaat.

¹⁴Nokoponuat zou doid diozu, oi tanak ngaavi', tu' nokoikot kou do mongintutun di Tama'. Nokoponuat zou doid diozu, oi mohoing ngaavi', tu' nokoikot kou do mongintutun di Songuhun i doiho' no haid do mantad po di tinimpuunon. Nokoponuat zou doid diozu, oi tuhun tongomuhok, tu' avakas kou, om boos di Kinoingan tumindooi id diozu, om naaha' diozu i Songuhun Talaat.

¹⁵Kada' ginovoo' i pomogunan toi nunu id di pomogunan. Nung toombō noopo songuhun guminavo di pomogunan, i koginavaan di Tama' aiso tizonon to'ium id disido,

¹⁶tu' potitikid konunu doiho' nopo nga' id pomogunan — hizab ngaavi' nousang doun tinan, hizab ngaavi' nousang doun mato ngaavi', kosumbungan id kosongonuan — nopo nga' okon ko' mantad di Tama' nga' mantad di pomogunan.

¹⁷Om i pomogunan, miampai saviavi' hizab nousang dii, nopo nga' tumahib nodii. Nga' iisai noopo i mimang di hizab di Kinoingan tumindooi mai' sohihinaid.

¹⁸Oi tanak ngaavi', iti no i timpu panantaban (touvi no); nokoongou kou do i Antichrist nopo nga' mikot no, om pio no o Antichrists do nokoikot no; mantad diti do koiho tokou do iti no i jaam (timpu) panantaban (touvi no).

¹⁹Nokougad izioho' mantad poingamung dotokou, nga' au' insan izioho' do totootopot kozo do poinsanganu doid dotokou; nung nokopoinsanganu izioho' doid dotokou, tuminindooi daa izioho' miampai dotokou. Nga' iti nopo nga' papatahang do aiso songuhun dioho' do poinsanganu doid dotokou.

²⁰Nga' noumaan kou di Songuhun Tobitua, om saviavi' nokotoimo do toihaan.

²¹Nokoponuat zou doid diozu do okon ko' sabap do au' monongkoiho kou di katapatan, nga' sabap do koiho tavaavasi' kou di, om sabap do aiso kovudutan do kaanu mikot mantad di katapatan.

²²Iisai i momumudut, nung okon ko' songuhun ii magampa do i Jesus nopo nga' okon ko' i Kristus? Iti no i Antichrist, i mogohim do duuduvo i Tama' om i Tanak.

²³Iisai noopo i mogohim di Tanak nga' au' kaanu di Tama' ponogi'; iisai noopo i monoimo di Tanak nga' kiva'a di Tama' ponogi'.

²⁴Potumbazaai o nunu i noongou diozu id di tinimpuunon do tumindooi id diozu; sahaahaid nopo do nunu i noongou diozu id di tinimpuunon do tumindooi id diozu, tumindooi kou mai' id di Tanak om id di Tama'.

²⁵Om i batos tinoodo disido sondii' doid diozu nopo nga' koposizon selajul.

²⁶Ingkaa no ginumu' do nosuat ku doid diozu kokomoi do sontob di kuminam do momuu'an diozu do umahau.

²⁷Nga' iziozu nopo do dau, i kopongumaan notoimo diozu mantad disido nopo nga' tumindooi id diozu, om au' kou momoguno do toombo noopo songuhun do mongia' diozu; tu' i kopongumaan nataak disido diozu o mongia' diozu do potitikid konunu om tu' otopot ii, okon ko' ovudut, tindooi no id disido miaga' nopo di noko'ia' di doid diozu.

²⁸Iti no poogi' do tindooi no id disido do baino, oi tanak ngaavi', mooi do ontok mintahang isido aiso koosi daa dotokou om okon ko' tumovingud mantad disido do id koikuman do id koikatan dau.

²⁹Nung koiho kou do pointunud isido mositi' mogintutun kou do potitikid tuhun i pointunud o pamaamasi nopo nga' tanak disido.

1 John 3

¹Mositi' kokito kou do nunu o koginavaan tagazo i nopinsiisimaan di Tama' do id dotokou maza' do popotumbozo' dotokou do maan punganai do tanak

ngaavi' di Kinoingan — i ino no i nunu tokou! Ii sabap do nookuo i pomogunan tu' au' monoimo dotokou nopo nga' do au' minonoimo disido ii.

²Oi tambahut ngaavi' koginavaan ku, tanak tokou no di Kinoingan, nga' do nunu tokou id di touvi au' po nokointahang. Poingiho tokou tavaavasi' do ontok mintahang isido miaga tokou mai' disido, tu' kokito tokou mai' disido do totootopot no do isido isido.

³Iisai noopo i momohoogo tapaapagon diti kahansanan kokomoi disido nga' momohidang dau sondii', do dumadi do miaga niniting disido.

⁴Iisai noopo momidouso, mimang do alat kozo, tu' saviavi' douso nopo nga' kalaatan.

⁵Baino koiho kou kozo do nokointahang isido mooi do kapaganu mongidu' do douso ngaavi', om do id disido nopo nga' aiso douso.

⁶Aiso songuhun i tumindooi id disido do momidouso, om iisai noopo momidouso nga' au' nokokito disido om au' ponogi' nokotutun disido.

⁷Oi tanak ngaavi', kada' potumbazaai o toombo noopo songuhun do momuu'an diozu do umahau. Iisai noopo mimang do pointunud kozo nga' pointunud, miaga nopo disido tu' pointunud.

⁸Iisai noopo mamaamasi do momidouso kozo nga' poinsanganu doid di logon, tu' i logon nopo nga' momimidouso mantad di tinimpuunon i'. Iti no i tuđu do kointahangan di Tanak di Kinoingan, do mongidu' di kalaja' di logon.

⁹Aiso songuhun i tanak di Kinoingan do momidouso tu' hinsou di Kinoingan tumindooi id disido. Au' nogi' kaanu isido momidouso, tu' tanak isido di Kinoingan.

¹⁰Iti no i nunu i manak pisuvazan di tanak ngaavi' di Kinoingan do mantad ko' di tanak ngaavi' di logon: iisai noopo i au' mamaamasi do pointunud kozo om au' guminavo di tobpinai dau nga' okon ko' mantad di Kinoingan.

¹¹Iti no i abal i noongou diozu mantad di tinimpuunon, do mositi' mogigiinavo tokou,

¹²okon ko' miaga di Cain, i mantad di Songuhun Talaat om minomoduso di tobpinai kusai dau. Om nookuo tu' minomoduso isido di tobpinai kusai dau? Tu' i koimaan ngaavi' dau sondii' nopo nga' alat om di tobpinai kusai dau nopo nga' pointunud.

¹³Kada' kosuusuvazai, oi tobpinai ngaavi', nung abazatan diozu i pomogunan.

¹⁴Poingihō tokou kozo do nokosoboong tokou no mantad kapatazon kumaa doid koposizon tu' guminavo tokou di tobpinai ngaavi' dotokou. Iisai noopo i au' guminavo, tumimpon id kapatazon.

¹⁵Iisai noopo i abazatan di tobpinai dau nga' momomoduso, om koiho kou kozo do aiso momomoduso do kiva koposizon selajul pointimpon id disido.

¹⁶Iti no i katahangan do koginavaan, do pinouhu disido i koposizon dau montok dotokou, om zotokou nga' apatut nogi' do popouhu do koposizon ngaavi' dotokou montok di tobpinai ngaavi' dotokou.

¹⁷Nung toombō noopo songuhun i kivaavaa (puavang) do kotos ngaavi' doun pomogunan om kokito di tobpinai dau do id kogunaan (okuangan) nga' monutub di ginavo dau doid disido, ingkuo nodii i koginavaan di Kinoingan do tumindooi id disido?

¹⁸Oi tanak ngaavi', koginavaan dotokou nopo nga' okon ko' boos ngaavi' noopo toi boos toomod, nga' iso' konunu i poingkalaja' om totopot.

¹⁹Iti no mai' i katahangan do pangsanganu tokou doid di katapatan, om papatantu' mai' dotokou iti do id dumbangan disido,

²⁰mongukum potuu dotokou i topiumanan ngaavi' dotokou sondii', do hobi gazo di Kinoingan ko' topiumanan ngaavi' dotokou om koiho do saviavi' konunu.

²¹Oi tambahut ngaavi' ku, nung topiumanan ngaavi' dotokou sondii' au' mongukum dotokou, kaanu tokou do aiso koonok id dumbangan di Kinoingan,

²²om nunu noopo pokionuon dotokou otoimo mai' dotokou mantad disido, tu' mimozo' tokou di ponuu' ngaavi' dau om mimang do nunu i otoimo disido.

²³Ponuu' ngaavi' disido nopo nga' itia, do apatut tokou do otumbazaan id di ngaan di Tanak dau Jesus Kristus om do apatut mogigiiginavo tokou tu' minonuu' isido dotokou.

²⁴Iisai noopo mimozo' di ponuu' ngaavi' dau tumindooi id Kinoingan, om i Kinoingan id disido. Om iti no i katahangan do tumindooi isido id dotokou: i Spiritu (Sunduwan) nakataak disido dotokou.

1 John 4

¹Oi tambahut ngaavi' koginavaan ku, okon ko' potitikid spiritu do miho hansanon, nga' kinaman i spiritu do mintong nung mantad izioho' di Kinoingan, tu' ogumu' profeta tongovudut do mootongkop id di pomogunan.

²Itia i katahangan di spiritu di Kinoingan: toombo noopo spiritu i monoimo di Jesus Kristus, mikot id kodoodouvo' do tuhun, nga' mikot mantad di Kinoingan,

³om potitikid spiritu i au' monoimo di Jesus nopo nga' okon ko' mantad di Kinoingan, nga' i spiritu i' di Antichrist, i noongou no diozu o koikatan; mootongkop no isido id di pomogunan.

⁴Oi tanak ngaavi', mantad kou di Kinoingan om nakapagaha' no dioho', tu' isido i id diozu nopo nga' hobi gazo ko' isido i id di pomogunan.

⁵Mantad izioho' id pomogunan, om ino no poogi' do ounsuban di pomogunan i booson dioho', om mokinongou doid dioho'.

⁶Mantad tokou di Kinoingan; iisai noopo i mongintutun di Kinoingan nga' mokinongou doid dotokou. Itia iti ingkuo tokou do kaanu mogintutun pisuvazan di spiritu do katapatan mantad di spiritu do kovudutan.

⁷Oi tambahut ngaavi' koginavaan ku, kanou no mogigiiginavo, tu' koginavaan nopo nga' mantad di Kinoingan om potitikid tuhun i guminavo nopo nga' tanak di Kinoingan om kotutun di Kinoingan.

- ⁸Iisai noopo i au' kotuhuk do guminavo nga' au' kotutun di Kinoingan, tu' i Kinoingan nopo nga' koginavaan.
- ⁹Iti no i kointahangan do koginavaan di Kinoingan montok dotokou, do pinoikot di Kinoingan i Tanak tontoisoon dau doid di pomogunan do kivaa no daa do kopoloson dotokou maza' disido.
- ¹⁰Poinsuang id ditia i koginavaan: okon ko' zotokou i gumininavo di Kinoingan, nga' i Kinoingan gumininavo dotokou om pinoikot dau i Tanak dau do humubuk sabap do douso ngaavi' dotokou.
- ¹¹Oi tambahut ngaavi' koginavaan ku, nung gumininavo kozo dotokou i Kinoingan, zotokou nga' apatut mogigiinavo.
- ¹²Aiso songuhun nokokiikito po di Kinoingan, nga' mogigiinavo tokou nopo naku nga' tumindooi no i Kinoingan id dotokou om koginavaan dau mikot doid kaganapan dii do id dotokou.
- ¹³Iti no i katahangan do tumindooi tokou id disido om isido id dotokou, do nakapanaak isido dotokou do baagi id Spiritu dau.
- ¹⁴Zotokou sondii' tokou do nokokito om sumasi' do i Tama' pinopoikot di Tanak dau sabaagi Mamamasi di pomogunan.
- ¹⁵Toombo noopo songuhun monoimo do i Jesus nopo nga' Tanak di Kinoingan, tumindooi i Kinoingan id disido om isido id di Kinoingan.
- ¹⁶Nokopongintutun tokou no montok dotokou sondii', om nokoposuang do kotumbazaan dotokou, di koginavaan di Kinoingan montok dotokou. I Kinoingan nopo nga' koginavaan, om iisai noopo tumindooi id koginavaan tumindooi id di Kinoingan om i Kinoingan id disido.
- ¹⁷Koginavaan nopo nga' mikot doid kaganapan dii do id dotokou ontok kaanu tokou mumpoos di Tadau do kopombisalaan miampai aiso koosi-osi, tu' id diti pomogunan po nga' nadadi tokou do miaga disido.
- ¹⁸I koginavaan nopo nga' aiso tizonon montok koo'osi nga' koginavaan poinggonop nopo nga' moguzazang papahabus do koo'osi tu' koo'osi nopo

nga' mongomoi do ukum om iisai noopo i oosizan nga' au' nokoikot doid kaganapan id koginavaan.

¹⁹Dadi', kanou no guminavo tu' guhu isido do gumininavo dotokou.

²⁰Toombo noopo songuhun i moboos “Guminavo zou di Kinoingan” om abaazatan di tobpinai dau, nga' momumudut i', tu' iisai noopo i au' guminavo di tobpinai dau i okito dau nga' au' kaanu guminavo di Kinoingan i au' nokito dau.

²¹Totootopot no do iti no i ponuu' i notoimo dotokou mantad disido, iisai noopo guminavo di Kinoingan, mositi' nogi' do guminavo di tobpinai dau.

1 John 5

¹Iisai noopo otumbazaan do i Jesus no i Kristus nga' tanak no di Kinoingan, om iisai noopo guminavo di tama' nga' guminavo di tanak.

²Id diti lahan no do koiho tokou do guminavo tokou do tanak ngaavi' di Kinoingan, ontok guminavo tokou di Kinoingan om mimozo' do ponuu' ngaavi' dau.

³Itia no i nunu i koginavaan di Kinoingan: tumanud (mimozo') di ponuu' ngaavi' dau. Au' nogi kaḍaa' i ponuu' ngaavi' dau,

⁴tu' potitikid tanak di Kinoingan magaha' di pomogunan. Om itia no i kahantazan i nakapagaha' di pomogunan — kotumbazaan dotokou.

⁵Iisai kaanu magaha' di pomogunan nga' ii no songuhun i otumbazaan do i Jesus no i Tanak di Kinoingan?

⁶Isido no ii, i minikot maza' do vaig om zaa', i Jesus Kristus, okon ko' miampai vaig noopo nga' miampai vaig om zaa', om i Spiritu i' i mogovit do kososian (sumasi'), tu' i Spiritu nopo nga' Katapatan.

⁷Dadi' kiva'a tohu sasi',

⁸i Spiritu, vaig om zaa'; om i tohu dioho' misamo adadi iso'.

⁹Nung monoimo tokou di kososian do sasi' ngaavi' tuhun, kososian di Kinoingan nopo nga' hobi gazo, tu' iti no i kososian di Kinoingan i nataak disido kokomoi di Tanak dau,

¹⁰Iisai noopo otumbazaan id di Tanak di Kinoingan nga' kivaa diti kososian id suang dau, om iisai noopo au' otumbazaan nga' mamadadi no di Kinoingan do momumudut, tu' au' notumbazaan isido di kososian nataak di Kinoingan kokomoi di Tanak dau.

¹¹Itia no i kososian: nakapanaak i Kinoingan dotokou do kopoloson salajul, om iti kopoloson nopo nga' id di Tanak dau.

¹²Iisai noopo kivaa di Tanak nga' kivaa kopoloson, om iisai noopo aiso di Tanak di Kinoingan nga' aiso kopoloson.

¹³Nokoponuat zou diti doid diozu i otumbazaan id di ngaan di Tanak di Kinoingan mooi do koiho kou daa do kivaa kopoloson selajul diozu.

¹⁴Aiso koosi dotokou kumaa doid disido nopo nga' pousuang id ditia, do nung mokianu tokou do toombō noopo konunu id kotonudan miampai hizab dau nga' mokinongou isido dotokou.

¹⁵Om nung koiho tokou do mokinongou isido doid nunu noopo pokionuon dotokou, koiho tokou do pousanganu tokou no do nunu noopo i pinokianu dotokou mantad disido.

¹⁶Nung toombō noopo songuhun kokito di tobpinai dau do momidouso okon i' ko' douso kapatai ino, sumambayang noopo isido, om manaak mai' i Kinoingan do kopoloson doid diti tobpinai kada' noopo do douso kapatai ii. Kivaa douso i mogovit doid kapatazon om au' zou moboos do mositi' sumambayang kou kokomoi dino.

¹⁷Potitikid kavo do kalaatan nopo nga' douso, nga' okon ko' saviavi' douso do mogovit doid kapatazon.

¹⁸Koiho tokou kozo do aiso songuhun i tanak di Kinoingan do momidouso, tu' isido i nohodi' mantad di Kinoingan o mongumohig disido, om i Songuhun Talaat aiso i' do ogot doid disido.

¹⁹Koiho tokou kozo do mantad tokou di Kinoingan, om i sompomogunan nopo nga' id di kuasa' di Songuhun Talaat.

²⁰Koiho tokou nogi' kozo do i Tanak di Kinoingan nokoikot om nakapanaak dotokou do kopomolotian mooi do koiho dotokou daa di Songuhun i totopot. Zotokou nopo nga' id di Songuhun i otopot tu' zotokou nopo nga' id di Tanak dau, Jesus Kristus. Isido no i Kinoingan totopot om iti no i kopoloson selajul. Oi tanak ngaavi', tounda' no mintamong diozu sondii' om humavan do kinoingan tongovudut.

2 John

2 John 1

¹Mantad di Totuutuo: kotobian ngaavi' ku doid di Tonđu' tapantang, i songuhun nopihi', om doid tanak ngaavi' dosido, i ginovoon ku id katapatan — om okon ko' izoozou no songuhun, tu' ingkaa nogi' saviavi' i nokoikot do mongiho (mongintutun) di Katapatan —

²sabap no di katapatan i tumindooi id dotokou om miampai mai' dotokou do sohihinaid.

³Id koposizon dotokou do katapatan om koginavaan, kivaa mai' graasia, koginavaan ouhi' om pibabasan mantad di Kinoingan i Tama' om mantad di Jesus Kristus, i Tanak di Tama'.

⁴Nakapanaak dogo' iti do kaandasan tagazo do kokito do i tanak ngaavi' nu nopo nga' tomoimo nakapamaamasi di koposizon do katapatan miaga di noponuu'an doid dotokou di Tama'.

⁵Om baino muot zou diau — oi tonđu' tapantang koginavaan, okon ko' do miaga koi' minonuat zou diau do iso' ponuu' kavavagu nga' ii-ii no iso' i kivaa dotokou do mantad di tinimpuunon — do apatut mogigiiginavo tokou.

⁶Guminavo nopo nga' mamaamasi tumanud doid di ponuu' ngaavi' dau: itia no i ponuu' i noongou nu do mantad po di tinimpuunon, do mamaamasi do pamaamasi do koginavaan.

⁷Kivaa momoduung togumu' mootongkop id di pomogunan, mada' do monoimo di Jesus Kristus sabaagi mikot id kodoodouvo' do tuhun. Izioho' no i Momoduung; izioho' no i Antichrist.

⁸Tamangan (ingaton) o diozu sondii' tu' nung au' nga' saviavi' kalaja' dotokou atagak mai' om atagak nu mai' i asil di tingadan poimponu' nu.

⁹Nung toombo noopo songuhun au' tumindooi id di kopongia'an di Kristus nga' muzu' i' id tahib dii, aiso mai' Kinoingan miampai disido: ii-ii no sontob tumindooi do id nunu i pino'ia' dau o kivaa mai' di Tama' om di Tanak do miampai dioho'.

¹⁰Nung toombō noopo songuhun mikot doid diau do poingovit do iso' doktrin suvai, mositi' au' nu toimoon isido doid hamin nu toi manaak potuu disido do kotobian, nga' kada' no.

¹¹Iisai noopo tumabi' disido nga' kibaagi id di taangaangazan tangalaat disido.

¹²Kivaa piipio konunu i maan ku daa booso' diau, nga' nopomusaavan ku do hobi-vasi' do au' zou papahansan di ngaavi' doid kalatas om dawat. Ahansan zou po do monombuhui diau om moboos doid diau id oinan pointuhun, mooi do i kaandasan dito ogonop daa.

¹³Kotobian ngaavi' doid diau mantad di tanak ngaavi' di tobpinai tonđu' nu, i songuhun nopihi'.

3 John

3 John 1

¹Mantad di Totuutuo, kotobian ngaavi' doid di tambahut koginavaan ku Gaius, i ginovoon ku id katapatan.

²Oi tambahut koginavaan ku, ahansan zou do potitikid konunu muzu do asanang kozo miampai diau om do avasi' ko ponogi' do id tinan miaga do id sunduvan.

³Kaandasan tagazo i doid dogo' do ontok vookon tobpinai minikot om pinopoiho kokomoi do inuhi' nu doid di katapatan, om do koposizon nu id di katapatan.

⁴Tomoimo nopo iti do kaandasan tagazo kozo ku do mokinongou do tanak ngaavi' ku nopo nga' mamaamasi tumanud doid di katapatan.

⁵Oi tambahut koginavaan ku, nokoimang ko do kalaja' touhi' do id manakadai diti tobpinai ngaavi', sundung potuu do songkosuvazan izioho' doid diau.

⁶Katahangan izioho' doid di song-Eklizia kokomoi do koginavaan nu om kovosian i' mai' nung kaanu ko manakadai dioho' do id ponompogunan dioho' tumanud do pakavasaan di Kinoingan.

⁷Ii nopo nga' do montok-kozo no di sabap di ngaan do minuzu mugad izioho', miampai au' huminansan do id di okon ko' ongotumbazaan do montok toombō noopo konunu:

⁸kalaja' i' dotokou do monoimo do tuhun ngaavi' miaga diti om papaapu do baagi dotokou doid kalaja' dioho' do montok di kotumbazaan.

⁹Nokoponuat zou do iso' suat montok di puu ngaavi' di eklizia, nga' i Diotrefes, i umondos do id koponguasaan dii, mada' do monoimo dagai.

¹⁰Dadi' nung mikot zou, popoiho zou mai' do potitikid tuhun do ingkuo isido do uminula, om kokomoi di totondos tangalaat pinatazad disido do gumaga' dagai. Do miaga koi' au' nokogonop ngaavi' ii, okon noopo ko mada' isido do

monoimo di tobpinai ngaavi' dotokou, nga' di tuhun ngaavi' suvai i naanangan i' daa do toimoon, om papahapas dioho' mantad di eklizia.

¹¹Oi tambahut koginavaan ku, kada' no ii'insan po do tumanud do poomitanan talaat, nga' tihombus no do tumanud di tavasi'; iisai noopo mimang do nunu i kotunud nga' mantad no di Kinoingan, nga' aiso songuhun i mimang do nunu i kahasa' do nokokiikito po di Kinoingan.

¹²I Demetrius nopo nga' notoimo (nasagaan) do potitikid tuhun, om totoopot no do dau sondii' i Katapatan do minonoimo. Izikoi ponogi' nga' monoimo (pokotopot) diti do montok disido om koiho ko do kososian za nopo nga' otopot.

¹³Kivaa piipio' konunu i mositi' booson ku diau nga' miaga ko' mogot do au' zou papahansan diti ngaavi' doid ponunuat om dawat.

¹⁴Sundung ingkaa, ahansan zou do kokito diau do todook tadau om kopiboos i' kito vagu' do kopisoomo po.

¹⁵Pibabasan miampai diau; kotobian mantad tambahut nu ngaavi'; tobio' no o toiso'-iso' o tambahut ngaavi' dotokou miampai oiton o ngaan.

Jude

Jude 1

¹Mantad di Jude, suupu di Jesus Kristus om tobpinai di James; kumaa doid sontob di nohoou, kumaa doid sontob di koupusan doid di Kinoingan i Tama' om pointampasi montok di Jesus Kristus.

²Kosianan, pibabasan om koginavaan o diozu id kosimaan.

³Oi tambahut ngaavi' koginavaan ku, id timpu do ontok nohizab om mandad-andad zou do monuat doid diozu kokomoi di kopomosizan i piboogizon dotokou saviavi', nopiumanan ku do mositi' monuat zou doid diozu do mongunsub diozu do monongkiimang (monongkisimba) kozo montok di kotumbazaan i insan-insan om montok saviavi' do pinahansan doid di tuhun tongobitua di Kinoingan.

⁴Kivaa no do vookon tuhun do nokopogohimu mamung diozu, i ahaid no do natandaan montok kopongukuman do id diti ahal: miampai aiso no do paapantang po do pinopohisang di graasia di Kinoingan dotokou kumaa doid koimaan tangalaat om mogohim do saviavi' ugama', mamazada' di Tuan-Mongingia' om Tuhan dotokou, Jesus Kristus.

⁵Apatut aanangan zou do poposoou diozu — sundung do noihaan no diozu iti do insan-insan om montok saviavi' — do tinampasi di Tuhan i tinau' mantad Egypt, nga' di touvi no kakaal pinunso disido i tuhun ngaavi' i minada' do otumbazaan disido;

⁶om i tasab ngaavi' i au' tuminanud doid di kuasa' ngaavi' i kivaa dioho', nga' minamazada' i' di tizonon nataak doid dioho', pinosuang disido id totuvong id kagos ngaavi' aiso kopupuson gisom i' di Tadau tagazo.

⁷Sodom om Gomorrah, ponogi', om i kakadazan tongoniini' id tootoning, i miampai di ii om ii kahasaan id bantat minomogusa' do tivou-tonsi ngaavi' do id kalaalahano' au' poinsandad, nopo nga' pokoozon doid dumbangan dotokou sabaagi iso' poomitanan tu' mambalai izioho' di ukum do tapui sohihinaid.

⁸Sundung ingkaa nga' kakaal po diti tuhun ngaavi' do mimang di ii om ii: id koduungan ngaavi' dioho' okon ko' mamazamut noopo izioho' do tinan ngaavi' dioho' om au' momohizo do Kokuasaan, nga' kahasa'-momoguno di Kobontugan ngaavi' ponogi'.

⁹I tasab-tagazo Michael po, ontok minonongkitupa' isido id piuvahan miampai di logon do kokomoi di bangkai di Moses, nga' au' nakatama' do pakahasa' disido id di boos do hasa'; naavi' do noboos disido nga' “Hodongon ko no daa di Tuhan.”

¹⁰Nga' iti tuhun ngaavi' nopo nga' magaagasab do nunu noopo i au' olotian dioho'; om ii nopo ii-ii no konunu ngaavi' olotian dioho' — maza' do sandad no toomod miaga do suang-tahun ngaavi' au' koiho sabab — nga' dumadi mai' do kapatai doid dioho'.

¹¹Odoi ma montok dioho', tu' nakatanud izioho' di Cain; nakapapataam izioho' dioho' sondii' doid di ii om ii koduungan miaga di Balaam montok do tingadan; noumbak izioho' di ii om ii kagagaan miaga di Korah — om maagi di ii om ii kotutukon.

¹²Koumbakan tagazo kohigaganan izioho' do id pangaangakan ngaavi' do tinimungan-tuhun diozu, mikot montok di takanon om uha' do aiso nikuman mintamong dioho' sondii' noopo. Miaga izioho' di gavun ngaavi' pinsuugian di tongus ngaavi' om aiso i' asam toovit, toi miaga do kazu ngaavi' timpu magahang, i au' momiuva' om nasakat om nga' induvo kapatai;

¹³miaga do hakun tongounsab id daat, i koikuman dioho' sondii' miaga di puta' ngaavi'; toi miaga' do tombituon ngaavi' sontootongkop, ii id kohungguzan do totuvong do sohihinaid.

¹⁴Montok dioho' no doid pomusaavan di Enoch, i huguan-sinakagon kumotuu' mantad di Adam, do minonodo di kopogoohungungan dau ontok minoboos isido do, “Popoiho zou diozu, mikot mai' i Tuhan miampai di tongobitua dau do id napadan ngoibu dioho',

¹⁵do popoboos do kopombisalaan do saviavi' tinau'-tuhun om do mongukum di taiso-kinoingan do montok saviavi' di konunu taiso-kinoingan ii noimaan dioho', om montok saviavi' di konunu kagaga' ii noboos gumaga' disido di momimidouso tangaiso'-kinoingan.”

¹⁶Mononoodo izioho' do kolungaan, gobotok ngaavi' ii opolinta' do hizab dioho' sondii' noopo, miampai kabang ngaavi' noponu' do boos tongobuuvak, potounda' do momolumbok do suvai ngaavi' do montok no do kountungan.

¹⁷Nga' ondomon no, oi tambahut ngaavi' koginavaan ku, nunu i nokoboos no haid di apostol ngaavi' di Tuhan Jesus Kristus dotokou.

¹⁸“Id di pompod touvi no do timpu,” ka dioho' do pinopoiho diozu, “kivaa mai' do mananaasangi' ngaavi' i aiso suvai do tonudon nga' hizab ngaavi' tangalaat dioho' sondii'.”

¹⁹Izioho' no ngaavi' diti i ontodonon do kopiboogizan, i mamaamasi tumanud do kodoodouvo' sandad om au' poinsanganu di Spiritu.

²⁰Nga' iziozu, oi tambahut ngaavi' koginavaan ku, mositi' maaaa do diozu sondii' di posungkadan do kotumbayaan diozu tobitua kozo, sumambayang id di Spiritu Tobitua;

²¹tihombusai no diozu sondii' do id suang di koginavaan di Kinoingan om mandad montok di kosianan di Tuhan Jesus Kristus dotokou do manaak diozu do kopolosizon selajul.

²²Doid vookon mositi' obinsianan kou tu' miipiduvo ginavo izioho';

²³suvai ngaavi' mositi' tomposizon diozu miampai do simbiton izioho' mantad di tapui; doid vookon ngaavi' vagu' mositi' obinsianan kou nga' oingat, abaazatan do ii potuu basaan noduongan do tinan ngaavi' dioho'.

²⁴Doid disido i kaanu mongumohig diozu mantad umatu' om mogovit diozu do pointampasi kumaa doid kotindapaan tabantug dau, miampai aiso hasa' om oondos,

²⁵doid di ii-ii no Kinoingan, Mamamasi dotokou, maza' di Jesus Kristus Tuhan dotokou, o kobontugan, kolaja'an, kuasa' om vinakas, poguhu do saviavi' umulan, baabaino om sohihinaid aiso kopupuson. Amen.

Kopointahangan

Kopointahangan 1

¹Kopointahangan di Jesus Kristus, i tinaak di Kinoingan disido mooi do nakaanu isido do popoiho di suupu ngaavi' dau do nunu i aantakan n odii do oduuk no kozo; pinoikot disido i tasab dau do mamadadi di do oihaan doid di suupu dau John,

²om nokopogovit i John do kososian doid di Boos di Kinoingan om doid di kososian di Jesus Kristus, do potitikid konunu i nokito disido.

³Aazou no o toombō noopo songuhun i mambasa' di boos ngaavi' om diti kopogoohungungan, om aazou no o sontob di koongou diti ngaavi', nung momohoogo tagazo kozo di suang, tu' i Timpu nopo nga' osomok no.

⁴I John, kumaa doid di tuu' eklizia do Asia: graasia om pibabasan doid diozu mantad disido i baabaino, i haid, om i mikot, mantad di tuu' sunduvan (spiritu) i id dumbangan di tiikoon-laja' dau,

⁵om mantad di Jesus Kristus, i sasi' ouhi', i nohodi' Kumoiso' mantad di napatai, i takavas kozo do laja' ngaavi' doun tana'. Guminavo isido dotokou om nokopomohiung mongidu do douso ngaavi' dotokou miampai zaa' dau,

⁶om minamadadi dotokou do iso' Pomolintaan do Padri' ngaavi' do monompuan di Kinoingan om Tama' dau: dadi', doid disido no o kobontugan om kuasa' montok sohihinaid aiso kopupuson. Amen.

⁷Intangai, mikot isido do id di gavun ngaavi'; potitikid tuhun kokito mai' disido, i potuu sontob minomoduk disido, om saviavi' di tinau' ngaavi' di tana' mogkoudu' mai' disido. Totootopot iti do ingkaa no mai'. Amen.

⁸“Izou no i Alpha om i Omega,” ka di Tuhan Kinoingan do minoboos, i baabaino, i haid, om i mikot, i Tavakas kozo.

⁹Izou, i John, tobpinai om kouvang diozu id kosusaan ngaavi', id di pomolintaan om id kataanan id di Jesus, nopo nga' id di pulou do Patmos do sabap no di Boos di Kinoingan om do kososian doid di Jesus;

¹⁰Tadau di Tuhan ii om id unḍukan-kaandasan zou, om noongou ku o ohou topuod id douvi ku, miaga di tuni do tobui, moos-boos,

¹¹“Posuato' id iso' buuk o saviavi' i okito nu, om pobuzuon no ii doid di tuu' eklizia do Ephesus, Smyrna, Pergamum, Thyatira, Sardis, Philadelphia om Laodicea.”

¹²Kuminisus zou do mintong di minoboos doid dogo', om ontok kuminisus zou nokito ku o tuu' patatampakan sumbu amas

¹³om, id di tanga' di ngaavi', songuhun miaga do Tanak kusai do tuhun, nabasaanan id gaung-kuihib tanaau kinaagkasan do id di tavak miampai taagkos amas.

¹⁴Tuhu dau om tobuk dau nopo nga' opuak miaga di pinuak do vuhu' biri'-biri', miaga do gavun-tokodou, mato ngaavi' dau miaga do diha' tapui muubundak,

¹⁵hapap ngaavi' dau miaga do luzang nohumis ontok natandas nohumis ii do id podsusuduvan, om ohou dau miaga tuni (ngood) di nasaud.

¹⁶Id pahad vanan dau poingigit isido do tuu' tombituon, huminabus mantad kabang dau o iso' ilang tataom, miampaping taom, om voos dau nopo nga' miaga di tadau poimbabang miampai saviavi' vinakas di.

¹⁷Ontok nokito ku isido, duminunsong zou id haahapap dau do miaga koi' napatai, nga' pinaampam disido i pahad vanan dau do id dogo' om minoboos, “Kada' koosizai; izou i' iti, i Koiso' om i Touvi; izou no i Songuhun poimpasi,

¹⁸napatai zou haid om bii'o' — poimpasi zou sohiihinaid aiso kopupuson, om poingigit ku i kungsi' ngaavi' do kapatazon om Pomogunan-siibo' (Kahazapan).

¹⁹Baino posuato' saviavi' i okito nu do aantakan ngaavi' baabaino om nunu i kakaal po do mikot.

²⁰I tohosok di tuu' tombituon nokito nu id pahad vanan ku, om i tuu' patatampakan sumbu amas, nopo nga' itia: i tuu' tombituon nopo nga' i tasab

ngaavi' di tuu' eklizia, om i tuu' patatampakan sumbu nopo nga' izioho' sondii' tuu' eklizia.

Kopointahangan 2

¹“Ponuat doid di tasab di eklizia id Ephesus om moboos, ‘Doiti’ no iti abal di songuhun i poingigit di tuu' tombituon id pahad vanan dau om i poingizon poingamung di tuu' patatampakan sumbu amas:

²Koiho zou do taangaangazan ngaavi' diozu, kalaja' tavagat diozu om kataanan diozu. Koiho zou do au' kou kataan do tuhun tangalaat, om ingkuo kou do papakaa doid ponginaman sontob di soosondii' dumadi do apostol ngaavi' om nokokito (nokoiho) dioho' do pilasu' (au' otopot).

³Koiho zou nogi' do kivaa kataanan diozu, om noundoso montok ngaan ku miampai au' uminuzan.

⁴Sundung ingkaa, kivaa diti sogu' posoguon ku: okuang o koginavaan diozu do baino ko' di poguhu i'.

⁵Soovo' do nomboo kou haid di poguhu naatu' kou; tongob no, om umula miaga di nimaan haid diozu, tu' nung au', nung au' kou mai' tumongob, mikot zou mai' doid diozu om maganu di patatampakan sumbu diozu do mantad tizonon di.

⁶Sundung ingkaa, nga' kaanangan i' kumaa doid diozu, do abazatan kou kozo — miaga dogo' do abazatan kozo — di ula di tuhun ngaavi' do Nicolaus.

⁷Pokinongoo' o toombo noopo tuhun i kaanu mokinongou, pokinongou doid nunu booson di Spiritu kumaa doid di eklizia ngaavi': sontob di papatahang do poinghantoi paakanon ku mai' mantad di kazu do koposizon pinotounda' id paradais di Kinoingan.’

⁸“Ponuat no doid di tasab di eklizia id Smyrna om moboos, ‘Doiti’ no iti abal di Koiso' om di Touvi, i napatai haid om nokoikot vagu' doid koposizon:

⁹koiho zou do kosusaan ngaavi' diozu om kosompitan diozu, om — sundung puavang kou — di pitana' di tuhun ngaavi' i kahasa' kozo do magampa do Johudi izioho' nga' totootopot ma do puu ngaavi' di sinagog di Saitan (Logon).

¹⁰Kada' koosizai do koundasaan ngaavi' i mikot doid diozu. Bii'o', i logon popougad mai' do vookon diozu doid tolungku' do papakaa diozu doid di ponginaman, om mositi' mumpoos kou do kosusaan montok opod tadau. Mositi' potuu do matai kou, tihombus no do ouhi', om manaak zou mai' diozu di siga-laja' do koposizon montok tingadan (vava') diozu.

¹¹Iisai noopo di tuhun do kitohingo do mokinongou nga' pasagao' no isido do mokinongou di nunu booson di Spiritu doid di eklizia ngaavi': montok di sontob ngaavi' do nokoimagon do poinghantoi, aiso nodii do koosizan po doid di kapatazon do kumoinduvo.'

¹²“Ponuat doid di tasab di eklizia id Pergamum om moboos, ‘Doiti' no iti abal di songuhun i kivaa mai' ilang tataom, miampaping taom:

¹³Koiho zou do nomboo kou poingizon, id di tizonon id nomboo i Saitan do poindikau id tiikoon-laja', om do kakaal po diozu do migit poinggiot kozo doid ngaan ku, om au' minamazada' do kotumbazaan diozu id dogo' ontok potuu do i sasi' touhi' ku, Antipas, nimaan patazo' do poingamung diozu, id nomboo i Saitan do mogiigizon.

¹⁴“ ‘Sundung ingkaa, kivaa iso' ko' duvo o pongontok ku humavan diozu: vookon diozu nopo nga' tutumanud ngaavi' di Balaam, i minongia' di Balak do papataan do tungkasip montok di tuhun ngaavi' Israel mooi do minimang izioho' do kozomutan maza' do minakangan do takanon i nokohubuk doid masou ngaavi';

¹⁵om poingamung diozu ponogi' kivaa do vookon ponogi' i tumanud di kopongia'an di tuhun ngaavi' Nicolaus.

¹⁶Dadi' tongob no, tu' nung au' nga' mikot zou mai' do oduuk no doid diozu om mongimang diti tuhun ngaavi' miampai di ilang humabus mantad kabangku.

¹⁷Potumbazaai o toombo noopo tuhun i kaanu mokinongou, pokinongou doid nunu booson di Spiritu kumaa doid di eklizia ngaavi': doid sontob di papatahang do poinghantoi manaak zou mai' do tokuudi' manna poinhosok om iso' vatu topuak, miampai iso' ngaan vagu poinsuat do id di, oihaan noopo ii doid di tuhun i monoimo di.'

¹⁸“Ponuat doid di tasab di eklizia id Thyatira om moboos: ‘Doiti' no iti abal di Tanak di Kinoingan i kivaa do mato ngaavi' miaga do diha' tapui muubundak om hapap ngaavi' miaga do luzang nohumis:

¹⁹koiho zou do taangaangazan ngaavi' diozu, koginavaan diozu, kotumbazaan diozu, kotompuanan diozu om kataanan diozu, om koiho zou do kakaal kou kumalaja' do hobi po vagu' giniat.

²⁰Sundung ingkaa, kivaa iso' sogu' ku do posoguon ku: taanan diozu i tondu' Jezebel i magampa do sabaagi profeta tondu', om maza' do kopongia'an dosido do mogimbaazat i' zosido di suupu ngaavi' ku do mimang do kozomutan do mangakan do takanon i nokohubuk doid masou ngaavi'.

²¹Nakapanaak zou dosido do timpu do tumongob nga' au' tumumbozo' zosido do tumongob do koposizon tazamut dosido.

²²Baino, papakaa zou dosido doid toodopon do toluo, om saviavi' kouvang dosido id kopogompohuan kumaa doid kosusaan tagazo, sahagi-ngau' tumongob izioho' di koimaan tazamut ngaavi' dioho';

²³om intangan (bii'on) ku mai' do matai o tanak ngaavi' dosido, mooi do saviavi' i eklizia do koiho do izou i' iti i monginam do padaamaan ngaavi' om pomusaavan ngaavi' om mamalai (humusi') diozu tumanud (mozo') do ponoomo' do koimaan ngaavi' diozu.

²⁴Nga' doid di noohu' ngaavi' diozu id Thyatira, saviavi' diozu i au' nokoponoimo diti kopongia'an toi au' mininsingiho di hosok tangaahom di

Saitan, tu' ingkaa no o pomungaan dioho', au' zou i' poposondot do toombō noopo kaḍaa'an suvai;

²⁵nga' migit no togiot-kozo doid nunu i kivaā no diozu gisom mikot zou.

²⁶Doid toombō noopo tuhun i papatahang do poinghantoi, om tumihombus pakalaja' montok dogo' gisom di kopupuson, manaak zou mai' di kuasa' doid di tinau' ngaavi'

²⁷i izou sondii' o nonuan di Ama' ku, do momolinta' dioho' miampai do sukud-laja' bosii' om momoson ku izioho' miaga nopo do tongokakamot ngaavi' i tinoodo mantad hagit.

²⁸Om manaak zou mai' doid tuhun miaga dino di Tombituon Tongkosusuvabon.

²⁹Potumbazaai o toombō noopo tuhun i kaanu mokinongou, pokinongou no doid nunu booson di Spiritu doid di eklizia ngaavi.'

Kopointahangan 3

¹“Ponuat doid di tasab di eklizia id Sardis om moboos, ‘Doiti' no iti abal di songuhun i poingigit di tuu' sunduvan di Kinoingan om di tuu' tombituon: koiho zou kokomoi do koulaalaho' nu: ingkuo do avasi' ngaan nu do poimpasi nga' nangapatai i' ma.

²Posik no; posizo' i nunu o tokuudi' no noohu' id diau: mogimpapatai iti do osikap. Gisom baino, au' ku po nokito o lahan pogiigizon nu i miho do booson di Kinoingan ku do poinggonop;

³ondomo' do ingkuo ko haid do nokoongou di abal. Longgivit no doid dino. Tongob no! Nung au' ko mosik, mikot zou mai' doid diau miaga do mananakau, om aiso mai' tosoosou nu do id nunu jaam do mikot zou mai' doid diau.

⁴Kivaā tokuudi' id Sardis, otopot iti, i pointihombus do au' nogimahan tolongot o gaung tanganaau, om kosudong izioho' do mikot miampai dogo', nabasaan id topuak.

⁵Toombō noopo songuhun i papatahang do poinghantoi nga' basanaan mai', miaga diti ngaavi', id basaan tanganaau topuak; au' ku mai' puhason ino ngaan do papahabus di buuk do kopolizon, nga' monoimo di do id kotindapaan di Tama' ku om tasab ngaavi' dau.

⁶Potumbazaai o toombō noopo tuhun i kaanu mokinongou, pokinongou doid nunu booson di Spiritu doid di eklizia ngaavi'.'

⁷“Ponuat doid di tasab di eklizia id Philadelphia om moboos, ‘Doiti’ no iti abal di songuhun tobitua om totopot i kiva di kungsi di David, mooi do ontok mogivang isido, aiso songuhun papaangob mai', om ontok papaangob isido, aiso songuhun mogivang mai':

⁸koiho zou kokomoi do taangaangazan ngaavi' nu. Bii'o', noivang ku id dumbangan nu o tataangob i aiso songuhun kaanu mai' do papaangob — om koiho zou do sundung do okon ko' avakas ko kozo, natanud nu i ponuu' ngaavi' ku om okon ko' au' minanansanganu do ngaan ku.

⁹Bii'o', mugad zou do mamadadi do sinagog di Saitan — do sontob di au' kozo otopot do magampa do Johudi, nga' momumudut ngaavi' ii, tu' aiso i' konunu miaga dino — dodizon ku mai' izioho' do mikot om humuku' do id haahapap ngaavi' nu om mongintutun do nokoginavo zou diau.

¹⁰Tu' nakatanud ko di ponuu' ku do tumaan, potihombuson ku mai' iziau do pointampasi id di timpu do ponginaman i mikot montok di sompomogunan, do papakaa di tuhun ngaavi' di pomogunan doid di ponginaman.

¹¹Mikot zou do oduuk no: igit no togiot kozo doid nunu i kiva no diau, om kada' potumbazaai o tongosonguhun do maganu mongidu' di siga-laja' kahantazan nu do mantad diau.

¹²Toombō noopo songuhun i papatahang do poinghantoi dodizon ku mai' doid toigi-tagazo id di tizonon tobitua di Kinoingan ku, om tumindooi mai' doiho' i do montok sohihinaid; suaton ku mai' do id di i ngaan di Kinoingan ku om i ngaan di kakaḍazan tagazo di Kinoingan ku, i Jerusalem kavavagu i

sumondot mantad di Kinoingan ku id surga, om i ngaan kavavagu ku sondii' ponogi'.

¹³Potumbazaai o toombo noopo tuhun i kaanu mokinongou, mokinongou doid nunu booson di Spiritu doid di eklizia ngaavi'.

¹⁴“Ponuat no doid di tasab di eklizia id Laodicea om moboos, ‘Doiti’ no iti abal di Amen, i miho hanson, i sasi' totopot, i Timpuunon do vinangun di Kinoingan:

¹⁵koiho zou kokomoi do taangaangazan ngaavi' diozu: do ingkuo do okon ko' ahasu' kou om okon nogi' ko' osogit. Ohizab zou do iso' ko diho' ngaavi',

¹⁶nga' tu' okon ko' ahasu' ko om okon ko' osogit nga' abaang noopo, poduhaon ku mai' iziau do papahabus do kabang ku.

¹⁷Moboos ko doid diau sondii': Puavang zou, nokoponodo zou do nasip-tavasi' om kiva potitikid konunu pokionun ku, au' insan koiho do alat kozo ko om kosiisian kozo o sinampit nu, om nobohou om pobuhagas ponogi'.

¹⁸Popoingat zou diau, pomohi mantad dogo' di amas i nokinaman no id di tapui do mamadadi di do totoopot puavang, om basaan tanganaau topuak do mambasaan diau om momohosok do buhagas nu koikum-ikum om tumau do ponii' do mato ngaavi' nu do papaanu diau do mintong.

¹⁹Hodongon om hudaon ku o sontob di ginovoon ku: dadi' tongob no do id inuhi' totopot.

²⁰Bii'o', poingkakat zou do id di vavazaan, mogkoitik. Nung songuhun diozu koongou dogo' do momohou om mogivang di tataangob, sumuvon zou mai' do mihang makan do id dabping disido.

²¹Toombo noopo tuhun i papatahang do poinghantoi pakasagaon ku mai' do maagi di tiikoon-laja' ku, miaga nopo dogo' sondii' do nakapagaha' om nakapaganu di tiikoon ku miampai di Ama' ku do id tiikoon-laja' dau.

²²Potumbazaai o toombō noopo tuhun i kaanu mokinongou, mokinongou doid nunu booson di Spiritu doid di eklizia ngaavi'.”

Kopointahangan 4

¹Dadi' id pinokiikito zou, nokito ku o tataangob poingivang id surga om nokoongou di ii om ii ohou moboos doid dogo', i ohou miaga do tobui, moos-boos, “Ikot minsavat doiti': popokito zou mai' diau do nunu i aantakan id di touvi.”

²Miampai dino, novunduk zou doid miaga nounḍukan om nokito ku o tiikoon-laja' poingkakat id surga, om i Songuhun i poindikau do id di tiikoon-laja',

³om i Songuhun poindikau doiho' do id kokitanai miaga do vatu montiala' om vatu rubi. Kivaa bohuntung poinhiput di tiikoon-laja', om ii nopo nga' kokitanai miaga do vatu emerald.

⁴Poinhiput di tiikoon-laja' id binḍuugan nopo nga' duvo ngoopod om apat tiikoon-laja', om id di ngaavi' o duvo-ngoopod om apat tongotuutuo poindikau, nangabasaan id gaung tanganaau topuak miampai siga-laja' o id tuhu ngaavi' dioho'.

⁵Kihap ngaavi' do gonit minikot mantad di tiikoon-laja', om i tuni do boit ngaavi' do tinggoud, om id dumbangan di tiikoon-laja' kivaa tuu' sumbu muubundak poingikit, i tuu' Spiritu di Kinoingan.

⁶Id dumbangan di tiikoon-laja' nopo nga' daat ahapus mintong miaga do vatu crystal toniting. Id di tanga' di tiikoon-laja' om poinhiput di, kivaa apat vinangun poimpasi saviavi' nadakatan miampai mato ngaavi', id dumbangan om douvi.

⁷I vinangun poimpasi kumoiiso' nopo nga' miaga do mondou, i kumoduvo miaga do tontohuan sapi', i vinangun poimpasi kumotohu nopo nga' kivaa voos tuhun, om i vinangun poimpasi kumaapat nopo nga' miaga do kondiu tagazo muutuhud.

⁸Toiso'-iso' di apat vinangun poimpasi kiva'a onom pahapa' om nadakatan miampai mato ngaavi' ingkaa nogi' id suang; om tadau om sodop au' insan izioho' tuminood humozou. “Obitua, Obitua, Obitua no i Tuhan Kinoingan, i Takavas kozo; i haid, i baino om i mikot.”

⁹Potitikid timpu i vinangun ngaavi' poimpasi minambantug om minamantang om minanaak do koponongkotohuadan ngaavi' doid di Songuhun poindikau do id di tiikoon-laja', i mamaamasi sohiihinaid aiso kopupuson,

¹⁰i duvo ngoopod om apat tongotuutuo huminoub (izioho' sondii') huminoub id dumbangan disido do sumamba di Songuhun i mamaamasi sohiihinaid aiso kopupuson, om pinapataam di siga-laja' ngaavi' dioho' id dumbangan di tiikoon-laja', moos-boos:

¹¹Kosudong ko, oi Tuhan om Kinoingan za, do monoimo do kobontugan om kapantangan om kuasa', tu' minonodo ko di somvinoun; maza' do hizab nu, ontok aiso i' haid di, navangun ii.

Kopointahangan 5

¹Nokito ku do id di hongon vanan di Songuhun poindikau do id di tiikoon-laja' do kiva'a iso' hiningkuman-su'at i nosuatan id douvi om dumbangan om nasaapan miampai tuu' sasaap.

²Dadi' nokito ku o iso' tasab tavakas kozo i minomohoou miampai ohou topuod, “Iisai mipadan do mamahad di hiningkuman-su'at om mamabak di saap ngaavi' di?”

³Nga' aiso songuhun id surga toi do id di tana' toi id susut di tana', i nakaanu do mamahad di hiningkuman-su'at om mamabasa' di.

⁴Miniad zou kozo tu' aiso songuhun naanu mogium do mamahad di hiningkuman-su'at om mamabasa' di,

⁵nga' songuhun di tongotuutuo minoboos doid dogo', “Kada' iad. Bii'o', i Mondou di tinau' di Judah, i Gamut di David, nakahantoi no, om dadi' vahadon mai' disido i hiningkuman-su'at om tuu' saap di.”

⁶Dadi' nokito ku, id di tanga' di tiikoon-laja' miampai apat vinangun poimpasi di om i binindugan di tongotuutuo, iso' Tananak-biri'-biri' i miaga koi' nokohubuk; kivaa tuu' sangau di, om kivaa tuu' mato di, ii ngaavi' nopo nga' i tuu' Spiritu i pinougad di Kinoingan doid pototongkop di sompomogunan.

⁷I Tananak-biri'-biri' minikot muzu do maganu di hiningkuman-suat mantad di hongon vanan di Songuhun poindikau do id di tiikoon-laja',

⁸om ontok minaganu isido di, izioho' sondii' i apat vinangun poimpasi huminoub id dumbangan disido om miampai dioho' i duvo ngoopod om apat tongotuutuo; tosoosonguhun dioho' do poingigit do sundatang om kivaa do maamangkuk amas nophonu' do kamazan, ii ngaavi' nopo nga' i sambayang ngaavi' di sangti ngaavi'.

⁹Huminozou izioho' do iso' hozou-kapaazaan vagu: Kosudong ko do maganu di hiningkuman-suat om do mamabak di saap ngaavi' di, tu' nokohubuk ko, om miampai zaa' nu binohi nu o tuhun ngaavi' montok di Kinoingan do potitikid tinau', boos, tuhun ngaavi' om pogun

¹⁰om minamadadi dioho' do id iso' nazatan do laja' ngaavi' om padri' ngaavi' montok di Kinoingan, do momolinta' di pomogunan.

¹¹Id pinokiikito zou, noongou ku i tuni do ogumu' kozo o tasab notimung poinhiput di tiikoon-laja' om i vinangun ngaavi' poimpasi om i tongotuutuo ngaavi'; kivaa do inggopod koopod ngoibu dioho' om nibuvan doid nibuvan,

¹²opuod kozo humozuk-hozou: Kosudong no i Tananak-biri'-biri' i nokohubuk do monoimo kuasa', pinuavangan ngaavi' om kabaahan, kavakasan, kapantangan, kobontugan om kaazaan.

¹³Dadi' noongou ku saviavi' i konunu ngaavi' poimpasi id vinangun — potitikid konunu i mamaamasi id surga, om do id tana', om id saahom di tana', om id di daat, humaod: Doid di Songuhun poindikau do id di tiikoon-laja' om doid di Tananak-biri'-biri', adadi no o saviavi' kaazaan, kapantangan, kobontugan om kuasa', montok sohiihinaid aiso kopupuson.

¹⁴Om i apat vinangun poimpasi minoboos, “Amen;” om i tongotuutuo huminoub do sumamba.

Kopointahangan 6

¹Dadi', id pinokiikito zou, nokito ku i Tananak-biri'-biri' mamabak do iso' di tuu' saap, om noongou ku o iso' di apat vinangun poimpasi gumizak id ohou miaga tinggoud, “Ikot!”

²Tuutulus nokito ku o kuḍa' topuak minimbuhai, om i susumakai di nopo nga' poingigit do hokud-puna'; noonuan isido do siga-laja' down nakahantoi om minugad isido do tumihombus mantad kahantazan kumaa doid kahantazan.

³Ontok minamabak isido di saap koduvo, noongou ku i vinangun poimpasi koduvo guminizak, “Ikot!”

⁴Om huminabus o iso' po kuḍa', osindak inagang, om i susumakai di nopo nga' nonuan ditia kalaja': maganu mongidu' do pibabasan mantad di tana' om popogipaapatai do tuhun ngaavi'. Nonuan isido do ilang tagazo.

⁵Ontok minamabak isido di saap kotohu, noongou i vinangun kumotohu guminizak, “Ikot!” Tuutulus nokito ku o iso' kuḍa' toitom minimbuhai, om i susumakai di nopo nga' poingigit do sapasang poninimbang;

⁶om miaga koi' koongou zou do ohou gumizak mantad poingamung di apat vinangun poimpasi om moboos, “Gaji ngaavi' sangadau montok sopuut gandum, om gaji ngaavi' sangadau montok tohu puut huvong, nga' kada' poniinimban miampai di tumau om di hiing-anggur.”

⁷Ontok minamabak isido di saap kaapat, noongou ku i ohou di vinangun poimpasi kaapat guminizak, “Ikot!”

⁸Tuutulus nokito ku o iso' po kuḍa' minimbuhai, noikot kozo pinosi', om i susumakai di nopo nga' pinungaanan do i Kapatazon, om maatanud id douvi kozo di i Pomogunan-siibo', i Kahazapan. Nonuan izioho' do kuasa' doid sosuku' di tana', do mamatai miampai momoguno do ilang, momoguno do pononhousan, momoguno do toluo-tongotia' om maza' do suang-tahun tongosiou.

⁹Ontok minamabak isido di saap kohimo, nokito ku id susut di altari i koduuduvo do saviavi' di tuhun ngaavi' i nimaan patazo' do sabap no di Boos di Kinoingan, montok suminasi' doid di.

¹⁰Guminizak izioho' id ohou topuod, “Obitua, Tuan-Mongingia' totopot, songkuo podii mai' hinaid nu do mandad do poguhu i' do papaatu' ukum ko om humusi' montok do kinapatazon za do id di tuhun mogiigizon ngaavi' do id tana'?”

¹¹Toiso'-iso' dioho' do nonuan do gaung tanaau topuak, om pinopoiho izioho' do tumoboi po do au' i ahaid kozo, gisom po do oopusan mangait-ngaun di sompisuupu ngaavi' dioho' om tobpinai ngaavi' i maan patazo' miaga dioho' do pinatai.

¹²Id pinokiikito zou, ontok minamabak isido di saap konom, doiho' no o koguzuan-tana' noikot guzu' om i tadau nopo nga' uminitom miaga initom do basaan gumi' tounsab; i vuhan nopo nga' uminagang nosonginan miaga do zaa' o inagang,

¹³om i tombituon ngaavi' di tavan uminatu' doid di tana' miaga do tuva' fig ngaavi' tumatak mantad kazu fig ontok tongus tavakas o momoguzu' di;

¹⁴i tavan tuminagak miaga' do hiningkuman-suat humingkum om saviavi' i nuhu takavas om pulou ngaavi' noguzu' mantad tizonon ngaavi' di.

¹⁵Dadi' saviavi' i laja' do id di tana', i gounal ngaavi' om i guluan ngaavi', i tuhun tongopuavang om i tuhun ngaavi' do kigaagaa', i saviavi' tuhun-pogun, tudipon ngaavi' om tuhun mogiigizon ngaavi', huminosok id ungib vatu ngaavi' om id piansangan di pampang ngaavi' di nuhu tangakavas.

¹⁶Minoboos izioho' doid di nuhu tangakavas om di pampang ngaavi', “Imang atu' umotung do id dagai om hosokon zikoi no poingidu' mantad di Songuhun i miikau do id di tiikoon-laja' om mantad di kohohodong di Tananak-biri'-biri'.

¹⁷Tu' i Tadau Tagazo do kohohodong disido nokoikot no, om iisai kaanu tumaan di?”

Kopointahangan 7

¹Suminusuut nokito ku o apat tasab, poingkakat do id di apat pisuk di tana', manaan di apat tongus di pomogunan manahob di ngaavi' do mantad sumuugi' doid di tana' toi di daat toi toombõ noopo kazu.

²Dadi' nokito ku o iso' po tasab huminta' do id nombõoo i tadau humisau, poingovit di pananaap di Kinoingan poimpasi; minomohoou isido id ohou tavakas doid di apat tasab i kikalaja' do magavi' mongumbak do tana' om daat,

³“Mandad po do poguhu mimang kou do toombõ noopo koumbakan do id tana' toi do id daat toi doid di kazu ngaavi', gisom do kakaa dagai i saap do id di labas ngaavi' di suupu ngaavi' di Kinoingan dotokou.”

⁴Om noongou ku do songkuo ginumu' do nasaapan: atus om apat ngoopod om apat ngoibu, mantad saviavi' di suku'-tinau' di Israel.

⁵Mantad di tinau' di Judah, opod om duvo ngoibu o nasaapan; mantad di tinau' di Reuben, opod om duvo ngoibu; mantad di tinau' di Gad, opod om duvo ngoibu;

⁶mantad di tinau' di Asher, opod om duvo ngoibu; mantad di tinau' di Naphtali, opod om duvo ngoibu; mantad di tinau' di Manasseh, opod om duvo ngoibu;

⁷mantad di tinau' di Simeon, opod om duvo ngoibu; mantad di tinau' di Levi, opod om duvo ngoibu; mantad di tinau' di Issachar, opod om duvo ngoibu;

⁸mantad di tinau' di Zebulun, opod om duvo ngoibu; mantad di tinau' di Joseph, opod om duvo ngoibu; om mantad di tinau' di Benjamin, opod om duvo ngoibu o nasaapan.

⁹Kopongo ino nokito ku do kivaatogumu' kozo, au' aanu montok diisai noopo do monguntob, o tuhun ngaavi' mantad potitikid pogun, tinau', suku'-tinau' om boos; poingkakat izioho' id dumbangan di tiikoon-laja' om id dumbangan di Tananak-biri'-biri', nabasaanan id gaung tanganaau topuak om poingigit do doizanak ngaavi' id pahad ngaavi' dioho'. Guminizak izioho' id ohou topuod,

¹⁰“Kopomosizan doid di Kinoingan dotokou, i poindikau do id di tiikoon-laja', om doid di Tananak-biri'-biri'!”

¹¹Om saviavi' i tasab i poingkakat id binduugan poinhiput di tiikoon-laja', pohihiput di tongotuutuo om di apat vinangun poimpasi, huminoub izioho' sondii' id dumbangan di tiikoon-laja', om suminosok di tana' miampai labas ngaavi' dioho', sumamba di Kinoingan

¹²miampai ditia boos ngaavi': Amen. Kaazaan om kobontugan om kabaahan, koponongkotohuadan om kapantangan om kuasa' om kavakasan doid di Kinoingan dotokou do sohihinaid aiso kopupuson. Amen.

¹³Dadi' songuhun di tongotuutuo minoboos om minuot dogo', “Iisai iti tuhun ngaavi', nabasaanan id gaung tanganaau topuak, om mantad nomboo izioho' do minikot?”

¹⁴Suminimba zou, “Kaanu ko popoiho dogo', tuan.” Dadi' minoboos isido, “Iti ngaavi' no i tuhun i nokoduapus di ponginaman tagazo; nopupuan dioho' do popopuak vagu' o gaung tanganaau dioho' do id di zaa' di Tananak-biri'-biri'.

¹⁵Ino no do nookuo tu' poingkakat izioho' id dumbangan di tiikoon-laja' di Kinoingan om monompuan disido do tadau om sodop id tizonon tobitua dau: om i Songuhun i poindikau do id di tiikoon-laja' o mamahad mai' di husap dau doid soibau dioho'.

¹⁶Au' insan mai' izioho' do houson toi tutuuvan vagu'; tadau om tongus tahasu' kozo au' insan mai' do moninduo dioho',

¹⁷tu' i Tananak-biri'-biri' i id di tanga' di tiikoon-laja' o gugumompi mai' dioho' om popotunud mai' dioho' doid hokos ngaavi' do vaig poimpasi; om i Kinoingan o momiid mai' mongidu' do saviavi' lomou mantad mato ngaavi' dioho'.”

Kopointahangan 8

¹Dadi' i Tananak-biri'-biri' minamabak di saap kotuu', om poimizo id surga montok kuang-hobi satanga' jaam.

²Suminusuut nokito ku o tuu' tobui maso taakon doid di tuu' tasab i poingkakat id di dumbangan di Kinoingan.

³Iso' po tasab, i kiva a pongunguvunan-kamazan amas, minikot om miningkakat do id di altari. Ogumu' kozo o kamazan do pinataak doid disido do maan taako' miampai di sambayang ngaavi' do saviavi' di sangti do id di altari poingamas i poingkakat id dumbangan di tiikoon-laja';

⁴om ingkaa no do mantad di pahad di tasab i hisun di kamazan do mininsavat id di dumbangan di Kinoingan om miampai di i sambayang ngaavi' di sangti ngaavi'.

⁵Dadi' onuo' no di tasab i pangangamazanan om suangai no ii do mantad di tapui di altari, i nimaan nodii disido posilingo' popoinsibo' doid di tana'; tuutulus minikot o boit ngaavi' do tinggoud om kihap ngaavi' do gonit, om guminuzu' i tana'.

⁶I tuu' tasab i kiva a di tuu' tobui tuminounda' nodii do monobui di ngaavi'.

⁷I kumoiso' minonobui di tobui dau om, miampai di, asam ais om tapui, mihongot miampai zaa', pinosiling do id tana': iso' boogizan mantad do tohu boogizan i' di tana' do nosoob-notutudan, om iso' boogizan mantad do tohu boogizan do saviavi' kazu, om saviavi' sakot do nosoob.

⁸I tasab kumoduvo minonobui di tobui dau, om ii nopo nga' miaga koi' iso' nuhu takavas miisingkahab miampai tapui do pinosiling doid di daat: iso' boogizan mantad do tohu boogizan di daat duminadi do zaa',

⁹iso' boogizan mantad do tohu boogizan do saviavi' di konunu poimpasi doid daat do napatai, om iso' boogizan mantad do tohu boogizan do saviavi' kapal daat o noumbak.

¹⁰I tasab kumotohu minonobui di tobui dau, om iso' tombituon tagazo kozo uminatu' mantad tavan, pointutud miaga binoluguan do tapui, om uminatu' ii do id iso' boogizan mantad do tohu boogizan do saviavi' bavang om do id tovud ngaavi' do vaig;

¹¹iti no i tombituon pinunganaan do Wormwood om iso' boogizan mantad do tohu boogizan do saviavi' vaig duminadi do miaga po pinoit do kazu Wormwood, om ogumu' o tuhun do napatai; tu' i vaig nadadi do opoit kozo.

¹²I tasab kaapat minonobui di tobui dau, om iso' boogizan mantad do tohu boogizan di tadau om iso' boogizan mantad do tohu boogizan di vuhan om iso' boogizan mantad do tohu boogizan di tombituon ngaavi' novuzas minogibaabaha', mooi do uminidu' i ninavau mantad iso' boogizan mantad do tohu boogizan ngaavi' di om i tadau natagakan do iso' boogizan mantad do tohu boogizan di ninavau dau, om ingkaa nogi' i sodop.

¹³Id pinokiikito zou, noongou ku o iso' konđu, momohoou topuod do maso tuminuhud ii do akavas kozo, “Kosusaan tagazo, kosusaan tagazo, kosusaan tagazo, do id saviavi' tuhun do id tana', i mikot maza' di tuni di tohu tobui suvai, i maan po di tobuizo' di tohu tasab!”

Kopointahangan 9

¹Dadi' i tasab kohimo minonobui di tobui dau, om nokito ku o iso' tombituon i naatu' mantad tavan kuminaa doid di tana', om i tasab nopo nga' nonuan di kungsi' kumaa doid di luak vazaan pinsiibaan doid di Abyss (Kubong aiso kopupuson).

²Ontok minogivang kungsi' isido di luak vazaan kumaa doid di Abyss, hisun o minimbuhai humabus di Abyss miaga di hisun mantad podsusuduvan tagazo mooi do i tadau om i tavan nokotuvong di hisun mantad di Abyss,

³om huminabus mantad di hisun o hombidai ngaavi' i tuminatak doid di tana': nonuan izioho' di kuasa' ngaavi' i kiva doid di tompohuhu ngaavi' do id di tana':

⁴noduan izioho' do mongumbak do toombo noopo anau ngaavi' toi tanom ngaavi' toi kazu ngaavi' om nobiisaan do mongimang noopo do sontob tuhun ngaavi' i aiso do saap di Kinoingan do id labas ngaavi' dioho'.

⁵Okon ko' do mamatai izioho' dioho': nga' do manaak dioho' do koundasaan tinan om ginavo montok himo vuhan, om i koundasaan tinan om ginavo nopo nga' i koundasaan tinan om ginavo do pondu do tompohuhu.

⁶Ontok aantakan iti, tuhun ngaavi' humangad mai' montok kapatazon om au' ko'ium di do id nomboo noopo; mimang mai' izioho' do matai om umivad mai' dioho' o kapatazon.

⁷Iti hombidai ngaavi' nopo nga' miaga kokitanai do kuḍa' ngaavi' nosindataan montok pisangadan; kivaa do dioho' di kokitanai miaga do siga-laja' amas do id tuhu ngaavi' dioho', om voos ngaavi' dioho' miaga do voos tuhun,

⁸om tobuk dioho' nopo nga' miaga do tobuk do tondu', om nipon ngaavi' miaga do nipon do mondou.

⁹Kivaa sindata' tinan dioho' miaga do tokop-kangkab ngaavi' bosì, om ii ginangau di pahapa' ngaavi' dioho' minonguni miaga di takalak di kulita'-kuḍa' ngaavi' miampai ogumu' kuḍa' mamagazat.

¹⁰Tikiu ngaavi' dioho' miaga do tikiu ngaavi' tompohuhu, miampai pondu ngaavi', om miampai tikiu ngaavi' dioho' nakaanu izioho' do mamadaa' do tuhun ngaavi' montok himo vuhan.

¹¹Sabaagi buu'an dioho' kivaa do momomolinta' dioho', i tasab di Abyss, i ngaan id Hebrew nopo nga' Abaddon, om id Greek nopo nga' Apollyon.

¹²Ino no i kumoiso' di kosusaan tangagazo; kivaa po do duvo po mikot.

¹³I tasab konom minonuugi' di tobui dau, om noongou ku o iso' ohou humabus mantad di apat sangau di altari poingamas id dumbangan di Kinoingan.

¹⁴Minoboos ii doid di tasab konom miampai do tobui, om minoboos, “Pagabaso' papahabus i apat tasab i nabalantazan do id di bavang tagazo Euphrates.”

¹⁵Iti apat tasab nopo nga' nokotounda' no montok diti jaam diti tadau diti vuhan diti toun, om potounda' do mongumbak do iso' boogizan mantad do tohu boogizan do tinau' tuhun.

¹⁶Noihaan ku do songkuo ginumu' dioho' id susumangod dioho': induvo o opod ngoibu pogumuon opod ngoibu susumakai kuḍa'.

¹⁷Id pinokiikito zou nokito ku i kuḍa' ngaavi', om i susumakai ngaavi' miampai do tokop-kangkab ngaavi' do votik tapui, bulou-vusak-tongkuzazaig om hisou-ponilang; i kuḍa' ngaavi' nopo nga' kituhu mondou, om tapui, hisun om ponilang o humabus mantad kabang ngaavi' di.

¹⁸Mantad no diti tohu kosusaan tagazo, i tapui, i hisun om i ponilang humabus mantad kabang ngaavi' dioho', do iso' boogizan mantad do tohu boogizan di tinau' tuhun do nimaan patazo'.

¹⁹Saviavi' i vinakas di kuḍa' ngaavi' nopo nga' id kabang ngaavi' dioho' om tikiu ngaavi' dioho': tikiu ngaavi' dioho' nopo nga' miaga do vuhanut ngaavi', om kituhu ngaavi' mamaganit.

²⁰Nga' ii nopo noohu' di tinau' tuhun, i nakagabas do kapatazon maza' di kosusaan tagazo ngaavi', mada' do mamazada' do kuukuama'on dioho' sondii' po toi, toi do tumood sumamba do logon ngaavi', i masou ngaavi' tinodo mantad do amas, piok, luzang, vatu om kazu i au' koongou om au' nogi' sumuung.

²¹Au' nogi' minamazada' izioho' do pomomoduso dioho', toi kabaahan-kotuvangan, toi mianu-anu toi manakau.

Kopintahangan 10

¹Dadi' nokito ku o iso' po tasab tavakas mikot minsiibo' mantad surga, nohopot id gavun, miampai bohuntung id savat tuhu dau; voos dau nopo nga' miaga do tadau, om gakod ngaavi' dau nopo nga' miaga toigi-tangagazo tapui.

²Id pahad dau kivaa hiningkuman-suat toniini' dau, navahad; pinakaa dau i hapap vanan dau id di daat om i hapap gibang dau do id di tana'

³om guminizak isido do opuod kozo, miaga ii do monḁou gumaom. Do id diti no, i tuu' kudampang do tinggoud do minamadadi di ngaavi' sonḁii' do oongou

⁴om ontok nokouni i tuu' kudampang tinggoud, maso zou popotounda' do monuat, ontok noongou ku o ohou mantad surga moboos doid dogo', "Imponon id ginavo i tuu' kudampang tinggoud om kada' posuato' ii ngaavi'."

⁵Dadi' i tasab i nokito ku, poingkakat do id di daat om di tana', minangakat di hongon vanan dau doid tavan,

⁶om tuminau' id ngaan disido i mamaamasi sohihinaid aiso kopupuson, om minonodo do tavan om saviavi' sohudon (suang) dii, om tana' om saviavi' sohudon (suang) dii, om di daat om saviavi' sohudon (suang) dii, "I timpu do mandad nopo nga' oopusan;

⁷do id di timpu ontok i tasab kotuu' oongou do monobui di tobui dau, i katapatan-taahom-lati' di Kinoingan maan mai' tuhuko', miaga nopo di pinoihaan disido id di abal tavasi' doid di suupu ngaavi' dau i profeta ngaavi'."

⁸Dadi' noongou ku i ohou noongou ku haid mantad tavan moboos vagu' doid dogo', "Ugad," ka dii do minoboos, "om onuon iho' hiningkuman-suat poimvahad do mantad di pahad di tasab poingkakat do id daat om tana'."

⁹Minugad zou doid di tasab om minokianu disido do manaak dogo' di hiningkuman-suat toniini', om minoboos isido, "Onuo' iti om akanon iti; mamavahiu mai' iti do tizan (gituko) nu do oonsom, nga' loso diti nopo mai' nga' miaga inomis do paa."

¹⁰Dadi' nanu ku ii do pinapahangkab mantad di pahad di tasab, om nakan ku ii om loso dii nopo nga' miaga inomis do paa, nga' ontok naakan ku ii minahiu do oonsom i tizan ku.

¹¹Dadi' pinoiho zou, "Iziau nopo nga' do mogoohungung vagu', id diti timpu do humavan do ogumu' tinau' om pogun mogisusuuvai om boos ngaavi' om laja' ngaavi'."

Kopointahangan 11

¹Dadi' nonuan zou do tuvai pamamasut miaga do sukud ponunuku', om biniisaan zou, “Ingkakat om tukuon no i tizonon tob̄itua di Kinoingan, om i altari, om i tuhun ngaavi' i sumamba doiho';

²nga' kada' paampazo' i datad haahabus om kada' tukuo' ii, tu' noposoviahanaan ii doid di kapil ngaavi' — mongunok mai' izioho' do id di kakad̄azan tagazo tob̄itua do montok apat ngoopod om duvo vuhan.

³Nga' poikoton ku mai' i duvo sasi' ku do mogoohungung do montok opod om duvo ngaatus om onom ngoopod tadau, poimbasaan do basaan gumi'.

⁴Iti ngaavi' no i duvo kazu olif om i duvo sumbu id kotind̄apaan mananud do id di Tuhan di Pomogunan.

⁵Tapui mikot mantad kabang ngaavi' dioho' om magavi' di sangod ngaavi' dioho' nung toomb̄o noopo tuhun kuminam do monind̄uo dioho'; om toomb̄o noopo tuhun i kuminam do monind̄uo dioho' pointantu' kozo mai' do maan patazo' id diti lahan.

⁶Kivaa di kuasa' dioho' do mongunsi' monutub di tavan moo i do au' umasam ii do sahaahaid nopo dioho' do mogoohungung; kivaa di kuasa' dioho' do mamahiu do vaig doid zaa' om mamadas di sompomogunan miampai toomb̄o noopo kosusaan-talaat do songkuo noopo kosoosou'an kaanangan dioho'.

⁷Ontok noopusan dioho' o kososian dioho', i suang-tahun i mikot humabus mantad di Abyss nopo nga' mugad do monoodo pisangadan do id dioho' om magaha' dioho' om mamatai dioho'.

⁸Bangkai ngaavi' dioho' poimb̄ihui id di talun-alun tagazo di kakad̄azan tagazo ii noihaan maza' do ngaan ngaavi' t̄anda' kointutunan do Sodom om Egypt, id toomb̄o i Tuhan dioho' do nakapapak.

⁹Tuhun ngaavi' do potitikid tinau', suku'-tinau', boos om pogun munsolong do id bangkai ngaavi' dioho', montok tohu tadau om satanga', au' popotumb̄ozo' dioho' do maan hobongo',

¹⁰om i tuhun ngaavi' di pomogunan nopo nga' ounsikou kokomoi diti om mamalamai di kaantakan maza' do manaak do tutungkap ngaavi' doid tiso' om tiso', tu' iti duvo profeta nopo nga' duminadi haid do ponusa' doid di tuhun ngaavi' di pomogunan.”

¹¹Katahib i tohu tadau om satanga', minomuobo i Kinoingan do kopoloson doid dioho' om miningkakat izioho', om potitikid tuhun i nokokito diti do naantakan nopo nga' noosizan kozo;

¹²dadi' noongou ku o iso' ohou topuod mantad surga moboos doid dioho', “Ikot minsavat doiti,” om namot di sangod ngaavi' dioho' do pointamong, mininsavat izioho' doid surga id gavun.

¹³Tuutulus, kivaa do oindamaan o guzu' tana', om iso' do opod di kakadazan tagazo nogundop; tuu' ngoibu tuhun napatai id di guzu' tana', om i notootodis ngaavi', nohinguban miampai koo'osi, nakaanu noopo do mangazou di Kinoingan do surga.

¹⁴Ino no i koduvo di kosusaan tangagazo; i kotohu nopo nga' mikot tosiisikap do opongo ino.

¹⁵Dadi' tinobui di tasab kotuu' i tobui dau, om ohou ngaavi' guminizak id surga, momohoou, “I pomolintaan di pomogunan nadadi do pomolintaan di Tuhan om di Kristus dau, om momolinta' mai' isido do sohihinaid aiso kopupuson.”

¹⁶I duvo ngoopod om apat tongotuutuo, pinoindikau id tiikoon-laja' id di dumbangan di Kinoingan, huminoub izioho' sondii' om pinopososok di labas ngaavi' dioho' doid tana' om suminamba di Kinoingan

¹⁷miampai ditia boos ngaavi', “Manaak zikoi do kopolongkotohuadan ngaavi' doid diau, oi Tuhan Kinoingan Tavakas kozo, Isido i baino, Isido i haid, montok papapanau do kuasa' tagazo nu om popotimpun do kopomolintaan nu.

¹⁸I pogun ngaavi' nopo nga' id gonsok tohodong om baino nokoikot no i timpu kohohodong nu, om montok di nangapatai do maan bisalao', om

montok di suupu ngaavi' nu i profeta ngaavi', montok di sangti ngaavi' om montok sontob di oonok do ngaan nu, tongoniini' om tangagazo miaga nopo, do maan tingadanai. I timpu nokoikot no do mongumbak do sontob di mongumbak di tana'."

¹⁹Dadi' i tizonon tobitua di Kinoingan id surga uminivang, om i arka di batos okito id suang dii. Dadi' minikot o kihap ngaavi' do gonit, boit ngaavi' do tinggoud om guzu' tana' om piumaat tavan (asam ais toindamaan).

Kopintahangan 12

¹Dadi' iso' tanda' tagazo minimbuhai id tavan: songuhun tondu', nabasaanan tanaau miampai di tadau, poingkakat do id vuhan, om do id tuhu dosido o iso' siga-laja' do opod om duvo tombituon.

²Poinggontizan zosido, om id toluo-mogkoosusu, miigizak topuod id di toluo ngaavi' do popohivan topodo'.

³Dadi' iso' tanda' koduvo minimbuhai id di tavan: doiho' no o iso' naga' taagang tagazo kozo miampai tuu' tuhu om opod sangau, om toiso'-iso' di tuu' tuhu nosigaan siga-laja'.

⁴Tikiu di minongimuau do iso' boogizan mantad do tohu boogizan di tombituon ngaavi' mantad di tavan om potovuko' no ngaavi' ii doid di tana', om tuminood i naga' id dumbangan di tondu' do maamaso kozo zosido mogkoosusu, mooi do kaanu isido mangakan di tanak do ohodi' i' kozo ii.

⁵Tanak-kusai o pinogkoosusu di tondu', i tanak-kusai i momolinta' do saviavi' di tinau' miampai sukud-laja' bosu', om i tanak nopo nga' nanu tuutulus popoinsavat doid di Kinoingan om doid tiikoon-laja' dau,

⁶naamot di tondu' do nokoidu' doid di kotogisan, id nombuu i Kinoingan do nokopopotounda' do tizonon montok dosido do maan tamangai montok opod om duvo ngaatus om onom ngoopod tadau.

⁷Om dadi' nouga o pisangadan id surga, ontok i Michael miampai tasab ngaavi' dau minanangod di naga'. I naga' huminusi' mongimang miampai di tasab ngaavi' dau,

⁸nga' naaha' izioho' om nuzazang do pinahabus mantad surga.

⁹I naga' tagazo, i vuhanut tagazo timpuun i', noihaan sabaagi do i logon toi Saitan, i minomuu'an do saviavi' di pomogunan do umahau nopo nga' pinosiling popoinsibo' doid di tana' om i tasab ngaavi' dau nga' pinosiling popoinsibo' miampai disido.

¹⁰Dadi' noongou ku o iso' ohou gumizak mantad surga, “Kopomosizan om kuasa' om pomolintaan nahantoi di Kinoingan dotokou, om saviavi' kokuasaan montok di Kristus dau, baino do i mononondos, i minonondos di tobpinai ngaavi' dotokou do tadau om sodop id dumbangan di Kinoingan dotokou, nokosiling no popoinsibo'.

¹¹Nakahantoi izioho' do magaha' disido maza' di zaa' di Tananak-biri'-biri' om maza' di boos doid toombo do minogovit izioho' do kososian, tu' id potoguvang potuu do kapatazon au' izioho' luminonggivit doid koposizon.

¹²Dadi' poondoso' no i surga ngaavi' om saviavi' i poingizon doiho'; nga' montok diozu, tana' om daat, mikot o kosusaan tagazo — tu' i logon nokougad no sumondot doid diozu do id kohohodong tahasu', poingiho do onibo' o timpu noohu' montok disido.”

¹³Koihaai i' kozo di naga' do nokosiling isido sondii' doid di tana', tuminindak isido do momogusa' di tondu', i tina' di tanak-kusai,

¹⁴nga' nonuan zosido do sapasang di pahapa' ngaavi' di kondu tagazo tindama' do tumuhud mogidu' mantad di vuhanut tagazo kumaa doid di kotogisan, doid di tizonon id nomboo zosido do maan tamangai montok iso' timpu, duvo timpu om satanga' do timpu.

¹⁵Dadi' i vuhanut tagazo minogihob do vaig mantad kabang dau, miaga do bavang, doid di tondu', do mongimuau popoidu' dosido id di vaig tohosog,

¹⁶nga' i tana' minikot doid koponomposizan dosido; minogukab ii di kabang dii om minonohon di bavang pinadamput mantad di kabang di naga'.

¹⁷Dadi' i naga' nopo nga' huminasu' kohohodong miampai di tondu' om minogidu' do monodo do pisangadan do id di nongoohu' suvai di tanak

ngaavi' dosido, i mimozo' di ponuu' ngaavi' di Kinoingan om kiva'a do id dioho' sondii' di kososian di Jesus.

¹⁸Om miningkakat zou do id di tisan daat.

Kopointahangan 13

¹Dadi' nokito ku iso' suang-tahun mimbuhai mantad di daat: kiva'a tuu' tuhu dii om opod sangau, miampai siga-laja' do id toiso'-iso' di opod sangau, om tuhu ngaavi' dii nopo nga' natandaan miampai ngaan ngaavi' mogohundaat.

²Nokito ku do i suang-tahun nopo nga' miaga do limau dahan, miampai pahad ngaavi' miaga do bouvang om kabang miaga do mondou; nopoombitan no di naga' doid dii o kuasa' dau sondii' om tiikoon-laja' dau om kokuasaan dau tagazo kozo.

³Nokito ku do iso' di tuhu ngaavi' dii do miaga koi' kiva'a haid do ganit kapatai nga' i sinduo kapatai nopo nga' nohingos no om i sompomogunan noimazaan om tuminanud di suang-tahun.

⁴Huminoub izioho' sondii' id dumbangan di naga' tu' noonuan disido i suang-tahun di kuasa' dau; om huminoub izioho' sondii' id dumbangan di suang-tahun, moos-boos, "Iisai kaanu umaga di suang-tahun? Iisai kaanu monongkiimang humavan disido?"

⁵Pinakavasa' i suang-tahun do popoboos do kopokiazaan ngaavi' dii om hundaat ngaavi' om do opulokis montok apat ngoopod om duvo vuhan;

⁶om pinoboos dii o hundaat ngaavi' dii do humavan di Kinoingan, gumaga' do ngaan dau, di Husap poinsurga dau om saviavi' di posusuton doiho'.

⁷Pinakavasa' ii do monongkisangod humavan di sangti ngaavi' om mamahantoi (magaha') dioho', om onuan kuasa' doid potitikid tinau', tuhun ngaavi', boos om pogun;

⁸om saviavi' tuhun id pomogunan sumamba mai' dii, ino nopo nga', potitikid tuhun i au' nokosuat o ngaan do mantad po di kinoposungkadan di pomogunan do id di buuk do kopolosizon di Tananak-biri'-biri' pohubukon.

- ⁹Potumbazaai o toombō noopo tuhun i kaanu mokinongou, pokinongou no:
- ¹⁰Sontob di montok kopouvungan (tolungku') kumaa doid kopouvungan; sontob montok kapatazon maza' di ilang kumaa doid kapatazon maza' di ilang. Ino no do nookuo i sangti' ngaavi' tu' mositi' kivaa kataanan om kotumbazaan.
- ¹¹Dadi' nokito ku o suang-tahun koduvo, humabus-mimbūhai mantad di tana': kivaa duvo sangau dii miaga do tananak-biri'-biri', nga' uminohou miaga ohou do naga'.
- ¹²I suang-tahun koduvo nopo nga' minomoguno do saviavi' kuasa' di suang-tahun koiso', do id koobian dii do mamadadi di pomogunan om saviavi' tuhun dii do sumamba di suang-tahun koiso', i nohingos no o sinduo kapatai.
- ¹³Om minangalaja' ii do kosunduvan tangagazo, momohoou potuu popoinsibo' do tapui mantad tavan kumaa doid di tana' do maso o tuhun ngaavi' do poingintong.
- ¹⁴Maza' di kosunduvan ngaavi' i pinakavasa' ii do mimang do id koobian di suang-tahun koiso', nakaanu ii do momuu'an papaahau di tuhun ngaavi' di pomogunan om mongunsub dioho' do popoingkakat do siningazanak di suang-tahun i ginonitan maza' di ilang om kakaal poimpasi.
- ¹⁵Pinakavasa' ii do momuobo do kopoloson doid di siningazanak, mooi do i siningazanak di suang-tahun nakaanu do moboos, om do toombō noopo tuhun i minada' do sumamba di siningazanak di suang-tahun nga' pokoozon doid kapatazon.
- ¹⁶Minononsog ii do potitikid tuhun — tonini' om tagazo ponogi', puavang om mosikin, tudipon toi tuhun-pogun — do maan saapai do id hongon vanan toi do id labas,
- ¹⁷om minamadadi dii do au' kavasa' montok toombō noopo tuhun do momohi toi popobohi do toombō noopo konunu sahagi-ngau' nasaapan isido miampai di ngaan di suang-tahun toi miampai di numbul di ngaan dii.

¹⁸Kiguno do abaa pongingintong pomumusoou diti doiti': toombō noopo tuhun tabaa kavasa' manaak kopolotian di numbul di suang-tahun: ii nopo nga' i numbul do songuhun tinau' tuhun, i numbul 666.

Kopointahangan 14

¹Sumusuut id pinokiikito zou nokito ku i Nuhu takavas Zion, om poingkakat do id dii i Tananak-biri'-biri' i kivaa miampai disido do atus om apat ngoopod om apat ngoibu tuhun, saviavi' miampai ngaan dau om ngaan di Ama' dau poinsuat do id labas ngaavi' dioho'.

²Noongou ku o iso' tuni mikot humabus do tavan miaga di tuni di dondom toi di ngood do tinggoud; miaga ii di tuni do monunundatang do monguni di sundatang ngaavi' dau.

³Doiho' id dumbangan di tiikoon-laja' huminozou izioho' do hozou-kapaazaan vagu id di dumbangan di apat vinangun poimpasi om di tongotuutuo, iso' hozou-kapaazaan i aanu minsingihō di atus om apat ngoopod om apat ngoibu noopo i nongotobus mantad di pomogunan.

⁴Iti ngaavi' no i tanak-kusai ngaavi' i guminompi do katanakan-vaguan dioho' om au' nozomutan miampai tondu' ngaavi'; tumanud izioho' di Tananak-biri'-biri' do nombōo noopo ugadon disido; izioho' no, do mantad saviavi' tuhun, i notobus do dumadi di tuva' koiso' ngaavi' montok di Kinoingan om montok di Tananak-biri'-biri'.

⁵Aiso vudut do no'ium id kabang ngaavi' dioho' om aiso hasa' aanu mogium id dioho'.

⁶Dadi' nokito ku o iso' po tasab, muutuhud akavas id saau-tuhu, pinougad do papaabal di abal tavasi' do aiso kopupuson kumaa doid saviavi' i mamaamasi do id di tana', potitidik pogun, tinau', boos om suku'-tinau'.

⁷Minomohoou isido, “Koonok no di Kinoingan om bontugo' no isido, tu' i timpu nokoikot no montok disido do miikau id kopombisalaan; simbao' no i mononoodo do tavan om tana' om daat om di tovud ngaavi' do vaig.”

⁸Iso' tasab koduvo tuminanud disido, moou-hoou, “I Babylon naatu' (naaha') no, i Babylon i Tinḡama' naatu' (naaha') no, i Babylon i minanaak di sompomogunan di hiing-anggur do kohohodong do inumon.”

⁹Iso' tasab kotohu tuminanud, miigizak topuod, “Saviavi' sontob di sumamba di suang-tahun om siningazanak dau, toi nakapananḡa' dioho' sonḡii' do id di pahad toi labas,

¹⁰maan mai' dodizo' do monginum di hiing-anggur di kohohodong di Kinoingan i potounda' no, au' nahangatan, id sasavan do kohohodong dau; id tapui om tapui-ponilang do maan mai' izioho' unḡosoo' id di dumbangan di tasab tongobitua om di Tananak-biri'-biri'

¹¹om i hisun do koundasaan dioho' humisun-minsavat sohiihinaid aiso kopupuson. Aiso mai' koundaangan, sodop om tadau, montok sontob di sumamba di suang-tahun toi siningazanak dii toi monoimo do kapanandaan miampai ngan dii.”

¹²Iti no do nookuo tu' mositi' kikataan id di sangti ngaavi' i tumanud di ponuu' ngaavi' di Kinoingan om kikitumbazaan id di Jesus.

¹³Dadi' noongou ku o ohou mantad surga moboos doid dogo', “Posuato': Aazou no i sontob matai id di Tuhan! Totootopot aazou, i Spiritu moboos; baino kaanu izioho' mundeong sohiihinaid do opongo o kalaja' dioho', tu' koimaan tangavasi' dioho' mugad miampai dioho'.”

¹⁴Dadi' id pinokiikito zou nokito ku iso' gavun topuak, om poindikau do id dii, songuhun miaga do tanak-kusai do tuhun miampai siga-laja' amas do id tuhu dau om iso' sasaad id pahad dau.

¹⁵Dadi' iso' po tasab minikot huminabus di tizonon tobitua om guminizak do id ohou dau topuod doid di songuhun poindikau do id di gavun, “Bihido' ino sasaad nu om mongomot no: timpu mongomot nokoikot no om i pangamatan tomoton di tana' naansak no.”

¹⁶Dadi' i songuhun poindikau do id di gavun pinopotounda' di sasaad dau do pakalaja' do id di tana', om i pangamatan tomoton do tana' noomot no.

¹⁷Iso' po tasab, i minogovit nogi' do sasaad tataom, minikot huminabus di panambazangan tagazo id surga,

¹⁸om i tasab monguasa' di tapui tuminongkizad di altari om guminizak topuod kozo ohou doid di songuhun miampai di sasaad tataom, “Honggoso' ino sasaad nu om omoton no iho' sinompuu ngaavi' mantad di guvas anggur di tana'; saviavi' tuva' anggur dii do naansak.”

¹⁹Dadi' pinotounda' di tasab i sasaad dau do pakalaja' do id di tana' om minongomot di saviavi' tuva' anggur omoton do id di tana' om posuango' no ii doid pomimipisan anggur tagazo, i pomimipisan anggur do kohohodong di Kinoingan,

²⁰id habus di kakadazan tagazo, id nomboo ii do nunok gisom do i zaa' i huminabus di pomimipisan anggur nokodimpot doid di kakang ngaavi' do kuda' ngaavi' sogisom sinodu' do opod om onom ngaatus “furlong” (321, 600, meter).

Kopointahangan 15

¹Om nokito ku id tavan iso' po tanda', agazo om koimazaan: tuu' tasab poingovit di tuu' kosusaan i touvi no do saviavi', tu' mangasak-momupus ii do kohohodong di Kinoingan.

²Miaga koi' poingintong zou do id daat do soomin (crystal) nahangatan do tapui, om poingkakat id tisan di botung do daat, sontob di nokoponongkiimang di suang-tahun om nakahantoi, om humavan di siningazanak om di numbul i ngaan dau. Saviavi' izioho' do kivaasundatang ngaavi' mantad di Kinoingan,

³om huminozou izioho' di hozou-kapaazaan di Moses, i suupu di Kinoingan, om di hozou-kapaazaan di Tananak-biri'-biri': Songkuo ginazo om koimazaan do saviavi' kalaja' nu oi Tuhan Kinoingan Tavakas kozo; pointunud om otopot o saviavi' lahan nu, Oi Laja' do tinau' ngaavi'.

⁴Iisai nodii o au' mamantang om mambantug do ngaan nu, oi Tuhan? Tu' Iziiziau no i tobıtua, om saviavi' tinau' mikot om sumamba diau montok di koimaan togumu' do kotuhidan manampasi nopokitanan nu.

⁵Kopongo iti, id pinokiikito zou, i tizonon tobıtua, i husap di Kososian, poingivang id surga,

⁶om huminabus dii i tuu' tasab miampai di tuu' kosusaan, poimbasaan do kain linen notinagas opuak, poingihit poinhiput do tavan ngaavi' dioho' miampai taagkos amas.

⁷Iso' di apat vinangun poimpasi minanaak di tuu' tasab di tuu' mangkuk tagazo noponu' miampai kohohodong di Kinoingan i mamaamasi sohiihinaid aiso kopupuson.

⁸I hisun mantad di kobontugan om di kuasa' di Kinoingan o momonu' di panambazangan tagazo mooı do aiso songuhun nakaanu mugad sumuang dii do gisom i' do nopongo i tuu' kosusaan di tuu' tasab.

Kopointahangan 16

¹Dadi' noongou ku o ohou topuod mantad di tizonon tobıtua momohoou doıd di tuu' tasab, “Ugad, om bubuson no doıd di tana' i tuu' mangkuk tagazo do kohohodong di Kinoingan.”

²I tasab koiso' minugad om minomubus-suang di tuu' mangkuk tagazo doıd di tana'; insan-insan, do id saviavi' di tuhun ii natandaan miampai di tanda' di suang-tahun om nakasamba di siningazanak dii, do minikot o goigit tangalaat om tongoluo.

³I tasab koduvo minomubus-suang di mangkuk tagazo dau doıd di daat, om minahiu (duminadi) ii doıd zaa', miaga di zaa' do bangkai, om potitikid vinangun poimpasi id di daat napatai.

⁴I tasab kotohu minomubus-suang di mangkuk tagazo dau doıd di bavang ngaavi' om tovud ngaavi' do vaig om minahiu ngaavi' ii doıd zaa'.

⁵Dadi' noongou ku i tasab do vaig moboos, “Iziau no i Songuhun Pointunud, Isido i baino, Isido i haid, i Songuhun Tobitua, montok manaak diti kapanalasan:

⁶tinuntug dioho' i zaa' di sangti ngaavi' om di profeta ngaavi', om zaa' no i nunu i nataak nu dioho' do inumon; iti no i nunu i apatut otoimo dioho'.”

⁷Om noongou ku do dau sondii' i altari moboos, “Totootopot, oi Tuhan Kinoingan Tavakas kozo, i ukum taakon nu nopo nga' otopot om otuhid.”

⁸I tasab kaapat minomubus-suang di mangkuk tagazo dau doid di tadau om nadadi ii do monoob do tuhun ngaavi' miampai diha' tapui ngaavi' di;

⁹nga' sundung do nosoob di hinasu' tahasu' kozo dii i tuhun ngaavi', minanaau' izioho' di ngaan di Kinoingan i kivaa di kuasa' do mamadadi do kosusaan ngaavi' miaga dii, om au' tuminongob om au' mambantug disido.

¹⁰I tasab kohimo minomubus-suang di mangkuk tagazo dau doid di tiikoon-laja' di suang-tahun om saviavi' pomolintaan dii do nokotudok doid totuvong. Tuhun ngaavi' mongokot do diha' ngaavi' dioho' sabap linuo,

¹¹nga' ganti' do tumongob montok nunu noimaan dioho', minanaau' i' izioho' di Kinoingan do surga tu' sabap no di toluo ngaavi' om goigit ngaavi' dioho'.

¹²I tasab konom minomubus-suang di mangkuk tagazo dau doid di bavang tagazo Euphrates; saviavi' di vaig tuminuu' mooi do iso' lahan notodo montok di laja' ngaavi' di Kohisaon do mikot sumuang.

¹³Dadi' mantad di loo ngaavi' do naga' om suang-tahun om profeta tongovudut nokito ku o tohu sunduan (spiritu) mikot; miaga do bonong ngaavi' o kokitanai dioho'

¹⁴om id katapatan sunduan (spiritu) ngaavi' logon, kaanu mangalaja' do kosunduan ngaavi', humabus mugad doid saviavi' di laja' di pomogunan do momohoou dioho' songovian do montok di pisangadan di Tadau Tagazo di Kinoingan i Tavakas kozo.

¹⁵Bii'o', mikot zou mai' miaga do mananakau. Aazou no o toombo noopo songuhun i nakatamong nokopodtudau, om poimbasaan nopo di basaan dau, moo do au' isido mugad do poimbuzad om popointahang do tikum dau.

¹⁶Hinoou dioho' saviavi' i laja' do id di tizonon pinunganaan, id Hebrew, “Armageddon”.

¹⁷I tasab kotuu' minomubus-suang di mangkuk tagazo dau doid di tongus, om iso' ohou topuod huminonggou mantad di tizonon tobitua, “I kopupuson nokoikot no.”

¹⁸Dadi' doiho' no o kihap ngaavi' do gonit om boit ngaavi' do tinggoud om koguzuan-tana' toindamaan, aiso kaaga do mantad po do tinau'-tuhun do minikot kumoinsan nogi' doid kopsizon tuhun.

¹⁹I kakaḍazan tagazo Tagazo nopo nga' nopihapak (nopibaagi) doid tohu boogizan om i kakaḍazan tagazo di pomogunan nogundop; i Babylon i Tinḍama' au' nohiivan: dinadi di Kinoingan zosido do monginum di sasavan hiing-anggur poimponu' do kohohodong dau.

²⁰Potitikid pulou tuminagak om i nuhu tangakavas natagak;

²¹om asam ais batu, miampai asam batu tagazo kivinagat do iso' “talent” (100 paun) do iso', uminatu' mantad di tavan do id di tuhun ngaavi'. Minanaau' izioho' di Kinoingan do montok pinopougad do kosusaan tagazo do asam ais tokodou; i nopo nga' ii kosusaan-talaat kozo.

Kopointahangan 17

¹Iso' di tuu' tasab i kiva di tuu' mangkuk tagazo minikot do moboos doid dogo', om minoboos, “Ikot doiti' om pokitonon ku mai' iziau di ukum di sundal tagazo i pino'iikau id tiikoon-laja' id dabping do vaig ngaavi' tosima',

²miampai no dosido i saviavi' laja' di tana' do nokoponundal dioho' sondii', om i nakapamadadi do saviavi' di tuhun di pomogunan do naavuk miampai di hiing-anggur do kopogompohuan dosido.”

³Minogovit isido dogo' id sunduvan doid kotogisan, om doiho' no nokito ku o songuhun tondu' poinsakai do suang-tahun taagang-kozo i kivaa tuu' tuhu om opod sangau om kivaa ngaan kohundaat poinsuat pointongkop dii.

⁴I tondu' nopo nga' nabasaanan id obulou inagang om aagang kozo om miong-kiong miampai amas om butiza' ngaavi' om vatu tongokiong, om poingigit zosido do sasavan hiing-anggur amas noponu' miampai di zinamut talaat kozo do kopinsundalan dosido;

⁵id labas dosido nopo nga' poinsuat o iso' ngaan, ngaan tohosok: “I Babylon i Tindama', i tina' do saviavi' di sundal om saviavi' di koimaan tangazamut do id di tana'.”

⁶Nokito ku do naavuk zosido, naavuk miampai di zaa' di sangti ngaavi', om di zaa' di pinatai ngaavi' sabap kotumbazaan doid di Jesus; om ontok nokito ku zosido, nohimbunan zou do koompuvangan.

⁷I tasab minoboos doid dogo', “Au' ko i' kalati'? Popoiho zou mai' diau di lati' diti tondu', om di suang-tahun sakazan dosido, miampai di tuu' tuhu om di opod sangau.

⁸“I suang-tahun nokito nu nopo nga' poimpasi haid om au' nodii poimpasi; mikot podii ii do minsavat mantad di Abyss (luak-tagazo-aiso-kopupuson), nga' mikot no doid koumbakan dii. Om i tuhun ngaavi' di pomogunan, i au' nokosuat o ngaan ngaavi' do mantad po di tinimpuunon di pomogunan do id di buuk do koposizon, nopo nga' atangahan mai' do ontok kokito izioho' do ingkuo i suang-tahun do poimpasi haid om au' nodii poimpasi, om mikot podii.

⁹“Iti nopo nga' momohoou montok pomumusou tabaa. I tuu' tuhu nopo nga' i tuu' nuhu tosiibo', id toombo i tondu' do poindikau.

¹⁰I tuu' tuhu nopo nga' tuu' momomolinta' ponogi'. Himo dioho' o nokougad no, songuhun o doiti' do baabaino, om songuhun i mikot podii; koikot nopo doiti', mositi' tumindooi montok todook nopo.

¹¹I suang-tahun, i poimpasi haid om au' nodii poimpasi, nopo nga' id ii om ii timpu di kavahu' om iso' di tuu', om mugad isido doid koumbakan dau.

¹²“I opod sangau i nokito nu nopo nga' opod laja' i au' po noonuan do kuasa'-laja' dioho' nga' kiva a kokuasaan laja' montok saasanjaam no om id kopionitan i' miampai di suang-tahun.

¹³Izioho' nopo nga' iso' i' o pomusaavan do id papakaa do vinakas dioho' om kuasa' ngaavi' dioho' do id di hizab-pokionuon di suang-tahun,

¹⁴om mugad mai' izioho' doid pisangadan humavan di Tananak-biri'-biri'; nga' sabap do i Tananak-biri'-biri' nopo nga' Tuhan do tuan ngaavi' om laja' do laja' ngaavi', ahaon mai' disido izioho', isido om i tutumanud ngaavi' dau, i nongohoou, i nongopihi', i miho hansonon.”

¹⁵Nompusanan di tasab, “I vaig nokito nu, id dabping id toombo i sundal do poindikau, nopo nga' i tuhun ngaavi', i ginumu' tuhun momogun, i tinau' ngaavi' om i boos ngaavi'.

¹⁶Nga' i opod sangau om i suang-tahun maahing mai' humavan di sundal, om monginis mamagansai mongidu' di basaan ngaavi' dosido om mamazada' dosido do poimbulagoi; dadi' akanon mai' dioho' o tonsi dosido om tutudan i noohu' ngaavi' id di tapui.

¹⁷Id katapatan, nokopongunsub i Kinoingan do pomusaavan ngaavi' dioho' do mimang do nunu atagan disido, do mitumbozo' songovian do papakaa di kuasa' laja' dioho' do id di hizab pokionuon di suang-tahun gisom i' di timpu ontok i boos ngaavi' di Kinoingan do maan mai' tuhuko'.

¹⁸I tondu' nokito nu nopo nga' i kakadazan tagazo i kiva a kuasa' doid saviavi' di momomolinta' do id tana'.”

Kopointahangan 18

¹Kopongo iti, nokito ku o iso' po tasab minikot mantad surga, miampai kuasa' tagazo nataak doid disido; minimang-babang i tana' miampai kobontugan dau.

²Guminizak isido do id ohou topuod dau, “Babylon naatu' (naaha'), Babylon i Tindama' naaha' (naatu'), om nadadi di pogugundoosizan do logon ngaavi' om tizonon montok potitikid tombiivo talaat om tazamut, tombohog tangazamut-tangalaat.

³Saviavi' di tinau' naavuk minintizus di hiing-anggur do kopinsundalan dosido; potitikid laja' do id di tana' nokoponundal dau sondii' miampai dosido, om potitikid soudagal nokopimpuavang maza' do kalaatan-kozomutan dosido.”

⁴Iso' po ohou minoboos mantad surga; noongou ku ii do moboos, “Habus, oi tuhun ngaavi' ku, mogidu' mantad dosido, mooi do au' kou kabaagi id kahasaan ngaavi' dosido om kaanu di ii om ii kosusaan ngaavi' do taanan.

⁵Douso ngaavi' dosido nokodimpot doid di tavan, om id pomusaavan di Kinoingan o hasa' ngaavi' dosido: maai doid dosido o miaga di noimaan dosido doid vokon ngaavi'.

⁶Mositi' balazan zosido do induvo di ginumu' pinataak dosido. Zosido nopo nga' do induvaan sasavan di dosido do pinihongot.

⁷Tosoosonguhun di poundazon tongogingo om kalamazan tangazamut nopo nga' maan piadango' do kopongundasaan toi kaḍaa'an. Pino'iikau do tiikoon-laja' zou sabaagi do raani, ka dosido do momusoou: okon ko' tonḍu' napatazan sansavo zou om au' insan mai' koiho do mobpuod.

⁸Montok dino, id sangadau, i kosusaan ngaavi' umatu' mai' do id dosido: toluo om mogkoudu' om pononghousan (kavatang). Soobon-tutudan mai' zosido doid di tana'. I Tuhan i nokopongukum dosido nopo nga' avakas.

⁹“Doiho' mai' o mogkoudu' om mogiad montok dosido do mantad di laja' ngaavi' di tana' i nokoponundal dioho' sondii' miampai dosido om nakapapaanjul do kalamazan tangazamut miampai dosido. Okito dioho' i hisun do maso zosido sumoob,

¹⁰do maso izioho' tumimpon id sinodu' katampasi maza' do koosi do koundasaan-kaḍaa'an dosido. Moboos mai' izioho': Pogkoudu', pogkoudu'

montok diti kakadazan tagazo tindama', Babylon, kakadazan tagazo tavakas kozo, id sanjaam todook o kosusaan tagazo nu do nokoikot doid diau.

11“Doiho' mai' o kopogiadan om kataaban ginavo doid dosido do poingamung do saviavi' di dudumagang (mongingindapu' dagang) ngaavi' di tana' ontok aiso songuhun oohu' do momohi' do sinakai ngaavi' do poboobohizon ngaavi' dioho';

12i nuntunan ngaavi' dioho' do amas om piok, butiza' ngaavi' om watu tongokiong, kain linen om tobulou-inagang om sutala' ngaavi' om taagang-kozo; saviavi' i kazu-tolumpak, potitikid kakib i gading toi kazu tohumis (taalus), id luzang toi bosì toi mabul;

13i koningau om lampa ngaavi', i inggu' om tumau pomogigi om kamazan; hiing-anggur, tumau, tapung om gandum; tinimung ngaavi' dioho' do sapi' ngaavi', b_{iri}'-b_{iri}' ngaavi', kuḍa' ngaavi' om kulita'-kuḍa' ngaavi', tudipon ngaavi' dioho' om balang binabo' tuhun dioho'.

14“Saviavi' i tuva' nopotuduvan diozu do ginavo ngaavi' diozu nga' nongokotongkizad diozu; nokougad sohihinaid, au' nodii guugumuhi' po i kopolosizon diozu id kataandakan tagazo om kouhanan.

15“I dudumagang ngaavi' i nokoponoodo do nasip-tavasi' do mantad no dosido mingkakat mai' do id sinodu' katampasi maza' (dumuapus) do koosi do kosusaan tagazo dosido, mogkoudu' om mogiad.

16Moboos mai' izioho': Pogkoudu', pogkoudu' montok diti kakadazan tagazo tindama'; tu' saviavi' ii kain linen om tobulou-inagang om taagang-kozo ii binasaan nu, tu' saviavi' tongohumis nu do amas om butiza' ngaavi' om watu tongokiong;

17pinuavangan nu tangagazo nopo nga' saviavi' nohimas noumbak id suang timpu sanjaam no.” Saviavi' i tuhun guluan id daat om huhumazag id daat, kalasi' ngaavi' om saviavi' i monoodo do kopolosizon dioho' do mantad di daat uminopi' id sinodu' katampasi,

¹⁸mintamong mintong di hisum do maso zosido tumutud, om humonggung miad. “Nokoinsan-insan no naku do kiva a kakadazan tagazo do miaga diti o ginazo!”

¹⁹Pinapataam izioho' do siovuk doid tuhu ngaavi' dioho' om minoboos, miampai lomou ngaavi' om hogun ngaavi': “Pogkoudu', pogkoudu' montok diti kakadazan tagazo tindama' i nokoponoodo do nasip-tavasi' o pamaamasi tosuvak montok potitikid sanganu do kapal daat mugad-daat, noumbak id suang sanjaam no.

²⁰“Baino i surga, mamalamai do kinootuan (kinaahaan) dosido, om saviavi' diozu sangti ngaavi', apostol ngaavi' om profeta ngaavi': nakapanaak i Kinoingan do kopombisalaan montok diozu do humavan dosido.”

²¹Dadi' iso' tasab tavakas minomuut do pampang tagazo miaga guguzangan tagazo, om do maso isido poposiling di doid di daat, minoboos isido, “Ino no do ingkuo i kakadazan tagazo tindama' do Babylon do mugad maan posilingo', au' insan do okito vagu'.

²²“Au' insan id diau vagu' do oongou mai' i hozou di monunundatang ngaavi' om mononongkungon ngaavi', i tuunizon do suliling om tobui; au' insan do o'ium mai' id diau o tangabaa do potitikid kabaahan toi i tuni di guguzangan hongon do oongou:

²³au' insan do mimang babang mai' vagu' id diau i tanavau di sumbu, au' insan do oongou mai' vagu' id diau i ohou ngaavi' di manansavo om sovoon. Dudumagang ngaavi' nu nopo nga' i tanak-laja' ngaavi' di tana', saviavi' i tinau' nopo nga' nobuu'an di koimaan-kotuvangan nu do umahau.

²⁴“Id dosido nopo nga' no'ium i zaa' di profeta ngaavi' om sangti ngaavi', om saviavi' i zaa' i tinuntug-binubus do id tana'.”

Kopintahangan 19

¹Kopongo iti noongou ku i nunu i miaga ko' i tuni tagazo do tinimungan tagazo do tuhun togumu' id surga, humozou, “Alleluia! Kopomosizan om kobontugan om kuasa' doid di Kinoingan dotokou!

²Mombisala' taadang kozo isido, mongukum touhi' kozo isido, om nokopongukum isido di sundal nointutunan kozo i minonuap do tana' miampai kopinsundalan dosido; nokopomohusi' isido di zaa' di suupu ngaavi' dau i tinuntug dosido.”

³Om vagu' huminozou izioho', “Alleluia! I hisun do hizab dosido minsavat mai' sohihinaid aiso kopupuson.”

⁴Dadi' i duvo ngoopod om apat tongotuutuo om i apat vinangun poimpasi tuminaam dioho' sondii' om suminamba di Kinoingan poindikau do id di tiikoon-laja' dau, huminaod izioho', “Amen, Alleluia.”

⁵Dadi' iso' ohou minikot mantad di tiikoon-laja'; minoboos ii, “Ozoo' i Kinoingan dotokou, oi suupu ngaavi' kou disido om sontob di oonok disido, onini' om agazo miaga nopo.”

⁶Om noongou ku o nunu i miaga ko' i ohou ngaavi' do tinimungan tagazo do tuhun togumu', miaga di tuni di dondom toi di kudampang tagazo do tinggoud, sumimba, “Alleluia! I kopomolintaan di Tuhan Kinoingan Tavakas dotokou nokotimpun no;

⁷kanou umunsikou om umondos om manaak kobontugan doid di Kinoingan, tu' iti no i timpu montok di pisasavaan di Tananak-biri'-biri'.

⁸I sovoon dau potounda' no, om nakaanu zosido do manambasaan dosido sondii' id kain linen topuak i kosuong o kiniong, tu' i kain linen dosido nopo nga' tinoodo di koimaan tangavasi' di sangti ngaavi'.”

⁹Minoboos i tasab, “Posuato' iti, ‘Aazou no i sontob naahap doid di kalamazan matod di Tananak-biri'-biri’, ” om pino'uang disido, “Iti boos ngaavi' di Kinoingan nopo nga' otopot.”

¹⁰Dadi' suminingkotud zou do id haahapap ngaavi' disido do sumamba disido, nga' minoboos isido doid dogo', “Kada' ii'imang dino: Kouvang-suupu zou diau om kouvang-suupu do saviavi' tobpinai nu i kivaa id dioho' sondii' di kososian di Jesus. I kii-Kinoingan no i mositi' sambaon nu.” I kososian di Jesus nopo nga' i sunduvan do kopogoohungungan.

¹¹Om dadi' nokito ku o surga poingivang, om iso' kuḍa' topuak minintahang; susumakai dii nopo nga' pinunganaan do i Miho hanson om Otopot; id kotunudan-kotuhidan mombisala' isido om monoodo do pisangadan.

¹²Mato ngaavi' dau nopo nga' diha' tapui ngaavi', om nosigaan-laja' isido miampai siga-laja' togumu'; i ngaan nokosuat do id disido nopo nga' oihaan doid dau sondii' noopo,

¹³i gaung-kuihib dau nopo nga' nokoobug nodipis id zaa'. Ointutunan isido maza' di ngaan, I Boos di Kinoingan.

¹⁴Id douvi disido, poimbasaan id kain linen kosuong-kiniong topuak, songinsakai do kuḍa'-tongopuak i susumangod ngaavi' do surga.

¹⁵Mantad kabang dau huminabus o ilang tataom i gunoon do momunso di au' ongotumbazaan; isido no i songuhun i momolinta' mai' dioho' miampai sukud-laja' bosì', om mamaga' di hiing-anggur i kohohodong tosiou di Kinoingan Tavakas kozo.

¹⁶Id gaung-kuihib dau om id poo dau o iso' ngaan poinsuat: Laja' do laja' ngaavi' om Tuhan do tuan ngaavi'.

¹⁷Nokito ku o iso' tasab poingkakat do id di tadau, om guminizak topuod isido doid saviavi' di tombohog i maamaso tumuhud takavas id savat-tuhu id di tavan, "Ikot doiti'. Tumimumg songovian do id kalamazan-pangaangkan-tagazo di Kinoingan.

¹⁸Mangkanan kou mai' di tonsi do laja' ngaavi', om di tonsi do guluan susumangod ngaavi' tindama' om gunsiau ngaavi', di tonsi do kuḍa' ngaavi' om susumakai ngaavi' dioho' om do saviavi' kavo do tuhun ngaavi', tuhun ngaavi' mogiigizon pogun om tudipon ngaavi', tongonini' om tangagazo miaga nopo."

¹⁹Dadi' nokito ku i suang-tahun, miampai saviavi' di laja' di tana' om susumangod ngaavi' dioho', notimumg songovian do mongimang di Susumakai om susumangod ngaavi' dau.

²⁰Nga' i suang-tahun nopo nga' naanu popotolungku', songovian miampai di profeta tovudut i nakapangalaja' do kosunduvan ngaavi' do id koobian di suang-tahun om maza' dii ngaavi' do nokopomoduung do sontob di nokoponoimo do kapanandaan miampai di tanda' di suang-tahun om sontob di nakasamba di Siningazanak dau. Iti duvo nopo nga' pinosiling poimpasi doid di botung tapui-pointapui do ponilang muututud.

²¹Saviavi' i suvai-noohu' nopo nga' pinatai maza' di ilang di Susumakai, i minikot huminabus di kabang dau, om saviavi' i tombohog minonubak momizau dioho' sondii' miampai di tonsi dioho'.

Kopointahangan 20

¹Dadi' nokito ku o iso' tasab sumondot minsiibo' mantad surga miampai di kungsi' di Abyss id hongon dau om iso' balantai tagazo kozo.

²Nimaan ahao' disido i naga', i vuhanut tagazo di didi' i' ino nopo nga' i Logon om Saitan, om balantazai no isido montok soibu toun.

³Pinosiling disido isido doid di Abyss om poongobo' no i vazaan sumuang om koputai no isido do id dii, do papatantu' do au' momuu'an isido di tinau' ngaavi' do umahau vagu' gisom noopusan i soibu toun. Id di kohimpupuson dino timpu mositi' pohobuson isido, nga' montok timpu toniibo' mnopo.

⁴Dadi' nokito ku o tiikoon-laja' ngaavi', id nomboo izioho' do miniikau di tiikoon ngaavi' dioho', om do id dioho' no do pinataak i kuasa' do manaak do kopombisalaan. Nokito ku i koduuduvo ngaavi' do saviavi' i noputuhan (tinawasan) tuhu do montok suminasi' montok di Jesus om montok nokopopo'ia' di boos di Kinoingan, om sontob di minada' do sumamba di suang-tahun toi siningazanak dau om au' minonoimo do tanda' kointutunan (saap) do id labas ngaavi' toi pahad ngaavi' dioho'; minikot izioho' doid kopolosizon (napasi izioho'), om minomolinta' miampai di Kristus do montok soibu toun.

⁵I nongoohu' suvai di nangapatai nopo nga' au' minikot doid kopolosizon (au' minasi) gisom noopusan i soibu toun; iti no i kotungagan koiso'.

⁶Aazou om obitua no o sontob di maagi id di kotungagan koiso'; i kapatazon koduvo aiso kuasa' doid dioho' nga' padri' ngaavi' mai' izioho' di Kinoingan om di Kristus om momolinta' miampai disido do montok soibu toun.

⁷Ontok oopusan i soibu toun, pohobuson mai' i Saitan mantad tolungku' dau

⁸om humabus mai' momuu'an papaahau do saviavi' di tinau' id di apat suku' di tana', i Gog om i Magog, om papapanau dioho' montok pisangadan, susumangod ngaavi' dau nopo nga' miaga ginumu' di togis di daat.

⁹Minikot izioho' tumaub di toinsanan pogun om momohiput di husap di sangti ngaavi', ii nopo nga' i Kakadazan tagazo koginavaan. Nga' tapui mininsiibo' sumondot do id dioho' mantad tavan om vuvuho' no izioho'.

¹⁰Dadi' i logon, i minomuu'an dioho' do umahau, pinosiling doid di botung do tapui om ponilang, id nomboo i suang-tahun om i profeta tovudut, om kapamadaa'an dioho' nopo nga' au' mai' mikot doid kopupuson, tadau om sodop, montok sohiihinaid aiso kopupuson.

¹¹Dadi' nokito ku o iso' tiikoon-laja' topuak tagazo om i Songuhun i poindikau do id dii. Id kotindapaan dau, tana' om tavan tuminagak, au' minogohu' do vaza'.

¹²Nokito ku i nangapatai, tagazo om tonini' ponogi', poingkakat id dumbangan di tiikoon-laja' dau do namot di buuk ngaavi' poinvahad poingukab. Om iso' po buuk poingukab, ii nopo nga' i buuk do kopolison, om i nangapatai nopo nga' binisala' do mantad nunu poinsuat id di buuk ngaavi', tumanud do sudong-tapatut do koimaan ngaavi' dioho'.

¹³I daat nopo nga' pinapataak do saviavi' di napatai, ii id dii;

¹⁴I Kapatazon om i Kahazapan (pogun-siibo') niduan di nangapatai, ii id suang dii ngaavi'; om potitikid tuhun binisala' tumanud do sudong-tapatut do koimaan ngaavi' dau. Dadi' i Kapatazon om Kahazapan nimaan posilingo' doid di botung muubundak tapui. I botung muubundak tapui no i kapatazon koduvo;

¹⁵om toombō noopo songuhun i au' o'ium pounsuat o ngaan id di buuk do kopouloson nga' pinosiling doid di botung muubundak tapui.

Kopointahangan 21

¹Dadi' nokito ku o tavan vagu om tana' vagu; i tavan koiso' om i tana' koiso' natagak nodii, om aiso nodii do toombō noopo daat.

²Nokito ku i kakadazan tagazo tobitua, i Jerusalem vagu, mikot minsiibo' humabus do surga mantad di Kinoingan, pointounda' sabaagi sovoon nabasaanan montok sansavo dosido.

³Dadi' noongou ku o ohou topuod momohoou mantad di tiikoon-laja', "Bii'o', doiti' i Kinoingan poingizon poingamung do tinau' ngaavi' tuhun. Monodo mai' isido do pogiigizanan dau poingamung dioho'; izioho' mai' o tuhun ngaavi' dau, om isido mai' o Kinoingan dioho', Kinoingan-miampai-dioho'.

⁴Piidon mai' disido mongidu' o saviavi' lomou mantad mato ngaavi' dioho'; aiso nodii mai' do kapatazon, om aiso nodii do kopogkouduan toi kosusaan toi linuo: I pomogunan di nakatahib nga' nakatahib no."

⁵Dadi' i Songuhun poindikau do id di tiikoon-laja' minoboos. "Baino mamadadi zou di saviavi' vinangun do vagu. Posuato' itia, 'Nunu i booson ku nga' miho hansonon om mikot mai' do otopot.' "

⁶Dadi' minoboos isido doid dogo', "Naantakan no iti. Izou no i Alpha om i Omega, i Timpuunon om i Kopupuson. Manaak zou mai' do vaig mantad di toobong do kopouloson do taakon-toomod doid iisai noopo tuhun i tutuuvan:

⁷toombō noopo songuhun i kapapatahang do kahantoi nga' tumungkus mai' diti konunu ngaavi'; om izou mai' i Kinoingan dau om isido mai' i tanak ku.

⁸Nga' i tungkus montok gantalou ngaavi', montok sontob di au' monuhuk do boos dioho', toi sumamba do tangalaat-tangazamut, montok momoduso ngaavi' om kahasa'-momoguno-bantat, om montok tutumoina'-kotuvangan ngaavi', susumamba do kinoingan tongovudut toi toombō noopo suvai kavo do momumudut, nopo nga' ii kapatazon koduvo id di botung muubundak do ponilang."

⁹Iso' di tuu' tasab ii kivaa di tuu' mangkuk tagazo noponu' di tuu' kosusaan ngaavi' touvi no minikot do moboos doid dogo' om minoboos, “Ikot doiti' om pokitonon ku mai' iziau di sovoon ii nasavo di Tananak-biri'-biri'.”

¹⁰Id di spiritu, novit zou disido doid di dampa do iso' nuhu takavas kozo, om pinopokito dogo' di Jerusalem, i kakaḍazan tagazo tob̄itua, mikot sumondot humabus do surga mantad di Kinoingan.

¹¹Kivaa dii do saviavi' di kobontugan di Kinoingan om miong-kiong miaga vookon butiza' tapagon-hoogo do montiala' tatalang-oniting-ahapus-mintong.

¹²Tobon dii nopo nga' akavas kozo om kivaa opod om duvo vavazaan tagazo; id toiso'-iso' di opod om duvo vavazaan tagazo kivaa iso' tasab, om id soibau-savat di tataangob tangagazo poinsuat i ngaan ngaavi' di opod om duvo tinau' di Israel;

¹³id di kohisaon kivaa tohu vavazaan tagazo, id di koibutan tohu vavazaan tagazo, id di kabaatan tohu vavazaan tagazo, om id di kotonobon tohu vavazaan tagazo.

¹⁴I tobon ngaavi' di kakaḍazan tagazo poingkakat do id opod om duvo vatu posungkadan, toiso'-iso' do poingovit di ngaan do iso' di opod om duvo apostol di Tananak-biri'-biri'.

¹⁵I tasab i minoboos doid dogo' nopo nga' poingovit do sukud ponunuku' amas do ponuku' di kakaḍazan tagazo om vavazaan tangagazo dii.

¹⁶I palan di kakaḍazan tagazo nopo nga' poinggonop kozo pinasagi', tinaviu dii nopo nga' miaga kinivang dii. Minonuku' isido di kakaḍazan tagazo miampai di sukud dau om opod om duvo ngoibu “furlong” ii, miaga id tinaviu om id kinivang, om miaga id kinavas.

¹⁷Minonuku' isido di tobon dii, om ii nopo nga' atus om apat ngoopod om apat nikuvan kinavas — doun tuhun do ponunuku'.

¹⁸I tobon nopo nga' tinoodo mantad do buhavan, om i kakaḍazan tagazo nopo nga' tinoodo mantad do amas notinagas, miaga galas toniting.

¹⁹I posungkadan ngaavi' di tobon di kakadazan tagazo nopo nga' tinopisan miampai saviavi' kavo do vatu tangapagon, i koiso' miampai do montiala', i koduvo miampai do vatu tapagon hoogo i pinunganaan toi oitan do “lapis lazuli”, i kotohu i oitan do “turquoise,” i kaapat i oitan do “crystal,”

²⁰i kohimo i oitan do “agate,” i koonom i oitan do “ruby,” i kotuu' i oitan do “quartz,” i kavahu' i oitan do “malachite,” i kosizam i oitan do “topaz”, i koopod i oitan do “emerald,” i koopod om iso' i oitan do “sapphire” om i koopod om duvo nopo nga' tinopisan di oitan toi pinunganaan do “amethyst.”

²¹I opod om duvo vavazaan tagazo nopo nga' opod om duvo butiza', toiso'-iso' di vavazaan tagazo nopo nga' tinodo mantad do iso' butiza', om i talun-alun tagazo di kakadazan tagazo nopo nga' amas notinagas, ahapus mintong miaga do galas.

²²Au' zou nokokito do toombō noopo panambazangan tagazo id di kakadazan tagazo tu' izioho' sondii' i Tuhan Kinoingan Tavakas kozo om i Tananak-biri'-biri' i panambazangan tagazo,

²³om i kakadazan tagazo au' minomoguno di tadau toi di vuhan montok babang, tu' nababang ii di kobontugan tokihap-kiniong di Kinoingan, om i Tananak-biri'-biri' o babang noikitan montok dii.

²⁴I tinau' ngaavi' mikot mai' doid babang dii om i laja' ngaavi' di tana' mogovit mai' dii di kotos tangapagon dioho'.

²⁵Vavazaan tangagazo dii nopo nga' au' mai' insan poongobo' do ontok tadau (dounganavau) — om aiso mai' do sodop do doiho' —²⁶om i tinau' ngaavi' mikot mai', poingovit do kotos tangapagon dioho' om pinuavangan dioho'.

²⁷Aiso au' abaakas do kavasa' mikot doid dii: aiso songuhun i mimang do nunu i koumbak ginavo toi ovudut, nga' ii-ii no sontob nokosuat ngaan id di buuk do koposizon di Tananak-biri'-biri'.

Kopintahangan 22

¹Dadi' i tasab pinopokito dogo' di bavang do koposizon, sumoibau mantad di tiikoon-laja' di Kinoingan om di Tananak-biri'-biri' om humuzung ahapus mintong kiniong.

²Humuzung di tanga' di talun-alun di kakadazan tagazo, id duuduvo di tisan di bavang nopo nga' i kazu ngaavi' do koposizon, i momiuva' do inggopod om duvo do sontoun, insan do sombuhan, om i loun ngaavi' nopo nga' i pomohingos montok di tinau' ngaavi'.

³I taau' do koumbakan maan mai' iduo'. I tiikoon-laja' di Kinoingan om di Tananak-biri'-biri' nopo nga' id di kakadazan tagazo mai'; suupu ngaavi' dau sumamba mai' disido,

⁴kokito mai' izioho' disido do voos sompivoos (mitimbungak kozo), om ngaan dau nopo nga' posuaton mai' do id labas ngaavi' dioho'.

⁵Om sodop iduon mai'; au' mai' momoguno izioho' do babang sumbu toi babang tadau, tu' i Tuhan Kinoingan poimbabang mai' do id dioho'. Momolinta' mai' izioho' montok sohihinaid aiso kopupuson.

⁶Minoboos doid dogo' i tasab, “Saviavi' i nokosuat nu nopo nga' pointantu' om mikot mai' do otopot: i Tuhan Kinoingan i mongunsub ginavo di profeta ngaavi' nokopopoikot di tasab ngaavi' dau do papatahang doid di suupu ngaavi' dau do nunu i oduuk no aantakan.

⁷Mikot zou do oduuk no!” Aazou no o sontob di tumanud-mimozo' di abal poimprofeta diti buuk.

⁸Izou, i John, no i songuhun i nokoongou om nokokito diti konunu ngaavi'. Ontok noongou om nokito ku izioho' saviavi', suminingkotud zou do id di haahapap ngaavi' di tasab i pinopokito dii ngaavi' doid dogo', do sumamba disido;

⁹nga' minoboos isido, “Kada' imang do miaga dino: Izou nopo nga' i kouvang-suupu nu om i kouvang-suupu di tobpinai ngaavi' nu i profeta ngaavi' om sontob di tumanud-mimozo' di abal diti buuk. I kii-Kinoingan no i mositi' sambaon nu.”

¹⁰Itia, ponogi', ka disido do minoboos doid dogo', "Kada' opio' poinhosok i kopogoohungungan ngaavi' id diti buuk, tu' i Timpu nopo nga' osomok no.

¹¹Naamot dino potumbazaai no i momimidouso ngaavi' do tumihombus momidouso, om i au' abaakas tumihombus au' abaakas; potumbazaai no i pointunud do tumihombus id kotunudan dau, om i sontob obitua tumihombus do obitua.

¹²Bii'o', mikot zou do oluuai no, om tingadan ku miampai dogo', do mamblai do potitikid tuhun tumanud do sudong-tapatut do koimaan ngaavi' dioho'.

¹³Izou no i Alpha om i Omega, i Koiso' om i Touvi no, i Timpuunon om i Kopupuson.

¹⁴Aazou no i sontob nokopomupu' mai' tabaakas di basaan tanganaau dioho', mooi do kiva di dioho' di kopotutan do makan do id di kazu do koposizon om kaanu dumuapus di vavazaan tangagazo sumuang doid di kakadazan tagazo.

¹⁵Suvai ngaavi' mositi' tumindooi id habus: tasu ngaavi', popopoiho nasip ngaavi', om i kahasa'-momoguno-bantat, momomoduso ngaavi', susumambamasou ngaavi', om potitikid toiso'-iso' do boos tovudut om koposizon tovudut."

¹⁶Izou, i Jesus, nokopopoikot di tasab ku do papatahang diti konunu ngaavi' doid diozu montok di sabap di eklizia ngaavi'. Izou no i tohid mantad di gamut di David om i tombituon tosindak-navau di doungosuvab.

¹⁷I Spiritu om i Sovoon moboos, "Ikot!" Potumbazaai sumimba o potitikid tuhun i mokinongou, "Ikot!" Dadi' potumbazaai mikot i saviavi' i tuutuuvan: saviavi' i mimang diti kavasa' kiva di vaig do koposizon, om kaanu dii do taakon-toomod.

¹⁸Iti nopo nga' kopointahangan ku poingimatu doid saviavi' di koongou di kopogoohungungan ngaavi' id diti buuk: nung toombo noopo songuhun popo'uang do toombo noopo konunu do id diti ngaavi', po'uangon mai' di Kinoingan doid disido i potitikid kosusaan no'oitan id di buuk:

¹⁹nung toombō noopo songuhun momutu-mongidu' do toombō noopo konunu di kopogoohungungan ngaavi' id diti buuk, i Kinoingan o momutu-mongidu' mai' di baagi dau di kazu do kopoloson om di kakadazan tagazo tobitua, i nosusui (noboos) id di buuk.

²⁰I songuhun i papatahang diti konunu ngaavi' moboos: Ootopot zou do oduuk no mikot. Amen; ikot no, oi Tuhan Jesus.

²¹I graasia di Tuhan Jesus miampai no daa diozu saviavi'. Amen.

Esclarecimento

Trata-se de iniciativa particular, com os seguintes objetivos: (i) colaborar para divulgação dos diversos textos bíblicos disponíveis, e, (ii) facilitar o acesso a esses textos, inclusive por meio de download.

Todo esforço em tornar a Palavra de Deus acessível a todos, em quaisquer localidades e falantes das mais diversas línguas, precisa ser um objetivo de todos os que são guiados pelo Espírito Santo. Ele inspirou o profeta Jeremias a dizer “não ensinará jamais cada um ao seu próximo, nem cada um ao seu irmão, dizendo: Conhece ao SENHOR, porque todos me conhecerão, desde o menor até ao maior deles, diz o SENHOR” (Jer. 31:34).

Jesus, também, falou assim: “e será pregado este evangelho do reino por todo o mundo, para testemunho a todas as nações” (Mat. 24:14).

Muitas organizações foram constituídas com o propósito de fazer a Bíblia disponível nas diversas línguas. Não é uma tarefa simples. Anos de trabalho, dedicação e entrega são necessários para esta tão extraordinária missão.

O texto deste trabalho está disponível na internet, em páginas eletrônicas de organizações que produzem ou divulgam bíblias, sem acréscimos de notas ou comentários. Assim, reconhecendo e respeitando os direitos que possuem sobre seus trabalhos, incumbe a todos os que amam a Palavra de Deus, o esforço em contribuir para amplificar sua divulgação.

Se possível, faça download do texto, para que sejamos, também, guardiões da Bíblia, e, com isso, preservando-a para as futuras gerações.

Divulga a Palavra de Deus, ela mostra o Caminho e permite a todos, que se conheça Sua vontade, em todos os lugares e épocas.

Marcel da Glória Pereira
2022, Vitória/ES - Brasil